

فَاسْتَعِذَّ بِاللَّهِ إِنَّهُ سَمِيعٌ عَلِيمٌ

تربیتہ العشاق

★ مَفُوظًا ★

جامع شریعت و طریقت واقعہ رموز معرفت و حقیقت

قطب الاقطاب الحاج شاہ سید محمد ذوقی قدس سرہ الغریزہ

*

مُرْتَبَّہ

کیپٹن واحد بخش سیال

*

ادارہ بلاغ الناس

اداره بلاغ الناس

(شعبہ اشاعت)

اسلام آباد پاکستان

طالبِ دُعا۔


سید محمد انور شاہ

0344-5559888

Shahpk82@yahoo.com



فَاسْتَمِمْ أَوَّلَ الْكَلِمَاتِ لَا تَعْلَمُونَ



★ مَلْفُوظَاتُ ★

جَامِعِ شَرِيعَتِ وَطَرِيقَتِ وَاقْتِبِ رُؤُوسِ مَعْنَتِ وَحَقِيقَتِ

قُطْبِ الْقُطَابِ الْحَاجِ شَاهِ سَيِّدِ مُحَمَّدِ ذَوِّ قُوَّةِ قَدَّرَ سِرَّهَ الْغَرِيبِ



مُرْتَبِّہٖ

کِسْطِیْنِ وَاحِدِ خَشِّ سِیَالِ




مَحْفِلِ ذَوِّ قُوَّةِ . کَرَاچی

oooooooooooooooooooooooooooo

جملہ حقوق محفوظ

oooooooooooooooooooooooooooo



تعداد

ایک ہزار



اشاعت بد اول

۱۳۶۶ھ • ۱۹۵۸ء



اشاعت بار دوم

ذی الحجہ ۱۳۹۳ھ • جنوری ۱۹۷۴ء



طباعت

مشہور آفٹ پریس کراچی



مکتبات

عاشق حسین ظہری

بِسْمِ اللّٰهِ الرَّحْمٰنِ الرَّحِیْمِ
الصلوة والسلام علی رسولہ الکریم

بیش لفظ

فضل ذوقیہ " تربیت العشاق " کا دوسری اور مکمل اشاعت پیش کرنے کا فخر حاصل کر رہی ہے۔ جن حضرات نے پہلی اشاعت تیار کرنے میں بیش بہا تعاون کیا انکا ذکر جناب و امد بخش صاحب نے دیباچہ میں کیا ہے۔ دوسری اشاعت کی تیاری میں اپنی حضرات کی خدمات سے فائدہ اٹھایا گیا ہے۔ خاص طور سے مولانا محمد حسین برہ صاحب تامل ذکر میں جسکا تعمیری کام اتنا وسیع رہا کہ انکا نام درحقیقت مرتبین میں شامل کرنا چاہئے۔ انکے علاوہ محمد صلاح الدین خان ہماری دعاؤں کے مستحق ہیں جنہوں نے کتابت کی تصحیح کرنے میں پروری جانفشانی اور باریک بینی سے کام لیا۔ اور مسودہ تیار کرنے میں اور اہم کام انجام دئے۔ غلام حسین نازوقی نے بھی کتاب کی کتابت اور طباعت میں قیمتی خدمات انجام دیں۔ طارق نذیر اور انکے ساتھیوں نے کاغذ حاصل کرنے میں پروری طرح سے مدد کی۔ اور بھی بہت سے معاونین محفل ذوقیہ نے درے درے سے سخی اس کام میں

حصہ لیا۔ اللہ تعالیٰ سبکو بہترین جزا عطا فرمائے۔ آخر یہ کتاب کے کاتب عاشق حسین ظفری سب ششکان مشربِ ذوقیہ بلکہ سب شائقینِ مسکِ تعون کے شکر یہ کے قدار ہیں۔ انہی کی لگن۔ اپنائیت اور خوبی فن کا نتیجہ ہے کہ یہ کتاب اتنے سقیمہ ادہ خوشنمائی کے ساتھ قارئین کے سامنے پیش کی جاسکی۔ اللہ تعالیٰ انکو اور بھی ترقیاں عطا فرمائے۔ ہم تربیتِ العشاق صرف تبلیغ کی نیت سے شائع کر رہے ہیں۔ کیونکہ بزرگوں کے اقوال ادہ انکی زندگیاں قرآنِ کریم ادہ سنتِ نبویؐ کی صحیح تفسیر ہوتی ہیں۔ اگر ایک بھی شخص یہ ملفوظات پڑھکر متاثر ہو اور اپنے حالات کی اصلاح کرے تو یہ ہمارے دنیا و مافیہا سے زیادہ قابلِ قدر ہوگا۔

شہید اللہ فریدی

یکے از خاکبردارِ آستانہٴ ذاتی

کراچی ذی القعدہ ۱۳۹۳ھ



بِسْمِ اللَّهِ الرَّحْمَنِ الرَّحِيمِ

* منقبتیں *

درشانِ حضرت سید محمد ذوقِ شاہِ صاحب

• از مولانا محمد حسین بر رزمِ مخدومی وارثِ حسنی •

شاہِ ذوقِ منظرِ نورِ خدا : طالبانِ راہِ پیرِ کامل رہنما

تو عزیزِ خاطرِ کلِ اولیا : تو نشانِ مصطفیٰ و مرتضیٰ

روئے خوبت باعثِ تسکینِ ما : ذاتِ پاکتِ ملجاءِ و ماوائے ما

اے کہ درِ عرفات آسودہ شدی : ایں گدایتِ راہِ پیرِ اکرمِ دی جُدا

ہر کہ ز درِ بدانتِ دستِ طلب : او نہ شد محرومِ ہر گز از عطا

اے نہایتِ جانِ و دلِ ایمانِ دین : بالیقین تو نورِ شمعِ مصطفیٰ

سایہٴ قطبِ زمانِ وارثِ حسن : بر غلامانِ تو باشد دامن

فاش کن ہر قلبِ ما اسرارِ حق

رزمی دارد ز تو چشمِ سنا

ذوقِ وارثِ حسنِ نورِ چراغِ مُصطفیٰ
 سید و قطبِ زمینِ خورشیدِ بزمِ اتقیا
 ذوقِ تمادِ لب و محبوبِ جملہ اولیا
 تاجدارِ عشق و عرفانِ سروِ بارِ مجتبیٰ
 رنگِ قدوسی نظامی صابری برتامت
 ایں صفتِ نادر بہ تو زیباتِ رشکِ اصفیا
 فیضِ انوارِ فرید۔ اوشی معینی۔ فادی
 طالبانِ یابند و اللہ از درتِ صبح و مسا
 صد بہاراں بر تو فرمانِ لے بہارِ چشتیان
 در خیابانِ ولایتِ نسبتِ مشکین صبا
 رمزِ بر تو نمازِ دارد۔ وارثِ وارثِ حسن
 دولتِ افروز۔ نوازش کن بہ ایں سکیں گدا



۳

ذوقی کہ بہت عاشق و محبوب کردگار
 بتیک گفتہ بردِ حق کرد جان نثار
 تو و سیان دہر بگفتند آشکار
 اے خاکِ نمکِ دلبہمارا عزیزدار
 این آلِ مصطفیٰ ست کہ دربر گرفتہ ای
 جمع اند حسن و عشق درین ذاتِ نامدار
 عکسِ جمالِ یار و نشانِ حلالِ یار
 آمد کنون بہ جنسوتِ عرفات آں نگار
 اے خاکِ نمکِ دلبہمارا عزیزدار
 این آلِ مصطفیٰ ست کہ دربر گرفتہ ای
 چون بگذری صبا بہ حریمِ نقائے یار
 برگو سلامِ رمزِ حزن و سیاہ کار
 ہم این پیامِ دلِ شدگان گوے بر مزار
 اے خاکِ نمکِ دلبہمارا عزیزدار
 این آلِ مصطفیٰ ست کہ دربر گرفتہ ای





دورِ حاضر میں حضرت	۳۳	حصہ اول
اقدس کے ملفوظات کی	۳۵	مقدمہ
اہمیت	۳۵	حمد و ثنا
۴۶	۳۷	حقیقتِ انسان
دنیوی معاملات میں	۴۱	مقصدِ حیات
۴۷	۴۴	سلوک الی اللہ
توکل علی اللہ	۵۱	ایک اعتراض کا جواب
۴۹	۵۲	منصبِ شیخ
گناہگاروں پر شفقت	۶۴	ملفوظات کی اہمیت
۷۰		
کمالِ عرفان اور شان		
۷۰		
بقائیت		

- | | | | |
|----|-------------------------|----|-------------------------|
| ۹۰ | اپنی ہستی سے | ۷۲ | عشق الہی |
| | آغازِ سفر کن آیا میں | ۷۳ | وسعتِ ظفر |
| ۹۰ | منوع ہے | ۷۴ | کشف و کرامات سے اجتناب |
| | پھول کی شان دکھانے | ۷۶ | جذبہٴ جہاد |
| | کیلے کانٹوں کا وجود | | پاکستان بنانے میں آپ کا |
| ۹۰ | ضروری ہے | ۷۶ | لاحقہ |
| | قرآن و حدیث میں مذکورہ | ۸۰ | ادبی ذوق |
| | وظائف و معمولات کے | ۸۱ | تصانیف |
| | بارہ میں اجازت کی ضرورت | ۸۲ | ترتیبِ ملفوظات |
| ۹۱ | نہیں | ۸۲ | آدابِ ملفوظات |
| ۹۱ | مادر زاد دلی | | <u>ملفوظات</u> |
| | سانپ بعض بولوی صاحبان | | جمع کردہ حضرت شاہ |
| ۹۳ | سے زیادہ لطیف مزاج ہے | ۸۵ | شہید اللہ شریعی صاحب |
| ۹۴ | برکاتِ مصائب | | مقصد براری کیلئے سلسلے |
| | حضرت حاجی امداد اللہ | ۸۶ | کا اکیر عمل |
| ۹۵ | صاحب بہا جرمنی کا اکسار | ۸۷ | آدابِ محفلِ سماع |
| ۹۶ | بہت سی کھینچنے کی نذر | | اولیائے کرام اور جوگیوں |
| ۹۷ | اہلِ تحریک کو آخری دعوت | ۸۷ | کی کرامت میں فرق |
| ۹۸ | ضرورتِ شیخ | ۸۹ | وجہ |
| | سلوک عیسوی اور سلوک | | اللہ کی ہستی کا اور رک |

۱۱۱	دلالت نبوت سے افضل ہے	۹۸	محمّدی
۱۱۳	عبدیت	۹۹	تبرکات میں شفاء
۱۱۴	سونا افضل ہے یا جاکنا		وساوس کی وجہ سے شرم
	گناہ سے ولی کے عرفان	۱۰۰	محسوس کرنا علامت ایمان
	میں اضافہ اور محبت میں		حقیقت انسان حقیقت
۱۱۵	کمی	۱۰۱	کعبہ افضل ہے
	جمادات اور نباتات میں		حقیقت عبد حقیقت
۱۱۶	بھی حیات ہے	۱۰۲	قرآن سے افضل ہے
۱۱۷	جلال میں بھی جمال ہے	۱۰۳	مجاہدات میں برکت
	پہلے زمانہ کی نسبت آجکل		اولیاء کے پاس دنیا کا
۱۱۸	بزرگ زیادہ ہیں	۱۰۵	ہونا کیسا ہے؟
	کنجوسی کی نسبت فغول	۱۰۶	محمد علی جناح کو غیبی امداد
	خرچی کے متعلق زیادہ وید	۱۰۷	امام وقت کی خصوصیات
۱۱۸	ہے		اولیاء کرام کی تعلیم وصال
	حضرت اقدس کو حضرت		کے بعد بھی جاری رہتی ہے
	حاجی صاحب اور مولانا	۱۰۸	بلکہ زیادہ مؤثر ہے
۱۱۹	گنگوہی سے خلافت	۱۰۹	مسلمان کی کامیابی کا گھر
	حقیقی پاکستان کب		رسول جن اصلی اللہ علیہ
۱۲۰	بنے گا؟		وہم کی ایک مہینے کی منت
۱۲۱	وحدت الوجود	۱۰۹	یک رعب

حضرت محبوب الہیؑ	۱۲۲	حقیقتِ عرس
کونہدی زبان کیوں		قبض اور کیفیات کے
محبوب تھی؟	۱۳۶	تبدل و تغیر میں حکمت
سماع	۱۳۶	سلوک اور شادی
شانِ محبوبیت کا ثبوت	۱۳۷	ساری کائنات ایک ناچ
اولیاء اللہ کی کسی حرکت		ہے
پر اعتراض نہ کرے	۱۳۸	کائنات کیا ہے اپنے آپ
معیارِ عشق	۱۴۱	کودیکھنا
شیطان کا وجود	۱۴۱	نفسِ کل
رحمتِ ایزدی کی شان	۱۴۲	حقیقتِ معراج
دُعائے کُفر	۱۴۲	عبدیت
نمازِ جمعہ خواجہ غریب نوازؒ		یافت اور نیافت
کی امامت میں	۱۴۲	قبض و بسط
پہلے اپنی اصلاح	۱۴۳	مصروفیت میں توجہ الی
قوتِ ایمان	۱۴۴	اللہ کا طریقہ
جہاز کے کپتان کا مسلمان		مسترپنس کا اعتقاد
ہونا	۱۴۵	ملفوظات
عرس کے دھکوں میں		جمع کردہ جناب کیپٹن
برکت	۱۴۶	واحد بخش صاحبِ یال
خواجہ غریب نوازؒ کی عطا		(جی۔ اے۔)
	۱۳۵	

۱۶۳	عروج و نزول	۱۴۶	کانزالطریقہ
۱۶۴	توکل		حق تعالیٰ کا اصلی نام
۱۶۴	کوشش اور توکل	۱۴۷	کیا ہے؟
۱۶۶	خوف موت کا علاج	۱۴۷	توحید
	شکوۃ اقبال کی		ذکر اللہ کس طرح ہر وقت
۱۶۸	حقیقت	۱۴۹	قائم رہ سکتا ہے؟
۱۶۸	سدا سہاگی		منظہر کا کمال مظہر کی
	اولیائے کرام کی نسبت میں	۱۴۹	بد صورتی میں ہے
۱۷۲	بلا و ضو جانابے ادبی ہے		انبیاء علیہم السلام معصوم
۱۷۲	اسم اعظم	۱۴۹	میں اور اولیاء محفوظ
۱۷۲	اپنے ایمان کا امتحان	۱۵۰	تجلیات میں تکرار نہیں
۱۸۳	طریقہ ذکر		قرآن مجید باواز بلند
۱۸۴	برکت ذکر	۱۵۰	پڑھنے میں احتیاط
۱۸۸	حقیقت و تر	۱۵۳	قرآن پڑھنے کا طریقہ
۱۸۸	وحدت اور کثرت	۱۵۴	انتہا پر نظر
۱۸۹	گوشت کھانے کے فوائد	۱۵۷	اپنی مشغولیت کا امتحان
۱۹۰	خیال کی قوت	۱۵۸	عذر ترک جماعت
۱۹۳	جنات کا تحفہ		ملفوظات پڑھنے کے
۱۹۴	موت کی محبت	۱۶۱	آداب
۱۹۵	کافر شاہ صاحب	۱۶۳	عشق کا امتحان

۲۱۶	کتاب نہیں	۱۹۷	بہترین ساز
۲۱۸	مصائب کے برکات	۱۹۸	ریتی شاہ صاحبؒ
۲۲۱	مصیبت میں شکر کرنا	۲۰۱	محنت و زوب کی حقیقت
۲۲۴	سالک کا حقیقی نصب العین	۲۰۲	عرب کا حسن
۲۲۵	کم خوردن یا بسیار خوردن	۲۰۲	حسن و جمال کا فرق
۲۲۵	حیرت محمودہ و حیرت مذکورہ	۲۰۴	شجر موسیٰؑ
۲۲۷	حبیب اللہ لوگوں کو	۲۰۴	مسئلہ خیر و شر
	سورۃ فاتحہ کے اثرات پر	۲۰۵	ضرورت شیخ
۲۲۹	امرین ڈاکٹروں کی حیثیت	۲۰۵	عشق و کفر و فحش
۲۳۰	برکات بلا	۲۰۷	تعویذ در دروازہ
۲۳۱	آزمائش عشق	۲۰۸	مولانا کریم رضا صاحبؒ
	بزرگوں کو آزمانا بڑی		مولانا کریم رضا صاحبؒ
۲۳۳	غلطی ہے	۲۰۹	طوائف کے حضور میں
۲۳۵	عاشقی بہتر ہے یا معشوقی	۲۱۱	اخفاء اولیاء کرام
۲۳۸	فلسفہ معصیت	۲۱۲	فقر امارت کے پردہ میں
	تقدیر کو کوئی چیز نہیں	۲۱۵	ذکر بہ وقت اکل و شرب
۲۳۸	بدل سکتی مگر دعا	۲۱۵	مہم سر کرنے کا عمل
۲۴۰	کم عقلی کی وجہ	۲۱۶	نیک و بد میں فرق
۲۴۰	روح کی غذا چند نولے	۲۱۶	خدمت خلق عبادت ہے
۲۴۰	اقلیت کی حکومت		عشاق کے لئے حساب

۲۵۴	سماع	۲۴۱	جمیر شریف کا ہندو مسلم
۲۵۵	امام ابوحنیفہؒ اور سماع	۲۴۲	فساد
۲۵۶	امام احمد حنبلؒ اور سماع	۲۴۳	فنائیت فی الشیخ
	ماضی اور حال کے مجاہدہ	۲۴۴	برکاتِ مصائب
۲۵۷	میں مشرق	۲۴۵	اولیائے کرام کی تصانیف
	حضرت مولانا غفرؒ اور	۲۴۶	کے برکات
۲۵۸	ان کے خلفاء	۲۴۷	شہنوی گلشنِ راز
۲۶۱	یقین	۲۴۸	ترجمہ قرآن بغیر متن
۲۶۳	یوم کی تعریف	۲۴۹	اولیاء اللہ کی خیرت میں
	شریعت کی زکوٰۃ اور طہارت	۲۵۰	حاضری کے آداب
۲۶۳	کی زکوٰۃ	۲۵۱	فقیری آسان شیخہ مشکل
	جھوٹا خواب بیان کرنا اللہ	۲۵۲	موسیقی کا اثر
۲۶۳	پر جھوٹ بولنا ہے	۲۵۳	اسمِ رحیم کی تعریف
	رمضان کی چوبیسویں شب	۲۵۴	خدمتِ خلق
۲۶۴	کا ورد	۲۵۵	حفظ مراتب
	قیافہ نجوم اور علمِ جفر میں	۲۵۶	علمِ غیب
۲۶۴	شق القمر کے بعد فرق	۲۵۷	سماع
۲۶۶	ننید کے برکات	۲۵۸	سماع کسی سلسلہ میں
۲۶۷	حُبِ رسول صلی اللہ علیہ وسلم	۲۵۹	ممنوع نہیں
۲۶۸	حضرت عمرؓ کا عشقِ رسولؐ		حضرت غوثِ اعظمؒ اور

اولیاء کرام بھی نائب الرسول	بندہ کے لئے نقص اللہ
۲۹۴ - - اور صاحب ارشاد ہیں	۲۹۹ - - کے لئے خوبی
۲۹۵ - - اختلاف رحمت ہے	۲۹۹ - - نور محض بیکر رسول ہیں
۲۹۷ - - سخاوت کی فضیلت	۲۹۹ - - سلوک میں آرام کی ضرورت
۲۹۷ - - - - تعلق باللہ	خواجہ صاحب کے مزار پر
۲۹۸ - - حضرت فضیل ابن عیاض	۲۹۹ - - - - حاضری کے برکات
فہم قرآن کا بہترین طریقہ	۲۷۱ - - ڈاکٹر عبدالعزیز صاحب
۳۰۰ - - اور قرآن کے انگریزی ترجمے	درگاہ شریف میں مسند پر
اولیاء اللہ کی صحبت میں	۲۸۰ - - بیٹھا بے ادبی ہے
۳۰۲ - - بیٹھنے والا شقی نہیں ہوتا (مش)	۲۸۱ - - خواجہ حسین کی ہرولعزیزی
۳۰۳ - - معراج شریف	۲۸۲ - - نزل بلا بھی رحمت ہے
۳۰۳ - - - - موسیقی	۲۸۳ - - عزت کا مستحق
روح انسان تدم ہے	شیطان میں گمراہ کرنے
۳۰۴ - - - - یا حادث	۲۸۳ - - کی طاقت نہیں
۳۰۴ - - وحدت الوجود	عربوں کے متعلق پیشین
۳۰۵ - - موت کے بعد ترقی	گوئی - - - - ۲۸۴
۳۰۵ - - نمازیں اہمک	۲۸۵ - - مکمل سلوک سے کیا مراد ہے
۳۰۶ - - ابو جہل اور ابولہب کی خوردی	علامات شیخ یثرائط بیعت -
۳۰۶ - - صدیق اکبرؓ کی فنائیت	۲۸۷ - - تجدید بیعت
دولت مندی سے ڈرنا	۲۹۳ - - کلمہ طیبہ کے معنی

- چاہیے۔۔۔۔۔ ۳۰۸
- حضرت عمرؓ اور ہرمزان۔ ۳۰۹
- چہ منزل بود شب جائے۔۔۔۔۔
- کہ من بودم کاشانِ نزول ۳۱۱
- بر چیز اپنی ضد سے بچانی
- جاتی ہے۔۔۔۔۔ ۳۱۵
- ہندوستان چشتیوں
- کا ورثہ ہے۔۔۔۔۔ ۳۱۶
- اولیاء اللہ کو ان کی جگہ
- سے کوئی نہیں ہٹا سکتا۔ ۳۱۷
- ہندوستان میں سماع ۳۱۸
- برزخ شیخ کی ضرورت ۳۱۹
- رات کو کنگھی کر نیکی برکت ۳۲۰
- عارف اور غیر عارف میں
- باریک و سرق۔۔۔۔۔ ۳۲۰
- رمضان شریف کی کیفیات ۳۲۳
- ستر نزار کلمہ طیبہ کی برکات ۳۲۳
- ذنبل۔ درودِ دنداں اور
- وساوس۔۔۔۔۔ ۳۲۴
- مسلمانوں پر عذاب نازل
- نہ ہونے کی وجہ۔۔۔۔۔ ۳۲۴
- جناب گاندھی ملاقات ۳۲۶
- مسلمانوں کی نجات۔۔۔۔۔ ۳۲۸
- سیف قاطع اور جنگ ۳۲۹
- ظہور قیامت۔۔۔۔۔ ۳۲۹
- موت کے بعد ترقی۔۔۔۔۔ ۳۳۰
- صحبتِ عمل سے بڑھ کر ہے ۳۳۰
- موت کو قریب سمجھنا چاہیے ۳۳۲
- روحانی فیضان اور بیماری ۳۳۳
- تاکید نماز کا راز۔۔۔۔۔ ۳۳۴
- نماز کا احسن طریقہ۔ ۳۳۴
- رویتِ ہلال۔۔۔۔۔ ۳۳۵
- علم غیب کیا ہے؟۔۔۔۔۔ ۳۳۵
- کشف و کرامات کی حقیقت ۳۳۷
- رسول اللہؐ کی شفقت۔۔۔۔۔ ۳۳۸
- غیر اللہ سے مانگنا شرک ہے ۳۴۰
- مغلوب الحال ہونے سے ترقی
- رُک جاتی ہے۔۔۔۔۔ ۳۴۱
- حضرت ابویوسف دارانیؒ
- اور قازان۔۔۔۔۔ ۳۴۳

۳۵۷	لطائفِ ستہ	۳۴۶	عبدیت
۳۵۸	دفعِ طاعون کے لئے عمل		حضرت شاہ وارث حسن
۳۵۹	جمعہ کے برکات	۳۴۷	صاحب کی روش
۳۵۹	سورۃ تغابن کے برکات		مولانا گنگوہی کا اوراک
۳۵۹	چچیک کا گنگ ڈا	۳۴۸	لطیف
۳۶۰	سخنِ فہمی عالم بالا	۳۴۹	اذکارِ حلقہ و بزرخ شیخ
	حساب دینے والے گھاٹے	۳۵۰	تین دلوں کی طاقت
۳۶۰	میں رہیں گے		غیر شرعی شکل دیکھ کر
۳۶۲	تبلیغِ دین کا صحیح طریقہ	۳۵۰	اعتراف نہ کرے
۳۶۳	جمہوریت	۳۵۰	جمہوریت
۳۶۴	اتباعِ عملی و حالی		اعلیٰ وارفعِ حال حقیقی
۳۶۴	تصوف اور آنحضرت کی تعلیم	۳۵۱	حال ہے
۳۶۵	اصل ایمان		حضرت صابر صاحب
۳۶۶	بزرگوں کی تصانیف	۳۵۳	سے ملاقات
۳۶۶	مولوی محمد سعید بنارس	۳۵۴	صابری عرس کی اہمیت
	توبہ سے اللہ کتنا خوش		صحابہؓ سے کد رکھنے والے
۳۶۹	ہوتا ہے	۳۵۵	کافر ہیں
۳۷۱	اللہ کو بندہ سے محبت	۳۵۶	مسلم اور مومن میں فرق
۳۷۲	پابندیِ نماز		مناظرہ سے قلب سخت
۳۷۲	انواعِ تجلیات	۳۵۶	ہوتا ہے

۳۹۴	ہندو کی سیاست	۳۷۳	روح کی طاقت اور زندگی
۳۹۴	محرم فاروق احمد کا وصال		فتح ہندوستان کے متعلق
۳۹۷	حضرت آندس کا تعارف خاص	۳۷۴	حضرت آندس کا رویہ
۳۹۹	مقبولیت کا انکشاف	۳۷۶	تندرستی میں بیماری کی کسر
۴۰۱	میری تعریف مت کرو	۳۷۶	مراتبِ فنا
۴۰۲	اللہ کے حضور میں پیشی	۳۷۶	نسبت سے زمانہ کی پہچان
۴۰۲	شریعت اور طریقت ایک ہے		معراج شریف اور مکان و
۴۰۳	ولایت و نبوت	۳۷۷	زمانہ
۴۰۳	حبس دم	۳۷۹	کرشن اور رام
۴۰۴	صورت مثالی		حضرت مولانا رومؒ کا
۴۰۶	ترک دنیا	۳۸۰	مُرد ہونا
۴۰۷	حقیقت پروردہ		ایک ہندو ماٹر کا سوال
۴۱۰	قطب صاحبؒ کی شان	۳۸۳	اور حضرتؒ کا جواب
۴۱۱	صحابہ کرامؓ کی افضلیت	۳۸۵	کشفِ قبور پر دلچسپ مکالمہ
	حضرت رغوث الاعظمؒ کی		شاہ عبدالعزیز صاحبؒ
۴۱۱	ادبی تربیت	۳۸۶	کی بصیرت
۴۱۲	وساوس پر گرفت نہیں	۳۹۰	شاہ عبدالقدوس گنگوہیؒ
۴۱۲	ترکیہ تصفیہ تجلیہ و تخلیہ	۳۹۲	ترجمہ اور ہے معنی اور
۴۱۳	اصلاح کا خاص طریقہ		سینر ڈاچی الارضی کی تفسیر
۴۱۳	ہندو دھرم اور ترک دنیا	۳۹۳	مجنوب کی زبانی

۴۳۳ عبادت

۴۳۴ روحانی صلاحیتیں اور اعتدال

۴۳۵ درویشی محض لغو بازی

۴۳۸ نہ تمہی

تصوف کے متعلق اصلاح

۴۴۰ خیال

صوفی کی قوتیں اور ان کے

۴۴۲ مراتب کا معیار

حکام اور دولت مندوں

۴۴۳ سے دوری

۴۴۵ علت غریب اور ذلت

۴۴۵ طریقہ تعلیم

۴۴۶ حلقہ ذکر

۴۵۲ سماع

۴۵۳ حلقہ معتقدین

۴۵۳ حضرت شاہ صاحب کا ورثہ

۴۵۴ کتب مادی پر ایک نظر

۴۵۴ عادات و خصائل

۴۵۴ غصہ اور حلم

۴۵۵ نفاست اور صفائی

۴۱۳ فیض صحبت

۴۱۴ تبرک کا غلط استعمال

۴۱۴ سب جنتی

۴۱۵ زیارت حاجی ملنگ باباؒ

۴۱۶ امیرن کے پیر

۴۱۷ شراب چھٹ گئی

حاجی صاحب کا ہاتھ حضرتؒ

۴۲۲ کے سر اقدس پر

۴۲۲ اسمائے دوریہ

۴۲۳ معاملات میں راست بازی

۴۲۴ مزارات کی حاضری

۴۲۴ یَحْرِبُونَ بِيُوتِهِمْ

بِأَيِّدِيهِمْ

۴۲۴ سر محمد رفیق کا مجاہدہ

حصہ دوم

سیرت ذوقی مرتبہ سید

۴۲۹ شریف الحسن

۴۳۲ لباس

۴۳۲ تصوف میں مسلک

۴۳۲ شریعت

۴۶۲	جامعیت	۴۵۵	کھانا
۴۶۳	شاہ صاحبؒ کا شجرہ نسب	۴۵۶	سونہ اور آلام
۴۶۸	واقعاتِ زندگی	۴۵۷	خوش طبعی
۴۸۰	شاہ صاحبؒ کی ولادت	۴۶۰	حلقہٴ احباب
۴۸۰	ابتدائی زمانہ	۴۶۰	کردار کی نچستگی
۴۸۰	سفرِ حج	۴۶۱	وضع کی پابندی
۴۸۰	تعلیم	۴۶۲	جرات اور دلیری
۴۸۱	عقدِ اول	۴۶۳	سلیقہ
۴۸۱	ملازمت	۴۶۴	شوقِ مطالعہ
۴۸۲	صحافت	۴۶۵	شعر و ادب کا ذوق
۴۸۲	سفرِ ہمراہ پرنس آف ویلز	۴۶۶	حافظہ
	بحیثیت ایڈیٹر اخبار	۴۶۶	تخسیر و تقریر
۴۸۴	"الوکیل"	۴۶۷	مبلغِ علم
۴۸۵	تبرکتِ جلسہٴ مسلم لیگ		زبانِ دانی اور زبانِ پر
۴۸۵	تجارت	۴۶۸	قدرت
۴۸۶	بیعت	۴۶۹	اعلیٰ ذوق
	قیامِ درگاہِ حضرت	۴۶۹	موسیقی سے لگاؤ
۴۸۷	محبوبِ الہیؑ	۴۷۰	سیاسی مسلک
۴۸۷	چلہ کلیر شریف	۴۷۲	موجودہ ترقی کے متعلق روش
۴۸۸	قیامِ امیر شریف	۴۷۲	پردہ

۵۱۴	توکل علی اللہ علاج	۴۸۸	عقد ثانی
۵۱۴	مہمان اور بستر	۴۸۹	خلافت مطلقہ
۵۱۵	دل بہ یاد دست بہ کار		خواجہ غریب نواز کی طر
۵۱۶	ہر کام اللہ کیلئے ہو	۴۹۰	سے خلافت
۵۱۶	للہیت	۴۹۰	قیام جے پور
۵۱۷	دنیا ایک سرائے ہے	۴۹۰	قیام پشاور
۵۱۷	منزل مقصود	۴۹۱	قیام آگرہ
۵۱۷	سالک کا مقصود	۴۹۱	قیام بمبئی
۵۱۸	صحیح تعلق	۴۹۲	قیام پشاور
۵۱۸	خلوص نیت	۴۹۳	قیام حیدرآباد دکن
۵۱۹	حضرت الیوت کی آزمائش	۴۹۷	قیام اجمیر شریف
۵۲۰	نعمت صبر و شکر	۵۰۰	قیام کراچی
۵۲۰	برکات مصائب	۵۰۳	سفر حج
۵۲۱	واعظین کیلئے پہلی شرط	۵۰۴	حصہ سوم
۵۲۱	گنہگاروں پر شفقت		ملفوظات مرتبہ کیپٹن
۵۲۲	عالم باللہ اور عالم بامر اللہ	۵۰۷	وامد بخش صاحب خیال
۵۲۲	طریقہ اصلاح	۵۰۸	توکل علی اللہ
۵۲۳	علماء اور صوفیاء میں فرق	۵۰۹	توکل خواص و توکل عوام
۵۲۴	حصول علم کے تین ذرائع	۵۱۱	مبتولانہ سفر
۵۲۵	نماز بلا وضو	۵۱۲	دوسرا توکل سفر

۵۳۹	شہادتِ مشکوک ہوگی	۵۳۶	اپنے بوتے کا نہیں
۵۴۰	مسلمان کی کم سے کم پوزیشن	۵۳۷	جذبیۃ جہاد
۵۴۰	اسلامی ممالک کا متحد محاذ	۵۳۸	جناح ایسی غلطی نہیں کریں گے
۵۴۱	اندرونی اصلاح	۵۳۸	کلیدِ نجات
۵۴۲	تاریخِ عرس کا تعین	۵۳۹	جنگِ بد
۵۴۲	عرس اور فاتحہ	۵۳۹	حیاتِ ابدی
	مزارات پر ناشائستہ	۵۴۰	علم و شعور کا فرق
۵۴۲	حرکات	۵۴۱	نیک خاتون کا خواب
۵۴۵	مزارات کا فیضان	۵۴۱	جہاد و سلوک
	دربارِ شریدی میں انوار		بہار کے شہداء، مسلمانوں
۵۴۶	کی بارش	۵۴۲	کوفہ
۵۴۷	دنیا کسی کو پکڑتی نہیں	۵۴۲	سیاست مذہب کا جڑ ہے
	روحانی قوت بڑھانے کا	۵۴۳	انگریزوں کا حاتمہ
۵۴۷	طریقہ	۵۴۳	شہید کی تمنا
۵۴۸	گولہ چھوٹا	۵۴۵	جہاد میں للہیت
۵۴۸	لبے بال گیرے کپڑے	۵۴۶	ہمتِ مرواں مددِ خدا
۵۴۹	جنتی دروازہ	۵۴۸	قلتِ تعداد پر شکر
۵۴۹	کوڑیوں کی رسم		پاکستان فیضانِ نبوی سے
۵۵۰	فاتحہ میں شکر	۵۳۹	بنا ہے
	اے اللہ سے خفگی اللہ کے		

- ۵۵۰ ساتھ اعلانِ جنگ ہے
- ۵۵۱ تعلق باللہ کی نادر مثال
- بار بار روضہ کے اندر نہیں
- ۵۵۲ جانا چاہیے
- ۵۵۳ اللہ کا دربار
- مدینہ طیبہ میں تقرب رسولؐ
- ۵۵۴ کا عمل
- عالم روحانیت کا ایک قلعہ
- ۵۵۴ نیز معرفتِ توحید کا ایک ذریعہ
- ۵۵۵ مکمل ادب
- ۵۵۶ مدینہ طیبہ کی خاص چیز
- دربارِ نبویؐ میں حضرت
- ۵۵۷ غوث الاعظمؒ
- ۵۵۷ ایک مزار کا ہندو متوی
- ۵۵۸ عدلِ الہی
- ۵۵۹ دُعا کا ڈرافٹ
- ۵۶۰ انوکھی دُعا
- ۵۶۱ حیاتِ خضر علیہ السلام
- ۵۶۱ جلال و جمال
- ۵۶۲ معنی جلال و جمال
- ۵۶۲ مابری جلال و جمال
- ۵۶۳ اللہ سے جو چاہو منوالو
- ۵۶۳ شہر میں خیر و بہناں
- ۵۶۴ لَا تُدْرِكُهُ الْأَبْصَارُ
- ۵۶۴ وَهُوَ يُدْرِكُ الْأَبْصَارَ
- ۵۶۵ نزول و عروج کی انتہا
- ۵۶۵ سُکرو و صحو
- ۵۶۶ ہندو کی تعریف
- انگریزوں کی سیاسی غلطی
- ۵۶۷ اور اس کا سبب
- ۵۶۸ مغلوں کی غلطی
- ۵۶۸ فنرنگی ڈپلومسی
- ۵۷۰ صراطِ مستقیم
- ۵۷۳ حُدائی قانون
- ۵۷۴ لاہور کا ایک عصرانہ
- ۵۷۵ نمازِ اول وقت ادا کرین
- ۵۷۶ حضور قلب کا مطلب
- ۵۷۶ حضرت عمرؓ کا حضور قلب
- ۵۷۷ اجمالی سلوک
- ۵۷۸ حجابِ نورانی

- | | |
|--------------------------------|-----------------------------|
| ۵۸۰ اصلاح حال اور مضمون نوی | ۴۰۱ برکت کا مشاہدہ |
| ۵۸۱ اصلاح قوم کی ذمہ داری | ۴۰۲ جلال صابری |
| ۵۸۳ مسلم لیگ کا فرض کیا تھا؟ | ۴۰۳ طوائف کا جنازہ |
| ۵۸۴ انقلابِ فلسطین کے تین نعرے | ۴۰۳ شکر کا لامتناہی سلسلہ |
| ۵۸۵ اسلام اور غلامی | ۴۰۴ کفۃ او کفۃ اللہ بود |
| ۵۸۶ پاکستان کی ضرورت | ۴۰۵ حضرت خواجہ حسن رسول نما |
| ۵۸۷ اشتراکیت | ۴۰۸ کیفیت کا حد سے بڑھنا |
| ۵۸۸ ترقی اور رجعت پسندی | ۴۰۹ عرش پر نماز |
| یورپ کا وحشیانہ طریقہ | ۴۱۰ توجہ کی کچھڑی |
| ۵۸۹ جنگ | ۴۱۱ طریقِ ادب |
| ۵۹۰ اسلامی ستیا | ۴۱۳ اتباع و نقل میں فرق |
| رعیت جو بیخ است و | ۴۱۴ وارثی احرام |
| ۵۹۰ سلطان درخت | ۴۱۵ بشر حافی کی توبہ |
| ۵۹۱ بدی میں حکمت | ۴۱۶ حاجی صاحب میں جامعیت |
| ۵۹۲ بچل اور سو پر بچل | ۴۱۶ آسان محبہ |
| ۵۹۳ زمان و مکان | ۴۱۷ داڑھی کا قضیہ |
| ۵۹۴ عالم بالا کا وقت | ۴۱۸ ظاہر کا اثر باطن پر |
| ۵۹۸ کیا انسان آزاد ہے؟ | ۴۱۹ بزرگوں کا انکسار |
| ۵۹۸ نظریہ اضافت | ۴۱۹ مشیخت سے گریز |
| ۵۹۹ آمنہ پوپ کا دلچسپ وزہ | ۴۲۰ اپنے کو برا سمجھو |

۶۳۲	ساتھ نرنی	۶۲۱	یزید پر لعنت
۶۳۳	قید و آزادی	۶۲۲	نہ بُرائی کرے نہ سُنے
۶۳۳	مسئلہ قضا و قدر	۶۲۲	باہی جرم اور جہا ہی جرم
۶۳۴	جبر و اختیار	۶۲۴	غیبت اور حُسنِ ظن
۶۳۵	قرب کے معنی	۶۲۵	غیبت کرنا فیشن بن گیا
۶۳۶	اسلامی انصاف	۶۲۵	ملاستِ ایمان
۶۳۸	باطنی نظام	۶۲۵	اصلِ محبت
۶۳۹	کوٹاہ نظری	۶۲۶	ہم ان کے بچے ہیں
۶۴۰	اللہ کا باطنی نظام	اصالتاً اللہ کیلئے مجازاً	
اللہ کی حقیقت ہمک انسانی		۶۲۷	خلیفہ اللہ کے لئے
۶۴۱	دماغ کی رسائی نہیں	۶۲۷	نور کی کسٹریاں
۶۴۱	سمندر کے برکات	۶۲۸	حب اللہ حبِ رسول
۶۴۲	وحدت الوجود	۶۲۹	قُلْ يَا عِبَادِیْ
۶۴۳	وحدت الوجود اور قرآن	۶۲۹	مہربنوی کی گمشدگی
۶۴۴	حَسَنَہ کا مطلب	۶۳۰	علم کے مرحلے
۶۴۶	ربطِ آیات	اُس جہان کے معاملات	
۶۴۶	تفسیر بالرائے	۶۳۱	کو سمجھنا بہت مشکل ہے
۶۴۷	ابنِ راہ رفتنی است	نقدِ روپیہ سے ایصال	
۶۴۹	قرب ترین راستہ	ثواب	
۶۴۹	نہ عین نہ غیر	۶۳۱	اس زمانہ کے لوگوں کے

۶۶۹	منافقین کی فہرست - -	۶۵۱	وحدت الوجود کا نثر آئی
	مولانا صاحب کے صاحبزاد		ثبوت - - -
۶۶۹	کا انتقال - - -	۶۵۲	توحید کی آڑ میں شرک
۶۷۱	اللہ کی شفاعت - -	۶۵۴	مقصود اللہ کی یاد ہے -
۶۷۲	دُودھ والی رات - -	۶۵۷	عادت بھی حجاب ہے -
۶۷۳	موت کو تشریب سمجھنا -		ذکر میں شغول ہونا ہی اس
۶۷۴	ملک الموت کی صورت -	۶۵۹	کا بعلہ ہے - - -
۶۷۵	جبرائیلؑ کی صورت -	۶۶۰	ذکرِ کثیر - - -
۶۷۵	حضرت حاجی صاحبؒ کی کرامت	۶۶۱	استقامت - - -
۶۷۶	تمباکو نوشی کا نقصان -	۶۶۲	شیخ درمیانی چیز ہے
۶۷۷	استغفار کے اجزاء -	۶۶۳	حصولِ فیضان - - -
۶۷۷	گناہ سے ندامت - -		سلوک کا خاکہ بیعت کے
۶۷۸	فیضِ صحبت - - -	۶۶۳	وقت - - -
۶۷۹	خلوت در انجمن - -	۶۶۵	ایک نادر نسخہ - -
۶۸۰	عابد و قلندر - -	۶۶۵	سلوک محمدؐ کی خصوصیت
۶۸۰	وہ در دنیا، بترور آخرت	۶۶۶	سلوک میں شارٹ کٹ
۶۸۱	پاکیزگی کی انتہا -	۶۶۷	شیطانی توحید - -
	عشق کی زبان میں دُرود	۶۶۷	سورۃ اخلاص کے معنی -
۶۸۲	شریف کے معنی - -	۶۶۷	صرف اللہ لا محمدؐ وہ ہے
۶۸۲	گوئی مانی - - -	۶۶۸	صرف اللہ تبارک ہے -

۶۹۵	حضرت شہید کرمائیؒ	۶۸۳	عورتیں خلافت کی مجاز ہیں
	درویشوں کی ظاہری حالت	۶۸۳	دیکھنے والی چیز۔۔۔
۶۹۵	پراقتراض مناسب نہیں	۶۸۴	ہماری انا اور انا کے حقیقی
۶۹۸	عقل مندی کی علامت۔۔	۶۸۴	مائی کنیم۔۔۔
۶۹۸	محفوظ راستہ۔۔۔	۶۸۵	آنا اور محض۔۔۔
۶۹۹	رابعہ بصریؒ اور سفیان ثوریؒ		ریاضت اور مجاہدہ کی
	حضرت امیر خسروؒ۔۔	۶۸۵	ضرورت۔۔۔
۷۰۱	شیخ عبدالقدوسؒ کا وجد		کل من علیہا فان کا
	کشف کوئی و کشف	۶۸۶	حقیقی مفہوم۔۔۔
۷۰۳	سقاائق۔۔۔	۶۸۶	تعیّنات کا فائدہ۔۔
۷۰۴	شغل سے پایہ اور شغل سرگوشی	۶۸۸	یافت و نایافت۔۔
۷۰۴	سلطان الاذکار۔۔	۶۸۸	حقیقتِ کلام۔۔
۷۰۴	لطیفہ خفی۔۔۔	۶۸۹	بن دیکھے ایمان۔۔
۷۰۵	فساء الفنا۔۔۔	۶۹۰	بے چون و چرا عقیدت۔
۷۰۵	دین الہی کی تکمیل۔۔		اولیاء اللہ کا ذکر قرآن و
۷۰۶	ذات کے دو پہلو۔۔	۶۹۱	حدیث میں۔۔
۷۰۶	خلفائے راشدین۔۔		شدتِ حبِ ایمان کی
۷۰۷	اپنے اوپر سختی کرو۔۔	۶۹۳	علامت ہے۔۔۔
۷۰۸	فلسفہ والہام۔۔	۶۹۴	اللہ کا ہم مذاق ہونا۔
۷۰۸	وانع اشارات۔۔	۶۹۴	شعائر اللہ۔۔

بلا تحقیق بیان دروغ گوئی	۴۵۵	بنگالی بابو	۴۵۵
ہے	۴۶۶	ہندو اور یہودی	۴۶۶
شفقتِ محمدی	۴۶۶	گردناٹک	۴۶۶
صحتِ حدیث کے دو معیار	۴۶۷	بھگوت گیتا	۴۶۷
حضرت ابو الحسن خرقانی	۴۶۷	عبداللہ بن سلامؓ	۴۶۷
کادرس حدیث	۴۶۸	عدلِ نبوی	۴۶۸
امیر خسرو اور ابوعلی شاہ قلندر	۴۶۹	ایک حدیث کا صحیح مفہوم	۴۶۸
کرامتِ امیر خسرو	۴۷۰	بانسری کی آواز	۴۶۹
رسول کے آئینہ میں اللہ	۴۷۱	حسین چہرہ پر سیاحہ تل	۴۷۰
حقیقتِ خیال	۴۷۲	دینی ہے ہی نہیں	۴۷۱
حقیقتِ کلام	۴۷۲	نماز تراویح	۴۷۳
موسیقی کیا ہے؟	۴۷۳	شیخ بھی خلیفہ راشد ہے	۴۷۴
مسجد میں قوالی	۴۷۵	مشیتِ ابنزدی	۴۷۴
سلسلے سے اخراج	۴۷۶	شرک کی دو قسمیں	۴۷۵
شغلِ شمس و قمری	۴۷۸	سیری نہیں ہونی چاہیے	۴۷۵
کافرنہ شہدی لذتِ ایمان	۴۷۸	آج کل کا ماحول	۴۷۶
چہر شناسی	۴۷۸	ولایتِ یوسفی	۴۷۷
نفس کشی کا بہترین طریقہ	۴۷۹	شانِ بے نیازی	۴۷۹
نفس کی یا قوتی	۴۸۰	نکتہ نوازی	۴۷۳
خودداری اور تکبر	۴۸۱	کار ساز ما بے فکر کارما	۴۷۵

۸۰۶	کی بصیرت	۷۸۲	دو نبیوں کا مباحثہ
۸۰۸	شاہ حیات احمد کا اصلی رُف	۷۸۳	شیطان سے فائدہ اٹھاؤ
۸۱۰	سماع میں سلوک		اسلام پر شیطانی حملے
۸۱۱	ظاہری آداب	۷۸۴	پہلا حملہ
۸۱۲	ترتیبِ کلام	۷۸۵	دوسرا حملہ
۸۱۶	تدریجی عمل کی ضرورت	۷۸۹	تیسرا حملہ
۸۱۷	سلبِ مرض	۷۸۹	ایمان بالغیب
۸۱۸	صحابہ کرامؓ اور وحدۃ الوجود	۷۹۰	ذہنی مجاہدہ
	صفاتِ الہی ذات سے جدا	۷۹۱	خواجہ نصیر الدین چراغ کا عرس
۸۱۹	نہیں	۷۹۴	مشرکینِ مکہ اور غیر مقلدین
۸۲۰	روح اور جسم کا تعلق	۷۹۴	سچی لاعاصل
۸۲۰	عبادت کی تعریف	۷۹۶	مڑ کر نہ دیکھنا
۸۲۰	شرح صدر کی جھلک	۷۹۷	شیخ کا پرتو
۸۲۱	مدینہ شریف اور کشف		خواجہ صاحب کے ساتھ
۸۲۱	ایمان افزا بشارت	۷۹۹	حضرت کی سیر
۸۲۲	اخذ فیہما کی صلاحیت	۸۰۴	خواب اللہ کی زبان ہے
۸۲۳	حقیقتِ حج	۸۰۴	دربارِ رسولؐ
۸۲۳	غزوات میں قربِ ذات	۸۰۵	کرامتِ شیخ
۸۲۴	مدارجِ توحید		سماعِ چشتیاں اور توال



سرخطِ مجموعۂ امید و بیم
بِسْمِ اللّٰهِ الرَّحْمٰنِ الرَّحِیْمِ

مُقَدِّمَةٌ

مشتعل بہر

حقیقتِ انسان بمقصدِ حیات و طریقِ حصولِ مقصد

حد و ثنا

خُدا در انتظارِ حمدِ مانیت ❖ مُحَمَّدٌ چشمِ بر راہِ ثنائیت
خُدا مدحِ آفرینِ مُصطفیٰ اَبس ❖ مُحَمَّدٌ حامدِ حمدِ خُدا بس
مناجاتِ اگر باید بیان کرد ❖ بِرِبیّتِ ہم قناعتِ میتوان کرد
مُحَمَّدٌ از تو مے خواہم خُدا را ❖ خُدا یا از تو عشقِ مُصطفیٰ را

دگر لب و امکانِ منظرِ فضولیت

سخنِ از حاجتِ افزونِ ترفضولیت

تشکر کیا مجال ہے بشر کی کہ حقِ شکر ادا کر سکے اس مطلوبِ حقیقی اور
محبوبِ کل کا کہ جس نے آدم کو بحرِ اطلاق سے نکال کر تعینِ انسانی بخشا۔ اور اس کے

اندر درد اور جستجو کا ایک بے پناہ طوفان پیدا کر کے اپنے وصل کا پیاسا بنایا۔
 درود و سلام ہے محمدؐ کے نام پر جنہوں نے گم گشتگانِ دشتِ ہجر کو محبوبِ حقیقی
 کا پتہ بتایا اور شربتِ وصل سے سیراب فرمایا۔

اقبال بعد کتاب زیرِ مطالعہ میں آفتابِ ولایت، شمعِ ہدایت، سراجِ السالکین،
 سلطانِ العارفین مولانا و مرشدنا حضرت سید محمد ذوقِ چشتی، صابری، قادری،
 نقشبندی، مہروردی قدس سرہ الغریز کے ملفوظات مع مختصر سوانح حیات متلائم
 حق کی رہبری کے لئے جمع کئے گئے ہیں۔

موجودہ زمانے میں جبکہ نئے ایجادات اور نئے نظریات مثلاً اشتراکیت
 (COMMUNISM) سوشلزم (SOCIALISM) سرمایہ داری
 (CAPITALISM) مادہ پرستی (MATERIALISM) جمہوریت
 (DEMOCRACY) اور فسطائیت (FASCISM) وغیرہ نے
 دُنیا بھر کی فضا مکدر کر رکھی ہے اور قدم قدم پر ملتے اور چپے چپے پر پیچیدگیاں
 پیدا کر دی ہیں حضرت اقدسؒ کا وجود مسعود ہر طبقہ کے افراد کے لئے خواہ
 وہ طلبِ دُنیا یا مغربیت کی رُو میں مذہب سے کتنے ہی دُور ہو گئے ہوں ایک
 مکمل درسِ حیات ہے اس وجہ سے کہ آپ قدیم علی گڈھ کالج کے گریجویٹ ہونے
 کی وجہ سے علومِ قدیم و جدید سے بخوبی واقف۔ تہذیبِ نو کی گھاتوں
 سے آگاہ اور قومی (NATIONAL) اور بین الاقوامی (INTER-NATIONAL)
 حالات سے اچھی طرح آگاہ تھے۔ انسانِ کامل۔ ولی اللہ
 اور عارف باللہ ہونے کی حیثیت سے آپ پر حقیقتِ اشیا اور اسرار و رموز
 کون و مکان عیاں تھے۔ آپ کے ملفوظات یعنی مجموعہٗ تعاریر میں حیاتِ انسانی
 کے تمام مسائل، پیچیدگیوں اور دُشواریوں کے حل موجود ہیں۔ خاص طور پر وہ

مسائل جن پر نئی روشنی کے حضرات اور علما کرام کے درمیان بے حد اختلاف ہے۔ پرودہ، موسیقی، فوٹو گرافی، سنیما، مذہب و سائنس، مذہب و اشتراکیت، مذہب و جمہوریت و مادیت و سرمایہ داری پر اصولِ مذہب کے اندر عارفانہ اور آزادانہ بحث کی گئی ہے۔ اور حقیقی اسلامی نظام منصبِ حکام و منصبِ علمائے دین اور ملک کی داخلی و خارجی پالیسی کے متعلق وہ زرین نکات بیان کئے گئے ہیں جو حکومت اور عوام کے لئے مشعلِ راہ ہیں۔ علاوہ ازیں خصائلِ رفیہ سے نجات پانے، اوصافِ حمیدہ پیدا کرنے، روحانی قوت کو بڑھانے، کشف و کرامات کی صلاحیت حاصل کرنے اور فنا فی الرسول اور فنا فی اللہ ہو کر مَخْلُقِ بِاخْلَاقِ اللہ ہونے اور منصبِ خلافتِ الہیہ کی اہلیت پیدا کرنے کے اصول اور طریقوں پر کتاب ہذا ایک مکمل درس ہے جس سے نہ صرف مبتدی اور متوسطین ہدایت حاصل کر سکتے ہیں۔ بلکہ منہتی اور واصلین کیلئے بھی معرفتِ الہی سے متعلق نادر اسباق اور نئے نکات موجود ہیں۔

سطور ذیل میں فنِ روحانیت (SPIRITUAL SCIENCE)

سے زیادہ واقفیت نہ رکھنے والے حضرات کیلئے عام فہم الفاظ میں حقیقتِ انسان۔ مقصدِ حیات، طریقِ حصولِ مقصد اور ملفوظات کی اہمیت اور انسانِ کامل کے منصب پر روشنی ڈالی گئی ہے تاکہ یہ معلوم ہو سکے کہ حق تعالیٰ کی شانِ تخلیق کا یہ بہترین کرشمہ (انسان) کس غرض کے لئے دُنیا میں بھیجا گیا ہے اور وہ غرض کس طرح پوری ہو سکتی ہے۔ کیوں کہ جب تک حقیقتِ انسان اور مقصدِ حیات معلوم نہ ہو حصولِ مقصد کیونکر ممکن ہو سکتا ہے۔

حقیقتِ انسان | حیاتِ انسانی کے کئی پہلو ہیں۔ اول یہ کہ انسان خلاصہ کائنات ہے۔ جو کچھ کائنات میں بالتفصیل موجود ہے وہ انسان میں بالاجمال موجود ہے۔

یہی وجہ ہے کہ کائنات کو عالمِ کبیر (MACROCOSM) اور انسان کو عالمِ صغیر (MICROCOSM) کہا گیا ہے۔ مختصراً یہ کہ انسان رُوحِ عالم ہے۔ دوسرا پہلو یہ ہے کہ انسان مجموعہ ہے چار متضاد عناصر کا یعنی آب و آتش و باد و خاک۔ اگرچہ ان عناصر کی باہمی دشمنی ہے اور ایک دوسرے کے ہلاک کرنے کے لیے ہیں لیکن خلاقِ عظیم نے اپنی کمالِ قدرت سے ان سب کو ایک جھوٹے سے پتے میں یک جا کر کے انسان کو نعمتِ عقل سے نوازا ہے تاکہ ان سب میں اعتدال رہے اور اس دُخانی کشتی (جسم) پر سوار ہو کر اپنی منزل پر پہنچ جائے۔

حیاتِ انسانی کا تیسرا اور سب سے زیادہ اہم پہلو یہ ہے کہ انسان رُوح اور جسم کا مجموعہ ہے۔ اگرچہ رُوح کی بھی کئی قسمیں ہیں۔ مثلاً رُوحِ حیوانی، رُوحِ انسانی یا رُوحِ ملکوتی اور رُوحِ اقدس۔ لیکن مجموعی طور پر ان سب کو رُوح کے نام سے موسوم کیا جاتا ہے۔ اب رُوح اور جسم کی آمیزش سے ایک خاکی پتہ بنانے میں کیا حکمت ہے۔ ویسے تو اس میں بے شمار راز مضمحل ہیں۔ لیکن مختصر طور پر دو نمایاں مصلحتیں ظاہر ہیں۔ اول یہ کہ ملکوتیت اور بہیمیت کو یکجا کر کے اللہ تعالیٰ نے انسان کو ایک دائمی کشمکش میں ڈال دیا ہے۔ کیوں کہ رُوحِ عالم بالالہی چیز ہے اور اس کا تقاضا یہ ہے کہ انسان کو اپنی بلندیوں پر لے جائے۔ اس کے برعکس جسمِ عالمِ ناسوت سے تعلق رکھتا ہے جو اسے سفلیت کی جانب کشش کر کے خواہشاتِ نفس اور شہواتِ کاغلام بنانے پر مجبور کرتا ہے۔

ہر چیز ذاتِ اپنی اصل کی جانب	کُلُّ شَيْءٍ يَرْجِعُ إِلَى
رجوع کرتی ہے۔	أَصْلِهِ

اب اگرچہ یہ کشمکش بظاہر تکلیف دہ ہے لیکن باطن ایک بے بہا نعمت ہے

کیونکہ اس سے روحانی قوت میں اضافہ ہوتا ہے۔ اور پرواز میں ترقی واقع ہوتی ہے۔ اس لحاظ سے عرفاء کے نزدیک شیطان کا وجود بھی باعثِ رحمت ہے۔ وہ اسے ایک پہلوان سمجھتے ہیں جس کے ساتھ ورزش کر کے روحانی قوت بڑھائی جاتی ہے۔

چہ لذت در جہان کور ذوقے

کہ یزداں دارد و شیطان ندارد

روح اور جسم یعنی نور و ظلمت کو یکجا کرنے میں دوسری مصلحت یہ ہے کہ اس آمیزش سے ایک ایسا آئینہ پیدا ہو گیا جس میں اسماء و صفات حق تعالیٰ کا عکس قبول کرنے کی صلاحیت پیدا ہو گئی۔ یہی وجہ ہے کہ جو امانت فرشتے زمین اور پہاڑ پر داشت نہ کر سکے اُسے انسان نے اٹھالیا۔ اللہ تعالیٰ فرماتے ہیں :

ہم نے اس امانت کو آسمانوں اور

زمین کو اور پہاڑوں کو پیش کیا لیکن

انھوں نے اس کے اٹھانے سے

انکار کیا اور اس سے ڈر گئے اور اسے

انسان نے اٹھالیا۔ بے شک وہ

اپنے کو مشقت میں ڈالنے والا بڑا

نادان ہے۔

إِنَّا عَرَضْنَا الْأَمَانَةَ عَلَى

السَّمٰوٰتِ وَالْأَرْضِ وَالْجِبَالِ فَأَبَيْنَ أَنْ يَحْمِلْنَهَا

وَأَشْفَقْنَ مِنْهَا وَحَمَلَهَا

الْإِنْسَانُ إِنَّهُ كَانَ

ظَلُومًا جَهُولًا

ظَلُومًا جَهُولًا

سورة الاحزاب ۳۳

روح ۹۱۔ آیت ۷۲

اس امانت کو فرشتے اس لئے نہ قبول کر سکے کہ وہ سراپا نور تھے عکس قبول کرنے کے لئے ان کے اندر تاریک پہلو نہ تھا۔ زمین اور پہاڑ اس لئے نہ قبول کر سکے کہ وہ سراپا ظلمت تھے۔ ان کے اندر نورانی پہلو نہ تھا۔ لیکن چونکہ انسان کے اندر وَلَنَخْتِ فِيهِ مِنْ رُوحِي ط کے مصداق جسم کی ظلمت کے ساتھ اللہ کے

روح کا نور بھی موجود تھا اس لئے آیتہ بن کر اس نے فوراً اللہ کے اسماء و صفات کا عکس قبول کر لیا۔

آسمان بار امانت نتوانست کشید

فت عہ فال بنام من دیوانہ زودند (حافظ)

جو بار آسمان وزمین سے نہ اٹھ سکا

تو نے غضب کیا دلِ شیدا اٹھالیا

اب دیکھنا یہ ہے کہ وہ امانت آخر کیا تھی جو آسمان وزمین اور پہاڑ جیسے

عظیم اور قوی الجشہ مخلوق برداشت نہ کر سکے اور انسان جیسی بظاہر نحیف و ضعیف

ہستی نے قبول کر لی۔ وہ امانت دراصل یہی خلافتِ ارضی اور نیابتِ الہی تھی جس سے

حق تعالیٰ نے پہلے ملائکہ کو "إِنِّي جَاعِلٌ فِي الْأَرْضِ خَلِيفَةً" کا اعلان کر کے

متنبہ فرمایا۔ اس میں راز یہ ہے کہ جب روح و جسم کی آمیزش سے آیتہ تیار ہو گیا

اور اللہ تعالیٰ نے اس کے اندر اپنے اسماء و صفات کا رنگ روپ دیکھا اور اپنے حُسن و

جمال کا مشاہدہ کیا تو اس پر شیدا ہو گیا۔ مسجود ملائکہ بنایا اور خلافتِ ارضی کا تاج

اس کے سر پر رکھا۔ حضرت غوث الاعظم رحمۃ اللہ علیہ نے اپنے الہامات جمع کئے

ہیں اور بندہ نواز حضرت سید محمد گیسو درازؒ نے ان کی شرح لکھی ہے۔ ان میں سب

سے پہلا الہام یہ ہے۔ اللہ تعالیٰ نے فرمایا :

بہترین طالب میں (اللہ) ہوں

اور بہترین مطلوب انسان ہے۔

نعم الطالب انا ونعم

المطلوب الانسان۔

یہ شرفِ محبوبیت اور مطلوبیت ان کو کیسے نصیب ہوا؟ اس لئے کہ اس کے اندر

اللہ کے اسماء و صفات اور اُس کے حُسن و جمال کا پرتو ہے۔ مَنْ عَرَفَ نَفْسَهُ

فَعَدَّ عَزَّ وَجَلَّ رَحْمَةً لِّرَبِّهِ أَوْ قِيَّ أَنْفُسِكُمْ أَفَلَا تُبْصِرُونَ ۔ سے اسی حقیقت کی طرف اشارہ ہے ۔

مقصدِ حیات | مندرجہ بالا تمہید سے حیاتِ انسانی کی غرض و غایت کی ہلکی سی جھلک تو سامنے آگئی ہوگی۔ اب آئیے اس مسئلہ کو مزید غور سے دیکھیں۔ قاعدہ کلیہ ہے کہ جو شخص کوئی مشین ایجاد کرتا ہے تو اس کی غرض و غایت اور طریقِ کار وہ خود جانتا ہے اور مقرر کرتا ہے۔ انسان کو اللہ نے پیدا کیا ہے اور وہی اس کی غرض و غایت اور طریقِ کار کو جانتا ہے۔ دُنیا کے مآنس و انوس اور فلسفیوں نے اگر کوئی انسان پیدا کیا ہو تو اُس کے لئے قواعد و ضوابط بنانے میں وہ حق بجانب ہیں۔ لیکن حقیقت یہ ہے کہ انسان تو ایک بڑی چیز ہے۔ جب وہ سب مل کر عدم سے ایک تنکا یا ایک ریت کا ذرہ تک نہیں بنا سکے تو کس منہ سے وہ انسان جیسی عجیب المخلقت اور نادر ہستی کے لئے قانون سازی کے لیے لیے دعوے کرتے ہیں۔ حیاتِ انسانی کی غرض و غایت اور اس کے لئے قواعد و ضوابط فقط وہی ہستی مقرر کرنے کا حق رکھتی ہے۔ جس نے انسان کو پیدا کیا ہے۔ یہی وجہ ہے کہ اللہ تعالیٰ بکمال شفقت ہر زمانے اور ہر وقت کے لئے انبیاء علیہم السلام بھیجتے رہے ہیں۔ جن کے ذریعہ بنی نوع انسان کیلئے ہدایات اور قوانین موصول ہوتے رہے ہیں۔ انسان کی نجات اسی میں ہے کہ آدمی کے بنائے ہوئے قوانین کی بجائے اللہ کے بنائے ہوئے قوانین پر عمل کرے ورنہ ہلاک ہو جائے گا۔

اب یہ دیکھنا ہے کہ قرآنِ پاک جو تمام آسمانی کتابوں میں سے آخری، تازہ ترین اور مکمل ترین کتاب ہے، مقصدِ حیاتِ انسانی کے متعلق کیا کہتا ہے، ارشاد ہے :

نہیں پیدا کیا میں نے جن اور ان
کو مواتے اس کام کے لئے کہ وہ میری
عبادت کا حق ادا کریں ۔

وَمَا خَلَقْتُ الْإِنْسَانَ إِلَّا لِيَعْبُدُنِي ط

قرآن کے ہر حکم میں جامعیت ہوتی ہے۔ رسول خدا صلی اللہ علیہ وسلم فرماتے ہیں کہ قرآن کا ایک ظاہر ہے اور ایک باطن۔ اس باطن کا ایک اور باطن ہے اور اس کا ایک اور باطن اسی طرح سات باطن تک۔ چنانچہ آیہ مذکور میں جہاں اللہ تعالیٰ نے عوام کے لئے اطاعت اور بندگی کا حکم فرمایا ہے وہاں خواص کے لئے بھی اعلیٰ اور بلند ترین منزل پر پہنچنے کا اشارہ فرمایا ہے۔

یہاں عبد بننے کا حکم ہے۔ اب دیکھنا یہ ہے کہ یہ عبدیت کیا ہے۔ کیسے حاصل ہوتی ہے۔ یاد رہے کہ عبادت بغیر محبت عبث اور بیکار ہے۔ بلکہ یوں کہنا چاہیے کہ عبادت محبت ہی کا نتیجہ ہے۔ محبت نہ ہو تو کیوں کسی کی پوجا کی جائے اور محبت الہی کا جذبہ چونکہ فطرتِ انسان کی خمیر میں رکھا گیا ہے۔ اس لئے عبادت بھی ایک فطری امر ہے۔ اب جس طرح محبت کے کئی درجے ہیں۔ یعنی خفیف، شدید اور اشد۔ اسی طرح عبد یا عبادت کی بھی کئی قسمیں ہیں۔ یہی وجہ ہے کہ قرآن شریف میں مومن کی یوں تعریف کی گئی ہے:

<p>وَالَّذِينَ آمَنُوا أَشَدُّ حُبًّا لِلَّهِ</p>	<p>جو مومن ہیں ان کو اللہ سے شدت کے ساتھ محبت ہے۔</p>
---	---

یہی محبت اصل دین ہے اور حاصلِ ایمان ہے۔ محبت ہے تو سب کچھ ہے۔ محبت نہیں تو کچھ بھی نہیں جفت مولانا روم علیہ الرحمۃ فرماتے ہیں:

مرحبا اے عشق خوش سوداے ما

اے طیب جملہ علت ہائے ما

اے دوائے نخوت و ناموسِ ما

اے تو افلاطون و حب الینوس ما

جسمِ حناک از عشق بر افلاک شد

کوہ در رقص آمد و چراک شد

عشق آن شعلہ است کوچوں برفروخت

ہرچہ جز معشوق باقی جملہ سوخت

در نگیند عشق درگفت و شنید

عشق در یائیت قعرش ناپدید

شرح عشق ارمن بگویم بردوام

صدقیات بگذرد آن نام تمام

عاشقی پیدا است از زاری دل

نیت بیماری چوں بیماری دل

ملت عشق از ہمہ دین ہاجد است

عاشقان را مذہب و ملت خداست

حضرت شیخ فرید الدین عطارؒ بھی اسی موضوع پر فرماتے ہیں :-

در دواصل کن کہ در ماں در دولت

در دواصل داروے جان در دولت

ذرة دردت وہ اے درمان من

زانکہ بے دردت بمیرد جان من

گھر کا فرا و دین دیندار را

ذرة دردت دل عطارا

اور یہ آہ و نالہ اور درد و فغاں کس کے واسطے ہے؟ اُسی محبوب حقیقی کے واسطے

ہے جو تمام حسینوں کو پیدا کرنے والا اور تمام خوبیوں، دلفریبیوں اور عشوہ گریوں کا

مرکز اور منبع ہے ۔


اے جملہ جہاں حسنت آخر چہ جمال است این

پیدائی و پنہائی آخر چہ کمال است این

در ہر چہ نظر کردم غم شیراز تو نئے بینم

غیر از تو کے با شد حقاً چہ جمال است این

سلوک الی اللہ | چونکہ تمام عبادات کی غایت عشق ہے اور مطلوب اللہ عز و جل ہے۔ اس لئے وصال حبیب انسانی زندگی کا مقصد اعلیٰ اور غایت الغایات ہوا۔ اس مقصد کو حاصل کرنے کے لئے بزرگانِ دین نے طالبین کے لئے ایک کورس مقرر کیا ہے۔ جسے فنِ روحانیت میں سلوک کے نام سے موسوم کیا جاتا ہے۔ سلوک ایک باقاعدہ فنِ SCIENCE ہے اور اس کی تفصیل بہت طویل ہے۔ جیومیٹری کی مندرجہ ذیل شکل سے سلوک کا ایک خاکہ آنکھوں کے سامنے آ جاتا ہے :-



سالک یعنی طالب حق مقام الف سے اپنا سفر شروع کرتا ہے اور پہلے مقام ج تک جاتا ہے۔ مقام الف سالک کی ابتدائی حالت ہے اور مقام ج مطلوب کو ظاہر کرتا ہے۔

چنانچہ الف سے ج تک کے سفر کا نام سیر الی اللہ ہے۔ یہاں پہنچ کر طالب

فانی فی اللہ ہو جاتا ہے۔ اور سیر فی اللہ کا آغاز کرتا ہے۔ اب چونکہ ذات کی کوئی انتہا نہیں اس لئے فنایت فی اللہ کی بھی کوئی انتہا نہیں۔ اس مقام پر سالک اپنی ہستی گم کر دیتا ہے۔ سوائے اللہ کے کچھ باقی نہیں رہتا۔
تو مباحث اصل کمال این است و بس

تو زخود گم شو وصال این ست و بس رفقہ
یہاں سالک اس قدر لذت حاصل کرتا ہے کہ دنیا کی تمام لذات اس کے مقابلہ میں بے وقعت ہیں۔

اس مقام پر طالب ذات و صفات حق میں فنا ہو جاتا ہے۔ حدیث قدسی ہے
ما یزال عبدی یتقرب الی بالنوافل حتی احبہ فناذا
احببتہ کنت سبعة الذی لیسع بہ و بصرة الذی
یبصر بہ و یدہ الی یبطش بہا و رجلہ الی یشی
بہا و ان سئل لا عینہ و لئن استعاذ فی لاعینہ
اس کا خلاصہ یہ ہے کہ اللہ تعالیٰ فرماتے ہیں :

”جب میرا بندہ نوافل (کارِ خیر) کے ذریعہ میرا قرب چاہتا ہے تو میں اس سے
محبت کرتا ہوں حتیٰ کہ میں اس کے کان بن جاتا ہوں اور وہ مجھ سے سنتا ہے۔
اس کی آنکھیں بن جاتا ہوں اور وہ مجھ سے دیکھتا ہے۔ اس کے ہاتھ بن جاتا ہوں
اور وہ مجھ سے پکڑتا ہے اس کے پاؤں بن جاتا ہوں اور وہ مجھ سے چلتا ہے
اور وہ جو کچھ مجھ سے طلب کرتا ہے میں عطا کرتا ہوں اور جب میرے پاس پناہ
چاہتا ہے تو میں اس کو پناہ دیتا ہوں۔“

حدیث پاک میں اسی فنایت فی صفات اللہ کی جانب اشارہ ہے۔ حدیث

موتوا قبل ان تموتوا | مریحاً مرنے سے پہلے

سے بھی یہی فنائیت مراد ہے - - LOSE YOURSELF TO SAVE -
YOURSELF دگم کرو اپنے آپ کو بچانے کے لئے اپنے آپ کو) سے بھی یہی فنائیت
نفس مراد ہے -

بعثت رسول اللہ صلعم اور نزولِ قرآن سے پہلے تمام مذاہب مثلاً ہندو دھرم
بدھ مت اور عیسائیت وغیرہ میں یہی مقام یعنی فنائیت فی اللہ سب سے بلند ترین
مقام تصور ہوتا تھا۔ یہی وجہ ہے کہ ان مذاہب کے پیروں کے لئے پہاڑوں کی چوٹیوں
پر یا جنگلوں میں بیٹھ کر گیان دھیان میں مست ہو جانا کمال انسانی سمجھا جاتا تھا۔
وہ منزل جس کی طرف انسانیت رفتہ رفتہ بڑھ رہی تھی اسلام نے آکر اس کی طرف
رہنمائی کر دی اور اَلْيَوْمَ اكْمَلْتُ لَكُمْ دِينَكُمْ وَ اَتَمَمْتُ عَلَيْكُمْ نِعْمَتِي کا
اعلان کر کے انسان کو ترقی کی سب سے بلند ترین منزل دکھا دی۔ وہ منزل کیا ہے؟ فنائیت کی
محویت اور استغراق سے نکل کر ہوش میں آنا۔ از سر نو مقامِ دوئی اختیار کرنا اور
متصف بہ صفات اللہ ہو کر دنیا کے کاموں میں مشغول ہونا اور منصبِ خلافت انجام دینا۔
مندرجہ بالا مشکل میں مقامِ حج سے جو محویت و مستی کا مقام ہے نکل کر سالک مقام
د سے ہوتا ہوا پھر مقامِ الف پر پہنچتا ہے۔ حج سے الف تک کے سفر کو سیرِ مع اللہ
سیرِ باللہ اور سیرِ من اللہ کہتے ہیں اور جب فنائیت سے گزر کر از سر نو طالبِ الف پر
پہنچتا ہے تو یہ مقام بقا باللہ اور عبدیت کے نام سے موسوم کیا جاتا ہے۔ اس مقام پر سالک
کے اندر دونوں کیفیات موجود ہوتے ہیں واصلِ حق اور فنا فی اللہ بھی ہوتا ہے اور
دوئی اور ہوشیاری میں ہوتے ہوئے شہود و شاہد و مشہود کے مزے بھی اڑاتا ہے۔
اس مقام کو جمع الجمع اور فرق بعد الجمع بھی کہتے ہیں۔ یہ بہت بلند مقام ہے بلکہ انسانی
ترقی کی آخری منزل ہے۔ اس کے آگے حیاتِ انسانی کے لئے کوئی مقام اور کوئی منزل نہیں۔

یہ مقامِ شریعتوں کے مقام سے بھی اعلیٰ و ارفع ہے ۛ

فدشتہ گرچہ دارد قربِ درگاہ
نگنجد در مقامِ لی مع اللہ

(گلشنِ راز)

اب سوال پیدا ہوتا ہے کہ یہ دوئی کا مقامِ فنایت اور وصال سے کیوں ارفع و اعلیٰ ہے اس کا جواب یہ ہے کہ مئے عشقِ الہی کے پیمانے پی کر مست و بے خود ہو جانا کمال نہیں ہے۔ کمال یہ ہے کہ آدمی اتنا وسیعِ ظرف رکھتا ہو کہ پیمانے نہیں دریا اور سمندر نوش کر جاتے اور مست نہ ہو ۛ

کہہ دو یہ کوہکن سے کہ مرنا نہیں کمال

مرمر کے عشقِ یار میں جینا کمال ہے

عشاق کا مقولہ ہے کہ لذتِ درد لذتِ وصال سے زیادہ خوشگوار ہے ۛ

من لذتِ دردِ توبہ در ماں نہ فرو ختم

کفرِ سر زلفِ توبہ ایماں نغیر ختم

ما وصلِ یارِ خویش بہ ہجرانِ فرو ختم ÷ یوسفِ فرو ختم و چہ ارزاںِ فرو ختم
ما سلطنتِ بکوچہ جاناںِ فرو ختم ÷ مورِ حقیر را بہ سلیمانِ فرو ختم
ز خنمِ جگر بہ ہیچِ دوا بہ نئے شود ÷ داروئے زخم را بہ نمکِ داںِ فرو ختم
عرفا کا قول ہے کہ روئے دوست کا مشاہدہ اس وقت پُر لطف ہوتا ہے جب کچھ عرصہ کے لئے دوست منہ چھپالے۔ البشاہدۃ الامرار بین التجلی و الاستتار۔ غرضیکہ عبدیت کے مقام پر طالب کے لئے وصل و ہجر کی گھڑیاں بدلتی رہتی ہیں اور وہ دونوں حالتوں میں بے حد مسرور رہتا ہے، نیز جب سالک مقامِ عبدیت پر پہنچ جاتا ہے تو وہ باقی باللہ ہونے کی حیثیت سے اللہ کے نور سے دیکھتا ہے

اور سب کام اللہ کے اشارے سے کرتا ہے۔ حقیقتِ اشیاء اس پر واضح ہو جاتی ہے اور خلافتِ ارضی کا تاج اس کے سر پر رکھا جاتا ہے۔ وہ اللہ کا نائب بنتا ہے اور سارے جہاں میں اس کا حکم چلتا ہے۔ اب یہ کام آدمی وصال کی محویت اور فنایت کی مدہوشی میں کس طرح سرانجام دے سکتا ہے۔ یہی وجہ ہے کہ مقامِ عبدیت مقامِ فنا سے اعلیٰ ارفع ہے۔ یہی مقصدِ حیات ہے۔ اور مذہبِ اسلام اور انسانیت کی یہی عرض و غایت ہے۔ جب آخری منزل کی راہ نمائی ہو گئی تو انبیاء علیہم السلام کا آنا بند ہو گیا یہی وجہ ہے کہ ہمارے پیغمبر علیہ الصلوٰۃ والسلام آخری نبی ہیں۔ اب نہ نبی آنے کی ضرورت ہے نہ آئیں گے۔

عبدیت آپ کا خاص مقام ہے۔ جہاں حضرت آدم علیہ السلام کو اللہ نے صفی اللہ حضرت ابراہیم علیہ السلام کو خلیل اللہ۔ موسیٰ علیہ السلام کو کلیم اللہ اور عیسیٰ علیہ السلام کو روح اللہ کا لقب عطا فرمایا ہے۔ سرورِ کائنات صلی اللہ علیہ وسلم کو عبدہ و رسولہ کے کشف سے مشرف فرمایا ہے۔ کیوں کہ عبدیت ہی کمالِ انسانی ہے اور بلند ترین منزل ہے۔ آیہ پاک سُبْحَانَ الَّذِي أَسْرَى بِعَبْدِهِ لَيْلًا مِنَ الْمَسْجِدِ الْحَرَامِ إِلَى الْمَسْجِدِ الْأَقْصَى میں لفظ عبدہ سے یہ مراد ہے کہ رسولِ کریم صلی اللہ علیہ وسلم کو معراجِ حالتِ فنایت بشکر اور استغراق فی الذات میں نہیں ہوتی جو وارثہ مذکور میں مقامِ حج کا خاصہ ہے۔ بلکہ آپ کو یہ معراج مقامِ عبدیت و بقا باللہ۔ ہوشیاری اور حالتِ تکلیف میں ہوتی ہے اور یہ بہت بڑی چیز ہے۔ کیونکہ مقامِ حج پر وصال تو باقی اولیاء کرام کو بھی نصیب ہوتا ہے۔ مقامِ الف پر اور جسم انسانی کے ساتھ معراجِ صفتِ آنحضرت صلی اللہ علیہ وسلم کا خاصہ ہے۔ انسانی جسم کے ساتھ حالتِ صحو و ہوشیاری میں اللہ تعالیٰ کے قریب پہنچنا بہت ہی بڑا مرتبہ ہے جس کا حامل کوئی نہیں ہو سکتا۔ سوائے آنحضرت صلی اللہ علیہ وسلم کے۔ یہ کمالِ ظرف ہے یہی وجہ

ہے کہ حضرت شاہ عبدالقدوس گنگوہی رحمۃ اللہ علیہ ملتے ہیں کہ لوگ حیران ہوتے ہیں کہ رسول خدا صلی اللہ علیہ وسلم کیوں کراتنی تھوڑی سی دیر میں اتنی بلندی پر پہنچ گئے۔ حالانکہ اتنی بلندی پر جانا حیرت کی بات نہیں ہے حیرت یہ ہے کہ آپ اس قدر بلندی پر جا کر اتنی جلدی کس طرح واپس آ گئے۔ انتہائی عروج سے ایک دم انتہائی مقام نزول پر آنا وسعتِ طرف ہی کا کمال ہے۔

امید ہے کہ سلوک کے مندرجہ بالا مختصر بیان سے قارئین کرام پر مقصدِ حیات قدسے واضح ہو گیا ہوگا۔ یہاں یہ واضح کر دینا ضروری ہے کہ دُنیا کے کاموں میں مصروف ہونا مندرجہ بالا مقصد کے منافی نہیں ہے بلکہ اسلام میں دنیوی کاروبار کو مستعدی، محنت اور تندرستی سے کرنے کا حکم ہے۔ کاپلی کی سخت ممانعت کی گئی ہے۔ کسب، بال بچوں کی پرورش، قرابت داروں کی امداد، یتیموں، بیواؤں اور محتاجوں کی نگہبانی اور رزقِ حلال پر اسلامی تعلیمات میں بہت زور دیا گیا ہے۔ مال و دولت کمانا اور دنیوی امور میں ترقی حاصل کرنا بالکل جائز ہے۔ صحابہ کرامؓ اور بے شمار اولیاء کرام کا یہی مسلک رہا ہے۔ اسلام میں کاروبار ممنوع نہیں لیکن یہ سب کام ایک نقطہ نگاہ سے کرنے چاہئیں وہ یہ کہ ہر کام کی غرض و غایت وصول الی اللہ ہو۔ سب کام اُسی ایک مقصد کے تحت میں کرنے چاہئیں سب مقاصد کی غرض و غایت الغایات وہی ایک مقصد ہونا چاہیے۔ یہ جو حدیث شریف میں ہے

دُنیا مردار ہے اور اس کے
طالب کُتے ہیں۔

الدُّنْيَا جِيفَةٌ وَطَالِبُهَا
كِلَابٌ

اسی طے اشارہ کرتا ہے۔ اس کا مطلب یہ ہے کہ مومن کو دنیوی کاروبار میں طالبِ دُنیا نہیں ہونا چاہیے بلکہ سب کام طلبِ مولا اور رضائے مولا کی خاطر کرنے چاہئیں۔ جو شخص

لندن جانے کے لئے ہوائی جہاز میں نشست حاصل کرنے کی کوشش کرتا ہے۔ وہ دراصل طالب ہوائی جہاز نہیں ہے بلکہ طالبِ لندن ہے۔ ہوائی جہاز تو لندن پہنچنے کا فقط ایک ذریعہ ہے۔ اسی طرح دنیا کے کاروبار اس نیت سے کرنے چاہئیں کہ ان کے حصول سے اصلی اور حقیقی مطلب حاصل ہو۔ حضرت مولانا روم صاحب رحمۃ اللہ علیہ نے مندرجہ ذیل اشعار میں اس مضمون کی خوب وضاحت فرمائی ہے۔

چیت دُنیا از حُدا عاقل بُدن

نے قماش و نقرہ و سرزند وزن

آب در کشتی ہلاکِ کشتی است

آب اندر زیر کشتی پستی است (رومیؒ)

یعنی وہ دنیا جسے مذہب و مہم کہا گیا ہے کیلئے؟ صرف خدا سے غفلت کا نام ہے۔ نہ سونا ہے نہ چاندی ہے اور نہ ہیوی نیچے ہیں۔ دنیا کو پانی اور قلبِ انسانی کو کشتی کی مثال دیتے ہوئے آپ فرماتے ہیں کہ اگر دنیا انسان کے دل کے اندر داخل ہو جائے تو آدمی ہلاک ہو جاتا ہے۔ لیکن اگر دنیا کا سہارا لے کر یعنی اس کو ذریعہ بنا کر حقیقی مقصود حاصل کیا جائے تو اس میں نجات ہے۔ اس لئے دنیا کے تمام کام مثلاً سیاست کے ذریعہ مُلک میں حکومت قائم کرنا۔ فوج رکھنا۔ صنعتی ترقی کرنا۔ کھیتی باڑی کرنا۔ سانس کی ایجادات کے ذریعہ انسان کی مشکلات حل کرنا۔ سب کی غایت یہی ہے کہ لوگ فارغِ البال ہو کر اللہ کے ذکر میں مشغول ہوں اور اس کی معرفت حاصل کریں کیوں کہ معرفت اور ذکر اللہ روح کی غذا ہے۔

سُن لو اللہ کے ذکر ہی سے دلوں کو
اطمینان حاصل ہوتا ہے (سرورِ عبادت ۲۸)

أَلَا بِذِكْرِ اللَّهِ تَطْمَئِنُّ
الْأَفْسُلُوبُ ط

کس قدر ظلم اور جہالت ہے کہ جسم کے لئے جو بمنزلہ گھوڑے کے ہے۔ خوراک ہتیا کرنے کی خاطر تو انسان اپنی ساری عمر صرف کر دے اور رُوح کے لئے جو بمنزلہ سوار کے ہے کچھ بھی نہ کرے۔ اگر آپ کے یہاں کوئی مہمان آئے جس کے ساتھ سواری کیلئے گھوڑا بھی ہو اور آپ گھوڑے کے لئے تو گھاس وغیرہ ہتیا کر دیں لیکن مہمان کے لئے کوئی بندوبست نہ کریں تو کیا آپ کی عقل صحیح سمجھی جاسکتی ہے۔

یہاں ایک اور بات بھی واضح کر دینے کے قابل ہے وہ یہ کہ آج کل بعض لوگ ایسے ہیں جو اپنے آپ کو خلافتِ الہیہ کا حامل سمجھ کر حکومتِ الہیہ کا مطالبہ کر رہے ہیں۔ انکو جاننا چاہیے کہ آدمی منصبِ خلافتِ الہیہ کے اس وقت تک قابل نہیں ہو سکتا جب تک کہ وہ خودی اور نفس کو مغلوب کر کے مقامِ فنا فی اللہ حاصل نہ کرے۔ اور فنایت فی اللہ حاصل کر کے حدیث پاک ”بِیْ یَسْمَعُ وَبِیْ یُبْصِرُ“ کے مطابق متصف بصفات اللہ نہ ہو اور مقامِ بقا باللہ اور عبدیت حاصل نہ کرے۔ کیوں کہ اس مقام پر پہنچے بغیر وہ نور حاصل نہیں ہوتا۔ جس سے حضرت عمر رضی اللہ تعالیٰ عنہ نے ممبر پر کھڑے کھڑے دُور دراز مقام پر ”یا ساریۃ الجبل“ کا نعرہ لگا کر اپنے فوجی جنرل کو جنگی ہدایت دی۔ لہذا ہر بوالہوس کو شایاں نہیں کہ وہ اپنے آپ کو منصبِ خلافتِ الہیہ کے قابل سمجھ کر کس قدر بوالعجبی ہے کہ ایک ظفر تو لوگ خلافتِ الہیہ کا دعویٰ کرتے ہیں، اور دوسری ظفر منصبِ خلافت کے حصول یعنی سلوک، روحانیت و تصوف اور رشد و ارشاد کی مخالفت کرتے ہیں۔ یہی ان کے کھوکھلے پن کی دلیل ہے۔

ایک اعتراض کا جواب | بعض لوگ اعتراض کرتے ہیں کہ یہ فنایت جس پر صوفی لوگ اس قدر زور دیتے ہیں کیا ہے؟ کچھ نہیں ہے۔ یہ کس طرح ممکن ہو سکتا ہے کہ آدمی اللہ کی ذات و صفات میں فنا ہو جائے۔ یہ اعتراض نادانی پر مبنی ہے۔ اللہ تعالیٰ

رسول خدا صلی اللہ علیہ وسلم سے مخاطب ہو کر فرماتے ہیں :

<p>”وَمَا رَمَيْتَ إِذْ رَمَيْتَ وَأَكْرَمْتَ اللَّهَ رَحْمِي“</p>	<p>جب تو نے (کفار کی طش، مٹی پھینکی تو تو نے نہیں پھینکی تھی۔ بلکہ اللہ نے پھینکی تھی۔</p>
--	--

اگر اللہ کی ذات و صفات میں فنائیت ممکن نہ ہوتی تو کس طرح ہو سکتا تھا کہ مٹی تو پھینکیں محمد صلی اللہ علیہ وسلم اور فرمائے اللہ کہ تو نے نہیں پھینکی میں نے پھینکی ہے۔

منصب شیخ حقیقت انسان اور مقصد حیات سمجھ لینے کے بعد یہ جاننا ضروری ہے کہ اس عظیم الشان مقصد کے حصول کا کیا ذریعہ ہے۔ اللہ تعالیٰ قرآن شریف میں فرماتے ہیں۔

<p>أَرْسَلْنَا فِيكُمْ رَسُولًا مِّنْكُمْ يَتْلُوا عَلَيْكُمُ آيَاتِنَا وَيُذَكِّرُكُمُ وَيُعَلِّمُكُمُ الْكِتَابَ وَالْحِكْمَةَ وَ يُعَلِّمُكُمُ مَا لَمْ تَكُونُوا تَعْلَمُونَ ؕ</p>	<p>بھیجا ہم نے تمہارے پاس ایک رسول تم ہی میں سے جو پڑھتے ہیں تم پر ہماری آیات اور تم کو پاک صاف کرتے ہیں۔ اور سکھاتے ہیں تم کو کتاب اور حکمت۔ اور بتاتے ہیں تم کو وہ باتیں جو تم نہ جانتے تھے۔</p>
--	--

حضرت قاضی ثناء اللہ صاحب پانی پتی رحمۃ اللہ علیہ اپنی تفسیر مظہری میں اس آیت کی یوں تفسیر فرماتے ہیں :-

”تعلیم کو دو مرتبہ ذکر فرمانے سے یہ معلوم ہوتا ہے کہ دوسری تعلیم اور قسم کی ہے تو ممکن ہے کہ اس سے مراد علم لدنی ہو جو ظاہر قرآن سے ماخوذ نہیں ہے بلکہ باطن قرآن اور سینہ ربیہ کی تہ جناب رسول اللہ صلی اللہ

علیہ وسلم سے حاصل کیا جاتا ہے۔ اور اس کے حاصل کرنے کا سوائے انعکاس اس نور کے اور کوئی طریقہ نہیں۔ اور اس کی حقیقت کا ادراک بعید از قیاس ہے۔ اور حضرت ابوہریرہ رضی اللہ تعالیٰ عنہ فرماتے ہیں کہ میں نے رسول اللہ صلی اللہ علیہ وسلم سے دو برتن حاصل کئے۔ ایک تو اُن میں سے تم کو تقسیم کر دیا اور دوسرے کی اگر تم میں اشاعت کرو تو میرا حلقوم کاٹ دیا جاتے۔ اس حدیث کو بخاری نے روایت کیا ہے۔

شرح حدیث نے کہا ہے کہ اس دوسرے علم سے مراد وہ احادیث ہیں جن میں ظالم بادشاہوں اور خلفاء کے حالات تھے۔ میں کہتا ہوں کہ اس حدیث کا یہ مطلب نہیں ہے جو ان شرح نے بیان کیا ہے کیونکہ چند واقعات تجزیہ کے علم کو علم کا برتن کہنا اور علوم شرعیہ کا تقسیم بنانا کسی طرح مناسب نہیں۔ علم کا برتن کہنے اور علوم شرعیہ کا مقابل ٹھہرانے سے صاف معلوم ہوتا ہے کہ اس علم سے کوئی بڑا علم مراد ہے، جو علوم شرعیہ کی مثل اور مقابل بن سکتا ہے۔ تو ہم کہتے ہیں کہ اس علم سے مراد علم لدنی ہے اگر اس پر کوئی کہے کہ اچھا علم لدنی ہی سہی تو اس پر گلہ کاٹنے کی کیا بات ہے؟ تو جواب یہ ہے کہ مطلب اس کا یہ ہے کہ اگر میں اس علم کو زبان سے بیان کروں تو لوگ گلہ کاٹ دیں۔ اور تفصیل اس اجمال کی یہ ہے کہ علم لدنی کے معارف اور علوم کی تعلیم اس زبانِ قال سے ہرگز نہیں ہو سکتی۔ اگر ہو سکتی ہے تو زبانِ حال سے یا ایک قلب سے دوسرے قلب پر عکس واقع ہونے سے کیونکہ زبان سے تعلیم و تعلم چند امور پر موقوف ہے۔ ایک تو یہ کہ وہ شے اس قسم کی ہو جو حصولِ علم سے حاصل

ہو سکتی ہو۔ اور دوسرے یہ کہ الفاظ اس کے مقابلہ میں موضوع ہوں اور تیسرے یہ کہ سامع کو وضع کا علم ہو۔ اور علم لدنی میں یہ سب امور مفقود ہیں۔ نہ تو علم حصولی سے وہ مُذَرک ہو سکتا ہے بلکہ اس کا ادراک علم حضوری سے ہوتا ہے کہ جس سے کسی وقت ذہول نہیں ہوتا۔ اور نہ ان معارف کے لئے الفاظ موضوع اور نہ سامعین کو علم بالوضع جب یہ بات ہے تو اب جو کوئی اُن معارف و علوم کی تعبیر کرے گا۔ ضرور استعارات مجاز کو کام میں لائے گا۔ اور استعارات سے مقصود تک راہ یابی نہیں ہوتی۔ بلکہ عوام تو اُن استعارات کے سبب مقصود سے کوسوں دُور ہو جاتے ہیں۔ اس لئے خطبہ میں پڑ جاتے ہیں اور جو مشکلم کی مراد ہے اس کے خلاف معنی سمجھتے ہیں۔ اب یا تو مشکلم کی تفسیق اور تکفیر کرتے ہیں یا خود کفر میں مبتلا ہو جاتے ہیں۔ اس وجہ سے فرمایا کہ اگر اس علم کو زبان سے بیان کروں تو لوگ سمجھیں گے نہیں اور مجھے کافر اور مرتد بنا کر قتل کر ڈالینگے۔ اب اگر کوئی یہ کہے کہ جب اس علم کی حالت یہ ہے کہ کوئی اُسے بیان بھی نہیں کر سکتا اگر بیان بھی کرے تو اُس سے مفسد اور قتل و قتال تک نوبت پہنچ جاتی ہے تو پھر اُس کے بیان کرنے کی ضرورت ہی کیا ہے۔ حالانکہ بزرگوں نے اس باب میں بڑی بڑی ضخیم کتابیں تصنیف کی ہیں۔ جیسے فصوص (الحکم)۔ فتوحاتِ مکبہ، وغیرہ۔ تو جواب یہ ہے کہ ان کتابوں سے غرض یہ نہیں کہ مخلصین کو یہ علوم حاصل ہو جائیں یا یہ کہ اُن کے دیکھنے سے کچھ قرب اور ولایت مل جائے۔ بلکہ مقصود یہ ہے کہ جو سائلین جذب یا سلوک سے اُن علوم کو اجالا حاصل کر چکے ہیں وہ ان کتابوں کو دیکھ کر تفصیل پر فہم در ہو جائیں اور اپنے احوال کو اکابر کے حالات سے

تطبیق دیں تاکہ صحت اُن احوال کی ہویدا ہو جائے اور قلوب ان کے مطمئن ہو جائیں۔ اور نیز یہ جواب ہے کہ اُن بزرگوں نے قصداً اس قسم کی کتابیں نہیں لکھیں بلکہ غلبہ حال میں بہت سے مضامین اُن کی زبان سے نکل گئے۔ لوگوں نے وہ نقل کر لئے۔ اب عوام کے لئے یہ لازم ہے کہ اگر ایسی کتب کا مطالعہ کریں یا بزرگوں کے کلام سنیں تو اُن پر انکار نہ کریں، کیوں کہ وہ کسی طرح مخالفِ شرع نہیں۔ بلکہ سچ تو یہ ہے کہ کتاب و سنت کا یہی مغز ہے۔ اللہ تعالیٰ ہم کو بھی یہ دولت اپنے فضل سے بخشے۔ آمین۔“

اس کے بعد تحریر فرماتے ہیں :

”حقائق و معارف یا تو انعکاس قلوب سے حاصل ہوتے ہیں۔ یا القاء سے دستیاب ہوتے ہیں۔ اور کثرتِ مراقبہ و ذکر خواہ خلوت میں ہو خواہ مجلس میں اس انعکاس کی صلاحیت پیدا کر دیتی ہے اور وہ انعکاس کبھی رسول اللہ صلی اللہ علیہ وسلم سے بلا واسطہ اور کبھی اولیاء کرام کی وساطت سے حاصل ہوتا ہے۔“

اس وساطت کے متعلق اللہ تعالیٰ کا ارشاد ہے :

لے ایمان والو اللہ سے ڈرو اور اس کی جانب وسیلہ پکڑو۔	يَا أَيُّهَا الَّذِينَ آمَنُوا اتَّقُوا اللَّهَ وَابْتَغُوا إِلَيْهِ الْوَسِيلَةَ
---	---

شاہ عبدالرحیمؒ شاہ ولی اللہ صاحبؒ شاہ عبدالعزیز صاحبؒ اور شاہ اسماعیل شہیدؒ و جملہ اکابر دین کی تحقیق یہی ہے کہ وسیلہ سے مراد توسلِ مرشد ہے۔ شاہ اسماعیل

شہیدؒ اپنی کتاب ”منصب امامت“ میں تحریر فرماتے ہیں :-

”مراد از وسیلہ شخصے است کہ اقرب باشد در منزلت کہا قال

اللہ تعالیٰ اُولَئِكَ الَّذِیْنَ یَدْعُوْنَ یُبْتَخِوْنَ اِلَی رَبِّهِمْ

الْوَسِیْلَةَ اَیُّهُمْ اَقْرَبُ۔ واقرب الی اللہ باعتبار منزلت اول

رَسُول است و بعد ازاں نائب او۔“

اس سے ظاہر ہے کہ اللہ تعالیٰ کا قرب اور حقائق اور معارف حاصل کرنے کیلئے وسیلہ نبی علیہ الصلوٰۃ والسلام اور نبیؐ کے بعد وسیلہ مرشد ضروری ہے۔ ایک اندر موقع پر اللہ تعالیٰ فرماتے ہیں :

كُونُوا مَعَ الصَّادِقِینَ ط | صدوقین کا قرب حاصل کرو۔

صادق اُسے کہتے ہیں جو صادق الحال ہو جس کا قال کچھ اور حال کچھ ہو وہ صادق نہیں ہو سکتا۔ اس لئے صدوقین سے مراد اولیاء کرام ہی ہیں جو حدیث شریف بی یسبح و بی مبصر کے مطابق اللہ کے کانوں سے سنتے ہیں اور اللہ کی آنکھوں سے دیکھتے ہیں اور آیاتنا فی الافاق و فی انفسکم کا مفہور علم الیقین نہیں بلکہ حق الیقین رکھتے ہیں۔ یہ یاد رہے کہ علم کی تین قسمیں ہیں۔

اول علم الیقین ۔

دوم عین الیقین ۔

سوم حق الیقین ۔

علم الیقین یہ ہے کہ آپ کو کوئی بتائے کہ آگ جلاتی ہے۔ عین الیقین یہ ہے کہ آپ کسی چیز کو آگ میں جلتا ہوا دیکھ لیں اور حق الیقین یہ ہے کہ آپ آگ کے اندر ہاتھ ڈال کر دیکھ لیں کہ واقعی جلاتی ہے۔ نوہے کو دیکھیں جب آگ میں جاتا ہے تو وہ

بالصورت اور بالسیرت آگ بن جاتا ہے۔

اللہ تعالیٰ کی ذات کے تعلق بھی حق الیقین یہی حیثیت رکھتا ہے۔ یعنی آدمی اپنی ہستی کو اللہ کی ذات میں بالکل گم کر دیتا ہے۔ یہی وجہ ہے کہ حضرت علی کرم اللہ وجہہ نے فرمایا:

”اگر اللہ میرے سامنے آجائے تو میرے یقین میں اضافہ نہ ہوگا۔“

اصل بات یہ ہے کہ سامنے آنا عین الیقین ہے۔ لیکن حضرت علی کرم اللہ وجہہ کو تو ذاتِ حق میں حق الیقین حاصل تھا۔ اللہ کے سامنے آنے سے ان کے یقین اور ایمان میں کیوں کراضافہ ہوتا۔ اور یہ جو حضرت ابن منصور حلاجؒ نے انا الحق کا نعروں لگایا اور حضرت بایزید بسطامیؒ نے ”سبحانی ما اعظم شانی“ فرمایا یہ بھی اسی قبیل سے ہے۔ یہ کلمات انھوں نے غلبۂ حال میں کہے۔ مندرجہ بالا بیان سے معلوم ہوا کہ صادقینؒ سے مراد وہی لوگ ہیں جن کو اللہ کے ساتھ حق الیقین ہے اور وہ اولیاء کرام ہیں۔ اللہ تعالیٰ نے انھیں کی صحبت حاصل کرنے کا حکم فرمایا ہے۔ مولانا رومؒ صحبتِ اولیاء کے متعلق فرماتے ہیں:

یک زمانے صحبتِ با اولیاء بہتر از صد سالہ طاعت بے ریا

حضرت خواجہ عبید اللہ احرارؒ فرماتے ہیں:

نماز را بحقیقت قضا بود لیکن نمازِ صحبتِ مارا قضا نخواہد شد

اولیاء اللہ کی صحبت میں بڑی برکات ہیں۔ اسی صحبتِ اولیاء کے متعلق رسول

اللہ صلی اللہ علیہ وسلم فرماتے ہیں:

ان کے پاس بیٹھنے والا شقی
نہیں ہو سکتا۔

لایشقی جلیسہم

یہی وجہ ہے کہ عارفین کی خدمت میں بغیر وضو حاضر ہونا خلافِ ادب ہے۔ کیوں کہ ان کی خدمت میں بیٹھنا عبادت ہے۔ اور حاضرین کو ان کی صحبت سے فیضانِ حاصل ہوتا ہے۔ ایک دفعہ کسی نے شکایت کی کہ جب میں حضرت مجدد الف ثانیؒ کی خدمت میں حاضر ہوا تو آپ نے کوئی کلام نہ فرمایا اور خاموش بیٹھ رہے۔ جب حضرت مجددؒ کے سامنے اس کا ذکر کیا گیا تو آپ نے فرمایا :

”جو شخص ہماری خاموشی سے فائدہ حاصل نہیں کر سکتا وہ کلام سے کیا حاصل کرے گا۔“

اس کا مطلب یہ ہے اولیاءِ کرام خواہ کلام فرمائیں، خواہ خاموش رہیں تو توجہِ باطنی سے حاضرین کے قلوب کا تزکیہ فرماتے رہتے ہیں۔

ضرورتِ شیخ سمجھ لینے کے بعد یہ جاننا چاہیے کہ مرشدِ کامل کس طرح اپنے فرائض انجام دیتے ہیں۔ یہ بہت بڑا کام ہے اور اس کی تفصیل بہت طویل ہے تصوف کی زبان میں اسے سلوک الی اللہ کہتے ہیں۔ سلوک کا مختصر خاکہ تو پہلے بیان ہو چکا ہے اب یہ دیکھنا ہے کہ اس راستے پر شیخ کس طرح مرید کو چلاتے ہیں۔ یہ یاد رہے کہ انسان کے جسم کے اندر چھ روحانی مرکز ہیں جنہیں لطائفِ ستہ کہا جاتا ہے۔ ہندو فلسفہ روحانیت میں بھی یہی چھ روحانی مرکز بیان کئے جاتے ہیں۔ لیکن ان کے نام مختلف ہیں۔ لطائفِ ستہ یہ ہیں :

- * پہلا نفس ہے مقام اس کا ناف ہے اور نورِ کارنگ زرد ہے۔
- * دوسرا قلب ہے جس کا مقام بائیں پہلو میں ہے اور اس کے نورِ کارنگ سرخ ہے۔

* تیسرا روح ہے مقام جس کا دائیں پہلو میں ہے اور نورِ کارنگ سفید ہے۔

* چوتھا ستر ہے جس کا مقام قلب اور رُوح کے وسط میں ہے اور اس کے نور کا رنگ سبز ہے۔

* پانچواں خفی کہلاتا ہے جس کا مقام وسط پیشانی میں ہے اور نور کا رنگ نیلیکوں ہے۔

* چھٹا لطیف اخفی ہے جس کا مقام ام الدماغ ہے اور اس کے نور کا رنگ سیاہ ہے۔

شیخ کامل کا کام یہ ہوتا ہے کہ اذکار و مشاغل کے ذریعہ ان لطائف ستر میں صفاتی اور لطافت پیدا کرے جب رنگ اور کثافت دُور ہو جاتی ہے تو لطافت پر انوار چمکتے ہیں اور ان میں ذکر اللہ جاری ہو جاتا ہے جس کی وجہ سے رُوحانیت میں تقویت آتی ہے اور منازل بالامثلًا فنا فی اللہ وبقا باللہ اور عالم ملکوت۔ عالم جبروت۔ عالم لاہوت ہاہوت اور باہوت کی طفر پرواز کرنے کی صلاحیت پیدا ہوتی ہے۔ اس حالت میں سالک کے لئے ہوا میں اڑنا اور پانی پر چلنا آسان ہو جاتا ہے لیکن مردانِ خدا اس کھیل تماشہ کی طفر متوجہ نہیں ہوتے۔ یہاں یہ بیان کرنا ضروری ہے کہ جب تمام لطائف زندہ ہو جاتے ہیں تو ذکر اللہ سارے جسم میں جاری ہو جاتا ہے، اسے سلطان الاذکار کہتے ہیں اس مقام پر سالک کو بے حد لذت حاصل ہوتی ہے اور دنیا کی کوئی لذت اس کا مقابلہ نہیں کر سکتی۔ جب یہ کہ دنیاوی لذات مثلاً خواب و خورش اور مباشرت وغیرہ کا احساس تو فقط نفس کو ہوتا ہے جو سب سے زیرین لطیف ہے لیکن جب نفس سے اوپر کے لطائف یعنی قلب۔ رُوح۔ ستر۔ خفی اور اخفی میں انوار برستے ہیں تو آدمی محو بے خود ہو جاتا ہے جو لوگ دنیوی لذات کی وجہ سے مذہب کی طفر راغب نہیں ہوتے ان کو معلوم نہیں کہ اس کوچہ میں دنیوی لذات سے کتنی گنا زیادہ لذات موجود ہیں۔ یہاں بھی حُسن و جمال کے کمرشے اور محنوریاں اور مستیاں ہیں لیکن دنیوی مستیوں سے بدرجہا زیادہ۔ محبوبانِ مجازی محبوبِ حقیقی کی

جمال آریٹوں اور عشوہ گریوں کا کہاں مقابلہ کر سکتے ہیں۔

اذکار اور مشاغل کے علاوہ شیخِ کامل تقاریر اور گفتگو کے ذریعہ بھی مریدین کے دل و دماغ کی اصلاح کرتے ہیں۔ ان تقاریر کے دوران وہ ایک حالتِ خاص میں ہوتے ہیں جس سے سامعین پر بھی وہی کیفیت طاری ہو جاتی ہے۔ بات یہ ہے کہ نورِ باطن سے وہ سالک کے قلب پر نگاہ ڈالتے ہیں اور اس کے اندر جو بیماری دیکھتے ہیں اس سے مخالف قسم کی کیفیت اپنے دل میں پیدا کر کے اس کا عکس یا پرتو سالک کے قلب پر ڈالتے ہیں جس سے وہ بیماری رفع ہو جاتی ہے۔ آپ نے سنا ہو گا کہ ایک بڑھیا کے لڑکے کو گڑ کھانے کی عادت تھی جب وہ اُسے ایک بزرگ کے پاس لے گئی تو انھوں نے فرمایا :

”ایک ہفتے کے بعد آنا۔“

جب وہ ہفتے کے بعد آئی تو انھوں نے لڑکے سے فرمایا :

”گڑ مت کھایا کرو!“

اس ذرا سی بات کا لڑکے کے دل پر بہت اثر ہوا اور اس نے گڑ کھانا چھوڑ دیا جب اُن سے دریافت کیا گیا کہ یہی بات پہلی ملاقات میں کیوں نہ کہہ دی، تو انھوں نے فرمایا :

”اُس وقت میں خود گڑ کھاتا تھا کس طرح لڑکے کو منع کر سکتا تھا!“

اس سے عام لوگ یہ معنی لیتے ہیں کہ جب تک آدمی خود کسی کام کا عامل نہ ہو تو اس کی نصیحت کا اثر نہیں ہوتا۔ لیکن اس میں جو راز ہے اس سے کم لوگ واقف ہیں۔ بات یہ ہے اس بزرگ نے لڑکے کے دل میں گڑ کی نفرت پیدا کر فی تھی۔ اور قاعدہ ہے کہ لڑکے کے دل میں نفرت پیدا کرنے سے پہلے گڑ سے نفرت کی کیفیت اپنے قلب میں پیدا کر کے باطنی توجہ کے ساتھ اس کا پرتو لڑکے کے قلب پر ڈالنا تھا۔ اب جب تک خود

گڑے پر ہیزہ کرتے کس طرح ممکن تھا کہ حقیقی نفرت ان کے اپنے دل میں پیدا ہوتی اس لئے پہلے ایک ہفتہ گڑ نہ کھانے کی مشق کی اور جب اچھی طرح ترک کر دیا تو پھر توجہ باطنی سے لڑکے کے قلب میں گڑ کے خلاف نفرت پیدا کی۔ یہ ہے اولیاء کرام کا روحانی بیماریوں کے علاج کا طریقہ۔ اور ہمیشہ اسی طریقے سے وہ اپنے مریدوں کی اصلاح کرتے ہیں۔ اس کے برعکس واعظین اور مبتلغین لمبی لمبی تقریریں کرتے رہتے ہیں لیکن اثر کچھ بھی نہیں ہوتا اور اثر کیوں کر ہو سکتا ہے وہ تو پیاسے کے سامنے پانی پر لکچر دیتے ہیں لیکن اس کے برعکس اولیاء کرام پانی پیاسے کے حلق میں ڈالتے ہیں اور وہ پانی ذکر اللہ ہے۔ اس قسم کے علاج کی کئی مثالیں ہیں۔ ایک دفعہ بعد ا میں ایک سوداگر تھا جو بہت مالدار تھا اور ہر وقت اپنے کاروبار میں مصروف رہتا تھا، حتیٰ کہ نماز تک کے لئے اس کے پاس وقت نہ تھا لوگ اُسے بہت سمجھاتے تھے کہ نماز پڑھو لیکن وہ عظیم الضررتی کی وجہ پیش کر کے ٹال دیتا تھا۔ وہاں مسجد میں ایک فقیر رہتے تھے لوگوں نے اُن سے کہا:

”یہ شخص ہمارا کہنا نہیں مانتا آپ چل کر اس کو نصیحت کریں۔ ممکن ہے راہِ راست پر آجائے۔“

انھوں نے فرمایا:

”جب تمہارا کہنا نہیں مانتا تو میں کیا کر سکتا ہوں۔“

لیکن جب لوگوں نے انھیں مجبور کیا تو اس کی دکان پر تشریف لے گئے۔ وہاں جا کر انھوں نے فرمایا:

”بھائی تم نماز کیوں نہیں پڑھتے۔؟“

اُس نے کہا:

”دیکھتے، کاروبار میں میں کس قدر مصروف ہوں اب نماز کے لئے

وقت کہاں سے لاؤں۔؟“

ان بزرگ نے دریافت کیا :

”تم رفع حاجت بھی دکان کے اندر کرتے ہو؟“

اُس نے کہا :

”نہیں باہر جا کر کرتا ہوں!“

انہوں نے فرمایا :

”اچھا رفع حاجت کے لئے تمہارے پاس وقت ہے لیکن نماز کے لئے

نہیں ہے؟“

یہ کہا اور باطنی توجہ بھی اس کے قلب پر ڈالی۔ اب کیا تھا وہ سوداگر و جد میں آگیا۔ کپڑے پھاڑ دیئے۔ اور اُسی وقت اپنا سارا سامان لٹا کر تن تہنا ان بزرگ کی خدمت میں جا کر رہنے لگا اور بڑے مرتبہ کو پہنچا۔ وہ سوداگر حذت دسری سقطی تھے اور وہ بزرگ حضرت معروف گنجی تھے جو حضرت جنید بغدادیؒ کے دادا پیر ہیں۔ ایک دفعہ حضرت شاہ عبدالقدوس گنگوہیؒ کسی گاؤں میں اپنے مریدین کے پاس تشریف لے گئے وہاں سے قریب ایک اور گاؤں میں حضرت جلال الدینؒ درس دیا کرتے تھے اس وقت وہ طریقہ اولیاء کرام کے مخالف تھے۔ ان کا ایک شاگرد تھا جو حضرت شاہ عبدالقدوس گنگوہیؒ کا مرید تھا۔ اس نے اپنے استاد سے درخواست کی کہ مجھے اجازت دی جائے تاکہ میں فلاں گاؤں میں اپنے پیر کی خدمت میں حاضر ہوں۔ انہوں نے اجازت دے دی اور طنزاً کہا :

”اپنے پختیا پیر نے میرا بھی سلام کہنا۔“

پختیا انہوں نے اس لئے کہا کہ حضرت شاہ صاحب سماع سنتے تھے اور رقص کرتے تھے جب لڑکے نے ان کی خدمت میں حاضر ہو کر اپنے استاد کی طرف سے سلام عرض

کیا تو آپ نے فرمایا :

” انھیں میری طرف سے بھی سلام کہنا اور یہ بھی کہنا کہ میرے پیرونا چتھے بھی

ہیں اور نچاتے بھی ہیں !“

جب اُس نے واپس جا کر یہ پیغام دیا تو حضرت جلال الدینؒ پر جو ہمیشہ تصوف کی مخالفت کرتے تھے عجیب کیفیت طاری ہوئی۔ فوراً وجد میں آگئے اور رقص کرنے لگے۔ کپڑے بھاڑ ڈالے اور جسم سے خون نکلنے لگا۔ جب افادہ ہوا تو حضرت شیخؒ کی خدمت میں حاضر ہوئے۔ معافی حاصل کی اور مرید ہو گئے اور بڑے مرتبے کو پہنچے۔ اب ان الفاظ میں یہ اثر کہاں سے آیا۔ اس کی وجہ یہ ہے کہ بات کے ساتھ انھوں نے ان کے قلب پر بھی توجہ ڈال دی جس سے ان کو وجد آگیا۔ اس قسم کی مثالیں بے شمار ہیں۔ رسول اللہ صلی اللہ علیہ وسلم نے بھی اکثر صحابہ کرامؓ کی اسی طریقہ سے فوری اصلاح فرمائی۔ ایک دفعہ آنحضرت صلی اللہ علیہ وسلم نے ایک صحابیؓ سے فرمایا :

” آدمی کا ایمان اس وقت کامل ہوتا ہے جب وہ مجھ در رسول اللہ

صلی اللہ علیہ وسلم کو اپنی جان و مال اور اولاد سے زیادہ عزیز سمجھے۔“

اس صحابیؓ نے عرض کیا :

” حضور میں اپنے اندر یہ کیفیت نہیں پاتا۔“

آپؐ نے فرمایا :

” کیا نہیں پاتے۔؟“

انھوں نے عرض کیا :

” حضور اب پاتا ہوں !“

وجہ یہ تھی کہ آنحضرت صلی اللہ علیہ وسلم یہ کہہ کر اس کے قلب کی طرف بھی متوجہ

ہوئے اور توجہ باطنی سے اس کے اندر فوراً وہی کیفیت پیدا کر دی۔ ورنہ چشم زدن

میں اس قدر عظیم الشان تبدیلی کس طرح واقع ہو سکتی تھی۔ ایک دفعہ آپ نے ایک صحابی کو حکم دیا :

”فلاں جگہ پر جا کر تبلیغ کرو!“

صحابی نے عرض کیا :

”حضور! میکرا ندریہ اہلیت تو نہیں ہے۔“

آپ نے ان کے سینے پر ہاتھ پھیرا تو وہ صحابی چلا اٹھے :

”حضور اب میں اپنے اندریہ اہلیت محسوس کرتا ہوں!“

اس قسم کے واقعات کثرت سے احادیث میں پائے جاتے ہیں۔ اسی طرح اولیاء کرام لوگوں کے سامنے جو گفت گو فرماتے ہیں ان میں خاص اثر ہوتا ہے اور یہ اثر ہمیشہ ان کے الفاظ میں موجود رہتا ہے اور بعد میں جب لوگ ان کے ملفوظات کا مطالعہ کرتے ہیں تو ان کے قلوب پر بھی اثر ہوتا ہے۔ بشرطیکہ چند شرائط کا لحاظ رکھا جائے جو بعد میں بیان کی جائیں گی۔

ملفوظات کی اہمیت | اولیاء کرام کے ملفوظات میں اس قدر برکت ہے اور

وہ اس قدر سریع الاثر ہیں کہ سلوک الی اللہ میں ان کو خاص اہمیت دی گئی ہے اور اکثر بزرگان نے ملفوظات کی نشر و اشاعت کے لئے خاص تاکید کی ہے۔ حضرت شیخ فرید الدین عطار رحمۃ اللہ علیہ نے اپنی کتاب تذکرۃ الاولیاء کے مقدمہ میں ملفوظات کی بہت اہمیت بیان فرمائی ہے۔ آپ نے ملفوظات کے سولہ فوائد بیان فرمائے ہیں۔ خواہش مند حضرات اصل کتاب میں مطالعہ کر سکتے ہیں۔

خواجہ بزرگ حضرت خواجہ معین الدین حسن اجمیری رضی اللہ تعالیٰ عنہ اس سلسلہ میں تحریر فرماتے ہیں :

”جب سیر و سیاحت کے بعد سراج الاولیاء و امام الاصفیاء حضرت خواجہ

عثمان ہارونی رضی اللہ تعالیٰ عنہ نے شہر بغداد میں رہائش اختیار کر لی تو مجھے حکم دیا کہ ہر روز چاشت کے وقت میکہ پاس آیا کرو ہم تم کو فقر کی تعلیم و ترغیب دیا کریں گے تاکہ وہ ہمارے بعد یادگار رہے اور ہمارے فرزندان اور مریدوں کے لئے یہ چشمہ جاری رہے۔ سو یہ فقیر موافق فرمان واجب الادعان کے ہر روز خدمت بابرکت حضرت خواجہ نور اللہ مودتہ میں حاضر ہوتا تھا اور جو کچھ زبان گوہر فشان سے ارشاد ہوتا اسے یہ فقیر قلم بند کرتا جاتا تھا۔“

چنانچہ وہ اشارات حضور بتوفیق اللہ تعالیٰ اٹھائیس مجلسوں پر شامل ہیں اور نام ان کا انیس الارواح ہے۔

محبوبِ الہی حضرت خواجہ نظام الدین اولیاءؒ فرماتے ہیں :
 ”جب میں پہلی بار حضرت خواجہ فرید الدین گنج شکر رضی اللہ تعالیٰ عنہ کی خدمت میں حاضر ہوا تو دل میں خیال کر لیا کہ جو کچھ شیخ الاسلام کی زبان سے سُنوں گا اُسے قلم بند کرتا جاؤں گا۔ ابھی یہ بات میکہ رول میں گزری ہی تھی کہ حضور نے فرمایا کہ اُس مرید کے لئے بڑی سعادت ہے کہ جو کچھ اپنے پیر کی زبان سے سُنے گوش ہوش اُس کی طرف لگائے اور اس کو لکھتا جائے۔ ہر حرف کے بدلے ہزار برس کی طاعت کا ثواب اس کے نامہ اعمال میں لکھا جاتا ہے اور مرنے کے بعد علیتین میں جگہ پاتا ہے۔“

چنانچہ حضرت محبوبِ الہیؒ نے اپنے شیخ کے ملفوظات جمع کئے اور ان کا نام راحت القلوب رکھا۔ اسی طرح حضرت خواجہ قطب الدین بختیار کاکی رضی اللہ عنہ نے اپنے شیخ حضرت خواجہ خواجگان خواجہ معین الدین رضی اللہ عنہ کے ملفوظات جمع

جمع کئے ہیں جن کا نام دلیل العارفین ہے۔ حضرت خواجہ فرید الدین گنج شکر رضی اللہ عنہ نے جو ملفوظات اپنے شیخ خواجہ قطب الدین والحقؒ کے جمع کئے ہیں ان کا نام فوائد السالکین ہے۔ حضرت امیر خسروؒ نے بھی اپنے شیخ حضرت محبوب الہیؒ کے ملفوظات جمع کئے ہیں جن کا نام راحتہ المحبین اور افضل الفوائد ہے۔ حضرت مولانا بدر الدین اسحاقؒ و اماد حضرت گنج شکرؒ نے بھی آپ کے ملفوظات جمع کئے ہیں نام ان کا اسرار الاولیاء ہے۔ حسن سنجریؒ نے جو ملفوظات اپنے شیخ حضرت محبوب الہیؒ کے جمع کئے ہیں ان کا نام فوائد القوادس ہے۔ کسی اللہ کے بندے نے ان سب کتابوں کو یکجا جمع کر کے پنج گنج کے نام سے طبع کرایا ہے۔ جو عام طور پر ملتی ہے۔ یہ تمام ملفوظات الگ الگ بھی شائع ہو چکے ہیں۔

حضرت مولانا اشرف علی صاحب تھانوی رحمۃ اللہ علیہ و دیگر حضرات نے قطب عالم حضرت مولانا حاجی امداد اللہ مہاجر مکیؒ کے ملفوظات جمع کئے ہیں جو شما تم امدادیہ کے نام سے طبع ہو چکے ہیں۔ مولانا تھانویؒ نے ان ملفوظات پر حواشی بھی تحریر فرماتے ہیں جو کتاب امداد المشتاق کی شکل میں طبع ہو چکے ہیں۔ حضرت مولانا جلال الدین رومیؒ کے ملفوظات بھی فیہ مافیہ کی صورت میں محفوظ ہیں۔ ہمارے حضرت اقدسؒ نے اپنے شیخ حضرت مولانا شاہ وارث حسن صاحب کے ملفوظات جمع کئے ہیں۔ اس کتاب کا نام شما مۃ الغنبرہ ہے اور محفصل ذوقیہ کراچی سے مل سکتی ہے۔

ہمارے حضرت اقدسؒ کے ملفوظات بھی آپ کے حکم سے لکھے گئے ہیں جب یہ احقر حضرت کی خدمت اقدس میں اجمیر شریف میں (جون ۱۹۴۰ء میں) حاضر ہوا تو آپ نے ارشاد فرمایا:

”ایک کاپی بنا لو اور جو کچھ ہم کہتے جائیں لکھتے جاؤ!“

چنانچہ اسی روز سے اس بندۂ ناچیز نے جب بھی موقعہ باریابی کا نصیب ہوا شمس العارفین کے ملفوظات قلم بند کرنا شروع کر دیئے اور حضرت کے یوم وصال (۹ ر ذی الحجہ ۱۳۳۸ھ مطابق ۱۱ ستمبر ۱۹۵۸ء) تک تحریر کرتا رہا۔ اور یہ ملفوظات کتاب ہذا میں طبع کرائے گئے ہیں۔

دورِ حاضر میں حضرت اقدسؒ | حضرت اقدسؒ کی جامعیت کا مختصر ذکر تو کے ملفوظات کی اہمیت | مقدمہ کے شروع میں ہو چکا ہے۔ اب آپ کی خصوصیات کو ذرا وضاحت سے بیان کیا جاتا ہے تاکہ قارئین آپ کے کمالات اور علو مرتبت سے آگاہ ہو کر ملفوظات سے کماحقہ فائدہ حاصل کریں۔

۱۔ دنیوی معاملات میں مستعدی | دُنیا داری کے معاملہ میں آپ کا وہی مسلک تھا جو رسول اللہ صلی اللہ علیہ وسلم اور صحابہ کرامؓ کا تھا۔ باہمہ اور بے ہمہ کے مصداق آپ دُنیا میں رہتے ہوئے دُنیا سے بیزار تھے۔ آپ فرماتے تھے:

”انسان کا کمال اسی میں ہے کہ دُنیا میں رہ کر خواہشاتِ نفس کا شکار نہ ہو۔ جو شخص لوگوں سے کنارہ کر کے جنگلوں اور پہاڑوں میں سکونت اختیار کرتا ہے اس کی کیا بہادری ہے۔ بہادری تو یہ ہے کہ دُنیا کے لالچ کے باوجود لالچ سے مغلوب نہ ہو۔ انسان کے لئے یہی دُنیا معرکہ عمل اور جولاں گاہ ہے۔ جولاں گاہ کو چھوڑ کر بھاگ جانا بُر دلی ہے۔“

آپ نے تمام مریدین کو یہی تعلیم فرمائی اور یہ عین اسلام ہے۔ لارہبانیت فی الاسلام۔ جب کوئی مرید ترکِ دُنیا اور عزلت کی اجازت طلب کرتا تو آپ فرماتے تھے:

”ہم تجھیں سلوکِ محمدیؐ طے کر رہے ہیں نہ کہ سلوکِ عیسویؑ۔“

اس اصول کے تحت آپ کی دنیوی زندگی قابلِ رشک اور مکمل نمونہ تھی۔ آپ ہمیشہ نہایت صاف ستھرا لباس زیب تن فرماتے تھے۔ کپڑوں کو اس احتیاط سے رکھتے تھے کہ کسی دن یہ معلوم نہ ہوتا تھا کہ جوڑا اُجلا نہیں ہے۔ لباس کی صفائی کے ساتھ صفائیِ جسم اور صفائیِ مکان کا بھی پورا اہتمام فرماتے تھے۔ کمرے کے اندر ہر چیزِ قرینہ سے رکھتے تھے اور جب کوئی چیز مثلاً قلم، پنسل، چشمہ یا کتاب استعمال کے لئے اٹھاتے تو ضرورت پوری ہونے کے بعد پھر اُسی طرح اُسے اپنے مقام پر احتیاط کے ساتھ رکھتے۔ بیٹھنے کے کمرہ میں تمام سامان از قسم: کاغذ، قلم، دوات، سیاہ اور رنگدار پنسل، ٹیک، پن، قینچی، چاقو، گوند، کلینڈر، خط لکھنے کے کاغذ اور لفافے، خطوط تولنے کے لئے چھوٹا سا لیوان (SCALE) سب چیزیں ہر وقت موجود رہتی تھیں۔ ٹائپ رائٹر (مشین ٹائپ) بھی رکھتے تھے۔ اور ٹائپ کرنا اچھی طرح جانتے تھے۔ نچت گئی تحریر کا یہ عالم تھا کہ جب آپ کوئی ادق سے ادق مضمون لکھنا چاہتے تو کاغذ مشین پر چڑھا کر فوراً ٹائپ کرنا شروع کر دیتے اور جب مضمون ختم کر کے کاغذ نکالتے تو کاما تک کی غلطی نہ ہوتی، آپ کے کتب خانہ میں ہر قسم کی کتابیں تھیں یہاں تک کہ مختلف سائنٹیفک علوم کے متعلق بھی کئی کتابیں موجود تھیں۔ تمام کتابوں کو نہایت سلیقے سے رکھتے تھے۔ ہر کتاب کے اوپر کاغذ کا کور (COVER) لگاتے تھے اور اس پر کتاب کا نام نہایت خوش خط لکھتے تھے۔ اکثر آپ کا دستوریہ ہوتا تھا کہ جس کتاب کا انڈکس (اشارہ) نہیں ہوتا تھا اس کیلئے آپ خود انڈکس تیار کر لیتے تھے۔ بعض اہم کتابوں کا خلاصہ بھی آپ بنا کر رکھ لیتے تھے۔ آپ کے پاس کئی بڑے بڑے قلمی بیاض تھے۔ ان میں سے ایک اشعار کے لئے مخصوص تھا۔ جو اشعار یا غزلیات آپ کو پسند آتے تھے اس بیاض میں لکھ لیتے تھے۔ دوسرا بیاض اقوالِ بزرگان اور اقتباساتِ کتب کے لئے تھا۔ مطالعہ کتب کے بعد ان میں سے ضروری اقتباسات لے لیتے تھے۔ اسی طرح ایک بیاض عملیات کے لئے مخصوص تھا۔

جہاں تک خطوط کا تعلق ہے آپ تقرباً ہر خط کا جواب دیتے تھے اور بعض اوقات اپنے جوابات کی نفل بھی رکھ لیتے تھے۔ چنانچہ قائد اعظم، پگتھال، حبیب اللہ لوگر و اور دیگر اہم شخصیتوں کو چتنے خط لکھے ان کی نقول موجود ہیں۔ آپ ہمیشہ ڈائری لکھا کرتے تھے۔ روزمرہ کے خاص واقعات باقاعدگی سے ڈائری میں درج کرتے تھے۔ اور باقاعدگی اور پابندی اصول کا یہ عالم تھا کہ پوری عمر کی ڈائری اس وقت نہایت صاف ستھری حالت میں موجود ہے۔ علاوہ ازیں آپ کے پاس ایک رجسٹر تھا جس میں تمام دوستوں اور متعلقین کے پتے (ADDRESSES) درج تھے۔ ایک اور فہرست تھی جس میں تمام دوستوں کے نام درج تھے۔ ایک علیحدہ فہرست میں دوست نہیں صرف واقفیت رکھنے والے اصحاب کے نام درج ہیں۔ اس سے ظاہر ہے کہ حضرت کی دنیوی زندگی کس قدر باضابطہ اور باقاعدہ تھی۔ آپ فرماتے تھے:

”جس شخص کی دنیا اچھی نہیں اس کا دین کیسے اچھا ہو سکتا ہے۔“

۲۔ توکل علی اللہ | لیکن دنیاوی امور کو اس احسن طریق پر انجام دینے کے باوجود آپ حب دنیا اور حب جاہ سے سخت بیزار تھے۔ خدا کے سوا کسی سے کوئی امید طمع اور خوف نہیں رکھتے تھے۔ سلوک میں قدم رکھنے کے بعد ماری زندگی توکل علی اللہ میں بسر کی اور حصولِ معاش کے لئے کبھی کوئی کوشش نہیں کی۔

پاکستان بننے کے بعد جب کراچی تشریف لائے تو باوجودیکہ قائد اعظم اور گورنر سندھ (غلام حسین ہدایت اللہ) دوست تھے۔ دیگر وزرا اور اماراء معتقد تھے لیکن رہنے کے لئے مکان تک کسی سے طلب نہ کیا چہ جائیکہ فیکٹریاں اور رقبہ جات الاٹ کراتے۔ انسان تو انسان آپ دنیا کی کوئی چیز خدا سے بھی طلب نہیں کرتے تھے۔ اس معاملہ میں آپ کا نظریہ یہ تھا کہ جب ہم ایک ایسے عظیم الشان شہنشاہ کے مہمان ہیں جو بے مانگے دیتا ہے تو پھر کیوں اُس سے کوئی چیز طلب کریں۔ جب وہ بے طلب عطا

کرتا ہے تو طلب کرنا بے ادبی ہے۔ اگر بادشاہ سے کچھ طلب کرنا ہے تو اس کی شان کے مطابق طلب کیا جائے۔ بادشاہ سے پیسے اور کوڑیاں طلب کرنا اس کی بے ادبی ہے اللہ سے اگر کچھ طلب کرنا ہے تو اُسی کو اُس سے طلب کیا جائے۔ جب وہ ہمارا ہے تو سب کچھ ہمارا ہے لیکن اس کو اس لئے طلب نہ کیا جائے کہ سب کچھ ہمارا ہو جائے بلکہ اُس کو اُسی کی خاطر طلب کیا جائے۔ باقی جو کچھ ملے گا ضمناً ملے گا۔

۳۔ گنہگاروں پر شفقت | زاہدانِ خشک کی طرح آپ گنہگاروں اور خطاکاروں پر سخت گیری نہیں کرتے تھے۔ بلکہ اُن کے ساتھ کمالِ شفقت سے پیش آتے تھے۔ آپ کا نظریہ یہ تھا کہ وہ ڈاکٹر ہی کیا جو بیماروں سے اجتناب کرے یا اُن پر غصہ ہو مصیبت میں تو شفقت اور نرمی (RELIEF WORK) کی ضرورت ہوتی ہے۔ علاج کا طریق بھی آپ کے ہاں نہ لایا تھا آپ اکثر لوگوں کو ان کی بعض کمزوریوں پر براہِ راست تنبیہ نہیں فرماتے تھے بلکہ باطنی توجہ سے بیماری کی اصلی وجہ کو نکال دیتے تھے۔ علامات خود بخود رفع ہو جاتی تھیں۔ ایک دفعہ آپ کی ایک مریدہ نے جو پردہ نہیں کرتی تھیں اور بال کٹوائی تھیں عرض کیا:

”اگر آپ چاہیں تو میں برقعہ پہن لوں اور بال کٹوانا بند کر دوں۔“

آپ نے فرمایا :

”فکر مت کرو، ہم جڑ کاٹ دیتے ہیں۔“

آپ کے اس رویہ کا نتیجہ یہ ہوتا تھا کہ مریدین پر آپ کی کوئی بات گراں نہیں گزرتی تھی۔ لیکن اس کے ساتھ ان کی اصلاح بھی ہو جاتی تھی۔

۴۔ کمالِ عرفان اور شانِ بقائیت | عرفان کے میدان میں آپ کا مقام اس قدر بلند تھا کہ جس کی مثال متاخرین میں بہت کم ملتی ہے۔ آپ دنیا میں حسن ہی حسن دیکھتے تھے۔ آپ فرمایا کرتے تھے :

”دنیا کی کوئی چیز خواہ بُری ہو یا بھلی حُسن اور حکمت سے خالی

نہیں ہے۔“

آپ ہر چیز کا مرتبہ پہچانتے تھے اور اس کا حق ادا کرتے تھے۔ اس معاملہ میں آپ اکثر حضرت مولانا جامیؒ کے مندرجہ ذیل شعر کا حوالہ دیتے تھے۔

ہر مرتبہ ز وجود حکمے دارد : گر حفظِ مراتب نہ کنی زندیقی
آپ فرمایا کرتے تھے :

”دنیا میں شریعت کا وجود نہیں ہے۔ اشیاء کے مختلف استعمال سے

خیر و شر وجود میں آتا ہے۔“

اس لحاظ سے آپ ہر چیز کی قدر کرتے تھے۔ آپ بُری چیز کے استیصال کے حق میں نہیں تھے بلکہ آپ منواتے تھے :

”بہترین حکمتِ عملی یہ ہے کہ بُری چیز کے زور کو توڑ کر اس سے قوتِ
تخریب چھین لی جائے۔ اُسے بالکل معدوم کرنا حکمتِ ازیٰ کے خلاف
ہے کیونکہ اللہ تعالیٰ نے ہر چیز کو کسی نہ کسی حکمت کی بنا پر پیدا کیا ہے۔“

اکثر بزرگانِ ہر کام میں احتیاط کا پہلو اختیار کرتے ہیں اور خیر و شر کے درمیان

جو باریک لائن (LINE OF DEMARCATION) ہے۔ اُس سے کافی

دُور ہو کر چلتے ہیں تاکہ لٹکھڑا کر دوسری جانب نہ گر جائیں لیکن حضرت راقیؒ بقا باللہ
میں وہ مقام رکھتے تھے کہ عین اُسی لائن پر جاتے تھے اور چلتے نہیں دوڑتے تھے۔

اس اجمال کی تفصیل قارئینِ کرام حضرت کے ملفوظات متعلق بہ اختلافی مسائل مثلاً

پردہ، نوٹوگرانی، سماع، زیارتِ قبور وغیرہ میں پائیں گے۔

جب آپ کو کوئی تکلیف ہوتی تو آپ اس کا اظہار کرتے لیکن آپ کا یہ اظہار بے مبرہ

کی وجہ سے نہ ہوتا تھا بلکہ اس میں اور راز پوشیدہ ہے۔ عرفاء کا قول ہے کہ جو بزرگ

تکلیف کی حالت میں ہاتے ہاتے کرے اس کا عرفان اس سے بڑھا ہوا ہوتا ہے جو خاموش رہے۔ اس کی وجہ یہ ہے کہ اللہ تعالیٰ اپنے پیارے بندوں سے محبت کی وجہ سے چھیڑ چھاڑ کرتے ہیں۔ اب اگر وہ اس محبوبانہ چھیڑ چھاڑ کا جواب خاموشی سے دیں، تو سارا کھیل بگڑ جاتا ہے۔ اس لئے وہ شور مچاتے ہیں اور آہ و بکا کرتے ہیں تاکہ اللہ تعالیٰ خوش ہو جائے۔ قاعدہ ہے کہ جب کوئی شخص چھوٹے بچے کو ہنسی مذاق کی خاطر چھیڑتا ہے یا اس کے چنگی لیتا ہے تو بچے کے شور مچانے سے وہ خوش ہوتا ہے۔ اگر بچہ خاموش بیٹھا رہے تو اسے لطف نہیں آتا اور سارا کھیل بے معنی ہو جاتا ہے۔

تانا گرید کو دے علوہ فروش ۛ بحر بخشاش نئے آید بجوش

۵۔ عشقِ الہی | عشقِ الہی میں حضرت بالکل ڈوبے ہوئے تھے۔ ہر کام اللہ کی خاطر کرتے تھے اور ہر فعل میں اللہ کی رضا جوئی مطلوب تھی۔ اور یہی مومن کا خاصہ ہے۔ وَالَّذِينَ آمَنُوا أَحَبَّ اللَّهُ ط آیت مبارک اِنَّ مَلَائِكِي وَ مَحْبِيَّاي وَمَا بِي لِلَّهِ رَبِّ الْعَالَمِينَ کے آپ صحیح نمونہ تھے۔ آپ کے ہر قول و فعل سے فدائیت و جانبازی اور تسلیم و رضا کے جذبات ٹپکتے تھے۔ آپ فرمایا کرتے تھے:

ۛ بعض لوگ اللہ تعالیٰ۔ رسول اللہ صلعم اور خواجہ غریب نوازؒ سے اس لئے محبت کرتے ہیں کہ ضرورت کے وقت کام آتے ہیں اور مصیبت میں امداد کرتے ہیں۔ یہ بھی نفسانیت ہے۔ انسان کو چاہیے کہ بلا غرض اور بے لوث محبت کرے۔“

بہشت اور حور و قصور کی خاطر عبادت کرنے والوں کے متعلق آپ فرمایا کرتے

تھے:

”وہ لوگ یہ نہیں جانتے کہ اس قدر پارسائی کے باوجود بھی وہ اپنے

نفس کا طواف کر رہے ہیں۔“

اس مضمون کو مزرا غالب نے کیا ہی اچھی طرح ادا کیا ہے۔ فرماتے ہیں سہ

طاعت میں تارہے نہئے وانگیں کی لاگ

دوزخ میں ڈال دے کوئی لے کر بہشت کو

اس سلسلہ میں خواجہ حافظ شیرازی فرماتے ہیں سہ

بارغ بہشت وسایہ طوبی وقصر و حور

با خاک کوئے دوست برابر نہ کنم

قصر جنت دیر و کعبہ جملہ را کردم عدم

جلوہ گاہ ساقیم را بارگاہے ساختم (نظمی)

آپ فرماتے تھے:

”ہم دوزخ سے نہیں ڈرتے۔ اگر وہ ہمیں دوزخ میں ڈال کر خوش

ہوتے ہیں تو ہم خوشی سے دوزخ میں جانے کے لئے تیار ہیں۔ ہمیں

اپنی خوشی مطلوب نہیں ہے۔ ہماری خوشی اس میں ہے کہ وہ خوش

ہو جائیں۔“

۶. وسعتِ ظرف | وسعتِ ظرف کا یہ عالم تھا کہ آپ ہمیشہ تمکین اور استقامت

سے رہتے تھے۔ اور کبھی مغلوب الحال ”نہیں ہوتے تھے۔ یہ شانِ بقایت ہے جو

حضراتِ ملوین کے مقام میں ہوتے ہیں اُن پر اکثر کیفیات کا غلبہ رہتا ہے۔ اور یہ فنائیت

فی اللہ کا خاصہ ہے۔ لیکن جب فنائیت سے گذر کر مقامِ بقا باللہ میں پہنچتے ہیں تو کیفیات

پر غلبہ پالیتے ہیں اور مسندِ تمکین و ارشاد پر تمکن ہوتے ہیں۔ اس مقام پر ان کو

”ابوالحال“ کہتے ہیں۔ قوالی میں یا مزارات کی حاضری کے وقت خواہ کیفیات اور ذوق و

شوق کا کتنا ہی غلبہ ہو آپ دریا پر دریا نوش کتے جاتے تھے لیکن سمندر کی طرح خاموش

اور پُرسکون رہتے تھے۔ اس مضمون کو حضرت خواجہ غلام فرید صاحب رکوٹ ٹمن

شریف بہاولپور نے خوب ادا کیا ہے۔

اگرچہ ہیں ہوتے ہوتے ہیں ہیں
تو نے جو دریا نوش ہیں۔ پُر جوش تھی خاموش ہیں
کے خاموشی ماریں ڈینگ
اسرار دے سر پوش ہیں۔ صامت ہیں مارن نہ بک

یعنی اگرچہ وہ دریا نوش ہیں جوش سے بھرے ہوئے ہیں لیکن خاموش ہیں۔

اسرار الہی کے خزانے ہیں ثابت قدم اور پُرسکون رہتے ہیں اور راز فاش نہیں کرتے۔

آپ فرمایا کرتے تھے :

”مغلوب الحال ہونا کمزوری کی علامت ہے۔ آدمی کو چاہیے کہ پتیا رہے

اور مست نہ ہو کیوں کہ غلبہ حال سے ترقی رک جاتی ہے۔ جب تک کہ

دی ہوئی غذا ہضم نہ کر لے مزید کچھ نہیں ملتا۔ الحلاج کا نعرہ انا الحق

اگرچہ درست تھا لیکن عرفاء کاملین نے اسے پسند نہیں کیا۔“

۷۔ کشف و کرامات سے اجتناب | عروج و نزول۔ آفاق و انفس اور اسماء

وصفات کی دائمی سیر کے باوجود آپ کشف و کرامات کا اظہار نہیں فرماتے تھے کشف و

کرامات آپ کے نزدیک بھان متی (بازی گری) سے زیادہ حیثیت نہ رکھتی تھی۔ اور اس

قسم کے شوق کو آپ چٹورا پن کے نام سے موسوم کرتے تھے۔ آپ کا مسلک یہ تھا کہ ہر وقت

طالب مولیٰ رہنا چاہیے اور کشف کے پیچھے نہیں دوڑنا چاہیے۔ کیونکہ اس سے طرح طرح

کے جبابات حاصل ہو جاتے ہیں۔ اور مزید ترقی بند ہو جاتی ہے۔ آپ فرمایا کرتے تھے :

”جبابات کئی قسم کے ہوتے ہیں۔ بشرع کے جبابات کو جباباتِ ظلماتی کہتے

ہیں۔ یہ معصیت کی وجہ سے اللہ اور بندہ کے درمیان حائل ہوتے ہیں۔

دوسری قسم کے جباب کو جباباتِ نورانی کہتے ہیں۔ یہ کشف و کرامات کی

وجہ سے ہوتے ہیں۔ جب سالک کیفیت میں مستغرق ہو کر آگے
 نہیں بڑھ سکتا تو اس حالت کو حجاباتِ کیفی کے نام سے موسوم کیا
 جاتا ہے۔“

آپ کا قاعدہ تھا کہ مریدین کو کشف نہیں ہونے دیتے تھے۔ اور ان کی آنکھیں بند کر کے
 آگے لے جاتے تھے۔ کیوں کہ آپ فرماتے تھے :
 ”اگر سالک کو اپنے مقام کا علم ہو جائے تو اُس کی رفتِ راست پڑ جاتی
 ہے اور بے اوقات ترقی بالکل رک جاتی ہے۔“

تصوف کی اصطلاح میں اس قسم کی رفتار کو طیر کہتے ہیں اور رفتار کے دوران میں
 کشف و کرامات جاری رہیں تو اسے سیر کہتے ہیں۔ آپ کے نزدیک طیر افضل ہے سیر
 سے۔ کیوں کہ طیر میں سالک کی آنکھیں بند ہوتی ہیں اور پردہ ہٹے نورانی حائل نہیں
 ہونے پاتے۔ یہ یاد رہے کہ اس طور پر سلوک طے کرنا بڑے بڑے عالی مقامِ مشائخ
 کا کام ہے۔ یہ معمولی بات نہیں ہے۔ یہ کام جنیدؒ اور بایزیدؒ جیسے اکابر اولیاء سرانجام
 دیتے ہیں۔ حضرت اقدسؒ فرمایا کرتے تھے :

”ہم جن مریدین کو بہت اُوپر لے جانا چاہتے ہیں۔ ان کی آنکھیں بالکل
 بند کر دیتے ہیں۔ حتیٰ کہ وہ بلند مقامات پر پہنچ جاتے ہیں اور انھیں
 خبر تک نہیں ہوتی کہ ہم بھی کچھ ہیں۔“

حضرت جنید بغدادیؒ نے حضرت ابو بکر شبلیؒ کو بھی اسی نوع پر سلوک طے کرایا تھا۔
 یہ ہمارے حضرت کی خاص بات ہے۔ لیکن اس کے باوجود کمزور مریدین کو سہارا دینے
 کے لئے آپ کا ہے بگلا ہے اُن کی آنکھیں کھول دیتے تھے۔ آپ فرمایا کرتے تھے :

”جن لوگوں کو کشف کی ضرورت نہیں ہم ان کو کشف دے کر مفت میں
 زیر بار نہیں کرتے ہاں جن کو اس بات کی ضرورت ہے انھیں دکھائی دے

ہیں تاکہ آگے چل سکیں۔“

یہ عام ظاہری اصول ہے۔ لیکن باطناً ہر مرید پر بالعموم اور سالکین پر بالخصوص آپ کی کرامات روحانی توجہ اور انوار و برکات روز روشن کی طرح ظاہر تھے۔ سالکین کے قلوب پر ہر لحظہ اور ہر لمحہ آپ کی توجہات اور انوار کی برسات رہتی ہے اور یہ بات توسلوک کا جزو ہے۔ اس کے سوا چارہ نہیں۔ یہ بات آپ کے وصال کے بعد بھی جاری ہے۔

۸۔ جذبہ جہاد | اگرچہ بظاہر آپ ضعیف تھے۔ لیکن باطن آپ ایک بہت بڑے جرنیل کا دل رکھتے تھے۔ کم تعداد اور کمی سامان کے متعلق آپ بالکل فکر مند نہیں تھے۔ اور ہمیشہ اللہ کی استعانت اور قوت پر بھروسہ رکھتے تھے۔ آپ نہ راتے تھے :

”شکر ہے کہ ہم تعداد میں بھارت سے کم ہیں کیونکہ اللہ تعالیٰ نے قرآن شریف میں کم تعداد والوں ہی کے لئے مژدہ فتح دیا ہے۔“

وَكَمْ مِّنْ قَلِيلَةٍ	بارہ ایسا ہوا ہے کہ چھوٹی جماعت
غَلَبَتْ فِئْتَهُ كَثِيرَةً	بڑی جماعت پر اللہ کے حکم سے غالب
بِإِذْنِ اللَّهِ وَاللَّهُ مَعَ الصَّابِرِينَ	اگئی۔ اور اللہ صبر کرنے والوں کے ساتھ ہے۔“

فتح ممالک اور شوکتِ پاکستان کے متعلق آپ کے متعدد مشاہدے اور پیشینگوئیاں درج ملفوظات ہیں۔ اور آپ کے ملفوظات جذبہ جہاد اور شوقِ شہادت سے بریزے ہیں۔

۹۔ پاکستان بنانے میں آپ کا ہاتھ | یہ بات عام لوگوں کو معلوم نہیں ہے لیکن خواص جانتے ہیں کہ پاکستان بنانے والے بظاہر قائد اعظم اور باطن آپ تھے۔ بات یہ ہے کہ عہدِ قیام سے فتح ہندوستان میں حضراتِ چشتیہؒ کا بہت بڑا حصہ ہے۔

جب سلطان محمود غزنوی سومات کے فیصلہ کن معرکہ میں مصروف تھے۔ تو اس وقت ان کی پشت پر حضرت خواجہ ابو محمد محترم چشتیؒ تھے جو آپ کی فوج کے ساتھ ہندوستان تشریف لاتے اور سومات اور دیگر اہم مقامات فتح کراتے۔ اس کے بعد خواجہ بزرگ حضرت خواجہ معین الدین حسن سنجرؒ کو حضور سرور کائنات صلی اللہ علیہ وسلم کی طرف سے ہندوستان سپرد ہوا اور آپ کی زیر پرپرستی محمد غوری نے اس وقت کے والی ہند راجہ پریتھوی راج کو ختم کیا۔ بعد میں راجپوتوں کے ساتھ معرکہ آرائی میں علاؤ الدین خلجی اور دیگر فاتحین کی پشت پر متعدد چشتی حضرات تھے۔ ان میں حضرت خواجہ شمس الدین ترک قابل ذکر ہیں۔ اسی وجہ سے حضرت اقدس اکشر فرمایا کرتے تھے :

”ہندوستان چشتیوں کا ورثہ ہے۔“

اس کے بعد سلاطین اسلام کا دور شروع ہو گیا۔ اور عہد مغلیہ کے بعد جب ہندوستان مسلمانوں کے ہاتھوں سے نکل گیا تو قطب عالم حضرت مولانا حاجی امداد اللہ صاحب مہاجر مکیؒ نے انگریزوں کے خلاف علم جہاد بلند کیا جس کے نیچے آپ کے مریدین اور متعلقین کافی عرصہ تک لڑتے رہے۔ ان میں حضرت مولانا رشید احمد صاحب گنگوہیؒ اور مولانا محمد قاسم صاحبؒ بالی مدینہ دیوبند جیسے اکابر اولیاء بھی تھے۔ حضرت شیخ المشائخ حاجی صاحبؒ کے وصال کے بعد یہ کام آپ کے خلیفہ شیخ الہند حضرت محمود الحسن صاحبؒ کے سپرد رہا۔ جب آپ قید مالٹا سے واپس آتے تو ہمارے حضرت کے شیخ حضرت مولانا وارث حسن صاحبؒ کے ہاں تشریف لائے اور ایک ہفتہ تک دونوں حضرات ایک کمرہ کے اندر خلوت میں رہے اور اسی وقت ہندوستان کے چارج کی لین دین ہوئی۔ اس ملاقات کے ایک ہفتہ بعد حضرت شیخ الہند کا وصال ہو گیا اور باگ ڈور حضرت مولانا وارث حسنؒ کے ہاتھ میں رہی۔ سال ۱۹۳۶ء میں

آپ کے وصال کے بعد ہمارے حضرت اقدس آپ کے جانشین ہوئے اور سیاست ہند کو ہاتھ میں لیا۔ اس سلسلہ میں حضرت اقدس کا وہ مشاہدہ جو آپ کو حضرت خواجہ غریب نوازؒ کی معیت میں ہوا (درج ملفوظات ۹۹ء) اور آپ کا وہ رویائے صادقہ جو آپ نے حضرت خواجہ نصیر الدین چہراؒ کی دہلی کے فرار پر دیکھا (درج ملفوظات ۳۶۴ء) معنی خیز ہیں۔ خیر یہ تو عالم بطون کی باتیں ہیں۔ ظاہر میں بھی حضرت سیاست ہند میں عملی حصہ لیتے رہے اور قائد اعظم سے خط و کتابت اور ملاقات کا سلسلہ جاری رہا۔ مؤخر الذکر کا حضرت سے تعلق اس قدر گہرا ہو گیا کہ جب کسی شہر میں حضرت کی طرف سے ان کو اطلاع ملتی تو آپ سے ملاقات کرنا قائد اعظم کا پہلا کام ہوتا۔ آپ اکثر ان کو خط و کتابت کے ذریعہ بیش بہا مشورے ارسال کیا کرتے تھے۔ ایک دفعہ جب پنجاب میں سکندریات خاں اور بنگال میں فضل الحق قائد اعظم کو تکلیف دے رہے تھے تو حضرت نے ان کو یہ مختصر لیکن معنی خیز تار دیا :-

“SMASH MISCHIEVOUS AND
FORGIVE FOOLS ”

یعنی شہریروں کو کچل ڈالو اور بے وقوفوں کو معاف کر دو !

غرضیکہ آپ ظاہراً اور باطناً ملک کی سیاست میں برابر حصہ لیتے رہے۔ آپ امیر شریف کی طرف سے مسلم لیگ کونسل کے ممبر بھی تھے۔ اور جب بھی میٹنگ میں جاتے تو لوگوں کے قلوب پر انقلابی توجہ ڈال کر انھیں خوب متشعل کر دیتے۔ ایک دفعہ شاید سال ۱۹۴۲ء میں جب آپ کونسل کے اجلاس میں شرکت کی خاطر دہلی تشریف لے گئے تو واپسی پر فرمایا :

”ہم کھلی آنکھوں سے لوگوں کے قلوب کی طرف متوجہ رہے اور ان کے

اندر جذبہ جہاد پیدا کر دیا۔“

چنانچہ جب نضر علی خاں تقریر کے لئے کھڑے ہوئے تو انھوں نے نہایت جوش سے کہا
 "اب ہم کچھ نہیں چاہتے۔ ہم مرنا چاہتے ہیں۔ جب مریں گے تو پہلے اردوں
 کو مار کر مریں گے !"

آپ نے پریس کے ذریعہ بھی لوگوں کی بہت رہنمائی فرمائی۔ آپ کے مضامین اکشر
 منشور و دیگر جرائد میں شائع ہوتے رہتے تھے۔ جواب "مضامینِ ذوقی" میں یکجا طبع
 ہو چکے ہیں۔

پاکستان بن جانے کے بعد بھی آپ کا کام ختم نہ ہوا، اور ملک کی تعمیر و ترقی
 میں گہری دلچسپی لیتے رہے۔ اس سلسلہ میں آپ کی زیر سرپرستی ایک انگریزی ہفتہ وار
 اخبار 'PEOPLES VOICE' (آوازِ خلق) شروع ہو گیا جس میں حضرت کے
 مضامین شائع ہوتے رہے۔ یہ بہت بلند پایہ اخبار تھا لیکن چند وجوہات کی بنا پر کچھ عرصہ
 کے بعد بند ہو گیا۔ (یہ مضامین "مضامینِ ذوقی" انگریزی میں محفوظ ہیں۔)

ویسے ظاہری طور پر تو آپ کراچی میں قائدِ اعظم کے پاس کبھی نہ گئے لیکن ان کے
 خاص آدمیوں نے رات کے وقت کئی دفعہ حضرت کو قائدِ اعظم کی کوٹھی کے اندر دیکھا اور
 ان سے شکایت کی :

"بغیر اجازت ایک سفید پوش، سفید رنگ اور سفید ریش بزرگ کوٹھی
 کے اندر داخل ہو جاتے ہیں !"

قائدِ اعظم نے جواب دیا :

"تمہارا کام ہے ان کو پکڑو !"

وہ کہتے ہیں کہ ایک دفعہ وہ بزرگ آئے۔ جب ہم ان کو پکڑنے کی خاطر آگے بڑھے تو وہ
 دیوار کے اندر گم ہو گئے۔

۱۰۔ ادبی ذوق | جہاں تک خالص ادب اور صحافت کا تعلق ہے آپ نے مرید ہونے سے قبل اور بعد اسلامی لٹریچر اور اسلامی تمدن اور معاشرے کی خوب خدمت کی اور ملک کی فلاح و بہبود کے لئے کافی جدوجہد کی۔ آپ کی ادبی سرگرمیوں کو اچھی طرح وہ لوگ جانتے ہیں جو اس وقت آپ کے شریکِ کار تھے۔ لیکن افسوس ہے ایسے حضرات اب ضائع ہستی پر بہت کم ہیں۔ چونکہ آپ شہرت اور پبلٹی کو پسند نہیں فرماتے تھے، اس لئے آپ کی سوانح حیات کے متعلق کم معلومات ہیں۔ بہر حال جو کچھ کبھی آپ کی زبان گوہرِ فشاں سے سن لیا جاتا تھا، اس سے ظاہر ہے کہ آپ بڑی مدت تک اس کام میں سدا گرم رہے اور کافی کامیابی حاصل کی۔ آپ کے زمرہٴ احباب میں سے چند حضرات حسب ذیل ہیں:

اکبر الہ آبادی، ڈاکٹر اقبال، قائد اعظم، ابوالکلام آزاد۔ (ابتدائیں)
 سر عبدالقادر، جسٹس شاہ دین چیف جج ہائی کورٹ لاہور۔ مولانا
 محمد علی، مولانا شوکت علی، خواجہ حسن نظامی، سر غلام حسین ہدایت اللہ
 گورنر سندھ اور چودھری خوشی محمد ناظر (مصنف نظم جوگی)۔

شاید سب سے پہلے حضرت نے صوبہ سندھ میں اخبار "الحق" شروع کیا۔ یہ اخبار جو بہت بلند پایہ تھا بہت مقبول عام ہوا اور اس کی بدولت سندھ میں بے شمار اصلاحات عمل میں آئیں۔ حکام پر بھی اخبار کا بہت اثر تھا۔ یہاں تک کہ خود چیف کمشنر (گورنر) بھی مرعوب تھے اور اخبار کے وقار اور ہر دلعزیزی کے باعث حضرت اقدس کی بہت قدر کرتے تھے اور اخبار کی رائے کے مطابق اکثر عمل کرتے تھے۔ چونکہ آپ کا رویہ حق پر مبنی تھا اس لئے خوب بے باکی سے لکھتے تھے اور جو کچھ لکھتے تھے اس کا عوام اور حکومت پر بہت اثر ہوتا تھا۔ مقبولیت کا یہ عالم ہے کہ آج تک یہ مصرع زبان زد ہر خاص و عام ہے۔

حق جتانے کے لئے حق۔ حق نے پیدا کر دیا۔

الحق کی کاپیاں اب تک بعض لوگوں کے پاس تبرکاً موجود ہیں "الحق" کے علاوہ لاہور میں آپ جریۃ "وکیل" اور کئی اور اخباریں اور رسالوں کی اشاعت میں شریک کار ہیں۔ جرنلزم میں آپ کی اس قدر شہرت ہو گئی تھی کہ شاہ جارج پنجم جب پرنس آف ویلز (PRINCE OF WALES) کی حیثیت سے سال ۱۹۰۶ء میں ہندوستان کے دورہ پر آئے تو چند مخصوص صحافیوں کو شہزادہ کے ساتھ دورہ پر رہنے کے لئے منتخب کیا گیا، آپ بھی ان میں شامل تھے۔

مرید ہو کر سلوک تمام کرنے کے بعد آپ نے اپنے شیخ کی مرپرستی میں بہتی سے ایک ماہوار رسالہ موسوم بہ "انوارِ اقدس" جاری کیا جس کے ذریعہ روحانیت اور تصوف کی کافی خدمت ہوئی، اور لوگوں کے درمیان تصوف کے تعلق جو غلط فہمیاں تھیں ان کا کافی حد تک ازالہ ہو گیا۔ "انوارِ اقدس" کے اکثر مضامین "سردِ لبواے" میں شائع ہو چکے ہیں۔

حضرت کے مختلف مضامین کو جمع کر کے اب طبع کرایا گیا

۱۱۔ تصانیف

ہے۔ اس کتاب کا نام "مضامینِ ذوق" ہے۔ اس کے

دواڈیشن ہیں ایک انگریزی اور ایک اردو۔ اس کے علاوہ حضرت کی تصوف و روحانیت میں معرکہ الار کا کتاب "سردِ لبواے" بھی شائع ہو چکی ہے جو اس نوعیت کی پہلی کتاب ہے اس سے قبل اس مضمون پر اتنی مبصوط کتاب کسی زبان میں نہیں چھپی۔ مختصراً یہ کہ یہ کتاب تصوف کا انسائیکلو پیڈیا (ENCYCLOPEDIA) ہے۔ ان کے علاوہ آپ نے مندرجہ ذیل کتابیں لکھی ہیں :

کتبِ سماوی پر ایک نظر۔ برزخ۔ بارہ وساعر (روحانی ناول)۔
القا الہام وحی نیو سرچ لائٹ آن ویدک ایرینز (انگریزی)

(NEW SEARCHLIGHT ON VEDIC ARYANS)

صوفی ازم (انگریزی) وغیرہ۔

اسی صوفی ازم کی ایک گونج انگلستان پہنچی جس نے حبیبے (اللہ سوگروو LOVEGROVE) کو گرویدہ بنا کر انھیں روحانی دولت سے مالا مال کیا۔

ترتیب ملفوظات | حضرت اقدس کے ملفوظات اسی ترتیب سے شائع کئے گئے ہیں، جس ترتیب سے بیان ہوتے ہیں۔ دوسرا طریقہ

یہ ہے کہ مضمون کے ملفوظات کو یکجا کر کے طبع کرایا جاتا ہے۔ لیکن احقر نے اول الذکر طریق کو ترجیح دی۔ اس کا فائدہ یہ ہے کہ جس موضوع پر اور حاضرین کے جس حال اور کیفیت کے مطابق حضرتؒ نے گفتگو فرمائی اس سے قارئین آگاہ ہو جاتے ہیں اور اپنے حالات اور کوائف کو ان پر تطبیق دے کر مفہوم کو اچھی طرح سمجھ سکتے ہیں۔ تکرار یعنی ایک بات کے بار بار ذکر ہونے کو حتی الامکان خارج کر دیا گیا ہے لیکن بعض مقامات پر جہاں تکرار سے نئے معانی اور نئے مطالب ظاہر ہوتے ہیں تکرار کو پہنچ دیا ہے تکرار کے متعلق حضرت اقدسؒ فرماتے تھے کہ جب شیخ کامل اپنے مریدین کے سامنے ایک بات کو بار بار دہراتے ہیں ہر بار ان سے نئے حقائق کا انکشاف مطلوب ہوتا ہے۔ اس سلسلہ میں آپ نے فرمایا کہ حضرت محمدؐ دم بہائے؟ (بہتی) نے جو بیک وقت ایک مفسر، محدث، فقیہ اور عارف باللہ تھے، اپنی تفسیر میں آیات کے ہر بار واقع ہونے سے مختلف معانی اور حقائق بیان فرماتے ہیں جتنی کہ جتنی بار بسم اللہ شریف وارد ہوئی ہے ہر موقع پر اس سے سورۃ متعلقہ کے مضمون کے مطابق نئے معانی کا انکشاف کیا ہے۔

آداب ملفوظات | ملفوظات سے کما حقہ فائدہ حاصل کرنے کے لئے چند آداب ضروری ہیں :-

اول یہ کہ ملفوظات پڑھتے وقت با وضو ہو اور مؤدب ہو کر بیٹھے۔

دوم یہ کہ توجہ صاحب ملفوظات کی روح کی جانب ہو۔ اس سے وہ بھی متوجہ ہو جاتے ہیں۔ اور پڑھنے والے کا تزکیہ نفس کرتے ہیں۔ کیونکہ روح مکانِ زمان اور موت و حیات کی قیود سے آزاد ہے۔

سوم صاحب ملفوظات کی کسی بات پر اعتراض نہ کرے۔ اگر کوئی بات سمجھ ہی میں نہ آئے تو کسی صاحبِ حال سے دریافت کر لے۔ ظاہر بین لوگوں سے دریافت کر کے اپنے دماغ کو پر اگندہ نہ کرے۔ یہی وجہ ہے کہ اللہ تعالیٰ نے قرآن شریف میں بھی صاحبِ حال سے دریافت کرنے کی تاکید فرمائی ہے۔ فَاسْأَلُوا أَهْلَ الذِّكْرِ (اہلِ ذکر سے دریافت کرو)۔

چہارم ملفوظات شروع سے پڑھنے چاہئیں کیونکہ عام طور پر شروع کے ملفوظات مبتدیوں کی حالت کے مطابق ہوتے ہیں اور آسانی سے سمجھ میں آ جاتے ہیں۔ بعد کے ملفوظات متوسطین اور شہیدوں کے مطابق ہوتے ہیں جن کو نو آموز نہیں سمجھ سکتے۔ رابعہ بصریؒ اور حضرت حسنہ بصریؒ کے مواعظ کا قصہ آپ کو یاد ہو گا۔

آخر میں یہ ناچیز ان حضرات سے معذرت چاہتا ہے جن کا ذکر ملفوظات میں آیا ہے۔ خاص طور پر ان حضرات سے جن کو اپنا ذکر ناگوار معلوم ہو کیونکہ ان کے متعلق واقعات درج کرنے سے غرض فقط تعلیم و اصلاح ہے۔ سچو تو ہمیں قطعاً نہیں اس کے بعد احقر اراکینِ "محفلِ ذوقیہ" خصوصاً حضرت شاہ شہید اللہ صاحب مدظلہ العالی۔ خطیب مولانا محمد حسین صاحب برے۔ مٹر فرخ حاجی محمد صاحب۔ عبداللہ اسماعیل سنگے صاحب و دیگر حضرات کا بے حد مشکور ہے کہ انھوں نے اس کارِ عظیم کی تصحیح۔ طباعت و اشاعت میں بہت محنت فرمائی ہے۔ نیز سید شریف الرحمن جن کو حضرت اقدس کے ساتھ رہنے کا شرف حاصل

ہے، اور جنہوں نے سوانح حیات ہیتاکی ہے اور ملفوظات کے مسودہ کی تصحیح فرمائی ہے۔ احقر بہت ممنون ہے۔

علاوہ ازیں سید مقصود حسن صاحب، سٹر محمد امیر آیا نر صاحب (بہاول پور) اور دیگر حضرات کا جنہوں نے اس کام میں معاونت فرمائی ہے۔ یہ احقر بے حد شکر گزار ہے۔ اللہ تعالیٰ ان سب کے دینی و دنیوی مقاصد پورے فرمادیں۔ آمین۔

العبد الضعیف
واحد بخش بی اے چشتی صابری
بہاول پور
۱۲ نومبر ۱۹۵۴ء





گفتہ او گفتہ اللہ بود
گرچہ از خلقوم عبد اللہ بود

مَلْفُوطَاتُ



جمع کرده :

حضرت شاه شہید را اللہ فریدی



۴، رجب ۱۳۶۱ھ (۱۹۴۲ء) جمیر شریف

مقصد براری کتبیلے | تسخیر اور دستِ غیب کے متعلق گفت گو ہو رہی تھی حضرت
سلسلہ کا اکسیر عمل | ائمہ نے ارشاد فرمایا کہ یہ بہت نیچے کی چیزیں ہیں بالک
کو ان باتوں میں الجھ کر اپنا وقت ضائع نہیں کرنا چاہیے۔ کیونکہ ان کا تعلق دنیا سے
ہے اور دنیا طلبی سلوک میں روا نہیں ہے۔ پھر بھی ہمارے سلسلہ میں ایک اکسیر عمل
ہے جس سے ضرورت فوراً رفع ہو جاتی ہے۔ وہ یہ کہ جب کوئی ضرورت پیش آئے
دل کو غیر اللہ سے پاک صاف کر کے اللہ کی طرف متوجہ ہو جائے۔ یہ طریق مسنون بھی
ہے کہ دل کو غیر اللہ سے پاک کر کے دو رکعت نماز پڑھے حاجت پوری ہو
جائے گی۔ اس کی وجہ یہ ہے کہ جب بچے کو کانٹا چبھتا ہے تو وہ جا کر ماں کو چمٹ
جاتا ہے۔ ماں خود بخود اس کی تکلیف معلوم کر کے اسے دُور کر دیتی ہے۔ ماں تو
جاہل اور بے اختیار ہے، لیکن اگر یہی روش اللہ تعالیٰ کے ساتھ اختیار کی جائے
جو ہر چیز پر قادر ہے تو وہ ضرور عنایت فرماتے ہیں۔ بس غیر اللہ کو دل سے
نکال کر اس سے چمٹ جانا چاہیے۔ دیکھیں کیا ہوتا ہے۔ فرمایا ایک شخص کسی بزرگ
کی خدمت میں حاضر ہوا۔ اور عملِ تسخیر طلب کیا۔ انھوں نے فرمایا ذرا ٹھہر جاؤ۔
تھوڑی دیر کے بعد ایک خادم نے آکر عرض کیا کہ حضور آج لنگریں کچھ نہیں ہے۔
نہ آٹا ہے نہ گھی ہے نہ مشکہ سب کچھ ختم ہو گیا ہے۔ انھوں نے کوئی جواب نہ دیا۔
اور کھڑے ہو کر دو رکعت نماز ادا کی۔ جب نماز پڑھ چکے تو خادم نے آکر عرض کیا کہ فلاں

رئیں کی طرف سے اتنے اونٹ اناج کے اور اتنے شکر کے اور اتنے ٹین گھی آئے ہیں اور اتنی اشرفیاں بھی اُس نے پیش کی ہیں۔ اس پر انہوں نے اُس آدمی کو مٹھا کر کے فرمایا کہ میرے پاس تو تسخیر کا یہی عمل ہے۔ بس انسان کو چاہیے کہ بچے کی طرح ماں سے لپٹ جائے۔ ماں خود بخود اس کی تکلیف معلوم کر کے اُسے رفع کر دیگی۔ لیکن شرط یہ ہے کہ دل ماسوا سے خالی ہو ورنہ اگر سو رکعت بھی پڑھے گا تو کچھ نہ ہو گا۔ فرمایا:

”یہ کام آسان نہیں ہے۔ بہت مشق کی ضرورت ہے“

آدابِ محفلِ سماع | ایک روز ارشاد فرمایا کہ یہ جو محفلِ سماع میں چوبِ خادم اور مسند نشینی وغیرہ ہے، سب مغلوں کی لغویات

ہیں۔ محفلِ سماع سے ان باتوں کا کوئی تعلق نہیں۔ محفلِ سماع کے آداب اور ہیں۔ خواجہ صاحب بادشاہ ہیں اور بادشاہ کے دربار میں بیٹھنے والوں کو چاہیے کہ ادب سے بیٹھیں۔ بار بار نشست تبدیل نہ کریں۔ ادھر ادھر نہ دیکھیں جسم کو ہلا ضرورت حرکت نہ دیں اور بادشاہ کی طرف متوجہ رہیں ورنہ فیضان میں کمی ہو جائے گی۔

۱۲، رجب ۱۳۶۱ھ - ۱۹۴۲ء

اولیاتِ کرام اور جوگیوں کی کرامت میں فرق | ارشاد فرمایا کہ ایک دفعہ حضرت شاہ عبد القدوس گنگوہیؒ کو معلوم

ہوا کہ شہر میں ایک جوگی آیا ہے جس کے ساتھ دو تین سو چیلے ہیں، اور کرامات میں شہرت رکھتا ہے چنانچہ آپ اُسے دیکھنے کی غرض سے تشریف لے گئے۔

وہاں پہنچ کر چیشیلوں سے دریافت کیا کہ وہ کہاں ہیں۔ انھوں نے جواب دیا کہ اُس درخت کے اندر ہیں۔ اب اُن کے باہر آنے کا وقت آگیا ہے۔ ابھی آجائیں گے۔ وہ درخت اندر سے کھوکھلا تھا اور اس میں ایک چھوٹا سا سوراخ تھا، جس میں گھس کر وہ درخت کے خالی تنے میں داخل ہوا تھا۔ تھوڑی دیر کے بعد وہ جوگی دھواں بن کر باہر نکلا چیشیلوں نے سامنے ایک پانی سے بھرا سُوا طشت رکھ دیا۔ جس میں وہ پانی بن کر ٹپکا اور حضرت شاہ صاحب کے سامنے نمودار ہوا۔ اُس نے آپ کو دیکھ کر کہا:

”آپ بھی کرامت دکھائیں!“

حضرت نے فرمایا:

”پہلے تم اپنی کرامت دکھاؤ!“

چنانچہ وہ پھر اُسی طرح دھواں بن کر درخت کے اندر گھس گیا اور پھر دھواں بن کر باہر نکلا اور پانی کی طرح ٹپک کر اپنی شکل میں آگیا۔ حضرت شاہ صاحب نے بھی اُسی طرح کیا۔ پہلے آپ دھواں بن کر درخت کے اندر داخل ہو گئے اور پھر دھوئیں کی شکل میں باہر آئے اور پانی بن کر ٹپکے اور اپنی اصلی شکل میں نمودار ہو گئے۔ یہ دیکھ کر جوگی نے کہا:

”یہ کون سی بڑی بات ہے۔ آپ نے تو وہی کیا ہے جو میں نے کیا ہے۔“

آپ میں اور مجھ میں کیا فرق ہے؟“

حضرت نے فرمایا:

”اچھا پھر وہی کرامت دکھاؤ!“

چنانچہ جب اُس جوگی نے پانی کی شکل اختیار کی تو آپ نے اُس میں ایک تنکا ڈبو کر رکھ دیا۔ اور چیشیلوں سے کہا:

”جب میں پانی بن جاؤں تو تم ایک اور تنکا اس میں بھگو کر رکھ دینا۔“


انہوں نے اسی طرح کیا جب حضرت پھر اپنی اصلی صورت میں نمودار ہوئے تو جوگی سے فرمایا:

”اَب ان دونوں تنکوں کو سونگھو!“

جب اُس نے تنکوں کو سونگھا تو اس کے اپنے تنکے میں پافانہ کی بدبو متھی اور جو تنکا حضرت کے پانی میں بھگوایا گیا تھا اس میں نہایت نفیس مشک کی خوشبو متھی۔ اس پر حضرت شاہ صاحب نے فرمایا:

”یہ ہے سرق مجھ میں اور تم میں۔ تم یہ چیزیں نجس طریقے سے کرتے ہو اور ہمارا طریقہ پاک ہے۔“

وہ آدمی سمجھ دار تھا۔ سمجھ گیا اور اپنے چیلوں سمیت مشرف باسلام ہوا۔ اُس کی قبر گنگوہ شریف میں موجود ہے۔



وجد حضرت رافقؒ نے ایک کتاب دیکھ ہے تھے۔ اس میں سے پڑھ کر فرمایا کہ قوالی میں وجد مبتدی کے لئے کمال ہے لیکن نہایتی کے لئے نقص ہے اس وجہ سے کہ شروع میں ایک نئی چیز سے مخطوظ ہو کر رُوح وجد میں آجاتی ہے، لیکن بعد میں جب کئی بار وہی کیفیت حاصل ہوتی ہے تو اس سے لذت ضرور محسوس ہوتی ہے لیکن وجد نہیں آتا۔ جس طرح جب کوئی شخص پہلی مرتبہ قلمی آیات لکھ کر کھائے تو اُس کی خوشی میں وہ مسرت سے جمے رہتا ہے، لیکن بہت دفعہ کھا لینے کے بعد اسے لذت تو محسوس ہوتی ہے لیکن وجد نہیں آتا۔

اللہ کی ہستی کا ادراک
اپنی ہستی سے !

ارشاد فرمایا کہ انسان اپنی ہستی کا احساس کر سکتا ہے۔ لیکن دوسروں کی حیات کا احساس نہیں کر سکتا۔ بس اپنی ہستی کو اللہ کی ہستی کی ایک آواز

بازگشت (ECHO) سمجھو۔ اس سے فوراً کام بن جاتا ہے۔ جیسے پندرہ منٹ کا کام ہے۔ مصفاقی اذکار و مشاغل سے کچھ نہیں بتا۔ جو شخص شغل ذات نہیں کرتا وہ کبھی انتہا تک نہیں پہنچتا بس یہ خیال جمالینا چاہیے کہ میں نہیں ہوں وہ ہے۔

۱۵ رجب ۱۳۶۱ھ - ۱۹۴۲ء

آغازِ سفر کن ایام میں ممنوع ہے

ارشاد فرمایا کہ سینچر کی رات کو سفر شروع کر سکتے ہو، کیونکہ جمعہ کی برکات جمعرات کی شام سے شروع ہوتی ہیں اور سینچر کی رات تک رہتی ہیں۔ البتہ سینچر کے دن کو سفر شروع نہیں کرنا چاہیے۔


۱۶ رجب ۱۳۶۱ھ - ۱۹۴۲ء

پھول کی شان دکھانے کیلئے

ارشاد فرمایا کہ (جہدِ شریف میں حفتِ خواجہ غریب نواز)؟ ایک گلاب کا پھول ہیں۔ باقی سب کانٹے ہیں۔ ایک پھول کی خاطر سینکڑوں کانٹوں کو پانی دیا جاتا ہے آپ کی شان دکھانے کے لئے کانٹوں کا وجود لازمی ہے۔

وَتَرَانِ وَحَدِيثِ مِیْں مَذْکُورِ وَطَائِفِ وَ
 معمولات کے بارے میں اجازت کی ضرورت نہیں
 ایک دفعہ میں نے عرض کیا کہ
 قرآن و حدیث یا بزرگوں کے
 ملفوظات میں و طائف وغیرہ

کا ذکر ہے کیا ان پر بغیر اجازت شیخ عمل کیا جاسکتا ہے۔ ارشاد فرمایا کہ قرآن اور
 حدیث میں جو و طائف اور معمولات ہیں ان کے لئے اجازت شیخ کی ضرورت نہیں ہے۔
 البتہ جو معمولات بزرگوں کے ملفوظات میں درج ہیں وہ مختلف مشائخ اور مختلف سطحوں
 کی خاص چیزیں ہیں جو ان کو بذریعہ کشف ملی ہیں یا ان کے تجربہ کا نتیجہ ہیں یا
 رسولِ خدا صلی اللہ علیہ وسلم سے ان کو ملی ہیں۔ ان کے لئے اجازت شیخ ضروری ہے۔



مادرِ زادِ ولی
 ارشاد فرمایا کہ جب حضرت قطبُ الدین بختیار کاکیؒ
 ماں کے پیٹ میں تھے تو چار ابدال اُن کے مکان کے پاس سے
 گزرے۔ ایک نے کہا:

”اس گھر میں ایک حاملہ عورت ہے، جس کے بطن میں قطب ہے۔ آئیے
 اُن کو سلام کر لیں۔“

چنانچہ وہ سلام کر کے چلے گئے چند سال کے بعد ان کا چہرہ وہی گزر ہوا۔ اُس وقت
 قطب صاحبؒ لڑکوں کے ساتھ کھیل رہے تھے۔ وہ ابدال وہیں رُک گئے اور قطب
 صاحبؒ کو سلام کیا۔ قطب صاحبؒ نے کہا:

”وعلیکم السلام۔ وعلیکم السلام!!“

انہوں نے دریافت کیا:

”دو دفعہ جواب دینے کی کیا وجہ ہے؟“

آپ نے فرمایا :

”جب میں ماں کے پیٹ میں تھا تو آپ نے سلام کیا تھا۔ اس کا جواب مجھ پر فرض تھا۔ اُس وقت میں نے اس لئے جواب نہ دیا کہ کہیں والد ماجد کو کوئی نقصان نہ پہنچ جائے۔ اب میں دونوں سلام کا جواب دے رہا ہوں۔“

اس کے بعد حضرت رافضیؒ نے فرمایا کہ جو حضرات اس طرح پیدا ہوتے ہیں، ان کے لئے بلند مراتب پر پہنچنا کیا مشکل ہے۔ وہ تو مادرِ زادِ قطب تھے۔ اور ایسی عجیب و غریب ہستی تھے جس کی کوئی نظیر نہیں یہاں تک کہ بعض کے نزدیک یہ سوال پیدا ہوتا ہے کہ کس کا مقام بلند ہے۔ مرید کا یا شیخ کا۔ حضرت ربندہ نواز ستید محسن گیسو درازؒ نے اس سوال کی طرف اشارہ کر کے فرمایا کہ بعض لوگوں نے یہ سوال اٹھایا ہے لیکن میں خود شیخ کی بندگی مرتبہ کا قائل ہوں۔

حضرت رغوٹ علی شاہ کا صاحب کے سامنے ایک دفعہ یہ ذکر ہوا کہ حضرت

شاہ ابوعلی قلندرؒ سے اللہ تعالیٰ نے فرمایا :

”اگر تم میرے لئے جاگو تو میں تم کو اپنا دیدار دکھلاؤں گا!“


یہ سن کر حضرت ابوعلی قلندرؒ ایک سال تک نہ سوئے۔ حضرت رغوٹ علی شاہ صاحبؒ نے فرمایا کہ یہ کون سی بڑی بات ہے۔ اگر میرے ساتھ اللہ تعالیٰ کی گفتگو ہو جاتی تو میں پچیس سال تک جاگتا کیونکہ فیضِ کلام سے معاملہ آسان ہو جاتا ہے۔ کمال تو اس میں ہے کہ بغیر اس کے محنت کر رہے ہیں۔ چکی پیس رہے ہیں۔ جاگ رہے ہیں۔ نہ کچھ دیکھا ہے نہ سنا ہے۔ صرف غیب پر ایمان ہے۔ مگر جاگ رہے ہیں۔ اس کے بعد حضرت (سید) علیہ السلام کا قصہ بیان فرمایا کہ کس طرح عین مصیبت کے وقت جب اللہ تعالیٰ آٹھ پہریں ایک دفعہ ان سے دریافت

فرماتے تھے :

”لیتوب کیسے ہو؟“

تو دوسرے آٹھ پہرہ اس ذوقِ کلام میں مست رہتے اور تکلیف و درد بالکل محسوس نہ ہوتا۔

ارشاد فرمایا کہ سانپ راگ کا عاشق ہے۔ وہ
 خوشبو کا بھی عاشق ہے۔ سانپ بہت نفیس
 مزاج کی لطیف مزاجی | تو اُن مولوی صاحبان سے جن کے دل میں راگ کا کچھ اثر نہیں
 ہوتا سانپ بھی اچھا ہے۔



ایک دفعہ مجھے پیش ہو گئی۔ حضرت اقدسؒ نے فرمایا کہ دو دفعہ گڑدہ سرفراں
 پر آیا ہے۔ یہ گڑدہ مہربانی ہے۔ اس سے پیٹ میں گرمی ہو گئی ہے۔ اگر یہ دست نہ آتے
 تو BRONCHITIS (شدید نزلہ) ہو جاتا۔ گرمی کی وجہ سے تمام خرابیاں نکل رہی
 ہیں۔ اس کے بعد فرمایا کہ ایک دفعہ ایک شخص رسولِ خدا صلی اللہ علیہ وسلم کی خدمت
 میں حاضر ہوا اور شکایت کی :

”مجھے دست آرہے ہیں!“

اُس نے فرمایا :

”شہد کھاؤ!“

دوسرے روز وہ شخص پھر آیا اور عرض کیا :

”شہد کھانے سے دست زیادہ ہو گئے ہیں۔“

آپؐ نے فرمایا :

”پھر کھاؤ!“

تیسرے دن وہ پھر آیا اور عرض کیا

”دست اور زیادہ ہو گئے ہیں۔“

آپؐ نے فرمایا،

”اللہ سچا ہے اور میرا پیٹ جھوٹا۔ شہد کھاؤ!“

آخر یہ سوا کہ شہد کی گرمی سے پیٹ میں جو خرابی تھی، سب دور ہو گئی۔ اور وہ اچھا ہو گیا۔ قرآن شریف میں اللہ تعالیٰ نے شہد کے متعلق فرمایا ہے :

فِيهِ شِفَاءٌ لِّلنَّاسِ ط (اس میں شفا ہے لوگوں کے لئے)

ارشاد فرمایا کہ ایک صحابیؓ نے رسول خدا صلی اللہ علیہ وسلم کی خدمت میں عرض کیا کہ فلاں شخص بہت خوش نصیب

برکاتِ مصائب

ہے۔ مال و دولت ہے۔ بیوی بچے ہیں اور طرہ یہ کہ کبھی بیمار بھی نہیں ہوا۔ آپؐ نے فرمایا :

”اس سے بچو! اس پر اللہ کی رحمت نہیں ہے“

مُصِيبَتِ اللہ تعالیٰ اپنے دوستوں پر نازل کرتا ہے تاکہ نفس کا زور کم ہو۔ اور قربِ الہی حاصل ہو۔ عیش و عشرت میں نفسانیت کا غلبہ ہو جاتا ہے اور اللہ سے بُعد ہو جاتا ہے۔ جب مقصود اللہ ہے تو مصیبتِ رحمت ہوتی اور عشرتِ زحمت۔ فرمایا دو بھائی تھے۔ ایک امیر تھا، دوسرا غریب۔ امیر بھائی غریب کو اس کی غربت کی وجہ سے چیڑا کرتا تھا۔ ایک دن غریب بھائی نے کہا

”تم اس واسطے اتراتے ہو کہ تمہیں فرعون کی وراثت ملی ہے اور مجھے

حضرت موسیٰؑ کی!“

ایک دفعہ ارشاد فرمایا کہ بیماری میں جو مشاغل چھوٹ جاتے ہیں۔ ان کا اجر ملتا

ہے۔ البتہ جو فائدہ روحانیت اور جسمانیّت کو مشاغل سے ہوتا ہے۔ وہ نہیں ملتا۔ لیکن اجر ضرور ملتا ہے۔

حضرت حاجی امداد اللہ صاحب | ایک روز حضرت آدمؑ اپنی بیاض
میں سے حضرت حاجی صاحبؒ کے اشعار پڑھ کر سنا رہے تھے۔

ایک مصرعہ یہ تھا

بباطن شاہ کو نینم۔ بظاہر خوار مے گردم

سنرایا ان میں بہت انکسار تھا۔ ان کی ملفوظات شنائم ادا دیے میں لکھا ہے کہ وہ اپنے مریدین سے سنرایا کرتے تھے کہ میں کچھ بھی نہیں ہوں۔ تم لوگوں کا حسنِ ظن ہے۔ امید ہے اس حسنِ ظن کی وجہ سے مجھے بخش دیا جائے گا۔ آپکی یہ عادت تھی کہ جب سر میں درد ہوتا یا کوئی اور تکلیف ہوتی تو اپنے مریدین سے کہتے تھے کہ میں کچھ لے دے دوں گا تو تم طالب اللہ ہو۔ تمہاری دعا قبول ہوگی۔ ایک طرف یہ انکسار اور دوسری طرف یہ تصرفات۔ اس کے بعد حضرت نے وہ حکایت بیان فرمائی جس میں شریف مکہ کی حاجت براری کا ذکر ہے (یہ حکایت اور مقام پر درج کی جائے گی) حکایت بیان کرنے کے بعد سنرایا کہ دیکھو تو ایک طرف ایران کا خزانہ لا رہے ہیں اور وزیروں کو معزول اور مقرر کر رہے اور دوسری طرف یہ عجز و انکسار۔ اس مصرعہ کے یہی معنی ہیں

بباطن شاہ کو نینم - بظاہر خوار می گردم

سنرایا حاجی صاحبؒ بہت بڑی ہستی تھے۔ آپ قطبِ مکہ تھے۔ مکہ معظمہ میں تین سو ساٹھ اولیاء اللہ رہتے ہیں۔ اور حاجی صاحبؒ ان سب سے افضل تھے۔ متقدمین میں بھی ایسے لوگ بہت کم گزرے ہیں۔

بمبئی کے سیٹھ کی نذر | اس کے بعد سرائیا کہ ایک دفعہ بمبئی کا ایک سیٹھ حضرت حاجی صاحب کی خدمت میں

پانچ سو روپے نذر پیش کرنا چاہتا تھا۔ ایک دوسرا تاجر بمبئی سے مکہ معظمہ جا رہا تھا۔ اُس نے وہ نذر اس کے ذریعہ بھیج دی۔ وہاں پہنچ کر اُس تاجر نے آپ کے پاس خط بھیجا کہ میسر پاس آپ کے پانچ سو روپے امانت ہیں کسی آدمی کو بھیج کر منگوا لیجئے۔ حاجی صاحب نے جواب میں لکھا کہ جس نے روپے بمبئی سے مکہ معظمہ تک پہنچائے ہیں وہی آپ کے مکان سے میسر مکان تک پہنچا سکتا ہے یہ جواب سُن کر وہ آدمی حیران ہوا۔ اور لوگوں سے دریافت کیا کہ وہ کون ہیں۔ لوگوں نے بتایا کہ وہ بہت بڑے بزرگ ہیں اور تم نے ان کو گھر پر بلا کر بہت بڑی غلطی کی ہے۔ وہ کسی کے مکان پر کچھ لینے کی غرض سے نہیں جاتے۔ چنانچہ وہ شخص روپے لے کر آپ کی خدمت میں حاضر ہوا۔ اور ادب سے رقم پیش کی اور اپنی طر سے بھی مزید پانچ سو روپے پیش کئے۔ اس کے بعد سرائیا کہ ایک اور شخص حج کو گیا۔ وہ ایک سرائے میں گیا۔ جہاں سب فقیر رہتے تھے۔ اور فیروں میں دو دو آنے تقسیم کئے۔ اس وقت حاجی صاحب اس سرائے میں اوپر کے ایک کمرے میں رہتے تھے۔ جب سب فیروں کو دس چکائوان سے دریافت کیا:

”بس اب کوئی باقی تو نہیں رہ گیا؟“

لوگوں نے کہا:

”اوپر ایک فقیر رہتے ہیں جو نیچے نہیں آیا کرتے۔ صِرف حرم شریف

میں جانے کے لئے نیچے آتے ہیں۔“

چنانچہ وہ آدمی اوپر گیا اور دیکھا کہ نہایت ٹھاٹھ سے بیٹھے ہیں۔ فرش بچھا ہوا اور تکیہ وغیرہ لگے ہوئے ہیں۔ حاجی صاحب کی نظر ہر یہ حالت تھی اور حقیقت میں وہ

کئی کئی روز فاقہ سے رہتے تھے۔ ایک دفعہ سات روز کے فاقہ کے بعد ایک دوست سے عرض مانگا۔ لیکن اس کے انکار پر آپ نے عہد کر لیا کہ آئندہ کسی سے حاجت طلب نہیں کریں گے۔ سوائے اللہ کے کیونکہ آپ پر توحیدِ افعالی منکشف ہوئی۔ خیر وہ آدمی تھوڑی سی دیر بیٹھا رہا لیکن شرم کے مارے دُؤ آنے نہ دیئے۔ اب وہ اُمٹ کر جانے لگا تو حاجی صاحب ننگے پاؤں اُس کے پیچھے گئے اور کہا :

”بھائی! وہ دُؤ آنے دیتے جاؤ۔ مجھے کیوں محروم کر رہے ہو؟“

ادھر پانچ سو روپے سے انکار ہے اور وہ ایک ہزار روپے بن جاتے ہیں اور دوسری طرف اس قدر انکار ہے کہ دُؤ آنے کے پیچھے ننگے پاؤں دوڑ رہے ہیں۔

اس کے بعد حضرت اقدسؒ نے ارشاد فرمایا کہ

المیہِ مسترمہ کو آخری دعوت

وصال سے تھوڑی دیر پہلے حضرت رحا جی

صاحب نے اپنی بیوی کو بلا کر منرمایا :

”تم دُنیا چاہتی ہو یا دین۔؟ اگر دُنیا چاہتی ہو تو میں تم کو مالا مال کر دوں گا۔


اگر دین چاہتی ہو تو محض اللہ پر بھروسہ کرنا ہوگا۔“

آپ کی بیوی نے کہا :


”مجھے دُنیا کی ضرورت نہیں ہے میرے لئے اللہ کافی ہے!“

یہ سن کر حاجی صاحب نے گھر کا سب سا مال خیرات کر دیا۔ حتیٰ کہ لوٹا ایک بھی نہ رکھا۔ جس سے آپ کو غسل دیتے۔ وصال کے بعد لوٹا کہیں سے مانگ کر آپ کو غسل دیا گیا۔ حضرت اقدس مولانا شاہ وارث حسن صاحب جو اس وقت موجود تھے بیان کرتے تھے کہ جنازہ کے ساتھ اس قدر ہجوم تھا کہ کندھا لگانے کے لئے نزدیک جانا دُشوار تھا۔ اب لوگوں کو نکر بُئی کہ آپ کی بیوی کیسے بس اوقات کریا گی۔ وہاں کوئی

یا رومد و کار نہ تھا۔ لیکن ایسا ہوا کہ ان کو کبھی کوئی تکلیف نہ ہوئی اور ہمیشہ عیش و عشرت سے رہتی تھیں۔ آخر چھ ماہ کے بعد ان کا بھی انتقال ہو گیا۔ اس کے بعد فرمایا کہ حاجی صاحب بہت بڑی ہستی تھے۔ جب کوئی آپ کے پاس جاتا تو خالی واپس نہ آتا۔ کوئی نہ کوئی عطیہ لے کر آتا۔ اجازت یا کچھ اور۔ اب بھی وہی حال ہے، آپ کے مزار پر بہت فیضان ہوتا ہے۔



ضرورتِ شیخ | ارشاد فرمایا کہ انسان کے جسم کے دو حصے ہیں۔ ایک علوی اور سفلی۔ دوسرا سفلی بسر سے ناف تک علوی ہے۔ اور ناف سے نیچے سفلی۔ علوی کام مرکز لطیفہ بسر ہے اور سفلی کام مرکز لطیفہ نفس (ناف)۔ لطیفہ بسر کے لئے ایک مشغل کیا جاتا ہے۔ جسے مشغل دائرہ حقی کہتے ہیں۔ سلوک میں دونوں حصوں کی نشوونما کی جاتی ہے۔ یہ شیخ کا بڑا کام ہے کہ ان میں توازن (CORRECT - PROPORTION) رکھا جاتے۔ سفلی حصہ کو مغلوب رکھنا پڑتا ہے اور علوی کو غالب جس طرح سوار اڑ گھوڑا۔ سوار کو ہمیشہ گھوڑے پر غالب رہنا ضروری ہے۔ ورنہ ہلاک ہو جائے گا۔ اس لئے شیخ کی بڑی ضرورت ہے۔ یہ کام سالک خود نہیں کر سکتا۔




سلوکِ عیسوی اور سلوکِ محمدی | جب حضرت اقدس مکان بدلنے کا خیال فرما رہے تھے تو ارشاد فرمایا کہ مکان بدلنے

میں کم از کم پندرہ دن کی تکلیف رہتی ہے۔ اگر کندھے پر صرف کبل ہے تو جہاں گئے بیٹھ گئے۔ یہ سلوک عیسوی ہے۔ لیکن سلوک محمدی میں مجاہدہ کرنا پڑا اس پورے قافلے کے ساتھ۔ اور یہ بہت مشکل کام ہے۔ سلوک عیسوی آسان ہے حضرت عیسیٰ علیہ السلام کا نہ کوئی مکان تھا نہ بیوی بچے۔ کبھی اس پٹر کے نیچے کبھی اُس پٹر کے نیچے جا بیٹھتے۔ اُن کے پاس کوئی چین نہ تھی۔ چلو سے پانی پیتے تھے خرقہ میں لگی ہوئی سوئی اور ایک ڈورا تھا۔ یہی لے کر چوتھے آسمان پر پہنچے تو حکم ہوا کہ یہ دنیا کی چیزیں کیوں لاتے ہو لیکن ہمارے رسولِ کریم صلی اللہ علیہ وسلم جو تے کے ساتھ عرش پر گئے حالانکہ حضرت موسیٰ علیہ السلام کو حکم ہوا تھا کہ جوتا اتار دو۔ اس کے بعد فرمایا کہ مولانا صاحب نے مجھے حکم دیا کہ نکاح کر لو۔ ایک سال تک میں ٹالتا رہا۔ آخر آپ نے فرمایا:

”میں نے تمہیں نکاح کا حکم دیا ہے۔ اور تم ایک سال سے ٹال رہے ہو۔ تم سلوک عیسوی میں پھنس گئے ہو۔ جب تک نکاح نہ کرو گے سلوک محمدی ملے نہ ہوگا۔ اور تمہاری منزل میں ترقی نہیں ہوگی۔“

میں نے کہا:

”اگر منزل میں ترقی نہ ہوگی تو یہاں سے نہ اٹھوں گا۔ میرا نکاح آپ جس سے کرنا چاہتے ہیں کرو دیجئے۔“




ارشاد فرمایا کہ ایک دفعہ ہمارے مولانا صاحب شاہ تبرکات میں شفا فرمایا کہ مزار (لکھنؤ) پر تشریف لے گئے۔ اور وہاں

ان کو کسی نے تبرک پیش کیا جو معمولاً چنے کی دال، لگائے کا گوشت اور موٹی روٹی ہوا کرتی ہے۔ تبرک لے کر آپ فوراً ڈپٹی نہال الدین صاحب کے مکان پر تشریف لے گئے۔ جن کے بھانجے سخت بیمار تھے۔ ان کے معدے میں تکلیف تھی۔ وہاں پہنچتے ہی سید مریض کے کمرہ میں گئے اور تبرک سامنے رکھ کر فرمایا کہ خوب پیٹ بھر کر کھاؤ۔ بعد میں فرمایا کہ اگر کوئی اعتراض کرتا تو میں بیٹا ہاتھ میں لے کر مارنے کے لئے تیار تھا۔ انھوں نے تبرک کھایا اور شام تک چلنے پھرنے لگے اور دو تین دن میں بالکل اچھے ہو گئے۔ فرمایا :

”کبھی کبھی حقیر چیزیں مفید ثابت ہوتی ہیں۔“

اس موقع پر میں نے عرض کیا کہ شبِ معراج کی فاتحہ کھا کر میں بھی جیپس سے اچھا ہو گیا ہوں۔ اس پر حضرت اقدسؒ نے فرمایا کہ بیماری کے لئے وقت مقرر ہے جو تقدیر میں لکھا ہے۔ یہ ایسا ہے کہ مرض کرو کہ ہم کسی کو سب مرض کی توجہ دیتے ہیں جو آٹھ دن کے بعد ظاہر ہوگی۔ اس دوران میں اگر کوئی شاہ صاحب آئیں اور کچھ دم کریں اور دوسرے دن مریض اچھا ہو جائے تو لوگ تعجب کریں گے کہ اس دم میں کتنی تاثیر ہے۔



۲ شعبان ۱۳۶۱ھ۔ ۱۹۴۲ء

ارشاد فرمایا کہ ایک صحابیؓ نے رسولِ خدا صلی اللہ علیہ وسلم سے عرض کیا کہ کبھی کبھی دل میں ایسے خطرات و

وساوس کی وجہ سے شرم محسوس کرنا علامتِ ایمان ہے!

وساوس آتے ہیں کہ زبان پر لانے سے مجھے شرم آتی ہے۔ رسولِ خدا صلی اللہ علیہ وسلم

نے فرمایا :

”یہ ایمان کی علامت ہے۔“

کیونکہ خطرات و وساوسِ تو شیطان کی طرف سے آتے ہیں اور اُن کی وجہ سے شرم محسوس کرنا ایمان کی علامت ہے۔

اس کے بعد فرمایا کہ ایک اور صحابیؓ نے عرض کیا :

”جب آپؐ کے حضور میں بیٹھتا ہوں تو قلب کی کیفیت اور ہوتی ہے اور

جب گھر میں بال بچوں کے ساتھ ہوتا ہوں تو اور کیفیت ہوتی ہے۔“

رسولِ خدا صلی اللہ علیہ وسلم نے فرمایا :

”اگر میری صحبت میں اور گھر پر یکساں کیفیت ہوتی تو فرشتے تمہارے

ساتھ مصافحہ کرنے کے لئے آجاتے۔“

اس کے بعد اولیاء اللہ کا ذکر ہونے لگا

فرمایا۔ ان لوگوں کا حساب ہی الگ ہے۔

اس کے بعد حضرت موسیٰ علیہ السلام اور

حقیقتِ انسان - حقیقتِ کعبہ

سے افضل ہے !

گڈریے کا قصہ بیان فرمایا جو مشنوی مولانا رومؒ میں درج ہے۔ اس کے بعد فرمایا

کہ سر محمد رفیقؒ نے جو حضرت مولانا صاحبؒ کے مرید تھے اور وائسرائے کی کونسل

کے ممبر تھے۔ ایک دفعہ مولانا صاحبؒ سے دریافت کیا کہ آستانہ خواجہ غریب نوازؒ پر سجدہ کرنا

جب تڑپے یا نہیں۔ مولانا صاحبؒ نے فرمایا۔ اندر جاؤ۔ جب وہ اندر گئے تو کہتے

ہیں کہ ایسا معلوم ہوتا تھا کہ کسی نے گردن پکڑ کر پیشانی چوکھٹ پر رکھوائی اور یہ آواز کان

میں آتی تھی

سر رکھ دیا ہم نے درجہ انانہ سمجھ کر

کا فرہو جو سجدہ کرے بت خانہ سمجھ کر

اس کے بعد فرمایا کہ حقیقتِ بعد حقیقتِ کعبہ سے بڑی ہوتی ہے۔ کیونکہ کعبہ کے متعلق تو صرف ایک دفعہ اللہ نے بیتی ”یعنی ”میرا گھر“ فرمایا ہے اور وہاں اللہ میاں رہتے معطوری ہیں۔ کعبہ کو اللہ سے ایک نسبت ہے۔ وہاں کچھ تجلیات ہیں لیکن کعبہ صرف ایک صفت کا منظر ہے اور انسان منظرِ جمیع اسما، و صفات ہے۔ اس میں کَلَّ يَوْمٍ لَّهُوَ فِي شَأْنٍ بھی ہے۔

حقیقتِ عبد حقیقتِ قرآن سے افضل ہے
کیونکہ قرآن شریف صرف ایک صفت کا منظر ہے۔ صفتِ کلام۔ اس لئے مولوی صاحبان کے

نزدیک بھی قرآن کو نکیہ کے نیچے رکھ کر سوسکتے ہیں۔ مولوی صاحبان اس امر کو جائز بتاتے ہیں۔ لیکن اس کی وجہ نہیں بیان کر سکتے فرمایا۔ حضرت بایزید بسطامیؒ اس اُونچے مرتبہ پر پہنچنے سے قبل ایک دفعہ حج پر جا رہے تھے۔ راستے میں ایک بزرگ کی خدمت میں حاضر ہوئے۔ انھوں نے کہا :

”جو روپیہ تم حج کے خرچ کے لئے لاتے ہو۔ یہیں رکھ دو اور میرا طواف کرو۔ اس وقت تم میں اتنی صلاحیت پیدا نہیں ہوتی کہ حج سے فائدہ حاصل کر سکو، اگر میرا طواف کر لو گے تو تمہارے اندر یہ صلاحیت پیدا ہو جائے گی“
حضرت بایزیدؒ فرمایا کرتے تھے :

”واقعی اس وقت میرا اندر یہ صلاحیت نہ تھی۔ اور ان بزرگ کی صحبت سے مجھے بہت فائدہ ہوا۔“

حضرت ابراہیم بن ادھمؒ جب حج کو گئے تو بروقت دم کے بعد دو رکعت نفل پڑھتے تھے۔ جب حرم شریف میں پہنچے تو ان کی نظروں سے کعبہ غائب تھا۔ آپ نے اللہ تعالیٰ سے التجا کی :

”یا اللہ! یہ کیا معاملہ ہے۔؟“

ارشاد ہوا،

”میری ایک ضعیف بندی حج پر آرہی ہے، کعبہ اس کے استقبال کیلئے
گیا ہوا ہے۔“

انہوں نے کہا:

”اچھا، میں بھی اس اللہ کی بندی کی زیارت کروں!“

جا کر دیکھا کہ رابعۃ بصریؒ آرہی ہیں۔ آپ نے فرمایا:

”یہ کیا شور بپا کر رکھا ہے کہ کعبہ استقبال کے لئے آتا ہے؟“

حضرت رابعۃؒ نے جواب دیا:


”میں نے کیا شور بپا کیا ہے۔ مجھے معلوم بھی نہیں کہ کیا شور ہا ہے۔ جب

آپ نے بتایا کہ کعبہ استقبال کو آیا ہے، تب مجھے معلوم ہوا۔ میں تو چپکے

سے آرہی تھی، ہاں، شور تو تم نے بپا کیا ہے۔ کہ ہر دو قدم پر دو

رکعت ادا کرتے ہوئے آتے ہو اور ساری دنیا میں شہرت ہو گئی ہے۔“

فرمایا: رابعۃ بصریؒ کی نظر بہت اونچی تھی۔



ارشاد فرمایا: بعض تکالیف ایسی ہوتی ہیں کہ جن سے
مجاہدات میں برکت

بہت فائدہ ہوتا ہے، لیکن مبتدی نہیں سمجھ سکتا، ایک
دفعہ میں کسی وجہ سے جنگل میں بھیجا گیا، وہاں تین دن تک کھانا نہ کھایا جب واپس آیا
تو خیال تھا فوراً کھانے کو کچھ ملے گا، لیکن مولانا صاحبؒ نے فرمایا:

”آج کھانا مت کھانا!“

اور سنگر والے کو حکم دیا :

”آج رات ذوقی کو کھانا مت دینا۔“

رات کے وقت جب سنگر والا آیا تو اُس نے بتایا :

”آج آپ کے لئے کھانا دینے کی ممانعت ہے۔“

کھانا نہ کھانے کی وجہ سے کچھلی رات بھر بہت تکلیف ہوئی۔ صبح مولانا صاحب کے پاس ناشتہ آیا کرتا تھا۔ اس میں دو تین پالیاں چائے کی ہوتی تھیں۔ انھوں نے صبح ایک انڈہ لیا اور باقی سب میسر پاس بھیج دیا۔ تین دن کے فاقہ کے بعد یہ تو کچھ بھی معلوم نہ ہوا لیکن کچھ تو تھا۔ اس سے اس کو سکون ہوا۔ اس کے بعد مولانا صاحب نے بلایا۔ مجھے ایک قسم کی رُوٹھ ہو گئی کہ تین دن تو ہو گئے ہیں۔ چوتھے دن بھی فاقہ کروا رہے ہیں۔ مشاغل وغیرہ کیسے کر سکتے ہیں۔ جب میں مولانا صاحب کے پاس گیا تو آپ نے فرمایا :

”مرنے کے بعد تم میرا شکریہ ادا کرو گے۔ اس وقت تمہیں معلوم نہیں

ہوتا۔“

میں نے کچھ جواب نہ دیا۔ نہ شکایت کی۔ نہ ہاں کہا بلکہ خاموش کھڑا رہا۔ یہ درست تھا کہ ہم اس وقت ان باتوں کے فوائد نہیں معلوم کر سکتے تھے۔ خیر جب رخصت ہونے والا تھا تو میں نے کہا :

”آج دوپہر کو تو کھانا ملے گا ؟“

آپ ہنسے اور فرمایا :


”ہاں آج جس وقت رکھنا چاہتے ہو کھاؤ !“

بعد میں سات سات دن کے فاقے ہوئے اور ایک رات کا فاقہ تو کچھ بھی معلوم نہ ہوا تھا۔

اس کے بعد ارشاد فرمایا :

”دیکھو ! جہاں میں بیٹھتا ہوں میسر کے پیچھے دیوار پر کیسا تیل کا

نشان ہے۔ حالانکہ میں تیل کبھی نہیں لگاتا جسم میں اتنی چکنائٹ ہے۔
 باوجود اس راشن کے جو آج کل ہم کھاتے ہیں۔ یہ سب میسر والہ مرحومؒ
 کی بدولت ہے۔ جب میں چھوٹا تھا تو اس نررا چچی غذا کھلاتے تھے
 کہ اس کا اثر اب تک موجود ہے۔ ورنہ مجھ سے بہت سخت مجاہدے لئے
 گئے ہیں۔ سات سات دن تک گھر میں آگ نہیں جلتی تھی۔ میسر بال
 بھی قبل از وقت سفید ہو گئے۔ لیکن یہ چکنائٹ صرف اس غذا کا نتیجہ ہے۔



ارشاد فرمایا کہ جن اولیاء اللہ کے پاس مال و دولت کی
 فراوانی ہوتی ہے اُن کا مرتبہ بہت بلند ہوتا ہے۔
 کیونکہ ان میں اس قدر قوت ہوتی ہے کہ وہ دین اور دنیا
 دونوں کا حق ادا کر سکتے ہیں۔ اس کے بعد حضرت اقدس نے حضرت بہار الدین زکریا
 ملتانیؒ کا قصہ بیان فرمایا جو ان ملفوظات میں صفحہ ۷۷ پر درج ہے۔ اس کے
 بعد حضرت شاہ عبد الباقی اہل وھویؒ کا قصہ بیان فرمایا کہ کس طرح وہ
 امیرانہ ٹھاٹھ سے رہتے تھے اور شان سے شکار کو جاتے تھے لیکن ساتھیوں سے نکل
 کر پوشیدہ ہو کر مشغول ہو جاتے تھے۔ حضرت شاہ عبد الرحیمؒ کو بھی شکار پر ساتھ
 لے گئے اور ایک دریا کے کنارے پر بیٹھ گئے اور وہاں نسبت قبچقہ سے ان کی تکمیل کرا دی۔
 فرمایا نسبت قبچقہ چشتیوں کی ایک خاص چیز ہے۔ اس سے ایسے قبچقے ہوتے ہیں کہ
 پسلیاں ٹوٹنے لگتی ہیں۔ نسبت گریہ بھی ہوتی ہے لیکن ہمارے سلسلہ میں نسبت قبچقہ
 مخصوص ہے۔ ان ملفوظات میں یہ قصہ صفحہ ۷۷ پر درج ہے۔

اس کے بعد فرمایا کہ دین اور دُنیا کا یکجا جمع ہونا بہت مشکل اور تکلیف دہ ہے۔ دونوں پہلوؤں کو مد نظر رکھنا پڑتا ہے اور بڑی مشکل سے توازن قائم ہوتا ہے جس قدر حاجی امداد اللہ صاحب جب ہجرت کر کے مکہ معظمہ گئے تو شُرُوع میں آپ کو بہت تکلیف اٹھانی پڑی۔ سائے سائے دن تک فاقے ہوتے تھے۔ وہاں آپ بالکل اجنبی تھے۔ نہ کوئی جانتا تھا، نہ پہچانتا تھا۔ ایک دن ایک فقیر آیا اور کہا،

”آپ نے کیا شور برپا کر رکھا ہے؟ رات میں نے عالم معاملہ میں دیکھا کہ ایک شور مچ رہا ہے کہ امداد اللہ کے لئے وظیفہ مقرر کیا جائے، وہ بہت تکلیف میں ہیں۔“

اُسی رات حضرت خواجہ غریب نوازؒ نے حاجی صاحب سے خواب میں فرمایا:


”آپ کے لئے رقم کثیر مقرر ہوئی ہے۔“

حاجی صاحب نے عرض کیا:

”رقم کثیر تو میں بنیں سنبھال سکوں گا۔ اس کا حق ادا کرنا بہت مشکل ہے۔

بس میری ضروریات پوری ہوتی رہیں۔ یہ میرے لئے کافی ہے۔“

اس سے ظاہر ہے کہ اولیاء اللہ کس طرح دُنیا سے گریز کرتے ہیں۔ بس سب اچھا یہ ہے کہ ضروریات پوری ہوتی رہیں۔



ارشاد فرمایا کہ یہ جو مسلم لیگ کو کامیابی ہو رہی | محمد علی جناح کو غیبی امداد ہے۔ صحت جناح کا کام نہیں ہے۔ بلکہ اللہ

کا کام ہے۔ اُسے غیب سے مدد مل رہی ہے۔ قابلیت کا لحاظ رکھا جاتا ہے اور قابلیت کی وجہ سے جناح کو پسند کیا گیا ہے۔ تم کو یاد ہے کہ مولانا اشرف علی صاحب تھانویؒ

نے عالمِ معارف میں دیکھا کہ رسولِ خدا صلی اللہ علیہ وسلم فرما رہے ہیں :

”محمد علی جناح سے ہمیں بڑا کام لینا ہے۔“

امام مالکؒ نے اپنے مجموعہ احادیث میں ایک حدیث درج کی ہے جس میں فرمایا گیا ہے کہ کبھی کبھی کسی فاسق سے اسلام کی بڑی خدمت ہوتی ہے۔ ایک دفعہ میں نے ایک مولوی صاحب سے دریافت کیا :

”تاریخ میں کبھی ایسا ہوا ہے کہ کسی فاسق نے اسلام کی خدمت کی ہو؟“

اُس نے کہا :

”مجھے تو یاد نہیں ہے !“

میں نے کہا :

”یہ اب ہو رہا ہے۔ اس حدیث کا محمد علی جناح کی طرف اشارہ

ہے۔ اب اس فاسق و فاجر سے اسلام کی بڑی خدمت ہو رہی ہے۔“

فرمایا امام مالکؒ نے لکھا ہے کہ مسلمانوں کو ایسا امام بنانا چاہیے جو ضروریاتِ وقت کے لئے مناسب ہو۔

امامِ وقت کی خصوصیات

اگر کسی وقت فوجی قابلیت کی ضرورت ہے۔ تو ایسا امام ہونا چاہیے جو فوجی معاملات میں ماہر ہو، خواہ وہ فقہ اور دوسرے علوم میں کمزور ہی کیوں نہ ہو۔ اگر سیاسی قابلیت کی ضرورت ہے تو ایسا امام ہونا چاہیے جو سیاست میں خاص قابلیت رکھتا ہو۔ چنانچہ موجودہ دور میں جناح اپنی سیاسی قابلیت کی وجہ سے نہایت موزوں آدمی ہے۔

آپ کی طبیعت ناساز تھی۔ آپ نے فرمایا
 کہ یہ جسم بہت تکلیف دہ چیز ہے، بلکہ یہ
 بھی جباری رہتی ہے بلکہ زیادہ
 موثر ہے !

اُس وقت ہم بالکل آزاد ہو جائیں گے۔ اور وہ دن ہمارا عید کا دن ہوگا۔ بندہ نے
 عرض کیا :

”آپ تو خوش ہوں گے لیکن ہم خوش نہیں ہوں گے۔ ہمارے مستقبل کا
 اعتبار نہیں ہے۔“

آپ نے ارشاد فرمایا :

”میں تعلیم وغیرہ میں کوئی فرق نہیں ہوگا وہ تو جباری رہے گی البتہ

PHYSICAL SEPARATION (جسمانی بعد) کا احساس

ہوتا ہے۔ لیکن تعلیم میں کوئی فرق نہ آئے گا۔ بلکہ وہاں سے تعلیم یہاں

سے بھی WIDER SCALE (وسیع تر پیمانہ) پر ہوتی ہے۔“

بندہ نے عرض کیا :

”پھر بھی وہ گفتگو اور ہر چھوٹی چھوٹی بات کے متعلق دریافت کرنا تو نہ
 ہو سکے گا۔“

ارشاد فرمایا :

”وہ بھی ہو سکتا ہے۔ وہ دروازہ بھی کھل جاتا ہے۔“


بندہ نے عرض کیا :

”ہاں ! اگر کھلے تو۔“

فرمایا :

”کھل جائے گا، جب ضرورت ہوگی۔ اس وقت ضرورت نہیں ہے۔“

اس کے بعد حضرت ابراہیمؑ پر فائز کا حملہ ہوا۔ اور گفتگو کا موقع نہیں ملتا تھا۔ پھر ماہ رمضان المبارک آیا اور حضرت کی طبیعت اب پہلے سے اچھی تھی۔ لیکن روزے اور شغلِ رمضان کی وجہ سے ملنے کا موقع بہت کم ہوتا تھا۔



مسلمانوں کی کامیابی کا گمراہ | ارشاد فرمایا کہ اللہ تعالیٰ نے قرآن شریف میں فرمایا ہے :

وَاللّٰهُ الْغَنِيُّ وَرَسُولُهُ الْمُسْمِينُ وَلَكِنَّ لِّكُمُ الْمُنَافِقِينَ لَا يَعْلَمُونَ	یعنی عزت و قوت اللہ کے پاس اور رسول کے پاس اور مومنوں کے پاس ہے لیکن منافق نہیں جانتے۔
---	--

نہ فرمایا موجودہ زمانے کے لوگ اپنے آپ کو بڑا معزز سمجھتے ہیں۔ لیکن عزت اور چیز سے ان کے پاس کچھ بھی نہیں ہے۔ اس کے بعد حضرت عمرؓ رضی اللہ عنہ کے بیت المقدس شریف لے جانے کا واقعہ بیان فرمایا اور بتایا کہ باوجودیکہ معمولی لباس میں تھے لیکن مخالفین پر کس قدر رعب طاری ہوا۔

رسول خدا صلعم کا ایک مہینے کی مسافت تک رعب | اس کے بعد فرمایا کہ رسول کریم صلی اللہ علیہ وسلم کا رعب

ایک مہینے کی مسافت تک پھیلنا ہوا تھا اور آپؐ نے خود حدیث شریف میں اس بات کا ذکر فرمایا ہے۔

اس کے بعد فرمایا کہ آج کل ممان بھی غلطی پر ہیں۔ یہ بھی وہی نعرے لگاتے ہیں جو دوسرے لوگ لگاتے ہیں مثلاً

INDUSTRIALIZATION, EDUCATION, ECONOMIC REFORMS,

رضعتی ترقی، تعلیم عام، اقتصادی اصلاحات، کے نعرے بلند کئے جا رہے ہیں۔ لیکن ان چیزوں سے کچھ نہیں ہوگا۔ صرف قوتِ ایمانی ایک ایسی چیز ہے جس کے سامنے توپ اور مشین گن کچھ نہیں کر سکتے مسلمانوں کے لئے ان چیزوں کی کوئی ضرورت نہیں ہے۔ صرف قوتِ ایمانی سے سب کچھ حاصل کر سکتے ہیں۔ اس کے بعد حضرت سلمان فارسیؓ کا واقعہ بیان فرمایا کہ کس طرح اُمّھوں نے صرف پچیس سپاہیوں سے ایران کے لشکر کو بھگا دیا۔ اگر آج بھی مسلمان وہی قوت حاصل کر لیں تو وہی زمانہ آجائے گا کہ بارہ سال کے اندر مسلمانوں نے اس وقت کی معلوم دنیا کو فتح کر لیا تھا۔

اس کے بعد حضرت راقیؓ نے آیہ کریمہ

وَمَا رَمَيْتْ إِذْ رَمَيْتْ		جس وقت آپ نے رشتی پھینکی تھی اپنے
وَرَمَيْتَ اللَّهُ رَمًى رَسُوهُ الْفَالِ آيَتِ		نہیں پھینکی تھی بلکہ اللہ نے پھینکی تھی۔

تلاوت فرمائی۔ اور فرمایا کہ مَا رَمَيْتْ بھی ہے اور إِذْ رَمَيْتْ بھی۔ پھر فرمایا کہ حضرت عنودؓ (الاعظمؓ) روزانہ کہیں تشریف لے جایا کرتے تھے۔ ایک شخص نے عرض کیا:

”میں آپ کو روزانہ دیکھتا ہوں کہ آپ میری دکان کے سامنے سے گزرتے ہیں۔ کبھی مجھ پر اس قدر رعب طاری ہوتا ہے کہ میں آپ کی طرف آنکھ اٹھا کر بھی نہیں دیکھ سکتا۔ اور کبھی کچھ محسوس نہیں ہوتا۔ اس کی کیا وجہ ہے؟“

آپ نے ارشاد فرمایا:

’بعض اوقات اللہ تعالیٰ اپنے جلال کے ساتھ میری طرف متوجہ ہوتا ہے اور تم پر اس کا پُر تو پڑتا ہے اور بعض اوقات یا تو جمالی تجلی ہوتی

ہے یا میں تمہاری طرف متوجہ نہیں ہوتا۔ اس لئے تم کو کچھ محسوس نہیں ہوتا۔“

اس کے بعد فرمایا کہ جب آدمی ذات میں SATURATED (فنا) ہو جاتا ہے تو اُس کے صفات بھی ویسے ہو جاتے ہیں۔ مثلاً جب لوہا آگ میں رکھا جاتا ہے تو آگ کی طرح لال ہو جاتا ہے اور اُسی طرح جلانے کی خاصیت اس کے اندر پیدا ہو جاتی ہے تو اُس وقت وہ آگ بن جاتا ہے۔ ذات میں بھی اور صفات میں بھی۔ اس کے بعد فرمایا کہ ہمارے مولانا صاحب نے باندرہ (بمبئی) میں بمبئی کے ہندو مسلم فساد کے موقع پر فرمایا: ”اگر کوئی تم پر حملہ کرے تو اپنا ہاتھ میسر ہاتھ سمجھ لینا۔ جس کو تم مارو گے وہ فوراً گر جائے گا!“

فرمایا یہ تو ایک چھوٹی چیز تھی کہ ایک مرید اپنے شیخ کے صفات اختیار کرتا ہے۔ لیکن جب یہ معاملہ اللہ کے ساتھ ہو تو کیا نہیں کر سکتے۔ جناح کو دیکھو، انھوں نے صرف ایک آیت پر عمل کیا ہے۔ اور خلوصِ دل کے ساتھ۔

وَاَعْتَصِمُوا بِحَبْلِ اللَّهِ جَمِيعًا	تم سب مل کر اللہ کی رسی کو مضبوط پکڑ لو۔
--	--

اور دیکھو کہ اس کی عزت کسی خان بہادر یا ممبر کونسل سے کتنی زیادہ ہے۔ اور وہ نہ نبی ہے نہ صدیقین میں سے ہے۔ نہ شہداء میں سے نہ صالحین میں سے۔ لیکن صحابہ کرام میں وہ کمالات پیدا ہو گئے تھے کہ ساری دُنیا پر چند سال میں چھا گئے۔

۳ جمادی الآخر ۱۲۶۳ھ - ۵ جون ۱۹۴۲ء

ولایتِ نبوت سے افضل ہے | ارشاد فرمایا کہ جو لوگ اپنی اغراض کی خاطر مزار کا طواف کرتے ہیں تو وہ گویا اپنا طواف

کرتے ہیں۔ اور جو لوگ مزار کے طواف سے منع کرتے ہیں، وہ یہ نہیں جانتے کہ صاحب مزار مقام عبدیت میں ہے اور عبد اللہ اور مقام عبدیت کعبہ سے افضل ہے کیونکہ کعبہ تو فقط صفات کا مظہر ہے لیکن عبد ذات و صفات کا مظہر ہے۔ اس کے بعد حضرت بایزید بسطامیؒ کا واقعہ بیان فرمایا کہ کس طرح انھوں نے طواف کعبہ ترک کر کے ایک ولی اللہ کا طواف کیا۔ یہ واقعہ اس کتاب کے صفحہ نمبر پر درج ہے۔ اس کے بعد فرمایا کہ حضرت بایزید بسطامیؒ اِنِّیْ اَنَا اللّٰہُ۔ اور سُبْحَانِیْ مَا اَعْظَمَ شَأْنِیْ کے نعرے لگایا کرتے تھے۔ اور فرمایا کرتے تھے:

”قیامت میں میرا جھنڈا سب سے زیادہ اونچا ہوگا۔“

اور یہ دُرست ہے کیونکہ ”میرا جھنڈا“ سے مطلب ”ولایت کا جھنڈا“ ہے اور درحقیقت قیامت کے دن ولایت کا جھنڈا سب سے زیادہ اونچا ہوگا۔ ولایت، نبوت سے بھی افضل ہے۔ کیونکہ ولایت خدا کے ساتھ دوستانہ تعلق کا نام ہے اور نبوت ایک عہدہ ہے لیکن ہر نبی اعلیٰ ترین ولی بھی ہوتا ہے۔ اس لئے اس کا مرتبہ بلند ہوتا ہے۔ اگر تم بادشاہ کے ساتھ دوستانہ تعلقات رکھتے اور اسی وجہ سے وائسرائے کی حیثیت میں بھیجے جاتے تو تم کس چیز کی زیادہ تر کرتے۔ عہدہ کی یا دوستی کی؟ اس کے بعد فرمایا کہ اے نبی اللہ تعالیٰ نے حضرت بایزید بسطامیؒ سے کہا:

”تم کس بات پر اکڑتے ہو۔؟“

انھوں نے جواب دیا:

”اس لئے کہ تم مجھ جیسا خدا رکھتا ہوں۔ اور تو کس بات پر اکڑتا ہے۔“

اس لئے کہ مجھ جیسے مالائق بندے رکھتا ہے؟“

اللہ تعالیٰ نے فرمایا:

”اچھا چپ رہ!“

وہ بھی ایک تجلی تھی۔ ایک تجلی کا دوسری تجلی کے ساتھ ٹکراؤ ہو گیا۔

اس کے بعد فرمایا کہ رانچو میں ہم رہتے تھے۔ ایک اور شخص بھی مع اپنی بیوی بچے
تریب رہتا تھا۔ ہمارے غسل خانے اور اُن کے درمیان صرف ایک دیوار تھی۔ ایک دن
صبح کے وقت دونوں میاں بیوی نے غسل کیا۔ اُسی روز اُس شخص نے دریافت کیا
”مزار کو بوسہ دینا جائز ہے یا نہیں؟“

ہم نے کہا:


”رات کو تم نے اپنی بیوی کا بوسہ لیا یا نہیں؟“

اُس نے کہا:

”جی ہاں!“

اُس کی بیوی موجود تھی۔ اُس نے شرم سے اپنا منہ چھپا لیا۔ ہم نے کہا:

”اس بوسہ کی اجازت تو آپ نے نہیں لی۔ وہ بھی تو غیب اللہ ہے۔“



عبدیت میں اور عبد السلام حضرت شیخ کی معیت میں دہلی دروازہ کی
طرف ٹہلنے کے لئے گئے۔ حضرت اقدس نے عبد السلام سے مخاطب
ہو کر فرمایا کہ تم جانتے ہو عبدیت کیا ہے؟ عبدیت تصوف کا انتہائی مقام ہے جو رسول خدا
صلی اللہ علیہ وسلم کو بدرجہ اتم حاصل ہوا تھا۔ عبدیت کی موٹی مثال یہ ہے کہ ایک شخص
کو بڑی دولت دی جائے لیکن وہ دینے والے کو واپس کر دے یہ کہہ کر آپ اپنی مرضی
کے مطابق خرچ کیجئے۔ وہ لوگ جن کو ساری زمین و آسمان کے تصرفات حاصل ہیں کہ
اگر وہ چاہیں تو کائنات کو درہم برہم کر دیں۔ وہ کچھ بھی نہیں کرتے اس خیال سے کہ شاید
اللہ تعالیٰ کی مرضی کے خلاف ہو۔ یہ مقام رسول خدا صلی اللہ علیہ وسلم کو بدرجہ اتم

حاصل تھا۔ آپ نے اسمِ اعظم کے ذریعہ ساری عمر کبھی دُعا نہیں کی۔ حالانکہ اللہ تعالیٰ نے وعدہ فرمایا تھا:

”جو دُعا اس اسم کے ذریعہ آپ مانگیں گے قبول ہوگی۔“

لیکن آپ نے کبھی یہ دُعا نہ مانگی اس لئے کہ شاید اللہ تعالیٰ کی منشاء کے خلاف ہو۔ جن لوگوں کو عبدیت کا مقام حاصل ہے۔ اپنے لئے کچھ نہیں طلب کرتے۔ وہ یہ کہتے ہیں کہ جو آپ کا جی چاہے دیں ورنہ کچھ نہ دیں۔ ہم کچھ نہیں چاہتے۔ ہم صرف آپ کی خوشی چاہتے ہیں۔

اس کے بعد فرمایا کہ ان لوگوں کی بعض کیفیات **سونا افضل ہے یا جاگنا!** کسی عارضی چیز کی وجہ سے ہوتی ہیں مثلاً ایک بزرگ تیس برس تک نہ سوئے۔ ایک روز اتفاق سے آنکھ لگ گئی تو اللہ تعالیٰ کا دیدار ہو گیا۔ اب یہ سوتے پھرتے تھے کبھی اس درخت کے نیچے کبھی اُس درخت کے نیچے۔ اور کہتے تھے:

”سونا تو بہت اچھی چیز ہے۔“

ایک دن اللہ تعالیٰ نے فرمایا:

”تم کیوں سوتے پھرتے ہو۔؟“

انھوں نے جواب دیا:

”تیس سال تک نہیں سویا تو کچھ نہ ہوا۔ جب ایک دفعہ سو گیا تو آپ کا دیدار

ہو گیا۔ اب میں اس لئے سوتا ہوں کہ آپ کا دیدار ہو جائے!“

اللہ تعالیٰ نے فرمایا:

”یہ دیدار صرف تمہارے تیس برس جاگنے کی وجہ سے تھا۔ اب تیس برس

اور جاگو تب کچھ اور ملے گا!“

فرمایا اب گویا ان کو پاس پورٹ (PASSPORT) مل گیا۔

اس کے بعد فرمایا کہ بعض صوفیاء کے نزدیک سونا جاگنے سے افضل ہے حضرت جنید بعد ازیں اُن میں سے ایک ہیں، وہ یہ وجہ بتلاتے ہیں
 ”بندہ کا سونا اللہ کا فعل ہے اور بندہ کا جاگنا خود اس کا فعل ہے۔“
 میں اس سے اتفاق نہیں کرتا کیوں کہ بندہ کا جاگنا بھی اللہ کا فعل ہے۔ جاگنے کے لئے اس نے ذرا سا پردہ ڈال دیا لیکن سب اسی کا فعل ہے۔

گناہ سے ولی کے عرفان میں
 اضافہ اور محبت میں کمی !

درگاہ شریف کی حاضری سے واپس آنے کے بعد حضرت اقدسؒ نے فرمایا کہ اس وقت گلبرگہ شریف کے حضرت بندہ نواز سید محمد گیسو درازؒ کی ایک کتاب زیر مطالعہ ہے۔ یہ کتاب حضرت ضیاء الدین سہروردیؒ کی آداب المریدین ”سہ“ جو عربی میں ہے۔ اس کا فارسی ترجمہ و شرح حضرت بندہ نوازؒ نے کیا ہے۔ اور بعد میں ایک ضخیمہ بھی لکھا ہے۔ جو بذات خود ایک STANDARD WORK- (اصولی کتاب) ہے۔ یہ ترجمہ آب طبع ہو گیا ہے۔ اس میں بہت عجیب و غریب نکات ہیں۔ مثلاً آپ لکھتے ہیں کہ جب کسی شخص سے جو وجہ ولایت میں ہو گناہ سرزد ہو تو ولایت کے مقام میں راجع ہوتا ہے۔ محبت میں کمی ہوتی ہے۔ لیکن عرفان میں اضافہ ہوتا ہے۔ اب یہ بظاہر بہت تعجب کی بات معلوم ہوتی ہے۔ اس موقع پر حضرت اقدسؒ نے بندہ سے دریافت فرمایا :

”تم غور کرو اور بتاؤ کہ اس کی وجہ کیا ہے ؟“

لیکن بندہ کوئی جواب نہ دے سکا۔ فرمایا بات یہ ہے کہ عرفان کے معنی میں معلوم کرنا۔ جب آدمی گناہ کرتا ہے تو کم از کم اُسے گناہ کی کیفیت معلوم ہو جاتی ہے اور آئندہ کے لئے FOREARMED (قبل از وقت مسلح) ہو جاتا ہے۔ مثلاً جوتے پڑنے کا عرفان نہیں ہو سکتا بغیر جوتے پڑنے کے۔ مطلب یہ نہیں کہ عرفان بڑھانے کے لئے گناہ کرے۔


ساکھ کو چاہیے کہ اعتدال سے کام لے۔ اگر اُس سے محنت نہ سہ سہ ہو گیا تو CONSOLATION (اطمینان کی بات) یہ ہے کہ عرفان بڑھ گیا۔ اگر وہ چاہتا ہے کہ مقام میں کوئی فرق واقع نہ ہو تو توبہ کرے۔ تو آخر شریعت پر بات واپس آتی ہے کہ گناہ مت کرو۔ اگر اتفاقی سے گناہ ہو جائے تو عرفان تو بڑھ جاتا ہے لیکن تاکہ محبت میں اور مقام میں فرق نہ آئے وہ صدقہ دے۔ ایثار کرے اور توبہ استغفار کرے۔ اور یہی شریعت کا حکم ہے۔ واصل شریعت اس قدر جامع اور قطعی ہے کہ سب نکات اس کے تحت آجاتے ہیں۔ ایک روز حضرت علیؓ اور حضرت ابوبکرؓ بہت بلند اور باریک مشرقی نکات پر گفتگو کر رہے تھے۔ ایک اعرابی آیا اور تھوڑی دیر تک گفتگو کر کے کہنے لگا :

”میری سمجھ میں تو کچھ نہیں آتا۔ میں تو فقط پانچ وقت کی نماز پڑھتا ہوں۔ رمضان کے روزے رکھتا ہوں۔ میسر پاس کبھی اس قدر جمع نہیں ہوا کہ زکوٰۃ دوں۔ اور ایک بار میں نے حج بھی کیا ہے۔ میں تو یہی جانتا ہوں کہ اللہ ایک ہے۔ رسولؐ برحق ہے۔ اور قیامت کے دن حشر نہ ہوگا۔“

حضرت ابوبکرؓ نے فرمایا :

”ہم بھی ان ہی چیزوں کے ارد گرد چکر لگا رہے ہیں۔“

اس کے بعد حضرت شیخؒ نے فرمایا کہ عرفان کا یہ سارا سلسلہ شریعت کے نکات کے تحت ہے۔



کل جب حضرت اقدس درگاہ شریف کی حاضری کے لئے جا رہے تھے تو راستہ میں ایک بچہ ملا۔ عبدالسلام نے کہا : آپ ہٹے جانور آکر رہے۔ حضرت نے فرمایا : کوئی

جملوات اور نباتات
میں بھی حیات ہے!

بات نہیں ہم بھی جانور ہیں۔ علمائے کھلم نے کھلم ہے کہ جانور حیوانِ مطلق ہے۔ اور انسان حیوانِ ناطق۔ یہ غلط ہے۔ روحانیت اور سائنس کی رُو سے نباتات میں بھی حیات ہے۔ سائنس دانوں نے ایسی مشینیں ایجاد کی ہیں کہ نباتات کی باتیں معلوم کر سکتے ہیں۔ اب تک ایسی لطیف مشین ایجاد نہیں ہوئی جس سے جمادات کی حیات معلوم کر سکیں۔ بات یہ ہے کہ ہر چیز میں حیات ہے۔ دیکھو یہ کس ہے۔ اس میں بھی حیات ہے۔ جب یہ توڑا جائیگا تو پھر کس نہیں ہے گا۔ ایسا ہے کہ گویا اللہ میاں نے ظہورِ حیات کے لئے ایک میدانِ عدیت پیدا کیا۔ پھر اس میدانِ عدیت میں حیات کا اظہار کیا۔ مثلاً حیات پر ستر لاکھ پروئے وال دیتے تو جمادات ہوتے۔ پھر بیس لاکھ پروئے اٹھائے تو نباتات ہو گئے۔ بیس لاکھ پروئے اور اٹھائے تو حیوانات وجود میں آئے۔ اسی طرح انسان اور پھر آگے ملائکہ کیوں کہ فرشتہ زیادہ علوی اور لطیف چیز ہے۔ انسان میں جامعیت ہے۔ اس میں سفلی اور علوی دونوں پہلو موجود ہیں۔ دراصل حیات تو ایک ہی ہے۔ صرف پرووں کا فرق ہے۔

جلال میں بھی جمال ہے | شام کی حاضری سے پہلے حضرت اقدس شاہ حسین میاں (پھلواری شریف) سے ملنے گئے۔ عبد السلام اور

بندہ ساتھ تھے۔ اثنائے گفتگو میں حضرت اقدس نے فرمایا:

”دنیا میں ہر چیز اللہ کے جمال کا مظہر ہے۔“

حسین میاں نے کہا:

”آج کل زیادہ تر جلال کا اظہار معلوم ہوتا ہے۔“

(ایامِ جنگ تھے) حضرت نے فرمایا:

”اس کا نتیجہ جمال ہوگا۔ اور نتیجہ افضل ہے ذرائع سے۔“

حسین میاں نے کہا:

”نتیجہ تو ہمارے بعد ہوگا۔ ہمیں کیا فائدہ ہوگا۔؟“

حضرت نے فرمایا:


”وہاں سے بھی اس دُنیا کے معاملات میں دلچسپی لیں گے باری کائنات میں کوئی چسپ زہم سے خارج نہیں ہے، وہاں جانے سے اِضافہ ہوتا ہے کچھ گھٹتا نہیں ہے یہ نہیں ہے کہ کوئی چسپ زہم ہو جائے۔“

پہلے زمانے کی نسبت آجکل
بزرگ زیادہ ہیں!

حاضری سے واپس آنے کے بعد فرمایا کہ پُرانے لوگوں کو اس زمانے سے بہت کوفت ہوتی ہے کیونکہ وہ پُرانی صورتیں آجکل نظر نہیں آتیں۔ اب ایک نیا دُور آئے گا جس کے لئے یہ لوگ تیاری کر رہے ہیں۔ لوگ تو ہیں لیکن اپنے آپ کو چھپاتے ہیں۔ اس وقت ”یا باطن“ کا دُور ہے۔ اس کے بعد ”یا ظاہر“ کا دُور آئے گا۔ اور ب لوگ میدان میں نکل آئیں گے۔ جب ایک بزرگ سے دریافت کیا گیا ”آجکل پہلے زمانے کے مقابلہ میں بزرگ کم ہیں یا زیادہ؟“

تو انھوں نے فرمایا:

”پُرانی چھت کے لئے کسٹون زیادہ ہوتے ہیں!“



کنجوسی کی نسبت فضول خرچی
کے متعلق زیادہ سخت وعید ہے!

تارا گڑھ کے ٹوس کے موقع پر حضرت اقدس نے فرمایا کہ قرآن شریف میں فضول خرچی کے متعلق سخت وعید ہے۔ اللہ تعالیٰ فرماتے ہیں:

فضول خرچی کرنے والے شیطان کے بھائی ہیں۔

إِنَّ الْمُبَذِّرِينَ كَانُوا إِخْوَانَ الشَّيَاطِينِ ط

لیکن کنجوسی کے متعلق اتنی سخت وعید نہیں ہے۔ البتہ اگر اس وجہ سے کنجوسی کرتا ہے کہ

اللہ پر بھروسہ نہیں ہے تو بہت بُری بات ہے۔ لیکن اگر اس وجہ سے ہو کہ جمع کردہ کسی اور کام میں لائیں گے جس سے اور زیادہ فائدہ ہو تو اتنی بُری بات نہیں ہے۔

حضرت راقیہؒ کو حضرت حاجی صاحبؒ
 ۱۹۴۱ء (مطابق ذوالقعدہ ۱۳۵۹ھ) میں
 بیان فرمایا۔ ایک دفعہ حضرت اقدسؒ نے

اپنے مجاہدات کے زمانے کا خواب سنایا جس میں آپ کو حضرت مولانا حاجی امداد اللہ صاحب مہاجر مکیؒ اور حضرت مولانا رشید احمد صاحب گنگوہیؒ سے خلافت ملی۔ آپ نے حضرت خواجہ عزیز لنوازؒ سے خلافت پانے کا واقعہ بھی بیان فرمایا۔ ارشاد فرمایا کہ مجاہدات کے زمانہ میں جب میں لجنہ شریف میں رہتا تھا ایک رات میں نے خواب دیکھا کہ ایک بہت صاف ستھرے صحن میں ہوں جو سفید سنگ مرمر سے بنا ہوا ہے۔ وہاں علماء کا ایک جلسہ ہو رہا ہے میرے ایک دوست مولوی اشرف حسین ریاشید حضرت نے عابد حسین فرمایا، نے میرا تعارف حضرت مولانا رشید احمد صاحب گنگوہیؒ سے کرایا۔ اس وقت آپ کی صورت ایک نوجوان کی سی تھی۔ اور سر پر پہنری تاج پہنے ہوئے تھے اور نہایت عظیم الشان ہستی معلوم ہوتے تھے۔ آپ مجھے بہت خوشی سے ملے اور میرا امتحان لینے لگے۔ ساتھ ہی آپ نے یہ فرمایا :

”شاید پہلی نفل سے سوالات مشکل نظر آئیں۔ لیکن ان کا جواب آسان ہوگا۔“

میں نے سارے سوالوں کا ٹھیک جواب دیا۔ شروع سے میں اپنے شیخ مولانا وارث حسن صاحبؒ کو تلاش کر رہا تھا۔ تاکہ مجھے کچھ بہار مل جائے۔ امتحان کے بعد مولانا رشید احمد صاحب گنگوہیؒ نے فرمایا :

”اچھا اب تم لوگوں کو تعلیم دینا شروع کر سکتے ہو۔“

جب میں مولانا رشید احمد صاحب گنگوہیؒ سے رخصت ہوا تو پھر مولانا صاحبؒ کو ڈھونڈنا


شروع کیا۔ میں نے ایک بیڑھی دیکھی۔ میں اس پر چڑھنے لگا۔ اوپر جا کر مولانا صاحبؒ کو
مُریدین کے حلقہ میں بیٹھے ہوئے دیکھا۔ مولانا صاحبؒ نے دیکھتے ہی فرمایا :

”تم کہاں تھے۔ میں تمھارا انتظار کر رہا تھا۔“

میں نے ان کو سارا ماجرا سنایا اور آپ بہت مسرت اور دلچسپی سے سنتے رہے۔ پھر
خواب ختم ہو گیا اور میں تین دن تک حال میں پتنگ ہی پر پڑا رہا۔ اس کے بعد میں لکھنؤ
گیا اور مولانا صاحبؒ سے ملا۔ اس وقت میں نے آپ کو اُسی حالت میں پایا۔ جیسے خواب
میں دیکھا تھا۔ مولانا صاحبؒ نے دیکھتے ہی اُسی محبت سے دریافت فرمایا :

”تم کہاں تھے؟ میں تمھارا انتظار کر رہا تھا۔“

یہ سن کر میں ہنسنے لگا۔ جب مولانا صاحبؒ نے ہنسنے کا سبب دریافت فرمایا تو میں نے وہ
خواب بیان کیا۔ اس کے تھوڑے دنوں کے بعد مجھے خلافتِ نبیاتی ملی۔



حقیقی پاکستان کب بنے گا؟ | حضرت اقدسؒ نے فرمایا کہ اب امام صاحب

(امام مہدیؑ) کے زمانے تک دنیا میں امن نہیں ہوگا۔ اب سوال امن کا نہیں ہے سوال
یہ ہے کہ کس طرح کریں۔ کم سے کم کچھ کر کے مرنے چاہیے۔ جو کام اب ہو رہا ہے اس کا اثر ایک
سومال کے بعد ہوگا۔ بندہ نے عرض کیا :

”پھر پاکستان کا کیا ہوگا؟“

فرمایا کہ یہ تو صرف ایک ذریعہ ہے۔ حقیقت میں پاکستان نہیں رہے گا۔ بلکہ سارا ہندستان
اسلامی ملک ہوگا۔ حدیث شریف میں ہے کہ امام صاحبؒ کے وقت ساری دنیا مسلمان
ہوگی۔ اور حقیقی پاکستان تو صرف اُس وقت ہوگا اب دنیا میں رہنا مصیبت ہے۔ امن
جنتِ قرب میں ملے گا۔ اور وہ بھی صُفُور اُن لوگوں کو جنہوں نے اچھے اعمال کئے۔ ورنہ

جن لوگوں نے نیک اعمال نہیں کئے ان کے لئے مصیبت کا آغاز ہوگا۔ اس کے بعد فرمایا کہ دنیا میں جتنے فداوہی سب نفسانیت کی وجہ سے ہیں اور جتنی خوبیاں ہیں سب للہیت کی وجہ سے ہیں۔ بات متصرہ یہی ہے۔ مندرمایا دنیا میں دو چیزیں ہیں خدا و نفس۔ سب بُری چیزوں کی بنیاد نفس ہے۔ اور سب اچھی چیزوں کی بنیاد خدا ہے۔

وحدت الوجود | اس نے مندرمایا وحدت الوجود الحمد للہ کے پہلے دو حروف میں موجود ہے۔ ان کے معنی ہیں جامعیت کے معنی سب تعریف

جو ہے۔ اللہ کی ہے تو وجود بھی ایک تعریف ہے۔ اس لئے جو وجود ہے وہ بھی اللہ ہی کا وجود ہے۔ مگر انسان تو وحدت الوجود میں جکڑے ہوئے ہیں۔ دیکھو آدمی جب کوئی اچھی چیز دیکھتا ہے تو کہتا ہے سبحان اللہ! مثلاً جب مزید آرام کھاتے ہو تو کہتے ہو سبحان اللہ! حالانکہ مزید آرام ہے۔ اللہ سے اس کا کیا تعلق ہے۔ کہنا چاہیے کہ سبحان آم! لیکن نہیں سبحان اللہ کہتے ہیں۔ اگر یہ وحدت الوجود نہیں ہے تو کیا ہے۔

اس کے بعد منمایا کہ فاروق رحمہ اللہ نے جو یہ خواب دیکھا تھا کہ مولانا صاحب

نے اُن سے مندرمایا کہ اب میرا رجحان شریف میں رہنے کا ارادہ ہے۔ تم بتاؤ اس کے کیا معنی ہیں؟

بندہ نے عرض کیا :

”شاید اس کی وجہ یہ ہے کہ بزرگ ہمیشہ دنیا سے بھی تعلق رکھتے ہیں۔ اس میں کوئی نئی بات تو معلوم نہیں ہوتی۔“

آپ نے فرمایا :

”تم نے بھی دیکھا کہ مولانا صاحب ریڈیوسن رہے ہیں تبھی یاد ہے کہ مولانا صاحب ایک دفعہ میسرپاس آئے اور دریافت کیا :

”تم کو معلوم ہے تمہارے پیر کا کیا مقام ہے؟“ میں نے کہا :
 ہاں میسر پیر کا مقام میرے دل میں ہے ۔ تو آپ نے فرمایا :
 ”میں یہی بتلانے آیا ہوں“

حضرت راقیہؒ نے فرمایا کہ اس کا یہ مطلب ہے کہ مولانا صاحبؒ (مولانا وارث الحسنؒ)
 میرے ذریعہ (جہت) شریف میں رہتے ہیں ۔

ارشاد فرمایا کہ عرس عروس میں شوق ہے، عروس کے معنی ہیں
حقیقت عرس | دلہن ۔ حدیث میں ہے کہ جب نیک بندہ کی روح اللہ تعالیٰ
 کے سامنے جاتی ہے تو اللہ تعالیٰ فرماتے ہیں :

سَمُّ كَنُومَةٍ (لَعْرُوسٍ) | اَبُ دِلْہَن كِ نِنْدِ سَو جَاوَد ۔

اس سے روح کو بے حد خوشی ہوتی ہے کہ آخری امتحان میں پاس ہو گئے۔ اور یہ خوشی اُسی
 تاریخ پر ہر سال دہرائی جاتی ہے۔ اس لئے اس خوشی سے لطف اٹھانے کی خاطر اہل
 کشف ہر سال اُس مقام پر جاتے ہیں۔ اور اُن کے مُریدین بھی وہیں جاتے ہیں۔ تاکہ پچھلا کام
 اپنے پیر کو دکھائیں اور نئے احکام لیں۔ اس کے ساتھ وہ لوگ جو شیخ کی تلاش میں ہوتے
 ہیں وہ بھی جاتے ہیں۔ کیوں کہ وہاں تمام مشائخ جمع ہوتے ہیں۔ یہ دیکھ کر دکاندار اور روٹی
 والے بھی پہنچ جاتے ہیں تاکہ ان کے مال کی بکری ہو اس طرح عرس بن جاتا ہے ۔

اس کے بعد فرمایا کہ عرس کے موقع پر خواجہ صاحبؒ نہایت خوشی میں ہوتے
 ہیں۔ اور قاعدہ ہے کہ خوشی کے وقت آدمی نیا من ہوتا ہے۔ اس واسطے ان آیات میں ہر وقت
 خواجہ صاحبؒ کی طرف متوجہ رہنا چاہیے۔ کیونکہ یہ موقع سال بھر میں صرف ایک دفعہ
 ہاتھ آتا ہے۔ دوسرے کام تو بعد میں بھی کئے جاسکتے ہیں۔ اور خواجہ صاحبؒ سے مختلف
 رنگوں میں فائدہ اٹھانا چاہیے جیسے کہ چاند سے اس کی مختلف صورتوں میں لطف اٹھاتے
 ہیں۔ پہلے براہِ راست چاند کو دیکھتے ہیں۔ پھر چاندنی یعنی چاند کے پرتو کو دیکھتے ہیں۔
 پھر پانی میں چاند کا عکس ہوتا ہے اور اس عکس سے بھی چیزوں پر پرتو ہوتا ہے۔ لہذا

درگاہ شریف میں جانا۔ درگاہ بازار میں گھومنا۔ تماشا دیکھنا۔ یہ سب خواجہ صاحب کا پرتو ہے۔ اور پھر اولیاء اللہ بھی موجود ہوتے ہیں۔ اُن کے پرتو سے بھی لطف اٹھانا چاہیے۔ پھر مندرجہ ذیل نیری الفاظ میں حضرت نے فرمایا:

“YOU MUST SQUEEZE AS MUCH AS
YOU CAN OUT OF THE KHWAJA
SAHIB.”

(خواجہ صاحب سے جتنا پختور سکو پختور لو)

جمادی الاول ۱۳۶۳ھ - ۹ مئی ۱۹۴۷ء

قبض اور کیفیات کے
تبدل و تغیر میں حکمت
ایک دفعہ بندہ نے حضرت اقدس سے شکایت کی
کہ کبھی کبھی اچھی کیفیت ہوتی ہے۔ لیکن دوسرے
اوقات میں وہ بند ہو جاتی ہے۔ آپ نے فرمایا:

”اے بھائی! یہ تو انبیاء علیہم السلام کے ساتھ بھی ہوتا ہے۔ اصلی کون
تو صفتِ قرب میں ملتا ہے۔ یا اس زندگی میں اگر نفسِ مطمئنہ کا درجہ مل جائے۔
پھر بھی یہ سکون عارضی ہوتا ہے۔ انبیاء علیہم السلام کے حالات اور کیفیات
بھی بدلتے رہتے ہیں۔ جب حضرت یوسف علیہ السلام کا گرتہ مقررے لایا
جا رہا تھا تو حضرت یعقوب علیہ السلام کو دُور سے اس کی خوشبو آگئی لیکن
جب حضرت یوسف علیہ السلام کنوئیں میں تھے۔ تو آپ کو اس کا علم نہ
ہو سکا۔ یہ معاملہ توبہ کے ساتھ ہوتا رہتا ہے۔ کیفیات کے تبدل و تغیر
میں ایک خاص مزہ کی بات ہے۔ احوال و کیفیات بے انتہا ہیں۔ اگر آدمی
صفتِ ایک ہی حال میں رہتا تو باقی سب احوال سے محروم رہتا۔ ظاہر ہے

کہ جب تک ایک حالت ختم نہ ہو جائے دوسری حالت نہیں آسکتی۔ مثلاً
 آم کھاتے وقت تم امرتی کی لذت نہیں حاصل کر سکتے جب تک کئی نہ کرو۔
 اور ایک دوپان نہ کھاؤ۔ جب آم کی لذت بھول جاؤ گے تب امرتی
 کی لذت حاصل کرو گے۔“

اس کے بعد سیاسیات پر گفتگو ہونے لگی۔ حضرت اقدسؒ نے فرمایا :
 ”اسلام کا نیا دور آنے والا ہے جس میں ہندوستان راہنمائی کرے گا۔
 نئے دور میں ہندوستان کا بڑا حصہ ہوگا۔“

یہ یاد رہے اس وقت پاکستان نہیں بنا تھا۔ ہندوستان سے آپ کی مراد مسلمان اور
 مسلمانوں کی حکومت ہے جس کے متعلق حضرت کئی دفعہ فرما چکے ہیں کہ پورے
 ہندوستان پر مسلمانوں کی حکومت ہو جائیگی، سیاست عالم میں مسلمان بڑا حصہ لیں گے۔ یہاں
 ہندوستان ہندوؤں کی حکومت ہرگز مراد نہیں ہے۔

شام کے وقت جب حضرت اقدسؒ درگاہ شریف جا رہے تھے تو ارشاد فرمایا
 کہ جب میں بمبئی گیا تھا تو میری لڑکی نے خواب میں دیکھا کہ مولانا صاحب تشریف لائے
 ہیں، وہ پریشان تھیں کہ گھر میں آپ کی خاطر مدارات کون کرے گا۔ تو مولانا صاحبؒ
 نے فرمایا :

”درگاہ میں اچھا انتظام نہیں اور یہاں ریڈیو بھی نہیں ہے ہم جاتے ہیں“
 اس پر حضرت اقدسؒ نے میرے ریڈیو والے خواب کا حوالہ دے کر فرمایا کہ اس سے
 معلوم ہوتا ہے کہ میرا ریڈیو عالم بالا میں ACCEPTED ہے (یعنی تسلیم ہو چکا ہے)۔

سلوک اور شادی | اس کے بعد سید مقصود حسنؒ نے کہا اب شہید اللہ اور عبد السلام
 کی شادی کا انتظام کرنا چاہیے حضرت نے فرمایا کہ جس میں تم
 چھنے ہوئے ہو اوروں کو بھی پھانسا چاہتے ہو؟ لوگ تو اسے شادی کہتے ہیں، لیکن میرے


خیال میں یہ ایک مُصِیبت ہے۔ اس سے آزادی کا خاتمہ ہو جاتا ہے۔ یہ شادی نہیں ایک تعزیت کا موقع ہے۔ حضرت زبیدہ نواز مسیحہؒ کی سوز و راز نے سلوک پر ایک کتاب لکھی ہے جس میں مختلف قسم کے لوگوں کے مشاغل ہیں۔ مثلاً شادی شدہ عورتیں۔ کنواری عورتیں۔ بیوہ عورتیں یا بیمار لوگ جو مجاہدات نہیں کر سکتے۔ اس میں ایک واقعہ بیان کیا گیا ہے جس میں لکھا ہے کہ ایک مُرید آپ کے پاس آیا اور عرض کیا:

”میں شادی کرنا چاہتا ہوں۔“

آپ نے جواب دیا:

”میں جانتا ہوں کہ یہ سُنت ہے اور صحابہ کرامؓ کی بھی یہ روش رہی ہے چنانچہ ایک صحابیؓ کا قول ہے کہ اگر مجھے معلوم ہو جائے کہ چند دن اور زندہ رہوں گا تو میں شادی کروں گا۔ لیکن میں اس وقت شادی کی مُصِیبت میں تم کو گرفتار دیکھنا پسند نہیں کرتا۔ اس سے تمہارا سلوک رہ جائے گا۔“


(اس کتاب کے مقدمہ میں لکھا گیا ہے کہ ملفوظات شروع سے پڑھنے چاہئیں، کیونکہ شروع کے ملفوظات مبتدیوں کے لئے ہوتے ہیں جن کے لئے اور حکم ہیں۔ اور متوسطین اور انتہیوں کے لئے اور حکم ہیں۔ دوسرے مقامات پر حضرت اقدسؒ کا شادی کرنے کے لئے تاکید حکم اور اسے سلوک محمدی سے تعبیر کرنا اور ترجیح دینا مبتدیوں کے لئے نہیں بلکہ آگے کے لوگوں کے لئے ہے۔)



(یہ ملفوظ بھی پہلے کا ہے)

ساری کائنات ایک ناپچ ہے! | حضرت اقدسؒ نے فرمایا کہ یہ ساری کائنات ایک ناپچ ہے۔ ناپچ حرکت کے حُسن کا نام ہے۔ جیسے موسیقی حُسنِ آواز ہے۔ اور شاعری حُسنِ کلام۔ ہم یہ سمجھتے ہیں کہ ہم یہ کرتے ہیں۔ ہم وہ

کرتے ہیں۔ لیکن سب کچھ وہی ہے اور ہے کون۔ وہی ہے۔ وہ مختلف روپوں میں چلتے پھرتے ہیں خود ناچتا ہے اور خود دیکھتا ہے۔ اور خود مت ہوتا ہے۔



کائنات کیا ہے
اپنے آپ کو دیکھنا!

حضرت اقدسؒ نے ارشاد فرمایا کہ میں تم کو بتاؤں کہ کائنات کیا ہے؟ آپ نے گردن جھکا کر اپنے آپ کو دیکھا فرمایا بس یہی ہے۔ پہلی نظر اجمالی ہے۔ دوسری تفصیلی۔ جب کوئی

تصویر دیکھتا ہے تو پہلی نظر اجمالی ہوتی ہے پھر تفصیل کے ساتھ ہر عضو کو دیکھتا ہے پھر اخیر میں ایک اجمالی نظر ڈال لیتا ہے۔ یہ آخری اجمالی نظر اُن ہے کیونکہ جو کچھ کائنات کے اندر تفصیل کے ساتھ موجود ہے۔ وہ انسان کے اندر اجمال کے ساتھ ہے جب کوئی اپنے آپ کو دیکھنا چاہتا ہے تو فوٹو ہوتا ہے۔ ہم اللہ میاں کے فوٹو ہیں۔

پھر میری طرف مخاطب ہو کر فرمایا کہ اب تم سمجھ گئے کہ نفس کل کیا ہے؟
نفس کل
بندہ نے عرض کیا:

”جی ہاں! وہ جو آپ نے فرمایا، PASSIVE PRINCIPLE

(منظرِ انفعال)

اس پر حضرت اقدسؒ نے زیادہ تفصیل کے ساتھ یوں بیان فرمایا:

”جب اللہ تعالیٰ نے CREATION (کائنات) کو پیدا کرنا چاہا، تو اپنے ذہن میں اُس نے ایک چیز اپنے سے غیر کا تخیل کیا۔ قدرت یعنی علم قدرت۔ حقائق وغیرہ وہ تو عقل ہے (عقل کل) یہ خدا ہے - ACTIVE ASPECT میں یعنی بہ حیثیت فیعل اور جس چیز میں وہ ACT کرتا ہے وہی نفس ہے۔ اگر عارفانہ طریقہ سے کوئی بیان کرنا چاہے تو یوں

کہے گا کہ نفس اللہ میاں کا وہ حصہ ہے جسے اپنے سے غیر ترار دیا کائنات
ہر آن اور ہر لحظہ اللہ کی محتاج ہے۔ اگر وہ نظر پھیر لیں تو آن کی آن میں
کچھ درہم برہم ہو جاتے گا۔ مثال کے طور پر تم اپنے ذہن میں ایک شخص پتیا
کرو اور اس سے بات کرو۔ پھر جب تم اس سے دھیان ہٹا لیتے ہو تو وہ
نہیں رہتا، اسی طرح یہ کائنات اللہ تعالیٰ کی توجہ کے بغیر نیست و
نابود ہو جاتی۔ ہمارے جسم بھی فنا ہو جاتے ہیں کیونکہ یہ بھی اللہ کی توجہ سے
قائم ہیں۔ ہمارا وجود اس بات کی دلیل ہے کہ اللہ کی ہم پر نظر ہے۔ یہ نظر
"قیوم" کی نظر ہے تم اس کی طرف متوجہ ہو یا نہ ہو وہ تمہاری طرف متوجہ
ہے۔ اگر تم اس کی طرف متوجہ ہو تو پھر وہ ایک اور قسم کی توجہ دیتا ہے اور
یہ بتلاتا ہے کہ ایسا ہوں ایسا ہوں۔“

حقیقتِ معراج | بمبئی میں حضرت راقیؒ نے فرمایا کہ حقیقتِ معراج سمجھنے کیلئے
پہلے کچھ ابتدائی حقائق سمجھنے کی ضرورت۔ اس سے قبل آپ حضرت
مولانا رومؒ اور حضرت شمس تبریزؒ کا قصہ بیان فرمایا جسے جس میں حقیقتِ معراج
سمجھانے کے لئے حضرت شمس تبریزؒ نے لوگوں کو دکھا دیا کہ جسم لطیف بنایا جاسکتا ہے۔
یہ قصہ صفحہ ۷ پر درج ہے۔ حضرتؒ نے فرمایا کہ سائنس والے بھی اس کے قائل ہیں کہ
روح اور جسم دو الگ چیزیں نہیں ہیں بلکہ مادہ ایک ہے۔ روح جب کثیف حالت
اختیار کر لیتی ہے تو جسم بن جاتا ہے۔ اور جسم جب لطیف صورت اختیار کرتا ہے تو روح بن
جاتا ہے۔ مادہ ایک ہی ہے۔ معراج کا مطلب بندہ اور خدا کے درمیان حجابات کا دور
ہونا اور بندہ کا اپنی حقیقت پہچاننا ہے۔ یہاں ایک مثال دیتا ہوں لیکن یاد رہے کہ
مثال ہمیشہ ناقص رہ جاتی ہے کیوں کہ دنیا میں کوئی ایک چیز دوسری کے مثل نہیں ہے۔
اس لئے ہر مثال خام رہ جاتی ہے۔ مثال سے جہت ایک قسم کی مناسبت دکھائی جاتی ہے۔
اور وہ بھی بعض پہلوؤں سے۔ کھلی طور پر نہیں۔ اب فرض کرو کہ ایک بادشاہ کا لڑکا

کسی دوسرے ملک میں چلا جاتا ہے اور اُس کو کبھی معلوم نہیں ہوتا کہ میں بادشاہ کا لڑکا ہوں۔ جب وہ بڑا ہوتا ہے تو اپنے ملک میں کسی طرح واپس آتا ہے اور اس ملک کی رعایا میں شامل ہو جاتا ہے۔ ایک دن وہ بادشاہ اس کو پہچان لیتا ہے۔ اور اسے تنہائی میں بلا کر کہتا ہے :

”میں تیرا باپ ہوں اور تو میرا بیٹا ہے!“

یہی اُس کی معراج ہے۔ حضرت قوسلی علیہ السلام کو کہتے ہیں کہ معراج اُس وقت ہوتی جب انھوں نے درخت میں اُگ کو دیکھا۔ باقی سب انبیاء اور اولیاء کے معراج الگ الگ ہیں۔ یہاں حضرت نے ایک شعر پڑھا جو عام طور پر قوال گاتے ہیں۔ مطلب یہ ہے کہ ”قوسلی“ اور تھا اور تو اور ہے۔ مندرایا یہ بالکل غلط ہے سب ایک ہیں۔ جتنے انبیاء علیہم السلام ہوئے ہیں۔ سب رسولِ کریم صلی اللہ علیہ وسلم کے مختلف سالوں کے منظر ہیں۔ یہ لوگ رسولِ خدا صلی اللہ علیہ وسلم کی فضیلت بیان کرنے کے لئے دوسرے نبیوں کی تدبیر کرتے ہیں۔ مندرایا ناسوتی زبان اس دنیا کی چیزوں کو بتلانے کے لئے ہے۔ سکوتی چیزوں کے لئے ملکوتی زبان ہے۔ اور جبروتی چیزوں کے لئے جبروتی زبان ہے۔ یہ اونچی چیزیں ہیں۔ ناسوتی زبان میں کیسے بتائی جاسکتی ہیں۔ یہی وجہ ہے کہ معراج کی حقیقت بیان میں نہیں آسکتی۔ بغیر اس کے کہ اس کو کچھ بڑھایا جائے یا گھٹایا جائے۔ رسول اللہ صلی اللہ علیہ وسلم کی معراج سب لوگوں کی معراج سے افضل ہے۔ اور اس وقت آپ نے وہ چیزیں دیکھیں جو ہم موت کے بعد دیکھ سکتے ہیں۔ اس کے بعد میری طرف ملاحظہ ہو کہ مندرایا کہ یہ جو لوگ دریافت کرتے ہیں کہ کسی موقع پر رسول اللہ صلی اللہ علیہ وسلم پر کی شکل میں آئے یا اس کے برعکس۔ یہ ایک بے کار سوال ہے معلوم کرنے کی ضرورت ہی نہیں۔ سب کچھ دی ہے۔ مختلف شکلوں میں۔ یہ سب برزخ ہے۔ جیسے جب تل میں پانی آتا ہے تو پائپ (PIPE) کے ذریعے آتا ہے۔ پائپ برزخ ہے پانی اوڑھل کے درمیان۔ اللہ میاں جس بیٹھی سے اُترنا

ہاتے ہیں۔ اُترتے ہیں۔ یہ اس کی شان ہے کہ چیف آف اشاف (CHIEF OF STAFF) بھی ہوتا ہے اور پرائیویٹ سیکریٹری (PRIVATE SECRETARY) بھی۔ یہ سب برزخ ہیں۔ عارف کا کام یہ ہے کہ سب کو دہی سلجھے، مبتدی کو شروع میں بتایا جائے کہ سب کچھ شیخ کے ذریعہ سے آتا ہے۔ یہ اُسی طرح ہے جس طرح بچے پڑھتے ہیں۔ ۹-۵ = ۹۰ (ب و بُ و وال موقوف بُ و د) لیکن جب بڑا ہو جاتا ہے تو ہر وقت ہتے قوڑی کرتا ہے ۹۰ دگی کہہ دیتا ہے۔ برزخ کو برزخ سمجھنا چاہیے۔ ورنہ اصلی بُت پرستی یہی ہے کہ تعین کو اصل سمجھ لے۔ خواجہ صاحب جب بُت پرستی کے متعلق گفتگو فرماتے تھے تو بُت پرستی نہیں کہتے تھے۔ ہمیشہ تعین پرستی کہتے تھے۔ سب اُسی کی مختلف شکلیں ہیں۔ پھر فرمایا کہ جب اللہ تعالیٰ کسی انسانی صورت میں خود کوئی کام کرتا ہے تو اُس صورت کو اس بات کی خبر نہیں ہوتی

تو نے مٹی نہیں پھینکی جب تو نے	وَمَا رَمَيْتْ إِذْ رَمَيْتْ
مٹی پھینکی بلکہ اللہ نے پھینکی۔	وَرَمَيْتْ (اللَّهُ رَمَىٰ)

اب لفظ إِذْ رَمَيْتْ سے ظاہر ہے کہ مٹی رسول اللہ نے پھینکی لیکن پھر اُسی وقت کہہ دیا کہ مَا رَمَيْتْ یعنی تو نے نہیں پھینکی اصلی بقایت یہی ہے۔ یعنی فنا۔ الفنا جس میں فنا کا احساس بھی نہیں رہتا۔ اگر کسی کو محسوس ہو کہ میں اللہ میں فنا ہوں اور اللہ یہ کام کر رہا ہے میں نہیں کر رہا تو یہ ایک کمی ہے۔

پھر عبدیت (جو مقام بقایت اور فنا۔ الفنا ہے) کے بارے میں فرمایا	عبدیت
کہ فرض کرو ایک غلام ہے جس کے پاس کچھ نہیں ہے۔ وہ آقا سے کہتا	

ہے کہ :

”میں آپ کا غلام ہوں آپ جو کچھ کھلائیں گے کھاؤں گا اور جو کچھ پہنائیں گے پہنوں گا۔“

ایک دوسرا شخص ہے جس کو وہ آقا پورا خزانہ، زمین اور اختیار اور اقامت دارے دیتا ہے لیکن وہ شخص سب کچھ اُس رئیس کی نذر کر دیتا ہے۔ اور کہتا ہے :

”جیسے آپ حکم دیں گے میں اُسی طرح کروں گا۔“

تو وہ رئیس کس سے زیادہ خوش ہوگا۔ غلام سے یا دوسرے شخص سے ؟ ظاہر ہے کہ وہ دوسرا شخص اس کی نظروں میں زیادہ عزیز ہوگا۔ رسول اللہ صلی اللہ علیہ وسلم میں عبدیت بدرجہ اتم تھی۔ کوئی جب اُدھر رہا ہے اور آپ کو اس سے سخت تکلیف بھی ہے اور آپ اُسے دفع کرنے کی قوت بھی رکھتے ہیں۔ لیکن اللہ کی رضا کے سامنے تسلیمِ خم ہے۔ جب تک اللہ حکم نہ دے کچھ نہیں کرتے۔ اسی طرح جب مشرکین وغیرہ سوال کرتے ہیں۔ باوجودیکہ آپ ساری کائنات کی سرکردگی ہیں اور سب کچھ جانتے ہیں۔ آپ جواب نہیں دیتے۔ جب تک اللہ کی طرف سے وحی نہ آجائے۔ مثلاً لوگ آپ سے حقیقتِ رُوح کے متعلق دریافت کرتے ہیں لیکن آپ خاموش رہتے ہیں جب تک اللہ سے یَسْأَلُونَكَ عَنِ الرُّوحِ قُلِ الرُّوحُ مِنْ أَمْرِ رَبِّي مَا آتَاكُم بِهِ فَخُذُوا بِهِ لَعَلَّكُمْ تَعْلَمُونَ (سورہ البقرہ: ۱۷۱) میرے رب کے حکم سے ہے) نازل نہیں ہوتا۔ فرمایا :

”عبدیت اسی کو کہتے ہیں کہ ساری کائنات پر قدرت ہو لیکن کچھ بھی نہ کرے، جب تک کہ اللہ حکم نہ دے۔“

۲۳ رجب ۱۳۶۴ھ - ۳ جون ۱۹۴۵ء

حضرت شیخ ادا م اللہ فیوضہ نے چند یوم پہلے فرمایا کہ یافت اور نیافت | تو جہ دو قسم کی ہوتی ہے۔ یافت اور نیافت۔ ان میں سے نیافت

بہت اعلیٰ ہے۔ یافت کے معنی یہ ہیں کہ بندہ اللہ کی شان دیکھتا ہے اپنے نقطہ نظر سے۔ اور اس کا مرفہ لیتا ہے۔ نایافت کا مطلب یہ ہے کہ بندہ اللہ کے نقطہ نظر سے اللہ کو دیکھتا ہے۔ اور وہی مرفہ لیتا ہے۔ جو اللہ اپنی شان سے لیتا ہے۔ یہ مجاہدہ کا نتیجہ نہیں ہے بلکہ اللہ کے فضل و کرم کا نتیجہ ہے۔ اس لئے اسے نایافت کہتے ہیں۔ یہ صرف ایک جھلک ہوتی ہے۔ سوئی کی نوک کے برابر۔ اس کے بعد فرمایا کہ تو اب نئے میں بہترین حالت وہ ہے کہ خیال کرے کہ خود گارہا ہے اور خود سن رہا ہے اور مرفہ لے رہا ہے۔

قبض و بسط | آج کی تقریر کے دوران فرمایا کہ مقصد صرف خدا کے کام میں لگے رہنا ہے۔ کشف و کرامات نیچے کی چیزیں ہیں۔ اللہ کی خوشنودی چاہیے۔ خواہ قبض ہو یا بسط۔ کشف و ہوا دل میں تنگی محسوس ہو۔ بڑی چیز یہ ہے ان حالتوں میں یکساں رہنا چاہیے۔ دل ہر وقت حاضر رہنا چاہیے۔ جو کچھ ہو جائے اس سے راضی رہنا چاہیے، بسط کی حالت میں شکر کرنا چاہیے۔ اور حالت قبض میں توبہ استغفار اور اس کے سامنے گڑگڑانا چاہیے۔ اس کے بعد حضرتؑ نے وہ حدیث پڑھی۔ جس میں رسول خدا صلی اللہ علیہ وسلم نے اللہ سے ایک دن افطار اور ایک دن فاقہ مانگا تاکہ شکر اور صبر و دونوں نعمتیں حاصل ہوں۔ پھر فرمایا کہ اصل نتیجہ مرنے کے بعد معلوم ہوتا ہے۔ اس دنیا میں تو صرف ایک حقوڑی سی جھلک دکھائی جاتی ہے۔ تاکہ حوصلہ افزائی ہوتی رہے۔ اور جس کا ایمان قوی ہوتا ہے اس کو اپنی حالت پر رہنے دیا جاتا ہے۔ بندہ کی طرف اشارہ کر کے فرمایا :

”دیکھو! اس نے فاروق سے زیادہ نخت کی اور وہ (فاروق) دنیا کے کاموں میں لگے رہے۔ بیوی بچے وغیرہ لیکن وہ پہنچ گئے۔ اور تم یہیں پڑے رہے۔“ (فاروق احمد صاحب کا اپنی دلوں انتقال ہوا تھا)

ذی قعدہ ۱۳۶۲ھ - ۶ نومبر ۱۹۴۵ء

مصرفیت میں توجہ الی اللہ کا طریقہ | حضرت راقدنؒ نے ارشاد فرمایا کہ جب کسی کام کا ج میں مصروف ہو تو ہر پندرہ (۱۵) (۲۰) میں

منٹ کے بعد ایک دو منٹ یا آدھے منٹ کے لئے ذات کی طرف متوجہ ہو جایا کرو اور پھر اپنے کام میں لگے رہو۔ اور جب نماز کا وقت آئے، خوب مزے کے ساتھ خدا کی طرف متوجہ ہو جاؤ۔ یہ باتیں بغیر مشق کے حاصل نہیں ہوتیں۔ سب اعلیٰ حالت یہ ہے کہ ہر چیز میں ذات ہی ذات نظر آئے، شروع میں یہ حالت تھوڑی دیر کے لئے رہتی ہے۔ جب موت قریب آتی ہے تو یہ حالت دائمی ہو جاتی ہے۔

۶ نومبر ۱۹۵۰ء

مِٹر پرائس کا اعتقاد | آج حضرت راقدنؒ نے مِٹر پرائس (PRICE) کے حالات سنائے جو پشاور میں ریلوے کے انسر تھے۔

فرمایا: ایک زمانے میں ان کی بیوی بیمار ہو گئی تھی اور اُس کی حالت نازک ہو گئی تھی۔ یہ واقعہ ملتان میں ہوا۔ ان کے بچے اور ریلوے اسٹیشن کے درمیان ایک مزار تھا۔ لیکن وہ کبھی اس مزار کی طرف توجہ نہیں کرتے تھے۔ ایک رات انھوں نے خواب میں دیکھا کہ ایک بزرگ ان کی بیوی کے کمرے سے نکل رہے ہیں اور اُن کے پاس آکر اُنکے منہ پر دو طمانچے مارے اور فرمایا:

”تو روز میری قبر کے پاس سے گزرتا ہے لیکن سلام نہیں کرتا!“

جب آنکھ کھلی تو منہ پر ٹمانچے کا احساس باقی تھا۔ پھر بیوی کی آواز آئی، گھبرا کر اس کے پاس گئے۔ اس نے بیان کیا:

”ایک بزرگ نے آکر کہا ہے کہ میری قبر کی طرف پیر کر کے سوتی ہے۔
 اور بے ادبی اللہ کو ناپسند ہے۔ اس وجہ سے تُو بیمار رہے۔ میں نے خود کچھ
 نہیں کیا بلکہ میں چاہتا ہوں کہ تُو اپنا رُخ بدل دے اور پھر میں دعا کروں گا۔
 اور انشاء اللہ تعالیٰ تُو اچھی ہو جائے گی۔“

جب اُس نے رُخ بدلا تو بیماری سے اُس کو شفا ہو گئی۔ حضرت نے فرمایا کہ میں نے
 دیکھا کہ میٹرڈی کا سٹا (ایک دوسرے عیسائی جو ریلوے میں نوکر تھے) بزرگوں کا بہت
 احترام کرتے تھے۔ جب اُن سے وجہ دریافت کی تو انھوں نے یہ واقعہ بیان کیا۔ وہ
 کہتے تھے کہ اس واقعہ کے بعد میٹر پر اُس نے مزار پر خوب پھول چڑھائے اور توالی کرائی
 اور آتے جاتے وقت ہمیشہ ادب کے ساتھ سلام کرتے میٹرڈی کا سٹا کی دُور لڑکیاں
 تھیں جو بہت نیک اور بھولی بھالی تھیں۔ ایک تو بالکل ملائی تھی جس کا نام بیل
 (BERYL) تھا۔ اور وہ کسی سینما میں پیانو (PIANO) بجاتی تھی۔ اور تین
 ساڑھے تین سو روپے ماہوار کماتی تھی۔ دوسری ذرا حسین تھی اور سینموں میں
 جانا چاہتی تھی جس سے باپ کو فخر رہتی تھی۔ کیونکہ ان کی ماں مرچکی تھی۔ حضرت
 اس دن سے اس فکر کا اظہار کرتے تھے، تو آپ اسے اطمینان دلاتے تھے:

”وہ خراب صحبت میں نہیں جائے گی۔ اور تم اُن سے دُور سے تیسرے
 روز باتیں کرو۔ اور تبادلہ خیال کرو تو کوئی خطرہ نہیں۔“

ایک دفعہ وہ کسی فلم کے لئے لاہور گئی۔ لیکن ایک دو ماہ کے بعد بیمار ہو کر واپس
 آگئی اور پھر نہیں گئی۔ کیونکہ صحبت خراب تھی۔ اُس نے کہا:

”فلم کا شوق ہے لیکن میں عصمت خراب کر کے یہ شوق پورا نہیں کرنا
 چاہتی۔“

جس وقت آفریدی پشاوَر پر حملہ کر رہے تھے۔ تو انگریزوں اور انگلو انڈینز
(ANGLO INDIANS) کو حکم ملا تھا :

”اپنی عورتوں کو قتل نہ کریں !“

لیکن انھوں نے اپنی لڑکیوں کو برقعہ پہنا کر ہمارے پاس بھیجنے کا ارادہ کیا کہ یہ
جگہ زیادہ محفوظ ہے۔





مَلْفُوظَاتُ



جمع کردہ :

کینٹن واحد بخش صاحبِ خیال

(بی۔ اے)



ماہ جون ۱۹۴۰ء - ۱۲۵۹ھ

حضرت محبوب الہیؒ کو ہندی زبان کیوں محبوب تھی - ؟
ایک روز حضرت اقدس نور اللہ مرقدہؒ نے ارشاد فرمایا کہ کسی نے حضرت محبوب الہیؒ حضرت نظام الدین اولیاء رضی اللہ

عنه سے دریافت کیا :

”آپ کو ہندی زبان کیوں محبوب ہے۔؟“

آپ نے فرمایا :

”میں نے اَلَسْتُ بِرَبِّكُمْ کا جواب ہندی میں دیا تھا۔“

اسی ضمن میں ہمارے حضرتؒ نے فرمایا کہ جب حق تعالیٰ نے اَلَسْتُ بِرَبِّكُمْ کا خطاب فرمایا تو تمام رُوحیں و جہیں آگئیں اور بے خود ہو کر اعترافِ ربوبیت میں گرنے لگیں۔ سب آگے جو رُوحیں تڑپ کر گریں وہ انبیاء علیہم السلام کی ارواحِ مقدسہ تھیں۔ ان کے بعد دوسری صف میں اولیاء اللہؒ کی رُوحیں تھیں۔ تیسری صف میں عام مسلمانوں کی رُوحیں تھیں اور چوتھی صف میں کفار کی رُوحیں تھیں۔ جو وجہ میں آکر گرے تو وہی لیکن بجائے سجدے میں گرنے کے الٹی ہو کر پشت کے بل گرے۔

ارشاد فرمایا کہ ایک روز ایک عالم ہمارے مولانا صاحب (حضرت سماع) مولانا الحاج سید شاہ وارث حسن صاحب رحمۃ اللہ علیہ کی خدمت میں سماع پر بحث کرنے کے لئے آیا۔ حضرتؒ نے فرمایا اگر سماع حرام ہوتا تو کیا اللہ تعالیٰ کے خزانہ میں سب کچھ ختم ہو گیا تھا کہ حضرت داؤد علیہ السلام کو ایک حرام چیشہ زکام معجزہ عطا فرمایا۔ خوش الحانی یا نغمات کا گلے سے نکلنا سماع نہیں تو اور کیا ہے؟ فرمایا حضرت اسرافیلؑ کا صور پھونکا بھی سماع ہے۔ اس کا وہ

اثر ہوگا کہ تمام کائنات بے خود ہو کر فنا ہو جائے گی۔ ان کی صورت کا دوسرا نعمہ اس قدر جان افزا ہوگا کہ تمام خلق زندہ ہو جائے گی اور سب لوگ بے خودی کی حالت میں رقص کرتے ہوئے اللہ کی درگاہ میں پہنچ جائیں گے۔ اُس وقت ساری دنیا جشتی ہوگی۔

شانِ محبوبیت کا ثبوت | ارشاد فرمایا کہ ایک روز ایک شخص ہمیں دہلی میں ملا اور دریافت کرنے لگا:

”یہ جو آپ لوگوں نے محبوبِ الہی اور محبوبِ سبحانی کے خطاب دے رکھے ہیں۔ اس کی آپ کے پاس کوئی سند بھی ہے یا یوں ہی جو جی میں آیا کہہ ڈالا؟“

ہم نے کہا:

”آپ کے والد صاحب کا کیا نام ہے۔؟“

اُس نے کہا:

”فلاں“

ہم نے کہا:

”اچھا آپ کے پاس اس بات کا کیا ثبوت ہے کہ وہ واقعی آپ کے والد ہیں۔؟“

اُنھوں نے کہا:

”صاحب! آپ مجھے گالیاں دے رہے ہیں۔“

ہم نے کہا:

”نہیں۔ آپ چونکہ علمی اصطلاحات سے واقف نہیں ہیں اس لئے ہم آپ کو عام فہم زبان میں سمجھانے کی کوشش کرتے ہیں۔ اب یہ بتائیے کہ آپ کے پاس کیا سند ہے جس کی بنیاد پر آپ کو یقین ہو گیا ہے کہ

وہ فی الحقیقت آپ کے والد ہیں؟“

وہ سٹ پٹاتے۔ ہم نے کہا :

”یہ آپ کی چشم دید بات تو ہے نہیں۔ آپ کے پاس صرف ایک شہادت ہے اور؟ بھی ضعیف، وہ شہادت آپ کی والدہ کی ہے۔ ضعیف اس لئے کہ ممکن ہے تہمت زنا کی وجہ سے انہوں نے جھوٹ کہہ دیا ہو۔“
یہ سن کر وہ چپ ہو گئے۔ ہم نے کہا :

”آپ کو تو صرف اپنی ماں اور چند معمولی قسم کے اشخاص کے کہنے پر یقین ہو گیا ہے کہ وہ آپ کے والد ہیں۔ تو کیا ہم تمام اولیائے کرام جنہوں نے محبوبیت کی شان اپنی آنکھوں سے دیکھی ہے ان کے کہنے پر ان حضرات کو محبوب الہی اور محبوب سبحانی نہ سمجھیں؟“

ایک دفعہ ارشاد فرمایا کہ ایک روز حضرت
محبوب الہیؑ اپنے مریدوں کے ساتھ تشریف لے جا
رہے تھے۔ راستے میں لڑکے کھیل رہے تھے۔ جب
حضرت نے ان کو دیکھا تو آپ پر ایک حالت طاری ہو گئی۔ اور وہیں ٹھہر گئے۔ آپ کے ٹھہر
جانے پر تمام مجمع وہیں رُک گیا۔ یہ دیکھ کر لڑکے منتشر ہونے کو تھے کہ حضرت امیر خسروؒ
نے اپنی دستار مبارک اتار کر لڑکوں کے سامنے پھینک دی اور ہاتھوں اور پاؤں کے
بل چلنے لگے۔ اور لڑکوں کے ساتھ کھیل میں مشغول ہو گئے۔ اس سے لڑکے رُک گئے
اور اسی طرح کھیلتے رہے۔ جب حضرت محبوب الہیؑ کی وہ کیفیت جاتی رہی تو
حضرت امیر خسروؒ نے اپنی دستار اٹھائی اور اپنے شیخ کے ساتھ چلے گئے۔ یہ حکایت
بیان فرما کر حضرت رافضیؒ نے فرمایا کہ بگڑی پھینک دینا اور بچوں کے ساتھ
کھیلنا ایک ولی اللہ کی شان کے شایان نہ تھا۔ لیکن جب انہوں نے دیکھا کہ لڑکوں

کے منتشر ہونے سے شیخ کے حال میں فرق آجائے گا۔ جس سے ان کو بھی تکلیف ہوگی۔ اور مردوں پر بھی اسکا اثر پڑے گا تو آپ نے یہ ماننا حرکت کی جس سے لڑکے کھیتل میں مشغول رہے اور حضرت شیخ کے حال میں فسر نہ آیا۔

اس کے بعد فرمایا کہ اولیاء کرام کی ناسزا حرکات کو دیکھ کر اعتراض نہیں کرنا چاہیے ان میں کوئی نہ کوئی حکمت ضرور ہوتی ہے۔ بعض اوقات ان حضرات کو بہت ذلیل کام کرنا پڑتے ہیں۔ مثلاً جب ان کو کشف معسوم ہوتا ہے کہ ایک شخص طوائف کے پاس مست بیٹھا ہے۔ تو وہ خیال کرتے ہیں کہ اگر اس کا کانٹا بدل دیا جائے تو اس کا کام بن جائے گا۔ چنانچہ وہ وہاں جاتے ہیں اور اپنا کام کر کے واپس آجاتے ہیں۔ اب ان کا طوائف کے پاس جانا ایک فعلِ مستحق ہے۔ پھر فرمایا کہ اولیاء کرام کے ظاہری افعال پر اعتراض نہیں کرنا چاہیے۔ فرمایا حضرت قطب صاحبؒ کے وصال کے بعد جب حضرت بابا فرید الدین گنج شکرؒ مندر خلافت پر متمکن ہوئے تو سلطان غیاث الدین بلبن نے آپ کو دعوت دی۔ جب آپ محل کے اندر داخل ہوئے اور ایک طرف نظر اٹھا کر دیکھا تو بادشاہ کی لڑکی نظر آئی۔ اُسے دیکھ کر آپ نے نگاہ نیچی کر لی۔ اس کے بعد دوبارہ لڑکی کی طرف دیکھا اور پھر نظر نیچی کر لی۔ وہاں سے فارغ ہونے کے بعد آپ اپنے مکان پر واپس چلے گئے۔ اب بادشاہ کو خیال ہوا کہ حضرت نے دو دفعہ میری لڑکی کی طرف دیکھا، ممکن ہے پسند آگئی ہو۔ وزیر کے ذریعہ پیغام بھیجا :

”اگر میری لڑکی آپ کو پسند ہو تو میں اُسے آپ کی خدمت میں نکاح کے لئے پیش کرتا ہوں۔“

حضرت بابا صاحبؒ نے بادشاہ کی درخواست کو منظور کر لیا۔ اور شادی ہو گئی۔ وزیر کے دل میں خطرہ آیا کہ یہ کیسے بزرگ ہیں کہ غیر محرم عورت کو دو دفعہ خلافِ شرع دیکھا۔

اور جب بادشاہ نے دعوتِ نکاح دی تو فوراً قبول کر لی حضرت بابا صاحبؒ نے اس سے کہا کہ اے وزیر جب میں بادشاہ کے محل میں داخل ہوا تو اللہ تعالیٰ نے فرمایا:

”فسرید ادھر دیکھو!“

میں نے دیکھا ایک سین لڑکی کھڑی تھی۔ دیکھ کر میں نے نگاہ نیچی کر لی۔ اللہ تعالیٰ نے دریافت فرمایا:

”کیسی ہے؟“

میں نے عرض کیا:

”یا اللہ! تیسری مخلوق ہے۔ نہایت خوبصورت ہے۔“

اللہ تعالیٰ نے ارشاد فرمایا:

”کیا اس کے ساتھ شادی کرو گے؟“

میں نے عرض کیا:

”یا باری تعالیٰ ایک بار دیکھا ہے اگر اجازت ہو تو ایک دفعہ اور

دیکھ لوں۔“

فرمایا:

”دیکھ لو!“

میں نے دوبارہ دیکھ کر عرض کیا:

”مجھے پسند ہے!“

یہ سن کر وزیر کے دل سے شبہ دور ہوا اور سارا ماجرا بادشاہ کو سنایا۔ بادشاہ سن کر بہت خوش ہوا اور شکر بجالایا کہ میری لڑکی حق تعالیٰ نے حضرت بابا صاحبؒ کے لئے پسند فرمائی۔

شادی ہو جانے کے بعد حضرت بابا صاحبؒ اپنی بیوی کو گھر لے گئے اور تین

چار روز تک ان کے پاس نہ گئے۔ اس پر انھوں نے عرض کیا:

”مجھ سے کیا خطا ہوئی ہے کہ آپ میرے پاس نہیں آتے؟“

آپ نے فرمایا :

”تمہارے مال و دولت سے مجھے وحشت ہوتی ہے۔“

یہ سن کر انھوں نے اپنا تمام مال جو بادشاہ نے انھیں جہیز میں دیا تھا خیرات کر دیا۔ جب بادشاہ کو معلوم ہوا تو اس نے اسی قدر اور سامان بھیج دیا۔ اس سے تنگ آکر آپ دہلی چھوڑ کر پہلے ہالنسی چلے گئے۔ پھر کچھ دنوں کے بعد پاک پتن شریف تشریف لے گئے۔

معیارِ عشق | ایک دن فرمایا کہ دنیا میں ہر شخص عاشق ہے۔ ایک شخص چوکیدار ہے تمام رات مجاہدہ کرتا ہے۔ جاگتا رہتا ہے۔ گھر بار، بال بچوں کو اکیلا چھوڑتا ہے۔ سردی گرمی برداشت کرتا ہے۔ یہ سب تکلیفیں اس لئے برداشت کرتا ہے کہ اُسے اُس کا محبوب مل جائے۔ اُس کا محبوب کیا ہے؟ دس روپے ماہوار۔ دوسرا شخص جج ہے۔ اپنا تمام وقت مقدمات میں صرف کرتا ہے۔ دن رات قانونی بحث میں مصروف رہتا ہے۔ یہ سب باتیں اس لئے برداشت کرتا ہے کہ اُسے پانچ سو روپے ماہوار ملتے ہیں۔ اسی طرح ہر شخص کا کوئی نہ کوئی محبوب ہے۔ جس کی چاہ میں اپنا سارا وقت صرف کرتا ہے۔ اور قسم قسم کے مصائب برداشت کرتا ہے۔ اب عاشق کی بزرگی اور عظمت کا اندازہ اُس کے محبوب سے لگایا جاسکتا ہے۔ محبوب جس قدر اعلیٰ و ارفع ہوگا اس کا عاشق بھی اسی قدر اعلیٰ و ارفع ہوگا۔ جو شخص اللہ کا عاشق ہے۔ وہ ان سب عشاق سے بہتر اور برتر ہے۔ کیونکہ اس کے محبوب کا مرتبہ سب سے بلند ہے۔ نہ اس کی کوئی مثل ہے نہ مثال۔

شیطان کا وجود | ایک دن احقر نے عرض کیا کہ شیطان نفس کا دوسرا نام ہے یا اس کا وجود خارجی دنیا میں بھی ہے؟ فرمایا انسان

کائنات اصغر ہے جو چیز کائنات میں موجود ہے وہ انسان میں بھی موجود ہے۔

اس لئے شیطان کا وجود انسان کے اندر بھی ہے اور انسان سے باہر کائنات میں بھی۔

رحمتِ ایزدی کی شان | ایک روز فرمایا کہ اللہ تعالیٰ فرماتا ہے، جو شخص مجھے یاد کرتا ہے میں اسے یاد کرتا ہوں۔

جو شخص میری طرف ایک بالشت چل کر آتا ہے میں اس کی طرف ایک ہاتھ چل کر آتا ہوں، جو شخص میری طرف چل کر آتا ہے میں اس کی طرف دوڑ کر آتا ہوں۔ اس کے بعد فرمایا کہ جب اللہ تعالیٰ اس قدر رحیم اور مہربان ہے تو کیا اسے غافل رہنے والے کا منہ پتھر مار مار کر کچل نہ دیا جائے؟

دُعائے کفر | ایک دن حضرت اقدسؒ درگاہ اجیر شریف میں موجود تھے۔ ایک مست پٹھان سامنے آ کر دست بوس ہوا۔ اس کی

آنکھوں میں درد بھرا ہوا تھا اور بہت بے چین معلوم ہوتا تھا۔ عرض کیا: "یا حضرت! میرے واسطے دعائے فرمائیں کہ اللہ تعالیٰ مجھے مسلمان کرے۔"

حضور نے مسکراتے ہوئے فرمایا:

"خدا تمہارے کفر کو زیادہ کرے۔"

اور پھر امیر خسرو رحمۃ اللہ علیہ کا یہ شعر پڑھا:

گراے زاہد دُعائے خیر میگوئی مرا میں گو

کہ میں آوارہ کوئے بتاں آوارہ تر بادا

ماہ اگست ۱۹۴۰ء - ۱۳۵۹ھ اجیر شریف

نمازِ جمعہ خواجہ غریب نوازؒ کی امامت میں | ایک دن عرس شریف کے موقع پر جمعہ کے روز اس قدر

ہجوم تھا کہ صفیں حضرت اقدسؑ کے مکان تک پہنچ گئیں اور ہم سب نے مکان ہی میں نماز باجماعت ادا کی۔ حضرت اقدسؑ نے فرمایا :
 ”آج نماز جمعہ ہمارے گھر آگئی ہے !“
 یہ بھی فرمایا کہ :

”آج امامت خواجہ عسریب نوازؒ نے فرمائی ہے !“

پہلے اپنی اصلاح | ایک دفعہ اجمیر شریف جاتے ہوئے احقر نے نماز جمعہ جامع مسجد
 دہلی میں ادا کی۔ بعد فراغت نماز مولوی محمد سعید پسر مولوی احمد

سعید کانگریسی نے تقریر کی اور شروع تقریر میں کہا :
 ”میں سوچ رہا ہوں کہ پہلے کس کا ذکر کروں۔ کانگریس کے متعلق کچھ
 کہوں، انگریزوں کے متعلق کہوں یا محمد علی جناح کے متعلق کچھ کہوں۔“
 اجمیر شریف پہنچ کر یہ واقعہ احقر نے حضرت اقدسؑ کی خدمت میں عرض کیا۔
 آپ نے فرمایا :

”کبھی تم پہلے اپنے متعلق کہو۔ جب تک اپنے آپ کو نہ سدا رہو گے،
 ناممکن ہے کہ دوسروں کی اصلاح کر سکو۔ جب تمہاری اصلاح ہو جائیگی
 تو دوسروں کی اصلاح خود بخود ہو جائے گی۔“

پھر فرمایا :

”خلفائے راشدین کے وقت حاکم ایران نے دربارِ خلافت میں اطلاع
 بھیجی کہ اہلِ فارس باغی ہو گئے ہیں بندوبست کیا جائے۔ خلیفہ وقت
 کے حکم سے حضرت سلمان فارسیؓ بغاوت کو رفع کرنے کے لئے روانہ
 ہوئے۔ آپ کی عمر اسی نوے برس کی تھی۔ تین تہا۔ پانی کا کوزہ اور
 کچھ کھجوریں لے کر ایران روانہ ہوئے۔ وہاں پہنچ کر اسلامی فوج کا
 معائنہ کیا۔ اور صفہ بچپس یا انتیس جوان انتخاب کر کے باغیوں کی

فوج کی طرف روانہ ہوتے۔

قوتِ ایمان آپ نے وہ آدمی تھوڑے تھوڑے کر کے اس طرح بھاڑ لیا میں چھپا دیے کہ ان کی دفاع کی لائن کافی لمبی ہو گئی۔

جب دشمن کا لشکر سامنے آیا تو انھوں نے تیر اندازی شروع کر دی۔ ایرانی لشکر نے دیکھا کہ دور دور سے تیرا رہے ہیں شاید بہت بڑی فوج چھپی ہوئی ہے۔ اس سے انھیں کافی گھبراہٹ ہوئی۔ حالات کا جائزہ لینے کے لئے ان کا سوار گھوڑے پر سوار ہو کر آگے آیا۔ جب حضرت سلمان فارسیؓ کے قریب پہنچا تو انھوں نے گھوڑے کو ٹانگوں سے پکڑ کر اوپر اٹھایا اور زمین پر الٹا دے مارا۔ یہ دیکھ کر ایرانی لشکر فرار ہو گیا۔ اس پر حضرت اقدسؑ نے فرمایا:

”قوتِ ایمان کا مقابلہ دنیا کی کوئی طاقت نہیں کر سکتی۔“

اس ضمن میں فرمایا کہ ایک عرب تاجر کسی جزیرہ میں گیا۔ وہاں کی رسم تھی کہ ہر سال جمعہ کی رات کو ایک خوبصورت نوجوان لڑکی کو دلہن کے سے کپڑے پہنا کر ایک سنان مکان میں کسی بھوت کی نذر چڑھاتے تھے۔ صبح کو جب لوگ وہاں جاتے تو اس مکان میں کچھ بھی نہ ہوتا۔ وہ عرب ایک بڑھیا عورت کے مکان پر ٹھہرے ہوئے تھے۔ ایک رات اُسی بڑھیا کی لڑکی کی باری آگئی۔ بے چاری بہت غمزہ مٹی بیکن کیا کرتی۔ دستور کے مطابق اپنی لڑکی کو نہلا دھلا کر تیار کیا۔ عرب صاحب نے بڑھیا سے جب دریافت کیا تو اس نے سارا ماجرا سنایا۔ انھوں نے کہا:

”آج رات یہ کپڑے مجھے پہنا دو اور مجھے بھوت کی نذر کرو!“

بڑھیا نے خوشی خوشی اسے اپنی بیٹی کے کپڑے پہنا دیے اور شہر کے لوگوں کو بلایا۔ تمام لوگ دلہن کو باجے بجاتے ہوئے لے گئے۔ اور اس مکان میں چھوڑ کر واپس آ گئے۔ جب صبح ہوئی تو سب لوگ مکان کے گرد جمع ہو گئے۔ تاکہ دیکھیں کہ کیا ہوا۔ جب دروازہ کھولا، تو کیا دیکھتے ہیں کہ عرب صاحب مصلے پر بیٹھے ہوئے وظیفہ پڑھ رہے

ہیں۔ اور ان کے سامنے راکھ کا ڈھیر لگا ہوا ہے۔ جب اُس شہر کے بادشاہ نے دریافت کیا تو انھوں نے بتایا :

”میرے پاس ایک ہتھیار ہے جس سے میں نے اس بھوت کو ختم کر دیا ہے۔ اور وہ ہتھیار ’لَا إِلَهَ إِلَّا اللَّهُ مُحَمَّدٌ رَسُولُ اللَّهِ‘ ہے۔“
اس کے بعد حضرت راقِدُس نے فرمایا :
”جس شخص کے دل میں توحید ہے، دُنیا کی کوئی طاقت اُس کا مقابلہ نہیں کر سکتی۔“

جہاز کے کپتان کا مسلمان ہونا | ایک دن حضرت راقِدُس نے فرمایا کہ جس وقت حضرت حاجی امداد اللہ

صاحب مہاجر مکیؒ نے حجاز مقدس کی طرف ہجرت کی، آپ کے پاس روپیہ پیسہ نہیں تھا۔ آپ مع متعلقین جا کر جہاز میں بیٹھ گئے۔ لوگوں نے ٹکٹ مانگا تو فرمایا :
”ہمارے پاس ٹکٹ نہیں ہے۔“

انھوں نے جہاز کے کپتان کو رپورٹ کی۔ اُس نے آکر حضرت سے ٹکٹ طلب کیا۔ آپ نے جیب سے استنجے کے ڈھیلے نکال کر اُس کی جیب میں ڈال دیئے۔ اس سے وہ اور بھی غصہ ہوا۔ اور کہنے لگا :

”آپ نے میری بے عزتی کی ہے!“

آپ نے فرمایا :

”نکال کر دیکھو تو ہسی!“

دیکھا تو سونے کے ٹکڑے تھے۔ اُس انگریز نے پہلے بھی مسلمانوں کی کرامات کے متعلق پڑھا تھا۔ اب اپنی آنکھوں سے دیکھ کر اسے بالکل یقین ہو گیا۔ حضرت کو اپنے کیبن میں لے گیا اور وہیں ٹھہرایا۔ متعلقین کو بھی اچھی جگہ دی اور پوری جماعت کو نہایت آرام کے ساتھ لے گیا۔ جتدہ پہنچتے پہنچتے وہ مسلمان ہو گیا اور داخلِ سلسلہ ہوا۔

جب حضرت حاجی صاحبؒ مکہ معظمہ گئے تو وہ بھی کپتانی کو خیر باد کہہ کر ساتھ چلا گیا اور آپ کی خدمت میں رہنے لگا۔ کچھ عرصہ کے بعد اس نے ایک مشک خرید لی اور پانی بھر کر گزرا وقت کرتا تھا۔ جب دو آنے جمع ہو جاتے تو مشک چھوڑ کر ذکر اللہ میں مصروف ہو جاتا۔ حضرت مولانا شاہ وارث حسنؒ نے بھی اسے مشک اٹھاتے ہوئے مکہ معظمہ میں دیکھا۔

عُرس کے دھکوں میں برکت | ایک دن عبدالسلام صاحب نے حضرتؒ سے کہا کہ آج درگاہ شریف میں بہت دھکے لگے ہیں۔ پہلے تو میں صبر کرتا رہا لیکن بعد میں ایک دھکائی نے بھی مارا۔ یہ سن کر حضورؐ نے فرمایا :

”خبردار! ایسا نہیں کرنا چاہیے۔ یہاں کے دھکوں میں بڑی برکت ہوتی ہے!“

فرمایا :

”ہمارے مولانا صاحبؒ جب درگاہ شریف جاتے تو بہت سے روپے اپنے رومال میں باندھ کر لے جاتے جو شخص دھکا دیتا، روپوں کی مٹھی بھر کر اسے دے دیتے۔“

فرمایا :

”دھکا کسی کو نہ دینا چاہیے کیونکہ سب لوگ امیر ہوں یا غریب خواجہ غریب نوازؒ کے مہمان ہوتے ہیں۔“

خواجہ غریب نوازؒ کی عطا کا نرا طریقہ | ایک روز ارشاد فرمایا کہ حضرت خواجہ غریب نوازؒ

کے دینے کا طریقہ باقی حضرات سے علیحدہ ہے، اکثر مزارات پر صاحب مزار، زائرین کو چھوٹی چھوٹی جماعتوں میں تقسیم کر کے فیضان دیتے ہیں۔ لیکن خواجہ غریب نوازؒ ہر

شخص کو اس کی حیثیت کے مطابق فرداً فرداً دیتے ہیں۔

حق تعالیٰ کا اصل نام کیا ہے؟ | ایک دن فرمایا کہ اللہ تعالیٰ کا اصل نام "کا ہے جو آ۔ جی اور و لگانے سے ہا۔

ہی۔ ہو پڑھا جاتا ہے۔ نیز فرمایا کہ اسم اللہ میں الف احدیت کا ہے۔ اور دولاٹوں میں ایک جمال کو ظاہر کرتا ہے، دوسرا جلال کو۔ اس طرح اسم ذات یعنی کا کے ساتھ تین صفات یعنی احدیت، جمال اور جلال مل کر اللہ ہوا فرمایا: حضرت رداؤد علیہ السلام کے نغمے ہی ہا ہو ہو تے تھے جو ذکر اسم ذات ہے جب حضرت رداؤد علیہ السلام یہ نغمے الاپتے تھے تو انسان، پالتو اور جنگلی جانور سب ان کے گرد جمع ہو جاتے تھے اور عورت کا یہ عالم ہوتا تھا کہ کوئی کسی سے نہ ڈرتا تھا۔ اور مجمع میں سے کئی جنازے نکلتے تھے۔

توحید | ایک روز مسئلہ توحید اور تعلق مابین خالق و مخلوق پر ذیل کی مثال دے کر بیان فرمایا۔ تم اپنے دل کے اندر ایک خیالی

دنیا پیدا کرو۔ اس دنیا کے اندر آدمی ہوں گے، جانور ہوں گے، مکان ہوں گے۔ مختلف صورتیں، مختلف کام کرتی نظر آئیں گی۔ وہ دنیا تمہارے ساتھ قائم ہے جب تک تمہارا خیال ہے۔ دنیا بھی ہے۔ جب خیال بدلا تو آناً فاناً تمہاری دنیا نیت و نابود ہو جائے گی۔ وہ دنیا تم سے جدا نہیں ہے۔ بلکہ تمہاری ذات میں شامل ہے لیکن یہ نہیں کہا جاسکتا کہ خالق و مخلوق یعنی تم اور تمہاری دنیا میں کیا نسبت ہے۔ تم اور تمہاری دنیا کی شکل و صورت، تدوینات، حجم اور جسامت میں کوئی تناسب قائم نہیں ہو سکتا۔ اگر خیالی دنیا کے انسان اپنے خالق کی ذات کے متعلق غور کریں اور اس کی شکل و صورت اور تدوینات کا اندازہ لگانے کی کوشش کریں تو ناممکن ہے کہ صحیح اندازہ قائم کر سکیں، اسی طرح تمام کائنات خالق حقیقی سے قائم ہے۔ اور اسی سے ہے۔ اس سے برگزیدہ جدا نہیں ہے۔ انسان کی کیا مجال کہ خالق کا تصور کر سکے جس طرح

تم نے توجہ ہٹائی تو تمہاری دُنیا معدوم ہو گئی۔ اسی طرح اگر اللہ تعالیٰ کائنات سے توجہ ہٹالے تو کائنات نیست و نابود ہو جائے گی۔ فرمایا :

”انسان کے لئے حق تعالیٰ کا تصور ناممکن ہے۔ اگر کوئی شکل و صورت سامنے آئے تو اسکو ہٹا دینا چاہئے۔ وہ بے چون ہے۔ بے مثل و بی مثال ہے۔ شکل و صورت، رنگ و بو سے منزہ اور پاک ہے۔“

اس پر احقر نے عرض کیا :

”اگر خدا تعالیٰ کی کوئی صورت نہیں ہے تو خَلَقَ الذَّمَّ عَلَى صُورَتِهِ کا کیا مطلب ہے؟“

فرمایا :

”رَسُولُ خُدا صلی اللہ علیہ وسلم جوامع الکلم ہیں۔ آپ کا کلام جامع ہوتا ہے۔ اس سے کئی معنی نکل سکتے ہیں۔ اس حدیث کے ایک معنی یہ ہیں کہ انسان میں وہ صفات موجود ہیں جو اللہ تعالیٰ میں ہیں۔ دوسرے یہ کہ لفظ صورتہ میں شائی تخلیق کی تشبیہ دی گئی ہے۔ (یعنی پہلے حضرت آدمؑ کی علمی صورت اللہ کے علم میں موجود تھی، اس کے بعد ان کی تخلیق خارجی اس کے مطابق ظہور میں آئی۔) جب ایک شخص مکان بنوانا چاہتا ہے تو پہلے اپنے دل میں اُس کا نقشہ تیار کرتا ہے تخلیق سے قبل اللہ تعالیٰ نے بھی نقشہ تیار کیا۔ وہ حقیقت محمدیؐ ہے۔ اس کے بعد کاغذ پر خاکہ تیار کیا جاتا ہے۔ وہ لوح محفوظ ہے۔“

اس کے بعد فرمایا :

”مثال دینا بہت مشکل ہے۔ بے مثل کی مثال کس طرح دی جاسکتی ہے۔ انسان اپنی عقل کے مطابق جو مثال تلاش کرتا ہے اس میں کوئی نہ کوئی خامی ضرور ہوتی ہے۔ اس کی ایک وجہ یہ بھی ہے کہ کائنات کی

ایک چیز دوسری سے بالکل مختلف ہے۔ کائنات کا ہر ذرہ۔ اپنی ذات میں یکتا ہے۔ یہی وجہ ہے کہ ہر مثال نامکمل رہ جاتی ہے؟

ذکر اللہ کس طرح ہر وقت قائم رہ سکتا ہے | ایک دفعہ فرمایا کہ سالک کو چاہیے کہ ہر وقت دل سے اللہ تعالیٰ

کی جانب متوجہ رہے۔ بے شک دنیا کے کام کرتا رہے۔ لیکن ذکر اللہ سے کبھی غافل نہ رہے۔ جب ایک شخص کے دانت میں درد ہوتا ہے تو اگرچہ وہ بظاہر اپنے کاروبار میں مصروف رہتا ہے۔ لیکن درد کا احساس کبھی نہیں جاتا۔ یا مثلاً جب کسی آدمی کا کوئی قریبی رشتہ دار فوت ہو جاتا ہے تو اسے کاروبار کے ساتھ ساتھ اپنے عزیز کا غم بھی لگا رہتا ہے۔ اسی طرح سالک کو چاہیے خواہ کیسی ہی مصروفیت ہو ذکر اللہ سے غافل نہ رہے۔ ”دست بکار دل بہار“ مشہور ہے۔

منظر کا کمال، منظر کی بد صورتی میں ہے | ایک روز ارشاد فرمایا کہ منظر (ظاہر کرنے والا) کا کمال منظر (وہ

چیز جو ظاہر ہوتی ہے) کی بد صورتی میں ہے۔ حق تعالیٰ چونکہ جمیل ہے خوبصورت مظاہر میں اس کا ظہور آسان ہے۔ لیکن کمال یہ ہے کہ جمیل کا ظہور بد صورت اعیان و مظاہر میں ہو۔

انبیاء علیہم السلام معصوم ہیں اولیاء محفوظ | ایک دن ارشاد فرمایا کہ انبیاء علیہم السلام معصوم

ہوتے ہیں اور اولیاء کرام محفوظ۔ احقر نے عرض کیا :

”پھر حضور سرور کائنات صلعم کیوں دن میں سو بار استغفار کیا کرتے

تھے۔؟“

ارشاد فرمایا :

”نبی اور ولی کا کام بہت مشکل ہوتا ہے۔ طالبوں کے قلوب کی اصلاح


کے لئے انھیں اپنے بلند مقامات چھوڑ کر نیچے آنا پڑتا ہے۔ اگر ایسا نہ کریں تو طالب اُن کی بات نہ سمجھ سکیں۔ اس لئے جب رسول خدا ﷺ صحابہ کرامؓ کی ہدایت کے لئے اپنا اعلیٰ مقام چھوڑ کر نیچے آئے تو تنزل کی حالت میں استغفار کرتے۔

استغفار کی دوسری وجہ جو شاید اسی تقریر یا کسی دوسری تقریر میں حضرت اقدسؓ نے بیان فرمائی یہ ہے۔ ارشاد فرمایا :

”چونکہ ذات کی کوئی انتہا نہیں ہے۔ اس لئے سالک جس قدر بلند سے بلند مقام پر پہنچتا ہے۔ اُس سے اوپر بلند تر مقامات ہوتے ہیں۔ اس عروجی پرواز میں جب سالک بلند مقام پر پہنچ کر اپنی سابقہ حالت یعنی پست مقام کا خیال کرتا ہے تو اُسے افسوس ہوتا ہے کہ پہلے میری یہ حالت تھی اس لئے لازماً اُس کے منہ سے کلمات استغفار نکلتے ہیں۔“

تجلیات میں تکرار نہیں | ایک دفعہ ارشاد فرمایا کہ اللہ تعالیٰ کے حسن و جمال کا یہ عالم ہے کہ جو تجلی اپنے بندے پر ایک دفعہ فرماتا ہے۔ دوسری دفعہ وہی تجلی پھر نہیں فرماتا بلکہ ہر آن اور ہر لحظہ نئی تجلیات کا ظہور ہوتا ہے۔

گھڑیوں بڑھتا ہے حینوں کا جمال ÷ اور سے اور ہوئے جاتے ہیں



قرآن شریف باواز بلند پڑھنے میں احتیاط | پونے دس بجے تراویح شروع ہوئی
نماز کا انتظام حضرت کے مکان

پڑھتا ہر چار رکعت کے بعد حلقہ ذکر ہوا۔ آخر میں ایک صاحب جو کسی اور مسجد میں نماز ادا کر کے حاضر ہوا کرتے تھے، الگ بیٹھے ہوئے کچھ پڑھ رہے تھے۔ بعد اختتام نماز حضرت نے دریافت فرمایا:

”اُرے بھائی تم کیا پڑھ رہے تھے؟“

انھوں نے جواب دیا:

”سورۃ یسین پڑھ رہا تھا۔“

اس پر آپ غصہ ہوئے اور فرمانے لگے:

”بعض قرآن ہے کہ جب قرآن شریف پڑھا جائے تو حاضرین کو چاہیے کہ سنیں لیکن آج کل یہ حالت ہے کہ لوگ بیٹھے باتیں کر رہے ہوتے ہیں اور کوئی بیچ میں قرآن پڑھنے لگ جاتا ہے۔ لوگ قرآن کی طرف متوجہ نہیں ہوتے۔ اس سے سب گنہگار ہو جاتے ہیں۔ پڑھنے والا بھی اور سننے والا بھی۔ پڑھنے والا زیادہ گنہگار ہوتا ہے۔ کیونکہ اس نے دُوروں کو بھی گنہگار کیا۔ اس کا گناہ تمام سامعین کے گناہ کے برابر ہوتا ہے۔“

اس کے بعد فرمایا:

”لوگ مزارات کی حاضری کے دوران بھی یہی حرکات کرتے ہیں حالانکہ صاحب مزار کے ساتھ بھی وہی آداب ملحوظ رکھنے چاہئیں، جو دنیاوی زندگی میں ان کے ساتھ ملحوظ رکھے جاتے ہیں کیونکہ وہ زندہ ہیں۔ اس سے اور لوگوں کا بھی ہرج ہوتا ہے۔ اب وہ صاحب مزار کی طرف متوجہ ہوں یا قرآن پڑھنے والوں کی طرف۔ اگر قرآن پڑھنا ہے تو گھڑوں میں یا مسجدوں میں جا کر پڑھیں۔ تم اتنے خوش الحان تو ہو نہیں کہ صاحب مزار بہشت کی لذات چھوڑ کر تمہاری قرأت کی طرف متوجہ ہوں۔ تم

سمجھتے ہو کہ وہ تمہارے قرآن پڑھنے سے خوش ہوتے ہیں۔ وہ خوش نہیں ہوتے ان کی طبیعت منغص ہوتی ہے۔ تم اندھے ہو دیکھ نہیں سکتے، اگر ان کے جاہ و جلال کو یہ لوگ دیکھ لیں تو یہ جو آستانہ بکڑ کر چلاتے ہیں اور گالیاں دیتے ہیں کبھی نہ کریں۔ اور پھر کہتے ہیں کہ ہماری دُعا قبول نہیں ہوتی۔ دُعا خاک قبول ہو، تم کو مانگنے کا طریقہ ہی نہیں آتا۔ بجائے خوش کرنے کے ان کو ناراض کر دیتے ہو۔

جس وقت نمازِ عشاء ہو رہی تھی ایک فقیر نیچے بازار میں بیٹھا زور زور سے بھیک مانگ رہا تھا، وہ جانتا تھا کہ اوپر لوگ نماز پڑھ رہے ہیں اور ذکر کر رہے ہیں ضرور ان کو تنگ کرنا چاہیے تاکہ کچھ لے دیں۔ اس فقیر کی ظفر اشارہ کر کے فرمایا:

”اس فقیر کو اب کون دے گا، سخت تنگ کر رہا ہے۔ اگر کوئی دے گا

بھی تو اس لئے کہ جائے بلا دور ہو!“

ایک شخص نے کہا:

”فقیر کی وجہ سے نمازیں بہت ہرج واقع ہوا ہے۔“

آپ نے فرمایا:

”تم اپنی نماز درست کرو، تمہیں اوروں سے کیا کام۔ ویسے تو پرندے

بولتے رہتے ہیں، اور گتے بھونکتے رہتے ہیں، اب کیا ڈنڈا لے کر ب

کے پیچھے دوڑتے پھرو گے۔ بس تم اپنی نماز کو سنبھالو۔ حضرت علیؓ کے

پاؤں سے نماز ہی میں تیر نکالا گیا تھا۔ لیکن آپؐ کو ذرہ بھر احساس


نہ ہوا۔ حالانکہ یہی تیسرا نکالنے کے لئے نماز سے قبل لوگوں نے جہد

کوشش کی لیکن شدتِ درد کی وجہ سے تیر نہ نکل سکا۔“

اسکے بعد اسی آدمی نے پانی پیا حضورؐ نے فرمایا:

”ذکر کے فوراً بعد پانی مت پیا کرو۔ کچھ دیر ٹھہر کر پانی پینا چاہیے۔
جس طرح وندش کے بعد پانی پینا نقصان دہ ثابت ہوتا ہے۔
اسی طرح ذکر اللہ کے بعد بھی نقصان دیتا ہے۔ کم از کم دس منٹ
ٹھہر جایا کرو۔“

اس کے بعد آپ اپنے کمرہ میں تشریف لے گئے اور سب لوگ اپنی اپنی جگہ چلے گئے۔



وُسْرَان پڑھنے کا طریقہ | آج یہاں تراویح اور حلقہ ہائے ذکر کے بعد
حاضرین مجلس میں سے ایک صاحب نے عرض کیا:

”حافظ صاحب قرأت بہت جلدی جلدی پڑھتے ہیں جس سے
قلب میں جماؤ نہیں ہوتا۔“

حضورؐ نے فرمایا:

”اس کا علاج وہی ہے کہ پہلے اس خیال سے پڑھو کہ ہم پڑھ رہے ہیں
اور اللہ سن رہا ہے۔ دوسرا درجہ یہ ہے کہ اللہ پڑھ رہا ہے اور
ہم سن رہے ہیں۔ تیسرا درجہ یہ ہے کہ وہی پڑھ رہا ہے اور وہی سن
رہا ہے۔“

اس کے بعد فرمایا:

”جب ہم حیدر آباد (دکن) میں تھے تو وہاں ایک نابینا حافظ صاحب
قرآن شریف سنا کرتے تھے۔ (یہاں قاری تاج محمد صاحب کی طرف
اشارہ ہے) وہ ایک صاحب ذوق آدمی ہیں اور عالم بھی ہیں۔ قرأت
کے دوران ان کو نیند آجاتی تھی لیکن قرآن شریف بالکل درست

پڑھتے جاتے تھے۔ اس پر طرہ یہ کہ اُسی نیند میں ان کو بزرگانِ دین کی زیارت بھی ہو جاتی تھی۔ ایک مرتبہ قرآن پڑھتے پڑھتے انھیں نیند آگئی اور خواب میں کسی عالم سے ایک اختلافی مسئلہ کے متعلق دریافت کیا۔ اُس عالم نے کہا :

”حضور سرورِ کائنات خود اس جگہ موجود ہیں۔ ان سے کیوں نہیں دریافت کر لیتے؟“

انھوں نے کہا :

”کہاں ہیں۔؟“

جواب دیا :

”وہ ہیں“

اس کے بعد انھیں رسولِ خدا صلی اللہ علیہ وسلم کی زیارت بھی ہوگئی اور مسئلہ بھی دریافت کر لیا۔“

اس کے بعد فرمایا :

”وہ حافظ صاحب نہایت ذوق و شوق سے پڑھتے تھے اور ہر شب

تین مساجد میں تراویح پڑھاتے تھے۔ وہ کہتے تھے کہ یہاں کی حاضری

کی وجہ سے انھیں رکان بالکل نہیں ہوتی۔“

اسی سلسلہ میں حضرت اقدسؒ نے فرمایا :

انتہا پر نظر | نماز خوب ذوق و شوق سے پڑھنی چاہیے۔ پہلے دُسر اور

تیسرے آسمانوں کی میریں نہ الجھنا چاہیے۔ سیدھا اوپر جانا

چاہیے ہاں واپسی پر سیر کرنے میں کوئی مضائقہ نہیں ہے۔ جیسے ایک لڑکا جو اسکول

جاتا ہے، اگر اسکول جاتے وقت راستہ میں کھیلنا کوڑتا جائے اور ادھر ادھر

کی چیزوں میں مشغول ہوتا رہے تو کچھ بھی حاصل نہ کر سکے گا۔ لیکن اگر تعلیم کے

بعد کھیل کود میں مشغول ہو تو کوئی ہرج نہیں۔ انسان کو چاہیے کہ خالص ذات کا طالب ہو۔

نہرایا : امام محمد غزالیؒ عالم تھے اور اُن کے چھوٹے بھائی حضرت احمد غزالیؒ صوفی تھے۔ امام محمد غزالیؒ بعد میں صوفی ہوئے۔ حضرت احمد غزالیؒ شروع میں اپنے بڑے بھائی کے پیچھے نماز نہیں پڑھتے تھے جس سے لوگ چہ میگوئیاں کہتے تھے۔ امام محمد غزالیؒ کو یہ بات ناگوار گزرتی تھی۔ ایک دفعہ انھوں نے اپنی والدہ سے شکایت کی :

”احمد میرے پیچھے نماز نہیں پڑھتے۔“
والدہ صاحبہ نے اپنے چھوٹے بیٹے کو بلا کر تنبیہ کی اور کہا :
”آئندہ ان کے پیچھے نماز پڑھا کرو!“

تعلیل حکم میں بھائی کے پیچھے نماز کی نیت باندھی لیکن درمیان میں نیت توڑ کر چلے گئے۔ اس سے امام محمد غزالیؒ اور بھی غصہ ہوئے اور پھر والدہ صاحبہ کی خست میں جا کر شکایت کی۔ دریافت کرنے پر حضرت احمد غزالیؒ نے جواب دیا :

”نماز میں ہمارے امام توحیض و نفاس کے مسائل میں اُلجھے ہوئے تھے۔ امامت کیا خاک کرتے، یہی وجہ ہے کہ میں نماز چھوڑ کر چلا گیا۔“
یہ سن کر اُن کی والدہ صاحبہ نے کہا :

”نہ محمد کو نماز پڑھنی آتی ہے نہ تم کو۔ وہ نماز میں مسئلے سلجھاتے رہے اور تم اُن کی جاسوسی کرتے رہے۔“

اس کے بعد حضرت راقس نے نہرایا کہ حضرت ابو بکر شبلیؒ حضرت جنید بغدادیؒ کے مُريد تھے۔ ایک دن شیخ اور مدید باہر سیر کو جا رہے تھے دیکھا کہ چند ابدال اُڑتے ہوئے آئے اور حضرت جنیدؒ کے سامنے اُتر پڑے، نماز کا وقت تھا۔ حضرت جنیدؒ نے حضرت شبلیؒ سے کہا :

”نماز پڑھائیں!“

شبلیؒ امام ہوئے اور حضرت جنیدؒ اور وہ ابدال پیچھے کھڑے ہو گئے۔ نماز کے دوران حضرت شبلیؒ نے دیکھا کہ کہیں سمندر میں ایک جہاز غرق ہو رہا تھا جس میں ان کے مرید تھے۔ انھوں نے اپنا درت تصرف بڑھا کر جہاز کو غرق ہونے سے بچا لیا۔ یہ دیکھ کر ابدالوں نے نیت توڑ دی اور کہنے لگے :

”نماز پڑھاتے ہیں یا ملاجی کرتے ہیں؟“

حضرت جنیدؒ نے فرمایا :

”انھوں نے ملاجی کی اور تم نے جاسوسی کی، نماز نہ تمہاری ہے نہ ان کی۔ آؤ میں نماز پڑھاتا ہوں۔“

یہ کہہ کر آپ امام ہو گئے اور سب کو عرش پر جا کھڑا کیا۔ نماز کے بعد فرمایا :

”ہو امیں اڑنا اور پانی میں تیرنا کوئی کمال نہیں ہے۔ ہو امیں تو پرنے بھی اڑتے ہیں اور پانی پر تنکے تیرتے ہیں۔“

جب آپ واپس گھر آئے تو شبلیؒ سے فرمایا :

”وقت تنگ ہے جلدی مہانوں کے لئے کھڑی تیار کر لو!“

وہ چلے گئے لیکن کھڑی تیار کرنے میں کافی دیر لگا دی۔ جب حضرت جنیدؒ اندر گئے تو دیکھا کہ انھوں نے ہانڈی کے نیچے اپنی ٹانگ لگا دی ہے۔ حضرت جنیدؒ بعد ازیں نے دریافت فرمایا :

”یہ کیا کر رہے ہو؟“

انھوں نے عرض کیا :

”آج کٹریاں ختم ہو گئی ہیں۔ چونکہ پیسہ کا فرمان تھا کہ کھڑی تیار کر لاؤں، اس لئے میں نے اپنی ٹانگ پر کھڑی پکانی چاہی لیکن میری ٹانگ کو آگ قبول نہیں کرتی۔“

اس پر حضرت رجنیدؒ نے فرمایا :

”ٹانگ نکال لو، میں خود کچھڑی پکاتا ہوں۔“

یہ کہہ کر آپ ہانڈی کی طرف متوجہ ہوئے اور دو منٹ میں کچھڑی تیار ہو گئی حضرت رجنیدؒ نے ابدالوں سے فرمایا :

”آئیے کچھڑی کھائیے!“

انھوں نے عرض کیا :

”آپ کی توجہ سے بچی ہوئی کچھڑی کو ہمارے پیٹ کب برداشت کر سکتے ہیں۔“

اپنی مشغولیت کا امتحان | ایک دفعہ حضرت اقدسؒ نے فرمایا کہ ہم نماز کے دوران اپنے اہمک کا TEST (امتحان) کرنے


کے لئے کبھی کبھی ریڈیو کو پوری رفتار پر چلا کر نماز شروع کر دیتے ہیں تاکہ معلوم ہو سکے کہ ریڈیو کی آواز سے نماز میں ہرج ہوتا ہے یا نہیں۔ اسی سلسلہ میں ایک روز ماموںؒ میاں نے بھی کہا :

”حضرتؒ نے فرمایا کہ اس TEST (امتحان) میں جس روز نماز

پڑھتے ہوئے ریڈیو کی آواز ہمارے کانوں میں آئی، ہم ریڈیو کو توڑ دیں گے!“

اس سے معلوم ہوا کہ نماز میں اس قدر منہمک ہوتے تھے کہ ایک ہی کمرہ میں ریڈیو کی آواز تک سنائی نہیں دیتی تھی اور یہ بعید از قیاس نہیں ہے کیونکہ حضرت علیؑ کے پاؤں سے نماز ہی میں تیرنکا لاگیا اور آپ کو درد کا بالکل احساس نہ ہوا۔ ایک دن احقر نے بھی حضرت اقدسؒ کو نماز پڑھتے دیکھا۔ پاک پتن شریف میں بعد نماز جمعہ سنتیں پڑھ رہے تھے۔ دھوپ بھئی۔ لوگوں کا ہجوم تھا۔ فرض کے بعد اکثر لوگ

اُٹھ کر ادھر ادھر سایہ دار جگہ تلاش کر رہے تھے۔ ہل چل اس قدر تھی کہ اطمینان سے بیٹھ کر نماز پڑھنا مشکل تھا لیکن حضرت نمازیں اس قدر منہمک تھے کہ دُنیا و مافیہا کی کچھ خبر نہ تھی۔ نہایت سکون اور اطمینان اور محویت سے نماز ادا کی اور بعد اوائے نماز دوسرے مقام پر چلے گئے۔



عذر ترکِ جماعت | آج رمضان المبارک کی تیسری شب کو بعد فراغت نمازِ عشاء تراویح و حلقہ ہائے ذکر نماز باجماعت کا ذکر ہونے

لگا حضرت راقدؒ نے فرمایا: ہمارے ایک دوست مولوی عبدالسلام کہتے ہیں:

”ہم نے تو جماعت کے ساتھ نماز پڑھنی چھوڑ دی ہے، الگ پڑھ لیتے ہیں۔ اس کی وجہ یہ ہے کہ ایک دفعہ ہمارے امام صاحب نے بروقت نماز شروع کر دی۔ ایک مقتدی کو اپنی دکان بند کرتے کرتے دیر ہو گئی۔ اور جماعت میں شامل نہ ہو سکا۔ مسجد میں آتے ہی امام صاحب پر برس پڑا، کہنے لگا: ”میاں ذرا ٹھہر جاتے تو کیا ہو جاتا۔ معلوم نہیں اتنی جلدی تم لوگوں کو کیوں ہوتی ہے۔ بس نماز ختم کر کے فوراً اپنے گھر جانا چاہتے ہو۔ دوسرے دن امام صاحب نے ذرا دیر سے نماز پڑھائی تو دوسرے مقتدی بگڑ گئے۔ کہنے لگے کہ خدا کی نماز پڑھاتے ہو یا سیٹھ صاحب کی۔ تم لوگ تو امیروں کے حلوہ ماندہ کے انتظار میں رہتے ہو، غریبوں سے تمہیں کیا کام۔ اگر اُس نے لمبی سورت پڑھی تو کچھ مقتدی ناراض ہو گئے کہ میاں تمام دن کے تھکے ہوئے ہوتے ہیں کچھ ہمارا بھی تو خیال کرنا چاہیے۔ اگر نماز جلدی جلدی ختم کر لی تو بھی

چَین نہیں۔ بعض مقتدی صاحبان ناراض ہو گئے کہ جلدی کس بات کی ہے ذرا قرآن شریف کی لذت تو پانے دیا کرو۔“

مولوی عبدالسلام صاحب کہتے ہیں :

”جب امام کی یہ قدر و قیمت رہ گئی ہے تو کیوں کر ان کے پیچھے نماز جائز ہو سکتی ہے۔ آجکل کے امام تو لوگوں کے تنخواہ دار نوکر

ہیں۔ امام یعنی سردار نہیں ہیں۔ بس ناچار ہم نماز الگ پڑھ لیتے ہیں“

اس کے بعد حضرت اقدسؒ نے فرمایا کہ ہمارے ایک دوست بمبئی میں ہیں،

وہ کہتے ہیں کہ ایک مرتبہ ہم مسجد میں نماز پڑھنے گئے، وہاں ایک منجبوط المحاس آدمی بھی موجود تھا۔ پھٹے پرانے کپڑے تھے۔ جب جماعت شروع ہوئی تو صف میں کھڑا ہو گیا اور کہنے لگا :

”نیت کرتا ہوں نماز کی۔ نیت کرتا ہوں نماز کی۔ نیت کرتا ہوں نماز کی۔“

نماز کی۔“

نماز ختم ہو گئی لیکن وہ یہی کہتا رہا۔ میں نے کہا :

”میاں نماز تو ختم ہو گئی ہے۔ لیکن آپ اب تک نیت باندھ رہے ہیں۔“

اُس نے کہا :

”آپ بڑے خوش قسمت ہیں کہ نیت باندھتے ہی آپ کو جواب مل

گیا۔ مجھے تو اب تک جواب نہیں ملا کہ ہاں شروع کرو!“

میں یہ سن کر حیران رہ گیا اور وہ آن کی آن میں غائب ہو گیا۔ اس کے بعد حضرت

اقدسؒ نے فرمایا کہ اسی طرح حضرت علی کرم اللہ وجہہ جب تک جواب نہ لے لیتے تھے

نماز میں آگے نہیں بڑھتے تھے۔ اس کے بعد فرمایا کہ حضرت امام مالکؒ مدینہ منورہ

میں رہتے تھے اور وہیں درس بھی دیا کرتے تھے۔ نماز باجماعت میں شریک ہوتے

تھے۔ بیماریوں کی عیادت کے واسطے بھی جایا کرتے تھے۔ اور میت کے ساتھ بھی جاتے

تھے لیکن ایک وقت ایسا آیا کہ فرض پڑھ کر خلوت میں چلے جاتے لیکن عیادت بیمار ان کے لئے اور جنازہ کے ساتھ بدستور جاتے رہے۔ اس کے بعد ایک ایسا وقت آیا کہ آپ نے فرض باجماعت پڑھنا بھی بند کر دیا اور میت کے ساتھ جانا اور بیمار پرسی کرنا بھی چھوڑ دیا۔ لوگوں نے وجہ دریافت کی تو آپ نے فرمایا :

”میرے پاس عذر ہے“

انھوں نے دریافت کیا :

”کیا عذر ہے۔ ہا“

تو آپ نے فرمایا :

”میں پابند نہیں ہوں کہ ہر کس و ناکس کو اپنا عذر بتاؤں۔ میں

اللہ تعالیٰ کے سامنے جواب دہ ہوں اور وہ اچھی طرح جانتے ہیں۔“

اس کے بعد حضرت اقدسؒ نے فرمایا کہ وجہ ظاہر ہے جماعت میں دائیں بائیں کوئی کثیف القلب آجاتے ہوں گے، جن کا اثر امام صاحبؒ کے قلب پر پڑتا ہوگا۔ فرمایا ایسا ہوتا ہے کہ لوگوں کے کثیف قلب کا اس قدر اثر پڑتا ہے کہ باوجود صاف کرنے کے کئی دن تک وہ اثر نہیں جاتا۔ صاف کرتے کرتے ہاتھ پھل جاتے ہیں لیکن کثافت دور ہونے میں نہیں آتی۔ لیکن بعض اوقات ایسے مقتدی بھی مل جاتے ہیں جنکے انوار کا اثر تمام جماعت پر ہوتا ہے۔ اب جو لوگ اہل بصیرت ہوتے ہیں وہ دیکھ لیتے ہیں کہ کس قسم کے لوگ جماعت میں شریک ہو رہے ہیں اور فیصلہ کر لیتے ہیں کہ جماعت میں شریک ہوں یا نہ ہوں۔ اس کے بعد فرمایا کہ بے شک نماز باجماعت ضروری ہے اور سنت نبویؐ ہے۔ رسول خداؐ نے تو یہاں تک فرمایا ہے :

”میں چاہتا ہوں کہ امام کسی اور کو بناؤں اور جو لوگ جماعت میں شریک

نہیں ہوتے، جا کر ان کے گھروں کو آگ لگا دوں۔ لیکن ان کے

بال بچوں کا خیال آتا ہے کہ ناحق جل جائیں گے۔“

حضرتؑ نے فرمایا بے شک جماعت ضروری ہے لیکن مسلمانوں کے ساتھ ضروری ہے۔ دوسو ہندوؤں یا عیسائیوں کے ساتھ نماز باجماعت ادا کرنے سے کیا حاصل۔ اس سے بہتر ہے کہ انسان خلوت میں بیٹھ کر اطمینان سے اپنی نماز پڑھ لے۔ اور

PASS MARKS (کم سے کم نمبر جو پاس ہونے کے لئے ضروری ہیں) کو ہاتھ سے نہ جانے دے۔

ملفوظات پڑھنے کے آداب | آج رمضان شریف کے تیسرے روز حضرت
اقدسؑ اُوپر کی منزل سے تشریف فرما
ہوئے۔ بندہ اکیلا موجود تھا۔ عرض کیا:

”بزرگوں کے ملفوظات پڑھتے وقت کیا آداب بجالانے چاہئیں؟“

فرمایا:

”بادخوب ہو۔ بے ادبی سے لیٹا ہوا نہ ہو۔ اور سب زیادہ ضروری بات یہ ہے کہ ملفوظات پڑھتے وقت صاحب ملفوظات کی رُوح کی جانب متوجہ رہنا چاہیے اور طبیعت کو RECEPTIVE (قبولیت فیض) کے لئے مستعد رکھنا چاہیے، بزرگوں کا قال حال کا نتیجہ ہوتا ہے۔ اس لئے ان کا کلام اگر ان شرائط کے ساتھ پڑھا جائے تو قلب میں وہی حال طاری ہو جاتا ہے۔“

فرمایا:

”بزرگوں کی روحانیت کی طرف متوجہ ہونے سے یہ ہوتا ہے کہ وہ بھی تمہاری طرف متوجہ ہو جاتے ہیں۔ عالم ارواح کا حال بعینہ ناسوتی دُنیا کا سا ہے۔ اس دُنیا میں اگر تم کسی آدمی کو دُور سے آواز دو تو وہ فوراً گردن موڑ کر تمہاری طرف دیکھے گا“ (یہ فرماتے ہوئے حضرت اقدسؑ نے اپنی گردن دائیں جانب موڑ دی)۔

نرمایا:

”اگر وہ شخص یہ کہے کہ مجھے کام ہے میں اس وقت نہیں آسکتا تو بھی وہ تمہاری جانب متوجہ تو ہو گیا۔ بس یہی بڑی بات ہے بزرگانِ دین کی کیا نظر ہوتے ہیں، جہاں ان کی نظر پڑی کام بن گیا۔ جب تم ان کی طرف متوجہ ہوتے ہو تو وہ ضرور تمہاری طرف متوجہ ہوتے ہیں۔“
اس کے بعد احقر نے عرض کیا:

”درگاہ شریف کی حاضری کے وقت اکثر یہ خیال رہتا ہے کہ ذات کی طرف متوجہ ہونا چاہیے یا حضرت خواجہ غریب نوازؒ کی طرف یا شیخ کی طرف۔ ہا۔“


نرمایا:

”سب ایک ہی ذات سے کوئی جدا نہیں، ہاں جب درگاہ میں حاضری کے لئے جاؤ تو خواجہ غریب نوازؒ کی طرف متوجہ ہو، پھر ذات کی طرف پھر اپنے قلب کی طرف یہ دیکھنے کے لئے کہ قلب میں کیا وارد ہو رہا ہے۔ اور پھر ذات کی طرف۔ اسی طرح یہ چکر جاری رہے۔ دراصل جب تم حضرت خواجہ غریب نوازؒ کی جانب متوجہ ہوتے ہو تو تمہاری توجہ FILTER ہو کر (چھن کر) ذات کی طرف چلی جاتی ہے۔ خواجہ صاحبؒ ایک MAGNIFYING GLASS (منوربین) ہیں آپکی طرف متوجہ ہونا ذات کو MAGNIFYING GLASS سے دیکھنا ہے۔“

نرمایا:

”اصل بات یہ ہے کہ سب جھگڑے دوئی کے ہیں۔ جب دوئی مٹ جاتی ہے تو سب خدشات رفع ہو جاتے ہیں۔“

اس موقع پر حضرت اقدسؒ نے یہ شعر پڑھا ہے
 دوقی بہ مذہب عشاق معنوی کفر است
 خدا کے دہمبر کے دہمیر کے



عشق کا امتحان | آج حضرت اقدسؒ اپنے کمرہ میں تشریف فرما تھے۔ بندہ
 اکیلا حاضر خدمت تھا۔ حضرتؒ نے ایک کتاب سے دو کتب
 پڑھ کر سنائے مضمون یہ تھا:-

(۱) جب بندہ خدا کا عاشق ٹھہرا تو چاہے وہ لطف سے پیش آئے
 یا قہر سے بندہ دونوں حالتوں میں خوش رہے۔

(۲) جب بلا و مصیبت حضرت موسیٰ علیہ السلام پر نازل ہوتے تو
 درودِ نعمت کہیں زیادہ تھا۔ پہلے آپ صندوق میں بند کئے گئے اور
 دریا میں پھینک دیئے گئے پھر دشمن کے قبضہ میں آ گئے۔ اس کے
 بعد آپ سے ایک آدمی قتل ہو گیا۔ ان مصائب کے بعد ہی آپ
 کو نبوت سے سرفراز کیا گیا۔

عروج و نزول | ایک موقع پر احقر نے عرض کیا کہ کسی وقت طبیعت میں
 ایسی لطافت ہوتی ہے کہ تھوڑی سی آواز شاق گزرتی ہے۔

سرمایا:

”ہاں ایسا ہوتا ہے۔ کبھی کیسے کبھی عروج ہوتا ہے کبھی
 نزول حضرت یعقوب علیہ السلام سے دریافت کیا گیا یا تو آپ نے
 کوسوں دور حضرت یوسف علیہ السلام کی خوشبو کو پالیا یا یہ کہ وہ

چاہ میں تھے اور آپ کو اس کا علم نہ تھا۔ انھوں نے فرمایا: ہاں
ایسا ہی ہوتا ہے۔“

حضرت اقدسؒ نے فرمایا:
”اسی مضمون کو سعدی علیہ الرحمۃ نے خوب ادا کیا ہے، ان کا شعر
ہے یہ

گہے بر طارم اعلیٰ نشینم
گہے بر پشتِ پائے خود نہ بینم“

اس کے بعد فرمایا:

”لطف اسی میں ہے کہ حالت بدلتی رہے کسی چیز کا حسن اُس کے
نہ ہونے سے معلوم ہوتا ہے۔“

توکل | ایک دفعہ ایک مُرید نے عرض کیا کہ میرے پاس آٹھ سو روپے ہیں۔ جب
سروس میں تھا تو کچھ رقم گھر بھیج دیا کرتا تھا جس سے انھوں نے
چاندی خرید کر رکھ دی ہے یہ چیز بزدل کو ناگوار گزرتی ہے۔ کئی دفعہ والدہ صاحبہ
سے کہا ہے کہ اُسے خرچ کر ڈالیں لیکن وہ نہیں مانتیں فرمایا:

”ہاں تمہارے مسلک کے لئے دُرست نہیں ہے، ان کے مسلک میں
دُرست ہے۔“

فرمایا:

”رَسُولِ خُدَا صَلَّی اللہُ عَلَیْہِ وَاٰلِہٖ وَسَلَّم سال بھر کا خرچ اپنی ازواجِ مطہرات
کو دے دیا کرتے تھے اور اپنے لئے دُوسرے وقت کے کھانے کیلئے
بھی نہ رکھتے تھے۔“

کوشش اور توکل | اس کے بعد احقر نے عرض کیا کہ کل حاضری کے وقت
حضرت خواجہ غریب نوازؒ کی خدمت میں دوبارہ ملازمت

کے لئے عرض کیا۔ آج صبح دل میں خیال پیدا ہوا کہ اس کے متعلق نہرانی نس
نواب بھاولپور کو درخواست دینی چاہیے۔ اس پر حضرت اقدسؒ نے فرمایا کہ:
"ان کو آنے دو (نواب صاحب اس وقت ایران و عراق کے سفر پر تھے)
دیکھا جائے گا، جو کچھ ہونا ہے بلاکوشش ہو جائے گا۔ شرط ناسوتی
پورا کرنے کے لئے برائے نام کچھ کر دیا جائے گا۔"

نہر مایا :

"یہ غلط ہے کہ کام کوشش سے ہوتا ہے۔ رسولِ خداؐ فرماتے
ہیں کہ سعی سے قضا تبدیل نہیں ہوتی، دُعا سے ہو جاتی ہے۔ کوشش
قضا کو نہیں بدل سکتی۔ جب تک خود لکھنے والا نہ بدل دے۔"

نہر مایا ایک دن امامِ حسنؒ گھوڑے پر سوار ہو کر کہیں تشریف لے جا رہے تھے۔
ایک جگہ نماز پڑھنے کے لئے گھوڑے سے اترے۔ گھوڑا کسی شخص کو دیا تاکہ آپ نماز
پڑھ لیں۔ جب آپ نماز میں مصروف ہوئے تو وہ شخص گھوڑے کی لگام اتار کر
چلا گیا۔ لیکن گھوڑا اسی طرح کھڑا رہا۔ آپ نماز سے فارغ ہو کر بغیر لگام سوار
ہوئے اور اپنی راہ لی۔ راستہ میں ایک جگہ کوئی میلہ تھا جہاں ایک عارضی بازار لگتا
تھا۔ ادھر ادھر کے لوگ وہاں جمع ہو کر اپنی ضروریات کی چیزیں خریدتے تھے۔ جب
آپ وہاں سے گزرے تو دیکھا کہ ایک شخص وہی لگام نیلام کر رہا ہے۔ آپ نے لگام
کو پہچان لیا اور دوبارہ خریدنے کا ارادہ کیا۔ نیلام کنندہ نے آپ کو پہچان لیا اور
لگام بغیر قیمت دینی چاہی لیکن حضرت امام صاحبؒ نے مفت لینے سے انکار
کیا اور نہر مایا :

"ہم تمہارا نقصان نہیں کرنا چاہتے۔ قیمت ضرور لینی پڑے گی۔"

اس پر اُس شخص نے عرض کیا :

"حضور! میں نے اس پر ڈھائی درہم خرچ کئے ہیں، صرف

ڈھائی درہم لوں گا: زیادہ نہیں لوں گا۔“
 آپ نے جب جیب میں ہاتھ ڈالا تو ڈھائی درہم ہی نکلے، فرمایا:
 ”جب میں نے نماز شروع کی تو دل میں ارادہ کر لیا کہ جو کچھ
 میری جیب میں ہے اسے دے دوں گا، لیکن اس نے صبر نہ کیا
 اور جو چیڑا اُسے صبر کے بعد حلال ہو کر ملنی تھی وہ بے صبری
 اور کوشش سے اُسے حرام ہو کر ملی۔“

اس کے بعد فرمایا:
 ”یہ ہے کوشش۔ ملتا دہی ہے جو کچھ مقدار میں ہو، کوشش سے
 انسان حلال کو حرام بنا دیتا ہے۔“

اس کے بعد فرمایا:
 ”حضرت امام حسنؓ ایسے فیاض تھے کہ جو کچھ ہوتا اللہ کی راہ
 میں لٹا دیتے تھے۔ لیکن جب کسی سے لین دین فرماتے تو کوڑی
 کوڑی کا حساب کرتے۔“
 لوگوں نے دریافت کیا:

”حضرت! اس کی کیا وجہ ہے؟“
 آپ نے فرمایا:
 ”وہ اور بات ہے یہ اور بات ہے۔ وہ خدا سے معاملہ ہے
 اور یہ بندوں سے سودا ہے۔“

اس کے بعد فرمایا کہ رسول خدا ص کی
 خدمت میں ایک شخص نے عرض کیا:

خوفِ موت کا علاج

”مجھے موت سے بہت ڈر لگتا ہے۔“

حضور علیہ الصلوٰۃ والسلام نے فرمایا:

”تیرے پاس کچھ ہے۔“

عرض کیا:

”جی ہاں بہت مال ہے۔“

فرمایا: ”سب خدا کی راہ میں دے دو۔“

اس دوران حضرت اقدسؑ نے فرمایا کہ یہ لوگ کس پابندی سے رسول خداؐ کے حکم کی تابعداری کرتے تھے۔ وہ شخص سیدھا گھر گیا اور جو کچھ گھر میں تھا سب کچھ خیرات کر ڈالا۔ بیوی نے بہت شور مچایا:

”بال بچے بھٹو کے مرجائیں گے!“

لیکن اس نے اس کی بالکل پروا نہ کی۔ ایک دن وہ شخص راستہ میں آنحضرت صلعم سے ملا۔ آپؐ نے پہچان کر دریافت فرمایا:

”کیا حال ہے۔ اب بھی موت سے ڈر لگتا ہے!“

اس نے عرض کیا:

”نہیں حضور اب تو مرنے کا شوق ہے۔“

اس پر آنحضرتؐ نے فرمایا:

”الْمَرْءُ مَعَ مَنْ أَحَبَّ“ (انسان کا دل اسی جگہ لگتا

ہے، جہاں اس کی پیاری چیز ہوتی ہے)

اس کے بعد حضرت اقدسؑ نے فرمایا:

”سُبْحَانَ اللَّهِ کیا کلام ہے۔ یہاں فلسفیوں کا دماغ نہیں پہنچ

سکتا۔ اب چونکہ وہ شخص اپنا سب کچھ آخرت کو پارسل کر چکا تھا

اس لئے دُنیا میں اس کا جی نہیں لگتا تھا۔“

فرمایا:

فرض کرو ایک شخص اپنا مال اسباب کتابیں وغیرہ کلکتہ بھیج دے تو اب

اس کو یہاں کیا چین آئے گا۔ ہر وقت یہی خواہش دامن گیر رہے گی کہ جلدی کلکتہ پہنچ جاؤں۔ اس میں یہ بھی اشارہ ہے کہ ”وہ در دنیا اور پست در آخرت“ کے حساب سے اب آخرت میں اُسے ستر گنا ملنے کی امید تھی۔

شکوہ اقبال کی حقیقت | ارشاد فرمایا کہ ایک دفعہ ہمارے مولانا صاحب کے ایک مرید حج پر گئے کسی نے

ان کو ”شکوہ اقبال“ دے کر کہا:

”اسے لے جاؤ اور کعبۃ اللہ کے پاس کھڑے ہو کر پڑھنا۔“

خیر انھوں نے لے کر کبس میں رکھ لیا۔ جب مکہ معظمہ پہنچے تو وہاں کی حاضری کی مٹیوں میں بھول گئے۔ وہاں سے روانہ ہونے سے پہلے جب خیال آیا تو انھوں نے کعبۃ اللہ کے پاس بیٹھ کے پڑھا۔ فوراً ان پر حالت انقباض طاری ہو گئی بہت پریشان ہوئے اور اس حالت سے نکلنے کی بہت کوشش کی۔ لیکن وہ حالت رفع نہ ہوئی۔ حتیٰ کہ وہ خود کشی پر آمادہ ہو گئے۔ ایک رات خواب میں حضرت مولانا صاحب کی زیارت ہوئی انھوں نے فرمایا:

”شکوہ جیسی مردود چیز ساتھ لائے ہو اس لئے باری تعالیٰ خفا

ہیں۔ اسے فوراً دور کر دو۔“

صبح جب وہ بیدار ہوئے تو ”شکوہ“ کو کبس سے نکال کر آگ میں ڈال دیا۔ اس کے بعد ان کا قبض جاتا رہا۔ اور ان کی حالت پہلے کی طرح ہو گئی۔

سدا سہاگی | ایک مرتبہ سدا سہاگیوں کا ذکر ہو رہا تھا۔ ارشاد فرمایا کہ دہلی میں ایک عالم رہتے تھے جن کا نام مولوی موسیٰ تھا۔ ایک

دفعہ وہ حضرت محبوب الہیؒ کے ہاں فاتحہ کے لئے حاضر ہوئے۔ وہاں انھوں نے دیکھا کہ بچے کھڑے گارہے ہیں، یہ دیکھ کر ان کے دل میں خیال آیا کہ صاحب مزار کو یہ چیزیں منظور ہیں۔ تب یہاں ہونے دیتے ہیں اگر وہ نہ چاہتے تو یہ لوگ یہاں

کیے آئے ہیں۔ یہ خیال تھوڑی دیر کے لئے ان کے دل میں آیا اور چلا گیا۔ اس کے کچھ عرصہ بعد وہ حج پر گئے اور قافلہ کے ساتھ مکہ معظمہ سے مدینہ طیبہ جا رہے تھے کہ ایک رات خواب میں آں حضرت صلی اللہ علیہ وسلم کی زیارت ہوئی، آپ بہت خشنمکین تھے اور حکم فرمایا:

”ہمارے پاس مت آؤ واپس چلے جاؤ۔“

جب بیدار ہوئے تو مغوم تو بہت تھے لیکن واپس کیے جاسکتے تھے قافلہ کے ساتھ چلتے رہے۔ دوسری رات پھر آں حضرت صلی اللہ علیہ وسلم نے سختی سے فرمایا:

”واپس چلے جاؤ!“

اس سے وہ بہت گھبرائے لیکن پھر بھی سفر جاری رکھا۔ تیسری رات رسول خدا صلی اللہ علیہ وسلم نے فرمایا:

”واپس چلے جاؤ، ورنہ دولتِ ایمان سے بھی محروم کر دیے جاؤ گے۔“

اب وہ بہت بے چین ہوئے، قافلہ کو چھوڑ کر وہیں بیٹھ گئے۔ آگے جا نہیں سکتے تھے۔ رسول خدا صلی اللہ علیہ وسلم کو پشت دے کر پیچھے بھی نہیں جاسکتے تھے۔ حیران تھے کہ کیا کریں۔ لوگوں سے کسی اہل اللہ کا پتہ دریافت کیا۔ لوگوں نے بتایا کہ دائیں جانب فلاں گاؤں میں ایک بزرگ رہتے ہیں۔ چنانچہ وہ ان کی خدمت میں گئے، اور پورا ماجرا بیان کیا۔ انھوں نے تھوڑی دیر کے لئے گردن جھکالی اور آنکھیں بند کر لیں اس کے بعد سر اٹھا کر فرمایا:

”رسول خدا صلی اللہ علیہ وسلم آپ سے سخت ناراض ہیں معلوم ہوتا ہے

کہ آپ سے کسی ولی اللہ کی شان میں کوئی بے ادبی سرزد ہوئی ہے۔“

چنانچہ مولوی صاحب نے سوچنا شروع کیا اور کچھ دیر کے بعد وہی واقعہ یاد آیا۔ جب ہیجڑے حضرت محبوب الہیؒ کے دربار میں گارہے تھے اور جو بے ادبی کا خیال اُن کے دل میں گزرا۔ اب وہ وہاں سے رخصت ہو کر واپس دہلی پہنچے اور معافی

طلب کرنے کی خاطر دربار میں حاضر ہوئے لیکن معافی اس طرح پر مانگی کہ بیچڑوں کے سے کپڑے پہن لئے ہاتھوں میں چوڑیاں پہن لیں۔ ناک چھدوائے اور وہی بیچڑوں کی طرح گلتے بجاتے حاضر ہوئے۔ اس سے اُن پر ایک نظر عنایت ہوئی اور اُن کا کام بن گیا۔ پہلے وہ خالی ترکلف سے گارہے تھے اب کیف و مستی کی حالت میں آکر گاتے ہے اور اس کے بعد گھر چلے گئے لیکن وہ کپڑے نہ اتارے۔ کسی محرم راز نے اُن سے کہا:

"اب تو کام بن گیا ہے۔ اب ان کپڑوں کو اتار دیجئے!"

انہوں نے کہا:

"واہ جس لباس کی وجہ سے میں نوازا گیا ہوں اب اس سے کس طرح جدا ہو سکتا ہوں۔"

چنانچہ وہ ہمیشہ اُسی لباس میں رہے۔ اس کے بعد فرمایا کہ اُن کے لئے کس قدر زبردست مجاہدہ تھا۔ دہلی کے رہنے والے تھے۔ عالم تھے۔ سب لوگ انہیں جانتے تھے لیکن انہوں نے کوئی پروانہ کی اور بیچڑوں کا لباس پہن کر درگاہ میں حاضر ہوئے۔ یہ بہت بڑا مجاہدہ ہے۔ اس کے بعد جب لوگوں نے ان کو تنگ کرنا شروع کیا تو دہلی سے احمد آباد چلے گئے اور وہاں کسی بڑی طوائف کے ہاں ملازم ہو گئے۔ اور روزانہ اس کی خدمت کرتے اور برتن مانجھتے۔

ایک دفعہ احمد آباد میں قلتِ باراں کی وجہ سے سخت قحط پڑا۔ جس سے جانور مرنے لگے اور لوگ بے حد تشویش میں تھے۔ تمام لوگ جمع ہو کر ایک بزرگ کی خدمت میں حاضر ہوئے اور درخواست کی کہ دعا فرمائیے۔ اللہ تعالیٰ بارش بھیجے۔ انہوں نے فرمایا:

"میں تو کوئی چیت نہ نہیں ہوں، فلاں طوائف کے ہاں بیچڑوں کے لباس میں ایک بزرگ رہتے ہیں ان کے پاس جاؤ۔ اگر انہوں نے ہاتھ اٹھا دیئے تو تمہارا مقصد پورا ہو جائے گا۔"

چنانچہ سب لوگ وہاں گئے۔ اور دیکھا کہ اسی علیہ کے ایک آدمی بیٹھے برتن مانج رہے ہیں۔ بیلے کھیلے کپڑے ہیں۔ چوڑیاں پہنے ہوئے ہیں اور ناک بہہ رہی ہے۔ انھوں نے کہا: ”حضور دعا کیجئے، اللہ تعالیٰ بارش بھیجے ملک برباد ہو گیا ہے۔“
انھوں نے جواب دیا:

”مجھے دعا سے کیا تعلق؟ اگر کوئی ٹپہ دادرا سنا ہو تو موت ناؤں۔ دعا کسی اللہ والے سے جا کر منگو آؤ۔“

لوگوں نے کہا:

”حضور! ہم اچھی طرح جانتے ہیں۔ آپ ان باتوں کو چھوڑ دیں، ہم کبھی نہیں مانیں گے۔“

جب لوگوں نے بہت اصرار کیا تو آپ نے کہا:

”سوکن نے راز فاش کر دیا۔“

پھر اٹھے اور باہر میدان میں آکر آسمان کی طرف دیکھا۔ اور دونوں مٹھیاں بند کر کے بازوؤں کو اوپر اٹھایا اور کہا:

”بارش بھیجتے ہوا توڑ دوں سہاگ کی چوڑیاں!“

یہ کہنا تھا کہ موسلا دھار بارش ہونے لگی۔ وہ وہاں سے بھاگے۔ لوگ بھی ان کے پیچھے بھاگے۔ جب کچھ دور پہنچے تو ایک مقام پر زمین شق ہو گئی اور وہ اندر گھس گئے، لوگوں نے اس مقام کو کھودنا شروع کیا۔ چنانچہ وہ وہاں سے بھاگ کر دوسرے مقام پر زمین کے اندر گھس گئے۔ جب لوگوں نے وہاں کھودنا شروع کیا تو تیسرے مقام پر گم ہو گئے اور جب لوگوں نے پھر کھودنا شروع کیا تو چوتھے مقام پر گم ہو گئے۔ اب لوگوں نے کھودنا بند کر دیا اور وہ ہمیشہ کے لئے گم ہو گئے۔ اب ان چاروں مقاموں پر مقبرے بنا دیئے گئے ہیں اور آپ موسیٰ سہاگ کے نام سے مشہور ہیں۔ آپ کے مسلک کے لوگ اب تک موجود ہیں اور اجیر شریف اور دیگر مقامات پر زنانہ کپڑوں میں نظر آتے ہیں۔

حضرت راقیؒ اکثر فرمایا کرتے تھے کہ
اولیاء کرام کی خدمت میں بلا وضو
جانا بے ادبی ہے !


فرماتے تھے کہ شیخ کے سامنے نوافل نہیں پڑھنی چاہئیں صرف فرض اور سنت موکدہ پڑھنی
چاہئیں۔ وجہ یہ ہے کہ ولی اللہ کی صحبت خود نوافل کا حکم رکھتی ہے۔ نوافل میں نوافل
کس طرح پڑھ سکتے ہیں۔ فرمایا انسان کامل اللہ کا منظر اتم ہے۔ اور کعبہ بھی اللہ
کا منظر ہے۔ لیکن انسان کامل کا مرتبہ کعبہ سے بہت بلند ہے۔ ایک دفعہ حضرت کا ایک
مريد حضرت کے سامنے دست بستہ کھڑا تھا۔ کسی نے اعتراض کیا کہ غیر اللہ کے سامنے
ہاتھ باندھ کر مت کھڑے ہو۔ جب بعد میں حضرت سے اس کا ذکر کیا گیا تو فرمایا
کہ اس سے کہنا چاہیے تھا کہ کعبہ کے سامنے کیوں دست بستہ کھڑے ہوتے ہو۔ کیا
کعبہ غیر اللہ نہیں ہے ؟

ایک دفعہ ارشاد فرمایا کہ حضرت امام جعفر صادقؑ
اسم اعظم سے کسی نے کہا :

”مجھے اسم اعظم بتائیے۔“

آپ نے فرمایا :

”پہلے مجھے اسمِ اصغر بتا دیجئے تو میں اسمِ اعظم بتا دوں۔“



آج کی تقریر میں عجب رنگ تھا۔ حضرت راقیؒ نہایت
اپنے ایمان کا امتحان
جوش و خروش سے تقریر فرما رہے تھے اور سامعین پر
عجیب کیفیت طاری تھی پہلے احقر اکیلا بیٹھا تھا۔ حضرت سارٹھے دس بجے صبح باہر

تشریف لائے۔ بعد میں عبدالسلام صاحب بھی آگئے اور کہا،
 ”فلاں حافظ صاحب بہت تنگ ہیں۔ ان کے ایک دوست کی بیوی نہایت
 بد مزاج ہے۔ اس نے سب لوگوں کو تنگ کر رکھا ہے۔“

اس پر حضرت اقدسؒ نے فرمایا کہ یہ سب نفس کے جھگڑے ہیں۔ تمام بڑائی فسادِ نفس
 کی وجہ سے ہوتے ہیں۔ جیسے یہ موجودہ جنگ ہے۔ یہ بھی نفسانیت کی وجہ سے ہے۔ ہر
 شخص ”میں میں“ کہہ رہا ہے جب ”یہ میں“ ختم ہو جائے گی تو سب جھگڑے خود بخود ختم ہو جائیں گے۔
 طالب کو چاہیے اپنے نفس کو ٹوٹوتا رہے اور دیکھے کہ کہیں نفسانیت کا غلبہ تو نہیں ہوا
 ہے۔ فرمایا کہ ہمارے مولانا صاحب (حضرت مولانا شاہ وارث حسن صاحب) اکثر اپنے
 قلب کا امتحان لیا کرتے تھے۔ ایک دفعہ آپ ریل گاڑی میں سفر کر رہے تھے۔ ایک مولوی
 صاحب بھی اسی ڈبہ میں سوار تھے۔ وہ بات بات پر قال اللہ وقال الرسول رٹ رہے
 تھے۔ ہمارے مولانا صاحبؒ نے دریا منت فرمایا :

”آپ کے ساتھ کتنا سامان ہے؟“

انھوں نے کہا :

”ایک ٹاٹ کا بیگ ہے اور ایک دری ہے جس کی قیمت ڈھائی روپے
 ہوگی۔“

آپ نے فرمایا :

”میں تارکِ دنیا ہوں لیکن میسر پاس یہ ایک چمڑے کا بیگ ہے جس کی
 قیمت کم سے کم پچیس روپیہ ہے۔ اور یہ قالین کا جوار نماز ہے جس کی قیمت
 پچاس روپے ہے۔ اس بیگ میں پچاس روپے نقد اور سیکنڈ کلاس کا
 ٹکٹ ہے۔“

جب ریل گاڑی اسٹیشن پر رکی تو آپ نے مولوی صاحب سے فرمایا،

”آئیے پلیٹ فارم پر نماز باجماعت پڑھ لیں۔“

مغرب کا وقت تھا۔ سامان گاڑی میں چھوڑ کر باہر آئے اور جلدی سے خود امام ہو گئے۔ اور لمبی قرأت شروع کر دی۔ تھوڑی دیر کے بعد گاڑی نے سیٹی بجائی اور چل دی۔ وہ مولوی صاحب فوراً نماز توڑ کر گاڑی پر سوار ہو گئے۔ لیکن ہمارے مولانا صاحبؒ نے اطمینان سے نماز کو ختم کیا۔ اور دعا مانگ کر بیٹھ گئے۔ جب تمام لوگ پلیٹ فارم سے چلے گئے تو اسٹیشن ماسٹر آیا اور اس نے دریافت کیا :

”آپ کا ٹکٹ کہاں ہے ؟“

آپ نے فرمایا :

”میں گریس نہ ٹکٹ ہے نہ پیسے ہیں۔ آپ جو چاہیں کریں۔ ہتھکڑی لگائیں

یا قید کر دیں۔“

اُس وقت ایک قلی وہاں پر کھڑا تھا۔ اُس نے اسٹیشن ماسٹر کو بتایا :

”یہ صاحب تو سکیکند کلاس سے اترے ہیں۔ اور نماز پڑھ رہے تھے۔“

اسٹیشن ماسٹر بہت متاثر ہوا اور آپ کو باہر لے آیا۔ ایک کمرہ خالی کر کے آپ کو وہاں بٹھایا اور پانی وغیرہ رکھوا دیا چونکہ وہ ہندو تھا۔ ایک مسلمان نوکر سے کہا :

”آپ کے لئے کھانا تیار کرو۔“

اس اثناء میں اُس نے اگلے اسٹیشن پر تار دیا کہ گاڑی میں ایک مسافر کا سامان رہ گیا ہے۔ وہ واپس بھیجوا دیا جائے۔ کچھ دیر کے بعد اُس نے پچیس روپے اور ایک سکیکند کلاس کا ٹکٹ آپ کوئی نذر کیا۔ آپ نے قبول کرنے سے انکار کر دیا۔ اور فرمایا :

”ہمارے ساتھ جب کوئی احسان کرتا ہے تو ہم روحانی طور پر اس احسان

کا عوض ضرور دیتے ہیں۔ لیکن چونکہ تم غیر مسلم ہو اس لئے ہم تمہیں

کوئی فائدہ نہیں پہنچانا چاہتے۔“

اس پر وہ آبدیدہ ہو گیا۔ اور بڑی منت سماجت کرنے لگا۔ مولانا صاحبؒ نے فرمایا :

”اچھا چونکہ تمہارا تعلق بھی ریل کے محکمہ سے ہے اور ہمارا ٹکٹ بھی چلا

گیا ہے۔ ہم صفتِ تمہاری جانب سے یہ ٹکٹ قبول کرتے ہیں۔“
اتنے میں وہ سامان بھی واپس آگیا۔ آپ نے اپنا ٹکٹ بیگ سے نکال لیا۔ اور اسٹیشن
ماٹر سے فرمایا :

”لو اپنا ٹکٹ واپس لو، مسٹر ٹکٹ مل گیا ہے۔“
اُس نے عرض کیا :

”نہیں حضور، جب آپ ایک دفعہ مجھ سے قبول فرما چکے ہیں تو میں ہرگز
واپس نہیں لوں گا۔ لائیے میں اس کو واپس کر کے اس کی قیمت حضور کو
پیش کرتا ہوں۔“

اُس کی عقیدت مندی کو دیکھ کر مولانا صاحبؒ نے وہ رقم اُس سے لے لی۔ اور پھر جہاں
جانا تھا چلے گئے۔ اس واقعہ کے کچھ عرصہ بعد وہی مولوی صاحب اتفاقاً گاڑی میں بل گئے
اور وہی قال اللہ وقال الرسولؐ رٹنے لگے۔ مولانا صاحبؒ نے فرمایا :

”بس مولوی صاحب آپ کی قال اللہ وقال الرسولؐ میں دیکھ چکا ہوں۔

آپ ڈھائی روپے کے واسطے اللہ تعالیٰ کو چھوڑ کر گاڑی کی طرف
بھاگ گئے۔ گویا ڈھائی روپیہ کی قدر و قیمت آپ کے ہاں خدا سے

زیادہ ہے۔“

یہ سُنتے ہی مولوی صاحب نے حضرت مولانا صاحبؒ کو پہچان لیا۔ بہت نادام ہوئے۔
تا تب ہوئے اور بیعت کی۔ مولانا صاحبؒ اکثر اسی طرح اپنے نفس کا امتحان لیا کرتے
تھے۔ ہزاروں روپے کا سامان چھوڑ دیا کرتے تھے۔ کبھی واپس مل جاتا تھا کبھی نہیں
ملتا تھا۔ لیکن قلب کی حالت میں مشرق نہیں آتا تھا۔ اس کے بعد حضرت اقدسؒ نے
فرمایا کہ انسان کو چاہیے کہ قلبِ مطمئن حاصل کرنے کی کوشش کرے، جب قلبِ مطمئن مل
جاتا ہے تو مصیبت مصیبت نہیں رہتی۔ ہر چیز میں لطف حاصل ہوتا ہے۔ نفس ہر وقت
انسان کو دھوکا دیتا رہتا ہے۔ انسان کو چاہیے کہ ہر وقت نفس کی مخالفت میں مکر رہے۔

مخالفتِ نفس سے بڑے بڑے برکات حاصل ہوتے ہیں۔ فرمایا کہ اللہ تعالیٰ نے ایک دفعہ حضرت موسیٰ علیہ السلام سے فرمایا :

”کل میسرمانے دُنیا کی سب سے بدترین چیز لاکر پیش کریں۔“

موسیٰ علیہ السلام نے عرض کیا :

”بہت اچھا“

اس کے بعد آپ ایسی چیز کی تلاش میں نکلے۔ ڈھونڈتے ڈھونڈتے ایک جگہ ایک مڑاؤ اکتا پایا جو بہت ہی ٹرا ہوا تھا۔ اور سخت بدبو دار تھا۔ انھوں نے خیال کیا اس سے زیادہ گندی چیز اور کیا ہو سکتی ہے جو ہنی اٹھانے کے لئے آگے بڑھے، گتے سے آواز آئی :

”خبردار ! مجھ کو مت چھوٹنا میں بُرا نہیں ہوں۔ مجھ میں سات صفات ایسے

ہیں جو اولیاء اللہ میں پائے جاتے ہیں۔ مثلاً شب بیداری۔ وفاداری۔

مالک سے خلوص۔ بھوک پر قناعت وغیرہ۔ میرا باطن پاک ہے لیکن ظاہر

نجس۔ انسان کا ظاہر پاک ہے اور باطن نجس۔“

یہ سن کر حضرت موسیٰ علیہ السلام آگے بڑھ گئے۔ کچھ دُور جا کر دیکھا پاخانہ پڑا ہوا تھا۔ دل

میں خیال آیا اسی کو لے جاؤں۔ جو ہنی اٹھانے کے لئے آگے بڑھے، پاخانہ سے آواز آئی :

”حضرت میں تو اناج ہوں چند گھنٹے حضرت انسان کی صحبت میں رہ کر

اس حالت کو پہنچا ہوں۔“

یہ سن کر حضرت موسیٰ علیہ السلام وہاں سے چل دیے۔ دوسرے دن جب اللہ تعالیٰ نے

دریافت فرمایا :

”موسیٰ ! لے آئے ہو بدترین چیز؟“

انھوں نے عرض کیا :

”جی ہاں حضور۔“

فرمایا :

”کہاں ہے؟“

عرض کیا :

”حضور میں ہوں۔“

یہ سنکر حق تعالیٰ نے فرمایا :

”اگر یہ جواب نہ دیتے تو میں تمہارا نام پیغمبروں کی فہرست سے خارج کر دیتا۔“

یہ کہہ کر حضرت راقدؓ نے فرمایا، انسان کو چاہیے کہ اپنے نفس کو اس طرح ذلیل سمجھے۔ اس کے بعد فرمایا کہ ایک دفعہ حضرت موسیٰ علیہ السلام نے بارگاہِ باری تعالیٰ میں عرض کیا :

”مجھے خزانہ خداوندی دیکھنے کی خواہش ہے۔“

حق تعالیٰ نے فرمایا :

”آنکھیں بند کرو!“

تھوڑی دیر کے بعد فرمایا :

”اب آنکھیں کھول دو۔“

جب آنکھیں کھولیں تو اپنے آپ کو ایک ایسے مقام پر پایا، جہاں پرانے جوتوں اور پھٹے ہوئے کپڑوں کے ڈھیر لگے ہوئے تھے۔ اور لاغر و کمزور جانور موجود تھے جسٹر موسیٰ علیہ السلام نے عرض کیا :

”بار خدا یا یہی ہے آپ کا خزانہ“

فرمایا :

”کائنات کے خزانے تو میں انسان کے حوالے کر چکا ہوں۔“

کیا تم لوگوں نے نہیں دیکھا کہ اللہ نے جو

کچھ آسمانوں میں ہے اور زمین میں ہے سب کو

تمہارے کام میں لگا دیا ہے۔

أَلَمْ تَرَ أَنَّ اللَّهَ

سَخَّرَ لَكُمْ مِمَّا فِي

السَّمَاوَاتِ وَمِمَّا فِي الْأَرْضِ

یہ وہی ہے جو تم لوگ اللہ کی راہ میں دیتے ہو۔

اس پر حضرت راقدؒ نے فرمایا کہ لوگوں کی عادت ہے کہ سب سے بُری چیز اللہ کی راہ میں دیتے ہیں حالانکہ حکم ہے

لَنْ تَنَالُوا الْبِرَّ حَتَّى
تُنْفِقُوا مِمَّا تُحِبُّونَ ۚ

لیکن نفسانیت کی بنا پر انسان سب سے بُری اور ناکارہ چیز خدا کی راہ میں دیتا ہے۔
فرمایا کہ حدیث شریف میں ہے

لَا يُؤْمِنُ أَحَدُكُمْ
حَتَّى يُحِبَّ لِأَخِيهِ
مَا يُحِبُّ لِنَفْسِهِ

لوگوں کا یہ قاعدہ ہے کہ اچھی چیز اپنے لئے رکھ لیتے ہیں اور بُری چیز دوسروں کیلئے چھوڑ دیتے ہیں۔ یہ نفسانیت کی وجہ سے ہے۔ انسان کو چاہیے کہ نفس کی مخالفت ہر وقت کرتا رہے، جو کچھ اس کے پاس ہے وہ اللہ کی ملکیت سمجھے اور خود بھی اللہ کا ہو رہے۔ اللہ خود بخود اس کا ہو جائے گا۔

مَنْ كَانَتْ لِلَّهِ كَاتَ
اللَّهُ لَهُ

جو کوئی اللہ کا ہو جاتا ہے
اس کا ہو جاتا ہے۔

اور یہ کوئی معمولی بات نہیں ہے۔ جس کا اللہ ہو جائے اس کو کس چیز کی پروا ہے؟ اللہ کے جملہ خزانے اور جو کچھ کائنات میں ہے سب کچھ اس کا ہو جاتا ہے۔ لیکن انسان کو چاہیے ماسوا اللہ کی ذرہ بھر رغبت دل میں نہ پیدا ہونے دے۔ ہر آن اور ہر لحظہ اللہ کا طالب رہے۔ اللہ کے مال کی طلب دل سے نکال دے۔ جب اس پر پورا عامل ہو جائے گا تو انسان کے لئے نہ غم غم رہے گا۔ نہ خوشی خوشی۔ مٹی اور سونا اس کے لئے برابر ہو جائیں گے۔

نہرایا حضرت غوث الاعظمؒ بڑے مالدار تھے۔ ایک دفعہ آپ کو کسی نے اطلاع دی کہ :

”آپ کا سامان سے لدا ہوا جہاز غرق ہو گیا ہے۔“
آپ تھوڑی دیر کے لئے اپنے قلب کی طرف متوجہ ہوئے اور کہا :
”الحمد للہ“

کچھ دیر کے بعد ایک اور آدمی آیا اور اُس نے کہا :
”جہاز کے غرق ہونے کی اطلاع غلط تھی، جہاز صحیح سلامت کنائے
لگ چکا ہے۔“

آپ نے دوبارہ گردن جھکا کر قلب پر نگاہ ڈالی اور کہا :
”الحمد للہ“

لوگ حیران ہوئے کہ دوسری بار تو خیر الحمد للہ کہنے کا موقع تھا۔ پہلی بار حضور نے کیوں
الحمد للہ کہا۔ براہِ راست کسی کو پوچھنے کی جرأت نہ ہوئی۔ سب نے حضرت کے صاحبزادہ
حضرت شاہ عبدالرزاق صاحب سے عرض کیا :
”آپ اس کا سبب دریافت کریں۔“

انہوں نے جاکر حضرت سے دریافت کیا، آپ نے نہرایا :
”جَب میں نے جہاز کے غرق ہونے کی خبر سنی تو میں نے قلب کو دیکھا کہ
اُس کی حالت میں تو مُسَرَق نہیں آیا، تو وہ اپنے کام میں لگا ہوا تھا۔ قلب
پر نقصان کا کوئی اثر نہ پا کر الحمد للہ کہا۔ پھر جب میں نے جہاز کے صحیح
سلامت ہونے کی خبر سنی تو دیکھا کہ خوشی کی خبر پا کر قلب کی حالت میں
کوئی مُسَرَق پیدا نہیں ہوا اور قلب کو اپنے کام میں مصروف پایا۔ اس پر
الحمد للہ کہا۔“

اس کے بعد حضرت اقدسؒ نے نہرایا یہ ہے قلبِ مطمئن نہ خوشی سے خوش ہوتا ہے

نہ غمی سے مغموم ہو کر کام کو اللہ کی طرف سے سمجھتا ہے اور ہر حال میں خوش رہتا ہے۔
 اس کے بعد حضرت راقدؒ نے فرمایا کہ بعد ازاں ایک درویش رہتے تھے جنکے
 بہت سے لوگ معتقد تھے۔ اور ہر وقت ان کے ہاں مجمع لگا رہتا تھا۔ اولیاء کرام سے
 ظاہر بین اور خود پرست مولویوں کی ہمیشہ مخالفت رہی ہے۔ وہ یہ خیال کرتے ہیں کہ عالم
 فاضل ہم ہیں پھر ان جاہل فقیروں کے پاس لوگ کیوں جاتے ہیں۔ چنانچہ حسد کی آگ
 نے وہاں کے مولویوں کو اس قدر برائے لگیتے کیا کہ انھوں نے سازش کر کے بادشاہ
 وقت کو بھڑکایا کہ فلاں شخص کا لوگوں پر بہت اثر ہے۔ امرار وزراء اور فوجی افسرانکے
 معتقد ہیں۔ ان کا مقصد یہ ہے کہ کسی وقت بغاوت کر کے آپ کے تخت و تاج پر قبضہ
 کر لیں۔ بادشاہ کانوں کے پتے ہوتے ہیں۔ فوراً حکم دے دیا :

”اس کو زنجیروں میں جکڑ کر یہاں لے آؤ اور ہمارے سامنے قتل کر دو۔“

اپنے سامنے قتل کا حکم اس لئے دیا کہ شاید معتقد لوگ اُن کو کہیں گم نہ کر دیں۔ چنانچہ بادشاہ
 کے آدمی زنجیر لے کر اُن کے ہاں پہنچ گئے۔ آپ اُس وقت حجرہ کے اندر مشغول تھے۔
 ان کے مریدین نے بادشاہ کے آدمیوں سے کہا :

”ٹھہر جاؤ تھوڑی دیر میں آپ باہر آئیں گے جو بات کہنی ہو اُن سے

کہہ لینا۔ اگر آپ زبردستی حجرہ کے اندر جاتے ہیں تو خوب سمجھ لیں

کہ پیر کے بعد مرید کا زندہ رہنا بے فائدہ ہے۔ ابھی قتل و خون کا

بازار گرم کر دیں گے۔“

وہ لوگ سمجھ دار تھے۔ انتظار کرنے لگے۔ تھوڑی دیر کے بعد اُن بزرگ نے حجرہ کا
 دروازہ کھولا اور بڑے ذوق شوق سے رقص کرتے ہوئے زنجیروں کو پہننے لگے یہ
 کہتے ہوئے :

”جلدی کرو مجھے زیور پہناؤ، دوست نے میرے لئے زیور

بھیجے ہیں۔ اور مجھے اپنے پاس بلایا ہے۔“

چنانچہ وہ لوگ زنجیروں میں جکڑ کر بادشاہ کے سامنے لے گئے۔ بادشاہ کے سامنے بھی وہ یہی کہتے رہے :

”اے جلاّد ! جلدی اپنا کام کر مجھے دوست نے بلایا ہے، مجھے جلدی دوست سے ملا دو۔“

جب بادشاہ نے یہ ماجرا دیکھا تو سخت حیران ہوا اور کہنے لگا :

”جو شخص موت کا اس قدر طلب گار ہے وہ تخت و تاج کا کبھی خواہاں نہیں ہو سکتا۔“

چنانچہ بادشاہ نے قدموں پر گر کر معافی کی درخواست کی، زنجیروں کو الگ کر کے ان کو رخصت کیا اور اشرفیوں کا ایک تھال بھی نذر کیا۔ وہ بزرگ تھال سر پر رکھ کر رخصت کرتے ہوئے باہر آئے اور کہتے رہے :

”الحمد للہ دوست نے یاد کیا تھا اور اپنے دربار میں بلا کر یہ انعام دیا ہے۔“

گھر پہنچ کر کھانے وغیرہ کپوائے اور سب کچھ ایک دم خرچ کر ڈالا۔ یہ لوگ زر کو جمع تھوڑا ہی کرتے ہیں۔ جب حضرت یہ حکایت بیان فرما رہے تھے تو بعض سامعین پر گریہ طاری تھا اور حضرت نہایت ذوق شوق سے فرماتے جا رہے تھے کہ انسان کو چاہیے کہ ایسا قلب پیدا کرے جو ہر حال میں خوش ہو۔ ہر حال کو اُسی سے سمجھے اور ہر بات میں اُسی کو دیکھے۔ کچھ دیر کے بعد احقر نے عرض کیا :

”حضور نفس کے ساتھ جہاد کرتے وقت دل میں خیال پیدا ہوتا ہے کہ ”بھوک وغیرہ سے جسم لاغر ہو کر عبادت کے قابل نہیں رہے گا۔“

آپ نے فرمایا یہ شیطان کا دھوکہ ہے شیطان انسان کا دشمن ہے۔ دل میں وساوس پیدا کر کے آدمی کو نیکی سے باز رکھنے کی کوشش کرتا ہے۔ اس کا بہترین علاج یہ ہے کہ شیطان کی ہر وقت مخالفت کرتا رہے۔ اور دل میں یہ کہے کہ کمزور ہو جاؤں گا تو کیا ہوا زیادہ سے زیادہ مرحاؤں کا موت تو اپنے وقت پر آتی ہے اور اللہ تعالیٰ نے موت سے

پہلے موت دیدی تو سر آنکھوں پر۔ جا کر جلدی اس سے مل لیں گے۔

اس کے بعد ارشاد فرمایا کہ شیطان اسی طرح نمازیں بھی دوسوہ ڈالتا ہے اور کہتا ہے کہ اس سے تو نماز نہ پڑھنا بہتر ہے۔ جب نماز پڑھتے وقت دل میں خیالات آتے ہیں تو نماز کس کام کی۔ فرمایا اس کا علاج بھی یہی ہے کہ شیطان کی مخالفت کی جائے۔ اور یہ کہے کہ جو کچھ بھی ہے تیرا کہا نہیں مانوں گا۔ تو میرا دشمن ہے۔ میرے باپ دادا کا دشمن ہے۔ تو نے میرے باپ کو جنت سے نکلوایا اس سے شیطان عاجز آ کر بیچھا چھوڑ دیتا ہے۔ اس تقریر کے دوران احقر کے دل میں خیال پیدا ہوا کہ دشمنان اسلام کے ساتھ جہاد کرنے کے لئے تو لاغر جسم کی کام کا نہیں ہے۔ کمزور جسم سے جہاد کیسے کریں گے۔ حضرت اقدس روشن ضمیری سے اس سوسہ سے مطلع ہوئے اور فوراً جواب دیا کہ قوت ایمانی کے بغیر دشمن کا مقابلہ کرنا نا ممکن ہے۔ جب تک موت کا شوق دل میں پیدا نہ ہو لڑائی نہیں ہو سکتی یہی تو ایک چیز تھی جس سے اسلام نے عظیم الشان بادشاہوں پر فتح پائی اور یہی چیز ہم سے چھین لی گئی ہے۔ جہاد میں لوگ اسی واسطے جاتے تھے کہ زندہ واپس نہ آئیں اور جو زندہ واپس آ جاتے تھے انھیں ان کی عورتیں اور باقی لوگ ملائت کرتے تھے اور وہ خود بھی شرمندہ ہوتے تھے کہ زندہ واپس آ گئے ہیں۔ ہمارے دشمنوں کو اس کا پورا علم تھا۔ اس لئے نہایت چالاک سے انھوں نے یہ چیز ہم سے چھین لی ہے اور ہم کو نہایت بزدل بنا دیا ہے۔ اس کے بعد احقر سے فرمایا "کلیاتِ اکبر دینا۔"

احقر نے طاق سے کتاب اٹھا کر دی۔ اور آپ نے اکبر الہ آبادی کی نظم "برقِ کلیسا نکالی اور فرمایا کہ یہ نظم مجاز کی صورت میں سیاسی اہمیت رکھتی ہے اور اس شعر کو تکرار سے پڑھا سے آگ میں کودتے ہیں توپ سے لڑ جاتے ہیں

آپ نے فرمایا کہ یہ انگریز عورت بالکل حکومت کی ترجمانی کر رہی ہے۔ لوگ کہتے ہیں کہ انگریز ٹہلر اور جاہانیوں سے تو اچھے ہیں۔ ہم کہتے ہیں کہ ہم سے اچھے نہیں

ہیں۔ ہم خود حکومت کرنا چاہتے ہیں۔ مومن کی وہ شان ہے کہ کسی کا مطیع نہیں رہ سکتا۔ کلمہ طیبہ لَا إِلَهَ إِلَّا اللَّهُ مُحَمَّدٌ رَّسُولُ اللَّهِ میں بھی پالیٹکس بھری ہوئی ہے۔ اس کا مطلب یہ ہے کہ ہم خدا کے سوا کسی کی اطاعت قبول نہیں کرتے۔ جب خدا کی حکومت مومن کی حکومت ہے، اور خدا کی طاقت مومن کے ساتھ ہے تو مومن کیوں کسی دوسری طاقت کے آگے سر جھکائے۔ اور کیوں کسی غیر کی عظمت قبول کرے اور کیوں اس سے مرعوب ہو۔ اس کے بعد فرمایا کہ حضرت مولانا رشید احمد صاحب گنگوہی نے لکھا ہے کہ ایک انگریز کا اُستاد تھا۔ جو اس انگریز سے اس لئے انس رکھتا تھا کہ وہ انگریز اور صاحب بہادر ہے۔ اور وہ انگریز اس مولوی صاحب کی اس لئے در کرتا تھا کہ وہ مسلمان تھا اور اسلام کے اصولوں سے واقف تھا۔ اسلام کی حرمت اس کے دل میں تھی۔ اس لئے مولوی صاحب کو عزت کی نگاہ سے دیکھتا تھا۔ اتفاقِ قدرت سے وہ مولوی صاحب گنگوہ شریف میں فوت ہو گئے۔ اور وہ انگریز الہ آباد میں مر گیا۔ اور قدرت کو چونکہ یہ راز دکھانا منظور تھا ایسا اتفاق ہوا کہ سخت بارش ہوئی اور دونوں قبریں کھل گئیں۔ لوگوں نے دیکھا کہ انگریزوں کے قبرستان واقع الہ آباد میں مولوی صاحب کی نعش پڑی تھی اور مسلمانوں کے قبرستان واقع گنگوہ شریف میں اس انگریز کی نعش موجود تھی۔ اس کے بعد ارشاد فرمایا کہ اس سے اس حدیث کی تصدیق ہو گئی کہ ”الْمَرْءُ مَعَ مَنْ أَحَبَّ“ یعنی آدمی اس کے ساتھ ہوتا ہے جس کے ساتھ اُس کو محبت ہوتی ہے

۷، رمضان المبارک ۱۳۶۰ھ - ۱۹۴۱ء

طریقہ ذکر | آج رات بعد تراویح و حلقہ ذکر حضرت راقی نے فرمایا کہ بھائی تم ذکر سب ایک ساتھ کیوں نہیں کرتے؟ نہایت بدذوقی اور بے شوقی کے ساتھ کرتے ہو۔ ایسا معلوم ہوتا ہے کہ مصیبت میں پھنسے

ہوئے ہو۔ اس سے ہم پر بوجھ پڑتا ہے۔ اب ہمارا زمانہ ذکر کا نہیں ہے۔ ہمارا وقت تو یہ ہے کہ مراقبات میں پڑے رہیں۔ ذکر جہری جوانی کی چیز ہے۔ فرمایا، وہ ہے پیر بھائی ڈپٹی نہال الدین جب ذکر جہری کیا کرتے تھے تو کھڑکیوں کے شیشے ٹوٹ جاتے تھے۔ بار بار مرمت کرائی جاتی تھی۔ ذکر نہایت خوبصورتی سے اور ایک آواز ہو کر کرنا چاہیے اگر ہم چپ ہو جائیں تو مضائقہ نہیں۔ تم باقاعدہ جاری رکھا کرو۔ جب تبدیل کرنا ہوا تو ہم تبدیل کر دیا کریں گے۔ فرمایا کہ اللہ جَبَلٌ یُّحِبُّ الْجَبَالَ اللہ خوبصورت ہے اور خوبصورتی سے محبت کرتا ہے۔ اس لئے ذکر کو برا حسن طریق ادا کرنا چاہیے۔ تم سمجھتے ہو یہ معمولی چیز ہے۔

برکتِ ذکر | ذکر بہت بڑی چیز ہے۔ متفق علیہ حدیث شریف ہے۔ اور متفق علیہ وہ حدیث ہے، جس کی صحت پر سب کا اتفاق ہو اور جس میں شک و شبہ کی گنجائش نہ ہو۔ رسولِ خدا صلی اللہ علیہ وآلہ وسلم نے فرمایا ہے کہ فرشتے زمین پر نازل ہو کر ذکر کرنے والوں کی تلاش میں رہتے ہیں جب کہیں ذکر ہوتا دیکھتے ہیں تو اوروں کو بھی وہیں بلا لیتے ہیں۔ اور آسمان دنیا تک ذکر کرنے والوں کو گھیر لیتے ہیں۔ پھر اللہ تعالیٰ ان سے پوچھتا ہے :

”تم نے میرے بندوں کو کیا کرتے چھوڑا؟“

وہ عرض کرتے ہیں :

”اس حال میں چھوڑا کہ تیسری حمد اور بڑائی اور پاکی بیان کرتے ہیں۔“

اللہ تعالیٰ فرماتا ہے :

”بھلا انھوں نے مجھے دیکھا ہے؟“

وہ کہتے ہیں :

”نہیں“

اللہ جل شانہ فرماتا ہے :

”اگر وہ مجھے دیکھ لیں تو پھر کیا ہو؟“
فرشتے کہتے ہیں:

”اگر دیکھ لیں تو زیادہ تیری تسبیح، تحمید اور تجمید بیان کریں گے“
اللہ تعالیٰ پھر پوچھتا ہے:

”وہ کس چیز سے پناہ مانگتے ہیں؟“
فرشتے کہتے ہیں:

”دوزخ سے“

اللہ تعالیٰ فرماتا ہے:

”کیا انھوں نے دوزخ کو دیکھا ہے؟“
عرض کرتے ہیں:

”نہیں“

تو اللہ تعالیٰ فرماتا ہے:

”اگر اس کو دیکھ لیں تو کیا کریں گے؟“
عرض کرتے ہیں:

”اگر دیکھ لیں تو اس سے زیادہ گریز اور نفرت کریں“

پھر پوچھتا ہے:

”وہ کیا مانگتے ہیں؟“

وہ کہتے ہیں:

”جنت کے سائل ہیں“

اللہ فرماتا ہے:

”کیا انھوں نے جنت کو دیکھا ہے؟“

وہ عرض کرتے ہیں:

”نہیں“

اللہ فرماتا ہے :

”اگر وہ دیکھ لیں تو کیا ہو؟“

وہ کہتے ہیں :

”اگر وہ دیکھ لیں تو اور زیادہ اس کے حریص ہو جائیں گے۔“

پھر اللہ تعالیٰ فرماتا ہے :

”میں تم کو گواہ کرتا ہوں کہ میں نے ان کو بخش دیا۔“

فرشتے عرض کرتے ہیں :

’یا الہی! ان میں فلاں شخص تھا جو ذکر کے ارادے سے نہیں آیا تھا بلکہ

اپنے کسی کام سے آیا تھا۔“

اللہ تعالیٰ فرماتا ہے :

”یہ وہ لوگ ہیں (ذاکرین) کہ ان کا ہم نشین ان کے طفیل محروم

نہیں رہتا۔“

حدیث شریف کے الفاظ ہیں :

ان کے پاس بیٹھنے والا شقی

لَا يَشْقَى جَلِيسُهُمْ

نہیں ہو سکتا۔

اس کے بعد حضرت اقدسؒ نے فرمایا کہ دیکھو ذاکرین کے پاس بیٹھنے والوں

کا تو آتے ہی خاتمہ بالخیر ہو گیا۔ اس کے بعد جو کچھ کیا وہ زائد ہے۔ لوگوں کا مقصود

خاتمہ بالخیر ہوتا ہے۔ لیکن سالکین کی ابتدا یہاں سے ہوتی ہے۔ گویا جو عام لوگوں کی

انتہا ہے۔ وہ سالکین کی ابتدا ہے۔ یہ یقینی امر ہے۔ اور مذکورہ بالا حدیث شریف

سے تو ثابت ہے کہ کسی ایک شیخ الذاکرین کے ہاتھ بیعت کرتے ہی خاتمہ بالخیر

یقینی ہو جاتا ہے۔ فرمایا ذکر حبیبی اعلیٰ چیز کو بنا سنوار کر اور احسن طریق سے ادا

کرنا چاہیے۔ اللہ تعالیٰ نے فرمایا ہے :

قرآن شریف کو ٹھہر ٹھہرا اور
صاف صاف پڑھو۔

وَرَتِّلِ الْقُرْآنَ
تَرْتِيْلًا ۝ سُوْرَةُ الْمُلْكِ آيَةُ ۴

حدیث شریف میں ہے کہ ایک دفعہ رسولِ خدا صلی اللہ علیہ وآلہ وسلم کسی صحابی کے گھر کے قریب سے گزرے وہ نہایت خوش الحانی سے قرآن شریف پڑھ رہے تھے۔ آپ (صلی اللہ علیہ وسلم) وہیں ٹھہر گئے۔ اور جب تک انہوں نے تلاوت کو ختم نہ کیا، آپ (صلی اللہ علیہ وسلم) وہیں ٹھہرے رہے۔ آپ کے ساتھ جتنے آدمی تھے وہ بھی ٹھہرے رہے۔ صبح جب لوگوں نے ان سے کہا :

”رات رسولِ خدا صلی اللہ علیہ وسلم تمام لوگوں کے ساتھ تمہارے گھر کے نزدیک ٹھہرے رہے“

تو وہ انہیں کرنے لگے :

”اگر مجھے معلوم ہوتا کہ سرورِ کائنات صلی اللہ علیہ وسلم میری

تلاوت سُن رہے ہیں تو میں اور بھی خوش الحانی سے پڑھتا۔“

اس کے بعد فرمایا کہ حدیث شریف میں ہے۔ قیامت کے دن ایک شخص کے نام اعمال میں سب گناہ ہی گناہ ہوں گے اور ایک نیکی بھی نہیں ہوگی جو تعالیٰ فرشتوں سے فرمائیں گے :

”آج انصاف کا دن ہے ہم کسی پر ظلم نہیں کریں گے۔ اس شخص

کے نامہ اعمال میں ایک نیکی ہے جو تم کو بھی معلوم نہیں۔ وہ یہ کہ ایک

دفعہ اُس نے خلوصِ دل سے ہمارا نام پکارا تھا۔ اس کو ترازو میں ڈالو۔“

جب اللہ کا نام ترازو میں ڈالا جائے گا تو وہ پلٹا اس کے گناہوں سے بہت زیادہ بھاری ہو جائے گا۔ فرمایا یہ ہے برکتِ اسمِ ذات کی کہ ایک دفعہ خلوص سے اللہ کا نام لینے کی وجہ سے تمام عمر کے گناہ نیست و نابود ہو گئے۔

حقیقتِ وتر | وتروں کے متعلق فرمایا کہ وترات کی آخری نماز ہو فی چاہیے، مغرب کے تین فرض دن کے وتر ہیں، تین اس لئے ہیں کہ تمام دن کی نمازوں کے مجموعہ کے ساتھ اگر تین رکعت جمع کر دی جائیں تو مجموعہ طاق ہو جاتا ہے۔

اللَّهُ وَتُرِيحِبُّ الْوُثْرُ | اللہ طاق ہیں طاق کو پسند فرماتے ہیں۔

اس طے رح تمام رات کی نماز کے ساتھ تین رکعت وتر جمع کر دیئے جائیں تو مجموعہ طاق ہو جاتا ہے۔

وحدت اور کثرت | ایک دفعہ احقر نے عرض کیا کہ جب اللہ کے سوا کسی چیز کا وجود نہیں ہے تو پھر اَيَّاكَ نَعْبُدُ وَ اَيَّاكَ نَسْتَعِينُ کیسے کہا جاسکتا ہے۔ آپ نے حضرت شاہ تراب علی صاحب کی یہ رباعی پڑھی۔

آنکھ موندی تو عدم کی سیر ہے گم ہے وجود
آنکھ کھولی تو وہی ہے ظاہر و باطن کھلا
اس طے رح تنزیہ بوجہ اور اس طرح تشبیہ جان

دونوں عالم میں نہیں دیدار اس کے ماوریٰ

اس کے بعد فرمایا اللہ تعالیٰ نے وحدت اور کثرت پیدا کی ہے۔ دونوں کا علیحدہ علیحدہ مقام ہے اور دونوں کی علیحدہ علیحدہ لذت ہے۔ کبھی عبد کبھی معبود۔ کبھی دونی۔ کبھی یگانگت۔ ہر چیز اپنی اپنی جگہ پر موزوں و مناسب ہے۔ ہر چیز اپنی ضد سے پہچانی جاتی ہے۔ سورج کی روشنی رات سے پہچانی جاتی ہے، اگر رات نہ ہو تو روشنی کو کوئی روشنی نہ کہے گا۔ مٹھاس تلخی سے پہچانی جاتی ہے۔ اگر تلخی نہ ہوتی تو مٹھاس کی لذت اُٹھ جاتی۔ اگر بد صورتی نہ ہوتی تو خوب صورتی کو کون پسند کرتا۔

اس کے بعد عبدالسلام صاحب آئے جو بخار کی وجہ سے کمزور ہو گئے تھے۔ آپ نے فرمایا کہ بس ایک بخار سے یہ حال ہو گیا ہے۔ جب ہمیں بخار تھا تو ڈاکٹر بھٹہ چار یہ حیران تھا کہ ایک سو پانچ۔ ایک سو چھ درجہ کا بخار ہے۔ لیکن آپ چپ چاپ بڑے ہیں۔ فرمایا ظاہر میں تو ہم چپ ہوتے ہیں۔ لیکن ڈاکٹر کو کیا معلوم کہ اندر کیا گذرتی ہے۔ اس کے بعد فرمایا کہ کمزور دل نہیں ہونا چاہیے اور کمزوری دل گوشت نہ کھانے سے ہوتی ہے۔ اس لئے تم کو خوب گوشت کھانا چاہیے۔

فرمایا حضرت محی الدین ابن العربی کی
گوشت کھانے کے فوائد | RESEARCH تحقیق ہے کہ گوشت کھانے سے

انسان کی روحانیت میں جانور کی روحانیت شامل ہو جاتی ہے۔ اور اس سے انسان کی روحانیت زیادہ مضبوط ہو جاتی ہے۔ فرمایا یہ جو روایت ہے کہ ترابی کا جانور جنت میں جائے گا۔ اس کا مطلب یہی ہے کہ اس کی روحانیت انسان کی روحانیت میں شامل ہو جاتی ہے۔ اور جب انسان جنت میں جائے گا تو وہ جانور بھی خود بخود ساتھ ہوگا۔ اس لئے جانور کا ذبح کرنا ظلم نہیں ہے۔ یہ جانور کے ساتھ بھلائی ہے۔ اس سے جانور کی روح انسان کی روح میں PRESERVE (محفوظ) ہو جاتی ہے۔ PRESERVATION (حفاظت) کو ظلم کیسے کہا جاسکتا ہے۔ اسکے برعکس جانور کو حرام موت مرنے دینا ظلم ہے۔ کیونکہ اس سے وہ خاک میں مل جاتا ہے۔ آپ نے انگریزی میں فرمایا :

“IT IS REDUCED TO DUST.

(یہ خاک میں مل جاتا ہے)۔ اس کے بعد عبدالسلام سے دریافت فرمایا :

”ہمارے ساتھ دعوت پر چلو گے؟“

انہوں نے عرض کیا :

”حضور میں کمزور ہوں۔ واحد بھائی حضور کے ساتھ جائیں گے۔“

خیال کی قوت

آپ نے فرمایا کہ یہ سب خیال ہے۔ کمزوری کا خیال دل سے نکال دو تو کمزوری جاتی رہتی ہے۔ خیال کی مضبوطی سے کلمات ظہور میں آتے ہیں۔ یہ دنیا کیلئے خیال ہی کا کرشمہ ہے۔ کُنْ فیکون اللہ تعالیٰ نے خیال فرمایا کہ ہو جا۔ ہو گیا۔ جنت میں بھی جب انسان کسی پھل کی خواہش کرے گا۔ فوراً منہ میں آجائے گا۔ فرمایا کہ آخرت میں خیال کن فیکونی درجہ رکھتا ہے۔ خیال کیا اور پورا ہو گیا۔ لیکن اس دنیا میں خیال حکمت پر مبنی ہے اور حکمت تدریجی ہوتی ہے۔ کیونکہ دنیا عالم اسباب ہے۔ بچہ ماں کے پیٹ میں رہتا ہے۔ پھر پیدل ہوتا ہے اور جوان ہوتا ہے۔ اس کے برعکس آخرت میں چونکہ اسباب اٹھ جاتے ہیں وہاں جو چاہا ہو گیا۔ اس کے بعد ارشاد فرمایا کہ انبیاء علیہم السلام کے معجزات بھی خیال کی مضبوطی سے ظہور میں آئے جو اٹھا دے فرماتا۔ فرمایا ایک دن حضرت عیسیٰ علیہ السلام جن کا گھر تمھانہ بار۔ درخت کے نیچے بیہوش پڑے تھے۔ ایک آدمی آیا درخت کے نیچے بیٹھ کر تھیلے سے کھانا نکالا اور کھانے لگا۔ کھانا کھا چکنے کے بعد اس کی نظر حضرت عیسیٰ علیہ السلام پر پڑی جملہ معترضہ کے طور پر حضور نے فرمایا کہ حضرت عیسیٰ علیہ السلام کے زمانہ میں حکمت کا زور تھا۔ اس لئے آپ کو حکمت شکن معجزے عطا ہوئے۔ حضرت موسیٰ علیہ السلام کے زمانہ میں جادو کا زور تھا۔ اس لئے آپ کو وہ عصا دیا گیا جس سے سب سحر نیست و نابود ہو جاتے تھے۔ ہمارے نبی کریم صلی اللہ علیہ وسلم کے زمانہ مبارک میں فصاحت و بلاغت کا زور تھا۔ یہاں تک کہ عرب باقی دنیا کو غمی یعنی گونگا کہتے تھے، اس لئے رسول خدا صلی اللہ علیہ وسلم کو وہ قرآن مجید کے سامنے ان کی فصاحت و بلاغت پہنچ تھی۔ قرآن شریف نے دعویٰ کیا کہ

جو کچھ ہم نے اپنے بندے پر

نازل کیا ہے۔ اس کی صداقت میں اگر

کوئی شک و شبہ ہے تو لے آؤ اس

وَإِنْ كُنْتُمْ فِي رَيْبٍ

مِمَّا نَزَّلْنَا عَلَىٰ عَبْدِنَا

فَأْتُوا بِسُورَةٍ مِّثْلِ

مَثَلِہ

جیسی ایک سورت بنا کر۔

اس کے بعد فرمایا کہ جب اُس آدمی نے حضرت عیسیٰ علیہ السلام کو بے ہوش پڑا ہوا دیکھا تو اُسے خیال ہوا کہ یہ شخص شاید بھوک کی وجہ سے بے ہوش ہے۔ چنانچہ اُس نے نزدیک جا کر آپ کے منہ میں کھانا دیا۔ اس سے حضرت عیسیٰ علیہ السلام اُٹھ بیٹھے اور اس سے دریافت فرمایا :

”تو کون ہے اور کہاں سے آیا ہے ؟“

اُس نے کہا :

”کیا کہوں نصیبت کا مارا ہوں۔ عرصہ ہوا ایک لڑکی لڑکا فوت ہو گئے

تھے، جن کے غم میں میری بیوی رو رو کر اندھی ہو گئی ہے۔ ایک بڑی

لڑکی ہے جو کوڑھ کی بیماری میں مبتلا ہے۔ میں مفلس و نادار ہوں۔

روزی کمانے کی خاطر سفر پر گیا تھا۔ اب کچھ اشرفیاں کما کر لایا ہوں

جو اس ہمیانی میں ہیں اور گھر جارہا ہوں ؟

جب وہ اُٹھ کر روانہ ہوا تو حضرت عیسیٰ علیہ السلام اس کے پیچھے ہوئے۔ اس شخص

کے دل میں خوف پیدا ہوا اور دل میں کہنے لگا کہ غلطی ہوئی اس آدمی کو اشرفیوں کے

متعلق بتا دیا۔ اب جنگل کا موقع ہے ایسا نہ ہو کہیں یہ میرا گلا گھونٹ دے خیر

چلتا رہا اور کچھ نہ کہا۔ جب اپنے گاؤں پہنچا اور گھر کے اندر داخل ہوا تو حضرت

عیسیٰ علیہ السلام بھی اندر چلے گئے۔ اب چونکہ اپنی گلی میں کتا بھی شیر ہوتا ہے۔ اس

آدمی نے کہا :

”میں نے روٹی کا ٹکڑا دے کر عجب آفت مول لی۔ یہاں تک بھی میرا

پیچھا نہیں چھوڑا۔“

حضرت عیسیٰ علیہ السلام نے فرمایا :

”خیر مجھے یہ بتاؤ کہ تمہاری لڑکی کہاں ہے ؟“

اُس نے کہا :

”وہ ہے۔“

آپؐ نے دیکھا کہ تمام جسم پر کوڑھ تھا۔ آپؐ نے پانی کا ایک گھونٹ منہ میں لیا اور پھر کھلی کا ایک چھینٹا اس پر مارا وہ فوراً اچھی ہو گئی۔ پھر فرمایا :

”تمہاری عورت کہاں ہے ؟“

اُس نے کہا :

”وہ بیٹھی ہے۔“

حضرت عیسیٰ علیہ السلام نے اُسے مخاطب کر کے فرمایا :

”کب تک مکر کرے گی۔ اٹھ اور دیکھ !“

اُس نے آنکھ کھولی تو سب کچھ نظر آنے لگا۔ پھر فرمایا :

”تمہارے لڑکے اور لڑکی کی قبریں کہاں ہیں ؟“

وہ آپؐ کو ان کی قبروں پر لے گیا۔ اس کی عورت بھی ساتھ گئی کہ بچوں کی قبریں تو آنکھوں سے دیکھ آؤں گی۔ جب وہاں پہنچے تو آپؐ نے فرمایا :

قُمْ بِأَذْنِ اللَّهِ | اللہ کے حکم سے اٹھ کھڑے ہو۔

دونوں لڑکی اور لڑکا قبروں سے باہر نکل کر ماں باپ کو لپٹ گئے۔ اس سے وہ آدمی حیران تھا اور کہنے لگا :

”جو کام آپؐ نے کئے ہیں۔ اس سے معلوم ہوتا ہے کہ آپؐ کے اندر

زبردست قدرت ہے۔ کیونکہ کوڑھی کو ٹھیک کرنا، نابینا کو بینا کرنا

اور مردہ کو زندہ کرنا تو کسی حکیم کے بس میں نہیں ہے۔ لیکن

ایک بات میری سمجھ میں نہیں آئی وہ یہ کہ جب آپؐ میں اس قدر

طاقت موجود ہے تو آپؐ درخت کے نیچے اس حالت میں کیوں

پڑے تھے ؟“

آپؐ نے فرمایا :

”وہ حالت تھی تب ہی یہ ہوا ہے۔ اگر وہ نہ ہوتی تو یہ بھی نہ ہوتا۔“

اس کے بعد حضرت اقدسؒ نے فرمایا کہ خیال میں بہت قوت ہے اور اس سے انسان بہت کام کر سکتا ہے۔

۹ رمضان المبارک ۱۳۶۰ھ - یکم اکتوبر ۱۹۴۱ء

جنّات کا تحفہ | آج حسب معمول حضرت اقدسؒ گیارہ بجے باہر شریف لائے کچھ دیر جنگ کی حالت پر گفتگو فرماتے رہے۔ پھر بہتی کی دیوالی کا ذکر ہونے لگا۔ فرمایا کہ اس سال جنگ کے بلیک آؤٹ کی وجہ سے دیوالی نہیں ہو سکے گی۔ صرف لوگ مٹھائی کھالیں گے۔ اس کے بعد فرمایا کہ پشاور میں ہمارے بھائی کے مکان میں جنّات رہتے تھے، اور اچھے لوگ تھے۔ ہم جانتے ہیں وہ اچھے تھے۔ فرمایا ایک روز کچھ آشمار پاکر گھروالوں نے کہا :

”معلوم ہوتا ہے کہ کہیں ہمسایہ کے گھر بچہ پیدا ہوا ہے۔“

ہم نے کہا :

”ہمیں تمہارے گھر میں ہے۔“

پھر ہم نے جنّات کی طرف مخاطب ہو کر کہا :

”اے بھائی تمہارے ہاں خوشی ہوئی ہے۔ ہم بھی تمہارے ہمسایہ

ہیں۔ ہمیں بھی مٹھائی کھلائی ہوئی۔“

اس کے تھوڑی دیر بعد ایک آدمی دروازہ پر مٹھائی کا تھال لے کر آیا اور بے کمر

چلا گیا۔ ہم نے پوچھا :

”کون دے گیا ہے؟“

انہوں نے کہا :

”کوئی شخص تھا جسے ہم نہیں پہچانتے۔“

اس کے بعد عبد السلام نے عرض کیا :

”حضور وہ جنات کا عمل بھی تو ہے۔“

نہ پایا ہاں ایک دفعہ ہم آگرہ میں توکل کی حالت میں تھے۔ تین دن رات متواتر ہمارے چولے میں آگ نہ سلگئی۔ صاحبزادی کے متعلق فرمایا وہ چھوٹی تھیں۔ ان کے لئے دوکان سے دودھ آتا تھا۔ مقصود حسن کچھ بڑے تھے۔ انہوں نے ہمارے کہنے سے یہ عمل کیا کہ فاتحہ کے بعد یہ الفاظ کہے :

”چچا سعدی شیرازی میٹھائی کھلاؤ تازی“

اور پھر سو گئے۔ ایک شخص میٹھائی کی ٹوکری لایا۔ اور کہنے لگا :

”میسر ہاں خوشی ہوئی ہے اور یہ آپ کا حصہ ہے۔“

اس کے بعد فرمایا کہ یہ بچوں کا کھیل ہے۔ اس لئے ہم اس میں مشغول نہیں ہوتے جب اللہ تعالیٰ خود بخود کوئی تحفہ بھیجتے ہیں تو ہم لے لیتے ہیں۔ اب کیا کہیں کہ ہم یہ نہیں لیتے ہم کو اور چاہیے۔ اور جب نہیں دیتے تو بھی خوش رہتے ہیں۔

موت کی محبت | جب موت آئے گی چلے جائیں گے۔ بلکہ عزرائیلؑ سے کہیں گے کہ اتنے دن کیوں نہیں آئے۔ اب ہمیں جلدی دوست سے

ملا دو۔ اس کے بعد فرمایا کہ مومن کو موت سے ڈر نہیں لگتا۔ بلکہ وہ موت سے خوش ہوتا ہے۔ لیکن دُینا داروں کے لئے موت عذاب بن جاتی ہے۔ اب موت کا اچھا لگنا دو طرح کا ہے۔ بعض لوگ موت کو اس لئے اچھا سمجھتے ہیں کہ اس کی وجہ سے دُنیا کے مصائب سے نجات پاتے ہیں اور بعض لوگ اس لئے موت سے محبت رکھتے ہیں کہ وہ دوست سے ملاتی ہے۔ ان دونوں نظریات میں زمین آسمان کا فرق ہے۔ پہلی صورت میں موت سے محبت نفسانی ہوتی ہے۔ آدمی نہیں جانتا کہ وہ موت

کی خواہش کرنے کے باوجود بھی اپنے نفس کے گرد طواف کر رہا ہے۔ دوسری صورت مستحسن ہے اس میں نفسانیت کو دخل نہیں دیا انسان کو اللہ سے نسبتِ عشق پیدا کرنی چاہیے۔ اب جس کو اللہ سے عشق ہو گا وہ موت سے کب ڈرتا ہے۔ اس کے بعد فرمایا کہ موت کے وقت گھبراہٹ کا ہونا اس کے منافی نہیں ہے۔ کیونکہ یہ گھبراہٹ فطری ہوتی ہے۔ جب انسان ایک نئی جگہ پر جانے کے لئے تیاری کرتا ہے تو فطرتاً اس کے دل میں گھبراہٹ ہوتی ہے۔ اس کے بعد دریافت فرمایا :

”حضرت مخدوم جہانیاں جہاں گشت (ادح شریف) کا عرس کب ہے ؟“

احقر کو چونکہ معلوم نہ تھا اس لئے خاموش ہو کر سوچتا رہا۔ آپ نے فرمایا شاید عید الاضحیٰ کے دن ہے۔ فرمایا جب عید کے روز رُوح قبض کرنے کے لئے عزرائیل آئے تو آپ نے فرمایا :

”جاؤ تم ہمارے بال بچوں کی عید خراب کرنے کے لئے آئے ہو پھر آنا۔“

وہ چلے گئے اور شام کو پھر آئے۔ آپ تیار تھے اور فرمایا :

”جلدی اپنا کام کرو!“

اس کے بعد فرمایا کہ حضرت حاجی امداد اللہ صاحب **کافر شاہ صاحب** مہاجر مکیؒ کا ایک مرید تھا۔ جس کی عمر ایک سو بیس سال تھی۔ جنات کا علم جانتا تھا۔ جڑی بوٹیوں سے بھی واقفیت تھی۔ لوگوں کا خیال تھا کیا بھی جانتا ہے۔ ان سب چیزوں سے اس کو اطمینانِ قلب میسر نہ تھا۔ اس لئے حضرت حاجی صاحبؒ کی خدمت میں آکر شرفِ بیعت حاصل کیا۔ وہ کہتے ہیں کہ کلیر شریف میں نہر کے کنارے جموں پڑی میں ایک فقیر رہتا تھا۔ جو اپنے آپ کو کافر شاہ کہتا تھا اور لوگ بھی اُسے اسی نام سے پکارتے تھے۔ وہ کہتے ہیں ایک روز کافر شاہ نے کہا :

”آج عصر کے وقت میسر پاس آنا۔“

میں عصر کے وقت اُن کے پاس گیا۔ لیکن عصر کی نماز ابھی نہیں پڑھی تھی۔ نماز سے پہلے چلا گیا تھا۔ خیال تھا کہ وہیں پڑھ لوں گا۔ میسر پہنچتے ہی انھوں نے کہا:

”لو یہ کفن ہے۔“

اور خود چادر اوڑھ کر لیٹ گئے اور لیٹتے ہی جاں بحق ہو گئے۔ وہ کہتے ہیں کہ اب میں حیران تھا کہ کیا کروں۔ میں اکیلا تھا نماز نہیں پڑھی تھی عصر کا وقت جا رہا تھا۔ میں نے کہا:

”اگر مُردے کو اکیلا چھوڑ کر وضو کرنے جاؤں تو جنگلی جانوروں

کا خطرہ ہے۔ کیا کروں کوئی اور آدمی نہیں جسے چھوڑ کر جاؤں۔“

اتنے میں وہ چادر ہٹا کر اٹھ بیٹھے اور کہنے لگے:

”جباؤ نماز پڑھ لو۔ اور فکرت کرو، لوگ آجائیں گے۔“

ان کے یکایک اٹھ بیٹھنے سے میں بہت ڈرا اور کانپتا ہوا وضو کرنے چلا گیا۔ جب میں نماز پڑھ کر واپس آیا تو وہ پھر چپ در لے کر لیٹنے لگے۔ میں نے اُن کا ہاتھ پکڑ لیا اور کہا:

”اجی حضرت! یہ تو بتائیے کہ آپ نے یہ کمالات کہاں سے حاصل کئے؟“

وہ کہتے ہیں کہ انھوں نے اپنے ایک ہاتھ سے ٹھوڑی کو اور دوسرے سے پیشانی کو پکڑ کر ان کا چہرہ حضرت صابری صاحب علیہ الرحمۃ کے مزار کی طرف کیا اور کہا کہ وہاں سے جب میں نے نظر کی تو دیکھا کہ آسمان سے لگا کر مزار شریف تک ایک نور کا ستون نظر آ رہا تھا اور اس ستون کے اندر کئی ہزار عالم تھے۔ یہ کہہ کر پھر وہ لیٹ گئے اور لیٹتے ہی جاں بحق ہو گئے۔ اس کے بعد لوگ آنے شروع ہوئے اور کہنے لگے:

”ہم نے سنا ہے کہ کافر شاہ صاحب کا وصال ہو گیا ہے۔“

غرضیکہ انھیں تجہیز و تکفین کے بعد وہیں دفن کیا گیا۔ اس کے بعد تھوڑی دیر خاموش رہ کر حضرتؑ نے فرمایا کہ کافر کے معنی چھپانے والا بھی ہیں۔ یعنی رازِ معرفت چھپانے والا۔ پھر آپؑ نے امیر خسرو علیہ الرحمۃ کے یہ اشعار پڑھے :-

کافرِ عشقم مسلمانِ مرادِ کارِ نیست
ہر رگِ من تارِ گشتہ حاجتِ زنا رِ نیست
از مرِ بالینِ من برخیز زلے ناداں طبیب

دردمندِ عشق را دار و بجز دیدارِ نیست

فرمایا بیمارِ عشق کہتا ہے کہ اے ناداں طبیب جاوہم تمہارا علاج نہیں چاہتے ہمیں تو اس کا دیدار چاہیے۔ فرمایا کہ کیا بلند ہستیاں تھیں۔

بہترین ساز | فرمایا ایک روز حضرت امیر خسروؒ بادشاہ کی مجلس میں بیٹھے ہوئے تھے۔ اور اس بات پر بحث ہو رہی تھی کہ سازوں میں کون سا ساز بہتر ہے۔ کسی نے کہا ستار بہتر ہے۔ کسی نے کہا سازنگی۔ کسی نے کچھ کہا۔ کسی نے کچھ کہا حضرت امیر خسروؒ خاموش بیٹھے سن رہے تھے۔ لوگوں نے کہا:

”حضرت! آپ بھی فرمائیے، آپ کیوں چپ بیٹھے ہیں؟“

بادشاہ نے ان کی طرف دیکھا اور رائے زنی کا اشارہ کیا۔ آپؑ نے فرمایا،

”بہترین ساز ہے، دیگ پر چمچ کی آواز۔“

سب لوگ مذاق سمجھ کر ہنسنے لگے اور آپؑ خاموش ہو گئے۔ دس پندرہ روز کا وقفہ دے کر آپؑ نے بادشاہ اور سب امار و وزراء کو کھانے اور سماع کی دعوت پر بلوایا۔ سب خوش ہوئے کہ حضرت امیر خسروؒ فنِ موسیقی کے ماہر ہیں۔ ان کے ہاں نہایت اعلیٰ قسم کے گانے سنیں گے خیر آپؑ نے سب اہتمام کیا۔ اچھے اچھے گلے والے بلائے گئے اور بہت دیر تک گانا ہوتا رہا۔ یہاں تک کہ بارہ بج گئے۔ ایک بج گیا۔ دو بج گئے۔ تین اور چار بج گئے۔ اب سب لوگوں کے چہرے بھوک سے نفی ہو رہے تھے۔

اور ذوق و شوق میں مشرق آگیا۔ آپ نے اندر جا کر باورچی سے کہا :

”اب زور سے دیگ پر چمچہ مارو!“

جب اُس نے چمچہ مارا تو اس کی آواز سن کر سب لوگوں کی جان میں جان آئی اور محفل میں پھر وہی رونق بحال ہو گئی یہ دیکھ کر آپ نے فرمایا :

”میں نے نہیں کہا تھا کہ دیگ پر چمچہ کی آواز بہترین ساز ہے، اب

تم نے خود دیکھ لیا کہ کس قدر دلکش اور جاں پرور آواز ہے۔“

اس پر حضرت راقسؒ نے فرمایا کہ بادشاہ کے سامنے حضرت امیر خسروؒ کا یہ جواب کوئی مذاق نہ تھا بلکہ دوسرے الفاظ میں آپ نے سب کو حسی کہ بادشاہ کو بھی بتا دیا کہ سرود اور گانے کے متعلق بحث کرنا اصحابِ معرفت کا کام ہے۔ تمہاری کیا ہستی ہے کہ تم اس بات کا فیصلہ کر سکو کہ بہترین ساز کیا ہے۔ تم تو پیٹ کے کتے ہو۔ تمہارے لئے بہترین ساز دیگ پر چمچہ کی آواز ہے۔ اس کے بعد حضرت راقسؒ نے عبد السلام کی طرف دیکھ کر فرمایا کہ ان کو بہت بھوک اور پیاس لگ رہی ہے۔ فرمایا آج کے روزہ میں خوب مزہ آئے گا۔ مزہ اسی روزہ میں آتا ہے جب سخت بھوک لگے۔ اس کے بعد فرمایا کہ کافر شاہ کا قصہ سن لیا۔ اب

ریتی شاہ صاحب کا قصہ سنو۔ ارشاد فرمایا کہ اگر وہ میں

ایک مجذوب رہتے تھے جن کا نام ریتی شاہ تھا وہاں ایک اور شخص رہتے تھے جن کے قبضہ میں جنات تھے۔ ان کا نام حسن تھا۔ ان کے دوست طرح طرح کی فرمائش کرتے تھے اور وہ ہاتھ لمبا کر کے دور دراز مقامات سے چیزیں اٹھا کر ان کو دیتے تھے۔ یہاں تک کہ ہری لونگ ملایا اور اس ریلے سے لادیتے تھے۔ ریتی شاہ صاحب کے ہاتھ میں ایک نہایت خوبصورت اور قیمتی تسبیح رہتی تھی۔ لوگوں نے حسن خاں سے کہا :

”تمہارا کمال تب ہے کہ ریتی شاہ کی تسبیح منگواؤ۔“

انہوں نے کہا :

”بہت اچھا۔“

اور ہاتھ بڑھایا اب جو لوگ ریتی شاہ صاحب کے پاس بیٹھے تھے، ان کا بیان ہے ریتی شاہ صاحب نے ہشت ”کہہ کر ہاتھ جھٹک دیا۔ ادھر حسن خاں اُسی وقت پاگل ہو گیا۔ اسی شام اس کو وائسرائے کو اپنا کمال دکھانا تھا۔ وہ بھی نہ ہو سکا۔ غرضیکہ بیماری میں اس کی حالت ایسی خراب ہوئی کہ لوگ اس کے کمرے کو روزانہ صاف کرتے تھے لیکن پھر بھی وہ غلاظت سے بھر رہا تھا۔ آخر کار اسی حالت میں وہ مر گیا۔ ریتی شاہ ہمارے مولانا صاحب (حضرت مولانا شاہ وارث حسنؒ) کے دوست تھے جب مولانا صاحب اگر تشریف لاتے تو اُن سے ملتے اور باتیں کرتے تھے۔ ایک دن ریتی شاہ صاحب کھڑے تھے کہ ایک ہندو لڑکا آیا جو نہایت خوبصورت تھا۔ ریتی شاہ صاحب نے کہا :

”ارے تو میرے پیٹ میں آجا۔“

مولانا صاحب نے فرمایا میں نے جلدی سے اُن کے منہ پر ہاتھ رکھ دیا اور کہا :

”یہ کیا کہہ رہے ہو؟“

لیکن وہ کہہ چکے تھے۔ وہ فوراً گرے اور جان بحق ہو گئے۔ مولانا صاحب نے فرمایا کہ اگر وہ یہ کہتے کہ میں تیرے پیٹ میں آ جاؤں تو لڑکا مر جاتا۔ کیونکہ کسی کے پیٹ میں جانے کا نتیجہ تو یہی ہوتا ہے۔ مولانا صاحب نے فرمایا کہ اب میں اکیلا تھا۔ حیران تھا کہ کیسے ان کی تجہیز و تکفین کی جائے۔ میرے پاس صرف ڈھائی روپے تھے۔ ڈھائی روپے سے کیا ہو سکتا تھا۔ خیر میں نے چادر اُن کے منہ پر ڈال دی۔ اتنے میں لوگ آئے اور کچھ لگے : ”ہم نے سنا ہے کہ ریتی شاہ کا دصال ہو گیا ہے۔“

میں نے کہا :

”ہاں!“

انہوں نے کہا :

”آپ بے فکر ہو جائیں، سب انتظامات ہم خود کریں گے۔“

مولانا صاحب نے فرمایا :

”اچھا میں مانتا ہوں لیکن ایک شرط پر۔ وہ یہ کہ ان کو قبر میں میں اتاروں گا۔“

وہ سب راضی ہو گئے۔ جب قبرستان میں گئے تو میں نے کہا

”اب تم لوگ ہٹ جاؤ۔“

انہوں نے کہا :

”آپ دُبلے پتلے آدمی ہیں یہ موٹے پہلوان ہیں، آپ کیسے اُن کو

اُٹھائیں گے۔ ہم آپ کی مدد کر دیتے ہیں۔“

میں نے کہا :

”ہرگز نہیں۔ تم نے جو وعدہ کیا ہے۔ اس کے مطابق عمل کرنا ہوگا۔“

خیر وہ لوگ الگ ہو گئے۔ میں قبر کے اندر کھڑا ہو گیا اور اُن سے کہا

”اب نعش کو اُٹھا کر میرے ہاتھوں پر رکھ دو۔“

میں نے کہا :

”کلکڑی کی طرح ہو جاؤ!“

اب ان کا وزن بالکل کم ہو گیا۔ اور کلکڑی کی طرح میرے ہاتھوں پر پڑے تھے۔ میں نے

ان کو نیچے اتارا اور زمین پر بٹا کر مُٹھ سے کپڑا مٹایا۔ یہ دیکھ کر انہوں نے زور سے قہقہہ

لگایا۔ میں نے کفن پھر اُن کے مُٹھ پر ڈال دیا۔ اور باہر آکر قبر بند کر دادی۔ میں نے

اس لئے لوگوں سے نیچے اتارنے کا وعدہ کر لیا تھا کہ میں ان کو جانتا تھا کہ کوئی نہ کوئی

حرکت ضرور کریں گے۔ جس سے لوگوں میں اختلاف پڑ جائے گا۔ کوئی کہے گا زندہ ہیں،

دفن مت کرو، کچھ لوگ دفن کر دیں گے اور دوسرے لوگ آکر اُن کی نعش کو باہر نکال

دیں گے وغیرہ۔ میں نے نہ چاہا کہ اس طرح ان کی مٹی پلید ہو، اس لئے خود قبر میں اتارا تاکہ اوروں کو ان کی حرکات کا علم نہ ہو۔ مولانا صاحب فرماتے ہیں کہ اس کے بعد ایک دفعہ میں اس جگہ سے گذرا جہاں ریتی شاہ صاحب بیٹھا کرتے تھے، اس خیال سے کہ ایک دفعہ اُن کے بیٹھنے کی جگہ کو دیکھ لوں کیونکہ وہ میرے دوست تھے اور وہیں بیٹھ کر باتیں کیا کرتے تھے۔ جب میں وہاں پہنچا تو دیکھا کہ وہی ہندو لڑکا ان کی جگہ پر بیٹھا ہے۔ میں نے ذرا گہری نظر سے دیکھا تو اس کو صاحبِ خدمت پایا۔ اس کے والدین پریشان تھے کہ کیا ہو گیا ہے۔ لیکن وہ وہیں مست ہو کر بیٹھا رہتا۔

مجبذب کی حقیقت | اس کے بعد حضرت اقدسؒ نے فرمایا کہ کبھی کبھی حسن بھی فائدہ دے جاتا ہے۔ اسی تقریر کے دوران

فرمایا کہ مجذب ہو جانا درمیانی منزل ہے۔ جیسے ایک شربانی پی کر مست ہو جاتا ہے۔ اسی طرح مجذب بھی مغلوب الحال ہو کر مست ہو جاتا ہے۔ اس سے اس کی ترقی رُک جاتی ہے۔ یہ ایک نقص ہے۔ مجاذب کے نزدیک نہیں جانا چاہیئے اور نہ اُن کے مزارات پر جانا چاہیئے۔ مجاذب سے فائدہ کی بجائے نقصان پہنچنے کا احتمال زیادہ ہے۔ اس کے بعد فرمایا کہ مجذب جب سرورِ کائنات صلی اللہ علیہ وسلم کے روضہ اقدس پر جاتے ہیں تو بالکل ٹھیک ہو جاتے ہیں۔ اُن کا جذب ختم ہو جاتا ہے۔ اس کی وجہ یہ ہے کہ رسولِ خدا صلی اللہ علیہ وسلم کی یہ شان ہے کہ ظرف بھی دیتے ہیں اور مغزوف بھی۔ باقی اولیاء اللہ ظرف کے مطابق دیتے ہیں۔ بگلاں لے جاؤ تو گلاں بھر دیتے ہیں۔ مٹکالے جاؤ تو مٹکا بھر دیتے ہیں اور کبھی ظرف سے زیادہ دیا تو ظرف چھلک جاتا ہے یا ٹوٹ جاتا ہے۔ لیکن ظرف کو زیادہ نہیں کرتے۔ البتہ حضرت خواجہ غریب نواز رحمۃ اللہ علیہ چونکہ نائبِ رسولؐ ہیں اس لئے اُن میں بھی وہی شان کسی حد تک ہے۔ آپ ظرف بھی دیتے ہیں اور مغزوف بھی۔

عرب کا حُسن

اس کے بعد فرمایا کہ عبدالقیوم صاحب (راجپوت شریف کے ایکسٹرا اسٹنٹ کمشنر جو حضرت کے معتقد تھے اور اکثر

ملا کرتے تھے) کے ایک دوست جو سائنس دان تھے اور مذہب کے معاملات میں بہت بدظن۔ وہ کہتے ہیں کہ ایک دن میں رسول خدا صلی اللہ علیہ وسلم کی سوانح حیات پڑھ رہا تھا جس میں آنحضرت صلی اللہ علیہ وسلم کے حُسن و جمال کا ذکر تھا۔ میرے دل میں خیال پیدا ہوا کہ عرب ایک نہایت گرم ملک ہے۔ وہاں کے لوگ کس طرح حسین ہو سکتے ہیں۔ یہ خیال میرے دل میں آیا اور تھوڑی دیر کے بعد رفع ہو گیا۔ وہ کہتے ہیں کہ ایک دن میں اجمیر شریف کی درگاہ میں نماز پڑھنے کے لئے گیا۔ ایک نہایت خوبصورت عرب نے نماز پڑھائی۔ وہ اس قدر خوبصورت تھے کہ میں نے عمر بھر ایسا حسین انسان نہیں دیکھا۔ دراصل بات یہ تھی کہ نماز شروع ہونے سے پہلے وہ وہاں آئے تھے اور امام مسجد نے ازراہ اخلاق ان سے امامت کے لئے کہا۔ وہ کہتے ہیں کہ نماز پڑھنے کے بعد میں بیٹھا ہوا تھا کہ وہ شخص آئے اور میرے کندھے کو ہلا کر کہا:

”دیکھ لیا عرب کا حُسن!“

اس کے بعد احقر کی طرف مخاطب ہو کر

حُسن و جمال کا فرق

دریافت فرمایا:

”حُسن و جمال میں کیا فرق ہے؟“

احقر خاموش ہو کر سنے کے انتظار میں بیٹھا رہا۔ آپ نے فرمایا:

”تم سے پوچھ رہا ہوں، تم بتاؤ؟“

عرض کیا:

”حضور کی کتاب سرِ دلبراں میں دیکھ لے۔“


فرمایا:

”ہاں یہ بات تم نے وہی دیکھی ہوگی۔“

اس کے بعد خود ہی فرمایا کہ حُسن ایک یاد و اجزاء کی خوبصورتی کا نام ہے۔ مثلاً کسی کی آنکھ، ناک، اچھے ہنسی تو کہا جائے گا حُسن ہے لیکن جمیل وہ ہے جو ہر پہلو سے اور ہر لحاظ سے خوبصورت ہو، اِنَّ اللّٰهَ جَبِيْلٌ يُحِبُّ الْجَمَالَ "اس کے بعد احقر نے عرض کیا :

”حُسن کو دیکھتے وقت کبھی طبیعت میں صعود ہوتا ہے اور کبھی نزول“

فرمایا صعود و نزول دونوں اسی کی شانیں ہیں۔ ہاں بے کیفی نہ ہو۔ فرمایا اس صعود و نزول کی کئی وجوہات ہیں۔ ایک یہ کہ ظاہر میں ایک شخص حُسن ہوگا، لیکن باطن میں نہایت کثیف القلب۔ اس کی کثافت کا اثر دیکھنے والے پر پڑتا ہے جس سے وہ متاثر ہوتا ہے۔ اس کے علاوہ حضرت اقدسؒ نے اور وجوہات بھی بتائے لیکن احقر اچھی طرح سمجھ نہ سکا۔



آج شب حافظ صاحب نے دُوروں میں پہلی رکعت میں اِذَا جَاءَ دُورِی میں تَبَّتْ یَدَا اور تَمِیْرُی میں لِیْلٍ قُرْشِیْ پڑھی۔ بعد فراغت نماز حضرت اقدسؒ نے حافظ صاحب کی طرف متوجہ ہو کر فرمایا کہ آج تَبَّتْ یَدَا سے لِیْلٍ پر پہنچ گئے خیر نماز تو ہو جاتی ہے امام اعظمؒ کے نزدیک ترین ضروری ہے۔ دراصل سورۃ کا پڑھنا تو الفا پر منحصر ہے سورۃ فاتحہ کے بعد جس سورۃ کا الفا ہوتا ہے وہی پڑھی جاتی ہے اور وہ الفا چشم زدن میں ہو جاتا ہے۔ فرمایا وہی شجرِ موسیٰ کا تصور کرنا چاہیے۔

روا باشد انا اللہ از درختے

چرا نبود روا از نیک بنختے

شجرِ موسیٰ | یعنی جب درخت اِنِّی اَنَا اللہ کہہ سکتا ہے تو ایک خدا رسیدہ انسان کیوں نہیں کہہ سکتا۔ دراصل وہ درخت نہیں تھا جو اِنِّی اَنَا اللہ کہہ رہا تھا۔ بلکہ وہ خود تھا۔ حدیث شریف میں ہے۔ نماز میں بندہ خدا سے ہم کلام ہوتا ہے اور قرآن شریف پڑھتے وقت خدا بندہ سے ہم کلام ہوتا ہے۔ اس لئے نماز کو معراج المؤمنین کہا گیا ہے فرمایا شاعر نے ایک ہی شعر میں منصور کا مسئلہ حل کر دیا ہے۔


مسئلہ خیر و شر | اس کے بعد جنگ کے متعلق گفتگو ہونے لگی فرمایا کہ آج کل انگریزوں کے بہت جہاز ڈوب رہے ہیں۔ مچھلیاں بہت خوش ہوں گی۔ ان کی خوب دعوت ہو رہی ہے بکھن۔ ڈبل روٹی اور گوشت خوب کھاتی ہوں گی۔ فرمایا بندہ نواز حضرت سید محمد گیسو درازؒ نے اپنی ایک کتاب میں لکھا ہے کہ ایک دفعہ بڑے زور کا قحط پڑا۔ اس زمانہ میں قحط بہت تکلیف دہ ہوتا تھا۔ آج کل توریلوں کے ذریعہ فوراً ایک جگہ سے دوسری جگہ اناج بھیجا جاسکتا ہے۔ اور مہنگا ستاغذہ مل ہی جاتا ہے لیکن پہلے زمانہ میں ملتا ہی نہیں تھا اور لوگ اکثر بھوک سے مر جاتے تھے۔ حضرت گیسو درازؒ نے لکھا ہے کہ قحط کے دوران ایک دفعہ ہم سفر کر رہے تھے۔ چیلوں اور کوؤں کو دیکھا کہ بہت خوش ہیں۔ اور ہمیں کشف کے ذریعہ معلوم ہوا کہ وہ اللہ تعالیٰ سے کہہ رہی ہیں :

”تیسرا لاکھ لاکھ شکر ہے کہ نہایت اچھا وقت بل رہا ہے۔ گوشت خوب کھانے کو ملتا ہے۔“

اس کے بعد فرمایا کہ اس سے ظاہر ہوا کہ دنیا میں شکر محض کا وجود نہیں ہے۔ جو کچھ شر اس دنیا میں دکھائی دیتا ہے۔ وہ حقیقی شر نہیں ہے بلکہ شر اعتباری ہے۔ اب یہ آگ ہے بہت فائدہ مند چیز ہے۔ اس پر کھانا پکاتے ہیں۔ سردیوں میں گرمی

پہنچاتی ہے اور کئی مفید کام اس سے ہوتے ہیں۔ لیکن اس میں ہاتھ ڈال دیا جائے یا چھپر میں لگا دی جائے تو شربن جاتی ہے۔ اسی طرح تلوار کو لو اس سے دشمن کو مارنا اس کا جائز استعمال ہے لیکن اگر اس سے اپنی اولاد کو ذبح کیا جائے تو باعثِ شر ہے۔

ضرورتِ شیخ | اس کے بعد حافظ صاحب نے عرض کیا کہ آج رات ریڈیو پر مقررے قرآن شریف سُنا جا سکے گا۔ آپ نے فرمایا کہ کسی اور وقت۔ ہم تھکے ہوئے ہیں۔ اب ہم بڑھے ہو گئے ہیں۔ وہ جوانی کا زمانہ گیا جب مجاہدہ میں مزہ آیا کرتا تھا۔ اب تو گیان دھیان کا وقت ہے۔ کل بھی نہیں سوئے۔ آج شب جمعہ ہے۔ آج بھی نہیں سوتیں گے۔ آج ہمیں کچھ کام کرنا ہے جو کچھ کرنا پڑتا ہے۔ تم لوگوں کی خاطر کرتے ہیں۔ جو جو مشاغل تم لوگوں کو بتاتے جاتے ہیں۔ اُن کو ہمیں خود بھی کرنا پڑتا ہے۔ اس کا GIST (خلاصہ) نکال کر روحانی توجہ کے ذریعہ تمہاری طرف منتقل کیا جاتا ہے۔ فرمایا اسی لئے تو شیخ کی ضرورت ہوتی ہے۔ ورنہ ہر ایک شخص کتابیں پڑھ کر ولی اللہ بن جاتا۔ شیخ کو بہت محنت کرنی پڑتی ہے اور یہ سب کچھ تمہاری خاطر کیا جاتا ہے۔ ورنہ ہم تو فرض نماز کے بعد پڑے ہیں سیر میں۔



عشق و سرفروشی | آج بعد فراغت تراویح و حلقہ ذکر حضرت اقدس دیر تک تشریف فرما رہے۔ اور آج آپ کی تقریر میں خاص کیفیت تھی۔ موضوع عشق و سرفروشی تھا۔ ارشاد فرمایا کہ حضرت مولانا رشید احمد صاحب گنگوہی کے پاس ایک نوجوان آیا اور عرض کیا :

”میں فلاں لڑکی پر عاشق ہوں میرے والدین نے بہت کوشش

کی ہے کہ میری شادی اس لڑکی سے ہو جائے۔ لیکن لڑکی کے والدین
رضامند نہیں ہوتے۔ اور آج اس لڑکی کی شادی کسی اور سے ہو
رہی ہے۔ برات ان کے گھر پر آپہنچی ہے۔“

مولانا گنگوہیؒ نے فرمایا :

”اے بھائی میں تو مولوی ہوں، مجھے گنڈے تعویذ سے کیا تعلق،
میں تو قرآن و حدیث کا درس دیا کرتا ہوں۔ کوئی مسئلہ وغیرہ پوچھنا
ہو تو پوچھ سکتے ہو۔“

اُس نے کہا :

”ہنیں حضورؐ مجھے آپ پر اعتقاد ہے، ہرگز نہیں مانوں گا۔“

آپ نے بہتیرا سمجھایا وہ باز نہ آیا۔ مجبور ہو کر آپ نے تعویذ لکھ دیا اور فرمایا :

”فوراُ اسے سفید کپڑے میں باندھ کر اپنے بازو پر باندھ لو۔“

اُس نے اپنے کُرتے کو چیر ڈالا اور تعویذ کو فوراُ بازو پر باندھ کر گھر چلا گیا۔ تھوڑی
دیر کے بعد لڑکی والوں کی طرف سے ایک آدمی دوڑتا ہوا آیا اور کہنے لگا :

”جلدی آؤ شادی کر لو، ان لوگوں سے ہمارا جھگڑا ہو گیا ہے، اب

چونکہ دلہن تیار بیٹھی ہے۔ دیر کی گنجائش نہیں ہے۔“

انھوں نے جاکر شادی کر لی اور لڑکی کو گھر لے آئے۔ اب شہر میں اس تعویذ کا عام
چرچا ہو گیا۔ لوگوں نے پوچھا :

”اے بھائی ! دکھاؤ تو سہی یہ کس قسم کا تعویذ ہے؟“

اُس نے کہا :

”ہرگز نہیں دکھاؤں گا۔“

ایک دن وہ غسل کر رہا تھا اور اُس کے کپڑے حمام سے باہر رکھے تھے۔ نہایت وقت
اُس نے اپنا تعویذ بھی اُتار کر وہیں رکھ دیا تھا۔ یاں لوگ تاک میں تھے۔ اُٹھالیا اور

کھول کر دیکھا تو یہ لکھا تھا۔

”یا اللہ! میں جانتا نہیں اور یہ مانتا نہیں۔ یہ تیرا بندہ ہے اور تو

اس کا رب۔ اب تو جان اور تیرا کام۔“

اس کے بعد فرمایا کہ انسان کو چاہیے کہ اللہ سے صحیح نسبت پیدا کرے۔ حاضرین میں سے ایک نے عرض کیا:

”صحیح نسبت کس طرح پیدا ہوتی ہے!“

فرمایا صحیح نسبت والوں کی صحبت میں بیٹھنے سے۔

اس کے بعد فرمایا پنجاب میں دروزہ کا ایک تعویذ مروج ہے اور بہت مجرب ہے۔ ایک دفعہ ایک درویش اپنے کچھ

تعویذ دروزہ

مردوں کے ساتھ ڈیرہ جات یعنی ڈیرہ غازی خان، ڈیرہ اسماعیل خان کے علاقہ میں گئے۔ بڑے زور کی بارش ہو رہی تھی۔ ایسا معلوم ہوتا تھا کہ آسمان میں چھید ہو گیا ہے اور بوندیں نہیں پانی گرنے لگی ہیں۔ اُن درویش نے سامنے ایک مکان حانی دیکھا، اور اس میں گھس گئے اور اپنے گھوڑے وغیرہ اس میں باندھ دیے۔ لوگوں نے کہا:

”اے میاں کس ظالم کے گھر کے اندر داخل ہوئے ہو۔ یہ ایک ہنایت

ظالم شخص کا گھر ہے۔ وہ ابھی آئے گا اور تم سب کو باہر نکال دے گا۔“

انہوں نے کہا:

”اب بارش ہو رہی ہے، کہاں جاتیں، خدا بہتر ہی کرے گا۔“

اُس وقت مالک مکان کی عورت کو دروزہ شروع ہوا، اُس نے اپنے خاوند سے کہا،

”جس لدی جاؤ اور دانی کو بلالو!“

وہ باہر آیا اور ان درویش کو اپنے مکان کے اندر بیٹھا ہوا دیکھ کر کہنے لگا:

”اچھا ہوا آپ ہمارے گھر پر اترے ہیں۔ مہربانی فرما کر کوئی تعویذ

دیجئے میری عورت دروزہ میں مبتلا ہے، اس وقت بارش ہو رہی ہے

دائی کو کہاں سے بلا کر لاؤں۔“

انہوں نے پنجابی زبان میں تعویذ لکھا جس کا مضمون یہ تھا:

”ہم نے اور ہمارے جانوروں نے بارش میں اس کے مکان میں پناہ

لی ہماری بلا سے اس کی عورت مرے یا بچے۔“

تعویذ دے کر کہا:

”نوراً حب کر اس کی ران پر رکھ دو۔ لیکن باندھنا مت۔ جس وقت بچہ

باہر آئے فوراً تعویذ ہٹا لینا ورنہ تمام انتریاں باہر آجائیں گی۔“

چنانچہ اس نے ایسا ہی کیا اور بلا تکلیف بچہ پیدا ہو گیا۔ اس کے بعد فرمایا کہ اب تک اجازت کے ساتھ اس تعویذ کا وہی اثر باقی ہے۔

مولانا کریم رضا صاحب اس کے بعد مولانا کریم رضا صاحب کا ذکر ہونے لگا۔ فرمایا کہ مولانا کریم رضا صاحب گیا کے

سہنے والے تھے اور اجمیر شریف میں بارہ سال مقیم رہے۔ وہ بڑے رند تھے۔ اور وہی میں اکثر طوائفوں کے ہاں جایا کرتے تھے۔ درویشی سے پہلے وہ بہت بڑے متشرع عالم تھے اور صوفیوں پر اعتراض کیا کرتے تھے۔ ایک دفعہ ان کے ہاں چند دوست آئے اور کہنے لگے:

”ہم حضرت وارث علی شاہ صاحب کی خدمت میں جا رہے ہیں۔

آپ بھی ہمارے ساتھ چلیں۔“

انہوں نے کہا:

”میں بھائی میں تو ان کے پاس نہیں جاؤں گا۔ وہ خلافِ شرع

کام کرتے ہیں۔ اس لئے ان کے ہاں جانا ناجائز ہے۔“

ان کے دوستوں نے انہیں بہت مجبور کیا اور کہا:

”اگر آپ ہمارے ساتھ نہیں چلتے تو ہم واپس چلے جائیں گے۔“

اَب وہ خلیق تھے مہانوں کو آزرہ خاطر دیکھنا نہیں چاہتے تھے۔ مان گئے۔ لیکن اس شرط پر کہ اگر انھوں نے کوئی خلافِ شرع بات کہی تو میں انھیں وہیں پکڑ لوں گا۔ انھوں نے کہا:

”بہت اچھا آپ کو اختیار ہے“

چنانچہ وہ روانہ ہو گئے، جب وہاں پہنچے تو دیکھا کہ حضرت وارث علی شاہ صاحب کے گرد طوائفیں بیٹھی ہیں۔ اب مولوی کریم رضا صاحب سٹ پٹائے لیکن آپکے تھے کوئی چارہ نہ تھا جا کر بیٹھ گئے۔ ان کے بیٹھے ہی شاہ صاحب نے دریافت فرمایا:

”مولوی صاحب! رُوح مذکر ہے یا مؤنث؟“

یہ عالم تھے اور جانتے تھے کہ رُوح مؤنث ہے۔ اگر کہتے کہ مؤنث ہے تو یہ ان کے اعتراض کا جواب تھا اور مذکر کہہ نہ سکتے تھے۔ خاموش ہو کر سوچتے رہے۔ مولوی کریم رضا صاحب کہتے ہیں کہ جب میں نے شاہ صاحب کی طرف نظر کی تو دیکھا سر سے پاؤں تک عورت ہیں۔ شاہ صاحب نے یہ بھی فرمایا:

”ہم تو یہہو چکے ہیں۔ اب صُرف کھال کا کیا جُرم ہے۔“

اس سے مولوی صاحب پر حالت طاری ہو گئی۔ اور بے ہوش ہو کر گر پڑے۔ جب ہوش میں آئے تو اپنے سابقہ خیالات سے توبہ کی اور وہیں سے ان کا کام بن گیا۔

اس کے بعد فرمایا کہ الہی جان دہلی میں ایک نہایت خوب صورت طوائف تھی ایک دن دہرہ کا جلوں قاضی کے حوض سے گذر کر چباڑی

مولانا کریم رضا صاحب
طوائف کے حضور میں!

بازار (طوائفوں کا بازار) میں جا رہا تھا۔ لوگوں نے دیکھا کہ اوپر چوہترہ پر الہی جان کُرسی پر بیٹھی ہوئی ہے اور مولوی کریم رضا صاحب اس کے پیچھے ہاتھ باندھے کھڑے ہوئے ہیں۔ فرمایا ایک دفعہ ایک کشمیری طوائف دہلی آئی جو نہایت حسین تھی، اس کے علاوہ نہایت اچھا گاتی تھی۔ فارسی سے اچھی طرح واقف تھی اور بہت حاضر جواب تھی، مولوی

کریم رضا صاحب کو اس سے ملنے کا اشتیاق پیدا ہوا۔ اس کے مکان پر گئے اور دستک دی حضرت نے فرمایا اب یہاں ایک POINT (نکتہ) ہے۔ وہ باہر آئی اور دریافت کیا :

”کیا چاہتے ہو ؟“

انہوں نے کہا :

”میں اور تو کچھ نہیں چاہتا، صرف آپ کے پاس بیٹھ کر کچھ باتیں کرنا چاہتا ہوں۔“

اُس نے کہا :

”اس پر بھی قیمت لگتی ہے۔ میں پانچ منٹ آپ کے پاس بیٹھوں گی، اور پچیس روپے لوں گی۔“

انہوں نے کہا :

”میں غریب آدمی ہوں، میرے پاس اتنے روپے کہاں ہیں۔“

اس نے کہا :

”نہیں ہیں تو پھر جاؤ !“

اُن کے ایک دوست تھے جن کا نام مولوی احمد حسین صاحب تھا۔ جن کا فرار جے پور میں ہے۔ مولوی کریم رضا صاحب نے یہ ماجرا جاکر ان سے بیان کیا۔ انہوں نے کہا :

”اُسے بھائی چلو ہم تم کو لے چلتے ہیں۔“

جب وہ دونوں وہاں پہنچے تو مولوی کریم رضا باہر بیٹھ گئے۔ اور کہنے لگے :

”میں تو بلا اجازت اندر نہیں جاؤں گا۔“

مولوی احمد حسین صاحب گئے اور دستک دی۔ وہ باہر آئی اور وہی گفتگو ہوئی۔ انہوں نے کہا :

”بس یہی ہے، جو کچھ تو مانگتی ہے ہم دے دیں گے۔“

اور اندر چلے گئے۔ وہاں جا کر ایک نظر اس پر کر دی۔ جس کا یہ اثر ہوا کہ اُس نے ان کو نہایت ادب سے بٹھایا اور توجہ سے باتیں کرتی رہی مولوی صاحب نے کہا :
 ”ہمارے ایک دوست ہیں جو باہر بیٹھے ہوئے ہیں۔ اندر نہیں آتے،
 جاؤ انہیں منالاولاؤ۔“

وہ گئی اور مولوی کریم رضا صاحب کو اندر لے آئی۔ کچھ دیر کے بعد جب وہ اُٹھنے لگے تو اُس نے کہا :

”اجی حضرت! جاتے کہاں میں تشریف رکھتے۔“

خیر وہ اُٹھ کر باہر آگئے۔ باہر آ کر مولوی کریم رضا صاحب نے کہا :

”بھائی آپ نے یہ اچھا کام نہیں کیا۔ آپ نے کس پر یہ نظر ڈالی۔ آپ

جانتے ہیں یہ کس کی تختی ہے۔ اگر ہم چاہتے تو ہم بھی یہ کر سکتے تھے۔

لیکن یہ ادب کے خلاف ہے۔ اگر ہم چاہتے تو دسہرہ کے روز ہم کُرسی

پر بیٹھ جاتے اور الٹی جان ہمارے سامنے ہاتھ باندھ کر کھڑی رہتی۔

لیکن یہ بہت بُری بات ہے۔ اس میں کوئی لطف نہیں ہے۔“

اس پر حضرت راقدیں نے فرمایا کہ یہ ہے عشق، اب جس میں ہمت ہے اس آگ میں کودے یہ تو جلا دیتی ہے۔ یہ جانبازی کا کام ہے معمولی بات نہیں ہے۔

اس کے بعد فرمایا کہ ایک نوجوان کانپور یا لکھنؤ

میں نفی اثبات کیا کرتا تھا۔ ان سے ایک بزرگ نے

کہا :

”اگر نفی اثبات سیکھنا چاہتے ہو تو دہلی جاؤ اور فلاں طوائف کے

ہاں ایک بڑھا رہتا ہے اُن سے جا کر سیکھو۔ اُن سے بہتر کوئی

نہیں جانتا۔“

اب وہ تلاش کرتے کرتے اس طوائف کے مکان پر پہنچا اور اس سے دریافت کیا :

”فلاں صاحب کہاں ہیں؟“

اُس نے کہا:

”وہ ’کلوا‘ معلوم نہیں کہیں جُوا کھیلنے گیا ہوگا۔ ہم جتنا کام اس کو

دیتے ہیں، تھوڑی سی دیر میں ختم کر کے کہیں چلا جاتا ہے۔“

یہ باتیں ہو رہی تھیں کہ وہ آگیا۔ نوجوان آداب بجا لایا۔ وہ حیران ہوئے اور کہا:

”اجی حضور!“

اُس نوجوان نے کہا:

”حضرت میں آپ سے نفی اثبات سیکھنے آیا ہوں۔“

انہوں نے کہا:

”اجی حضرت! میں تو ایک جاہل آدمی ہوں، مجھے کیا معلوم۔ مجھے

تو برتن مانجنے آتے ہیں۔ جتنے چاہو منجواؤ۔“

اُس نوجوان نے کہا:

”حضرت میں فلاں جگہ سے آیا ہوں اور فلاں بزرگ نے مجھے آپ کے

پاس بھیجا ہے۔“

ان بزرگ کا نام سنتے ہی وہ ادب سے بیٹھ گئے اور اس کو نفی اثبات کی تعلیم دینے لگے۔

اب جب ”کَلَّا لَہُ“ کہتے تو وہ خود طوائف کا مکان اور پوری کائنات گم ہو جاتی اور جب

”اِلَّا اللہُ“ کہتے تو سب کچھ موجود ہو جاتا۔ یہ ذکر کرتے کرتے انہوں نے ایک چھلانگ

لگائی اور گم ہو گئے۔ تمام شہر تلاش کیا گیا مگر ان کا کوئی پتہ نہ چلا۔ اس کے بعد فرمایا

کہ کس قدر یہ لوگ اپنے آپ کو چھپا کر رکھتے ہیں۔ اب یہ کتنا زبردست مجاہدہ ہے۔

اس کے بعد فرمایا کہ ہمارے سلسلہ کے

بزرگ حضرت رشاہ عبد الرحیم صاحب کے

شیخ کے وصال کا وقت آگیا۔ لیکن ان کی ابھی تک تکمیل نہیں ہوئی تھی۔ اور وہ ایک

کوئے میں کھڑے رو رہے تھے۔ ان کے شیخ نے فرمایا:

”مجھے معلوم ہے کہ تم کیوں رو رہے ہو، تم فکر مت کرو۔ میری تجہیز و تکفین میں شامل رہنا اور تین دن یہاں رہ کر فلاں جگہ جانا، وہاں ایک صاحب رہتے ہیں جن کا نام عبدالباری ہے۔ ان کے ہاں تمھاری تکمیل ہو جائے گی۔“

چنانچہ اپنے شیخ کے وصال کے بعد تین دن وہاں رہے۔ اس کے بعد مقام مذکور کی طرف روانہ ہوئے۔ ان کے ساتھ ایک اور پیر بھائی بھی ہوئے، تمام شہر میں دریافت کیا۔ لیکن اس نام کا کوئی درویش یا بزرگ نہ ملا۔ لوگوں نے کہا:

”عبدالباری صاحب ایک رئیس تو ہیں، کوئی درویش نہیں ہے۔“

چنانچہ وہاں جا کر دیکھا وہ رئیس بڑے ٹھاٹھ سے رہتے تھے۔ نوکر چاکر اصطلح و غیرہ سب کچھ موجود تھا اور وہ روزانہ شکار کو جایا کرتے تھے۔ ان کی شان و شوکت دیکھ کر حضرت شاہ عبدالرحیم صاحب کا ساتھی تو رخصت ہو گیا۔ اس خیال سے کہ یہ امیر کبیر ہیں۔ درویش تھوڑے ہی ہیں۔ لیکن آپ وہیں ٹھہر گئے۔ جب ان کی نظر شاہ عبدالرحیم پر پڑی تو نوکر سے کہا:

”اس فقیر کو پیسہ دے دو!“

نوکر نے ان کو پیسہ دیا تو انھوں نے پیسہ ہاتھ میں لے کر چوما اور آنکھوں سے لگایا اور چلے گئے۔ دوسرے دن پھر آئے۔ انھوں نے اسی طرح پیسہ دلویا اور نوکر سے کہا:

”کھانا بھی دے دو۔“

تیسرے دن جب وہ پھر آئے تو وہ بہت غصے ہوئے اور کہنے لگے:

”تم ہمارا پیچھا نہیں چھوڑتے۔ پیسہ دیا۔ کھانا دیا۔ اور کیا چاہیے؟“

یہ کہہ کر انھیں مارنا پٹینا شروع کر دیا۔ لیکن وہ خاموش رہے۔ سب کچھ برداشت کر رہے تھے۔ زمین پر لیٹے ہوئے تھے۔ وہ اوپر سے مار رہے تھے۔ اس کے بعد شکار

کی تیاری ہوگئی۔ انھوں نے کہا :

”ہمارا سامان اس فقیر کے سر پر رکھو۔“

چنانچہ وہ شکار پر روانہ ہو گئے۔ اور جب جنگل میں پہنچے تو کسی کو اس طائر کسی کو اس طائر بھیج دیا اور خود ایک جھاڑی کے نیچے بیٹھ کر مشغول ہو گئے اور ان کو بھی اپنے پاس بٹھالیا اور ایک شغل بھی بتا دیا۔ چنانچہ وہ روزانہ شکار کے بہانے اس طرح جنگل میں نکل جایا کرتے تھے اور اپنے کام سے فارغ ہو کر واپس آجایا کرتے تھے۔ واپسی پر جو کچھ مل جاتا شکار کر لیتے۔ یا خالی ہاتھ واپس آجاتے اور اپنے خدام وغیرہ سے پوچھتے :

”تم نے کیا کیا مارا ؟“

چنانچہ اس روز جب وہ مشغل سے فارغ ہوئے تو دریا پاس تھا۔ دونوں اُس کے کنارے پر چلے گئے۔ چشتیوں میں ایک نسبت ہے جسے نسبت قہقہہ کہتے ہیں۔ وہ ان دونوں پر طاری ہوگئی اور اسی قہقہہ میں عبدالرحیم صاحب کی تکمیل ہوگئی۔ اب حضرت شاہ عبدالباکی صاحب نے فرمایا :

”وہ دوسرا شخص چلا گیا ہے۔ اس کا حصہ بھی تم لے لو کیونکہ وہ پھر

مجھے نہیں مل سکے گا۔“

اس کے بعد شاہ عبدالرحیم صاحب شیخ سے رخصت ہو کر واپس آئے۔ واپسی پر اپنے اس ساتھی سے ملاقات ہوئی اور انھوں نے سب ماجرا سنایا۔ یہ سن کر وہ بھاگتا ہوا ان کے شہر میں گیا لیکن جب وہ شہر کے اندر داخل ہوا تو انکا جنازہ نکل رہا تھا۔ اس پر حضرت اقدسؒ نے فرمایا کہ کس طرح انھوں نے اپنے آپ کو امارت اور شان و شوکت میں چھپا رکھا تھا۔

ایک دفعہ حضرت اقدسؒ نے عبد اللہ کو مخاطب کر کے فرمایا :

”اب تم عشق سے اللہ تعالیٰ سے ملنا چاہتے ہو یا مجاہدہ سے ؟“

انہوں نے عرض کیا،

”حضور! مجھے کچھ معلوم نہیں ہے۔“

فرمایا :


”اگر تھپڑ کھانے ہوں تو آؤ اس کوچہ میں قدم رکھو، بہت کٹھن رہا ہے۔

قسم قسم کی مصمتیں جھیلنی پڑتی ہیں۔ آج کل تو کھانا دیا جاتا ہے۔ آرام سے

رکھا جاتا ہے لیکن اسکے باوجود ایک جھڑکی بھی نہیں برداشت کر سکتے۔

اصل بات یہ ہے کہ آجکل طلب صادق نہیں ہے۔“

اس کے بعد حضور بالاخانہ میں تشریف لے گئے۔ اس تقریر کے دوران اکثر سامعین پر گریہ طاری رہا۔



ذکر بہ وقت اکل و شرب | ایک دفعہ ارشاد فرمایا کہ ہر نوالہ کھاتے وقت

اور پانی پیتے وقت دل سے ھُوْ لُطْعٰیْنِ

وَيَسْقِيْنِیْ ”کہنا چاہیے۔ فرمایا یہ تصور یہاں تک بڑھ جائے کہ معلوم ہو کہ وہی

اپنے ہاتھ سے منہ میں لقمہ ڈال رہا ہے۔

مہم سر کرنے کا عمل | ایک دفعہ ارشاد فرمایا کہ مقولہ ہے کہ ”دو دل کوہ را

بشکند“ اور تین دل مل کر بڑی سے بڑی مہم سر

کر لیتے ہیں۔ سورہ یسین قرآن کا دل ہے۔ پچھلی رات وقت کا دل ہے۔ اور انسان

کا دل مل کر بڑی سے بڑی مہم سر کر سکتے ہیں۔ فرمایا اگر پچھلی رات سورہ یسین اکتائیس

بار پڑھی جائے تو مشکل حل ہو جائے گی۔

لے یعنی وہی مجھے کھلاتا اور پلاتا ہے۔“

نیک و بد میں فرق | شام کے چار بجے درگاہ شریف جاتے ہوئے

راستہ میں سیاست پر گفتگو ہو رہی تھی۔ آپ نے فرمایا کہ اب مولوی صاحبان فسق و فجور اور کفر کے فتوے لگاتے پھرتے ہیں۔ فرمایا کہ دراصل نیک و بد میں حشر اتنا فرق ہے کہ آپ اور ہم کلکتہ جانا چاہتے ہیں۔ آپ امیر ہیں۔ آپ نے جلدی سے سامان وغیرہ تیار کر کے ناشتہ کیا اور موٹر میں سوار ہو کر اسٹیشن پر جا بیٹھے اور ہم ابھی تک گھر میں ہیں۔ گڈ ریا لپٹی ہوئی ہے۔ ناشتہ تیار نہیں ہوا۔ ٹانگہ ابھی نہیں ملا۔ اب ہماری نسبت آپ کلکتہ سے زیادہ قریب ہیں۔ لیکن کلکتہ والوں کے نزدیک دونوں اجیر ہیں۔ حق تعالیٰ اس قدر بلند ہیں اور درمیان میں اس قدر DISTANCES (فاصلے) ہیں کہ دو آدمیوں میں تھوڑا سا فرق کچھ معنی نہیں رکھتا۔ سب برابر ہیں۔ اب جمعیت العلماء زیادہ تشرع ہو لیکن دوسری طرف جناح بازی لے گئے۔

خدمتِ خلق عبادت ہے | خدمتِ خلق بھی ایک ارفع و اعلیٰ عبادت ہے (سعدی)

طریقت بجز خدمتِ خلق نیست

بہ تسبیح و سجادۃ و تلقِ نیست

جناح کو کسی قسم کی پروا نہیں ہے۔ لکھ پتی آدمی ہیں۔ ہزاروں روپے ماہوار کما لیتے ہیں۔ محض غلوں اور خیرات کے جذبہ سے انھوں نے یہ کام اپنے ذمہ لے رکھا ہے۔

شب ۲۰ رمضان المبارک ۱۳۶۰ھ - ۱۹۴۱ء

عشاقِ کیلئے حساب کتاب نہیں | آج رات بعد تراویح و حلقہ ذکر آپ میزان اور یومِ قیامت کا ذکر

فرماتے رہے بعدہ فرمایا بس نجات صِحر ایک چیز میں ہے۔ اور وہ ہے عشق الہی اور اللہ سے صحیح نسبت پیدا کرنا۔ عشاق کے لئے نہ حساب ہے نہ کتاب۔ جب خلق نفسی نفسی پکار رہی ہوگی عشاق عرش کے سایہ کے نیچے نور کی نشستوں پر بیٹھے ہوئے تماشہ دیکھتے رہیں گے اور ٹھٹھے مار کر بہتے رہیں گے۔ فرشتے عرض کریں گے:

”یا الہ العالمین! تمام مخلوق تو اس وقت پریشانی میں مبتلا ہے۔

یہ کون لوگ ہیں جو قہقہے لگا رہے ہیں؟“

اللہ تعالیٰ فرمائے گا:

”ان کو مت چھیڑو، یہ میرے عشاق ہیں۔“

حساب کتاب کے بعد اللہ تعالیٰ فرشتوں سے فرمائے گا:

”سب پہلے بہشت میں داخل ہونے کا حق میرے عشاق کا ہے۔ ان سے

پہلے بہشت سب پر حرام ہے۔ جاؤ ان کو بہشت میں لے جاؤ۔“

چنانچہ فرشتے ان کے پاس جا کر بہشت کی جانب بلائیں گے۔ لیکن وہ کہیں گے:

”ہم بہشت کو کیا کریں گے۔ ہم نہیں جاتے۔“

فرشتے جا کر عرض کریں گے:

”یا الہی! وہ تو بہشت میں نہیں جاتے۔“

اللہ تعالیٰ فرمائے گا:

”ان کو زنجیروں میں جکڑ کر بہشت میں لے جاؤ۔“

فرمایا عشاق کی شان تو دیکھو کہ وہاں بھی زنجیروں میں جکڑے جا رہے ہیں۔ فرشتے


تعمیل حکم کریں گے۔ لیکن وہ ایک انج بھی ان کو نہ ہلا سکیں گے۔ دوبارہ جا کر عرض

کریں گے۔ اللہ تعالیٰ فرمائے گا:

”دیکھ لی میرے عشاق کی طاقت۔ بس اسی طاقت کا اندازہ کرانا

مطلوب تھا۔ اب جاؤ اور ان سے کہو کہ بہشت میں چلو۔ وہاں اللہ تعالیٰ

اپنا دیدار دکھائے گا بہشت سے باہر دیدار نہیں ہوگا۔
یہ سن کر وہ دوڑتے ہوئے اور رقص کرتے ہوئے بہشت کے اندر چلے جائیں گے۔ فرمایا
اب کہاں رہا حساب کتاب۔ یہ بات حدیث سے ثابت ہے۔



مصائب کے برکات | آج ایک شخص حضرت راقدؒ کی خدمت میں حاضر
ہوا اور عرض کیا :

”حضور! مصائب میں مبتلا ہوں اور پریشان ہوں۔ دعا فرمادیں۔“
آپ نے فرمایا کہ یہ شکایت کا مقام نہیں ہے۔ شکر کا مقام ہے۔ فرمایا مصائب میں
برکات پوشیدہ ہوتی ہیں۔ وہ توئی جو انسان کے اندر چھپی ہوئی بے کار ہوتی ہیں مصائب
اُن کو عمل میں لا کر انسان کی بختگی کا باعث ہوتی ہیں حضرت ابراہیم علیہ السلام کو
حکم ہوا :

”اپنے بیٹے کو ذبح کر ڈالو!“

اب اللہ کو حضرت اسماعیل علیہ السلام کے خون کی ضرورت نہیں تھی اگر اپنے پاس
بلانا مقصود ہوتا تو کسی اور طریقہ سے بلا لیتا۔ لیکن اس میں حضرت ابراہیم علیہ السلام
کی آزمائش مطلوب تھی۔ ان کے اندر ایثار و توکل کا جذبہ موجود تھا جس کا خود
انہیں بھی علم نہ تھا چنانچہ جب مطالبہ کیا گیا تو اللہ کی مرضی پوری کرنے کے لئے تیار
ہو گئے۔ اب بیٹے کا ایثار دیکھئے۔ انہوں نے کہا :

”ابا جان! آپ آنکھوں پر پٹی باندھ لیں ایسا نہ ہو کہ شفقتِ پدری
سے چھری نہ چلے اور میسر ہاتھ پاؤں باندھ دیجئے تاکہ کوئی لگاؤ
درمیان میں پیدا نہ ہو اور چھری بھی تیز کر لیجئے تاکہ دیر نہ ہو۔“

یہ انتظام کر لینے کے بعد انھوں نے چھری چلا دی چھری چل گئی لیکن حضرت اسماعیل علیہ السلام کی گردن پر نہ چلی۔ آزمائش مطلوب تھی اور وہ ہو گئی۔ اب جو چیز حضرت ابراہیم علیہ السلام اور اسماعیل علیہ السلام میں بالقوة موجود تھی اس کو بالفعل ظاہر کرنا مطلوب تھا۔ فرمایا ہر مصیبت میں کوئی نہ کوئی راز پوشیدہ ہوتا ہے مصیبت کو اللہ تعالیٰ کی مہربانی سمجھنا چاہیے۔ فرمایا لو ہمارے کادیاں ہاتھ زیادہ طاقتور ہوتا ہے۔ کیونکہ اس کی قوت کو استعمال میں لایا جاتا ہے اور سادھو لوگ ہاتھ کو اوپر رکھ کر اسے بالکل بے کار کر دیتے ہیں۔ کیونکہ اُس سے کوئی کام نہیں لیا جاتا۔

آپ نے فرمایا دراصل مصیبت اور تکلیف پہنچنا ان کی عنایت ہے۔ پنجاب کی ایک درویشہ تھیں جو درگاہ شریف میں اشرہیں بلا کرتی تھیں۔ ایک دن جب ہم باہر نکلے تو دیکھا کہ وہ مولسری کے درخت کے نیچے بیٹھی رو رہی ہیں۔ ہم نے جا کر پوچھا:

”کیا تکلیف ہے، کوئی درد ہے، مصیبت ہے، بیمار ہو کس وجہ سے

رو رہی ہو؟“

اُس نے کہا:

”آج پندرہ روز گزر چکے ہیں کہ مجھے کوئی تکلیف نہیں پہنچی۔ اس لئے

رو رہی ہوں کہ اللہ تعالیٰ نے مجھے پندرہ دن یاد نہیں فرمایا۔“

اس کے بعد فرمایا کہ حدیث شریف ہے کہ ایک دن رسول خدا صلی اللہ علیہ وسلم کی خدمت میں کسی نے عرض کیا:

”فلان شخص بہت مالدار ہے۔ بیویاں ہیں، بچے ہیں، اونٹ گھوڑے بھیڑ

بکری کی کوئی کمی نہیں ہے اور طریقہ یہ کہ کبھی بیمار بھی نہیں ہوا۔“

آنحضرت صلی اللہ علیہ وسلم نے فرمایا:

”اس سے اجتناب کرنا چاہیے۔ اس کا ایمان سلامت نہیں ہے۔“

اس کے بعد فرمایا کہ ایک شخص محبوب الہی رحمۃ اللہ علیہ کی خدمت میں

مُردیہ ہونے کی غرض سے حاضر ہوا۔ اُس نے کتابوں میں پڑھا تھا کہ ولی اللہ کی شناخت یہ ہے کہ ان میں یہ تین چیزیں موجود ہوں۔ یا ان میں سے کوئی ایک یاد۔ "قلت قلت اور قلت" جب وہ وہاں پہنچا تو دیکھا کہ خوب امیرانہ ٹھاٹھ سے رتبے ہیں دیگیں پہک رہی ہیں۔ ہزاروں لوگ جمع ہیں۔ شاہی خاندان مُردیہ ہے۔ امیر، وزیر اور فوجی افسر غلامی میں کمر بستہ ہیں۔ آپ کے لنگر کا وہ عالم تھا کہ شام کے وقت بچپیں اونٹ پیاز اور لہسن کا چھلکا اٹھا کر باہر پھینکتے تھے۔ اس شخص کے دل میں وسوسہ پیدا ہوا کہ ان تینوں باتوں میں سے یہاں تو کوئی بھی نظر نہیں آتی بغیر جب مجلس برخواست ہوئی اور لوگ جانے لگے تو وہ بھی اٹھ کر روانہ ہوا۔ آپ نے ایک خادم سے کہا:

"اس شخص کو بلالو۔"

خادم اس کو بلالایا۔ آپ اسے الگ کمرہ میں لے گئے اور فرمایا:

"آنکھیں بند کرو!"

جونہی اُس نے آنکھیں بند کیں دیکھا کہ ایک عالم حضرت محبوبِ الہی رحمۃ اللہ علیہ کی شکایت میں مشغول ہے۔ لوگ کہہ رہے ہیں:

"درویشی کہاں کی ہے، یہ تو عیش پرستی ہے۔ شاہی خاندان مُردیہ ہے۔ امیر وزیر سب معتقد ہیں۔ بس خوب مزے سے گذرتی ہے۔"

اس کے بعد آپ نے پیرا بن اُدھر اٹھا کر کہا:

"دیکھو میری ناف میں ناسور ہے۔ اور سات سال سے میں اس کی پرورش

کر رہا ہوں۔ لیکن میں نے اپنے خاص خادم تک کو اس کا علم نہیں ہونے

دیا۔ اور تم کو میں نے اس لئے اپنے راز سے آگاہ کیا کہ تم بدظن ہو کر جُبا

رہے تھے۔ تمہارا خاتمہ خراب ہونے سے بچا لیا۔ اب یہ راز کسی پر ظاہر نہ

کرنا۔ اگر کسی پر ظاہر کیا تو ذلیل ہو جاؤ گے۔"

فرمایا اُس شخص نے یہ راز کسی سے نہ کہا اور جب آپ کا وصال ہوا تب اُس نے لوگوں کو

بتایا۔ اس کے بعد آپ نے خادم سے کہا :

”میرا کھانا لاؤ!“

وہ ایک جوگی روٹی طشتری میں رکھ کر لے آیا۔ آپ نے فرمایا :

”یہ میری خوراک ہے۔ وہ دیگیں وغیرہ جو تم نے دیکھی ہیں لوگوں کے لئے

ہیں میرے لئے تو یہی نانِ جویں ہے۔“

یہ دیکھ کر اس کو یقین ہو گیا کہ فی الواقع آپ میں ذلت، عِلّت، قِلّت تینوں علاماتِ فقر موجود ہیں چنانچہ وہ مُرید ہو گیا۔

اس کے بعد فرمایا کہ حضرت غوث الاعظم
مُصِیبت میں شکر کرنا

رحمۃ اللہ علیہ نے ایک روز ارشاد فرمایا :

”مُصِیبت پر صبر کرنا تو عورتوں اور ہیجڑوں کا کام ہے۔ مرد تو مُصِیبت پر

شکر ادا کرتے ہیں۔“

اب لوگوں میں اتنی جرات نہ تھی کہ فرید دریافت کرتے۔ آپ کے ایک صاحبزادہ تھے جن کا نام شاہ عبدالرزاق رحمۃ اللہ علیہ تھا۔ حضرت مخدوم علاؤ الدین علی احمد صابر رحمۃ اللہ علیہ حضرت شاہ عبدالرزاقؒ کے پوتے ہیں (کرم ہائے تو مارا کر دگستاخ کے مصداق آپ ان پر بہت شفقت فرمایا کرتے تھے اور وہ بھی آپ سے آزادانہ گفتگو کر لیتے تھے۔ لوگوں نے اُن سے کہا :

”ہم میں تو اتنی جرات نہیں ہے۔ آپ ان سے دریافت فرمائیے کہ اس

کا کیا مطلب ہے، مُصِیبت میں کس طرح شکر کیا جاسکتا ہے؟“

چنانچہ انھوں نے آپ سے دریافت کیا۔ آپ نے فرمایا :

”تو نے وہ حدیث نہیں پڑھی کہ جس شخص کے کانٹا چُبتھا ہے۔ اُس کا ایک

گناہ معاف کیا جاتا ہے۔ اور ایک نیکی اس کے نامہ اعمال میں لکھی جاتی

ہے اور جس کو ایک روز بُخارا آتا ہے۔ اس کے ایک سال کے گناہ معاف

ہو جاتے ہیں۔ یہ کیا کم شکر کا مقام ہے !

اس کے بعد فرمایا کہ حدیث شریف میں ہے کہ قیامت کے دن ایک ایسے شخص کو بہشت کے کنارہ پر کھڑا کیا جائے گا جس پر دنیا میں سب زیادہ مصائب نازل ہوئے ہوں گے۔ اور تھوڑی دیر وہاں ٹھہرنے کے بعد اس کو وہاں سے ہٹا کر اللہ تعالیٰ اس سے دریافت فرمائے گا :

”تم پر دنیا میں بہت مصیبتیں نازل ہوئیں۔“

وہ کہے گا :

”نہیں باری تعالیٰ کچھ بھی نہیں، تمام عمر خوب آرام سے گزری۔“

ایک اور شخص کو جس نے دنیا میں نہایت عیش و عشرت سے عمر گزاری ہوگی۔ دوزخ کے کنارے لاکھڑا کیا جائے گا اور تھوڑی دیر کے بعد وہاں سے ہٹا کر اللہ تعالیٰ دریافت فرمائے گا :

”تم نے دنیا میں بہت آرام پایا۔“

وہ کہے گا :

”نہیں حضور! میں تو بہت مصیبت میں رہا۔“

اس کے بعد حضرت اقدسؑ نے فرمایا کہ عاقبت میں نعمت اور تکلیف کا یہ عالم ہے کہ چند لمحوں کے لئے بہشت کے جموں کوں سے تمام زندگی کی مصیبت اور درد و الم بھول جائے گا۔ اور دوزخ کی ذرا سی گرم ہوا سے زندگی بھر کا عیش و آرام فراموش ہو جائے گا۔ اللہ تعالیٰ انبیاء علیہم السلام اور اولیائے کرامؑ پر سب سے زیادہ بلائیں نازل فرماتا ہے حضرت غریب نواز رحمۃ اللہ علیہ کو دیکھ لو جیسا حضرت موسیٰ علیہ السلام کے ساتھ معاملہ ہوا ویسا آپ کے ساتھ ہوا۔ حضرت موسیٰ علیہ السلام نے بادشاہ کے محل میں پرورش پایا۔ فرعون کی بیوی کو آپ سے انس تھا۔ شہزادگی میں عمر بسر کی۔ پھر آپ کے ہاتھ سے ایک آدمی قتل ہو جاتا ہے۔ اور بے سروسامانی کی حالت میں جنگلوں میں بھاگے

بھاگے پھرتے ہیں۔ ایک جگہ شادی ہوتی ہے، اس کے بعد حکم ہوتا ہے :

”جباؤ اور فرعون کا مقابلہ کرو!“

آپ کے پاس نہ فوج ہے نہ خزانہ اکیسے تن تنہا انسان کو حکم ہوتا ہے

”فرعون جیسے بادشاہ کا مقابلہ کرو!“

چنانچہ انھوں نے حکم کی تعمیل کی اور کامیاب ہو گئے۔ اسی طرح حضرت خواجہ غریب نوازؒ جب ہندوستان آئے تو ایک فرعون نہیں سینکڑوں فرعون موجود تھے۔ آپ کو بہت تکالیف کا سامنا ہوا۔ بغیر فوج اور بے یار و مددگار پر بھڑکی راج کا مقابلہ کیا اور آج یہ حالت ہے کہ پر بھڑکی راج کا یہاں نام و نشان نہیں ہے۔ صرف تاراکڑھ میں اس کے قلعہ کے کچھ نشانات باقی ہیں۔ ہم آج اس لئے ذلیل ہیں کہ مسلمان نہیں رہے۔ اگر چتے مسلمان ہو جائیں تو کوئی طاقت ہمارا مقابلہ نہیں کر سکے گی۔ ہم تو صرف مردم شمدی کے مسلمان ہیں۔ بس مسلمان کے گھر پیدا ہو گئے اور مسلمان کہلانے لگے۔ اس کے بعد جس شخص نے شروع میں دُعا کے لئے عرض کیا تھا، اس نے جانے کی اجازت طلب کی جسور نے فرمایا کہ ہاں بس یہی سمجھ لو کہ جس قدر مصیبت درپیش ہو شکوہ نہیں کرنا چاہیے۔ بلکہ شکر گزار ہونا چاہیے۔

ہر دو عالم قیمت خود گفنت ای

نرخ بالاکن کہ ارزانی ہنوز

اب انسان پچھلی زندگی کے تمام حالات بھول گیا ہے۔ ماں کا پیٹ یاد نہیں رہا۔ اور مستقبل کا علم نہیں معلوم نہیں کیا ہونے والا ہے۔ صرف حال کی چند گھڑیاں ہیں اس میں جو کچھ پیش آئے خوشی سے برداشت کر لینا چاہیے۔ ایک انسان کو جب نہ اپنا ماضی یاد ہے نہ مستقبل کا کچھ علم ہے تو کیوں نہ وہ اپنے آپ کو اللہ تعالیٰ کی مرضی پر چھوڑ دے۔ اللہ تعالیٰ تو اس کی ہر بات کو جانتا ہے۔ اس کے ماضی حال اور مستقبل کی کوئی چیز اس سے پوشیدہ نہیں ہے۔ اس لئے کیوں نہ ایسی ہستی پر

تو کل کر کے اپنا سب کچھ اُس کے سپرد کر دے۔ فرمایا کہ مصیبت کا ایک پہلو اور بھی ہے۔ جب باپ اپنے بیٹے سے پیار کرتا ہے تو اس کو چھڑتا ہے۔ وہ چڑتا ہے۔ اس کو وہ خوش ہوتا ہے۔ اور اسے اور چھڑتا ہے۔ فرمایا بعینہ اللہ تعالیٰ اپنے پیارے بندے کو تکلیف دے کر چھڑتا ہے۔ جب وہ چڑتا ہے تو اور تکلیف دیتا ہے۔ بہتر ہے کہ چڑے نہیں اور خاموش اور خوش رہے۔ پھر مصیبت نہیں آئے گی حضرت اقدسؑ نے مسکراتے ہوئے فرمایا۔ درحقیقت بہتر تو یہ ہے کہ نعمت پر چڑے تاکہ اور نعمت نازل ہو فرمایا ایک عورت تھی جس کو لڑکے بہت چڑاتے تھے۔ ایک بزرگ نے اس سے کہا:

”تم تین دن روزہ رکھ لو اور کسی سے کوئی بات نہ کرو۔“

اس نے تین دن روزہ رکھا، لڑکے جتنا چھڑتے تھے وہ کوئی جواب نہ دیتی۔ نتیجہ یہ ہوا کہ انھوں نے چھڑنا بند کر دیا۔

سَالک کا حقیقی نصب العین | ایک دن ارشاد فرمایا کہ یہ پہلے آسمان کی سیر کرنا اور دوسرے تیسرے اور

چوتھے آسمانوں کی سیر کرنا لغو ہے، یہ سب غیر اللہ ہے۔ اصل چیز ذات ہے۔ انسان کو طالب ذات ہونا چاہیے۔ صفات میں نہیں الجھنا چاہیے۔ شیطان صفات ہی میں الجھ کر نار اور طین کے جھگڑے میں مبتلا ہو گیا اور انکار کر بیٹھا۔ وہ بھی صاحب مشاہد تھا۔ آدم کا پیدا ہونا وغیرہ سب اُس کی آنکھوں کے سامنے ہوا تھا۔ لیکن گمراہ ہو گیا۔ صفات سے آگے نہ بڑھ سکا۔ جو لوگ کشف و کرامات اور آسمانوں کی سیر سے خوش ہوتے ہیں اُن کی ترقی رُک جاتی ہے۔ بلکہ اُن کے اندر اگر بڑائی پیدا ہو گئی تو مرود ہو جانے کا اندیشہ ہے۔ جب تک ذات کو نہ پائے گا غیر اللہ میں رہے گا۔ یہ سن کر احقر کے دل میں خیال پیدا ہوا کہ ہم طالب ذات کیسے ہوں۔ آپ نے فرمایا بس یہی۔ استغراق ہونا چاہیے ذات میں پورے انہماک کے ساتھ۔

کم خوردن یا بسیار خوردن | ایک دن زیادہ کھانے کے متعلق گفتگو ہو رہی تھی۔

ارشاد فرمایا کہ پشاور میں کابل کے ایک درویش آئے ہوئے تھے۔ جو ہر روز ایک دُنبہ کھا جایا کرتے تھے۔ لوگوں میں چہ میگوئیاں ہونے لگیں کہ عجب درویش ہیں پورا دُنبہ کھا جاتے ہیں۔ اور پھر بھی درویش بنے ہوئے ہیں۔ ایک دن جب وہ بیتُ الخلاء سے باہر نکلے تو نوکر سے فرمایا:

”فلان فلان کو بلاؤ۔“

آپ نے اُن لوگوں کا نام لیا جو اس قسم کی چہ میگوئیاں کیا کرتے تھے۔ جب وہ آئے تو آپ نے فرمایا:

”ذرا بیتُ الخلاء میں دیکھو تو!“

انہوں نے جا کر دیکھا کہ ایک سُوکھی مینگنی پڑی تھی، فرمایا:

”تم لوگوں نے میرا کھانا دیکھا، لیکن میرے مشاغل نہیں دیکھے۔ اب اس

قدر مشاغل بغیر خوراک کے میں کس طرح کر سکتا ہوں جس قدر

کھاتا ہوں، سب جُل بھُج کر ختم ہو جاتا ہے۔“

اس پر حضرت اقدسؒ نے فرمایا کہ اصل چیز کام ہے۔ کھانے میں کمی بیشی کام کی خاطر کرنی چاہیے۔ اگر کم کھانے سے کام نہ ہو سکے تو زیادہ کھاتے اور اگر زیادہ کھانے سے کام میں ہرج آئے تو کم کھاتے۔ کم کھانا زیادہ کھانا کوئی معیار نہیں ہے۔ کھانا تو زندگی کے واسطے ہوتا ہے۔ اگر کم کھانے سے مشاغل میں ہرج واقع ہو تو خوب کھائے۔

حیرت محمودہ وحیرت مذمومہ | ایک دن ارشاد فرمایا کہ رسول

خدا صلی اللہ علیہ وسلم اوائل میں یہ

دُعا کیا کرتے تھے:

پروردگار! میرے علم کو زیادہ کر۔

”رَبِّ زِدْنِي عِلْمًا“

کچھ عرصہ کے بعد آپ یہ دُعا مانگنے لگے :

”رَبِّ زِدْنِي مَحَبَّتًا“ | پروردگار میرے تحیر کو زیادہ کر۔

اس کے بعد فرمایا تحیر کی دو اقسام ہیں۔ ایک حیرت محمودہ۔ دوسری حیرت مذمومہ۔ حیرت مذمومہ جہالت کا نتیجہ ہے۔ مثلاً ایک گنوار کے دل میں تاج محل کو دیکھ کر جو حیرت پیدا ہوگی وہ جہالت کی وجہ سے ہوگی۔ اس لئے اسے حیرت مذمومہ کہا جائے گا۔ لیکن حیرت محمودہ علم کا نتیجہ ہے۔ ایک نہایت قابل اور ماہر فن انجینیر تاج محل کو دیکھے گا تو اس کی ہر خوبی کو دیکھ کر حیرت زدہ ہو جائے گا۔ فرمایا ایک دفعہ دہلی میں ہمارے ایک دوست کے ہاں ایک امریکن انجینیر آیا ہوا تھا۔ اُس نے اپنے میزبان سے کہا :

”میں جامع مسجد دیکھنا چاہتا ہوں، آپ میرے ساتھ چلیں۔“

چنانچہ وہ دونوں وہاں گئے۔ انجینیر نے مسجد کی ہر ایک چیز کو غور سے دیکھا اور جہاں جاتا دیر تک حیرت سے دیکھتا رہتا۔ اور ساتھ ساتھ اپنے دوست کو ہر مقام کی خوبی اور فنِ تعمیر کے نکات سے بھی آگاہ کرتا جاتا۔ واپسی پر جب باہر والے دروازہ پر آیا تو اس انجینیر نے مڑ کر پیچھے کی طرف دیکھا۔ کچھ دیر دیکھتا رہا اور پھر دوڑ کر مینار کے پاس گیا اور پیٹھ کے بل لیٹ کر اوپر مینار کو دیکھنے لگا۔ تھوڑی دیر کے بعد اُٹھا اور دوسرے مینار کے نیچے اسی طرح لیٹ گیا اور اس کو بھی بغور دیکھا۔ ان کے دوست نے دریافت کیا :

”میری سمجھ میں نہیں آیا۔ آپ نے یہ حرکات کیوں کی ہیں؟“

اُس نے کہا :

”جب میں نے میناروں کو غور سے دیکھا تو معلوم ہوا کہ وہ ڈیڑھے ہیں۔

اب میں حیران تھا کہ اس قدر عالیشان عمارت میں یہ غلطی کس طرح

رہ گئی۔ بہر حال یہ غلطی تو نہیں ہو سکتی ضرور اس میں کوئی حکمت ہوگی۔

سوچ سوچ کر اس نتیجہ پر پہنچا ہوں کہ ان فن کاروں نے عدا اس لئے
مینار ٹیڑھے بنائے ہیں کہ اگر وہ گریں تو اپنے ہی قدموں پر گرین تاکہ
باہر کی جانب کوئی نقصان نہ ہو۔“

حضرتؒ نے فرمایا کہ کچھ عرصہ ہوا ایک مینار پر بجلی گری لیکن جب وہ نیچے گرا تو
نزدیک کی کسی عمارت کو کوئی گزند نہیں پہنچا بلکہ عین اپنے قدموں میں گرا۔ اور نواب بھوپال
نے دوبارہ اس کی تعمیر کرائی۔ فرمایا اس انجینئر کی حیرت۔ حیرت محمودہ ہے۔

حبیب اللہ لو گروو | ایک دن فرمایا کہ حبیب اللہ لو گروو - (LOVE
GROVE) ایک نو مسلم انگریز تھے۔ ان کو روحانیت

کی طرف کافی میلان تھا۔ اور تلاشِ حق میں بہت پھرے۔ ایک رات خواب میں مولانا
رُوم صاحب رحمۃ اللہ علیہ نے انھیں مسجد میں جانے کا اشارہ فرمایا۔ وہ مطلب سمجھ
گئے اور صبح مسجد میں جا کر مشرف باسلام ہوئے۔ اس کے بعد حضرت مولانا روم صاحبؒ
ان کی تعلیم فرمایا کرتے تھے۔ یہاں تک کہ صورتِ ثمالی میں اُن کے سامنے آکر تعلیم
فرماتے۔ ایک دفعہ انھوں نے حضرت مولاناؒ سے اجازت لیکر آپ کا فوٹو لیا۔ حضرت
افتدسؒ نے فرمایا کہ ہم نے ایک دفعہ انگریزی میں تصوف پر ایک مضمون صوفی ازم
کے نام سے لکھا تھا جو ایشیاٹک ریویو (ASIATIC REVIEW) میں
چھپا تھا۔ وہ رسالہ لندن میں کہیں ان کی نظر سے گزرا جس سے متاثر ہو کر ایڈیٹر
رسالہ کی معرفت ہمارے ہاں خط لکھا۔ اس کے بعد ہماری خط و کتابت اُن کے ساتھ
ہوتی رہی ایک دفعہ انھوں نے مولانا رومؒ کی وہ تصویر بھی ہمارے پاس بھیج دی
ایک دن حیدر آباد میں ہمارے ایک دوست نے باتوں باتوں میں کہا :
”میکر پاس حضرت مولانا رومؒ کی ایک دستی تصویر ہے۔“

ہم نے کہا :

”وہ تصویر ہمیں ضرور دکھائیے۔“

انھوں نے کہا :

”جی ہاں تلاش کروں گا۔“

ہم نے کہا :

”تلاش و تلاش نہیں، ابھی دکھائیے !“

چنانچہ وہ گھر گئے اور تصویر لے آئے۔ جب ہم نے دونوں تصویروں کا مقابلہ کیا تو دونوں ایک جیسی تھیں۔ احقر نے بھی ایک دفعہ پاکستان ٹائمز کے سالانہ نمبر میں حضرت مولانا جلال الدین رومیؒ کی ایک تصویر دیکھی جو ایران کے کسی کتب خانہ سے نفل کی گئی تھی۔ اُس میں اور مولانا رومؒ کے اس فوٹو میں جو حضرت راقیؒ کے پاس تھا بہت مشابہت تھی۔ بریگیڈیئر نذیر علی شاہ صاحب بھی لندن میں ایک دفعہ ان کے مکان پر گئے۔ وہ کہتے ہیں ان کی چھوٹی چھوٹی داڑھی تھی اور ایک درویش صفت انسان تھے۔ اس کے بعد فرمایا، ایک دفعہ حبیب اللہ لوگرو لندن میں سر عبد القادر سے ملے۔ اس زمانہ میں وہ وہاں اڈوائزر ٹو دی سکرٹری آف اسٹیٹ فار انڈیا تھے۔ حبیب اللہ لوگرو نے ان سے ہمارے متعلق دریافت کیا تو انھوں نے کہا :

”وہ تو میری دوست ہیں اور میں اُن کو خوب جانتا ہوں۔“

جب سر عبد القادر واپس آئے تو ایک دفعہ اُن سے ملنے کا اتفاق ہوا، کہنے لگے :

”اجی حضرت ! حبیب اللہ لوگرو تو آپ کے شیدائی ہیں جب

میں نے آپ کا لکھا ہوا خط دیکھنا چاہا تو انھوں نے اپنے قلب کے

نزدیک کی جیب سے نہایت ادب سے نکالا اور مجھے دکھا کر پھر

احتیاط سے جیب میں رکھ لیا۔“

وہ کہتے تھے کہ حبیب اللہ صاحب ہمیشہ اس خط کو اپنے پاس رکھتے تھے اگرچہ پسینہ وغیرہ سے کچھ خراب بھی ہو گیا تھا لیکن وہ اُسے اپنے سے جدا نہیں کرتے تھے۔

سُورۃ فاتحہ کے اثرات پر
امریکن ڈاکٹروں کی حیرت!

ارشاد فرمایا کہ ڈاکٹر زین العابدین
جو جامعہ ملیہ دہلی میں پروفیسر ہیں۔ کہتے
ہیں کہ ایک دفعہ ہم امریکہ گئے۔ وہاں بعض
لوگ ہم سے دریافت کرنے لگے :

”صوفی اور روحانی لوگ کون ہوتے ہیں۔؟“

چونکہ مجھے زیادہ علم نہیں تھا۔ میں نے اُن سے کہا :

”وہ تعویذ وغیرہ لکھتے ہیں اور اگر کوئی بیمار ہو جائے تو کچھ پڑھ کر پانی

پر دم کر دیتے ہیں جس کے پینے سے بیمار تندرست ہو جاتا ہے۔“

یہ سن کر وہ بہت حیران ہوئے اور دریافت کیا :

”کیا پڑھتے ہیں ؟“

میں نے کہا :

”سُورۃ فاتحہ وغیرہ پڑھتے ہیں۔“

انھوں نے کہا :

”اچھا آپ سُورۃ فاتحہ پڑھیں اور ہم اس کے تاثرات کا فوٹو لیں گے۔“

ان کے پاس ایک خاص کیمرو ہے جس سے وہ فضا کے تاثرات کا عکس لے لیتے ہیں۔

چنانچہ انھوں نے مجھ سے تین چار دفعہ سُورۃ فاتحہ سُنی اور فوٹو لے لئے تاثرات دیکھنے

کے بعد انھوں نے کہا :

”عجیب بات ہے کہ سُورۃ فاتحہ کے پڑھنے سے وہی تاثرات پیدا ہو

جاتے ہیں جو ہمارے سینٹی ٹوریم میں ہیں۔ یہ سینٹی ٹوریم ہم نے سائنٹفک

طریقہ پر تیار کیا ہے جس میں مختلف قسم کے نظاروں آوازوں وغیرہ کو

یکجا جمع کر کے اس کے اندر ایک ایسی صحت آور فضا کر دی گئی ہے

کہ مریض اس کے اندر رہ کر اس کے تاثرات کی بدولت بغیر دوا


کے اچھا ہو جاتا ہے۔“

اس سلسلہ میں حضرت راقیؒ نے فرمایا کہ جو کچھ انسان پڑھتا ہے اس کے تاثرات فضا میں پیدا ہو جاتے ہیں۔ اس لئے سالک کو چاہیے کہ عبادت کا کمرہ بالکل علیحدہ رکھے اور اس کے اندر کسی کو داخل نہ ہونے دے۔ اس میں صرف مصلیٰ ہونا چاہیے اور ہمیشہ اسے مقفل رکھنا چاہیے تاکہ کسی دوسرے کے تاثرات اس کے ساتھ شامل نہ ہو جائیں اور کمرہ اتنا ہی بڑا ہونا چاہیے کہ اس میں لیٹ سکے اور اس میں کھڑے ہو کر نماز پڑھ سکے۔ یا پھر عبادت جنگل میں کرنی چاہیے۔ وہ مقام بھی تاثرات سے مبرا ہوتا ہے۔

برکاتِ بلا | ایک دفعہ حضرت راقیؒ کے ایک مرید بشیر نے عرض کیا :-
 ”حضور! بخار نہیں چھوڑتا۔“ حضرتؒ نے فرمایا: ارے
 میاں ایک دن کے بخار سے ایک سال کے گناہ معاف ہو جاتے ہیں۔ جب اس قدر
 عنایت ہے تو کیوں خواہ مخواہ شکایت کرتے ہو؟ فرمایا بلا و مصیبت کا اظہار کرنا
 حق تعالیٰ کی شکایت کرنا ہے۔ حالانکہ یہ شکایت کا مقام نہیں ہے۔ شکر کا مقام ہے
 کہ معمولی ہی تکلیف سے اس قدر عظیم مصیبت سے نجات ملتی ہے۔ فرمایا ایک
 بزرگ نے دعا کی :

”یا اللہ! جب تیری اس قدر نوازش ہے کہ ایک دن کے بخار سے
 سال بھر کے گناہ معاف ہو جاتے ہیں تو میری موت سے قبل مجھے بھی
 اتنے ہی دن بخار میں مبتلا رکھیے جتنے سال میری عمر ہے۔ تاکہ ساری
 عمر کے گناہ معاف ہو جائیں۔“

ایک دن اُن کو بخار آنا شروع ہوا۔ اور وہ گنتے گئے۔ اور اس طرح سے ان کو
 معلوم ہو گیا کہ فلاں دن اجل آئے گی۔ جب دن پورے ہو گئے تو ان کا وصال ہو گیا۔



آزمائشِ عشق

آج عشق کے متعلق گفتگو ہو رہی تھی۔ سرمایا عشق بہت مشکل منزل ہے۔ جان پر کھیلنا پڑتا ہے۔ اگر اس راہ میں قدم رکھنا ہے تو پہلے خوب سوچ لینا چاہیے۔ حضرت ابراہیم علیہ السلام عاشق تھے اور آپ کے عشق کی بہت کڑی آزمائش لی گئی لیکن آپ اپنی بات کے سچے اور عشق میں پکتے تھے۔ ہر آزمائش میں پورے اترے۔ آگ میں ڈالے گئے۔ بیوی، بچے اور وطن ترک کرنا پڑا۔ چہیتے بیٹے کو اپنے ہاتھ سے ذبح کرنے کا حکم دیا گیا۔ یہ معمولی آزمائشیں نہیں ہیں۔ سرمایا اللہ میاں کسی اور کا نہیں بننے دیتے۔ جب دیکھا کہ بیٹے سے محبت کر کے غیر اللہ کی جانب راغب ہو گئے تو اسی بیٹے کو ذبح کرنے کا حکم دے دیا۔ اسی طرح حضرت یعقوب علیہ السلام کو دیکھا کہ اپنے بیٹے سے بہت محبت ہے تو صاحبزادہ کو کنوئیں میں پھینکوا کر قید کروا دیا گیا اور اس طرح باپ سے بیٹے کو جدا کر دیا۔ سرمایا جب انسان غیر اللہ سے محبت کرتا ہے تو غیرتِ ایزدی جوش میں آجاتی ہے۔ انبیاء علیہم السلام کی طرح اولیاءِ کرام کی بھی آزمائش ہوتی ہے۔

سرمایا، حضرت مظهرِ حیاں جاننا کی بیوی بہت سخت مزاج تھیں اور ہر وقت آپ کو تنگ کرتی رہتی تھیں۔ باوجودیکہ آپ اس قدر نازک مزاج تھے کہ ذرا سی نامناسب بات برداشت نہیں کر سکتے تھے۔ فرش پر تنکا پڑا ہوا نہیں دیکھ سکتے تھے۔ ایک دن آپ کی جائے نماز کے نیچے کاغذ کا ٹکڑا آ گیا۔ جب آپ جائے نماز پر کھڑے ہوئے تو سر مارنے لگے :

”اے غلامِ علی! (آپ کے خادم خاص) دیکھ تو آج زمین اونیچی

ہو گئی ہے یا آسمان نیچے آ گیا ہے۔“

جب جائے نماز ہٹا کر دیکھا گیا تو ایک کاغذ کا ٹکڑا نکلا۔ کیچڑ کو دیکھ کر آپ کو قے آجاتی تھی۔ اس نازک مزاجی کے باوجود آپ اپنی بیوی کی ہر حرکت اور ہر بات کو برکت کر لیتے تھے۔ اور جو کچھ وہ کہتیں سن کر خاموش ہو جاتے اور کچھ جواب نہ دیتے۔ آپ کا ایک پٹھان مرید تھا۔ ایک دن خادم موجود نہیں تھا تو اس پٹھان کو گھر پر کام کرنے کے لئے بھیجا گیا۔ حضرت مرزا صاحب کی بیوی کسی بات پر خفا ہوئیں اور پوچھا:

”یہ کام تم نے ایسا کیوں کیا۔؟“

پٹھان نے کہا:

”حضرت نے ایسا فرمایا تھا۔“

انہوں نے کہا:

”تیرے حضرت کی ایسی کی تھی۔“

اور پھر اسی طرح حضرت کو گالیاں دینی شروع کیں۔ پٹھان سے نہ رہا گیا اور کہنے لگا:

”شرم نہیں آتی۔ اس قدر بڑے بزرگ کو سخت سست کہتی ہو!“

اس پر وہ اور بھی بگڑیں اور بہت شور مچایا۔ یہ سن کر حضرت مرزا صاحب باہر آئے اور پٹھان سے کہا:

”چپ چپ کچھ نہ کہو، خاموش رہو!“

پٹھان نے کہا:

”حضور! آپ کو گالیاں دیتی ہیں۔“

فرمایا:

”کچھ فکرم نہیں اسی بیوی کی وجہ سے تو میں نوازا گیا ہوں۔ اگر یہ نہ

ہوتیں تو مجھ پر یہ عنایات نہ ہوتیں۔ اللہ تعالیٰ نے ایک دن مجھ سے

فرمایا کہ ایک عورت ہے جو بہت تند مزاج ہے۔ لیکن مجھے بہت پیاری ہے۔ کیا اس سے شادی کرو گے؟ میں نے عرض کیا: جی ہاں کروں گا۔ چنانچہ شادی ہو جانے کے بعد ہمیشہ میں ان کی تنک مزاجی کو برداشت کرتا رہا ہوں اور اسی وجہ سے مجھ پر یہ عنایات ہوتی ہیں۔“

اس پر حضرت رافضیؒ نے فرمایا کہ مرزا صاحبؒ کس قدر نازک مزاج تھے لیکن امتحان کے لئے کس قدر سخت مزاج ہوئی دی گئی۔

بزرگوں کو آزمانا بڑی غلطی ہے | اس کے بعد فرمایا کہ ایک دن حضرت مولانا رشید احمد صاحب گنگوہیؒ کے

ہاں یہ واقعہ بیان ہو رہا تھا کہ کسی نے امتحان کی خاطر حضرت مرزا جان جانانؒ حضرت مولانا فخرؒ اور حضرت رشاہ ولی اللہ صاحبؒ کو اپنے گھر پر دعوت دی۔ جب ان میں سے ہر ایک بزرگ آتے گئے تو اس نے ان کو الگ الگ کمرہ میں بٹھایا۔ اور ایک کمرے کی موجودگی سے اُن کو بے خبر رکھا۔ اب اُن سب کو بٹھا کر وہ کہیں باہر چلا گیا اور شام کو بہت دیر کے بعد واپس آ کر پہلے حضرت رشاہ ولی اللہ صاحبؒ کے پاس گیا۔ اور کہنے لگا:

”حضرت! کیا کروں آج میری بیوی سخت بیمار ہو گئیں۔ ان کے لئے

دوا لینے کی خاطر سارا دن سرگردان پھرتا رہا۔ کھانا وغیرہ تیار نہ ہو سکا۔ لیجئے یہ دوا آئے ہیں۔ بازار سے روٹی خرید لیجئے گا۔“

آپ نے وہ دوا آنے لئے اور فرمایا:

”کوئی بات نہیں گھروں میں ایسا ہو جاتا ہے۔“

جب وہ حضرت مولانا فخرؒ کی خدمت میں گیا اور معذرت کے طور پر وہی قصہ بیان کیا تو آپ نے فرمایا:

”خیر آج میرا پیٹ بھی خراب تھا۔ میزبان کی خاطر کچھ نہ کچھ ضرور کھانا

پڑتا اور اگر کچھ کھالیتا تو بیمار ہو جاتا۔“

انہوں نے بھی دو آنے لے لئے۔ اسی طرح وہ شخص حضرت مرزا مظہر جان جاناؒ کی خدمت میں گیا اور وہی ماجرا بیان کیا۔ انہوں نے وہ دو آنے لے لئے اور فرمایا:

”اتندہ فقیروں کے ساتھ ایسا مذاق نہ کرنا۔“

اس پر حضرت مولانا گنگوہیؒ سے ان تینوں حضرات کا مرتبہ دریافت کیا گیا تو آپ نے فرمایا:

”حضرت مرزا صاحبؒ کا مرتبہ زیادہ بلند تھا۔ ان کا مزاج نہیں دیکھتے کہ کس قدر نازک تھا اس کے باوجود انہوں نے دو آنے لے لئے اور اتنا کہنے پر اکتفا کیا کہ اتندہ فقیروں کے ساتھ ایسا مذاق نہ کرنا حضرت شاہ ولی اللہ صاحبؒ اور حضرت مولانا فخرؒ تو پس چکے تھے۔ ان کے لئے اس بد تمیزی کو برداشت کرنا کیا مشکل تھا۔“

اس کے بعد فرمایا کہ ایک عورت نے حضرت مولانا فخرؒ کی دعوت کی۔ اس نے انہیں یہ دستور تھا کہ کھیر میں شکر نہیں ڈالی جاتی تھی۔ بلکہ دسترخوان پر شکر الگ رکھ دی جاتی تھی اور مہمان اپنی مرضی کے مطابق کھیر میں شکر ڈالتا اس عورت نے غلطی سے پیسا ہوا نمک ان کے آگے رکھ دیا۔ چنانچہ نمک کے دو تین چمچے انہوں نے کھیتے ہیں ڈال دیئے اور خوب مزے سے کھا کر چلے گئے۔ جب عورت کو پتہ چلا کہ اُس نے جینی کی بجائے نمک کا برتن دسترخوان پر رکھ دیا تھا تو آپ کے پیچھے دوڑی۔ معافی مانگی اور کہا:

”مجھ سے غلطی ہو گئی۔ میں نے شکر کی بجائے نمک آپ کے سامنے رکھ دیا۔“

آپ استغراق کی حالت میں تھے۔ فرمایا:

”اچھا نمک تھا۔ کوئی ہرج نہیں معمولی بات ہے۔“

اس کے بعد فرمایا جب ان کی یہ حالت تھی تو اس شخص کی بدتمیزی سے ان کو کیا تکلیف ہوتی۔ اصل امتحان تو حضرت مرزا صاحب کا تھا کہ انہوں نے سب کچھ برداشت کر لیا ورنہ دو آنے اس کے منہ پر مارتے اور ایسی سزا دیتے کہ وہ کبھی نہ بھولتا۔

عاشقی بہتر ہے یا معشوقی؟ | اس کے بعد عشق کے متعلق گفتگو ہونے لگی۔ فرمایا کہ ایک دفعہ حضرت غوث الاعظم

رضی اللہ عنہ سے اللہ تعالیٰ نے دریافت فرمایا :

”عاشق بننا چاہتے ہو یا معشوق؟“

آپ نے سوچا کہ اگر عاشقی طلب کرتا ہوں تو عاشقی سرفروشی ہے۔ بے حد آزمائش، امتحان اور بلا و مصیبت کا سامنا ہوتا ہے۔ اگر معشوقی چاہوں تو یہ بھی نامناسب بات ہے۔ اپنے منہ سے کس طرح محبوبیت کا مرتبہ طلب کیا جاسکتا ہے چنانچہ آپ بہت فکر مند تھے کہ کیا جواب دوں۔ اللہ تعالیٰ نے چوبیس گھنٹہ کی مہلت دے کر فرمایا :

’اچھا کل اسی وقت جواب دینا۔‘

آپ رات کے وقت تشویش کی حالت میں گشت لگا رہے تھے۔ جیسے جیسے وقت گزرتا جاتا پریشانی بڑھتی جاتی۔ اس تشویش کے عالم میں ایک طرف سے آواز آئی :

”بس۔ اتنی عبادت کی۔ اتنے مراتب حاصل کئے۔ معمولی سے سوال کا

جواب نہیں دے سکتے۔“

آپ نے اس طرف دیکھا تو ایک غریب فقیر بھٹے پرانے کپڑے پہنے ایک دکان پر بیٹھا بھاڑ جھونک رہا تھا۔ بہت حیران ہوئے کہ یہ راز تو میرے اور اللہ کے درمیان تھا۔ ان کو کیسے معلوم ہوا اور خوش بھی ہوئے کہ کوئی تو ہمدرد ملا۔ جونہی آپ آگے بڑھے انہوں نے کہا :

”بس وہیں رہو۔ آگے مت آؤ۔ کل بارہ بجے مجھ سے ملنا۔ میں سوال

کا جواب تمہیں بتا دوں گا۔“

جب دوسرے دن وقتِ مقررہ پر وہاں گئے اور دیکھا تو کوئی بھی نہ تھا۔ لوگوں نے یافت کیا :

”یہاں ایک درویش رہتے تھے، وہ کہاں ہیں؟“
انہوں نے کہا :

”یہاں تو کوئی درویش وغیرہ نہیں رہتے۔“
جب آپ نے بتایا :

”یہاں بیٹھ کر بھاڑ جھونکا کرتے تھے۔“
تو لوگوں نے کہا :

”اچھا وہ بد معاش۔ اجمی صاحب آپ کو تو اس کا علم نہیں وہ تو بہت ظالم تھا۔ کئی سنگین جرم کئے۔ کئی لوگوں کو قتل کیا اور آخر کار آج وہ گرفتار کر لیا گیا اور گدھے پر بٹھا کر اسے تمام شہر میں پھرایا گیا اور اس کے بعد پھانسی پر لٹکا دیا گیا۔ پھانسی کے بعد اتار کر اس کے ٹکڑے ٹکڑے کر دیئے گئے تاکہ لوگوں کو عبرت ہو اور اچھی طرح معلوم ہو جائے کہ ایسے مجرم کا یہ حشر ہوتا ہے۔ اور پھر ان ٹکڑوں کو شہر کی فلاں جانب ایک گھوڑے پر پھینک دیا گیا ہے تاکہ کتے اور چیل کوڑے کھا جائیں۔“

اب حضرت محبوب سبحانی رضی اللہ تعالیٰ عنہ بہت حیران ہوئے کہ یہ کیا ماجرا ہے۔ انہیں یہ تو یقین تھا کہ وہ ولی اللہ ہیں۔ اگر ولی اللہ نہ ہوتے تو انہیں اس راز کا علم نہ ہوتا۔ بہر حال یہ خیال کر کے کہ ولی اللہ جو وعدہ کرتے ہیں پورا کرتے ہیں۔ آپ اُس گھوڑے پر تشریف لے گئے، جہاں اُن کے جسم کے ٹکڑوں کو پھینک دیا گیا تھا جب آپ نزدیک پہنچے تو ان ٹکڑوں میں حرکت ہوئی اور اکٹھے ہو گئے۔ اس کے بعد وہ درویش اُٹھ بیٹھے۔ یہ دیکھ کر کوڑے وغیرہ اڑ گئے۔ انہوں نے اُٹھتے ہی کہا :

”عاشقی کا حشر دیکھ لیا۔ تمام عمر بھاڑ جھونکوائی پھر گدھے پر سوار کر کے بازار میں پھسرایا۔ لوگوں سے گالیاں دیوائیں۔ بد معاش اور مجرم کہلویا، اس پر بھی اکتفا نہ کیا۔ دار پر بٹکوا یا جسم کے مکڑے کودائے اور شہر کی سب گندی جگہ پر ٹکڑوں کو کٹوتوں کے آگے پھینکوا دیا۔ یہ ہے عاشقی۔ اب تم نازک مزاج ہو یہ چسپنریں کب برداشت کر سکتے ہو۔ رہا معشوقی، یہ بھی بہت نازک معاملہ ہے۔ اپنے منہ کس طرح معشوقی طلب کی جاسکتی ہے۔ لہذا نہ تو عاشقی مانگو اور نہ معشوقی اللہ تعالیٰ سے یہ عرض کرو کہ یا اللہ! تو مالک ہے۔ تیرا فیض عام ہے۔ جو چیز تو پسند کرے میں راضی ہوں۔ میں اس قابل نہیں کہ خود طلب کروں۔“

یہ کہہ کر وہ لیٹ گئے۔ جسم کے اسی طرح ٹکڑے ٹکڑے ہو گئے اور کوٹے اڑ سکتے پھر نزدیک آنے لگے۔ حضرت رغوث الاعظم رضی اللہ تعالیٰ عنہ نے انھیں ہٹایا۔ لیکن وہ پھر آگئے۔ آپ نے جلال کی نظر سے ان کی طرف دیکھا تو سب جل کر راکھ ہو گئے۔ اس کے بعد آپ نے اپنی چادر کو زمین پر بچھایا اور ٹکڑوں کو جمع کر کے سر پر رکھ کر اپنی خانقاہ میں لے آئے۔ آپ نے اپنے ہاتھ سے غسل دیا۔ نعلین بدبو ہو گئی تھیں۔ لوگوں نے عرض کیا :

”حضور! آپ کی طبع مبارک بہت لطیف ہے آپ یہ بدبو برداشت نہیں کر سکیں گے۔ آپ الگ ہو جائیں، ہم سب کچھ کر لیں گے۔“

آپ نے فرمایا :

”تم لوگوں کو معلوم نہیں ہے کہ اس مرد نے میرے ساتھ کیا احسان کیا ہے۔“

چنانچہ تجہیز و تکفین کے بعد نماز جنازہ پڑھی گئی اور وہیں خانقاہ کے اندر آپ کو دفن کیا گیا۔ حضرت رغوث الاعظم نے حکم دیا :


”جو شخص میرا پاس آنا چاہے پہلے ان کے مزار پر فاتحہ پڑھے اور پھر میرے

پاس آئے اور واپسی پر بھی فاتحہ پڑھ کر جائے۔“

چنانچہ یہ دستور آج تک قائم ہے۔ اس کے بعد حضرت اقدسؒ نے فرمایا کہ یہ ہے عاشقی۔

فلسفہ معصیت | ایک دفعہ فرمایا کہ دنیا میں معصیت کا وجود بھی ضروری ہے کیونکہ دنیا میں حق تعالیٰ کی شفقت،

رحمت اور عنایت اس قدر بے پایاں ہے کہ اسکو COUNTERACT یعنی توازن قائم رکھنے کے لئے معصیت کا وجود لازمی ہے۔ یہ بھی فرمایا کہ حضرت غریب نوازؒ کی درگاہ میں بھی لوگوں کی خرافات، خاموشی کی بدتمیزی اور نامناسب حرکات میں یہی حکمت ہے۔ اس کے بعد فرمایا کہ اللہ کی کائنات میں حسن ہی حسن ہے۔ اور حسن کے لئے خال کا ہونا ضروری ہے۔ معصیت ایک خال ہے جو حسن کی رونق کو دوبالا کر دیتا ہے۔



تقدیر کو کوئی چیز نہیں بدل سکتی مگر دعا | آج صبح حضرت اقدسؒ اپنی علالت کا ذکر فرما

رہے تھے بیڑھیوں سے گرنے کا واقعہ بیان کرتے ہوئے فرمایا کہ اتنے زور سے سر کے بل گرے کہ پہلے کھڑکی میں جا کر سر لگا، پھر نیچے آپڑے اور گرتے ہی بے ہوش ہو گئے۔ عبدالقیوم صاحب موجود تھے وہ اٹھا کر اوپر لے گئے۔ لیکن نہ تو کوئی چوٹ آئی، نہ سر جھوٹا، نہ بڑی ٹوٹی۔ عینک گر گئی تھی۔ رات کا وقت تھا، لوگ آتے جاتے رہے۔ اغلب تھا کہ کسی کے پاؤں کے نیچے آکر لوٹ جاتی لیکن وہ بھی صحیح سلامت مل گئی۔ ایسا معلوم ہوتا تھا کہ گرتے ہی کسی نے گود میں لے لیا اور بے ہوش کر کے

عارضی درد وغیرہ کی تکلیف سے بھی محفوظ کر لیا۔ یہاں تک کہ عینک تک کو محفوظ رکھا۔ یہ ایک کمرشلہ قدرت تھا اور اللہ تعالیٰ کو یہ دکھانا مقصود تھا کہ اس قدر زبردست حادثہ میں بچا لیا تو معنی زکام میں کیوں اس قدر پریشان ہوتے ہو فرمایا گھر والے دو دفعہ امید چھوڑ بیٹھے تھے۔ بس ہم یہ جانتے ہیں کہ موت کا ایک وقت یقیناً ہے۔ نہ ایک ساعت پہلے آسکتی ہے نہ بعد اپنے وقتِ مقررہ پر آئے گی اور اسکو کوئی نہ روک سکے گا۔ حدیث شریف میں آیا ہے کہ تقدیر کو کوئی چیز نہیں بدل سکتی مگر دُعا۔ صرف دُعا ہی سے تقدیر بدل سکتی ہے کسی دنیوی سبب سے نہیں بدل سکتی۔ بزرگ جب بیماری کا علاج کرتے ہیں تو دراصل وہ موت سے بچنا نہیں چاہتے بلکہ اللہ کی پُستِ مکرہہ جڑی بوٹیوں کے اثرات کا مشاہدہ کرنا چاہتے ہیں۔ اسی لئے علاج کو دُعا سمیت ہے۔

اس کے بعد فرمایا کہ ہر مومن کی دُعا قبول ہوتی ہے لیکن اس کی تین صورتیں ہیں : —

● ایک یہ کہ دُعا ہو قبول ہو جائے۔ یعنی جو کچھ طلب کیا ہے وہ اسی دُنیا میں مل جائے۔

● دوسری صورت یہ ہے کہ جو چیز بندہ نے مانگی تھی وہ اللہ کے علم میں اس کے لئے مفید نہ تھی تو اللہ تعالیٰ اس کے عوض کوئی دوسری نعمت اسی دُنیا میں عطا فرمادے۔

● تیسری صورت یہ ہے کہ جو دُعائیں اس دُنیا میں قبول نہیں ہوتیں ان کا ثمرہ آخرت میں مل جائیگا اور اس کو دیکھ کر سب لوگ خواہش کریں گے کہ کاش دُنیا میں ہماری سب دُعائیں نامنظور ہوتیں اور ان سب کا ثمرہ یہاں ملتا۔

۲۱ اپریل ۱۹۴۳ء

کم عقلی کی وجہ | آل انڈیا مسلم لیگ کے سالانہ اجلاس منعقدہ دہلی کے موقعہ
LUNATIC ASYLUM پر نشرمایا کہ دنیا

(پاکل خانہ) بنی ہوئی ہے۔ ان لوگوں (یعنی انگریز دھندرو) کی عقل ماری گئی ہے۔ فرمایا
”اللَّهُ نُورُ السَّمَوَاتِ وَالْأَرْضِ“ عقل بھی ایک نور ہے۔ جتنا جتنا یہ لوگ خدا
سے دور ہوتے جاتے ہیں عقل سے بھی دور ہوتے جاتے ہیں۔ اللہ تعالیٰ سے نزدیک
ہونے کی وجہ سے عقل میں زیادتی ہوتی ہے اور دور ہونے سے عقل کم ہوتی
ہے۔

روح کی غذا چند نوالے | ایک موقع پر ارشاد فرمایا کہ ڈاکٹر نے
صرف آلو اور چاول سے روکا ہے اور میں ان

دو چیزوں سے رغبت ہے اس لئے اللہ تعالیٰ نے رغبت کی چیز لے لی۔ پارٹی کے ایک دو
آدمی کھانا کھا کر تحلیل غذا کے لئے باہر گئے ہوئے تھے۔ آپ نے فرمایا کہ یہ لوگ
اس قدر رکھا لیتے ہیں کہ اسے مضہم کرنے کے لئے ان کو سیر کی ضرورت ہوتی ہے۔ فرمایا
روح تو اپنی خوراک چند نوالوں سے لے لیتی ہے۔ باقی جس قدر رکھا یا جاتا ہے موجب
فساد ہوتا ہے۔

اقلیت کی حکومت | ایک موقع پر فرمایا کہ ہمیشہ اقلیت کی حکومت
رہتی ہے۔ MAJORITY RULE یعنی

اکثریت کی حکمرانی کا دنیا میں کہیں وجود نہیں ہے۔ فرمایا انگریز اقلیت میں ہیں لیکن ہندوستان
پر حکومت کرتے ہیں جب مسلمان ہندوستان میں آئے تو اقلیت میں تھے۔ لیکن حاکم
بن کر رہے۔ محمد بن قاسم کے ساتھ تھوڑے آدمی تھے لیکن اتنے بڑے ملک پر حکمران تھا۔

شیر جنگل میں ایک ہوتا ہے۔ گیدڑ بھیڑیے۔ ہرن بے شمار ہوتے ہیں لیکن حکومت شیر کی ہوتی ہے۔ سرمایہ کائنات میں بھی حکومت اللہ کی ہے جو ایک ہے اور IRREDUCIBLE MINORITY (ناقابلِ تخفیف اقلیت) ہے سرمایہ پاکستان بھی ہم کو SATISFY (مطمئن) نہیں کر سکتا۔ ہم تمام ملک پر حکومت کریں گے۔ یہ لوگ ہمارے اسلئے قبول کر کے بھائی بن جائیں یا غلام بن کر رہیں۔ کوئی COMPROMISE نہیں ہو سکتا۔ سرمایہ COMPROMISE منافقت ہے۔ اور منافقت کفر سے بھی بدتر ہے۔ درک اسفل منافقین کی جگہ ہے سرمایہ : اسلام اور کفر کے درمیان COMPROMISE (مصالحات) ہو ہی نہیں سکتا۔ یا مسلمان ہو جائے یا کافر ہے۔ درمیان میں کوئی چیز نہیں ہے۔ کسی نے عرض کیا :

”مسلمانوں کو کیا کرنا چاہیے ؟“

سرمایہ :

”ہر وقت جذبہ جاننازی اور قوتِ ایمان کی ضرورت ہے۔“

اس کے بعد اجیر شریف کی ہندو مسلم شورش ۱۹۲۷ء کا ذکر فرمانے لگے۔

اجیر شریف کا ہندو مسلم فساد | سرمایہ اس شورش میں اگرچہ مسلمان اقلیت میں تھے اور نہتے

تھے۔ پھر بھی انھوں نے جلانے کی لکڑیاں وغیرہ ہاتھ میں لے لیں۔ اس ہمت اور جان بازی سے ہندوؤں کا مقابلہ کیا کہ نعشوں کے ڈھیر لگا دیے۔ جب پولیس ناکام ہو گئی تو فوج بلائی گئی۔ درگاہ شریف کے اندر کافی تعداد میں مسلمان جمع تھے۔ فوج کا کانڈر انگریز تھا۔ اُس نے آتے ہی بلند دروازہ کے سامنے مشین گن لگا دی اور گولی چلانے کا حکم دے دیا۔ لیکن کسی ایک شخص کے بھی گولی نہ لگی۔ لوگوں نے دیکھا کہ ایک سفید ریش بزرگ دونوں ہاتھوں سے دو رد مال فضا میں ہلارہے تھے اور گولیاں دروازہ کے دونوں طرف دیوار میں پیوست ہو جاتی تھیں۔ یہ منظر اس فوجی افسر نے بھی دیکھا۔ اور

جب وہ فوج کو واپس لے جا رہا تھا تو مسلمانوں نے جھتوں پر سے اینٹ پتھر برسانے شروع کئے۔ اس وقت بھی وہی بزرگ ظاہر ہوئے اور ہاتھوں کا سایہ کئے ہوئے ”نکل جا نکل جا!“

کہتے ہوئے دھتکے دے کر اس افسر کو محفوظ راستہ تک پہنچا دیا جب شہر میں کچھ امن ہو گیا تو وہ انگریز افسر متولی نثار احمد مرحوم کے ہمراہ درگاہ شریف آیا اور ادھر ادھر خبروں میں کسی کو تلاش کرنے لگا۔ متولی صاحب نے دریافت کیا :
”آپ کو کس کی تلاش ہے؟“

کہنے لگا :

”اوہ ہم ایک بڈھے کو دیکھتا ہے۔ اُس نے ہمارا جان بچا لیا ہے۔ ہم کو بچانے کا واسطے ہمارا اوپر ہاتھ رکھا تو اُس کا ہاتھ کو پتھر بھی لگا ہے۔ ہم اس کو انعام دے گا۔“

متولی صاحب مسکرائے اور اُس سے کہا :

”وہ اب آپ کو نہیں بل سکتا۔ وہ خود صاحبِ مزار تھے۔ اس قسم کے واقعات یہاں بہت ہوتے ہیں۔“

وہ انگریز یہ سن کر بہت متاثر ہوا اور یہ ساری باتیں اُس نے دورانِ مقدمہ اپنے بیان میں کہیں نقل چیف کمشنر کے دفتر میں اس وقت بھی موجود ہے۔ جس کا جی چاہے جا کر دیکھ لے۔

ارشاد فرمایا ہمارے مولانا صاحب سے کسی نے

فنائیت فی الشیخ

ایک مرتبہ فنائیت فی الشیخ۔ فنائیت فی الرسول۔

اور فنائیت فی اللہ کے متعلق دریافت کیا۔ آپ نے فرمایا فنا فی الشیخ کا ہونا ہی فنا فی الرسول اور فنا فی اللہ ہونا ہے۔ کیونکہ شیخ رسول اللہ صلی اللہ علیہ وسلم اور اللہ تعالیٰ کی ذات میں فنا ہوتا ہے، اس لئے جب شیخ میں فنائیت کا مقام حاصل ہو گیا تو فنائیت فی

الرَّسُولُ اور فَنَائِیتِ فِی اللہ خود بخود حاصل ہو گئی۔ اگر پانی کا ایک گلاس سمندر میں ڈال دیا جائے تو کہا جائے گا کہ یہ پانی سمندر میں فنا ہو گیا ہے۔ اگرچہ وہ تھوڑا سا پانی پورے سمندر میں فنا نہیں ہوا۔ سمندر کے ایک چھوٹے سے حصہ میں فنا ہوا ہے۔ اس کے بعد حضورؐ نے پانی کی ڈبیہ اٹھا کر فرمایا اگر اس کو سمندر میں ڈال دیں تو جتنا اس کا حجم ہے اتنی جگہ میں فنا ہوگی۔ لیکن اس کو فنا فی السمندر ہونے کا مقام حاصل ہو گیا۔ لہذا فنا ہونے کے لئے ذات کے کسی ایک مظہرِ کامل میں فنا ہو جانا ذات میں فنا ہو جانا ہے۔ اس کے بعد فرمایا کہ حسنِ سنجی نے کیا خوب کہا ہے۔

مورسکین ہو سے داشت کہ در کعبہ رسد

دست در پائے کبوتر زد و ناگاہ رسید

اس کے بعد مصائب کے برکات کے متعلق گفتگو ہونے لگی۔ ایک مرید نے عرض کیا:

برکاتِ مصائب

”تکلیف کے وقت میں اپنے قلب میں ایک قسم کی رضا اور خوشی محسوس کرتا ہوں۔“

آپ نے فرمایا:

”ہاں انشراحِ قلب ہو جاتا ہے۔“

اُس نے پھر عرض کیا:

”اس خوشی سے ڈر بھی لگتا ہے کہ کہیں یہ ایک قسم کا چیلنج نہ ہو جائے۔“

اور آزمائش نہ شروع ہو جائے۔“

حضورؐ نے فرمایا:

”حَبِّ مِصِیْبَتِ کے نزول پر شکر اور خوشی کا احساس ہو تو اسے بھی اللہ

تعالیٰ کی طرف منسوب کرنا چاہیے۔ اپنی طرف منسوب کرنا بُرا ہے۔ بس یہی

سمجھے کہ مِصِیْبَتِ بھی اُسی نے دی ہے اور صبر و شکر اور خوشی بھی اُسی



آج دو بکے حضورِ اوت میں حسب معمول تشریف لائے حضرت شاہ شہید اللہ صاحب۔ حاجی عبدالحق صاحب۔ عبدالحق صاحب اور احقر حاضر خدمت تھے۔ آتے ہی فرمایا کہ آج کا DAWN (ڈان) دیکھا TONE (انداز) بدل گیا ہے۔ رومہ (ROME) پر قبضہ ہو جانے کے بعد حالات تبدیل ہو گئے ہیں۔ فرمایا یہ لوگ (انگریز) مکاری پر بھروسہ کئے ہوئے ہیں۔ اور یہ قاعدہ ہے کہ جس شخص کو کسی فن میں کمال ہوتا ہے اس کی موت اکثر اسی میں ہوتی ہے۔ شیر کا شکاری اکثر شیر کے ہاتھوں مرنے کا شکار ہوتا ہے۔ کاکرٹنے والا اکثر سانپ کا شکار ہو جاتا ہے۔ فرمایا کہ یہ لوگ مکاری اور ڈپلومیسی میں ماہر ہیں۔ جب فوج سے کچھ نہ ہو سکا تو ڈپلومیسی کو بروئے کار لاتے ہیں اور اس پر وہ ناز کرتے ہیں۔ فرمایا یہ اپنی ڈپلومیسی سے تباہ ہونگے۔ اپنے اس ناز میں ایسا کام کر بیٹھیں گے جس سے تباہ ہو جائیں گے۔

اولیائے کرام کی تصانیف کے برکات | اس کے بعد امام غزالی علیہ الرحمۃ کی کتاب طبِ جسمانی

طبِ روحانی کا درس دیا۔ درس ختم ہونے پر حضرت شاہ شہید اللہ صاحب نے کہا :
”اس کو دو تین مرتبہ پڑھنا چاہیے“

آپ نے فرمایا : دس مرتبہ پڑھنا چاہیے جس طرح قرآن پڑھتے وقت ہر دفعہ معافی اور انکشافات میں اضافہ ہوتا ہے۔ اس طرح اولیاء کرام کی تصانیف میں بھی وہی برکت ہوتی ہے۔ بار بار پڑھنے سے مدارج ملے ہوتے ہیں۔ اس کی وجہ یہ ہے کہ انسان کامل اللہ تعالیٰ کا خلیفہ ہوتا ہے۔ اس کے کلام میں بھی کسی حد تک وہی بات ہوتی ہے۔ فرمایا

ایک شخص کو حضرت ربانیرید بسطائی کے ۲۲ معراجوں کا علم تھا اور چوبیسویں معراج کا علم نہ تھا۔ ایک دفعہ حضرت شیخ فرید الدین عطارؒ کی کتاب ”مذکرۃ الاولیاء“ وضو کر کے اٹھائی اور پڑھنے لگا۔ بس اُسی وقت چوبیسویں معراج کا علم ہو گیا۔ اسے بتایا گیا کہ چونکہ تم نے ایک ولی اللہ کی کتاب کی حرمت کی ہے۔ اس کی برکت سے تمہیں یہ انعام ملا ہے۔ اس کے بعد فرمایا :

”اس قسم کی کتابیں اور بھی ہیں۔“

مثنوی گلشنِ راز | مثلاً مثنوی گلشنِ راز۔ یہ ایک بزرگ کی لکھی ہوئی ہے۔ اور بہت مختصر کتاب ہے۔ اس کی شرح ایک اور بزرگ نے لکھی ہے جو مرتبہ میں ان سے بھی بڑھے ہوئے ہیں۔ وہ کتاب پڑھنی چاہیے لیکن آجکل ملنا مشکل ہے۔ ہم نے ایک کاپی بہت مشکل سے حاصل کی۔ ایک دفعہ ہمارے مولانا صاحبؒ نے فرمایا :

”آج کتاب پڑھنے کو جی چاہ رہا ہے۔ کوئی کتاب لا دو۔“

میں نے وہی مثنوی اٹھا کر دی۔ دیکھ کر فرمایا :

”ارے اس کی تو ہمیں عرصے سے تلاش تھی۔ تم نے کہاں سے لی۔ اچھا

یہ ہمیں دے دو، تم اور لے لو۔“

چنانچہ وہ کتاب میں نے حضورؐ کی خدمت میں پیش کر دی اور ہم نے محمدؐ میں سے کہا : ”ایک اور نسخہ تلاش کر دو۔“

اُن کے کسی دوست کے گھر میں کاغذوں اور کتابوں کے ڈھیر کے اندر وہ کتاب مل گئی۔ اس کے بعد احقر نے عرض کیا :

”حاجی صاحب نے آج غنیۃ الطالبین حاصل کر لی ہے۔“

حاجی صاحب نے کہا :

”ترجمہ بہت خراب ہے۔ آیات اور احادیث کا بھی ترجمہ کر دیا گیا ہے۔“ فرمایا پنجاب

میں بھی یہی حال ہے۔ عام فہم بنانے کے لئے کتاب کو خراب کر دیتے ہیں۔ ابن جوزی نے ایک کتاب لکھی ہے جس کا نام "تلبیس ابلیس" ہے۔ اس میں انھوں نے تمام فسقوں کے نقص بیان کئے ہیں۔ علماء و فقہاء کے علاوہ صوفیائے کرام پر بھی نکتہ چینی کی ہے اور حضرت غوث الاعظم رضی اللہ تعالیٰ عنہ پر بھی الزام لگایا ہے جن کے وہ ہم عصر تھے۔ ابن جوزی نے ایک رات خواب میں دیکھا کہ رسول خدا صلی اللہ علیہ وسلم نے کسی کو مٹک فرمایا :

"اس کے کوڑے لگاؤ۔"

جب وہ بیدار ہوئے تو کوڑوں کے نشان جسم پر موجود تھے اور درد بھی محسوس ہو رہا تھا۔ فوراً توبہ کی اور حضرت غوث الاعظم رضی اللہ عنہ کی خدمت میں جا کر مرید ہو گئے اور تصوف کی حمایت میں بہت کتابیں لکھی ہیں اور اکابر اولیاء میں سے ہوئے ہیں۔ اب لاہور میں اس کتاب "تلبیس ابلیس" کا ترجمہ کیا گیا ہے اور غیر متعلم لوگ اس کو صوفیائے کرام کی مخالفت میں استعمال کر رہے ہیں۔ اور یہ کسی کو نہیں بتائے کہ اس کے بعد وہ تائب ہو گئے۔ اور بہت سی کتابیں اس کی تردید میں لکھیں۔

ترجمہ قرآن بغیر متن | اس کے بعد حاجی صاحب نے کہا کہ آجکل لاہور میں ترجمہ بغیر متن کا سوال اٹھا ہوا ہے۔ آپ؟


نہ فرمایا وہ بالکل غلط ہے۔ ترجمہ بغیر متن بہت نقصان دہ ہے۔ قرآن شریف کی حفاظت اللہ تعالیٰ نے اپنے ذمہ لے لی ہے اور آج تک اس میں زیر زبر کا فرق نہیں ہوا۔ لیکن توریت اور انجیل میں تحریف اس وجہ سے ہوئی کہ متن کے بغیر ترجمہ کیا گیا۔ فرمایا: اصل چیز تو متن ہے۔ قرآن شریف کا ہر حرف پڑھنے سے دس نیکیاں صرف متن ہی سے مل سکتی ہیں ترجمہ سے نہیں۔ فرمایا: بعض لوگ ایک صفحہ پر متن اور دوسرے پر ترجمہ لکھ دیتے ہیں۔ یہ بھی خطرناک ہے۔ ترجمہ بین السطور ہونا چاہیے تاکہ ہر شخص غلطی کو دیکھ کر درست کر سکے۔ اگر متن الگ اور ترجمہ الگ ہے تو مقابلہ کرتے وقت

بہت تکلیف ہوتی ہے نیز فرمایا کہ آج کل کتابوں کے ترجمہ میں دھوکہ ہو گیا ہے۔ عبارات نکال ڈالنے کے علاوہ ترجمہ کرنے والے متن کے مفہوم کو بالکل بگاڑ دیتے ہیں اور ترجمہ کرتے وقت ایسے الفاظ استعمال کرتے ہیں، جن سے معنی مختلف ہو جاتے ہیں۔

اولیاء کی خدمت میں حاضری کے آداب | آپ اکثر فرمایا کرتے تھے کہ اولیاء کرام کی خدمت میں

بغیر اجازت نہیں جانا چاہیے۔ جب ایک معمولی افسر کے پاس آدمی بغیر اجازت نہیں جاسکتا تو اولیاء کرام کے سامنے کس طرح جاسکتا ہے۔ فرمایا ایک دفعہ ایک بزرگ اپنے مقام پر بیٹھے تھے اور دروازہ پر پہرہ دار کھڑا تھا۔ جو بغیر اجازت کسی کو اندر آنے نہیں دیتا تھا۔ ایک صاحب آئے۔ دربان نے انہیں روکا اور شیخ سے اجازت حاصل کر کے انہیں اندر جانے دیا۔ جب وہ شیخ کی خدمت میں پہنچے تو کہنے لگے : ع

درِ درویش را دربان نہ باید (درویش کے در پر دربان نہیں ہونا چاہیے)
انہوں نے فی البدیہہ جواب دیا۔ ع
باید تا سگِ دنیا نیاید (ہونا چاہیے تاکہ دنیا کا تکت نہ آئے)



آج سر پر بلند درس طبِ جسمانی اور طبِ روحانی حضرت رُقادس نے حفتہ
شاہ شہید اللہ صاحب سے فرمایا :
”آج کچھ سمجھ میں آیا؟“
انہوں نے کہا :
”کچھ مقوڑا مقوڑا سمجھ میں آ گیا ہے؟“

نصرمایا، جو شخص دریا میں غوطہ لگاتا ہے۔ اس کے جسم کو دریا کا پانی اسی قدر چھوٹا ہے جتنا اس کے جسم کا محیط ہے۔ اب اگر وہ چاہتا ہے کہ زیادہ پانی اس کے جسم کو لگے تو کسی اور جگہ غوطہ لگائے۔ اسی طرح ہر نئی جگہ پر غوطہ لگاتا رہے، کچھ نہ کچھ پانی اس کے جسم کو لگتا رہے گا۔ لیکن دریا ختم نہ ہوگا۔

فقیری آسان مشخت مشکل | اس کے بعد نصرمایا کہ فقیری آسان ہے۔ لیکن مشخت مشکل ہے۔ فقیر چاہے کھانا کھائے یا نہ

کھائے جنگل میں چلا جائے شہر میں آجائے۔ اللہ میاں سے جھگڑے جو چاہے کرتا پھوے۔ لیکن شیخ کا کام بہت مشکل ہے۔ اسے ہر بات کا لحاظ رکھنا پڑتا ہے۔ سب مشکل بات یہ ہے کہ اپنے مریدین کے قلوب کے تزکیہ کے لئے انھیں اپنی بلندیاں چھوڑ کر نیچے اُترنا پڑتا ہے اور پھر اُدھر جانا پڑتا ہے۔ اسی طرح ہر وقت اُترتے چڑھتے رہتے ہیں۔ اور غلیظ اور بدبو دار قلوب کو دھونے میں انھیں بہت تکلیف ہوتی ہے۔ ایسا معلوم ہوتا ہے جیسے کوئی ڈرائنگ روم سے نکل کر بیت الخلاء میں جا بیٹھے۔ یا بادرچی خانہ یا غسل خانہ میں چلا جائے۔ شیخ کو نیچے آکر مرید سے تھوڑا اُدھر پڑنا پڑتا ہے۔ ورنہ بلند مقام پر رہ کر مرید کی صفائی نہیں کر سکتے۔ جیسے ایک دراز آدھی رات جب چھوٹے بچے کو اُدھر اٹھاتا ہے تو اسے نیچے جھکنا پڑتا ہے۔

موسیقی کا اثر | ایک موقع پر نصرمایا کسی کے ہاں گانے کا انتظام تھا بہت سی طوائفیں آتی ہوتی تھیں۔ ایک دن صاحب خانہ

نے سب کو بل کر گانے کے لئے کہا۔ جب سب نے مل کر گانا شروع کیا تو خیمہ میں آگ لگ گئی۔ اسی طرح کلیر شریف میں بھی ہمارے سامنے ایک خیمہ جل گیا۔

نصرمایا ایک دفعہ آٹور میں ہم سرور شاہ کے ہاں گئے ہوئے تھے۔ وہ ہمارا وسط کا زمانہ تھا۔ بارہ بجے رات کو اگر گانا سننے کا خیال آجاتا تو بھوک سے زیادہ تکلیف ہوتی تھی۔ ایک رات میں نے شاہ صاحب سے کہا،

” آج کچھ حالت خراب ہو رہی ہے گانا سنو ایسے !“

انھوں نے کہا :

” یہاں راجہ کے قوال ہیں اگر وہ کسی کے ہاں جائیں تو راجہ ان سے

ناراض ہوتا ہے۔ بہتر یہ ہے کہ ان کے مکان پر چلے چلیں اور وہیں گانا سن لیں۔“

چنانچہ ہم ان کے مکان پر گئے۔ وہ سب سوئے ہوئے تھے۔ انھیں جگایا اور گانے کیلئے کہا۔ انھوں نے فوراً قوالی شروع کر دی۔ ہم نے کہا :

” ہم یہ نہیں سننے۔ تم اپنے ہنر کی چیز سنادو۔“

چنانچہ انھوں نے پتے راک شروع کئے۔ اور خوب گائے۔ ہم نے کہا :

” یہ ہنر ساتھ نہ لے جانا کسی کو بتا کر جانا۔“

اُس نے کہا :

” حضرت ! یہ میرا کل ہے۔ اس کو بھی بتانے کو جی نہیں چاہتا۔ اگلے زمانہ

میں عمر بڑی ہوتی تھی۔ آرام کا سامان مہیا ہوتا تھا۔ غذا اچھی ملتی تھی۔

لہذا ایک ایک سُر سات سات سال تک نکالا کرتے تھے۔ اور اس کا اثر

بھی ہوتا تھا۔ جنگل میں کہیں شیر مل جاتا تو جیسے اُس نے ”سا“ کہا شیر

بھاگ گیا۔ کنوئیں سے پانی نکالنا تو رستی ڈول نہیں ہے ”سا“ کہا ادا

پانی خود بخود اُدھر آگیا۔“

سرمایا : یہ صرف CONCENTRATION (جباؤ) کی بات ہے۔ خدا تو ہر جگہ

موجود ہے جو کام رغبت اور لگاؤ سے کیا جائے اس کا بڑا اثر ہوتا ہے۔

سرمایا : اسی طرح ناچ ہے۔ یہ تمام کائنات ناچ رہی ہے کن کی آواز

کے بعد کائنات DANCE (رقص) میں آگئی۔ اگر دُنیا سے الگ ہو کر ایک طرف کھڑے

ہو جاؤ اور دُنیا کا تماشا دیکھو تو تمام حرکات ایک دلچسپ ناچ ہیں۔ ناچ

MOVEMENT (حرکت) کا حُسن ہے۔ MUSIC (موسیقی) آواز کا حُسن ہے اور شاعری کلام کا حُسن ہے۔ وہی حُسن ہے ”اَللّٰهُ جَبِيْلٌ يَّجْبِتُ اَلْجَبَالَ“ عارف ہر چیز کو دیکھ کر وجد میں آجاتا ہے اور خشک مزاج مولوی ہر چیز کو دیکھ کر جَبَل بھن جاتا ہے۔ یہاں پر اکبر الہ آبادی کا ایک شعر پڑھا۔ جس کا مطلب یہ ہے :

”اے فلاسفر تو بھی کائنات کو دیکھتا ہے اور میں بھی دیکھتا ہوں۔ فرق
مِثرا نا ہے کہ تو دیکھتا ہے اور سوچتا رہتا ہے اور میں دیکھتا ہوں اور
وجد میں آجاتا ہوں۔“

فرمایا، ہندوستان ہمیشہ روحانیت کا مرکز رہا ہے۔ حضرت آدم علیہ السلام لنگا
میں اُترے، اسی وجہ سے جنوبی ہندوستان میں جھاڑیوں وغیرہ کے پتوں میں خوشبو پائی
جاتی ہے۔ اور یہ وہی خوشبوئیں ہیں جو آدم علیہ السلام بہشت سے لائے تھے۔

اسمِ رحیم کی تعریف | ایک دفعہ فرمایا کہ لفظ رحیم کی تعریف صوفیا کرام
اس طرح کرتے ہیں، کہ اگر ایک چیز کسی عام آدمی
سے مانگی جائے تو وہ ضرور تنگ دل ہوگا۔ اگر کوئی بہت نیک دل انسان ہے تو تنگ دل
نہیں ہوگا بلکہ وہ چیز دے کر خوشی محسوس کرے گا۔ لیکن رحیم کے یہ معنی ہیں کہ اگر اس
نہ مانگیں تو ناراض ہوتا ہے۔

خدمتِ خلق | ایک موقع پر فرمایا کہ دنیاوی کاروبار میں انسان کو خدمتِ
خلق کا خیال رکھنا چاہیے۔ اگر دو عہدے ہیں ایک میں
تنخواہ زیادہ ہے اور خدمت کا موقع کم ملتا ہے۔ اور اگر دوسری جگہ ہے جس
میں کام زیادہ ہے اور تنخواہ کم ہے۔ مثلاً ڈاکٹر وغیرہ کا عہدہ تو وہی کم تنخواہ والا عہدہ
قبول کرنا چاہیے۔ دنیا میں مسلمان کا مشغلہ خدمتِ خلق ہونا چاہیے۔ مسلمان نفس پرست
نہیں ہوتا ہے۔

طریقت بجز خدمت خلق نیست
بہ تسبیح و سجادۃ و دلق نیست

حفظ مراتب | ایک موقع پر فرمایا کہ حضرت حاجی املا اللہ صاحب مہاجر
مکیؒ کے ملفوظات میں لکھا ہے کہ ایک دفعہ ایک مست ہاتھی
آ رہا تھا اور مہارت چلا چلا کر کہہ رہا تھا :

”بھٹ جاؤ، مست ہاتھی آ رہا ہے۔“

ایک گرو کا چیلراستے میں جا رہا تھا۔ اُس نے مست ہاتھی کو دیکھ کر کہا :
”وہی تو ہے“

اور نزدیک سے گزرا۔ ہاتھی نے اسے سونڈ سے پکڑ کر پاؤں کے نیچے روند ڈالا جب
لوگوں نے گرو سے جا کر کہا تو اُس نے چیلے کو گالی دے کر کہا کہ :

”اس کا حشر ایسا ہی ہونا چاہیے تھا، کیونکہ اس نے ”یا مُضِلُّ“ کے منظر

کو تو دیکھا۔ لیکن ”یا ہادی“ کا منظر حوا و پر بیٹھا خطرہ سے متنبہ کر

رہا تھا، اس کی پروا نہ کی۔“

فرمایا : ع

کافر نہ شدی لذتِ ایمان چہ شناسی

کے یہی معنی ہیں ہر ایک چیز اپنی اپنی جگہ پر الگ حکم رکھتی ہے۔ مولانا جامیؒ فرماتے
ہیں : ہر مرتبہ ز وجود حکمے وارد

گر حفظ مراتب نہ کنی زندیقی

فرمایا : ایک دفعہ ایک بزرگ نے لوگوں سے کہا :

”کائنات میں کسی غیر کا وجود نہیں ہے۔ سب کچھ وہی ہے۔“

لوگوں نے پاخانہ لا کر آپ کے سامنے رکھا اور کہا :

”اگر سب کچھ وہی ہے تو اسے کھا لیجئے!“

انھوں نے کہا: ”ہاں لے آؤ!“

چنانچہ وہ خنزیر کی صورت میں تبدیل ہو گئے اور اسے مزہ سے کھالیا اور پھر اپنی صورت میں آ گئے۔ ہر حباب نور کے لئے اپنی اپنی خوراک ہے اور پانچاٹھ خنزیر کی مرغوب غذا ہے۔ فرمایا: اسی طرح ہر ایک چیز کا الگ الگ مقام ہے۔ اور الگ الگ مرتبہ ہے۔ ہر چیز کو اسی اعتبار سے دیکھنا چاہیے۔

علم غیب | ایک دفعہ علم غیب کا ذکر ہو رہا تھا۔ فرمایا کہ بزرگ بھی عجیب عجیب باتیں کہہ دیتے ہیں۔ ایک دن مولانا اشرف علی تھانویؒ سے کسی نے رسول اللہ صلی اللہ علیہ وسلم کے علم غیب کے متعلق سوال کیا۔ آپ نے فرمایا:

”اے بھائی! جسے تم علم غیب کہتے ہو وہ علم غیب تو اللہ کو بھی نہیں ہے۔ علم غیب کے معنی یہ ہیں کہ اس چیز کا علم جو غیب ہے۔ اب اللہ سے کون سی چیز غائب ہے۔“

فرمایا: جو بزرگ مستقبل کی باتیں بتاتے ہیں تو وہ بھی لوح محفوظ پر دیکھ کر بتاتے ہیں، وہ علم غیب تھوڑا ہی ہے۔ لندن میں ایک لڑکی تھی جب کسی کی کوئی چیز گم ہو جاتی تھی تو لوگ اس سے جا کر دریافت کرتے تھے۔ وہ بتا دیتی تھی کہ کہاں پڑی ہے۔ ایک صاحب ہندوستان سے لافنڈ ٹیل کانفرنس دگول میز کانفرنس، میں شریک ہونے کے لئے لندن گئے ہوئے تھے۔ اُن کے کچھ ضروری کاغذات گم ہو گئے۔ انھوں نے جا کر اُس لڑکی سے دریافت کیا۔ اُس نے کہا:

”ہندوستان میں تمہارے گھر کے اندر فلاں کمرے میں اور فلاں بکس میں کپڑوں کی تہہ میں پڑے ہوئے ہیں۔“

جب وہ ہندوستان واپس آئے تو پہلا کام یہی کیا کہ گھر جا کر وہی کمرہ اور وہی بکس کھولا۔ کپڑوں کو اٹھا کر دیکھا تو کاغذ موجود تھے۔ اُس آدمی نے مجھ سے کہا:

”دیکھتے مشرک لڑکی کو بھی علم غیب ہے۔“

میں نے کہا:

”بھائی وہ علم غیب کہاں ہے۔ اُس نے تو دیکھ کر بتایا ہے یہ جو قرآن شریف میں ہے

<p>وَعِنْدَهُ مَفَاتِيحُ الْغَيْبِ لَا يَعْلَمُهَا إِلَّا هُوَ</p>	<p>اس کے ہاں غیب کی کنجیاں ہیں جنکو اس کے سوا کوئی نہیں جانتا۔</p>
--	--

اس کا مطلب یہ ہے کہ اللہ تعالیٰ کی ذات و صفات کا علم چونکہ لامحدود ہے۔ اس کا احاطہ کرنا قوتِ بشر سے بعید ہے۔ لیکن دل کی آنکھیں کھل جانے کے بعد اگر ارواح اور فرشتے وغیرہ نظر آنے لگیں تو اس میں کیا مضائقہ ہے۔“

سماع | اس کے بعد فرمایا کہ دیوبند کے ایک بزرگ کا یہ حال تھا کہ ایک دفعہ گاڑی میں سفر کر رہے تھے۔ اتفاقاً مولانا محمد حسین صاحب الہ آبادی کی ایک چوکی بھی سفر کر رہی تھی۔ قوالوں نے جب انھیں دیکھا تو ان کو حضرت مولانا محمد حسین صاحب یاد آ گئے۔ اور وہ غمگین ہوئے۔ ان بزرگ سے عرض کیا:

”حضرت وہ دن تھے کہ آپ کے پیر بھائی ہم سے سنا کرتے تھے اگر فرمان ہو تو کچھ عرض کریں۔“

فرمایا: ”اچھا“

جب انھوں نے گانا شروع کیا تو ان پر بہت رقت طاری ہوئی اور سخت بے قرار ہوئے۔ اس کے بعد فرمایا:

”یہی وجہ تھی کہ ہمارے شیخ نے ہمیں سماع سے منع فرمایا تھا کیونکہ ہم میں قوتِ برداشت نہیں۔“

اس کے بعد احقر نے عرض کیا کہ | سماع کبھی سلسلہ میں ممنوع نہیں

حضور اس کی کیا وجہ ہے کہ دوسرے سلسلوں کے مشائخ سماع کو حرام سمجھتے ہیں۔ فرمایا سماع کو کوئی حرام نہیں سمجھتا۔ اس میں سب متفق ہیں۔ مثلاً علماء طواہر میں اختلاف ہے۔ سلسلہ نقش بندیہ کے امام حضرت خواجہ بہاؤ الدین نقش بند کا مقولہ ہے :

” نہ انکار می کنم نہ این کار می کنم “

یعنی نہ مجھے سماع سے انکار ہے اور نہ سماع مُنتا ہوں۔ ان کے سماع نہ سننے کی وجہ یہ ہے کہ نسبت نقش بندیہ میں خاموشی ہے وہ سب کام خاموشی سے کرتے ہیں اور اسی میں ان کے مدارج طے ہوتے ہیں۔ اصل بات یہ ہے کہ نسبت نقش بندیہ کا تعلق حضرت ابوبکر صدیق رضی اللہ تعالیٰ عنہ سے ہے۔ اور آپ فطرتاً بہت خاموش تھے۔ اس لئے سلسلہ نقش بندیہ میں خاموشی اختیار کی جاتی ہے اور شور و شغب موافق نہیں آتا۔ اسکے برعکس نسبت چشتیہ میں ذوق و شوق اور جوش و خروش ہے خوب گانا سنتے ہیں اور رقص کرتے ہیں۔ ایک دفعہ حضرت مرزا مظہر جان جاناںؒ سے کسی نے دریافت کیا :

” نسبت نقش بندیہ اور نسبت چشتیہ میں کیا فرق ہے ؟ “

فرمایا :

” نقش بندیوں کا نشہ، انیون کی پنک کی طرح ہوتا ہے لیکن چشتیوں کا نشہ شراب کا مانند ہے۔ یہ ہے نقش بندی حضرات کا سماع کے متعلق خیال ۔

حضرت غوث اعظمؒ اور سماع | اب رہا سلسلہ قادریہ۔ قادریہ سلسلہ کے امام حضرت غوث اعظم رضی اللہ

تعالیٰ عنہ نے اپنی کتاب ”غنیۃ العارفین“ میں آداب سماع پر ایک باب لکھا ہے۔ (حاجی عبدالحق نے اسی شام کو کتاب بازار سے خریدی۔ پہلے دن جلدی میں وہ باب نہ

ملا۔ لیکن دوسرے دن مل گیا۔ اس کے بعد فرمایا کہ امام محمد غزالیؒ کے بھائی امام احمد غزالیؒ نے ایک رسالہ لکھا ہے (وہ رسالہ احقر کے پاس موجود ہے) اس میں آپؒ نے لکھا ہے :

”سماع فعل رسول اللہ صلی اللہ علیہ وسلم ہے۔ اور جس شخص نے سماع کو حرام کہا اس نے فعل رسول اللہ صلی اللہ علیہ وسلم کو حرام کہا۔ اور فعل رسول کو حرام کہنے والا بالاتفاق کافر ہے۔“

امام ابو حنیفہؒ اور سماع | فرمایا حضرت امام ابو حنیفہؒ کے پڑوس میں ایک گویا رہتا تھا جس کا نام عبد اللہ تھا اور جو آخر رات میں گانا گایا کرتا تھا۔ اور ایک شعر گایا کرتا تھا جس کا مضمون یہ تھا کہ اس دنیا میں کوئی کسی کا نہیں ہے۔ ایک دفعہ اس کا گانا بند ہو گیا۔ آپؒ نے دریافت فرمایا :
”اس کو کیا ہوا آج کل گانے کی آواز نہیں آرہی ہے؟“
لوگوں نے عرض کیا :

”اس کو کو تو ال پکڑے گیلہ ہے۔ اور اب وہ جیل خانہ میں ہے۔“
یہ سن کر آپؒ جیل خانہ گئے۔ اور داروغہ جیل سے کہا :
”عبد اللہ کو رہا کر دو!“

داروغہ جیل حضرت امام صاحبؒ کا اس قدر احترام کرتا تھا کہ یہ بھی نہ دریافت کیا کہ کس عبد اللہ کی رہائی مطلوب ہے۔ جیل خانہ میں جتنے عبد اللہ نام کے تھے سب کو رہا کر دیا۔ چنانچہ رہا ہونے کے بعد وہ گویا امام صاحبؒ کی خدمت میں حاضر ہوا۔ آپؒ نے اس سے دریافت کیا :

”پھر تو تم نہیں گاؤ گے کہ دنیا میں کوئی کسی کا نہیں ہے؟“

سہ سماع پر بانی سلسلہ سہروردیہ حضرت شیخ شہاب الدین سہروردیؒ کی تصنیف ”عوارف المعارف“ میں نہایت شرح و بسط کے ساتھ بحث کی گئی ہے۔

اُس نے عرض کیا :

”اگر حضورِ حبیبؐ تو بندہ مکان پر حاضر ہو کر اپنا گانا سنایا کرے؟“

آپ نے فرمایا :

”بس تم اپنے گھر پر گالیا کرو۔“

امام صاحب کے اسی فعل سے حنفیوں نے سرودِ مہاسیہ کو حلال ٹھہرایا ہے۔

امام احمد حنبلؒ اور سماع | فرمایا حضرت امام احمد بن حنبلؒ کا ایک لڑکا تھا۔

اُسے گانا سننے کا بہت شوق تھا۔ ایک دفعہ شہر میں ایک بڑا ماہر فن گویا آیا جو آخر رات میں ستار بجایا کرتا تھا۔ اب ان کے دل میں اس گوتے سے ستار سننے کا شوق پیدا ہوا۔ رات کو باہر اس لئے نہیں جاسکتے تھے کہ والد صاحب ناراض ہوں گے۔ اور گھر پر اس لئے نہیں بلا سکتے تھے کہ والد صاحب گھر پر خود موجود تھے۔ آخر کار جب شوق نے بہت مجبور کیا تو گوتے کو مکان پر بلالیا۔ اور اس کے آنے کی کسی کو خبر نہ کی۔ پچھلی رات بالا خانہ پر اسے لے گئے اور دروازے بند کر کے اس سے کہا :

”آہستہ آہستہ اپنا ستار بجاؤ!“

اُس نے آہستہ آہستہ شروع کیا اور آپ سنتے رہے لیکن جیسے جیسے وقت گذرتا گیا، تو خود بھی جوش میں آکر بولنے لگے اور گویا بھی بے پروا ہو گیا۔ غرضیکہ خوب شور مچ گیا اور خوب مجلس گرم رہی۔ کچھ دیر کے بعد انھیں خیال پیدا ہوا کہ کہیں امام صاحبؒ بیدار نہ ہو جائیں۔ جب نیچے جھانکا کیا دیکھتے ہیں کہ امام صاحبؒ رقص کر رہے ہیں۔ سماعت چونکہ تھوڑی دیر کے لئے بند ہو گیا تھا۔ امام صاحبؒ نے پکار کر کہا :

”اے بند مت کرو، جاری رہنے دو۔“


امام صاحبؒ کے لڑکے نے کہا :

”حضرت! آپ تو منع فرمایا کرتے تھے۔“

آپ نے فرمایا :

”ایسی چیز سے کب منع کرتا ہوں۔“

اس کے بعد فرمایا کہ ایک دفعہ حضرت عمرؓ کو گانا سن کر وجد آگیا تھا۔



ماضی اور حال کے مجاہدہ میں فرق | آج بعد دوپہر حضرت اقدس
حضرت مولانا فخرؒ کی سوانح

حیات کا مطالعہ فرما رہے تھے فرمانے لگے کہ تم لوگ افسوس کرتے ہو گے کہ اس زمانہ میں پیدا ہوئے۔ پہلا زمانہ کتنا اچھا تھا کثرت سے مشائخ موجود تھے اور رُوحانیت و عرفان کا دور دورہ تھا۔ لیکن تم کو معلوم نہیں کہ اس زمانہ میں مجاہدہ بھی بہت سخت لیا جاتا تھا۔ فرمایا حضرت مولانا فخرؒ کی خدمت میں ایک شخص جن کا مولوی عبداللہ نام تھا اور چپنہ اور لوگ بیعت کی غرض سے حاضر ہوئے۔ آپ نے لنگر خانہ میں کہلوادیا :

”انھیں کھانے کو کچھ نہ دیا جائے۔“

دو تین دن کے فاقہ کے بعد باقی سب لوگ رخصت ہو گئے۔ صرف مولوی عبداللہ رہ گئے۔ اسی طرح پانچ روز گزر گئے اور کچھ نہ ملا۔ اب بھوک کے مارے ان کا بُرا حال ہو گیا۔ پانچویں روز باہر سے کچھ کھانا آیا اور حضرت نے انھیں اپنے پاس بلوا بھیجا بہت خوش ہوئے کہ اب کھانا ملے گا۔ آپ نے ان کے سامنے کھانا دوسرے لوگوں کو تقسیم کر دیا اور ان کو کچھ نہ دیا حضرت کو خبر بوز بہت پسند تھا۔ خبر بوزہ کھا کر چھلکے باہر صحن میں پھینک دیئے۔ مولوی عبداللہ کو خیال آیا کہ رات کو جب سب لوگ سو جائیں گے تو یہ چھلکے کھا کر پیٹ بھر لوں گا۔ اُدھر حضرت نے انھیں بل کر کہا :

”ایسا نہ ہو کوئی چمکوں پر پھسل جائے، ان کو اٹھا کر کہیں دُور

پھینک دو۔“

ان کی روشن ضمیری دیکھ کر ان کا اعتقاد اور پختہ ہو گیا۔ اور انھوں نے دل میں مصمم ارادہ کر لیا کہ خواہ مجاہدیں یہاں سے ہرگز نہ جاؤں گا۔ سات روز گزر جانے کے بعد حضرت نے انھیں بلا کر اپنے ساتھ کھانا کھلایا اور داخلِ سلسلہ فرمایا۔ اور سلوک تمام کرنے کے بعد انھیں خلافت سے بھی سرفراز فرمایا۔ اس کے بعد فرمایا کہ تم لوگ یہ کب برداشت کر سکتے ہو۔ تمھارے لئے یہی زمانہ اچھا ہے۔ اس زمانہ میں لوگ کمزور کم ہمت اور کم عمر ہوتے ہیں اس لئے مجاہدہ بھی اتنا سخت نہیں لیا جاتا۔ اس کے بعد فرمایا کہ حضرت شاہ عبدالحق ردو لویؒ کا ایک مرید تھا جن کا نام نجیتر تھا وہ بھی آپ کے خلفائین سے ہیں۔ ایک دفعہ آپ نے انھیں بلا کر کہا :

”یہاں کنواں کھود دو!“

کھودنے کے لئے سامان کی ضرورت ہوتی ہے۔ انھوں نے یہ دریافت نہ کیا کہ سامان وغیرہ کہاں سے لاؤں۔ جیسے ہی حکم ملا، عرض کیا :

”بہت اچھا!“

اور کام شروع کر دیا۔ کنواں کھود کر حضرت کو اطلاع دی تو حضرت نے فرمایا :

”اچھا اب کنواں بند کر دو!“

اتنی محنت سے تن تہنا انھوں نے کنواں کھودا تھا۔ جب بند کرنے کا حکم ملا تو یہ بھی نہ کہا کہ اگر بند کرنا مقصود تھا تو کھدوایا کیوں گیا۔ فوراً بند کر کے زمین ہموار کر دی۔ جب یہ کام مکمل ہو گیا تو اسی میں ان کی تکمیل ہو گئی۔ اس کے بعد فرمایا۔ اصل بات CONCENTRATION (جماد) ہے۔ ان کی تمام توجہ کنواں کھودنے پر تھی۔

اور شیخ کی توجہ ان پر تھی۔ دونوں اپنا کام کر رہے تھے۔

اس کے بعد فرمایا کہ حضرت نظام الدین بلخیؒ کی خدمت میں ایک شخص حاضِر

ہو کر بیعت سے مشرف ہوا۔ آپ نے اُسے پانی بھرنے کی خدمت پر روکی۔ بس وہ ہمیشہ یہی کام کرتا رہتا تھا اور کچھ نہیں کرتا تھا۔ ایک عرصہ کے بعد اُسے رخصت کر دیا۔ اور فرمایا :

”بس جہاں تمہارا کام ہو گیا۔“

اب وہ حیران تھا کہ میں نے تو کچھ نہیں کیا اور نہ کچھ حاصل ہی ہوا، کیا کروں۔ حسیہ تعمیل حکم میں وہ روانہ ہو گیا۔ اب ہر منزل پر اس کا ایک مقام طے ہوتا گیا۔ بلخ، ہندوستان سے بہت دور ہے۔ جب گھر پہنچا تو تکمیل ہو گئی۔ فرمایا یہ بھی CONCENTRATION کی بات ہے۔ بس اسے ایک کام میں لگایا۔ جب توجہ ایک جگہ جم گئی تو شیخ نے اپنا کام کر دیا۔

حضرت مولانا فخر اور ان کے خلفاء | فرمایا کہ حضرت مولانا فخر کے بہت خلفاء تھے۔ حضرت

خواجہ نور محمد صاحب مہاروی (بجاوڑ پور) بھی آپ کے خلیفہ ہیں۔ پنجاب میں سلسلہ چشتیہ نظامیہ حضرت خواجہ نور محمد صاحب مہاروی کے ذریعے پھیلا ہے۔ فرمایا: مولانا فخر کے ایک اور خلیفہ جے پور میں ہیں جن کا اسم گرامی مولانا ضیاء الدین ہے۔ جے پور میں اسلام ان کے ذریعے پھیلا ہے۔ اس سے پہلے جے پور میں مسلمان کم تھے۔ اذان دینے کی اجازت نہ تھی کیونکہ اذان کو وہ لوگ منحوس سمجھتے تھے۔ منحوس اس لئے کہ جہاں اذان ہوتی تھی ان کا کفر رخصت ہو جاتا تھا۔ مولانا ضیاء الدین شہر میں گئے اور ایک جگہ ٹھہر کر اذان دی اور اکیلے نماز پڑھ لی چنانچہ یہی ان کا دستور رہا۔ ہفت روزوں میں چھ میگوئیاں شروع ہوئیں۔ راجہ کو رپورٹ کی گئی۔ راجہ سمجھدار تھا۔ اُس نے کہا:

”فیروں کو چھیڑنا اچھا نہیں، انہیں اپنے حال پر رہنے دو۔“

ایک دفعہ رانی پر آسیب کا اثر ہوا۔ اور پندتوں نے راجہ سے کہا:

”اب اس فقیر کے آزمانے کا وقت ہے۔“

راجہ نے کہا:

”اچھا رانی کو وہاں بھیجتے ہیں۔“

انھوں نے کہا:

”حضور بھیجنا کیسا بہیں بلوایجئے۔“

راجہ نے کہا:

”نہیں یہ بے ادبی ہے۔ رانی کو ان کے ہاں بھیجیں گے۔“

رانی ان کے مکان پر گئی۔ آپ نے اُس کے کان میں اذان دی اور وہ اچھی ہو گئی۔ راجہ زیادہ معتقد ہو گیا۔ اور کبھی کبھی آپ کی خدمت میں حاضر ہونے لگا۔ ایک دفعہ وہ دیوی کی پوجا کے لئے جا رہا تھا۔ مولانا صاحب کا مکان راستہ میں تھا۔ تھوڑی دیر کے لئے آپ کی خدمت میں جا کر بیٹھا اور پھر اجازت طلب کی مولانا صاحب نے فرمایا:

”جالتے کہاں ہو، تھوڑی دیر اور بیٹھو۔“

اُس نے کہا:

”دیوی کے درشن کے لئے جا رہا ہوں۔“

آپ نے فرمایا:

”ٹھہر جاؤ دیوتی جی یہیں آجاتی ہیں۔ مین وضو کر کے نماز پڑھ لوں۔“

جیسے ہی انھوں نے وضو کرنا شروع کیا۔ راجہ نے دیکھا کہ دیوی پانی کا لٹوتا ہاتھ میں لے کر اُن کو وضو کر رہی ہے۔ اسی طرح اس نے آپ کے پاؤں پر پانی ڈالا اور وضو پورا کر کے جب آپ نماز میں مشغول ہوئے تو وہ بیٹھ گئی۔ جب آپ نماز سے فارغ ہوئے تو آپ نے راجہ سے فرمایا:

”دیکھ لیا تم نے دیوی کو!“

حضرت اقدس نے فرمایا کہ ان لوگوں نے اس طرح اسلام پھیلایا ہے۔

اس کے بعد فرمایا کہ حضرت مولانا فخر کے ایک اور خلیفہ ہیں جن کا اسم گرامی مولانا شمس الدین ہے اور اجیر شریف میں درگاہ شریف کے اندر چار یاروں میں ان کا شمار ہے۔ اجیر شریف سے باہر ایک گاؤں میں رہتے تھے۔ شہر کے اندر اس لئے نہیں رہتے تھے کہ کہیں ایسا نہ ہو کہ کسی وقت بے وضو ہو جائیں یا کوئی بے ادبی سرزد ہو۔ آپ نے وصیت فرمائی تھی :

”مجھے درگاہ شریف میں دفن کرنا۔“

جب ان کا دصال ہوا تو اس وقت اجیر شریف کے گرد و نواح میں طاعون پھیل رہا تھا، اور باہر سے آنے والے جنازوں کا داخلہ بند تھا۔ چنانچہ آپ کا جنازہ شہر کے دروازہ پر روک دیا گیا۔ آپ کے مریدین لڑنے مرنے پر آمادہ ہو گئے جب جھگڑا بڑھنے لگا تو آپ اٹھ بیٹھے اور فرمایا :


”یار زندوں کو بھی اندر نہیں جانے دیتے؟“

جب لوگوں نے یہ دیکھا تو کہنے لگے :

”تم لوگوں نے ہمارے ساتھ مذاق کیا ہے۔ ایک زندہ کو پلنگ پر لٹا

کر لے آئے ہو۔“

چنانچہ وہ پھر پلنگ پر لیٹ گئے۔ اور جنازہ اندر لے جا کر آپ کو درگاہ شریف کے احاطہ میں دفن کر دیا گیا۔



یقین ارشاد فرمایا کہ یقین بہت ضروری چیز ہے۔ تمام ریاضات و مشاغل یقین حاصل کرنے کے لئے کئے جاتے ہیں۔ سلطان بایزید بسطامیؒ کے کسی نے دریافت کیا :

”آپ نے تیس (۳۰) برس میں کیا کیا ریاضتیں کیں؟“

آپ نے فرمایا:

”میری ادنیٰ ریاضت کا تم یقین نہیں کرو گے اور انکو اعلیٰ ریاضت کی

کیفیت بیان کروں تو تم سن نہیں سکو گے۔“

اُس نے عرض کیا:

”اچھا ادنیٰ ریاضت کے متعلق بیان فرمائیے۔“

آپ نے فرمایا:

”ایک روز میرے نفس نے پلاؤ کھانے کی خواہش کی لیکن میں اسکی

مخالفت کرتا رہا۔ جب نفس نے بہت مجبور کیا تو میں نے کہا اچھا تیری

یہ خواہش پوری کئے دیتا ہوں لیکن اس شرط پر کہ اور کوئی خواہش

نہ کرو گے۔ جب نفس نے مان لیا تو میں نے پلاؤ پکوا دیا اور نفس سے کہا،

اب کھا جیتی تیری مرضی ہو۔ پلاؤ کھانے کے بعد نفس نے کہا پانی۔

میں نے کہا: خبردار اب کوئی خواہش نہ کرنا۔ تیرے ساتھ

شرط ہوئی ہے۔ چنانچہ میں نے سال بھر اپنے نفس کو پانی نہ دیا۔“

اس کے بعد فرمایا کہ حضرت ابانیرید بسطامی فرماتے ہیں:

”ان مجاہدات کے بعد مجھے مَخْنُوقٌ اَقْرَبُ اِلَیْهِ مِنْ حَبْلِ الْوَرِيدِ“

(ہم اس سے اس کی رگِ جان سے زیادہ قریب ہیں) کا یقین حاصل ہوا۔ اگر

شروع ہی میں اسی بات کا یقین کر لیتا تو تیس سال اس قدر

سخت مجاہدات نہ کرنے پڑتے۔“

اس کے بعد حضرت اقدسؒ نے فرمایا کہ بس یقین کی ڈگری کے مطابق انکشاف ہوتا

ہے جس کو ”مَخْنُوقٌ اَقْرَبُ“ کا یقین ہے۔ اس کا کام فوراً ہو جاتا ہے۔ فرمایا مراقبہ

یقین پوری قوت سے کرنا چاہیے بس پورا یقین کر کے مراقبہ پرجانا چاہیے۔ فرمایا ہمارے

مولانا صاحب ایک دفعہ حج پر صفر ایک چادر، عصا اور تسبیح لے کر روانہ ہوئے۔
آپ فرمایا کرتے تھے :

” اُس دفعہ جس قدر آرام حاصل ہوا، پہلے کبھی نہ ہوا تھا۔“


حالانکہ بیسیوں آدمی ساتھ ہوا کرتے تھے ۔

یوم کی تعریف | فرمایا ”كُلَّ يَوْمٍ هُوَ فِي شَأْنٍ“ میں یوم کے معنی تجلی کے ہیں۔ آیت کا مطلب یہ ہے کہ اللہ تعالیٰ

کی ہر تجلی میں نئی شان ہے۔ دن بھی تو سورج کی تجلی کی ایک پھینک کا نام ہے۔

شریعت کی زکوٰۃ اور طریقت کی زکوٰۃ | فرمایا کہ شریعت کی زکوٰۃ چالیس روپیہ پر ایک روپیہ ہے اور طریقت کی زکوٰۃ

چالیس روپے پر اکالیس روپے ہے۔ ایک روپیہ اس بات کا جرمانہ ہے کہ اتنا روپیہ جمع کیوں کیا۔



جھوٹا خواب بیان کرنا اللہ پر جھوٹ بولنا ہے | آج امام غزالی کی کتاب طیب جسمانی و طب روحانی

کے درس کے بعد ارشاد فرمایا کہ حضرت عمرؓ کا مقولہ ہے :

”خواب اللہ تعالیٰ سے ہم کلامی ہے۔ اور جھوٹا خواب بنا کر بیان کرنا

اللہ تعالیٰ پر جھوٹ بولنا ہے۔“

فرمایا اللہ تعالیٰ بندہ سے ہم کلام ہوتا رہتا ہے۔ کبھی خواب کے ذریعے اور کبھی کسی

دوسرے آدمی کی وساطت سے۔ بس شک کو دل میں جگہ نہیں دینی چاہیے اور ہمیشہ پختہ

یقین رکھنا چاہیے۔ وہ توشہ رگ سے بھی زیادہ تریب ہے۔ مَخْنُ اقْرَبُ

إِلَيْهِ مِنْ حَبْلِ الْوَرِيدِ جو بات دریافت کرنی ہو اسی سے دریافت کر لو۔ بخوبی

فال مینوں اور قیافہ دانوں کے پیچھے نہیں دوڑنا چاہیے۔ اسی ایک کے دوازے پر بیٹھ جانا چاہیے۔ بس دل میں یہ کہہ کہ یہاں سے ہرگز نہیں اٹھیں گے۔ کھانا نہیں کھاٹھ گے۔ مجھ کو مر جائیں گے۔ لیکن یہ درہنیں چھٹیں گے۔ اگر سالک اس استقلال سے کام لے تو پردہ بہت جلد اٹھ جاتا ہے۔

سرمایا اللہ تعالیٰ ہر وقت انسان سے ہم کلام رہتا ہے۔ صوفیائے کرام کا قول ہے کہ ذات و صفات میں تعطل نہیں ہے۔ کلام بھی ایک صفت ہے۔ اس لئے اس کا کلام بھی ہر وقت جاری ہے۔ بس دل میں یہی مراقبہ کر کے بیٹھ جائے تو ہم کلام نصیب ہو جائے گی۔ اور اس بات کا شک دل میں نہ آنے دینا چاہیے کہ پردہ اٹھے گا یا نہیں اٹھے گا۔ بس یقین محکم سے جم کر بیٹھ جائے۔ خود بخود پردہ اٹھ جائے گا۔ اللہ تعالیٰ فرماتا ہے: **اَنۡشَاۡ عِنۡدَ ظَلَمَۃٍ عِبۡدِیۡ بَیۡتِیۡ**۔ یعنی میں اپنے بندے کے خیال کے مطابق اس سے معاملہ کرتا ہوں۔

سرمایا کل چوبیسویں شب ہے۔ بعد
رمضان کی چوبیسویں شب کا ورد

اور ”قُلْ اَسُوذُ بِرَبِّ النَّاسِ“ ہر دو سو رتوں کا ورد رکھنا چاہیے۔ تراویح کے بعد بھی پڑھتے رہو۔ حتیٰ کہ پڑھتے پڑھتے سوجاؤ۔ سال بھر اس کا اثر رہتا ہے۔ موزی جانور جب اُٹو اور آسیب سے امان ملتی ہے اور خطرات و وسوسے حفاظت رہے گی۔ فرمایا چوبیس کے عدد میں ایک حکمت ہے۔ رسول خدا صلی اللہ علیہ وسلم نبوت کے بعد تیرہ برس مکہ معظمہ میں اور گیارہ برس مدینہ منورہ میں رہے۔ آپ کی نبوت کا زمانہ چوبیس برس ہے، اس لئے چوبیسویں شب کو خاص درجہ حاصل ہے۔

قیافہ، نجوم اور علم جفر میں
شق القمر کے بعد شرق

اس کے بعد سرمایا جن لوگوں پر کوئی مصیبت یا بُرے دن آتے ہیں۔ وہ یا تو چھ سال رہتے ہیں یا بارہ سال

اور پامٹری والے (قیافہ دان) سات سال بتاتے ہیں بنسبیا ان لوگوں کو علم نہیں ہے۔ تمام علم انبیاء علیہم السلام کی بدولت حاصل ہوئے ہیں۔ علم نجوم حضرت ادریس علیہ السلام کو کشف کے ذریعے معلوم ہوا اور ان سے یہ علم چلا آ رہا ہے۔ رسول خدا صلی اللہ علیہ وسلم کے زمانہ میں معجزہ شق القمر کے بعد نظام شمسی میں مندرج آگیا اور اگلے علم سب غلط ہو گئے۔ لیکن ان لوگوں کو اس کا فرق معلوم نہیں ہوا۔ اور اب جیسے جیسے وقت گزر رہا ہے یہ مندرج بڑھتا جاتا ہے کیونکہ ایک نقطہ سے جب دو یکسر نکلتی ہیں تو شروع میں ان میں کم تفاوت ہوتا ہے لیکن جتنا ان کو بڑھایا جائے اتنا ہی تفاوت بڑھتا جائے گا۔

اس کے بعد فرمایا کہ ائمہ اہل بیت رضوان اللہ تعالیٰ علیہم اجمعین علم نجوم سے خوب واقف تھے حضرت امام جعفر صادق رضی اللہ تعالیٰ عنہ پر یہ علم منکشف ہوا۔ ایک نجومی آپ کی خدمت میں حاضر ہوا۔ اور اپنا علم آپ کے سامنے بیان کرنے لگا۔ آپ نے فرمایا :

”یہ سب غلط ہے !“


فرمایا :

”آنکھیں بند کرو !“

جب اس نے آنکھیں بند کیں تو اصلی حالت اس کو نظر آنے لگی یہ دیکھ کر وہ آپ کے ہاتھ پر مسلمان ہو گیا۔ اب اس کو صحیح علم حاصل ہو گیا۔ لیکن اس نے یہ کام کرنا چھوڑ دیا۔ کیونکہ اہل اللہ کے لئے یہ بازیچہ اطفال سے زیادہ وقعت نہیں رکھتا۔ فرمایا علم جعفر بھی حضرت امام جعفر صادق رضی اللہ عنہ کو حاصل تھا۔ اور اس علم کو جو جعفر کہا جاتا ہے وہ آپ ہی کے اسم گرامی جعفر کا مخفف ہے۔ اس کے بعد فرمایا ہمارے مولانا صاحب کے بھانجے سید ہاشم میاں کو علم جعفر میں کافی مہارت ہے۔ انہوں نے یہ علم حکیم صاحب کو بھی سکھایا ہے۔ اس کے بعد حضرت اقدسؒ نے ایک حکایت بیان فرمائی۔

جس میں امتحان کے پرچے علمِ جفر کے ذریعے معلوم کئے گئے تھے۔

فرمایا اس کا اصول یہ ہے کہ تمام حروفِ تہجی کے گروپ کر دیئے گئے ہیں۔ اب ایک سوال اور اس کے جواب میں تمام حروفِ پورے کر دیئے جاتے ہیں اس لئے جب سوال کے حروف معلوم ہو گئے تو - PERMUTATION AND COMBINATION کے ذریعہ باقی حروف کو جوڑ کر جواب نکال لیتے ہیں۔ اس کے علاوہ اور اصول اور قواعد بھی ہیں۔ فرمایا: لوگ نجوم کی وجہ سے اس لئے کافر ہو گئے کہ انہوں نے کوکب کو متصرف حقیقی سمجھا حالانکہ کوکب کی مثالِ قلم کی سی ہے۔ قلم کے اوپر ہاتھ ہے۔ اور ہاتھ کے اوپر دماغ۔ لیکن یہ لوگ قلم کو متصرف حقیقی سمجھ کر گمراہ ہو گئے۔



نیش کے برکات | فرمایا وہ یاد ہے سورۃ نمل اور ناس کا ورد۔ بس پڑھتے پڑھتے سو جاؤ۔ سو جانے سے وظیفہ کی تکمیل ہو جاتی ہے فرمایا سالک کے لئے جس طرح جاگنا ضروری ہے۔ اسی طرح نیند بھی ضروری ہے کیونکہ نیند میں ایسی باتوں کا انکشاف ہوتا ہے جن کا حالتِ بیداری میں نہیں ہو سکتا۔ فرمایا حضرت محی الدین ابن العربیؒ لکھتے ہیں: ”رَسُولُ خَلِصَتِي اللَّهُ عَلَيْهِ وَسَلَّمَ سَبَّ زِيَادَهُ رِيَاظَتُكَ كَرْنَهُ وَلَمْ تَحْضَرْ رَاتِ ۲ نَفْلٍ طَوِيلٍ كَرَّكَ پڑھنے۔ پھر اتنی دیر سو جاتے اور پھر اٹھ کر دو نفل پڑھتے۔“

فرمایا رات کو جاگنا تو آسان ہے لیکن سو کر جب گناہِ مُشکل ہے اور مردِ نفل کے بند سو جانا اور پھر جاگنا تو نہایت ہی مشکل ہے۔ حضرت ابن عربیؒ فرماتے ہیں،

”میں نے اس سنت پر عمل کیا اور بہت فائدہ حاصل کیا۔“

بات یہ ہے کہ سونے کا فائدہ بیداری کے وقت حاصل ہوتا ہے۔ کیونکہ جو چہ زنیند میں حاصل ہوتی ہے اس کی بدولت بیداری میں زیادہ فیضان ملتا ہے۔ فرمایا اسی لئے کوئی شغل کرتے کرتے سوجانا ضروری ہے۔ اس سے روح اس کام میں لگ جاتی ہے اور حالت خواب میں بھی کام جاری رکھتی ہے۔

حُبِ رَسُولِ صَلَّی اللہ علیہ وسلم | ایک دفعہ ارشاد فرمایا کہ حضرت صہیب رضی اللہ تعالیٰ عنہ رسول خدا صلی اللہ علیہ

وسلم کے صحابی تھے۔ آپ رومی تھے اور پہلے پہل جب مکہ میں آئے تو وہاں کسی کے غلام کی حیثیت سے رہتے تھے اور بعد میں تجارت کرتے کرتے بہت مالدار ہو گئے تھے۔ یہ وہی شخصیت ہیں جن کے متعلق یہ شعر ہے۔

حَسَنُ زَبْرہٗ بِلَالٌ اَزْ حَبَشِ صَہِیْبٌ اَزْ رُومِ

زخاکِ مکہ ابو جہل ایں چہ بوالعجبی ست

فرمایا جب حضرت صہیب مکہ سے مدینہ آنے لگے تو آپ کے پاس بہت مال تھا۔ لیکن کفار نے سب مال روک دیا۔ انھوں نے کہا:

”تم تو ہمارے غلام تھے۔ گھر سے کیا لائے تھے۔ سب کچھ یہاں کا جمع کیا ہوا ہے۔“

اس پر آپ نے فرمایا:

”اچھا مال روکتے ہو تو روک لو، لیکن مجھے جانے دو؟“

چنانچہ وہ اکیلے تن تنہا چلے آئے اور رسول خدا صلی اللہ علیہ وسلم کی خدمت میں حاضر ہوئے۔

فرمایا یہ لوگ رسول خدا صلی اللہ علیہ وسلم پر اس قدر فریفتہ تھے کہ اپنے جان و مال، ماں باپ اور اولاد سب آنحضرت صلی اللہ علیہ وسلم کو محبوب رکھتے تھے۔

ایک دن سرور کائنات صلی اللہ علیہ وسلم نے حضرت عمر رضی اللہ عنہ سے فرمایا
 "جب تک تم مجھے اپنے مال و اسباب اور اولاد بلکہ اپنی جان سے
 زیادہ محبوب نہیں سمجھو گے، مومن نہیں ہو سکتے۔"

حضرت عمر رضی اللہ عنہ نے عرض کیا:

"حضور میں تو اپنے اندر ایسی محبت نہیں پاتا۔"

آنحضرت صلی اللہ علیہ وسلم نے فرمایا:

"کیا نہیں پاتے؟"

عرض کیا:

"اب پاتا ہوں؟"

اس پر حضرت راقدؑ نے فرمایا کہ اس گفتگو کے دوران حضرت عمر رضی اللہ عنہ
 کو فیضانِ نبوی پہنچا اور اسی وقت ان کی حالت میں شرق آگیا۔

ایک مرتبہ حضرت راقدؑ نے امام غزالیؒ کی کتاب کے درس کے دوران فرمایا
 کہ مراتب وجود اور دیگر حقائق سب کشف کے ذریعہ معلوم ہو جاتے ہیں۔ کتابوں
 کے پڑھنے سے یہ فائدہ ہوتا ہے کہ مشکوفات بیان کرنے کے لئے الفاظ مل جاتے ہیں
 اور کیفیات سمجھنے میں آسانی رہتی ہے۔

حضرت عمرؓ کا عشق رسولؐ | آج خلافت کے تعلق گفتگو ہو رہی تھی۔
 فرمایا رسول خدا صلی اللہ علیہ وسلم کے

وصال کے دن حضرت عمرؓ تلوار لے کر کہتے پھرتے تھے:

"جو شخص یہ کہے گا کہ آنحضرت صلی اللہ علیہ وسلم کا وصال ہو گیا
 ہے، اس کے دھوکے کر دوں گا۔"

فرمایا اس کی وجہ یہ ہے کہ ان کو رسول اللہ صلی اللہ علیہ وسلم سے اس قدر محبت
 تھی کہ آپ کے وصال کی بات اُن کے کان میں نہیں سکتے تھے۔

بندہ کے لئے نقص، اللہ کے لئے خوبی | ایک دفعہ ارشاد فرمایا کہ رستی کے دوسرے ہیں جو ہر

انسان کی طرف رکا ہے اس پر جو بعض چیزیں نقص تصور کی جاتی ہیں وہ دوسرے پر یعنی اللہ تعالیٰ کی جانب والے سرے پر خوبی کہلاتی ہیں۔ مثلاً غرور اور کبر انسان کے لئے عیب ہے لیکن اللہ تعالیٰ کی عین صفت کمال ہے۔

نورِ محض پیکرِ رسولؐ میں | ایک دفعہ درس دیتے ہوئے فرمایا کہ آفتاب کے اوپر جب بادل آجاتا ہے تو اس کی طرف آنکھ اٹھا کر دیکھ سکتے ہیں لیکن بادل نہ ہو تو آفتاب پر نظر نہیں ٹھہرتی۔ اسی طرح نورِ ازیٰ آنحضرت صلی اللہ علیہ وسلم کے پیکرِ جسمانی کی آڑ میں نظر آنے لگا۔ اس سے پہلے وہ نورِ محض تھا۔

سلوک میں آرام کی ضرورت | اس کے بعد عبدالسلام نے عرض کیا کہ کیا آج چھٹی ہے؟ فرمایا ہاں آج چھٹی

ہے۔ آج تراویح کے بعد آرام کرو۔ بس اب ستائیسویں اور اُتیسویں شب باقی رہ گئی ہیں۔ چھبیسویں اور اٹھائیسویں شبیں آرام کے لئے ہیں۔ آرام کرنا بہت ضروری ہے۔ اس سے اگلا کھایا ہوا ہضم ہو جاتا ہے اور مزید کھانے کے لئے بھوک پیدا ہو جاتی ہے۔ اگر آرام نہ کیا جائے تو بد ہضمی ہو جاتی ہے اور بلا ہوا فیضانِ صانع ہو جاتا ہے۔ فرمایا سالک کو چاہیے کہ قوتِ ہاضمہ کو بڑھاتا رہے۔ قوتِ ہاضمہ ایسی ہو کہ جو کچھ کھاتے ہضم ہو جائے۔

خواجہ صاحبؒ کے مزار پر حاضری کے برکات | فرمایا کہ رُوح کے کسی پہلو میں اور کسی نہ

کسی پہلو میں خود بخود طلب پیدا ہوتی رہتی ہے جب بیٹھا کھانے کو جی چاہتا ہے تو اس کا مطلب یہ ہوتا ہے کہ جسم میں شکر کی کمی ہے اور جب کھٹی چیز کھانے کو جی

چاہتا ہے تو اس کے معنی یہ ہوتے ہیں کہ جسم کو کھٹی چیز کی ضرورت ہے۔ اسی طرح رُوح کے جس پہلو میں پیاس ہوتی ہے (اس موقع پر آستانہ حضرت خواجہ غریب نواز کی طرف اشارہ کر کے فرمایا، تو وہ انسائیکلو پیڈیا (ENCYCLOPEDIA) موجود ہیں۔ ان کے ہاں چلے جاؤ وہ تمہیں سیراب کر دیں گے۔ جب بارش ہوتی ہے تو جہاں گڑھے ہوتے ہیں وہیں پانی بھرتا ہے۔ فرمایا یہاں اجیر شریف میں رہنے کا یہی فائدہ ہے۔ اور اگر یہاں رہنا میسر نہ ہو تو جہاں ہو ان کی طرف متوجہ ہونے سے یہ ضرورت پوری ہو جاتی ہے۔

فرمایا وہ تو جامع ہیں اور جانتے ہیں کہ کس کو کس اسم کے ساتھ لگا دے جس اسم کے ساتھ جس کو لگاؤ ہو اُس کے ساتھ اُسی قسم کا معاملہ ہوتا ہے۔ کسی کو صابر صاحب کے ہاں بھیجتے ہیں۔ اور کسی کو حضرت نظام الدین اولیاءؒ کے ہاں فرمایا اسی وجہ سے صحبت ضروری ہے۔ صرف عمل سے کچھ نہیں ہوتا۔ مشائخ سلسلہ سے واسطہ رکھنا نہایت ضروری ہے۔ صحابہ کرامؓ کو سب لوگوں پر فضیلت اس لئے حاصل ہے کہ رسول اللہ صلی اللہ علیہ وسلم کے صحبت یافتہ ہیں۔ ورنہ ان کے مجاہدات اور لوگوں سے زیادہ نہ تھے کسی صحابی کی نسبت یہ نہیں سنا کہ بارہ سال تک بغیر کھائے پئے استغراق میں کھڑے رہے ہوں۔ اسی طرح تابعین کو اس لئے فضیلت حاصل ہے کہ ان کو صحابہ کرامؓ کی صحبت ملی ہے اور تبع تابعین کو اس لئے فضیلت حاصل ہے کہ انھیں تابعین کی صحبت ملی ہے۔ فرمایا اگر صحبت کی ضرورت نہ ہوتی تو اللہ اس بات پر قادر تھے کہ نہایت اچھا رنگین اور نہری قرآن بیت اللہ میں نازل فرما کر لوگوں سے کہہ دیتے کہ لوگو! یہ میرا کلام ہے، اس پر عمل کرو لیکن ایسا نہیں کیا گیا صحبت کے لئے انسان کی صورت میں رسول بھیجے گئے۔ اور جب کفار نے کہا:

”فرشتہ کیوں نہیں بھیجا گیا؟“

تو فرمان ہوا:

”اگر فرشتہ بھی آتا تو وہ بھی انسان کی صورت میں آتا۔“

ڈاکٹر عبدالعزیز صاحب | ایک روز سربایا ایک دفعہ ضلع ہزارہ کا ایک ہندو خاندان جو بہت امیر کبیر تھا۔

یہاں پُشکر کے میلے کے لئے آیا۔ ان کے ساتھ ایک چھوٹا لڑکا بھی تھا۔ جب پُشکر سے فارغ ہو کر واپس اجیر شریف آئے تو انھوں نے سیر و تفریح کی غرض سے درگاہ شریف میں بھی جانے کا قصد کیا۔ لڑکے نے ساتھ چلنے کی ضد کی، مگر ماں باپ نہیں لے گئے۔ اور وہ روتے روتے سو گیا۔ اُس نے خواب میں ایک سفید ریش بزرگ کو دیکھا جو کہہ رہے ہیں :

”بیٹا مت روؤ، میں خود تمہارے پاس آ گیا ہوں۔“

اُس نے پوچھا :

”تم کون ہو۔؟“

انھوں نے کہا :

”میں وہی ہوں جس کو دیکھنے کے لئے تیرے ماں باپ گئے ہیں۔ چونکہ

انھوں نے تم کو میسر پاس نہیں آنے دیا۔ اس لئے میں خود تمہارے

پاس آیا ہوں۔ تیرے والدین اینٹ پتھر کو دیکھ کر آجائیں گے اور تو

نے تو خود مجھ کو دیکھ لیا۔“

یہ کہہ کر وہ واپس چلے گئے۔ اسکے والدین درگاہ شریف سے واپس آئے۔ اور پھر وہ

لوگ اپنے وطن چلے گئے۔ اس واقعہ کو ایک مدت گزر گئی۔ لڑکا بڑا ہوا اور پھر کالج

پہنچا۔ تو اس وقت پشاور چھاؤنی میں ایک انگریز میجر رہتا تھا۔ اس کی ایک ہنایت

حسین لڑکی تھی جس سے کسی موقع پر ملاقات ہو گئی اور رفتہ رفتہ ان دونوں میں

محبت ہو گئی۔ پھر آپس میں خط و کتابت ہونے لگی۔ ایک دفعہ اس کا ایک خط ایک

نامہ برے جا رہا تھا۔ لڑکی کے والد نے اس سے لے کر پڑھا۔ پڑھ کر لڑکی کی طرف
دیکھا اور دریافت کیا :

”کیا یہ خط تمہارے لئے ہے؟“

اس کے الفاظ یہ تھے ”IS THIS LETTER FOR YOU?“

لڑکی نے کہا :

”YES“ (جی ہاں)

اُس نے کہا :

”WHY?“ (کیوں؟)

لڑکی نے کہا :

”I LOVE HIM“ (میں اس سے محبت کرتی ہوں)

میجر نے لڑکے کو آدمی بھیج کر بلوایا۔ جب لڑکا آیا تو اُس نے وہ خط اُسے دکھا
کر کہا :

”IS THIS YOUR LETTER?“ (کیا یہ تمہارا خط ہے؟)

لڑکے نے جواب دیا :

”YES“ (جی ہاں)

اُس نے کہا :

”WHY DID YOU WRITE IT?“ (تم نے یہ خط کیوں لکھا؟)

لڑکے نے کہا :

”I LOVE HER“ (میں اس سے محبت کرتا ہوں)

اب اُس نے اپنی لڑکی کو مخاطب کر کے کہا :

”دیکھو تمہارے سن خود اختیاری میں دو برس باقی ہیں۔ اس لئے تم دو

برس تک میری گارڈین شپ میں ہو۔ دو برس تک تم کچھ نہیں کر سکتیں۔

اس کے بعد تمہیں اختیار ہے جو چاہو کر سکتی ہو۔ اس لئے دو سال
تک خط لکھنا اور لڑکے سے ملنا جلنا بند کر دو۔“
اور لڑکے سے بھی یہی کہا :

”دو سال تک نہ تم اسے خط لکھ سکتے ہو اور نہ مل سکتے ہو۔ اگر اس عرصہ
میں، میں نے تم کو اپنے بنگلے کے سربسب کہیں دیکھا تو شوٹ کر دوں گا۔“

اس کے بعد اس نے اپنی لڑکی کو ولایت بھیج دیا۔ لڑکے پر اس کا بہت کافی اثر
ہوا۔ خط و کتابت بھی بند ہو چکی تھی۔ اور نہ اس کا پتہ ہی معلوم تھا۔ لڑکے نے
اپنے والد کو مجبور کیا کہ وہ اسے ڈاکٹری کی تعلیم کیلئے انگلینڈ بھیج دے۔ وہاں پہنچ کر
اس نے لڑکی کی تلاش شروع کر دی۔ اس عرصے میں دو سال کی معیاد بھی پوری ہو
چکی تھی۔ اور لڑکی کا والد بھی پنشن حاصل کر کے انگلینڈ چلا گیا تھا۔ تلاش کرتے
کرتے آخر اس نے لڑکی کا کھوج نکال ہی لیا اور پھر وہی خط و کتابت اور ملنا جلنا
شروع ہو گیا۔ لڑکی کے والد نے بہت سمجھایا لیکن وہ باز نہ آئی۔ لڑکی اس سے شادی
کرنا چاہتی تھی۔ لیکن والد کی خوشی کے ساتھ۔ ادھر باپ شادی پر راضی نہ تھا۔
اب دونوں نے مل کر یہ ترکیب سوچی کہ لڑکی بیمار بن جائے۔ لڑکی بیمار بن گئی اور انہوں
نے ڈاکٹر کو ہمار کر لیا، کہ وہ لڑکی کے والد کو سمجھائے کہ اس کو ٹی بی کا خطرہ ہے۔
شاید اس کو کوئی غم ہے۔ اسے خوش رکھنے کی کوشش کرو۔ ڈاکٹر سے یہ سن کر اسکے
باپ کو لڑکی کی زندگی کی فکر پیدا ہو گئی۔ وہ کالج پہنچا اور پرنسپل سے لڑکے کے
چال چلن اور قابلیت وغیرہ کے متعلق اچھی طرح دریافت کیا۔ پھر وہ لینڈ لیڈی
کے پاس گیا۔ جس کے ہاں وہ لڑکا ٹھہرا ہوا تھا۔ وہاں بھی تحقیقات کی خیر ہر طرح سے
اطمینان کر کے لڑکے کے ہاں گیا اور اس سے کہا :

”تم چند دن کے لئے میرے ساتھ OUTING (سیاحت)
پر چلو۔“

لڑکے نے کہا :

”میں تو نہیں جاسکتا۔ مجھے امتحان دینا ہے اور رخصت بھی نہیں ملے گی۔“

اُس نے کہا :

”تم پر ہیزگار مت بنو۔ میں تمہارے پرنسپل سے رخصت لے چکا ہوں۔“

اور اُس کو پرنسپل کا اجازت نامہ دکھایا اور کہا :

”فوراً تیار ہو جاؤ!“

چنانچہ وہ نہانے کے لئے غسل خانہ چلا گیا۔ چابیاں پاس پڑی تھیں۔ میجر نے اُس کا بکس کھول کر تمام خطوط نکال لئے اور دیکھنے لگا کہ کسی اور لڑکی کا خط تو نہیں ہے لیکن سوائے اس کی اپنی لڑکی کے اور کسی لڑکی کے خط نہ تھے۔ بغرض جب لڑکا کپڑے پہن کر ساتھ چلنے کی تیاری کر رہا تھا تو میجر نے شادی کا تذکرہ چھیڑا۔ اور اسے سمجھانے لگا :

”خوب سوچ لو اس شادی میں تمہیں بڑی پریشانیاں ہوں گی۔ جب تمہارے

والد کو معلوم ہوگا تو وہ ناراض ہوگا۔ تم ہندوستانی ہو۔ انگلینڈ کی

آب دھوا تمہیں موافق نہیں آئے گی۔ اور لڑکی کو ہندوستان کی آب دھوا

راس نہ آئے گی۔“

لیکن لڑکے نے کہا :

”آپ اس کی فکر نہ کیجئے۔ سب کچھ ٹھیک ہو جائے گا۔“

اس کے بعد میجر لڑکے کو اپنے گھر لے گیا اور ڈرائنگ روم میں بٹھا دیا۔ لڑکی نے اوپر سے پکارا :

”پاپا میسر لئے کیا لاتے ہو؟“

اُس نے کہا :

”تمہارے لئے ایک بڑا پارسل لایا ہوں۔ ڈرائنگ روم میں جا کر دیکھو!“

لڑکی درڑتی ہوئی ڈرائنگ روم میں آئی۔ اور اپنے عاشق کو دیکھ کر دم بخود رہ گئی۔

اب میجر نے لڑکے سے کہا :

”تم عیسائی ہو جاؤ تاکہ شادی میں آسانی ہو۔“

چونکہ مذہب سے لڑکے کو کوئی تعلق نہ تھا۔ عیسائی ہو گیا۔ وہ چرچ میں چلے گئے اور شادی ہو گئی۔ اب میاں بیوی خوشی سے رہنے لگے۔ اور ان کے ہاں ایک بچہ پیدا ہوا۔ شادی کے ایک سال بعد کسی نے لڑکے کے والد کو خط لکھا کہ تیرا لڑکا عیسائی ہو گیا ہے اور عیسائی عورت سے شادی کر لی ہے۔ یہ سن کر وہ بہت ناراض ہوا اور خرچ دینا بند کر دیا۔ جس کی وجہ سے کچھ پریشان ہوئے اور منکر مندر رہنے لگے۔ ایک روز میجر نے ان کو ایک لفافہ دیا اور کہا :

”یہ لڑکی کی والدہ کی طرف سے ہے، اب تم دونوں اس کے مالک ہو۔“

گھر آکر جب لفافہ کھولا تو دیکھا کہ اس میں ساٹھ ہزار پونڈ کا چیک ہے میاں بیوی بہت خوش ہوئے اور عیش سے رہنے لگے۔ اور اس طرح کئی برس گزر گئے۔ دو تین بچے اور بچیاں پیدا ہوئیں۔ لڑکے نے ڈاکٹری کا امتحان بھی پاس کر لیا تھا اور وہیں پریکٹس شروع کر دی۔

ایک رات اس نے خواب میں ایک سفید ریش بزرگ کو دیکھا۔ جنھوں نے اس سے کہا :

”تم نے بہت عیش کر لیا ہے۔ اب ہمارے پاس آ جاؤ۔“

اُس نے کہا :

”آپ کون ہیں ؟“

فرمایا :

”میں وہی ہوں جس کو اجیر میں تمھارے والدین تمھیں روتا ہوا گھر

پر چھوڑ کر ملنے گئے تھے اور میں خود تمھارے پاس آیا تھا۔“

صبح بیدار ہوا تو اُسے یونہی خواب و خیال سمجھ کر دماغ سے نکال دیا۔ جس ماحول

میں وہ رہتا تھا وہاں ایسی باتوں کی کون پروا کرتا ہے۔ دوسری رات پھر خواب میں وہی بزرگ آئے اور فرمایا:

”فوراََ آجاؤ ورنہ نقصان اٹھاؤ گے۔“

اُس نے پھر بھی پروا نہ کی اور اپنے کاروبار میں مشغول رہا۔ اب تیسری بار وہ پھر خواب میں آئے۔ اور سختی سے کہا:

”تمہیں ایک مہینے کی مہلت دی جاتی ہے، اگر تم ایک مہینہ کے اندر ہمارے

پاس آگئے تو تمہیک ورنہ قید کر کے اپنے پاس بلوالوں گا۔“

لیکن اُس نے پھر بھی کوئی اہمیت نہ دی۔ اب ایک مہینے کے بعد اس کی پریشانیوں کا دُور شروع ہوا۔ یکے بعد دیگرے سب بچے بیمار ہو ہو کر مر گئے اور بوی کا بھی انتقال ہو گیا۔ اس کے بعد وہ خود بھی بیمار ہو گیا۔ میجر صاحب نے اس کے علاج معالجہ میں کافی کوشش کی لیکن کوئی فائدہ نہ ہوا۔ ڈاکٹروں نے مشورہ دیا کہ ان کا سرد ملک میں صحت یاب ہونا مشکل ہے۔ ان کے لئے گرم آب دھوا کی ضرورت ہے۔ چنانچہ اس طرح وہ قید ہو کر ہندوستان آ گئے۔ اور چند دنوں میں اچھے ہو گئے۔ اب انہوں نے عیسائی تبلیغی جماعت میں کام کرنا شروع کر دیا۔ اس عرصہ میں دوشادیاں بھی کیں۔ لیکن کوئی بوی زندہ نہیں رہی۔ اس کے بعد وہ عیسائی رشن کی طرف سے امر تر گئے۔ اس زمانہ میں امر تر مذہبی اکھاڑہ بنا ہوا تھا۔ ایک مناظرہ کے دوران کسی عیسائی مبلغ نے کہا:

”دیکھو یہ شخص پہلے ہندو تھا اور اب ہمارے مذہب کا مطالعہ کر کے

عیسائی ہو گیا ہے۔ اگر عیسائی مذہب بہتر نہ ہوتا تو کیوں یہ اپنے مذہب کو

چھوڑ کر ہمارے مذہب میں داخل ہوتا۔“

اس پر ہندو سخت ناراض ہوئے اور ان سے دریافت کیا:

”تم نے ہندو مذہب میں کیا خرابی دیکھی جو اسے چھوڑ دیا اور عیسائیت

میں کوئی ایسی خوبی ہے جسے دیکھ کر تم نے یہ مذہب قبول کیا؟

جس کا وہ کوئی جواب نہ دے سکے اور انھوں نے محسوس کیا کہ مذاہب سے واقفیت حاصل کرنا نہایت ضروری ہے۔ اس لئے انھوں نے مذہبی کتابوں کا مطالعہ شروع کر دیا۔ ایک رات خواب میں کسی بزرگ نے ان سے کہا:

”تم قرآن کا ترجمہ کیوں نہیں پڑھتے؟“

چنانچہ انھوں نے قرآن شریف کا ترجمہ بھی دیکھا، وہ تمام مذاہب کی کتابیں پڑھ چکے تھے۔ اب جو قرآن پڑھا تو ان کی آنکھیں کھل گئیں اور وہ فوراً مسلمان ہو گئے۔ اسلام لانے کے بعد وہ بمقام میں رہ کر کسی کمپنی میں کام کرنے لگے۔ اور اس سلسلے میں انھیں اکثر اندر جانا پڑتا تھا۔ ایک دفعہ انھیں اندر سے اُتار جانے کا اتفاق ہوا۔ اجمیر شریف راستہ میں تھا اور وہاں گاڑی تبدیل کرنی پڑتی تھی جب اجمیر اسٹیشن پر پہنچے تو معلوم ہوا کہ دوسری گاڑی میں بہت دیر ہے۔ سامان وغیرہ وینگ روم میں رکھ کر شہر چلے گئے۔ اور جی میں آیا کہ درگاہ شریف بھی ہواؤں۔ اس وقت وہ اپنے تمام خواب بھول چکے تھے چنانچہ وہ درگاہ شریف پہنچے اور اپنا ہیٹ اتار کر روضہ شریف کے اندر داخل ہوئے۔ جیسے ہی کٹہرے پر سر رکھا رقت طاری ہو گئی۔ زار و قطار رونے لگے۔ اور گھنٹوں وہاں کھڑے رہے۔ ٹرین کا وقت بھی نکل گیا۔ باہر آئے تو خادموں میں کافی روپے تقسیم کر دیئے۔ اور کہا:

”ہم کل بھرتاؤں گے۔“

چنانچہ دوسرے روز بھی آئے اور جب اندر گئے تو پھر وہی حالت طاری ہو گئی۔ اور اس دن کی ٹرین سے بھی نہ جاسکے۔ تیسرے روز پھر آئے اور پھر وہیں بیٹھ کر نوکری سے استعفیٰ لکھ کر بھیج دیا۔ اس کے بعد اپنا کل سامان لٹا کر ایک حجرہ میں داخل ہو گئے چالیسویں روز انھیں خواب میں ایک بزرگ نظر آئے جنھوں نے انھیں ایک زمین پر چڑھا دیا۔ اوپر پہنچ کر ایک اور بزرگ نے انھیں دوسری زمین پر چڑھایا

اسی طرح وہ زمینہ زمینہ اوپر چڑھتے گئے۔ چوٹی پر پہنچ کر کچھ تحفے عنایت ہوئے۔ وہ لے کر واپس نیچے آئے۔ جب نیچے والے بزرگ سے ملاقات ہوئی تو انھوں نے کہا: ”لاؤ دیکھیں تم کیا لاتے ہو۔“

چنانچہ انھوں نے وہ چیزیں ان کی خدمت میں پیش کر دیں۔ ان بزرگ نے تھرمائیٹر اسٹیٹسکوپ اور چند دیگر ڈاکٹری کی چیزیں ان کے حوالہ کر دیں اور باقی چیزیں اپنے پاس رکھ لیں۔ اور یہ فرمایا:

”ابھی تمہارے اندر ان کو سنبھالنے کی طاقت نہیں ہے۔ جب وقت آئے گا تو تمہیں دے دی جائیں گی۔“

اسی شب کو متولی نثار احمد صاحب نے خواب دیکھا کہ حضرت خواجہ غریب نوازؒ ان سے سخت ناراض ہیں اور فرما رہے ہیں:

”تم کیسے متولی ہو۔ ایک غریب مسافر چالیس روز سے فلاں حجرہ میں بند پڑا ہے۔ نہ اُس نے کچھ کھایا ہے نہ پیایا ہے اور بے ہوش پڑا ہوا ہے۔ تم جاؤ اور دروازہ توڑ کر اُسے باہر نکالو اور فلاں مکان میں اُسے ٹھہراؤ۔ ایک تھرمائیٹر، اسٹیٹسکوپ اور فلاں فلاں ڈاکٹری کی چیزیں خرید کر اسے دو۔ وہ بہت اچھا ڈاکٹر ہے۔ اُس سے کہو کہ اپنا کام شروع کر دے۔“

چنانچہ بیدار ہوتے ہی متولی صاحب اس حجرہ کی طرف گئے۔ اور کواٹر ٹرڈا کر اندر داخل ہوئے وہ بے ہوش پڑے تھے۔ انھیں اُٹھوا کر گھر لے گئے۔ دودھ وغیرہ ان کے منہ میں ڈالا۔ تھوڑی دیر کے بعد انھیں ہوش آگیا۔ اور ایک دو دن میں ٹھیک ہو گئے۔ پھر متولی صاحب ڈاکٹری کا سامان خرید کر انھیں دیا۔ اور بتایا:

”یہ خواجہ غریب نوازؒ کے حکم سے خرید کر آپ کو دے رہا ہوں۔ نیز خواجہ صاحب نے فرمایا ہے کہ آپ فلاں مکان میں رہ کر ڈاکٹری کا کام شروع کر دیں۔“

یہ حکم سن کر انھوں نے وہ سامان لے لیا۔ اور متعینہ مکان میں رہائش اختیار کر کے
ڈاکٹری شروع کر دی۔ اس کے کچھ عرصہ بعد ایک روز حضرت خواجہ غریب نوازؒ نے
خواب میں اُن سے فرمایا :

”سلوک بغیر شیخ کے طے نہیں ہو سکتا۔ ہم نے تمہارے لئے شیخ کا
انتظام کر لیا ہے۔ تم چار بجے پاننتی کی جانب مولسری کے درخت کے نیچے
جانا۔ وہاں تمہارے شیخ بیٹھے ہوں گے۔“
انھوں نے عرض کیا :


”حضورِ میکےؐ کے شیخ کا اسم گرامی اور حلیہ تو بتا دیا جائے۔ تاکہ میں پہچان
سکوں۔“

اُن نے فرمایا :

”فکر مت کرو۔ انھیں دیکھ چکے ہو۔ فوراً پہچان لو گے۔“

چنانچہ وہ بیدار ہو کر اسی انتظار میں رہے اور چار بجے کے وقت مولسری کے نیچے
جا کر دیکھا تو وہی صاحب بیٹھے ہوئے تھے جنھوں نے ان کو زینہ پر چڑھایا تھا۔ اور
والہی پڑ ڈاکٹری کا سامان دیا تھا۔ دیکھتے ہی انھوں نے پہچان لیا وہ بھی انھیں دیکھ
کر مسکرائے اور ڈاکٹر صاحب اسی وقت بیعت سے مشرت ہوئے۔ اس کے بعد حضرت
اتر س نے فرمایا۔ یہ ہے ڈاکٹر عبدالعزیز کا قصہ۔ اب ان بیچاروں کا انتقال
ہو گیا ہے۔ کیا ہی اچھا وقت تھا۔ جب ڈاکٹر عبدالعزیز اور مولوی عابد حسین یہی دو
شخص تھے جن کے ساتھ ہم بات چیت کیا کرتے تھے۔ وہ ہماری باتیں سمجھ سکتے تھے
اور ہم اُن کی۔ اب تو کوئی ایسا شخص نہیں ہے جس سے جا کر ملیں اور گفتگو کریں۔
بس اکیلے پڑے ہوئے ہیں۔ فرمایا ہمارے اور اُن کے درمیان خوب چھڑ چھاڑ
رہتی تھی۔ مسائلِ تسووف پر اکثر بحث رہا کرتی تھی۔ اور جب کسی کو کوئی کشف ہوتا تو
ایک دوسرے کو بتاتے۔ اگر INTERPRETATION (تعبیر) میں کچھ

اختلاف ہو جاتا۔ تو ہمارا فیصلہ حضرت صاحبِ اُمر حضرت محبوبِ الہی فرمایا کرتے تھے۔ فرمایا یہ اختلافات شروع شروع میں ہوا کرتے تھے۔ بعد میں سب اختلافات مٹ گئے۔



درگاہ شریف میں مسند پر بیٹھنا بے ادبی ہے | آج دورانِ گفتگو
 ارشاد فرمایا کہ عرس کے دوران جب محفلِ خانہ میں سماع ہوتا ہے تو ہمارے مولانا صاحب کہیں چھپ کر ایک طرف بیٹھ جایا کرتے تھے۔ ایک دفعہ متولی نثار احمد صاحب نے آپ سے دریافت کیا :

”کیا آپ سماع میں شامل نہیں ہوتے ؟“

فرمایا :

”ہم شامل ہوتے ہیں۔“

متولی صاحب نے کہا :

”تو پھر ہمارے ساتھ مندر پر آکر بیٹھ جایا کریں۔“

آپ نے فرمایا :

”ہرگز نہیں۔ اگر قطب صاحب بھی اس مجلس میں شریک ہوتے تو

ایسی رعونت سے نہ بیٹھتے، جیسے تم لوگ بیٹھتے ہو۔“

حقیقت یہ ہے کہ خواجہ صاحب کی درگاہ کے اندر کسی اور کامند پر بیٹھنا کُفرِ طرقت ہے۔ فرمایا یہ لوگ محض اپنی شان دکھانے کے لئے درگاہ میں آتے ہیں اور ہر بات میں انھیں اپنی شان و شوکت کا خیال رہتا ہے۔ ان کے آباؤ اجداد میں خواجہ

صاحب کے ساتھ نسبی تعلق ہونے کے علاوہ ذاتی تعلق بھی تھا۔ وہ نہایت سادہ لوگ تھے۔ ان میں غرور و تکبر نام کو نہ تھا۔

ایک دفعہ احقر کو حضرت مولانا شاہ وارث حسن صاحب کے عرس میں شرکت کا اتفاق ہوا جو درگاہ حضرت خواجہ غریب نوازؒ کے زیر انتظام، ارجوادی الودلی کو احاطہ درگاہ شریف میں منعقد ہوتا ہے۔ خدام نے چراغ جلائے اور بڑے دالان کے سامنے صحن میں ذرا جنوبی جانب لاکر رکھ دیئے۔ جہاں مجلس سماع کا انتظام تھا۔ حضرت اقدسؒ مع متعلقین شرکت کی غرض سے تشریف لائے اور شرقی راستہ کے قریب ایسی جگہ بیٹھے کہ صحن میں داخل ہونے والوں کو آپ کے عین سامنے ہو کر گزرنا پڑتا تھا۔ آپ نے قصداً ایسی جگہ منتخب کی تاکہ گزرنے والے آگے سے گزرتے ہیں اور خواجہ غریب نوازؒ کی درگاہ میں مسند نشینی کا سانقشہ پیدا نہ ہو۔

ایک دفعہ پاک پتن شریف میں عرس کے موقع پر ہم لوگوں نے درگاہ شریف میں ایک کمرہ لیا اور اس پر فرش وغیرہ لگایا۔ بڑا تکیہ بھی رکھا۔ جب حضرت تشریف لائے تو آپ نے فرمایا :

”تکیہ اٹھاؤ۔ یہاں کون تکیہ لگا کر بیٹھ سکتا ہے۔“

تکیہ تو درکنار حضرت دیوار کے ساتھ بھی درگاہ میں ٹیک لگا کر نہیں بیٹھتے تھے۔

اس کے بعد فرمایا کہ حضرت خواجہ حسین بال جتی صاحب اکبر کے زمانہ

خواجہ حسین کی ہرولہ عزیزی

میں ایک بزرگ تھے جو خواجہ غریب نوازؒ کی اولاد میں سے تھے اور درگاہ کے سجادہ نشین بھی تھے۔ ابوالفضل نے اپنی شان بڑھانے کے لئے دہلی میں یہ مشہور کر رکھا تھا کہ میں خواجہ حسین صاحب کا بھائی ہوں۔ چنانچہ ایک دفعہ جب اکبر اجمیر شریف آیا تو حضرت خواجہ حسین صاحب سے باتوں باتوں میں دریافت کیا :

”ابوالفضل آپ کے بھائی ہیں؟“

آپ نے فرمایا :

”ہاں سب مسلمان میرے بھائی ہیں۔“

اکبر سمجھ گیا کہ ابوالفضل جھوٹ کہتا ہے جب ابوالفضل کو یہ بات معلوم ہوئی تو وہ خواجہ حسین صاحب سے جلنے لگا۔ اب اُس نے اکبر کے کان بھرنے شروع کئے :

”یہ شخص بہت اقتدار رکھتا ہے۔ اور خفیہ طور پر بغاوت کر کے

ہندوستان کا بادشاہ بننے کے منصوبے بنا رہا ہے۔ اگر اس کی ہرولعزیزی

دیکھنی ہو تو کسی راجپوت راجگان کو اس کے خلاف اقدام کرنے کا حکم

دے کر دیکھ لیجئے۔“

بادشاہ کان کے کچے ہوتے ہیں۔ راجگان کو حکم دیا :

”خواجہ حسین کو قتل کر دو!“

راجگان نے کہا :

”اگر آپ یہ کہیں کہ اپنے بھائی کو قتل کر دو۔ بیوی کو قتل کر دو۔ بیٹے

کو قتل کر دو۔ تو ہم آپ کا حکم بجالائیں گے۔ لیکن خواجہ حسین کو ہرگز

ہاتھ نہیں لگائیں گے۔“

ابوالفضل نے کہا :

”آپ نے دیکھ لیا۔“

اور اکبر سے خواجہ حسین کے جلاوطن ہو کر مکہ معظمہ میں رہنے کا فرمان نکلوا دیا۔

اس کے بعد فرمایا بات یہ ہے کہ ان حضرات کی لوگ بلکہ بادشاہ اور حکمران اس لئے

عزت کیا کرتے تھے کہ ان کو حضرت خواجہ غریب نوازؒ کے ساتھ صحیح نسبت تھی لیکن

آجکل کے لوگ ظاہری نسبت کا دعویٰ رکھتے ہیں لیکن ہیں متکبر اور دُنیا دار۔

ایک روز بنگال کے قحط کا ذکر ہو رہا تھا فرمایا

نزولِ بلا بھی رحمت ہے ! اللہ تعالیٰ کو مخلوق بہت پیاری ہے۔ لیکن یہ

جو آج کل مصائب نازل ہو رہے ہیں یہ محض ہمارے اعمال کا نتیجہ ہیں۔ رسولِ خدا صلی اللہ علیہ وسلم نے فرمایا ہے :

”جب لوگوں کے اعمال بُرے ہو جاتے ہیں تو اللہ تعالیٰ ظالم حاکم مسلط فرما دیتا ہے۔“

ہر مصیبت اور ہر بلا میں کوئی نہ کوئی حکمت پوشیدہ ہے جب باپ اپنے بیٹے کو سختی سے دوا پلاتا ہے تو اس کو اپنے بیٹے سے عداوت نہیں ہوتی۔ نہ وہ اس کو نقصان پہنچانا چاہتا ہے۔ بلکہ یہ عین رحم ہے۔ اس لئے اللہ تعالیٰ جو سلوک مخلوق سے کرتا ہے۔ وہ بھی رحم و کرم کی وجہ سے ہوتا ہے۔ ہم کوئی ہیں کہ اس کے کام میں دخل دیں۔ فرمایا اَلرَّحْمٰنُ عَلٰی الْعَرْشِ اسْتَوٰی اللہ تعالیٰ اسمِ رحمن کے ساتھ عرش پر مستوی ہے۔ اور جو کچھ اپنے بندوں پر نازل فرماتا ہے۔ عین رحمت ہے۔

عزت کا مستحق | ایک دفعہ فرمایا کہ ارشاد باری ہے۔ وَلِلّٰهِ الْعِزَّةُ وَلِرَسُولِهِ وَلِلْمُؤْمِنِينَ وَلَٰكِنَّ الْمُنَافِقِينَ لَا يَعْلَمُونَ۔ یعنی تمام عزت اللہ تعالیٰ اس کے رسول اور مومنین کے لئے ہے۔ اب جو شخص مومن نہیں اس کے لئے کوئی عزت نہیں۔ یہ لوگ انگریز۔ جرمن اور جاپانی کسی عزت کے مستحق نہیں ہیں۔

شیطان میں گمراہ کرنے کی طاقت نہیں | ارشاد فرمایا کہ ہدایت اور گمراہی دونوں اللہ تعالیٰ کے

دستِ قدرت میں ہیں۔ رسولِ خدا صلی اللہ علیہ وسلم راہِ راست کی دعوت دیتے ہیں۔ آگے اللہ کے ہاتھ ہے۔ کسی کو راہِ ہدایت عطا فرماتے یا گمراہی۔ یہ لوگوں کا غلط خیال ہے کہ شیطان میں گمراہ کرنے کی طاقت ہے حالانکہ شیطان تو وصفِ بُرائی کا راستہ دکھا آہے۔ جب شیطان سے دریافت کیا جائے گا :

”تم نے خلق کو گمراہ کیوں کیا ؟“

تو وہ کہے گا :

”میں نے تو صرف اتنا بتایا کہ یہ بھی ایک راستہ ہے کسی کو مجبور کرنے کی طاقت مجھ میں کہاں ہے۔“

اس کے بعد فرمایا کہ دنیا ایک خواب ہے اور آخرت اس کی تعبیر ہے۔ حضرت ابراہیم علیہ السلام کو خواب ہی میں بیٹا ذبح کرنے کا حکم ملا تھا۔ اس لئے بیٹا ذبح ہونے سے بچ گیا۔ اگر بیداری میں حکم ملتا تو ضرور ذبح ہو جاتا۔

۲۱ نومبر ۱۹۳۲ء - بھاول پور

عربوں کے متعلق پیشین گوئی | فرمایا کہ ہمارے مولانا صاحب کے پاس ایک آدمی رہتا تھا جو بہت خدا ترن تھا۔ بہت محنت کرنے والا آدمی تھا۔ رات کو کسی نے اس کو سوتے نہیں دیکھا اور دن کو بھی ہر وقت مولانا صاحب کی خدمت میں لگا رہتا تھا۔ ایک دفعہ حج پر مولانا صاحب اس کو ہمراہ لے گئے۔ مدینہ منورہ کے قیام میں دیکھا کہ ایک بزرگ چالیس برس سے وہاں مقیم تھے۔ ان کا معمول تھا کہ علی الصباح جب دروازہ کھلتا تو آکر روضہ اقدس کے پاس بیٹھ جاتے، نماز کے وقت اٹھ کر نماز پڑھ لیتے۔ اور پھر آکر مشغول ہو جاتے۔ نہ تو وہ کسی سے کلام کرتے تھے اور نہ کسی کو معلوم تھا کہ وہ کہاں رہتے ہیں۔ ایک دن مولانا صاحب روضہ اقدس پر مراقب تھے۔ حاضری کے بعد جب آپ باہر دروازے پر آئے تو ان بزرگ نے نزدیک آکر کہا :

”جو گفتگو رسول اللہ صلی اللہ علیہ وسلم اور آپ کے درمیان ہوئی وہ تو میں نے سن لی لیکن جو بات آنحضرت صلی اللہ علیہ وسلم نے آپ کے کان میں سرزانی۔ وہ میں نہ سن سکا۔“

مولانا صاحب نے کہا :

”میں نے بارگاہ رسالت میں عرض کیا تھا کہ تمام اسلامی ممالک پر کفار کا

تسلط ہے اور ہر عہد مسلمان ذلیل و خوار ہیں۔ حضور کرم فرمائیں۔“

اس پر سرور کائنات صلی اللہ علیہ وسلم نے فرمایا :

”نیکو مت کرو۔ میں اپنے عربوں کو اٹھاؤں گا۔“

جب مولانا صاحب واپس ہندوستان تشریف لائے تو یوسف نے ہمیں یہ ماجرا سنایا چنانچہ

ہم نے حضرت مولانا صاحب سے عرض کیا :

”حضور یہ واقعہ کس طرح ہے؟“

آپ نے فرمایا :

”تمہیں خادم نے بتایا ہوگا۔“


میں نے عرض کیا :

”جی ہاں۔“

اس پر آپ نے تمام گفت گوز سر نو بیان فرمائی۔ اس کے بعد فرمایا کہ عربوں میں ایک

بات ہے جو اد کسی میں نہیں اسی لئے آنحضرت صلی اللہ علیہ وسلم نے فرمایا :

”میں اپنے عربوں سے کام لینے والا ہوں۔“



۲۳ نومبر ۱۹۴۳ء - بہاول پور

تکمیل سلوک سے کیا مراد ہے؟ | کل شام کو سیر پر جانے سے قبل فرمایا کہ
آج وہ بیرسٹرائے تھے اور (حضرت شاہ)

شہید اللہ (صاحب) کی شادی کے متعلق تذکرہ کرنے لگے۔ ہم نے کہا :

”نہیں ابھی نہیں۔ ان کی شادی سلوک طے کرنے کے بعد ہوگی۔“

کہنے لگے :

”سلوک کے کیا معنی ہیں ؟“

ہم نے کہا :

”جَب SPIRITUAL COURSE (روحانی نصاب) کی

تکمیل ہو جائے۔“


انھوں نے کہا :

”تکمیل ہو جانے کے بعد پھر شادی کی کیا ضرورت ؟“

اس پر ہمیں بہت غمہ آیا۔ اول تو یہ لوگ اس وقت رجاہل ہیں کہ سلوک اور تکمیل کے معنی تک نہیں جانتے اور جب کچھ بتایا جاتا ہے تو شیخی میں آکر مقاماتِ تصوف پر بحث کرنے لگتے ہیں۔ کس وقت درغلامانہ ذہنیت ہے کہ انگریزوں کی طرح کپڑے پہنتے ہیں انہی کی طرح سوچتے ہیں۔ انہی کی طرح بات کرتے ہیں۔ اور پھر جس بات کا علم نہیں اس بات پر بحث کرنا شروع کر دیتے ہیں۔ اور اس پر طرہ یہ کہ اپنے آپ کو صاحبِ ذوق و شوق اور اہل تصوف بتاتے ہیں۔ بس تھوڑا سا مہندوؤں کا فلسفہ شاید پڑھ لیا ہے۔ اس لئے کہنے لگے کہ تکمیل کے بعد شادی کی کیا ضرورت ہے۔ ہم نے انھیں بتایا کہ تکمیل حقیقی معنوں میں ہوتی ہی نہیں۔ یہ لفظ صرف اعتباری معنوں میں استعمال ہوتا ہے۔ اللہ تعالیٰ کی ذاتِ لا محدود ہے اس لئے تکمیلِ عرفان ناممکن ہے۔ تکمیل کا ہونا ایسا ہے جیسے بی۔ اے پاس کرنا۔ لیکن بی۔ اے کے بعد تعلیم ختم نہیں ہو جاتی۔ ایک پچاس سالہ بی۔ اے اور دس سالہ بی۔ اے کے درمیان بہت فرق ہوتا ہے۔ تعلیم ہمیشہ جاری رہتی ہے۔ اسی طرح تکمیل کے بعد بھی آدمی ترقی کرتا رہتا ہے۔ لیکن تصوف کی اصطلاح میں سیرانی اللہ کے اختتام کو تکمیل کہتے ہیں اس کے بعد سیر فی اللہ اور سیر مع اللہ ہے۔ یہ سن کر کہنے لگے :

”سیر فی اللہ کیا ہوتی ہے ؟“

عجیب بات ہے کہ سلوک کے معنی تو آتے نہیں اور سیر فی اللہ کی حقیقت جاننا چاہتے ہیں۔



علاماتِ شیخ شریطِ بیعت - تجدیدِ بیعت | آج صبح یحییٰ عبد الحمید خنتِ راقدس کی

خدمت میں حاضر ہوئے۔ سلسلہ گفتگو جاری تھا۔ لیکن احقر کچھ دیر کے بعد پہنچا۔ یحییٰ صاحب نے کہا :
 ”میں چاہتا ہوں کہ اطمینانِ قلب حاصل ہو۔“
 حضرت راقدسؒ نے فرمایا :

”قرآن پڑھو ایک سرے سے دوسرے سرے تک پڑھ ڈالو اور خوب پڑھو۔ اس سے اطمینانِ قلب حاصل ہو جائے گا۔“

اللہ تعالیٰ کے ذکر سے اطمینانِ	أَلَا بِذِكْرِ اللَّهِ
قلب حاصل ہوتا ہے۔	تَطْمَئِنُّ الْقُلُوبُ

انھوں نے کہا :

”بہت کوشش کی ہے۔ لیکن کچھ نہیں بنتا۔“

حضورؐ نے فرمایا :

”پھر کوشش کرو۔“

کہنے لگے :

”بہت ٹھوکریں کھا چکا ہوں۔“

فرمایا :

”پچاس ٹھوکریں کھاؤ، مگر پڑو لیکن بڑے متوجہ رہو۔ کھڑے ہو کر پھر

آگے چلو۔“

کہنے لگے :

”بزرگوں کا فرض ہے کہ ہم لوگوں کو گمراہی سے بچائیں۔“

فرمایا :

”کیسے بچائیں تم بھی تو خود کچھ کرو۔“

کہنے لگے :

”کرنے کی طاقت نہیں۔“

یہ سن کر حضرت راقدؒ بہت جھلٹے اور ارشاد فرمایا :

”اللہ اپنی سنت کو تبدیل نہیں کرتا۔ عمل ضروری ہے۔ اگر عمل نہیں کر سکتے

تو صحبت اختیار کرو۔ صحابہ کرام رضی اللہ تعالیٰ عنہم اجمعین کو صحبت نبویؐ

حاصل تھی جس کی وجہ سے اس قدر بلند مرتبہ کو پہنچے ورنہ کوئی عالم تو بتا دے

کہ باقی امت سے صحابہ کرامؓ نے کیا زیادہ مجاہدات کئے ہیں؟“

یہ سن کر وہ کہنے لگے :

”میں بہت کوشش کر چکا ہوں اور بہت ٹھوکرین کھائی ہیں۔“

حضرتؒ نے غصہ ہو کر فرمایا :

”تم بھی جنرل (عام) بات کر رہے ہو اور ہم بھی جنرل جواب دے رہے ہیں۔

اب یہ تو بتاؤ کس مقام سے تم گھرے ہو۔ تاکہ اس کا علاج بتایا جائے۔“

اُن سے اس سوال کا کچھ جواب نہ بن پڑا۔ کہنے لگے :

”میں ذکر و وظائف کیا کرتا تھا۔“

فرمایا :

”صرف ایک ذکر بتاؤ۔“

کہا : ”ذکر جہری وغیرہ۔“

فرمایا :

”کس نے بتایا تھا؟“

کہا :

”بہت آدمیوں نے۔“

فرمایا :

”یہی تو غلطی ہے۔ اگر تمہارا کوئی آدمی بیمار ہے تو کیا پچاس ڈاکٹروں کا علاج بیک وقت کرو گے؟ ہاں اگر سب ڈاکٹر متفق ہو کر ایک نسخہ تجویز کریں تو اور بات ہے۔“

اس کے بعد دریافت فرمایا :

”وہ کون تھے جنہوں نے ذکرِ جہری بتایا تھا۔؟“

انہوں نے کسی ایک آدمی کا نام لیا۔ آپ نے فرمایا :

”پھر ان سے کہا کہ اس ذکر کا یہ اثر سوا ہے؟ یا کچھ نہیں ہوا؟“

کہنے لگے :

”پھر وہ کہیں دُور چلے گئے اور ملنے کا اتفاق نہیں ہوا۔ اسکے بعد اوروں

سے ملتا رہا۔“

ارشاد فرمایا :

”یہ بھی غلطی ہے۔“

انہوں نے کہا :

”بس کچھ تقدیر کی بات تھی۔“

حضرتؒ نے فرمایا :

”نہیں تمہاری اپنی غلطی ہے۔“

کہنے لگے : ”ولی کی شناخت کرنا بہت مشکل ہے۔“

آپ نے فرمایا:

”ہاں بہت مشکل ہے۔ ایک نابینا کو کیا نظر آسکتا ہے۔ لیکن بزرگوں نے علامات بتائی ہیں۔ اگر وہ علامات کسی بزرگ میں موجود ہوں تو آنکھیں بند کر کے ان کے ہاں بیعت ہو جانا چاہیے۔“ فرمایا:

* پہلی علامت یہ ہے کہ وہ تشرع ہوں اگر کوئی بات خلافِ شرع ان میں ہو تو پھر بھی اعتراض نہیں کرنا چاہیے اور یہ سمجھنا چاہیے کہ خدمتِ ارشاد انکے پُردہ ہوگی بلکہ کسی اور خدمت پر مامور ہوں گے۔ ہزاروں قسم کی خدمات ہیں۔ کیا معلوم کس ڈیوٹی پر لگے ہوئے ہیں۔

* دوسری بات یہ ہے کہ دیکھنا چاہیے کہ ان کی نسبت کس قسم کی ہے۔ لازمی ہے یا متعدی، وہ اپنی ذات کے لئے ہیں یا اوروں کو بھی فیضان پہنچا سکتے ہیں۔ اگر نسبت متعدی ہے تو پھر یہ دیکھنا چاہیے کہ آیا وہ نسبت ہمارے موافق آتی ہے یا نہیں۔ کیونکہ بعض طبائع ایسی ہوتی ہیں کہ اس سے اثر پذیر ہوتی ہیں اور بعض پر کوئی اثر نہیں ہوتا۔

* تیسری بات یہ ہے کہ ان کے مریدوں کو دیکھنا چاہیے کہ آیا ان میں کوئی تبدیلی واقع ہوئی ہے یا نہیں۔ مرید سے مراد وہ مرید نہیں جو ریل گاڑی میں بیعت ہو جائے اور ہر ہوشیخ سے نہ ملے۔ بلکہ وہ مرید جو اپنے شیخ کی صحبت میں رہتے ہیں اور ان کے کہنے پر عمل کرتے ہیں۔

* چوتھی بات یہ ہے کہ یہ دیکھنا چاہیے کہ جتنی دیر ان کی صحبت میں بیٹھتے ہیں۔ کم از کم اتنی دیر قلب پر کچھ اثر ہوتا ہے یا نہیں۔ اور طبیعت اللہ کی جانب مائل ہوتی ہے یا نہیں۔ اور اس ملاقات کے دوران دس دس اور خطرات میں کچھ کمی واقع ہوتی ہے یا نہیں۔

اگر یہ باتیں موجود ہوں تو بزرگوں نے لکھا ہے کہ بس آنکھیں بند کر کے مرید ہو جانا

چاہیے۔ اس کے بعد میر عبد الحمید نے دریافت کیا :
 ”کیا روحانی اصلاح مُرید ہوتے بغیر بھی ہو سکتی ہے؟“

ارشاد فرمایا :

”مشکل ہے بلکہ تقریباً ناممکن۔ مولوی صاحبان خواہ کچھ ہی کہیں اصل بات یہ ہے کہ بغیر رسالت کے رشد و ارشاد بیکار رہ جاتا ہے۔ اگر رسالت کی ضرورت نہ ہوتی تو اللہ تعالیٰ و تر آن شریف کو نہایت جلی اور سنہری حروف میں لکھ کر دُنیا پر بھیج دیتے۔ اور بلند آواز سے کہہ دیتے کہ یہ میرا کلام ہے۔ اس پر عمل کرو۔ لیکن ایسا نہیں کیا گیا۔ درمیان میں رسول اللہ صلی اللہ علیہ وسلم کا وسیلہ لازمی قرار دیا گیا ہے۔ اس کے بغیر منزل مقصود پر پہنچنا بالکل ناممکن ہے، اور اولیائے کرام نائب الرسول ہوتے ہیں۔ رسول اللہ صلی اللہ علیہ وسلم کے بعد خلیفہ رسول کی ضرورت ہوتی ہے۔“

اس کے بعد میر صاحب نے دریافت کیا :

”اگر شیخ کا انتقال ہو جائے تو اور جگہ بیعت کرنی چاہیے یا نہیں؟“

فرمایا :

”اگر تکمیل ہو چکی ہے تو بیعت کی ضرورت نہیں۔ اور اگر روحانی طاقت اس قدر ہو گئی ہے کہ وصال شیخ کے بعد فیضان حاصل کر سکتا ہے۔ تب بھی تجدید بیعت کی ضرورت نہیں۔ لیکن اگر مبتدی ہے اور ابھی الف۔ ب۔ ت میں ہے۔ تو تجدید بیعت فرض ہے۔“

فرمایا :

”جب ایک خداوند مر جاتا ہے اور عورت جوان ہے تو اسے اور شادی کرنی چاہیے۔“

اس کے بعد انھوں نے کہا :

”کیا بغیر نکاح کے عورت دیکھ بھال نہیں کر سکتی؟“

ارشاد فرمایا :

”بغیر نکاح کے غیر مرد پر نگاہ ڈالنا گناہ ہے۔“

کہنے لگے :

”ایسی حالت میں جب بہت ٹھوکریں کھا چکی ہو تو کیا یہ نہیں ہو

سکتا کہ نکاح سے پہلے ہی کسی سے کچھ حاصل کرے؟“

فرمایا :

”یہ تو زنا ہے۔ اس کے اور کیا معنی ہو سکتے ہیں؟“

اس کے بعد وہ کہنے لگے :

”کیا بزرگوں کا یہ کام نہیں ہے کہ گمراہوں کو وہ سیدھا کر دیں؟“

فرمایا :

”جب تک وہ خود کام نہ کریں گے کچھ نہیں ہو سکتا۔ اللہ تعالیٰ اپنی سنت

نہیں بدلتا۔“

کہنے لگے :

”اس کی رحمت بھی وسیع ہے۔“

فرمایا : ”ہاں دوزخ میں بھی جلتا ہے۔ اور دوزخ بہشت سے زیادہ وسیع ہے۔

اور درحقیقت دوزخ بھی اللہ تعالیٰ کی رحمت ہے۔ اَلرَّحْمٰنُ عَلٰی الْعَرْشِ

اِسْتَوٰی اللہ تعالیٰ اپنے اسمِ رحمن کے ساتھ عرش پر مستوی ہے۔ اور عرش کے

تحت پوری کائنات زمین و آسمان دوزخ و بہشت سب شامل ہیں۔“ فرمایا اصل

میں یہ سب کام نہ کرنے کے بہانے ہیں۔ یہ سب نفس کی مکاری ہے، نفس کام کرنے

سے باز رکھتا ہے اور ادھر ادھر کی باتوں میں مشغول کر دیتا ہے۔ اس کے بعد حضرت

اقدسِ حفاوش ہو گئے۔

کلمہ طیبہ کے معنی | کچھ دیر کے بعد جلد ساز کتابوں کی جلدیں بن کر لایا، حضرت اقدس نے کتابیں ملاحظہ فرمائی۔ ایک

کتاب کو جس کا نام کلمۃ الحق تھا کھول کر فرمایا کہ اس کے مصنف نے جب یہ کتاب لکھی تو تمام علماء کو اپنے گھر پر بلایا۔ جب سب جمع ہو گئے تو انھوں نے اندر سے تالا بند کر دیا اور کہا :

”یا تو اس کتاب کی تصدیق کرو یا تردید۔“

انھوں نے کہا :

”اس کی تردید تو ہم نہیں کر سکتے۔“

فرمایا :

”پھر تصدیق کرو!“

چند علماء تنگ آ کر جانے لگے لیکن جا کر دیکھا تو قفل لگا ہوا تھا۔ مالک مکان نے کہا :

”قیامت تک دروازہ نہ کھولوں گا۔ اور نہ ہی کھانا دوں گا۔ جب تک

ان دو باتوں میں سے ایک نہ کرو۔“

چونکہ تردید کی ہمت نہ تھی۔ سب لوگوں نے تصدیق کی اور کتاب پر دستخط کر دیے۔

اس کے بعد وہ اس کتاب کو بادشاہ کے پاس لے گئے اور اس کو بتایا :

”سب علماء نے دستخط کر دیئے ہیں۔“

فرمایا یہ حضرت مولوی محسن فاروقی کے دادا کے شیخ تھے (مولوی محسن فاروقی سید

شریف المحسن صاحب کے خسر تھے) اور اب تک وہی تلمیذ ان کے حناذان میں

موجود ہے جس پر تمام علماء کے دستخط ہیں۔ وہ لکھتے ہیں :

”کلمہ طیبہ ہے جو معنی علماء لیتے ہیں۔ رسول اکرم صلی اللہ علیہ وسلم سے

قبل کفار بھی جانتے اور مانتے تھے۔ کفار اللہ تعالیٰ کو ایک
خالق کائنات اور رزاق مانتے تھے قرآن شریف میں ہے :

قُلْ مَنْ يَرْزُقُكُمْ | تم کو کون رزق دیتا ہے ؟
اس کا کفار جواب دیتے تھے کہ اللہ رزق دیتا ہے۔ پھر رسول خدا
صلی اللہ علیہ وسلم کو نئی بات لے کر آئے۔

مصنف کہتے ہیں :

”دراصل کلمہ طیبہ کے معنی ہیں :-

لَا مَوْجُودَ إِلَّا اللَّهُ | اللہ کے سوا کسی کا وجود نہیں ہے۔
رسول خدا صلی اللہ علیہ وسلم یہی معنی لیتے تھے اور صحابہ کرامؓ نے بھی
یہی سمجھا یہی وجہ تھی کہ لوگ کہتے تھے کہ انھوں نے تو سب معبودوں

کو ملا کر ایک الٰہ بنا دیا ہے۔ اَجْعَلِ الْاِلٰهَةَ الْهٰٓءَا وَاحِدًا۔“

اس کے بعد فرمایا کہ کتاب کے مصنف کا نام مولانا عبدالرحمن ہے۔ انھوں نے
سماع پر بھی ایک کتاب لکھی ہے جو ہم نے پڑھی ہے۔

اولیائے کرامؓ بھی نائب الرسول اور صاحبِ ارشاد ہیں | ایک دفعہ ارشاد فرمایا
کہ اللہ تعالیٰ تشرآن

شریف میں فرماتا ہے :

اطاعت کرو اللہ کی رسول اللہ	اَطِيعُوا اللَّهَ وَاَطِيعُوا
صلی اللہ علیہ وسلم کی اور جو نائب	الرَّسُولَ وَاُولِيَ الْاَمْرِ
الرسول ہیں تم جن سے	مِنْكُمْ

”اُولِيَ الْاَمْرِ“ کے معنی امیر اور حاکم کے بھی ہیں۔ نیز حدیث شریف میں ہے :

تم پر لازم ہے میری تقلید اور	عَلَيْكُمْ بِسُنَّتِي دَسَّنَتْ
خلفائے راشدین (راستباز نائب)	خُلَفَاءِ الرَّاسِخَةِ

بَعْدِی

کی تقلید جو میرے بعد آئیں گے۔

فرمایا کہ چار خلفائے راشدین کے بعد اولیائے کرام بھی نائب الرسول ہیں اور صاحب ارشاد۔ اس لئے قرآن اور حدیث کے مطابق اُن کے حکم کی تعمیل بھی جزو شریعت ہے۔

اختلاف رحمت ہے! سیاست کے متعلق گفتگو ہو رہی تھی۔ ارشاد فرمایا کہ لوگ دریافت کرتے ہیں کہ مسلمانوں کو کیا کرنا چاہیے ہم کہتے ہیں کہ پہلے سب ایک جھنڈے کے نیچے آ جاؤ۔ اللہ تعالیٰ کا حکم ہے :

سَبِّحْ لِلَّهِ مَا فِي السَّمٰوٰتِ وَمَا فِي الْاَرْضِ
يَكْمُلُ لَہٗ السَّعٰدٰتُ

وَاعْتَصِمُوا بِحَبْلِ
اللّٰهِ جَمِيعًا

اب وہ سوال کرتے ہیں کہ اکٹھا ہونے کے بعد بھڑکیا کریں گے۔ اس کا جواب یہ ہے کہ یہ دوسرا قدم ہے۔ پہلے ایک بات پوری کر لو۔ اکٹھا ہونے سے پہلے کیوں تفصیلات میں جاتے ہو۔ اس سے خواہ مخواہ اختلاف پیدا ہوتا ہے۔ پہلے اجمالی صورت میں رہو۔ اور جب وقت آئے گا پھر تفصیلات میں پڑنا۔ فرمایا حدیث شریف میں ہے :

”میری اُمت میں اختلاف رحمت ہے۔“

لیکن اختلاف اور مخالفت میں فرق ہے۔ مخالفت اپوزیشن کو کہتے ہیں۔ اور اختلاف کے معنی ہیں : HEALTHY DIFFERENCE OF OPINION : تعمیری اختلاف رائے، اس قسم کے اختلاف سے وسعت پیدا ہوتی ہے۔ اور ہر کام اچھی طرح اور ہر پہلو سے مکمل ہو جاتا ہے۔ اور یہ اختلاف اصول میں نہیں ہوتا۔ فروعات میں ہوتا ہے جب سب نے اصول تسلیم کر لیا تو فروعات میں اختلاف سے کوئی ہرج واقع نہیں ہوتا۔ تم اپنے خیال پر رہو ہم اپنے خیال پر رہیں۔ اس معمولی امر میں لڑنے جھگڑنے کی ضرورت ہی پیدا نہیں ہوتی۔ لیکن مخالفت بُری چیز ہے۔ اور دراصل مخالفت

نفسانیت سے پیدا ہوتی ہے۔ اگر نفسانیت کا دخل نہ ہو تو اختلاف سے کچھ نقصان نہیں ہوتا۔ سب جھگڑے نفسانیت کے ہیں۔ اب ایک جماعت کہتی ہے :

”ہمارے خیال کے مطابق سب لوگ عمل کریں اور ہماری بات مانیں۔“

ہر گفتگو اور ہر مجلس میں میں اور میری پرزور دیتے ہیں۔ یہ نفسانیت نہیں تو اور کیا ہے؟ اور مجتہدین میں جو اختلاف پایا جاتا ہے۔ وہ صرف فروعات میں ہے۔ اصول میں سب متفق تھے۔ نفسانیت کو کچلنے کے لئے بھی وہ عجیب طریقے اختیار کرتے تھے۔ مثلاً بادشاہ کا لڑکا طلبِ ہدایت کے لئے ان کے پاس آیا تو تین وقت کا فائدہ کرا کے کہا :

”جس اور شہر میں بھیک مانگو۔“

اس میں حکمت یہ ہوتی تھی کہ اس کے کبر اور نفسانیت کا قلع قمع ہو جائے۔ اپنے ملک اور شہر میں ایک شہزادہ کے لئے بھیک مانگنا کس قدر مشکل ہے۔ اور جب وہ بھیک مانگ کر لاتا تو سب کچھ لنگریں داخل کر دیا جاتا۔ پہلے زمانہ کی تعلیم و تربیت سے وفائلِ نفسانیہ کا قلع قمع ہوتا تھا۔ اور روحانیت اور لہائیت میں ترقی ہوتی تھی۔ لیکن آج کل کا بچوں اور اسکولوں میں رعوت اور فرعونیت پیدا ہوتی ہے۔ اور اس کبر کو SELF RESPECT (خودداری) کے نام سے موسوم کرتے ہیں حالانکہ یہ خودداری نہیں ہے۔ بلکہ رعوت ہے۔

اس کے بعد فرمایا کہ آج دو صاحب میر سراج الدین صاحب کے ساتھ آئے تھے۔ انھوں نے کہا :

”ہم قومی خدمت کرنا چاہتے ہیں۔ آپ مشورہ دیجئے کہ آیا مسلم لیگ میں شامل ہوں یا خاکسار بنیں۔“

ہم نے کہا :

”پہلے خود کو لمان بنو۔ اس کے بعد دوسروں کی اصلاح کرنا۔“

فہمدا یہ بات مسلمانوں کو بُری لگتی ہے۔ دراصل وہ مسلمان کے معنی نہیں جانتے! جکل تو سب

ACCIDENTAL مسلمان ہیں یعنی مسلمان - BY ACCIDENT

OF BIRTH سپریشی مسلمان) اوروں کی اصلاح اس وقت ہو سکتی ہے جب

انسان خود حقیقی مسلمان بن جائے۔

سخاوت کی فضیلت | ایک دفعہ حضور نے مکتوبات میر سید علی ہمدانی سے یہ حدیث پڑھ کر سنائی:

السَّخِيُّ حَبِيبُ اللَّهِ وَ
تَوَكَّاتٌ فَاسِقًا

سخی اللہ کا دوست ہوتا ہے خواہ
وہ فاسق ہی کیوں نہ ہو۔

فرمایا: سخاوت اللہ تعالیٰ کو کس قدر مقبول ہے کہ گناہگار ہونے کے باوجود
بھی سخی اللہ کا دوست بن جاتا ہے۔

۲۸ نومبر ۱۹۴۲ء - بہاولپور

تعلق باللہ | حاجی عبدالحق صاحب انسپکٹر پولیس نے حاضر خدمت
ہو کر عرض کیا:

”محکمہ پولیس میں رہ کر حرام سے بچنا تقریباً ناممکن ہے۔“

حضور اقدس نے فرمایا: حدیث شریف میں ہے کہ ایک زمانہ ایسا آئے گا کہ اسلامی
احکام پر عمل کرنا سخت مشکل ہو جائے گا۔ اس وقت جو شخص نماز اور روزہ قائم رکھ
سکے گا۔ ولی اللہ ہوگا۔ حاجی صاحب نے عرض کیا:

”کیا حق العباد بھی توبہ سے معاف ہو جاتے ہیں؟“

فرمایا: اللہ تعالیٰ فرماتا ہے:

”حق العباد معاف نہیں کروں گا۔ جب تک کہ صاحب معاملہ معاف

نہ کر دے۔“

لیکن اللہ کو یہ طاقت ہے کہ معاف کرادے۔ فرمایا: اگر کوئی آدمی اللہ تعالیٰ کے سامنے پیش ہو کر عرض کرے کہ مجھے فلان سے دس ہزار روپیہ لینا ہے۔ اس کی نیکیاں کاٹ کر مجھے دیجئے۔ اب اگر اللہ تعالیٰ اس شخص کو بہشت دکھائے اور فرمائے کہ اگر تو یہ دس ہزار روپے بخش دے تو اس کا انعام یہ بہشت ہے تو وہ شخص فوراً منظور کر لے گا۔ فرمایا: اصل بات یہ ہے کہ اللہ تعالیٰ سے انسان صحیح رشتہ پیدا کرے۔ جب اللہ اُس کا ہو جائے گا تو سب کچھ اس کا ہے۔ مَنْ كَانَتْ لِلّٰهِ كَانَتْ لِلّٰهِ تَعْلُقُ بِاللّٰهِ مَعْصِيَتُكَ وَجَلَّكَ خَافَكَ كَرِهْتَ تَابَكَ۔ اس کے بعد فرمایا کہ ایک بادشاہ نے حکم دیا:

”محل میں جو کچھ ہے وہ لوٹ لو!“

یہ حکم پا کر لونڈی غلام اور خداموں نے محل کا سامان لوٹنا شروع کر دیا۔ جو چیز جس کے ہاتھ لگی لے گیا۔ ایک لونڈی نے بادشاہ کے کاندھے پر ہاتھ رکھ دیا۔ بادشاہ نے غصہ سے اُس کی طرف دیکھا اور کہا:

”یہ کیا حرکت ہے!“

لونڈی نے دست بستہ عرض کیا:

”حضور ہی کا ارشاد ہے کہ محل میں جو کچھ ہے۔ وہ لوٹ لو۔ اب مجھے جو

چیز پسند آئی، میں نے لے لی۔ بس اب آپ میسر ہیں۔“

بادشاہ کو یہ بات پسند آئی اور لونڈی کو آزاد کر کے اس سے نکاح کر لیا۔ فرمایا آجکل کے لوگ اس لونڈی سے بھی گئے گئے ہیں۔ جڑ کو نہیں پکڑتے اور ادھر ادھر مارے مارے پھرتے ہیں۔

حضرت فضیل ابن عیاضؒ | اس کے بعد فرمایا کہ حضرت فضیل ابن عیاضؒ شروع میں ڈاکوؤں کے سردار تھے۔

جو شخص سید ازلی ہوتا ہے، وہ اپنے معصیت کے کاموں میں بھی کچھ اچھے اصول رکھتا ہے۔ ان کا اصول تھا کہ جب ڈاکہ دالتے تھے تو عورتوں اور بچوں کو ہاتھ نہ لگاتے تھے۔ اس کے علاوہ لٹے ہوئے آدمیوں کو گھر تک پہنچنے کے لئے زارِ راہ بھی دے دیا کرتے تھے۔ ایک دفعہ وہ ایک قافلہ کی گھات میں تھے۔ اس قافلہ میں ایک قاری بھی تھا، جو اتفاق سے یہ آیت پڑھ رہا تھا :

اَلْمُيَانِ لِلَّذِيْنَ اٰمَنُوْا	کیا ایمان والوں کو دقت نہیں آیا
اَنْ تَخْشَعَ قُلُوْبُهُمْ لِذِكْرِ	کہ ان کے دل اللہ کی یاد سے گڑ گڑائیں
اَللّٰهِ وَمَا نَزَلَ مِنَ الْحَقِّ	اور اس چیز سے جو تپا دین اُترا ہے۔

جب انھوں نے یہ آیت سنی تو ان پر رقت طاری ہوئی اور فوراً توبہ کر لی۔ اس کے بعد حضرت فضیل ابن عیاضؒ حضرت خواجہ حسن بھریؒ کی تلاش میں گئے۔ لیکن معلوم ہوا کہ آپ کا وصال ہو چکا ہے۔ لوگوں نے بتایا :

”آپ کے خلیفہ حضرت عبدالواحد بن زیدؒ ہیں۔ اُن کے پاس جانیے۔“

چنانچہ آپ اُن کی خدمت میں حاضر ہوئے اور بیعت کے لئے عرض کی لیکن انھوں نے فرمایا :

”بیعت سے پہلے یہ کام کرو کہ جس جس کا مال آج تک لوٹا ہے سب

کو معاوضہ ادا کرو۔ یا ان کا حق معاف کرالو۔ تب بیعت کروں گا۔“

چنانچہ آپ گئے اور سب لوگوں کا حق ادا کرنے لگے۔ کسی کو مال واپس کیا، کسی سے معافی مانگی۔ ایک یہودی کے پاس گئے جس کا انھوں نے مال لوٹا تھا۔ جب معافی چاہی تو اُس نے کہا :

”میں تم کو اس شرط پر معافی دوں گا کہ فلاں پتھر کے نیچے کپڑے

میں بندھا ہوا ایک سونے کا ڈلا پڑا ہے، اسے اٹھا کر لے آؤ۔“

آپ گئے اور پوٹلیا اٹھا کر یہودی کو لا کر دی۔ یہودی نے دیکھ کر رکھ لیا اور کہا :

”آپ فوراً مجھے مسلمان کر لیجئے!“

جب آپ نے اس عجلت کی وجہ دریافت کی تو اس نے کہا :

”میں نے اپنی کتابوں میں پڑھا تھا کہ ایک نبی برحق آئیں گے اور

ان کی امت کے لوگ جب تائب ہو کر مٹی کو سونا سمجھ کر ہاتھ


لگائیں گے، تو وہ سونا ہو جائے گی۔ اس لئے آپ کے تائب ہونے

کی خبر سن کر میں نے کپڑے میں مٹی کا ڈھیلہ رکھ دیا تھا تاکہ آپ کا

امتحان لوں۔ جب آپ کے ہاتھ لگانے سے وہ مٹی کا ڈھیلہ سونا

بن گیا تو مجھے یقین ہو گیا کہ آپ کی توبہ قبول ہو گئی اور آپ کا مذہب

سچا ہے۔“



۲۹ نومبر ۱۹۴۳ء

احقر نے ایک پارہ قرآن شریف
مترجمہ انگریزی لاکر حضور کو دیا۔

اور عرض کیا :

فہم قرآن کا بہترین طریقہ

اور قرآن کے انگریزی ترجمے

”پکھتال نے جو ترجمہ کیا ہے، وہ خالی ترجمہ ہے یا تفسیر بھی ہے؟“

آپ نے فرمایا :

”صرف ترجمہ ہے لیکن تمام انگریزی ترجموں سے بہتر ہے۔“

فرمایا :

”SALE نے بھی ترجمہ کیا ہے جس کے ساتھ ساتھ تفسیر بھی ہے۔“

عرض کیا :

”SALE کون تھے؟“

فرمایا :

وہ ایک عیسائی پادری تھے لیکن ترجمہ سے معلوم ہوتا ہے کہ وہ درپز مسلمان تھے۔ دراصل وہ ان لوگوں کے ملازم تھے اور شاید ان کا یہ خیال تھا کہ اگر کھلم کھلا مسلمان ہو جائیں تو تنخواہ بھی بند ہو جائے گی اور ترجمہ بھی نہ کر سکیں گے۔ ان کے ترجمہ میں عجیب رنگ ہے۔ وہ آیات کو لے کر کہتے ہیں :

”ان آیات پر عیسائی یہ اعتراض کرتے ہیں (اور پھر آگے خود لکھ دیتے ہیں کہ) مسلمان اس اعتراض کا یوں جواب دیتے ہیں۔ عیسائیوں کو چاہیے کہ بودے اعتراض نہ کریں بلکہ ایسے اعتراض کریں جن کا جواب نہ بن سکے۔“

فرمایا : یہ تبلیغ کا بہت اچھا طریقہ ہے۔ اور اس کا نتیجہ بہت اچھا نکلتا ہے۔ اس کے بعد احقر نے عرض کیا :

”تصوفانہ رنگ میں بھی کوئی تفسیر لکھی گئی ہے ؟“

فرمایا : بہت۔ حضرت ابن العربیؒ نے تفسیر لکھی ہے جو بالکل عارفانہ رنگ میں ہے۔ امام غزالیؒ نے بھی اسی قسم کی تفسیر لکھی ہے۔ اس کے علاوہ تفسیر حسینیؒ اور تفسیر عرائس البیانؒ بھی صوفیانہ رنگ میں لکھی گئی ہیں۔ احقر نے عرائس کے مصنف کی بابت دریافت کیا۔ فرمایا :

”مقدمین بزرگوں میں سے ہیں اور تفسیر عربی میں لکھی ہے۔“

اس کے بعد فرمایا کہ دراصل قرآن ایک بحر بے پایاں ہے اور ہر شخص اس میں سے اپنی استعداد کے مطابق لٹا، گلاس اور ڈول بھر لیتا ہے، اور سمجھتا ہے کہ سب کچھ میرے پاس آ گیا ہے۔ سب بہتر بات یہ ہے کہ انسان اپنے دروازے کے سامنے نہر نکال لے، جب چاہے اس میں سے پانی لے لے۔ وہ ہر وقت رواں رہے گا، اور کبھی ختم نہ ہوگی۔ اس طرح اگر قلب کا دروازہ کھل گیا تو حقائق و معارف کی

ہر ہمیشہ اس کے اندر چلتی رہے گی۔

فرمایا:

ایک صحابی (عبداللہ بن عباسؓ) کے حق میں رسولِ خدا صلی اللہ علیہ وسلم نے دعا کی بھی:

"یا اللہ اسے فہمِ قرآن عطا فرما۔"

اور بس وہ دروازہ کھل گیا۔ نہ انھوں نے مدرسہ میں تعلیم پائی اور نہ کسی سے تفسیر پڑھی۔ اس کے بعد فرمایا کہ حضرت مولانا روم صاحبؒ نے ہاتھی اور اندھوں والی جو مثال بیان فرمائی ہے وہ ان لوگوں پر خوب صادق آتی ہے جو قرآن کے معنوں پر آپس میں لڑتے جھگڑتے ہیں۔ ان میں سے ہر ایک سچا بھی ہے۔ اور جھوٹا بھی۔ جزوی لحاظ سے سچا ہے۔ لیکن کل کے لحاظ سے جھوٹا ہے۔

دورانِ قیام بہاول پور ایک دن مولوی عبداللہ صاحب مدرس جامعہ عباسیہ ملنے آئے حضرت اقدسؒ؟

اولیاء کی صحبت میں بیٹھنے والا
شقی نہیں ہوتا (حدیث)

نے بخاری شریف کی وہ حدیث بیان فرمائی جس میں فرمایا گیا ہے کہ فرشتے ذاکرین کی تلاش میں نکلتے ہیں حتیٰ کہ وہ لوگ جو ذکر کے خیال سے نہیں بلکہ کسی اور مقصد سے آئے ہوں ذاکرین کی برکت سے بخشے جاتے ہیں۔ حدیث شریف کے الفاظ یہ ہیں:

ان کے پاس بیٹھنے والا شقی نہیں ہوتا۔

لَا يَشْقَى جَلِيسُهُمْ

مولوی صاحبان یہ طنز کرتے ہیں کہ پیروں کے پاس آتے ہی لوگوں کو بہشت کا پروانہ مل جاتا ہے۔ یہ نہیں سوچتے کہ اس حدیث کی رُف سے اولیاء کرام کی صحبت میں بیٹھنے والوں کا خاتمہ بالآخر تو فقط پاس بیٹھنے سے ہو جاتا ہے، باقی جو مجاہدات وغیرہ کرتے ہیں ارجو انعامات اللہ تعالیٰ کی طرف سے ہوتے ہیں۔ وہ اس کے علاوہ ہیں۔

گویا حاتمہ بالخیران کے لئے سب سے ادنیٰ درجہ ہے۔



معراج شریف | آج ارشاد فرمایا کہ بیعت کے دوسرے سال میں معراج کے متعلق الجھن پیدا ہوئی۔ دل میں خیال پیدا ہوا کہ چشمِ زدن میں کس طرح تمام زمینوں، آسمانوں، دوزخ اور بہشت کی سیر ہو سکتی ہے۔ اس پر طرہ یہ کہ بستر بھی گرم رہ جائے اور دروازہ کی کُنڈی بھی ہلتی رہے۔ ایک رات ہمیں بارہ بجے سے دو بجے تک نیند آئی اور اس عرصہ میں ہم نے ایک خواب دیکھا۔ اس خواب کا عرصہ تین دن اور تین رات کا تھا۔ ایسا ہوا کہ خواب میں ہم کسی سے ملے اور کہا ”کل پھر ملیں گے۔“

دوسرے دن ملاقات ہوئی اور اسی طرح تین دن گزر گئے اس خواب کے بعد ہم سمجھ گئے کہ جب تین دن اور تین رات کے واقعات زیادہ سے زیادہ دو گھنٹے میں سما سکتے ہیں تو معراج کے واقعات چشمِ زدن میں کیوں نہیں سما سکتے۔ اصل بات یہ ہے کہ یہاں کئے وقت اور وہاں کے وقت میں بہت فرق ہے۔ فرمایا یہ بات مجھ پر حضرت صابر صاحب (علیہ الرحمۃ) کے ہاں سے منکشف ہوئی۔

موسیقی | فرمایا حضرت صابر صاحب کے ہاں سے ہمیں موسیقی کی تعلیم بھی دی گئی ہے۔ فرمایا موسیقی کی حقیقت بھی ذات سے ہے۔ اور اس میں

ذات کا پھیلاؤ پایا جاتا ہے۔ اہیاتِ اسماء سات ہیں :

(۱) حیات

(۲) ارادہ

(۳) قدرت

(۴) عِلْم

(۵) کَلَام

(۶) سَمْع

(۷) بَصَر

اور راک بھی سات ہیں۔ اس کے بعد لفظ بلمیت کی وجہ تسمیہ بیان فرمائی جو کسی اور جگہ درج کی گئی ہے۔

رُوحِ انسانی قدیم ہے یا حادث؟ | اس کے بعد احقر نے عرض کیا کہ رُوحِ انسانی قدیم ہے یا حادث؟

ارشاد فرمایا کہ ایک لحاظ سے قدیم ہے اور ایک لحاظ سے حادث۔ رُوح کا وہ پہلو جو ذات سے متعلق ہے قدیم ہے اور جو تم سے تعلق رکھتا ہے حادث ہے۔ جیسے سُرُج جب ریت کے ذرات پر چمکتا ہے۔ اس کی روشنی جب تک ذروں پر رہتی ہے۔ ذروں کے لحاظ سے عارضی ہے لیکن سُرُج کے لحاظ سے وہ مستقل ہے۔ سُرُج ہر وقت روشن رہتا ہے۔ اور ذروں پر کبھی کبھی روشنی پڑتی ہے۔

نہر مایا حیات، علم، ارادہ، سمع، بصر وغیرہ سب رُوح کے صفات ہیں لیکن یہ سب وہیں سے آتی ہیں۔

وَحْدَتُ الْوُجُود | اس کے بعد نہر مایا، ایک دفعہ حضرت ابن العربیؒ کی کتاب پڑھ رہا تھا۔ جس میں لکھا تھا :

”خالق خالق ہے اور مخلوق مخلوق۔ اور اس کے ساتھ ساتھ سب کچھ وہی ہے۔“

اس سے ہمارے دل پر وہ مثال برسی جو ہم نے ”سُرِ دلبران“ میں اعتبار کے عنوان کے تحت درج کی ہے۔ یعنی یہ کہ انسان اپنے تخیل میں ایک دُنیا پیدا کرے۔ اب وہ آدمی اس دُنیا کا خالق ہے۔ اور وہ دُنیا مخلوق ہے۔ لیکن اس کے ساتھ ساتھ

وہ اس دُنیا سے جدا بھی نہیں ہے۔ دُنیا اُسی کے خیال سے قائم ہے۔ اُسی کا عین ارشاد فرمایا کہ اگر کائنات کو اللہ کا غیر تصور کیا جائے تو اس سے یہ لازم آتا ہے کہ اللہ کائنات میں موجود نہیں ہے۔ بلکہ کہیں اور موجود ہے۔ اس نظریہ سے اللہ کی لامحدودیت نہیں رہتی۔ لامحدود کی کوئی حد نہیں ہو سکتی۔ یہ کہنا کہ اللہ کائنات میں نہیں اُس کو محدود کرنے کے مترادف ہے۔ اس لئے ثابت ہوا کہ کائنات کا وجود غیر اللہ نہیں ہے۔

وحدت الوجود کا دوسرا ثبوت یہ ہے کہ کلمہ طیبہ لَا إِلَهَ إِلَّا اللَّهُ کے مطابق اللہ کا کوئی شریک نہیں ہے۔ نہ ذات میں نہ صفات میں لہذا صفت وجود میں اُس کا شریک کیوں ہو، اس لئے کائنات کا وجود غیر حق نہیں ہو سکتا۔

فرمایا کلمہ طیبہ کا مطلب صاف یہ ہے جو عام طور پر بیان کیا جاتا ہے۔ عارفین بیان کرتے ہیں کہ ایک ہو مگر ہے معبود حقیقی اور ایک معبود ممکناتی لَا إِلَهَ إِلَّا اللَّهُ میں معبودانِ ممکناتی کی نفی ہے۔ یعنی نہیں ہیں معبودانِ ممکناتی مگر اللہ۔ کفار کہا کرتے تھے :

”حَمْدُ صَاحِبِ الدِّينِ (مُحَمَّدٌ صَلَّى اللَّهُ عَلَيْهِ وَسَلَّمَ) نَعْمَ تَمَامُ مَعْبُودِينَ كَوْنًا كَرَامًا“

أَجْعَلِ لِلَّهِ إِلَهًا وَاحِدًا -

موت کے بعد ترقی | ایک دفعہ فرمایا کہ اولیاء اللہ رحلت کے بعد بھی ترقی کرتے رہتے ہیں۔ چونکہ ذات کی کوئی انتہا نہیں ہے، اس لئے ترقی کی بھی کوئی انتہا نہیں ہے۔

نماز میں انہماک | ایک دفعہ فرمایا کہ جب آدمی نماز پڑھے تو ایسا خیال کرے کہ یہ میری آخری نماز ہے۔ اس کے بعد زندگی ہوگی تو نماز

پڑھی جائے گی، کیا معلوم ابھی اجل آجائے۔ اس تصور سے نماز میں انہماک ہو جاتا ہے۔

ایک دفعہ ارشاد فرمایا کہ جنگِ بدر کے موقع پر دو لڑکے جو ابو جہل کی تاک

میں تھے۔ اُس پر حملہ آور ہوئے اور شدید زخمی کر کے گرادیا۔ جب کفارِ پسا ہو کر بھاگ گئے اور ایک صحابیؓ ابو جہل کا سرتن سے جدا کرنے والے تھے۔ اس وقت اُس نے آرزو کی :

”میرا سر کندھوں کے قریب کاٹا جائے اور پوری گردن سر کے

ساتھ رہنے دی جائے۔ تاکہ جب سب لوگوں کے سر ایک جگہ رکھے

جائیں تو مجھ سر دار کا سر سب اُونچا نظر آئے۔“

اسی طرح ابو تب کہتا تھا،

”میں اسلام قبول کر تو لیتا لیکن اللہ سے مجھے یہ سکایت ہے کہ اُس نے

چچا کو چھوڑ کر بھتیجے کو نوازا۔“

فرمایا یہی خودی ہے جس کی وجہ سے انسان بہت سے گناہ کرتا ہے۔

اس کے بعد فرمایا۔ دیکھو صحابہ کرامؓ نے | **صدق اکبر کی فنا یہ** | SELF (خودی) کو کس طرح مٹایا۔ جنت

ابو بکر صدیقؓ بڑے مالدار تھے لیکن انھوں نے اللہ کی راہ میں بہت کچھ قربان دیا۔ حضرت بلالؓ کو انھوں نے خرید کر آزاد کیا۔ حالانکہ ان کے مالک نے بہت زیادہ قیمت طلب کی لیکن آپؓ نے سب ادا کر دی۔ اس طرح بہت سے غلام آزاد کرائے۔ آپؓ کی حالت یہاں تک پہنچ گئی کہ ایک روز رسول اللہ صلی اللہ علیہ وسلم کی خدمت میں حاضر تھے۔ ایک موٹا گرتا زیب تن تھا، اور جہاں سے وہ پھٹا ہوا تھا وہاں کانٹے لگا کر جوڑ دیا گیا تھا۔ اس وقت جبریل علیہ السلام آئے اور رسول اللہ صلی اللہ علیہ وسلم سے عرض کیا :

”اللہ تعالیٰ نے آپؐ کو اور حضرت ابو بکر صدیقؓ کو سلام بھیجا ہے۔ اور

ارشاد فرمایا ہے کہ ابوبکر سے دریافت کرو کہ پہلے وہ حالت تھی اب یہ حالت ہے۔ تمہیں ہمسہ سے شکایت تو نہیں ہے؟

جب حضور اکرم صلی اللہ علیہ وسلم نے انھیں یہ پیغام سنایا تو آپؐ سنتے ہی بے ہوش ہو گئے۔ جب ہوش میں آئے تو پھر دریافت کیا گیا۔ آپؐ پھر بے ہوش ہو گئے دوسری دفعہ ہوش میں آکر عرض کیا :

”یہ اللہ کی مہربانی ہے کہ میرے حال کی پریشانی فرمائی۔ ایک بندہ کو اپنے آقا سے کیا شکایت ہو سکتی ہے۔“

یہ کہہ کر پھر بے ہوش ہو گئے۔ جب انھوں نے اپنی ہستی کو اس قدر مٹا دیا تو اللہ تعالیٰ نے بھی خوب نوازا ہمیشہ پہلے اپنے آپ کو مٹانا پڑتا ہے تب جا کر نوازشات کی بارش ہوتی ہے۔ انسان کا ظاہری حسن و جمال کیا ہے؟ ایک ہفتہ نہ نہائے تو بدن سے بدبو آنے لگتی ہے۔ اور حسن و جمال سب ختم ہوتا جاتا ہے۔ اصلی حسن خودی کو مٹانے کے بعد ملتا ہے فرمایا جس وقت رسول خدا صلی اللہ علیہ وسلم ہجرت کر کے مدینہ منورہ پہنچے تو حضرت ابوبکر صدیقؓ آپؐ کے ہمراہ تھے چونکہ اس سے قبل لوگوں نے حضور صلی اللہ علیہ وسلم کو نہیں دیکھا تھا تو بعضوں نے حضرت ابوبکر صدیقؓ کو رسول اللہ صلی اللہ علیہ وسلم سمجھ کر سلام کیا۔ یہ رنگ دیکھ کر صدیق اکبرؓ کھڑے ہو گئے اور اپنی چادر سے حضور صلی اللہ علیہ وسلم کے سر مبارک پر سایہ کر لیا۔ تاکہ دھوپ سے بھی بچیں اور غلط فہمی بھی دور ہو جائے۔

ارشاد فرمایا کہ حضرت عمرؓ کو ہمیشہ یہ شوق رہتا تھا کہ حضرت ابوبکر صدیقؓ سے سبقت لے جائیں۔ ایک دفعہ کسی جنگ کے موقع پر رسول خدا صلی اللہ علیہ وسلم نے لوگوں سے چندہ طلب کیا۔ چنانچہ صحابہ کرامؓ نے نقدی دمال اسباب وغیرہ جس وقت رجس سے ہوسکا خدمت میں پیش کر دیا۔ آپؐ ہر شخص کی دریافت فرماتے تھے :

”بال بچوں کے لئے کیا چھوڑا ہے؟“

اگر کوئی بال بچوں کے لئے کافی مقدار میں مال چھوڑ کر نہ آتا تو آپ اُسے کچھ واپس کر دیتے۔ جب حضرت عمرؓ آئے تو آنحضرت صلی اللہ علیہ وسلم نے دریافت فرمایا:

”بال بچوں کے لئے کیا چھوڑا ہے؟“

انہوں نے عرض کیا:

”ہر چیز کا نصف ساتھ لایا ہوں۔“

اس روز حضرت عمرؓ کے دل میں خیال تھا کہ آج حضرت ابوبکر صدیقؓ سے بازی لے جاؤں گا حضور صلی اللہ علیہ وسلم نے سامان لے کر فرمایا:

”جزاک اللہ“

جب حضرت ابوبکر صدیقؓ آئے تو آنحضرت صلی اللہ علیہ وسلم نے دریافت فرمایا:

”بال بچوں کے لئے کیا چھوڑا ہے؟“

عرض کیا:

”اللہ اور اُس کا رسول۔“

ارشاد فرمایا:

”اچھا رکھ دو!“

حضرت ابوبکرؓ سے یہ نہیں فرمایا کہ کچھ مال بال بچوں کے لئے واپس لے جاؤ۔ ہر شخص کے ساتھ اُس کے مقام کے مطابق معاملہ کیا جاتا ہے۔ اس واقعہ کے بعد حضرت عمرؓ نے حضرت ابوبکر صدیقؓ کی برابری کا خیال چھوڑ دیا۔ فرمایا حضرت ابوبکر صدیقؓ نے کس طرح اپنے آپ کو مٹایا۔

دولت مندی سے ڈرنا چاہیے! | ارشاد فرمایا کہ جب ایران فتح ہوا تو اس قدر مال غنیمت مسلمانوں کے

ہاتھ لگا جس کی کوئی پابنت نہ تھی۔ پھر اس مال بھی جس کسی کے حصہ میں آیا وہ ایر بن گیا۔ جب تمام مال غنیمت کو ایک میدان میں لا کر رکھا گیا تو حضرت عمرؓ دیکھ کر

رو دیے۔ لوگوں نے کہا:
 ”یہ رونے کا کیا مقام ہے بخوش ہونا چاہیے اور اللہ تعالیٰ کا
 شکر ادا کرنا چاہیے۔“

آپؐ نے فرمایا:
 ”میں اس لئے روتا ہوں کہ کثرتِ مال کہیں بربادی امت کا باعث نہ
 بن جائے۔“

حضرت عمرؓ اور ہرمزان | ایک دفعہ جنگ کے دوران ہرمزان گورنر
 امواز (ایران) گرفتار ہو کر آئے چونکہ کئی
 دفعہ یہ عہد شکنی کر چکے تھے۔ اس لئے واجب القتل قرار دیئے گئے۔ چنانچہ حضرت
 عمرؓ نے ہرمزان کو قتل کرنے کا حکم دے دیا۔ ہرمزان نے کہا:
 ”میں پانی پینا چاہتا ہوں۔“

چنانچہ پانی لایا گیا۔ آبِ خورے کو ہاتھ میں لے کر کہنے لگا:
 ”آپ میرے ساتھ عہد کریں کہ جب تک یہ پانی نہ پی لوں، آپ مجھے قتل
 نہیں کریں گے۔“

حضرت عمرؓ نے فرمایا:
 ”اچھا منظور ہے۔“

یہ سن کر انھوں نے آبِ خورہ زمین پر پھینک دیا اور کہنے لگے:
 ”اب آپ مجھے قتل نہیں کر سکتے۔“

حضرت عمرؓ نے فرمایا:

”بے شک میں تمہیں قتل نہیں کروں گا۔“

اس پر حضرت انسؓ نے فرمایا کہ آج انگریزوں سے کوئی ایسی بات کر کے دیکھ لے
 کہ وہ قتل کرتے ہیں یا چھوڑ دیتے ہیں۔

منرمایا ایک دفعہ ایک شخص نے بیت المال سے چوری کی اور حضرت عمرؓ کے پاس لایا گیا۔ آپؓ نے فرمایا :

”بیت المال میں اس کا بھی توحصہ ہے۔ حصہ دار کیسے چور ہو سکتا ہے؟“
یہ کہہ کر اُسے رہا کر دیا۔ منرمایا :

”ایسی لطیف بات والسرائے کی کھوپڑی میں آسکتی ہے؟“

اس کے بعد منرمایا کہ انہی ہرمزان نے جب حضرت عمرؓ کو اپنے قول کا سچا دیکھا تو مسلمان ہو گئے۔ پہلے مسلمان ہوتے تو تلوار کے ڈر سے ہوتے اب پتے دل سے مسلمان ہو گئے۔ ان کے فہم و فراست اور جذبہ کو دیکھ کر حضرت عمرؓ نے فرمایا :

”میں آپ کو پھر اپنے ملک کا امیر بنا کر بھیجتا ہوں۔“
انھوں نے کہا :

”اب میں امیر نہیں بننا چاہتا۔ مجھے میرے ملک میں بھیج دیں۔ میں کسی ویران گاؤں میں رہوں گا۔ اور غیر آباد زمین کو آباد کر کے بسر اوقات کروں گا۔“

آپؓ نے وہاں کے گورنر کو حکم دیا :

”کوئی ویران گاؤں اور بنجر زمین تلاش کرو۔“

اُس نے کہلا بھیجا :

”اس ملک میں کوئی گاؤں ویران نہیں ہے۔ اور ایک چپ بھڑ زمین

بھی غیر آباد نہیں ہے۔“

یہ سن کر ہرمزان نے کہا :

”اب آپ کو اپنی تحقیقات سے معلوم ہو گیا کہ تمام ملک آباد اور خوشحال ہے۔

اب اگر کوئی گاؤں ویران ہو یا زمین غیر آباد ہوئی تو اس کی ذمہ داری

آپ پر ہے۔“

سترانی کا ذکر ہو رہا تھا فرمایا
کہ شروع شروع میں عبد السلام
بکری ذبح ہوتے دیکھ کر

چہ منزل بود شب جائے کہ من بودم کاشان نزول

بے ہوش ہو گئے۔ فرمایا جانور پر رحم کرنے کا یہ کیا موقع ہے۔ وہ جانور جو خدا
کی راہ میں ذبح ہو جاتے ہیں۔ وہ تو بہشت میں جاتے ہیں۔ عبد السلام نے عرض کیا :
”انسان کے جسم کے اندر داخل ہو کر جیسا کہ آپ نے پہلے فرمایا ہے۔“

حضرت اقدسؒ نے فرمایا اس طرح بھی اور الگ بھی کیونکہ سترانی کا جانور
حدیث شریف کے مطابق پُل صراط پر سواری بن کر برق رفتاری سے گزر جائے گا۔ فرمایا
ان کے بھی دو وجود ہوتے ہیں۔ جیسے ”شب جائے کہ من بودم“ میں۔ اس کے بعد
دریافت فرمایا :

”ہم نے اس غزل کی شانِ نزول بتائی ہے ؟“

عرض کیا :

”یاد نہیں ہے۔“

فرمایا حضرت محبوبِ الہیؑ کے زمانے میں ایک بزرگ تھے حضرت امیر خسروؒ کے
ان کے ساتھ مراسم تھے۔ اور اکثر ملاقاتیں ہوا کرتی تھیں۔ ایک روز انھوں نے حضرت
امیر خسروؒ سے کہا :

”رسولِ خدا صلی اللہ علیہ وسلم کے دربار میں سب ادلیائے کرام

موجود ہوتے ہیں۔ لیکن آپ کے شیخ کو کبھی نہیں دیکھا۔ اس کی

کیا وجہ ہے ؟“

امیر خسروؒ بھلا اس بات کی تاب کہاں لا سکتے تھے۔ فوراً حضرت محبوبِ الہیؑ کی
خدمت میں گئے۔ عرض کیا :

”حضور آپ کے متعلق فلاں بزرگ اس طرح کہتے ہیں ؟“

آپ مُسکرائے اور فرمایا :

”اُن سے کہنا کہ آپ کے ساتھ میں بھی چلتا ہوں۔ ہم دونوں مل کر انھیں تلاش کر لیں گے میرے شیخ اس مجلس میں ضرور ہوتے ہیں“

چنانچہ ان بزرگ سے امیر خسروؒ نے یہ بات کہی اور اب یہ دونوں حضرات مراقب ہوئے۔ آنکھیں بند کرنے کے بعد پہلے آسمان پر پہنچے، دیکھا تو دربار لگا ہوا تھا۔ اور حضور سرور کائنات صلی اللہ علیہ وسلم مندر پر تشریف فرما تھے۔ اور تمام اولیائے کرام گردِ آگرو بیٹھے تھے۔ انھوں نے کافی دیر ادھر ادھر دیکھا لیکن حضرت محبوبِ الہیؒ کو نہ پایا۔ امیر خسروؒ نے کسی بزرگ سے دریافت کیا :

”ہمارے شیخ کہاں ہیں؟“

انھوں نے کہا :

”کون تمھارے شیخ —؟“

انھوں نے کہا :

”حفت نظام الدین محبوبِ الہیؒ۔“

انھوں نے جواب دیا :

”وہ یہاں کہاں، وہ تو اوپر ہیں۔“

اب یہ حضرات دوسرا آسمان پر پہنچے۔ دیکھا تو یہاں بھی ایک مجلس آراستہ ہے۔ اور حضور صلی اللہ علیہ وسلم اس مجلس میں بھی رونق افروز ہیں۔ اور اس کی شان و شوکت بھی پہلی مجلس سے زیادہ ہے۔ لیکن حضرت محبوبِ الہیؒ کو یہاں بھی نہ پایا۔ پھر حضرت امیر خسروؒ نے کسی سے دریافت کیا :

”ہمارے شیخ کہاں ہیں —؟“

پوچھا گیا :

”کون تمھارے شیخ؟“

انہوں نے کہا:

”حضرت محبوبِ الہی“

جواب ملا:

”وہ یہاں کہاں، وہ تو اوپر ہیں۔“

اب یہ تیسرے آسمان پر پہنچے۔ دیکھا تو وہاں بھی ویسا ہی دربار لگا ہوا ہے لیکن اس دربار کی سچ و سچ سابقہ دربار سے بھی زیادہ تھی حضرت محبوبِ الہیؑ وہاں بھی نہ ملے غرضیکہ اسی طرح منزلیں طے کرتے ہوئے جب ساتویں آسمان پر پہنچے تو وہاں دیکھا کہ نہایت عظیم الشان دربار آراستہ ہے۔ صحابہ کرامؓ اور خاص خاص اولیاء اللہ اس دربار میں حاضر ہیں۔ تجلیات اور انوار و برکات پچھلے سب درباروں سے کہیں زیادہ ہیں۔ اور حضور سرورِ کائنات صلی اللہ علیہ وسلم نوری مسند پر نہایت حسن و جمال کے ساتھ رونق افروز ہیں۔ وہاں بھی انہوں نے بہت دیکھا لیکن حضرت محبوبِ الہیؑ کہیں نظر نہ آئے۔ کسی سے دریافت کیا تو انہوں نے بتایا:

”حضور سرورِ کائنات صلی اللہ علیہ وسلم کی پشت مبارک کے پیچھے وہ

جو نور کا پردہ لٹکا ہوا ہے۔ اس پر نظر جما کر دیکھو۔“

چنانچہ انہوں نے پردہ کو دیکھنا شروع کیا۔ پردہ کا نور بہت تیز تھا۔ کچھ دیر تک دیکھنے کے بعد اُس پردے کے پیچھے حضرت محبوبِ الہیؑ نوری پوشاک پہنے، نہایت حسین و جمیل صورت میں نظر آئے۔ وہاں بات کرنے کی کس کو بجاں تھی۔ حضرت امیر خسروؒ نے اشارہ سے سلام کیا۔ آپ دیکھ کر مسکرائے اور اشارہ سے سلام کا جواب دیا۔ اور اشارہ ہی سے فرمایا کہ اب چلے جاؤ۔ چنانچہ وہ نیچے والے درباروں سے گزرتے ہوئے واپس ہوئے اور مراقبہ سے باہر آئے۔ جب محبوبِ الہیؑ کی خدمت میں حاضر ہوئے تو آپ نے فرمایا:

”پورا واقعہ بیان کرو کہ کیا کیا دیکھا؟“

حُسنِ امیرِ خسروؒ تو اپنے شیخ کے قواں تھے، سارے کر بیٹھ گئے اور گانا شروع کیا ہے

نمی دامن چہ منزل بود شب جائے کہ من بودم
بہر سو رقصِ بسمل بود شب جائے کہ من بودم

رقیبانِ گوش بر آوازِ او در ناز و من ترساں
سخنِ گفتن چہ مشکل بود شب جائے کہ من بودم
پری پیکرِ زگارے سرو تے لالہ رخسارے

سراپا آفتِ دل بود شب جائے کہ من بودم
خدا خود میرِ مجلس بود اندر لامکاں خسروؒ
محمد شمعِ محفل بود شب جائے کہ من بودم


اس کے بعد فرمایا کہ ایک دلی اللہ بیک وقت کئی مقامات پر موجود ہو سکتے ہیں۔ ان کے لئے یہ آسان ہے۔ اور یہ تہربانی کے جانور جن کا کلا اللہ کے نام پر ہوتا جاتا ہے انسان کے جسم کے ساتھ مل کر بہشت میں جائیں گے۔ کیوں کہ جب ان کا گوشت کھیا جاتا ہے تو ان کی روحانیت انسان کی روحانیت میں شامل ہو کر PRESERVE (محفوظ) ہو جاتی ہے۔ چنانچہ گوشت کھانا انسان کے لئے بھی فائدہ مند ہے۔ اور جانور کے لئے بھی۔ اس سے انسان کی روحانیت میں اضافہ ہوتا ہے۔ اور جانور کی روحانیت محفوظ ہو کر ترقی کرتی ہے۔ اور اس کے علاوہ تہربانی کے جانور علیحدہ طور پر بہشت میں جائیں گے اور وہاں کے پھول کھاتے پھریں گے۔ فرمایا شہدائے کرام نے اللہ کی راہ میں اسی لئے سرکٹائے کہ زبان کی بدلت بڑی نوازشات ہوتی ہیں جو کچھ اللہ نے دیا انھوں نے سب کچھ اسی کی نذر کر دیا۔ سب کچھ ختم کر دیا۔ آپٹ کچھ نہ رکھا، حتیٰ کہ اپنے نفس کو بھی مٹا دیا۔ اللہ کا دیا ہوا جو کچھ ان کے پاس تھا۔ اللہ ہی کے حضور میں پیش کر دیا۔ پھر ان پر نوازشات کی بارش

ہونا شروع ہوئی۔ لیکن یہ یاد رکھنا چاہیے کہ معاوضہ کی خاطر انسان کوئی عمل نہ کرے
 ہر کام خالصاً لہذا کرے۔ اس کے بعد وہ بادشاہ ہیں خود بخود عنایت فرماتے
 ہیں۔ اگر کسی شریف اور غیرت مند آدمی کے ساتھ نیکی کی جائے تو وہ خود بخود
 اس کا بدلہ دیتا ہے۔ اور اللہ تو سب سے زیادہ غیور ہے اور تمام شرافیتیں وہاں
 سے نکلی ہیں وہ کیوں نہ عطا کرے۔ لیکن انسان خلوص نیت سے کام لے اور جو
 کچھ کرے اُسی کی خاطر کرے معاوضہ کی خاطر کرنے سے شہرک لازم آتا ہے اور انسان
 نہیں جانتا کہ اس نیت سے نیکیاں کرتے ہوئے بھی اپنے ہی نفس کا طواف
 کرتا ہے۔

ہر چیز اپنی ضد سے پہچانی جاتی ہے | جس مکان میں حضرت اقدس
 کا قیام تھا۔ اتفاقاً ایک موقع پر وہاں چوٹ زیادہ ہو گئی تھی جو کبھی کبھی سامان کو نقصان پہنچاتے تھے۔
 ایک دفعہ فرمایا کہ چوٹ ہے بھی POWER OF DESTRUCTION
 (قوت تخریب) کا منظر ہیں OPPOSITION (عاقبت نہایت ضروری ہے
 ہر چیز اپنے OPPOSITE (ضد) سے پہچانی جاتی ہے۔ اگر رات نہ ہوتی تو
 دن کوئی نہ کہتا۔ اسی طرح اگر بد نہ ہوتا تو حسینوں کو کوئی حسین نہ
 کہتا۔ اب چونکہ وجود کا پہچانا جانا مقصود تھا اس لئے عدمیت کو پیدا کیا اور
 عدمیت کے لئے تخریب لازمی ہے۔ احقر نے غرض کیا :
 ”اس لحاظ سے جنگ کا وجود بھی ضروری ہے۔“

فرمایا : ہاں ضروری ہے۔ جنگ کو کوئی نہیں روک سکتا جنگ کا واقع ہونا لازمی
 ہے۔ اور یہ لوگ جو FOUR FREEDOMS (چار آزادیاں) کا بگڑے ہوئے
 ہے ہیں یہ بھی سب غوہ وہ خود FREE نہیں ہیں اور وہ کوکیا FREE
 آزاد کریں گے۔

نصرمایا قیامت EVOLUTIONARY (ارتقائی) ہوگی۔ پچھلی جنگ کافی بربادکن تھی لیکن موجودہ جنگ اس سے کہیں زیادہ تباہ کن ہے۔ اسی طرح آئندہ جنگیں زیادہ خوفناک ہوں گی۔ حضرت امام مہدی علیہ السلام کے زمانہ میں امن ہوگا۔ کیونکہ آپ میں رسول اللہ صلی اللہ علیہ وسلم کی مشابہت ہوگی۔ وہی نام ہوگا اور ماں اور باپ کا نام بھی وہی ہوگا۔ ان کے زمانہ کے بعد پھر افسرانفری جمع جاتے گی۔ بیت اللہ جانے کے راستے بند ہو جائیں گے۔ صرف ایک مسلمان تمام روئے زمین پر رہ جائے گا۔ اور وہ صرف کلمہ طیبہ جانتا ہوگا۔ اور قطب وقت ہوگا۔ جب اُن کا انتقال ہوگا تو قیامت آجائے گی۔



۸۔ دسمبر ۱۹۷۳ء - بہاول پور

ہندوستان چشتیوں کا ورثہ ہے | آج نماز عید کا ذکر ہو رہا تھا۔ دورانِ گفتگو آپ نے فرمایا:

مدینہ منورہ کے بعد اجیر شریف میں سب بڑا اجتماع ہوتا ہے چونکہ حضرت خواجہ غریب نوازؒ نائب الرسول صلی اللہ علیہ وسلم ہیں۔ اس لئے یہاں بھی وہی رنگ ہوتا ہے۔ اور عارف لوگ وہی خوشبو یہاں بھی محسوس کرتے ہیں۔ اس کے بعد نصرمایا کہ ہندوستان پر اللہ تعالیٰ کا بہت کرم ہے کہ حضرت خواجہ غریب نوازؒ کو یہاں بھیج دیا ہے۔ رسول خدا صلی اللہ علیہ وسلم بھی ہندوستان پر بہت مہربان ہیں۔ ایک دفعہ آپ نے نصرمایا:

”میں سے مجھے محبت کی خوشبو آتی ہے۔“

اس وقت آپ اس طرح تشریف فرما تھے کہ ہندوستان آپ کے یمن (دائیں) جانب تھا۔ لیکن اب یمن کے باشندے کہتے ہیں کہ یمن سے مراد ملک یمن ہے لیکن عرفا کے نزدیک یمن سے مراد ہندوستان ہے۔ نصرمایا: ہندوستان کو اسی محبت کی

دھبے چشتیت سے بھر دیا ہے۔ حضرت خواجہ غریب نوازؒ کو تو ہندوستان اپنے بزرگوں سے ورثہ میں ملا ہے۔ حضرت خواجہ ابو محمد محرم چشتیؒ، سلطان محمود غزنوی کے ساتھ ہندوستان تشریف لائے اور سونمات کو فتح کرایا۔ سونمات کی فتح کے بعد مسلمان ہندوستان پر مستط ہو گئے تو گویا حضرت ابو محمد محرم چشتیؒ سے ہندوستان مسلمانوں کو ملا۔ اس کے بعد حضرت غریب نوازؒ کے تصرف سے شہاب الدین غوری نے پرتھوی راج کو شکست دی۔

اولیاء اللہ کو ان کی جگہ سے
کوئی نہیں ہٹا سکتا !

اس کے بعد فرمایا کہ ولی اللہ جہاں بیٹھ جائیں۔ ان کو کوئی نہیں اٹھا سکتا۔ حضرت غریب نوازؒ نے جب اجمیر میں قیام فرمایا تو پرتھوی راج نے بہت کوشش کی کہ آپؒ کو تنہا چلے جائیں۔ لیکن غریب نوازؒ یہی فرماتے تھے :

”بھیجنے والے سے کہو!“

حیدرآباد میں ایک رفاہی بزرگ ایک ہندو کے باغ میں جا کر بیٹھ گئے۔ وہ ہندو بہت متعصب تھا۔ اور کسی مسلمان کو اپنے باغ کے اندر گھسنے نہ دیتا تھا۔ اس باغ کے اندر ایک بنگلہ تھا جس کے اندر وہ رہتا تھا۔ اُس نے بہت کوشش کی کہ ان کو نکال دیا جائے لیکن وہ ڈٹ کے بیٹھے رہے۔ پولیس کو بلایا لیکن کوئی ان کو وہاں سے نہ نکال سکا۔ وہ اسی باغ میں رہے۔ حتیٰ کہ وہیں ان کا وصال ہوا۔ اور اسی باغ کے اندر دفن ہوئے۔ آج تک ان کا مزار وہاں موجود ہے۔ یہ انہی کا مزار ہے جس کے گرد بکروں کو سات چکر دے کر جب باہر لاتے ہیں تو وہ گردن چھری کے نیچے رکھ دیتے ہیں۔

فرمایا : اسی طرح جو اونٹ کہ لوگ ذبح کے واسطے رسول اللہ صلی اللہ علیہ وسلم کی خدمت میں لاتے تھے وہ فوراً گردن جھکا کر سامنے آتے اور آنحضرت

صلی اللہ علیہ وسلم ان کی گردن میں نیزہ مارتے ۔

ایک اور مجذوبہ پونہ (ممبئی) میں شاہراہ پر بیٹھ گئیں حکومت نے اُٹھانے کی بہت کوشش کی لیکن وہ نہ اُٹھیں۔ اس کے بعد کسی نے اوپر چھپر ڈال دیا۔ ان کا وصال بھی چھپر کے نیچے ہوا اور اب وہاں ان کا مزار موجود ہے ۔

ہندوستان میں سماع | اس کے بعد فرمایا کہ ہندوستان میں سماع کی بنیاد حضرت قاضی حمید الدین ناگورجی نے ڈالی ہے ۔

اور پھر اس کو سنوارا ہے حضرت امیر خسروؒ نے حضرت قاضی صاحبؒ کے بعد حضرت امیر خسروؒ نے سماع کو ترتیب دیا۔ اور بہت سی نئی چیزیں ایجاد کیں۔ اس کے بعد حضرت نے فرمایا کہ انہیں پرسوں حضرت امیر خسروؒ کا ایجاد کیا ہوا ایک راگ (MALIGORA مالی گورا) ریڈیو پر سنایا جائے گا۔ اس کے بعد فرمایا کہ فرشتے آکر حضرت محبوب الہیؒ کو آسمانی ترانے سنایا کرتے تھے۔ اور حضرت امیر خسروؒ وہ ترانے یاد کر لیا کرتے تھے۔

”ٹیگور کے باپ نے ایک کتاب لکھی ہے جس کا نام DECCAN AND UPPER INDIAN MUSIC ہے۔ اس کتاب میں اُس نے لکھا ہے :

”مسلمانوں نے ہندوستانی موسیقی کو ترقی دے کر اس کی شان و

شوکت کو دوبالا کر دیا ہے ۔“

اس کے بعد فرمایا کہ ایک دفعہ جنوبی ہندوستان کا ایک گویا دھلی آیا اور

شکایت کی :

”مسلمانوں نے ہندوستانی موسیقی کو خراب کر دیا ہے ۔“

حضرت امیر خسروؒ نے اس کا گانا سننے کا انتظام کیا اور خود چھپ کر پردے کے پیچھے سُننے رہے۔ جب وہ ختم کر چکا تو آپ مجلس میں آگئے۔ اور پہلے اس گویے کا گایا ہوا گانا سنایا اور پھر اپنی چیزیں سنائیں۔ یہ دیکھ کر وہ گویا دنگ رہ گیا اور اُس نے اعتراف کیا :

”واقعی مسلمانوں نے ہندوستانی موسیقی کو چار چاند لگا دیئے ہیں۔“

اس کے بعد فرمایا کہ روایات سے ثابت ہے کہ رسول خدا صلی اللہ علیہ وسلم نے بھی کئی دفعہ سماع سنا ہے حضرت ابو بکرؓ، حضرت عمرؓ، حضرت عثمانؓ، حضرت عبداللہ بن عمرؓ، حضرت امام ابو حنیفہؒ اور حضرت امام مالکؒ نے بھی سماع سنا ہے۔

اس کے بعد برزخ کا ذکر ہونے لگا | **برزخ کی ضرورت** | احقر نے عرض کیا :-

”ہمارے پڑوس میں ایک شخص رہتا ہے جس کا نام حاجی موسیٰ

ہے۔ بوڑھا آدمی ہے۔ لیکن عہد جوانی سے وہ کثرت سے اسم اللہ

کا ذکر کرتا ہے۔ اور اس سے وہ کبھی کبھی بے ہوش ہو جاتا ہے۔“

آپ نے فرمایا : اگر ایک گوشت کا ٹکڑا ازکاروں پر رکھا جائے تو فوراً جل بھن جائے گا۔ لیکن اگر اسے ہانڈی اور پانی کے برزخ میں ڈال دیا جائے اور وہ ہانڈی انھیں ازکاروں پر رکھی جائے تو وہ گوشت جلنے سے بچے گا۔ اور اچھی طرح پک جائے گا۔

فرمایا : شیخ بمنزلہ برزخ کے ہے جب تک طالب برزخ شیخ سے

محروم ہے، اس کی یہی کیفیت ہے گی۔ وہ ترقی نہیں کر سکے گا۔ اگر شیخ کے ساتھ صحیح نسبت پیدا ہو جائے تو خود بخود ترقی شروع ہو جاتی ہے۔

ہمارے مولانا صاحبؒ نے فرمایا کہ جب ایک آدمی کشتی میں سوار ہوتا ہے تو

کشتی چلتی رہتی ہے اور بیٹھے بیٹھے اس کی منزلیں طے ہوتی چلی جاتی ہیں۔ لیکن

یہ ضروری ہے کہ کشتی میں کہیں کنڈے پر نہ بیٹھے اور نہ ہی دریا کے ساتھ چٹیر چھاڑ

کرے۔ شیخ کشتی کی مانند ہے۔ جیسے جیسے کشتی آگے بڑھے گی مُردہ کی منزلیں بھی

خود بخود طے ہوتی جائیں گی۔

رات کو کنگھی کرنے کی برکت | ایک دفعہ فرمایا کہ رات کے وقت کنگھی کرنے سے قرض سے نجات ملتی ہے۔

ایک دفعہ رسول خدا صلی اللہ علیہ وسلم رات کے وقت کنگھی کر رہے تھے حضرت بی بی عائشہ صدیقہ رضی اللہ عنہا نے دریافت کیا:

”کہیں جانا ہے؟“

فرمایا:

”نہیں رات کو کنگھی کرنے سے قرض ادا ہوتا ہے۔“

انہوں نے عرض کیا:

”آپ پر کس کا ترضہ ہے؟“

فرمایا:

”تمہارا حق المہر ہے۔“

انہوں نے فرمایا:

”آپ تکلیف نہ کیجئے، میں نے معاف کر دیا۔“

آپ نے فرمایا:

”کنگھی کرنے کی برکت دیکھ لی، میں کنگھی کرنے سے تمہارا قرض

ادا ہو گیا ہے۔“

عارف اور غیر عارف میں باریک فرق | ارشاد فرمایا کہ اللہ تعالیٰ قرآن شریف میں فرماتا

ہے: ”يَسْتَبِحُّ لِلّٰهِ مَا فِي السَّمٰوٰتِ وَالْاَرْضِ“ اس کا مطلب یہ ہے کہ جو کچھ کائنات میں ہے سب اللہ کا ذکر کرتا ہے۔ ”اَيَّاكَ نَعْبُدُ“ کا مطلب بھی یہی ہے یعنی ہم تیری ہی عبادت کرتے ہیں۔ لفظ ہم میں صرف انسان نہیں بلکہ

تمام کائنات شامل ہے۔ اور ایک موقع پر ہے۔ "لِلّٰهِ يَسْجُدُ مَا فِي السَّمٰوٰتِ
وَالْاَرْضِ" یعنی کائنات کی ہر ایک چیز اللہ کے لئے سجدہ کرتی ہے۔ اس کے
بعد احقر نے عرض کیا :

"ہر چیز CONSCIOUSLY (جان بوجھ کر) یا
UNCONSCIOUSLY (بے سوچے سمجھے) اللہ

کی تسبیح بیان کرتی ہے؟"

منہرایا : تمام کائنات CONSCIOUSLY (یعنی جانتے ہوئے) تسبیح
کرتی ہے۔ صبر انسان غافل ہو جاتا ہے۔ اور درحقیقت وہ بھی تسبیح کرتا ہے،
لیکن عقل کی وجہ سے نہیں جانتا کہ کر رہا ہے۔

منہرایا : ہر شخص پرستش کر رہا ہے۔ کوئی خدا کی اور کوئی بتوں کی اور کوئی اپنے
نفس کی لیکن چونکہ اصنام و نفوس بھی مظاہر ذات ہیں۔ اس لئے انسان جو کام
کرتا ہے۔ ذات سے باہر نہیں جاتا۔ اور اسی لحاظ سے جو کچھ بھی کرتا ہے،
UNCONSCIOUSLY ذاتِ حق میں مشغول ہے۔ لیکن اسے اس کا علم نہیں
ہے۔ اگر اسی بات کا اُسے علم ہو جائے تو بس یہی عرفان ہے عرفان بمعنی جان لینا۔
احقر نے عرض کیا :

"اس سے معلوم ہوا کہ عارف اور غیر عارف میں بہت باریک فرق ہے۔"

منہرایا : ہاں دوزخ اور بہشت کے درمیان ایک قدم کا فرق ہے۔ اور کُفرو
ایمان کا فرق بال برابر ہے۔ عرفان کے مدارج کے مطابق ہر ایک شخص کا فریاد ملن ہوتا
ہے۔

منہرایا : پُل صراطِ تموار سے تیز اور بال سے باریک ہے۔ اور اُس کے ایک طرف
بہشت ہے اور دوسری طرف دوزخ۔ اس کے بعد منہرایا کہ انسان اپنی عقل کی وجہ
سے حجاب میں ہے عقل بہت بڑا حجاب ہے حضرت محی الدین ابن العربیؒ

فرماتے ہیں :

”جانوروں کو قبرستان میں کشف قبور ہوتا ہے۔“

اسی طرح دیوانے کو بھی کشف قبور ہوتا ہے۔ لیکن جیسے ہی اس میں یہ بات دُوسروں کو COMMUNICATE (منتقل) کرنے کی صلاحیت ہو جاتی ہے۔ وہ بات جاتی رہتی ہے۔

فرمایا: اگر معرفت حاصل کرنا چاہو تو جب انوروں کی طرح ہو جاؤ۔ وہی PASSIVE (استغراق) اس کے بعد سب کچھ منکشف ہو جائے گا۔ احقر نے عرض کیا :


”یہ سب جھگڑا عقل کا ہے۔“

فرمایا: ہاں عقل ناقص کا جو اس دُنیا سے تعلق رکھتی ہے۔ ورنہ عقل کامل بہت بڑی چیز ہے۔ وہ تو اوپر سے برستی ہے۔ اسی مضمون پر ایک اور موقع پر ارشاد فرمایا :

إِهْدِنَا الصِّرَاطَ الْمُسْتَقِيمَ | اے اللہ میں سیدھی راہ دکھا۔

کے بعد صِرَاطَ الَّذِينَ أَنْعَمْتَ عَلَيْهِمْ کی کیا ضرورت تھی جب صراطِ مستقیم کے لئے دُعا مانگ لی گئی تو بس کافی تھا۔

فرمایا : اس کی وجہ یہ ہے کہ چونکہ ہر چیز مظہرات ہے۔ اس لئے جو شخص کسی کام میں مشغول ہے۔ درحقیقت ذات میں مشغول ہے۔ لہذا صراطِ المستقیم پر اکتفا نہیں کیا گیا۔ بلکہ آگے یہ بھی کہا گیا ہے کہ ان لوگوں کا راستہ دکھا، جن پر تُو نے انعاماتِ اکرامات کئے ہیں اور یہ دُعا عرفان کے لئے ہے۔



رمضان شریف کی کیفیات | ایک روز ارشاد فرمایا۔ رمضان شریف میں سب پر کیف وقت عصر اور مغرب کے درمیان ہے اور سب بے کیف وقت کھانا کھانے کے بعد ہوتا ہے۔ تمام دن کے انوار اور کیفیات کے بعد کھانا کھا لینا ایسا ہوتا ہے، جیسے کوئی جنگلوں کے اوپر گوبر ڈال دے۔

فرمایا: لوگ تو اس لئے تراویح پڑھنے میں جلدی کرتے ہیں کہ فارغ ہو کر سو جائیں۔ لیکن یہاں تو جاگنے کے بہانے ڈھونڈتے ہیں۔ فرمایا: ہم تو ہمیشہ تراویح کے بعد مشغول ہو جاتے ہیں اور لوگ خیال کرتے ہیں کہ ہم سو رہے ہیں۔ بس قلب کو ایک طرف لگا کر لیٹ گئے۔ اس سے یکسوئی حاصل ہو جاتی ہے۔ کتاب پڑھنے سے اسی لئے نیند آتی ہے کہ اس سے یکسوئی حاصل ہوتی ہے۔ اس طرح ذکر کے ساتھ یکسوئی حاصل کر کے قلب ذکر میں مشغول ہو جاتا ہے۔ اور جسم کو نیند آ جاتی ہے لیکن یہ نیند نیند نہیں ہوتی۔

ستر ہزار کلمہ طیبہ کی برکات | اس کے بعد فرمایا کہ حدیث شریف میں ہے کہ ستر ہزار بار کلمہ طیبہ جس کسی کے نامہ اعمال میں ہو گا وہ دوزخ سے مامون رہے گا۔ تم آج سے پانچ روز تک سو الا کلمہ بار کلمہ طیبہ پڑھ لو۔ بس دل میں یہی خیال رہے کہ اللہ کے سوا کوئی موجود نہیں، نہ آسمان ہے نہ زمین، سب کچھ وہی ہے۔

فرمایا: اس کے بہت فائدے ہیں۔ حضرت ابوالحسنؑ میں نورؑی کے ایک مرید ایک دفعہ مراقب تھے جب وہ مراقبہ سے فارغ ہوئے تو رونے لگے۔ جب حضرت

ابوالحسینؑ نے رونے کا سبب دریافت فرمایا۔ تو انھوں نے کہا:

”میں نے کشف میں دیکھا کہ میری والدہ دوزخ میں ہیں۔“

یہ سنتے ہی ان کے شیخ نے ستر ہزار کلمہ طیبہ جو انھوں نے پہلے پڑھ رکھا تھا کا ثواب ان کی والدہ کی رُوح کو بخشا۔ اس کے بعد وہ مرید پھر مراقب ہوئے اور بہنے لگے۔ دریافت کرنے پر بتایا:

”میری والدہ دوزخ سے نکال کر بہشت میں داخل کر دی گئیں۔“

یہ سن کر حضرت ابوالحسینؑ نورؑ نے فرمایا:

”تمہارے کشف سے حدیث کی تصدیق ہو گئی۔ اور حدیث شریف

سے تمہارے کشف کی تصدیق ہو گئی۔“


اس کے بعد حضرت اقدسؑ نے فرمایا:

”ستر ہزار کلمہ طیبہ پڑھنے کا یہ ادنیٰ فائدہ ہے۔ اس کے علاوہ اور

بے شمار فائدے ہیں۔ اس سے ایمان کی بنیاد مضبوط ہوتی ہے۔“

دُنبِل۔ دُرْدِ دُنداں	دُتروں کے بعد حَافِظ صاحب سے فرمایا کہ
اُور وِساوِسن	ہمارے ہاں یہ دستور ہے کہ دُتروں کی پہلی رکعت
	میں سورۃ اذاجاء دُوسری میں تبت بیدا

اور تیسری میں سورۃ اخلاص پڑھا جاتا ہے۔ اس کے ویسے تو بے شمار فائدے ہیں۔ مختصراً تین فائدے یہ ہیں کہ اس طریقہ سے پڑھنے والے کو ایک تو دُنبِل نہیں نکلتا، دُوسرے دانتوں میں دُرْد نہیں ہوتا۔ تیسرے خطرات اور وساوس کم آتے ہیں۔



مسلمانوں پر عذاب نازل نہ ہونے کی وجہ	آج رات عرس گدڑی شاہ
	صاحب کا ذکر ہو رہا تھا۔

ریاض میاں نے کہا :

”وہاں کے خدام چادر چڑھاتے وقت قوالوں کو نہیں آنے دیتے۔“

یہ سن کر حضرت راندس خفا ہوئے اور فرمایا کہ یہاں کے لوگ بہت خراب ہیں، اب وہ رُوحانی کاموں میں بھی دخل دینے لگے۔ بات بات پر پیسہ طلب کرتے ہیں اگر اس کو اس طرح روارکھا گیا تو آگے چل کر نماز پڑھنے کے لئے پیسہ طلب کریں گے اور مسجدوں کے داخلہ پر بھی ٹکٹ لگا دیں گے۔ اگلے انبیاء علیہم السلام کی امتوں میں صرف ایک عیب ہوتا تھا جسکی وجہ سے وہ برباد ہو گئیں۔ حضرت یحییٰ علیہ السلام کی امت میں یہ عیب تھا کہ تول میں دھوکہ دیتے تھے۔ لینے کے اوزان اور۔ اور دینے کے اور تھے جس کی وجہ سے وہ تباہ ہو گئے۔ حضرت نوح علیہ السلام کی امت میں بھی ایک عیب تھا۔ جو ان کی تباہی کا باعث ہوا۔ لیکن ہم لوگوں میں وہ سب عیب جمع ہیں، یہ سرور کائنات کی شان ہے کہ باوجود ان سب گناہوں کے عذاب نازل نہیں ہوتا۔ یہ سن کر احقر کے دل میں خیال ہوا کہ جنگ وغیرہ کی صورت میں تو عذاب نازل ہو سکتا ہے۔ یہ خیال آتے ہی حضرت نے فرمایا کہ اس نوعیت کا عذاب نازل نہیں ہوتا کہ ایک دم صفحہ ہستی سے مٹا دے۔ ویسے تو عذاب اور مصیبتیں بہت ہیں۔ یہ آنحضرت صلی اللہ علیہ وسلم کی برکت ہے کہ ہم گیر اور تباہ کُن عذاب نازل نہیں ہوتا۔ کفار کو کہا کرتے تھے :

”اگر آپ سچے نبی ہیں تو ہم پر عذاب کیوں نازل نہیں ہوتا ؟“

اس کے جواب میں اللہ تعالیٰ نے قرآن شریف میں فرمایا ہے :


”اے نبی ان سے کہہ دو کہ ہم اس لئے عذاب نازل نہیں کرتے کہ آپ

ان کے درمیان ہیں۔“

فرمایا : حضور سرور کائنات صلی اللہ علیہ وسلم حیات النبی ہیں۔ اب بھی ہمارے درمیان موجود ہیں۔ یہی وجہ ہے کہ عذاب نازل نہیں ہوتا ورنہ ہمارے اعمال ویسے

ہی ہیں۔ اس کے بعد ریاض میاں نے عرس کی طرف اشارہ کرتے ہوئے کہا :
 "خیر جس کا کام ہے وہی کریں گے۔"

اس کا مطلب یہ تھا کہ صاحب مزار اپنے عرس کے لئے قوالوں کا خود بندوبست کر لیں گے۔ اس پر حضرات نے سختی سے فرمایا کہ نہیں یہ ان کا کام نہیں۔ یہ کہنا بالکل جہالت ہے کہ ان کو ان چیزوں کی ضرورت ہوتی ہے اور وہ خود انتظام کر لیتے ہیں۔ اصل بات یہ ہے کہ ہم کو ان باتوں کی ضرورت ہے۔ چادر جو چڑھائی جاتی ہے اس کا یہ مطلب نہیں کہ اس کے بغیر ان کو نمونیہ ہو جائے گا۔ اور مقبرہ وغیرہ بھی ان کے لئے نہیں بنایا جاتا۔ مقبرہ اس لئے بنایا جاتا ہے کہ اچھا اور مضبوط مکان ہو، جہاں ہم لوگ جا کر آرام سے بیٹھ سکیں۔ قوالوں کی بھی ہم کو ضرورت ہے۔ وہ تو اپنا کام کر چکے۔ وہ جب چاہتے ہیں بہشت کے گانے سن لیتے ہیں۔ ان کو تمہارے قوالوں کی کیا ضرورت۔ بہت سے اولیاء کرام کے مزارات جنگلوں میں ہیں۔ یادریاؤں اور ندیوں کے کنارے ہیں۔ وہاں کون جا کر ان کو قوالی سُناتا ہے۔ ان کو اس قوالی کی ضرورت نہیں ہے۔ فرمایا : یہاں کے لوگ بہت خراب ہیں۔ بس وہ پیمانہ لبریز کر رہے ہیں۔ اور تسی کو ڈھیل دی جا رہی ہے۔ ان کا خیال ہے کہ بُرے کام بھی کریں گے اور آخرت میں بھی بچ جائیں گے۔ یہ دونوں باتیں کس طرح جمع ہو سکتی ہیں جو سنکھیا کھائے گا وہ مرجائے گا فرمایا : ہم تو اپنی رات خراب نہیں کریں گے، ہم برسوں عرس پر جاتیں گے۔



جناح گاندھی مُلاقات | آج بعد نماز جمعہ حضرت اقدس ارکائی والان
 (درگاہ شریف) میں تشریف فرما تھے عبدالقیوم
 صاحب اور ان کے ساتھ ایک اور آدمی موجود تھے جو سیاسیات ہند میں دلچسپی لے

رہے تھے۔ مسٹر وِرشاہ بھی موجود تھے۔ یہ ذکر سہرا ہوا تھا کہ کل بڑے معرکے کا دن ہے۔ جناح گاندھی ملاقات ہے۔ حضرت راقدؑ نے فرمایا کہ کل صبح گاندھی اور جناح کے درمیان فیصلہ نہیں ہونا ہے۔ بلکہ پورے ہندوستان کی قسمت کا فیصلہ ہونا ہے۔ اس کے بعد فرمایا کہ کیا ہندوؤں اور مسلمانوں نے یہ بھی سوچ رکھا ہے کہ اگر گورنمنٹ نے ان کا فیصلہ منظور نہ کیا تو کیا کریں گے۔ ان کو چاہیے کہ ابھی سے یہ کہہ دیتے کہ ہم آپس میں فیصلہ کرتے ہیں اگر گورنمنٹ نے اسے منظور نہ کیا تو ہم بغاوت کر دیں گے۔ اس سے گورنمنٹ کبھی فیصلہ رو نہ کرے گی۔ اس کے بعد فرمایا کہ ہندو آخر میں مسلمانوں کو دھوکا دیں گے۔ غدار کے وقت بھی یہی کیا۔ اور تحریکِ خلافت کے وقت بھی یہی کیا۔ مسلمانوں کو آمادہ کر کے آگے کر دیا اور خود پیچھے ہٹ گئے۔

فرمایا: اب بھی اگر مسلمان یہ کہہ دیں کہ ہم پاکستان نہیں لیتے اور ہم اقتدار کرتے ہیں کہ انگریزوں کے چلے جانے کے بعد تم ہمارے اوپر حکومت کرنا، صرف ایک بات مان لو وہ یہ کہ ہم اور تم اکٹھے ہو کر انگریزوں کو باہر نکال دیں تو یہ بات بھی ہندو نہیں مانیں گے کیونکہ ہندو جانتے ہیں کہ انگریزوں کے چلے جانے کے بعد مسلمان فوراً حکومت چھین لیں گے۔ ہندو نہیں چاہتے کہ انگریز چلے جائیں۔ وہ یہ چاہتے ہیں کہ ان کی حفاظت میں رہ کر مسلمانوں پر حکومت کریں۔

دوسرے آدمی نے عرض کیا:

”ختمِ اخیر کرے، کچھ ہو جائے اور ہم اپنی آنکھوں سے مسلمانوں کی ترقی

دیکھ لیں۔“

فرمایا:

”مرنے کے بعد بھی دیکھ سکتے ہیں، فرق صرف اتنا ہے کہ مرنے کے

بعد ان اوروں میں حصہ نہیں لے سکتے۔“

انھوں نے پھر عرض کیا:

”خدا کرے ہماری زندگی میں کچھ واقع ہو جائے۔“

منرمایا:

”خدا کیوں کرے، وہ تو مالک ہے جو چاہے گا کرے گا۔ اس کو کیا

ضرورت کہ اپنی مرضی چھوڑ کر ہماری تابعداری کرے۔“

حاضرین میں سے کسی نے کہا:

”دنیا تباہی کی طرف جارہی ہے۔“

آپ نے منرمایا کہ دنیا ہے ہی تباہ ہونے کے لئے۔ اور کس واسطے بنائی گئی ہے۔ لیکن ہم کو اس کے ساتھ تباہ نہیں ہونا چاہیے۔ اس میں اچھ کریم کو عسرق نہیں ہو جانا چاہیے۔ بلکہ اس سے الگ تھلگ رہ کر تباہی سے بچنے کی کوشش کرنی چاہیے۔

حاضرین میں سے کسی نے کہا کہ آخر کوئی

مسلمانوں کی نجات

امید ہے بھی۔ منرمایا: ہاں اگر مسلمان قربانیاں

دیں تو مقصد حاصل کر سکتے ہیں۔ لیکن ان کو یہ اچھی طرح سمجھ لینا چاہیے کہ ہندوؤں اور انگریزوں کا بیک وقت مُقابلہ کرنے کے لئے تیار ہو جائیں۔ اس کے علاوہ کوئی صورت نہیں ہے۔

منرمایا: فرض کرو جناح اور گاندھی میں صلح ہو جائے تو اس سے زیادہ سے

زیادہ یہ ہوگا کہ مسلمان لیڈروں اور ہندو لیڈروں میں اتفاق ہو جائے گا۔ لیکن یہ جو گلی کوچوں میں ہندو مسلم فساد پور ہے ہی یہ کہاں جائیں گے۔ بس علاج یہی ہے کہ مسلمان بڑی سے بڑی قربانیاں دینے کے لئے تیار ہو جائیں۔ جب تک دونوں کا بیک وقت مقابلہ نہیں کریں گے۔ مقصد حاصل نہیں ہوگا۔


اُس آدمی نے کہا:

”اس بات کا پروپیگنڈا کرنا چاہیے۔ اور مسلمانوں کی اصلاح کرنی

چاہیے۔“

حضور اقدسؐ نے فرمایا کہ دوسروں کی اصلاح سے پہلے اپنی اصلاح ضروری ہے۔ جب تک اپنی اصلاح نہیں ہوتی، دوسروں کی اصلاح ناممکن ہے۔ اور یہ بہت آسان کام ہے۔ ہر شخص اپنے آپ کو درست کر لے۔ ساری قوم خود بخود درست ہو جائے گی۔

اس کے بعد فرمایا کہ دراصل صحیح جذبہ کی ضرورت ہے۔ اس وقت تو لوگ اس لئے پاکستان چاہتے ہیں کہ اپنی حکومت ہو جائے گی۔ گورنر بنیں گے۔ وزیر بنیں گے اور کوٹھیوں میں رہیں گے۔ لیکن یہ غلط ہے۔ صحیح جذبہ یہ ہے کہ سب کام اللہ کی حفاظت کریں۔ ہر کام میں لگنیت ہوئی چاہیے۔ جب تک لگنیت نہ ہوگی کامیابی ناممکن ہے۔



سیف قاطع اور جنگ | آج ارشاد فرمایا کہ دشمن کے شر سے بچنے کے لئے دُعاے سیف قاطع بہت ضروری ہے اس کے بعد جنگ کے متعلق گفتگو ہونے لگی۔

ارشاد فرمایا کہ لوگوں کا خیال ہے، بس اب جنگ ختم ہوگئی۔ اور تمام مصیبتوں کا خاتمہ ہوگیا۔ لیکن ابھی خاتمہ نہیں ہوا۔

ظہور قیامت | اس کے بعد احقر نے عرض کیا کہ حضرت عثمان ہارونیؓ کے ملفوظات میں بھی ہندوستان کے متعلق پیشین گوئی ہے۔

فرمایا: ہاں اور شاہ نعمت اللہ کشمیری نے بھی پیشین گوئی کی ہے۔ اسلام کا غلبہ ہوگا۔ لیکن بہت تکالیف کے بعد ہر ایک چیز کو موقع دیا جاتا ہے۔ اور ہر کام کے لئے وقت مقرر ہے۔ ایک وقت ایسا آئے گا کہ باطل نیت و مابود ہو جائے گا۔ اور

تمام دُنیا میں اسلام پھیل جائے گا۔ اس کے بعد پھر ظلمت کا دُور شروع ہوگا۔ یہاں تک کہ صرف ایک مُسلمان باقی رہ جائے گا۔ وہ چَٹین میں ہوگا۔ صرف کلمہ طیبہ "لا الہ الا اللہ محمد الرسول اللہ" جانتا ہوگا۔ لیکن ہوگا قطبِ وقت۔ دُنیا میں قطب کا ہونا ضروری ہے۔ اور چونکہ وہی ایک مُسلمان ہوگا۔ اس لئے وہ قطب ہوگا۔ اس کے مرنے کے بعد چالیس برس کُفر ہی کُفر رہے گا۔ اور چالیس برس کے بعد قیامت آجائے گی۔ اس سے ظاہر ہے کہ قیامت کُفار پر آئے گی مُسلمانوں پر نہیں آئے گی۔

موت کے بعد ترقی | اس کے بعد فرمایا کہ انسان موت کے بعد برزخ میں بھی ترقی کرتا رہتا ہے۔ یہ مولوی صاحبان کہتے ہیں کہ ترقی کے دروازے بند ہو جاتے ہیں۔ اس کا مطلب یہ ہے کہ جو زمین آدمی دُنیا میں حاصل کر لیتا ہے اور جو بُنیاد اپنے لئے کھڑی کر لیتا ہے۔ اس میں اضافہ ہونا بند ہو جاتا ہے۔ لیکن اسی بُنیاد پر اوپر کی جُستِ ترقی ہوتی رہتی ہے۔ وہ ترقی اور نوعیت کی ہوتی ہے۔

صحبتِ عمل سے بڑھ کر ہے | فرمایا جب قیامت آئے گی تو ہزار سال کا ایک دِن ہوگا لیکن عاشقوں کو کچھ پروا نہ ہوگی۔ وہ نہایت مزہ سے عرش کے سایہ کے نیچے بیٹھے ہوئے تماشہ دیکھتے رہیں گے۔ اس کے بعد بہشت میں دیدارِ الہی ہوگا۔ اور بہشت میں وہ ظاہری چیزیں بھی ہوں گی۔ جن کا وعدہ ہے۔ انسان کو چاہیے عاشق ہو جائے۔ صحیح اسلام عشقِ الہی کا نام ہے۔ قرآن شریف میں مومن کے متعلق اَشَدَّ حُبًّا لِلّٰہ کہا گیا ہے۔ مومن وہ ہے جس کو اللہ سے شدت کے ساتھ محبت ہو اور شدتِ محبت کا نام عشق ہے اور یہ چیز عاشقوں کی صحبت سے حاصل ہوتی ہے۔

فرمایا اپنا در میں ایک صاحب تھے وہ ہمیشہ کہا کرتے تھے :

”یہ جو پیر صاحبان صحبت صحبت کہتے پھرتے ہیں۔ سب بے معنی

ہے۔ اصل چیز عمل ہے۔“

ایک دن وہ ہمارے پاس آئے۔ اور لوگ بھی موجود تھے۔ ہم نے ان سے پوچھا:

”مولوی صاحب کوئی ایسا عمل بتائیے جس کے کرنے سے آدمی صحابہ

کرام کا سامر تہ حاصل کر لے۔“

انھوں نے کہا:

”ایسا کوئی عمل نہیں ہے۔ ان کو تو صحبت نبویؐ حاصل تھی۔“

پھر ہم نے دریافت کیا

”کوئی ایسا عمل ہے جس کے کرنے سے تابعین کا مرتبہ مل جائے؟“

انھوں نے کہا:

”نہیں۔ یہ شرف ان کو صحابہ کرام کے ساتھ رہنے سے حاصل ہوا۔“

ہم نے کہا:

”اچھا کوئی ایسا عمل بتائیے جس سے تبع تابعین کا سامر تہ حاصل

ہو جائے۔“

انھوں نے کہا:

”ان کو تابعین کی صحبت حاصل تھی۔“

اس پر ہم نے کہا:

”پھر تم کیا عمل عمل کہتے پھرتے ہو۔ جب تم خود مانتے ہو کہ ایسا کوئی

عمل نہیں ہے جس سے صحابہ کرام تابعین اور تبع تابعین کا مرتبہ

حاصل ہو جائے۔ اور یہ بھی مانتے ہو کہ جو کچھ ان کو حاصل ہوا، صحبت سے

حاصل ہوا۔ پھر صحبت کے خلاف کیوں زہر اگلتے پھرتے ہو؟“



موت کو قریب سمجھنا چاہیے | آج شب بعد فراغت تراویح نہرایا کہ اب کی مرتبہ چار کام کی راتیں جمع ہوگئی

ہیں چوبیسویں کی شب جس میں معوذتین (سورہ فلق سورہ ناس) پڑھے جاتے ہیں۔ پھر پچیسویں کی شب۔ طاق شب ہے۔ چھبیسویں کی شب۔ شب جمعہ ہے۔ اور اس کے بعد ستائیسویں کی شب ہے۔ جو جاگنے کی رات ہے۔ اگر زندگی باقی ہے تو اگلے سال پھر رمضان شریف کی برکات حاصل کریں گے۔ اس کے بعد موت کا ذکر ہونے لگا فرمایا ایک دفعہ رسول خدا صلی اللہ علیہ وسلم نے کسی صحابی سے دریافت نہرایا:

”تم کو موت کس قدر قریب معلوم ہوتی ہے؟“

انہوں نے عرض کیا:

”جب میں ایک نماز پڑھ لیتا ہوں تو خیال ہوتا ہے کہ دوسری نماز نصیب ہوگی یا نہیں۔“

اس پر رسول خدا صلی اللہ علیہ وسلم نے نہرایا:

”قسم ہے اس ذات کی جس کے قبضہ میں میری جان ہے جب میں ایک

سلام پھیر لیتا ہوں تو خیال ہوتا ہے کہ دوسرا سلام پھیرنے پاؤں گا یا نہیں۔“

اس کے بعد حضرت اقدسؑ نے فرمایا کہ جس قدر کسی کا تقویٰ بڑھا ہوا ہوتا ہے اسی

قدر موت زیادہ قریب معلوم ہوتی ہے۔ اور جو لوگ شیطان کے قبضہ میں جکڑے

ہوئے ہوتے ہیں۔ وہ موت کو محض ایک خیال سمجھتے ہیں۔ اور عادتاً کہتے ہیں کہ

”میں گے۔ لیکن اپنی عمر کو بہت لمبا سمجھتے ہیں۔ اندر نہیں جانتے کہ چلتے چلتے ٹھوکر لگی

اور ختم۔ یا گاڑی میں بیٹھے بیٹھے ACCIDENT (حادثہ) ہوا اور ختم۔ یا گھر

بیٹھے دل کی حرکت بند ہو گئی۔ اور بس گئے۔

سرمایا : جس مشین کے جتنے پُرزے کم ہوتے ہیں وہ زیادہ دیر چلتی ہے۔ لیکن وہ مشین جس کے پُرزے بے شمار نازک اور COMPLICATED (پچیدہ) ہوتے ہیں وہ درابگری اور گئی۔ والدِ حرمؐ سرمایا کرتے تھے :

”انسان کی مشین میں اس قدر چھوٹے چھوٹے اور نازک پُرزے ہیں کہ

انسان کا مرجانا اتنا حیرت انگیز نہیں جتنا اس کا زندہ رہنا ہے۔“

روحانی فیضان اور جسمانی بیماری | رمضان شریف کی شبوں میں سے
ایک شب بعد تراویح احقر سے

دریافت سرمایا کہ تمہارے کان کا کیا حال ہے ؟۔ عرض کیا :

”اب ٹھیک ہے۔“

سرمایا :

”تم شہید اللہ اور فاروق سب یہاں آکر بیمار ہو جاتے ہو۔ اس کی کیا

وجہ ہے ؟“

عرض کیا :

”حضور معلوم نہیں !“

سرمایا : یہ بخار۔ زکام اور کان کا درد، سب ظاہری چیزیں ہیں۔ اصل وجہ یہ ہے کہ جب تم لوگ یہاں سے واپس جاتے ہو تو اپنا کام چھوڑ دیتے ہو۔ اور باقاعدگی سے اپنی روحانی طاقت بڑھانے کی کوشش نہیں کرتے۔ پھر جب یہاں آتے ہو اور فیضان ہوتا ہے تو اس کے متمتع نہیں ہو سکتے۔ کوئی نہ کوئی تکلیف شروع ہو جاتی ہے۔

سرمایا : جسم ایک ستون کی مانند ہے جو انسان کو اٹھائے رکھتا ہے۔ روح تو فیضان برواشت کر لیتی ہے اور اس سے ایک قسم کی لذت حاصل کرتی ہے۔ لیکن تمام نزلہ جسم پر گرتا ہے۔ تم لوگوں کو چاہیے کہ اپنی طاقت بڑھاتے رہو۔ تاکہ یکایک فیضان کی بارش سے

جسم پر اثر نہ پڑے۔

تاکید نماز کا راز | اس کے بعد فرمایا کہ آج سونے کی رات ہے۔ لَا يَكْلِفُ
اللَّهُ نَفْسًا إِلَّا الْإِسْعَهَاءَ (اللہ کسی کو اس کی وسعت

سے زیادہ تکلیف نہیں دیتا) فرمایا آسانی بھی دیتے ہیں۔ اور پابند بھی کرتے ہیں۔
لَا يَكْلِفُ اللَّهُ کے ساتھ ساتھ نماز کی سخت پابندی بھی لگا دی ہے۔ نماز کبھی
معاف نہیں ہوتی۔ حکم دے دیا ہے کہ اگر کھڑے ہو کر نماز نہیں پڑھ سکتے تو بیٹھ کر
پڑھ لیا کرو، اگر بیٹھ کر نہیں پڑھ سکتے تو لیٹ کر پڑھ لیا کرو۔ لیکن نماز ترک نہیں کر سکتے
اور یہ اس لئے ہے کہ باقی احکام جبرئیل علیہ السلام کی وساطت سے رسول خدا صلی اللہ
علیہ وسلم کو پہنچے لیکن نماز کا حکم آپ کو براہ راست شبِ معراج میں ملا۔ اسی لئے اس
کی زیادہ تاکید فرمائی ہے۔

نماز کا احسن طریقہ | اس کے بعد فرمایا کہ نماز کا احسن طریقہ یہ ہے
کہ كَأَنَّكَ تَرَاهُ۔ یعنی اس طرح نماز پڑھو

جیسے کہ تم اللہ تعالیٰ کو دیکھ رہے ہو اور اگر اللہ کو نہیں دیکھ سکتے تو خیال کرو کہ وہ
مجھ کو دیکھ رہا ہے۔ اس کے بعد احقر نے عرض کیا :

"حضور نماز میں رویت کا تخیل سفر خیال ہے یا حقیقت بھی ہے؟"

فرمایا کہ اللہ تعالیٰ کی کوئی شکل و صورت تو ہے نہیں۔ شروع شروع میں یہ تصور
کیا جاتا ہے۔ اور پھر جو تجلی وہ چاہتا ہے کرتا ہے۔ اہل دنیا کے نزدیک خیال کے اور
معنی ہیں۔ وہ خیال کو وہم کے معنی میں استعمال کرتے ہیں۔ جب وہ کہتے ہیں کہ یہ
آپ کا خیال ہے۔ تو ان کا مقصد یہ ہوتا ہے کہ اس کی اصلیت کچھ نہیں ہے۔ لیکن
اہل اللہ کے نزدیک خیال حقیقت پر مبنی ہوتا ہے۔ جب وہ خیال کرتے ہیں کہ اللہ
ان کو دیکھ رہا ہے۔ تو حقیقتاً یہ جانتے ہیں کہ اللہ دیکھ رہا ہے۔ قرآن شریف میں

اَلَمْ يَعْلَم بِاَتِ اللّٰهِ | کیا وہ نہیں جانتا کہ اللہ دیکھ
سیرِی | رہا ہے ؟

چنانچہ صوفیا کے نزدیک خیال کے معنی حقیقت کے ہیں۔ اور عوام خیال کو محض وہم و گمان کے معنوں میں استعمال کرتے ہیں۔ اس کے بعد فرمایا :
”اب جہاد۔ جاکر سو جاؤ۔ آج رات سونے کی ہے۔ آج کا سونا جاگنے کے برابر ہے۔ اور جاگنے کے لئے سونا سنتِ نبویؐ ہے۔“

۲۶ رمضان شریف ۱۳۶۳ھ ستمبر ۱۹۴۴ء

رویت ہلال | آج رات بعدِ فراغتِ تراویح فرمایا کہ تراویح کی تین شبیں باقی رہ گئی ہیں۔ جنہری میں چاند ۲۹ کا ہے۔ لیکن یہ یقینی بات نہیں ہے۔ یہ لوگ نجوم وغیرہ سے حساب لگاتے ہوں گے۔ لیکن حیدرآباد میں OBSERVATORY (رصد گاہ) ہے جس سے دیکھ کر بالکل صحیح حساب لگایا جاسکتا ہے۔ اس کے بعد فرمایا چاند ۲۹ کا ہو یا ۳۰ کا ہمارے ہاں تو ۳۰ کی شب کو چھٹی ہوتی ہے۔ اور رمضان شریف کے مشاغل نہیں کئے جاتے۔ اس کے بعد احقر نے عرض کیا :

”OBSERVATORY میں GUESS WORK (اندازہ)

سے کام لیتے ہیں یا اور کوئی حساب ہوتا ہے ؟“

فرمایا: وہ اندازہ نہیں لگاتے بلکہ CALCULATIONS (حساب) کے ذریعے صحیح تاریخ معلوم کر لیتے ہیں۔ اور اس سے کوئی غلطی نہیں ہوتی۔ اور یہ علم غیب نہیں ہے۔

علم غیب کیا ہے ؟ | اگر میں کہوں کہ کل جمعہ ہے۔ تو یہ علم غیب تھوڑا ہی ہے۔ اگر چرچل لندن میں تقریر کرے اور ہم ریڈیو پر سنکر

اُسی وقت لوگوں کو بتادیں تو کیا عالم الغیب ہو جائیگے ؟ یا جب حکیم نبض دیکھ کر اندرونی حال بتاتا ہے تو کیا وہ عالم الغیب ہے ؟ ایک دفعہ ایک حکیم نے خواجہ حسن نظامی کا علاج کیا اور کامیاب ہو گیا۔ اس پر حکیم کی تعریف میں انھوں نے ایک مضمون لکھا۔ جس میں انھوں نے تحریر کیا :

” حکیم صاحب کی آنکلی کو کشف ہوا۔ “

ہم نے کہا کہ صاحب ان کی تو آنکلی کو کشف ہوا اور ہماری آنکھوں کو کشف ہوتا ہے۔ ہم دور کی چیزیں دیکھ لیتے ہیں ہمارے کانوں کو کشف ہوتا ہے۔ ان کے ذریعے دُور کی آوازیں سن سکتے ہیں۔

فرمایا:

علم غیب کے لوگ معنی نہیں سمجھتے جو چیز کسی ذریعہ سے معلوم ہو جائے یا کسی جس یا قوت باطنی سے معلوم ہو جائے تو وہ علم غیب کہاں ہے ؟ وہ تو تمہارے نزدیک حاضر ہے غیب نہیں ہے۔ غیب وہ ہے جس کے متعلق اللہ تعالیٰ نے قرآن شریف میں فرمایا ہے :

وَعِنْدَكَ مَقَاطِعُ الْغَيْبِ لَا يَعْلَمُهَا إِلَّا هُوَ۔	اس کے پاس غیب کی کُنجیاں ہیں۔ ان کو اس کے سوا کوئی نہیں جانتا۔
--	---

اب عزرائیل علیہ السلام کو لوگوں کی موت کا وقت معلوم ہے کیونکہ وہ لوح محفوظ پر لکھا ہوا دیکھ لیتے ہیں۔ اس لحاظ سے وہ عالم الغیب نہیں ہیں۔ اسی طرح رزق اور اولاد کا علم حضرت میکائیل علیہ السلام کو ہے۔ یہ بھی علم غیب نہیں ہے۔ اگر یہ علم غیب ہوتا تو لَا يَعْلَمُهَا إِلَّا هُوَ جنہیں اس کے سوا کوئی نہیں جانتا۔

نہ ہوتا۔ لوح محفوظ کا علم۔ علم غیب نہیں۔ علم غیب وہ ہے جس کو خدا کے سوا کوئی نہ جانتا ہو۔

فرمایا: ایک دفعہ مولانا اشرف علی صاحب مہا نونی نے ان لوگوں سے کہا:

”اے میاں تم تو رسول اللہ صلی اللہ علیہ وسلم کی علم غیب میں بحث کر رہے ہو اگر اسی کو علم غیب کہتے ہو تو اللہ کو بھی علم غیب نہیں ہے۔ کیونکہ اللہ کے لئے کون سی چیز غائب ہے۔“

اسی ضمن میں فرمایا کہ ”تذکرۃ الاولیاء“ میں ہے کہ ایک شخص ایک بزرگ کے پاس گئے اور جانے سے پہلے دل میں یہ خیال باندھ لیا کہ اگر انھوں نے اپنی ٹوپی اتار کر مجھے دے دی تو سمجھوں گا کہ فی الواقع ولی اللہ ہیں۔ ورنہ نہیں۔ چنانچہ جب اُن کے پاس پہنچے تو انھوں نے فرمایا :

”معجزہ طلب کرنے والا کافر ہوتا ہے۔ اور دکھانے والا خدا تعالیٰ

ہے جو بغیر اسلام کے دیکھ نہ دکھاتا ہے۔“

یہ کہہ کر اپنی ٹوپی اس کی طرف پھینک دی۔ اور فرمایا :

”تم ٹوپی لے لو لیکن کرامت طلب کرنے سے تم کافر ہو گئے۔“

اس پر فرمایا کہ ولی اللہ کا کام کرامت دکھانا نہیں ہے۔ اس شعبہ بازی کو وہ پسند نہیں کرتے۔ ان کا تعلق اللہ سے ہوتا ہے۔ ہر وقت اسی خیال میں رہتے ہیں کہ اللہ راضی رہے۔ لوگ ان کو مانیں یا نہ مانیں۔ اس سے ان کو کیا غرض۔

کشف و کرامات کی حقیقت | اس کے بعد فرمایا کہ ایک دفعہ حضرت حاجی امداد اللہ صاحب مہاجر مکیؒ کی

خدمت میں دو آدمی حاضر ہوئے جنھوں نے آپس میں یہ طے کیا تھا کہ اگر حضرت حاجی صاحب نے ہم کو ایک ایک سیب دیا تو سمجھیں گے کہ ولی ہیں ورنہ نہیں۔ جب آپ کی خدمت میں پہنچے تو دیکھا کہ آپ کے سامنے دو سیب پڑے ہیں۔ جیسے ہی یہ جا کر بیٹھے آپ نے ایک ایک سیب اٹھا کر ان کو دے دیا۔ سیب دیکر فرمایا :

”بے ادب کسی مداری کے پاس ایک گدھا تھا۔ وہ اس کی آنکھوں پر

پٹی باندھ کر مجمع میں سے کسی آدمی کو اپنا رومال دے دیتا اور گدھے

سے کہتا: جاؤ بیٹا رومال لے آؤ۔ گدھا چلتے چلتے اسی آدمی کے سامنے جا کر کھڑا ہو جاتا جس کے پاس رومال ہوتا تھا۔ اب اگر میں تم کو سیب نہ دوں تو تمہارے نزدیک ولی اللہ نہیں ہوں اور اگر دے دوں تو اہل اللہ کے نزدیک اُس گدھے سے بہتر نہیں ہوں۔“

اس کے بعد حضرت راقدؒ نے فرمایا کہ یہ لوگ جو کرامت کے طالب ہوتے ہیں یہ نہیں جانتے کہ کرامت طلب کرنے سے کفار کی مشابہت ہو جاتی ہے۔ مومن کو معجزہ اؤ کرامت کی ضرورت نہیں ہوتی حضرت ابوبکر صدیق رضی اللہ تعالیٰ عنہ یا حضرت عمر رضی اللہ تعالیٰ عنہ کب رسول کریم صلی اللہ علیہ وسلم سے معجزہ طلب کرتے تھے۔ معجزہ تو کفار طلب کرتے تھے اور جن کی قسمت میں ایمان نہ تھا وہ معجزہ دیکھ کر بھی بے ایمان رہ گئے چنانچہ اللہ تعالیٰ نے قرآن شریف میں فرمادیا:

”تم آسمان پر اڑ جاؤ تب بھی یہ لوگ نہ مانیں گے۔“

جب شق القمر کا معجزہ ہوا تو ہندوستان میں بھی ایک راجہ نے دیکھ لیا۔ لیکن ابوجہل نے دیکھا اور دیکھ کر کہا:

”تم بڑے جاؤ مگر ہو۔ تمہارا جادو اب آسمان تک پہنچ گیا ہے۔“

رسول خدا صلی اللہ علیہ وسلم معجزہ دکھانے سے اجتناب فرماتے تھے کیونکہ معجزہ دیکھنے کے بعد جو نہ مانے تو اس پر عذاب نازل ہوتا ہے۔ یہ آپ کی شفقت تھی کہ کبھی کبھی صحابہ کرام کو بھی معجزہ دکھاتے تھے۔

رسول اللہ صلی اللہ علیہ وسلم کی شفقت | آپ بڑے رحیم تھے۔
اللہ تعالیٰ نے قرآن

شریف میں آپ کی تعریف میں فرمایا ہے:

لَقَدْ جَاءَكُمْ رَسُولٌ	تبارے پاس رسول آئے ہیں تم ہی میں
مِنْ أَنْفُسِكُمْ عَزِيزٌ	سے تمہیں کوئی تکلیف ہوا تو ان کو

ہاگوارز رہا ہے - تمہارے ساتھ بھلائی
کرنے میں وہ حریف ہیں۔ بوسوں کے
ساتھ مہربان اور رحیم ہیں۔

عَلَيْهِ مَا عَنِتُّمْ حَرِيئٌ
عَلَيْكُمْ يَا لَكُمْ مِينٍ
دُعُوتٌ رَحِيمٌ۔

اس کے بعد فرمایا کہ ایک مرتبہ رسولِ خدا صلی اللہ علیہ وسلم ایک منافق کی قبر سے
گذرے۔ حضرت عمر رضی اللہ عنہ ساتھ تھے۔ حضور سرورِ کائنات صلی اللہ علیہ وسلم
نے اس کی بخشش کے لئے دعا کی۔ حضرت عمر رضی اللہ عنہ نے عرض کیا :

”یہ تو فلاں منافق ہے، اس کے لئے آپ کیوں دعا کر رہے ہیں؟“

اسنے میں اللہ تعالیٰ کی طرف سے یہ آیت نازل ہوئی :

”اگر تم (میں) تردفعہ بھی اس کے لئے دعا مانگو گے۔ تب بھی قبول نہ کروں گا۔“

حضرت عمر رضی اللہ عنہ نے عرض کیا :

”بس اب تو اللہ تعالیٰ کی طرف سے جواب آگیا ہے۔“

فرمایا :

”میں اکثر دفعہ دعا مانگوں گا۔“

فرمایا رسول اللہ صلی اللہ علیہ وسلم تو سراپا رحمت ہیں جب طائف میں کفار نے
آپ کو زخمی کیا تھا تو اس وقت بھی آپ نے مخالفین کے لئے دعا مانگی ،
”یا اللہ ! ان کو بخش دے کیونکہ یہ جانتے نہیں ہیں۔“

فرمایا بد دعا کرنا تو آپ کے شایانِ شان نہیں تھا۔ اولیاءِ کرام بھی بدعا نہیں کیا
کرتے۔

ایک دفعہ ایک بزرگ رات کو کہیں جا رہے تھے۔ ان کے ساتھ چار پانچ
آدمی اور تھے، راستہ میں چور مل گئے۔ انھوں نے ان کے کپڑے وغیرہ سٹولے لیکن کچھ
نہ ملا اور اس ناکامی سے غصہ میں آکر ان کو مارنے لگے۔ جب وہ پٹ پٹکے تو لوگوں
نے ان بزرگ سے کہا :

”آپ ان کے لئے بددعا کیوں نہیں کرتے؟“

چنانچہ انھوں نے ہاتھ اٹھائے اور کہا :

”یا اللہ ! انھیں دنیا اور آخرت کی بھلائی نصیب کر۔“

وہ دعا قبول ہو گئی۔ اور سب کے سب تائب ہو کر ان کی خدمت میں آئے اور ابدالوں کا مرتبہ پایا۔

غیر اللہ سے مانگنا شرک ہے | اسی روز حضرت اقدسؒ نے یہ بھی فرمایا کہ حضرت میکائیل

علیہ السلام رزق کے انچارج ہیں۔ مجاہدہ کے زمانہ میں ہمارے مولانا صاحب کلیر شریف میں تھے۔ ایک اور بزرگ بھی اُن کے ساتھ رہتے تھے۔ انھیں حضرت میکائیل علیہ السلام سے ایک نسبت خاص تھی۔ ایک دفعہ ہفتہ بھر کھانے کو کچھ نہ ملا۔ چنانچہ وہ بزرگ میکائیل علیہ السلام کی طرف متوجہ ہو کر بیٹھ گئے۔ اور مولانا صاحب ایک پیڑ کے سایہ میں بیٹھ کر ذات کی طرف متوجہ ہو گئے۔ تھوڑی دیر کے بعد اُن بزرگ کے پاس اُوپر سے ایک خوان آیا۔ اور انھوں نے مولانا صاحب سے کہا :

”آئیے کھانا کھائیے!“

مولانا صاحب نے فرمایا :

”تم حضرت میکائیلؑ کی طرف متوجہ ہوئے اور کھانا ملا۔ ہم ذات کی طرف متوجہ ہوئے اور بغیر کھانا کھائے ہمارا پیٹ بھر گیا ہے۔ جو کچھ آپ نے کیا ہے وہ شرک ہے۔ میکائیل علیہ السلام کی طرف متوجہ ہونا یا کالی دیوی اور دوسرے بتوں کی طرف متوجہ ہونا ہمارے ہے۔ اہل اللہ کیلئے ایسی باتیں کرنا شرک ہے۔ وہ اللہ کے طالب ہوتے ہیں۔ اور ہر وقت اللہ کو چاہتے ہیں۔“

ایک روز ارشاد فرمایا کہ رُوحانی طاقت
 اس طرح بڑھائی جاسکتی ہے کہ جب نزولِ
 انوار ہو تو نہایت صبر و استقلال اور سکون سے

مغلوب الحال ہونے سے
 ترقی رک جاتی ہے

جم کر بیٹھا رہے۔ مغلوب الحال نہیں ہونا چاہیے۔ مغلوب الحال ہونے سے ترقی
 رک جاتی ہے۔ اور یہ کمزوری کی علامت ہے۔ سمندر بن جانا چاہیے۔

فرمایا: ایک دن مُنّے (سید شریف الحسن صاحب) کے خسر مولوی
 محسن فاروقی کہنے لگے:

”حضرت شاہ تراب علی صاحب (کاکوری شریف) کے ہاں بھی حاضری
 دی اور اُن کے والد ماجد کے ہاں بھی۔ لیکن بیٹے کے مزار پر تو بڑی رونق
 تھی اور خوب ذوق شوق کا فیضان تھا۔ اور باپ کے مزار پر بالکل
 سکوت تھا۔“

حضرت اقدس نے فرمایا کہ میں نے اُن سے مزاحاً کہا:

”حضرت کاظم علی شاہ صاحب (حضرت شاہ تراب علی صاحب کے
 والد) نے مجھے بتلادیا ہے کہ فلان بے ادب تمہارے پاس آ رہا ہے
 ان کو میرا یہ شعر پڑھ کر سنا دو۔

نہ شدمت کا نظم رہے ظرف عالی
 پیہ مدھ کے دن رات بھربھر کے پیالے“

آپ نے فرمایا:

”بھائی بات دراصل یہ ہے کہ حضرت شاہ تراب علی صاحب کے والد
 ماجد کا ظرف بہت عالی ہے۔ سمندر میں سکوت ہوتا ہے۔ اور ندی نالے
 بہت شور و غل کے ساتھ بہتے ہیں۔“

اس کے بعد فرمایا کہ رُوحانی طاقت بتدریج بڑھانے کے بارے میں ہمارے

مولانا صاحب ایک کہانی بیان فرمایا کرتے تھے کہ ایک لڑکے کی شادی کسی دیہات میں قرار پائی۔ ایک دفعہ وہ کچھ چیزیں لے کر سفر ال گیا۔ جب شام ہو گئی تو انھوں نے کہا :

”اب شام کا وقت ہے۔ جنگل کا راستہ ہے۔ رات یہیں ٹھہر

جاؤ، صبح چلے جانا۔“

چنانچہ وہ رات وہیں ٹھہر گیا۔ گرمی کا موسم تھا۔ سب لوگ چھت پر سویا کرتے تھے۔ جب رات ہوئی تو وہ لڑکی جس کے ساتھ اس کی نسبت ہوئی تھی، ایک بھینس کو اٹھا کر چھت پر لے آئی۔ وہ یہ دیکھ کر گھبرایا۔ جب گھر آیا تو باپ سے کہا :

”میں اس کے ساتھ شادی نہیں کروں گا۔ وہ تو ایسی ہے کہ

بھینس کو اٹھا کر چھت پر لے جاتی ہے۔“

باپ نے یقین نہ کیا۔ بیٹے نے کہا :

”آپ خود جا کر دیکھ لیجئے۔“

چنانچہ ایک روز وہ وہاں گیا۔ اور رات وہیں ٹھہرا۔ اُس نے بھی دیکھا کہ لڑکی بھینس کو اٹھا کر چھت پر لے گئی۔ جب اُس نے دریافت کیا تو خاندان والوں نے بتایا :

”جب سے یہ بھینس پیدا ہوئی ہے۔ لڑکی اس کو رات کے وقت

چھت پر اٹھا کر لے جاتی ہے، اس لئے کہ نیچے جنگلی جانوروں کا

خوف ہے۔ بھینس جیسے جیسے بڑی ہوتی گئی، لڑکی کی طاقت بھی

بڑھتی گئی۔“

اس کے بعد فرمایا کہ اپنی طاقت کو بہت رتج بڑھانا چاہیے۔ یہ کیا کہ چلا گیا کچھ دن سرگرم رہے پھر ٹھنڈے ہو گئے۔ اس سے کام نہیں چلتا۔

فرمایا : اگر ہانڈی کے نیچے ڈومنت کے لئے آگ جلائی جائے اور پھر

پانچ منٹ کے لئے بچھا دی جائے۔ پھر ڈومٹ کے لئے جلائی جائے اور پانچ منٹ کے لئے بچھا دی جائے۔ اس طریقے سے توقیامت تک ہانڈی نہیں پکے گی۔ لیکن تھوڑی سی آگ مسلسل جلتی رہے تو ہانڈی اپنے وقت پر پک جائے گی۔ اسی لئے بزرگوں کے نزدیک استقامت کرامت سے بلند ہے۔ اَلِاسْتِقَامَةُ شَوْقُ الْكَرَامَةِ۔

حضرت ابو یوسف دارانیؒ اور قازان | ایک دفعہ ارشاد فرمایا کہ جب تاتاریوں نے اسلامی

سلطنت پر حملہ کیا تو تمام بلاد اسلامیہ کو تہ و بالا کر دیا۔ بغداد میں قتل عام کیا۔ کتب خانے جلا دیے۔ علماء و مشائخ کو چن چن کر شہید کیا۔ اور یہ ساری کارروائیاں قازان اور ہلاکو کی سرکردگی میں ہوئیں۔ قازان ترکستان کا رہنے والا اور مذہباً مجوسی تھا۔ اور جب تک بکثرت علماء و مشائخ کو قتل نہ کر لیتا تھا۔ صبح کا ناشتہ نہیں کرتا تھا۔ قاعدہ یہ تھا کہ جو علماء و مشائخ گرفتار ہو کر آتے تھے، انہیں ایک صف میں کھڑا کر دیا جاتا تھا۔ ادھر ایک عالم قتل ہوا، ادھر قازان نے سیب کی ایک قاش منہ میں ڈال لی۔ اس طرح اس کا صبح کا ناشتہ ہوا کرتا تھا۔ ایک دفعہ قازان کو ایک بزرگ کا پتہ چلا کہ وہ کہیں دور کسی مقام پر رہتے ہیں۔ چنانچہ انہیں گرفتار کرنے کے لئے سپاہی بھیجے گئے۔ سپاہی انہیں گرفتار کر کے لا رہے تھے۔ چلتے چلتے رات ہو گئی۔ جنگل کا راستہ تھا۔ بسیرے کے لئے محفوظ مقام کی فکر ہوئی۔ قسمت سے ایک چھوٹی سی جھونپڑی نظر آئی۔ جس میں بہ مشکل دو تین آدمی ہی سما سکتے تھے۔ چنانچہ سپاہیوں نے ان بزرگ کو کو باہر سونے کے لئے کہا اور خود اندر چلے گئے، اور دروازہ بند کر لیا۔ جھونپڑی والے نے کہا:

”صاحب ان کے لئے بھی کچھ انتظام ہونا چاہیے۔ ورنہ شیر انہیں

مار ڈالے گا۔“

سپاہیوں نے کہا:

”تم نہ کرو۔ یہ مرنے ہی کے لئے جا رہے ہیں۔“

غرض رات وہاں بسر کی۔ صبح کے قریب سپاہیوں نے چپکے سے دروازہ کھولا کہ دیکھیں ان کا کیا حشر ہوا۔ دیکھتے کیا ہیں کہ وہ بزرگ سو رہے ہیں اور شیر ان کے گرد پہرہ دے رہا ہے جب صبح کی روشنی ہوئی، اس وقت شیر چلا گیا۔ غرض سپاہی انہیں لے کر بعد اد پہنچے اور قازان کے دربار میں پیش کر دیا۔ اس وقت اور علما بھی گرفتار ہو کر آئے تھے۔ چنانچہ حسبِ دستور سب ایک قطار میں کھڑے کر دیے گئے اور ان بزرگ کو بھی انہیں کی صف میں شامل کر دیا گیا۔ جانتے ہوئے بزرگ کون تھے۔ یہ حضرت شیعہ ابو یوسف دارانیؒ تھے۔ اب ایک طرف سے لوگ یکے بعد دیگرے قتل ہوتے جاتے تھے اور قازان حسبِ عادت فواکھات میں سے ایک ایک قاش اٹھا کر کھاتا جاتا تھا۔ جب حضرت ابو یوسفؒ کی باری قریب آئی، آپ چپکے سے ایک شخص کو بیچ میں چھوڑ کر اس کی دوسری جانب آجاتے۔ جلد یہ دیکھ کر مسکرا دیتا کہ آخر کب تک بچے رہیں گے۔ جب سب قتل ہو چکے اور آپ تنہا رہ گئے تو جلد دے لیا:

”اب کیسے بچو گے؟“

آپؒ نے فرمایا:

”تو میرے قتل پر قدرت ہی نہیں رکھتا۔“

یہ سن کر جلداد کو طیش آیا اور غصہ میں زور سے تیغ مارا۔ آپؒ نے اللہ کہا اور تیغ ٹوٹ کر گر پڑا۔ اور آپ کا بال بھی بیکانہ ہوا۔ جب اسی طرح کئی تیغے جلداد کے ہاتھ سے ٹوٹ چکے تو قازان کو بہت حیرت ہوئی۔ کہنے لگا:

”یہ تو کوئی عجیب و غریب شخص معلوم ہوتا ہے۔“

حضرت ابو یوسف دارانیؒ نے فرمایا :

”اب تیرے اسلام قبول کرنے کا وقت آگیا ہے۔ اپنے ان مظالم سے باز آ اور کلمہ پڑھ۔“

اُس نے کہا :

”کوئی کرامت دکھاؤ تو میں اسلام قبول کروں۔“

آپؐ نے فرمایا :

”کیا کرامت دیکھنا چاہتا ہے؟“

اُس نے کہا :

”آتش کدہ کی آگ میں سے گزر جاؤ۔“

آپؐ نے فرمایا :

”یہ کام تو بازی گرج بھی کر دیا کرتے ہیں۔“

اُس نے کہا :

”اچھا زہر کھا لو۔“

آپؐ نے فرمایا :

”زہر بھی بہت سامنگا اور کچھ تانبہ بھی منگا کر اُسے گلا۔“

چنانچہ دونوں چیزیں مہتیا کی گئیں۔ آپؐ نے وضو کیا۔ دو رکعت نفل پڑھی پھر اس زہر کو کھانا شروع کیا اور گلے ہوئے تانبے کو مثل پانی کے پینے لگے۔ اور آپؐ کو ذرہ برابر بھی نقصان نہ پہنچا۔ و تا زان بہت نادم ہوا اور سلمان ہو گیا۔ خود مسلمان ہونے کے بعد اُس نے حکم دیا :

”جو اسلام قبول نہ کرے، وہ قتل کر دیا جائے۔“

بعد ازاں و تا زان نے درخواست کی :

”میرے تمام جسم پر بال ہیں اور میں نہایت سیاہ فام ہوں۔ میں

چاہتا ہوں کہ یہ باتیں جاتی رہیں۔“

آپؐ نے ایک طشت میں پانی منگوا کر اس میں کھلی کر دی اور اس پانی میں چادر تر کر کے اوڑھنے کا حکم دیا۔ بھڑی دیر میں سارا جسم صاف ہو گیا اور زنگت سفید نکل آئی۔ اس کے بعد قازان کی تعلیم و تربیت حضرت شیخ ابو یوسف دارانیؒ نے فرمائی۔ اور بڑے مرتبے کو پہنچا۔ اور اُس کی بدولت اسلام بہت پھیلا۔ دس میں بھی بہت تبلیغ کی اور بے شمار لوگ مشرف باسلام ہوئے۔ قازان کا مزار انھیں کے نام کے ایک شہر قازان میں ہے۔ جو ماسکو سے مشرق کی جانب ہے۔ یہ وہی مقام ہے۔ جسے گزشتہ جنگ ۱۹۳۹-۴۵ء کے دوران ماسکو کو خطرے میں دیکھ کر روسی حکومت نے روس کے دارالخلافے کے لئے منتخب کیا تھا۔

اس کے بعد فرمایا کہ ہمارے مولانا صاحبؒ حضرت شاہ وارث حسن صاحبؒ (اپنے سفر کے دوران قازان تشریف لے گئے تھے اور چالیس روز تک حضرت قازان علیہ الرحمۃ کے مزار مبارک پر رہے۔

عبدیت

ایک دفعہ فرمایا۔ عبدیت کے یہ معنی ہیں خوب سمجھ لو۔ ایک غریب مفلس آدمی ہے۔ نہ گھر نہ در۔ تمہارے پاس رہتا ہے۔ اور کہتا ہے کہ آپ جس طرح رکھیں گے، رہوں گا۔ دوسرا آدمی ہے۔ جس کو تم نے مال دیا ہے۔ اور اختیار دیا ہے کہ جو چاہو کرو۔ لیکن اس کے باوجود وہ سب کچھ تمہارے آگے رکھ دیتا ہے اور کہتا ہے کہ سب آپ کا ہے جو کچھ آپ دیں گے وہی لوں گا۔ ظاہر ہے کہ دوسرا شخص تم کو زیادہ اچھا لگے گا۔ اللہ کے دربار میں اسی طرح رہنا چاہیے اور یہی عبدیت ہے۔ اور ہمارے پیغمبر علیہ السلام کا یہی مقام ہے۔ آپ عبدہ و رسولہ ہیں۔ عبدیت کا مقام سب سے زیادہ بلند ہے۔ اور آپ ہی کی ولایت سے حاصل ہوتا ہے۔

حضرت شاہ وارث حسن صاحب کی روش | اس کے بعد فرمایا کہ ہمارے مولانا صاحب

کی آمد و رفت اکثر امیروں کے ہاں ہوا کرتی تھی۔ کسی نے حضرت شیخ الہندؒ سے آپ کی اس روش پر اعتراض کیا تو آپ نے فرمایا :

”تم نے ان کا ظاہر تو دیکھا ہے۔ لیکن یہ نہیں جانتے کہ کیا خدمت ان کے سپرد ہے۔“

فرمایا ہمارے مولانا صاحب بڑے اہتمام کے ساتھ تمام امور خواہ دینی ہوں یا دنیوی سرانجام دیتے تھے۔ بعد فراغت معمولات صبح سے دوپہر تک آپ دنیوی کاموں میں مصروف رہتے۔ ظہر سے عصر تک آپ مشغول ہوتے۔ اور عصر کے بعد مریدین کی ہدایت اور دینی امور میں مصروف ہوتے۔ اگر کوئی اس پروگرام میں مغل ہوتا تو پیٹ جاتا۔

اس کے بعد فرمایا کہ ایک بزرگ کے ہاں کسی عورت کا لڑکا رہتا تھا۔ اور ان کی خدمت میں رہ کر اپنے گھر کے کام اچھی طرح سرانجام نہ دیتا تھا۔ اس کی ماں سخت ناراض ہوتی۔ ایک دن وہ ان بزرگ کے پاس جا کر کہنے لگی

”تم نے میسر لڑکے کو بیکار کر دیا ہے۔ کسی کام کا نہیں رکھا۔“

ان بزرگ نے یہ سن کر خادم سے کہا :

”اس کے تھپڑ مارو۔“

خادم نے خیال کیا کہ بونہی کہہ رہے ہیں۔ اب ایک نامحرم عورت کو کس طرح ماروں۔ چنانچہ اس نے توقف کیا اور عورت فوراً گری اور مر گئی۔ بزرگ نے خادم سے کہا :

”اس کا قاتل تو ہے۔ اگر اسے تھپڑ مار دیتا تو بس اس کو سزا مل جاتی۔“

لیکن تو نے ایسا نہ کیا اور اس کو غیب سے تھپڑ مارا جس سے وہ مر گئی۔“

اس کے بعد فرمایا کہ ہمارے مولانا صاحب کے ہاں پورے رمضان شریف میں رات کو کوئی نہ سوتا تھا۔ تراویح کے بعد تہجد تک سب کو ذکر میں مشغول رکھتے تھے۔ نماز تہجد باجماعت ہوا کرتی اور اس میں الگ ختم قرآن ہوتا تھا۔ دوسو کے قریب آدمی ہوا کرتے تھے۔ اور سب اپنے اپنے مشاغل میں مصروف رہا کرتے تھے۔ خود پھلتے رہتے تھے۔ اگر کسی کو غافل پاتے یا غلط ذکر کرتے ہوئے دیکھتے تو ٹھوکا لگاتے تھے۔ کبھی جا کر کسی کے پاس بیٹھ جاتے تھے۔ غرضیکہ پوری رات سب کو مشغول رکھتے تھے۔ بعد فراغت نماز فجر سونے کی اجازت ملتی تھی۔ لیکن دوپہر کے بعد سونے کی اجازت نہیں تھی۔ کیوں کہ اس وقت کے لئے اور مشاغل تھے۔

فرمایا دورانِ سیاحت مولانا صاحب جب مزارات پر حاضر ہوتے تھے، تو متوجہ ہو کر سب یہی دریافت کرتے تھے :

”کس شغل سے آپ کا فتح باب ہوا۔؟“

جب وہ بتاتے تو ان سے کہتے :

”مجھے بھی اس کی تعلیم دیجئے اور اجازت بخش دیجئے۔“

ایک دفعہ حضرت عبداللہ بیابانی آکر نماز میں متصل کھڑے ہو گئے اس سے حالت مسر پیدا ہوئی۔ آپ نے کہا :

”چلے جاؤ ورنہ خواجہ صاحب سے کہہ دوں گا۔“

مولانا گنگوہی کا ادراک لطیف | اس کے بعد حضرت مولانا رشید احمد صاحب گنگوہی کا ذکر خیر ہونے لگا۔

فرمایا آخر عمر میں آپ کی بنیائی جاتی رہی تھی۔ لیکن آپ نے آپریشن سے اجتناب فرمایا۔ محض اس خیال سے کہ آپریشن کے بعد کم از کم چوبیس گھنٹے بے حرکت پڑا رہنا پڑے گا، اور کھڑے ہو کر نماز نہیں ادا کر سکیں گے۔ یہ بھی فرمایا کرتے تھے :

”اب مشغولی کے لئے آنکھیں بند کرنے کی ضرورت نہیں پڑتی۔“

آپ کا مزاج اس قدر لطیف تھا کہ ایک دن آپ بیت الخلا تشریف لے جا رہے تھے تو ایک درخت کے پاس رُکے اور فرمایا :

”تمباکو کی بو آتی ہے۔“

اور جب آپ بیت الخلا تشریف لے گئے تو خادم نے دیکھا کہ دُور ایک طرف پان کی پیک پٹری ہوئی ہے۔ انھوں نے اس جگہ کو کھُرج کر صاف کر دیا۔ جب آپ واپس تشریف لائے تو فرمایا :

”اب نہیں ہے۔“

اس کے بعد فرمایا کہ اولیاء کرام کی طبیعت میں بہت لطافت ہوتی ہے۔ مُردین کی اصلاح میں انھیں بہت تکلیف ہوتی ہے۔ کثیف اور گندے قلوب سے سخت بدبو آتی ہے۔ لیکن یہ سب کچھ برواشت کرنا پڑتا ہے۔ اس لئے کہ اللہ تعالیٰ کی طرف سے انھیں خدمتِ ارشاد سپرد ہوتی ہے۔ یہ ان کے لئے بہت سخت مجاہدہ ہے۔

ایک دفعہ حلقہ ذکر کے بعد فرمایا کہ **اذکارِ حلقہ وبرزخ شیخ** جو اذکارِ حلقہ ذکر میں کئے جاتے ہیں۔ انکو

علیحدہ کرنے کی اجازت نہیں ہے، اس سے نقصان ہوتا ہے۔ ان کے لئے برزخ شیخ کی ضرورت ہے۔ اگر گوشت کا ٹکڑا انگاروں پر رکھا جائے تو فوراً جھل جائے گا۔ لیکن اگر اُسے ہانڈی میں ڈال کر اس میں پانی ملایا جائے اور آگ پر رکھا جائے تو وہ اچھی طرح پک جائے گا۔ جس طرح گوشت کے لئے ہانڈی اور پانی کے برزخ کی ضرورت ہے۔ اسی طرح سالک کے لئے بھی برزخ شیخ کی ضرورت

ہے۔ جب سالک پر فیضان ہوتا ہے تو شیخ جو SUPERFLUOUS

(زائد) چیز ہوتی ہے، اُسے نکال دیتا ہے۔ اور جہاں کمی ہوتی ہے ACCELERATE (تیز) کر دیتا ہے۔

تین دلوں کی طاقت | ایک دفعہ فرمایا کہ سورہ یٰسین و تٰہٰ کا دل ہے۔ آخری شب وقت کا دل ہے۔ ان کے ساتھ اگر انسان کا دل بھی شامل ہو جائے تو ہر مشکل حل ہو جاتی ہے۔ بزرگوں کا مقولہ ہے کہ تین دل مل کر پہاڑ کو بھی توڑ دیتے ہیں۔

غیر شرعی شکل دیکھ کر اعتراض نہ کرے! | ایک دفعہ فرمایا کہ حضرت مولانا فضل الرحمن صاحب

پر شریعت کا غلبہ تھا۔ مسجد میں بائیں پاؤں سے داخل ہونے والے کو خوب ڈانٹتے تھے۔ ہر وقت کمرہ کا فرش نہایت پاک و صاف رکھتے تھے۔ کسی خادم کو دوسری جگہ ننگے پاؤں چل کر فرش پر آنے کی اجازت نہ تھی۔ ایک دن آپ اپنے کمرے میں بیٹھے تھے کہ ایک برائی چلم پیتا ہوا ننگے پاؤں آیا اور آپ کے کمرے کے اندر آپ کے ہی پاس فرش پر جا کر بیٹھ گیا۔ اور کچھ دیر باتیں کر کے چلا گیا۔ یہ دیکھ کر سب لوگ حیران تھے کہ یا تو پاکیزگی کا اس قدر اہتمام رکھتے تھے کہ کوئی فرش پر قدم نہیں دھر سکتا تھا یا یہ کہ پاؤں مٹی میں لتھڑے ہوتے اور بدبو دار چلم پیتا ہوا ایک شخص آیا اور نہ صرف کمرے کے اندر داخل ہونے دیا بلکہ فرش پر بیٹھا کر باتیں بھی کرتے رہے۔ چنانچہ جب آپ سے دریافت کیا گیا۔ تو آپ نے فرمایا ”یہ صاحبِ خدمت ہیں اور ہندوؤں کے فلاں میلے کا انتظام کرنے کی خاطر جارہے ہیں۔ اگر میری اور تمہاری شکل میں جاتے تو پیٹ جاتے۔“

جمہوریت | ایک دفعہ فرمایا کہ جمہوریت کا مطلب ہے، اکثریت کی حکومت۔ لیکن دنیا میں تو اکثریت جہلا کی ہے۔ اہل حق تو اقلیت میں ہیں۔

اس لئے جمہوریت دراصل جہلا کی حکومت ہے۔ یہ لوگ SOVEREIGNTY OF MAN (انسان کے اقتدار) کے قائل ہیں۔ اور اسلام میں تو SOVEREIGNTY OF GOD ہے یعنی تمام حکومت اور اختیار و

اقتدار اللہ کے ہاتھ میں ہے۔ اور اللہ اقلیت ہے IRREDUCIBLE
 MINORITY (قابل تخفیف اقلیت) ہے۔ حکومت دراصل اقلیت کی ہونی
 چاہیے۔ جمہوریت کی رو سے جہلا اور عوام خواص پر حکومت کرتے ہیں۔

اعلیٰ و ارفع حال، حقیقی حال ہے | ایک دفعہ حضرت خواجہ عثمان ہارونیؒ
 کے عرس کے موقع پر حضرت اقدسؒ

عبدالسلام کے حجرے میں تشریف فرما تھے اور ہم لوگ محفل سماع میں شریک ہوئے۔
 جب ہم واپس آئے تو حضرت اقدسؒ نے فرمایا کہ آج قوالی کا رنگ اچھا رہا۔
 حالانکہ آپ پورے وقت حجرے میں بیٹھے رہے۔ اور قوالی سماع خانے میں ہو رہی
 تھی۔ فرمایا جب انھوں نے اردو کلام شروع کیا تو رنگ جاتا رہا۔ یہ لوگ بھی
 مجبور ہیں۔ عوام کے لئے اردو کی غزلیں گاتے ہیں۔ اگر اس خیال سے اردو کی غزلیں
 گائیں کہ اردو داں اس سے فائدہ اٹھائیں تو چن داں حرج نہیں۔ لیکن یہ لوگ تو
 اس لئے اردو کو ترجیح دیتے ہیں کہ ان کو پیسے زیادہ ملیں۔ یہ برا ہے۔ اس کے بعد
 دریافت فرمایا :

”آج کسی کو حال بھی آیا تھا؟“

احقر نے عرض کیا :

”جی ہاں۔“

دریافت فرمایا :

”کس شعر پر؟“

عرض کیا :

”اس شعر پر۔“

کعبہ دل قبلہ جاں یا رسول اللہؐ توئی

سجدہ مسکین حسن ہر لحظہ باد اسوئے تو

فرمایا شعر تو اچھا ہے۔ لوگ اس بات پر بحث کرتے ہیں کہ فلاں کا حال سچا تھا یا جھوٹا۔ اب اگر کسی کا والد فوت ہو جائے تو وہ روئے گا۔ چیخے گا۔ بہت غمگین ہوگا۔ اس لئے کہ والد تھا۔ کھانا کھلاتا تھا، کپڑے پہناتا تھا۔ پٹلے پیسے دیتا تھا۔ اب کون یہ سب چیزیں دے گا۔ اس کا یہ حال دیکھ کر کوئی نہیں کہے گا کہ اس کا حال جھوٹا ہے۔ حال تو سچا ہے۔ لیکن اعلیٰ و ارفع نہیں ہے۔ اب والد کی بجائے خواجہ غریب نواز کو SUBSTITUTE (تعمیر کرو۔ ان لوگوں کو خواجہ صاحب کی تعریف پر اس لئے حال آتا ہے کہ امداد فرماتے ہیں۔ مصیبت کے وقت کام آتے ہیں۔ اس لئے اچھے لگتے ہیں۔ اسی طرح اپنے شیخ کو۔ رسول اللہ صلی اللہ علیہ وسلم کو اور خدا کو۔ ان سب سے اس لئے محبت ہے کہ تمہارے کام آتے ہیں۔ اور یہ سب نفس ہے۔ اور خودی ہے۔ اس قسم کے حال میں تو کوئی شک نہیں حال تو سچا ہے۔ لیکن ہم یہ نہیں دیکھتے کہ حال سچا ہے یا جھوٹا۔ ہمیں تو یہ دیکھنا ہے کہ حال کس قدر ارفع و اعلیٰ ہے۔ اور اس میں کس قدر فدائیت اور محویت ہے۔ اس کے بعد یہ شعر پڑھا ہے

نشود نصیب دشمن کہ شود ہلاک تیغت
سر دوستاں سلامت کہ تو خنجر آزمائی

فرمایا یہ جذبہ فدائیت ہونا چاہیے۔ پھر یہ شعر پڑھا ہے

چمنے کہ تا قیامت گل او بہار بادا
صنمے کہ بر جالش دو جہاں نثار بادا

فرمایا اس میں اور رنگ ہے۔ ارفع اور اعلیٰ کے حال میں اس قسم کے جذبات ہوتے ہیں۔ نفس کی بوتل نہیں ہوتی۔ سب کچھ اللہ کے لئے ہوتا ہے۔ محویت اور فدائیت کا حال ارفع و اعلیٰ ہوتا ہے۔

حضرت صابر صاحب سے ملاقات | دوسرے دن قل خوانی کے بعد حضرت اقدس عبدالسلام صاحب

کے حجرے میں تشریف لائے۔ ارشاد فرمایا کہ حضرت خواجہ غریب نوازؒ کے اپنے عرس پر کوئی آئے یا نہ آئے لیکن ان کے شیخ علیہ الرحمۃ کے عرس پر جو شخص آتا ہے اس سے بہت خوش ہوتے ہیں اور بہت انعام عطا فرماتے ہیں۔

اس کے بعد فرمایا کہ حضرت خواجہ عثمان ہارونیؒ کا عرس صفا رحیم شریف میں منایا جاتا ہے۔ آپ کا مزار مبارک مکہ معظمہ ہے۔ لیکن آپ کا عرس وہاں نہیں ہوتا۔ یہاں رسومات مثلاً محفل دستار بندی، قوالی اور ختم وغیرہ سب ہوتے ہیں۔ فرمایا خواجہ صاحبؒ اپنے پیر کا عرس بھی مناتے ہیں۔ اور اپنے مرید کا بھی قطب صاحبؒ کا عرس بھی اجمیر شریف جیسا کہیں نہیں ہوتا۔ وہ اپنے عرس پر اجمیر شریف چلے آتے ہیں۔ اس کے بعد فرمایا کہ ایک عرب کو حضرت صابر صاحبؒ سے نسبت ہو گئی۔ اور وہ آپ کے مزار مبارک پر حاضر ہونے کا بہت شوق رکھتے تھے۔ چنانچہ وہ ہندوستان آئے اور ایک بزرگ کی خدمت میں حاضر ہوئے۔ اور کلیر شریف کی حاضری کا ارادہ ظاہر کیا۔ انھوں نے فرمایا :

”اس وقت مت جاؤ۔ عرس کا موقع ہے۔ حضرت کو فرصت کم ہوگی۔

عرس کے بعد جانا۔“

لیکن وہ نہ ملنے۔ جب بہت اصرار کیا تو ان بزرگ نے ان کو ایک خط لکھ کر دیا کہ کلیر شریف میں فلان مقام پر بھنگڑ اور چرسی بیٹھے ہوں گے۔ ان میں ایک اس حلیہ کا آدمی ہوگا۔ یہ خط اس کو دے دینا۔ اور کسی مصلحت سے وہ لفافہ بند نہ کیا۔ مگر عبتر صاحب نے اخلاقاً وہ خط نہ پڑھا اور کلیر شریف جا کر بھنگڑوں کے گروہ میں اس حلیہ کے آدمی کو دیکھا اور وہ خط اس کو دے دیا۔ خط لے کر انھوں نے برہا اور جواب دے دیا۔ جب عرس سے فارغ ہو کر عرب صاحب واپس آئے تو بزرگ

نے دریافت فرمایا :

”حضرت صاحب کی زیارت ہوئی ؟“

کہا : ”نہیں !“

فرمایا :

”جن کو خط دیا وہ کون تھے ؟“

کہا : ”اچھا وہی تھے۔“

وہ خط ان بزرگ نے اسی لئے بند نہ کیا تھا کہ عرب صاحب پڑھ کر سمجھ جائیں گے۔

لیکن انھوں نے اوباً خط کو نہ پڑھا۔ خط میں یہ لکھا تھا :

”جب آپ اس ظاہری زندگی میں تھے تو بارہ کوس تک کوئی پرندہ تک

پر نہیں مار سکتا تھا، اب اس قدر ہجوم آپ کس طرح روا

رکھتے ہیں ؟“

انھوں نے جواب دیا :

”تم سے تو ایک آدمی روکا نہیں گیا، میں لاکھوں آدمیوں کو کیسے روکوں ؟“

اس کے بعد فرمایا کہ ایک صاحب امر وہم سے
صابری عرس کی اہمیت | قطب صاحب کے عرس میں شریک ہونے

کے لئے آئے۔ عرس کے ایام میں جن کے ہاں وہ ٹھہرے وہ اپنا بوریا بستر باندھ کر
 کلیر شریف جا رہے تھے۔ نو وارد نے دریافت کیا :

”آپ عرس چھوڑ کر کہاں جاتے ہیں۔ دادا کا عرس چھوڑ کر آپ پوتے

کے عرس پر جا رہے ہیں ؟“

لیکن وہ نہ مانے اور چلے گئے۔ جب یہ شخص حضرت خواجہ قطب الدین نجتیا لاکھی
 کے مزار مبارک پر گئے اور فاتحہ پڑھ کر مراقب ہوئے تو آپ کو وہاں موجود نہ پایا۔
 فوراً بستر باندھ کر کلیر شریف چلے گئے۔ جب وہاں پہنچے تو کسی نے ان کو بتایا :

”قطب صاحب آئے تھے لیکن واپس چلے گئے ہیں۔“

اس بے ادبی کی وجہ سے انھیں زیارت نصیب نہ ہو سکی۔

صحابہ سے کد رکھنے والے کافر ہیں | ایک دفعہ ارشاد فرمایا کہ جو لوگ صحابہ کرامؓ پر تبرا کرتے

ہیں۔ وہ قرآن کی رو سے کافر ہیں۔ اللہ تعالیٰ نے صحابہ کی شان میں فرمایا ہے:

ذَٰلِكَ مَثَلُهُمْ فِي التَّوْرَةِ ۖ وَ مَثَلُهُمْ فِي الْإِنْجِيلِ ۖ
كَمْزُجٍ أَخْرَجَ شَطَا ۚ فَالْزَرَّةُ ۖ فَاسْتَغْلَظَ فَاسْتَوَىٰ
عَلَىٰ سُوْقِهِ يُعْجِبُ الزَّعَّاعَ لِيَغِيظَ بِهِمُ الْكُفَّارَ (الفجہ)

ترجمہ ہے : یہ ہے ان کی شان توریت میں اور انجیل میں ان کی مثال ہے جیسے کھیتی نے اپنا پٹھان کالا پھر اس کو مضبوط کیا پھر وہ اور موٹا ہوا پھر اپنے بل پر کھڑا ہو گیا۔ کاشت کاروں کو بھلا معلوم ہونے لگا تا کہ کافروں کا جی جلے۔

مطلب یہ ہے کہ کفار صحابہ کرامؓ پر غیظ و غضب سے بھرے رہتے ہیں۔ اس سے ثابت ہوا جو لوگ صحابہ کرامؓ پر غیظ و غضب کرتے ہیں، کافر ہیں۔

اس کے بعد فرمایا کہ ایک شیعہ عالم پشاور میں ہمارے پاس آئے اور دریافت

کیا :

”اگر اللہ تعالیٰ نے قیامت کے دن آپ سے سوال کیا کہ تمہاری رائے

میں خلافت کا حق دار کون تھا، تو آپ کیا جواب دیں گے؟“

ہم نے کہا :

”اول تو اللہ تعالیٰ مجھ سے یہ سوال نہیں کرے گا۔ لیکن وہ مالک

ہیں۔ اگر یہ سوال کیا تو میں کہوں گا کہ صحابہ کرامؓ میرے زمانہ میں

نہیں تھے اور نہ ہی ان کی خلافت کا دار و مدار میرے دلوں پر تھا۔

لہذا میں نے اس معاملہ میں اپنا وقت ضائع نہیں کیا۔“

مسلم اور مومن میں فرق | ایک دفعہ ارشاد فرمایا کہ مومن اور مسلمان میں یہی فرق ہے کہ کلمہ طیبہ پڑھنے سے آدمی مسلمان تو ہو جاتا ہے۔ لیکن مومن کی خاصیت یہ ہے کہ اللہ تعالیٰ سے شدید محبت رکھتا ہے۔ وَالَّذِينَ آمَنُوا أَشَدُّ حُبًّا لِلَّهِ۔ اب وہ خود جانتے ہیں کس میں زیادہ محبت ہے اور کس میں کم۔

اس کے بعد ارشاد فرمایا کہ انسان کو چاہیے، محبت سے اللہ کا قرب حاصل کرے۔ قرب آخری منزل نہیں ہے۔ قرب میں بھی دوئی ہے۔ محبت سے عینیت پیدا کرے اور ذات میں محو ہو جائے۔ وہی بن جائے اور خود نہ رہے۔ حدیث قرب نوافل کے مطابق اپنی ہستی کو اللہ کی ہستی میں گم کر دے۔

اس کے بعد فرمایا کہ فنا کے بعد بقا ہے۔ باقی مذاہب مثلاً ہندو مذہب، عیسائیت، بدھ مت اور یہودی مذہب میں آخری منزل فنا ہے۔ لیکن اسلام میں آخری منزل بقا ہے۔ اور یہ سب اونچی منزل ہے۔ یہ تکمیل انسانیت ہے۔ عبدیت اسی کا نام ہے۔ لیکن بقا سے پہلے فنا ضروری ہے۔

مناظرہ سے قلب سخت ہوتا ہے | ایک دفعہ ارشاد فرمایا کہ سالک کو چاہیے کسی کے ساتھ بحث و مباحثہ

نہ کرے۔ مناظرہ سے قلب سخت ہوتا ہے۔ للہیت جاتی رہتی ہے اور نفسانیت آجاتی ہے خیال کرتا ہے کہ میں نے یہ کہا اور میں نے وہ کہا۔ اس لئے اگر کسی سے بات چیت ہو جائے تو ٹھنڈے دل سے حق بات کہہ دے اور ذرا توت قلب سے اس کے دل کی طرف توجہ ہو جائے، جوش میں آنے کی ضرورت نہیں ہے۔ اور جب دیکھے بحث چھڑنے والی ہے تو خوبصورتی سے اُسے ٹال دے۔

لطائفِ ستہ

ایک دفعہ لطائف کا ذکر ہو رہا تھا۔ فرمایا انسان کے جسم کے اندر چھ لطائف ہیں :

پہلا نفس، جس کا مقام ناف ہے۔

دوم قلب، بائیں پستان سے دو انگشت نیچے۔

سوم رُوح، دائیں پستان سے دو انگشت نیچے۔

چہارم ستر، جو رُوح اور قلب کے درمیان ہے۔

پنجم خفی، جو پیشانی کے وسط میں دونوں بھوؤں کے ملنے کی جگہ سے

ذرا اوپر۔ اور

ششم اخفی، جو سر کی چوٹی میں ہے۔

فرمایا جسم کے دو حصے ہیں، ایک علوی، دوسرا سفلی۔ علوی حصے کا مرکز

لطیفہ رُخفی ہے اور سفلی حصے کا مرکز لطیفہ نفس ہے اور یہی شیطان کا ہیڈ

کوارٹر ہے۔ تمام دُساوس پہلے لطیفہ نفس میں داخل ہوتے ہیں اور پھر قلب

میں پھیلتے ہیں۔ اسی طرح تمام انوار پہلے لطیفہ رُخفی پر وارد ہوتے ہیں۔ اور اسکے

بعد باقی لطائف پر پہنچتے ہیں۔ بچے کے اندر رُوح لطیفہ رُخفی سے داخل ہوتی

ہے۔ اور جب رُوح جسم سے جدا ہوتی ہے تو سب کے بعد رُخفی سے نکلتی ہے۔

رُوح اس طرح نکلتی ہے کہ پہلے بائیں پاؤں کے انگوٹھے پر ایک برف کی طرح

ٹھنڈا نقطہ پیدا ہوتا ہے۔ یہ نقطہ بڑھتا ہوا ناف تک آتا ہے۔ ناف سے دوسری

ٹانگ میں چلا جاتا ہے۔ اور پھر قلب پر آتا ہے جس سے بہت تکلیف ہوتی ہے۔

اور آدمی بے ہوش ہو جاتا ہے۔

اس کے بعد فرمایا کہ تم لوگوں کو چاہیے کہ اپنا کام جلدی جلدی کر لو،

کیونکہ شاید ہمیں کسی وقت بلاوا آجائے۔ اور ہم چلے جائیں۔ فرمایا حضرت مظهر ہر

جان جانان کی تکمیل ابھی نہیں ہوئی تھی کہ ان کے شیخ کا وقت آگیا۔ جب اُن کا

انتقال ہو رہا تھا تو آپ ایک کونے میں کھڑے رو رہے تھے۔ ان کے شیخ نے فرمایا :
 ”روتے کیوں ہو۔ ہمارے انتقال کے تین دن بعد ہماری قبر پر
 آکر ایک چپلہ کرنا، تمہاری تکمیل کر دیں گے۔ پہلے تین دن تو ملاقاتوں
 میں لگ جائیں گے۔ اس لئے تین دن کے بعد آنا۔“

اس سے ایک دن پہلے سید مقصود حسن صاحب نے مولوی محمد حسین صاحب
 برے کو حضرت اقدسؒ کے فایح کے حملے کے متعلق اطلاع دی۔ انھوں نے لکھا
 کہ یہ خبر سن کر اس قدر رنج ہوا کہ تین وقت کھانا نہیں کھایا۔ لیکن ساتھ ہی یہ
 لکھا کہ آپ فیکر نہ کریں۔ کیونکہ ہمارے مولانا صاحبؒ (حضرت مولانا شاہ وارث
 حسن صاحبؒ) سے میں نے یہ سنا تھا :

”ہم ذوقی سے بڑے بڑے کام لیں گے۔“

وہ کام آپ کو ابھی کرنے ہیں۔

احقر کہتا ہے کہ ان کاموں میں سے ایک کام تو قیام اور استحکام پاکستان
 تھا جو حضرت اقدسؒ نے باحسن طریق سرانجام دیا۔ اور کام بھی ہوں گے جو
 ہم لوگوں کو معلوم نہیں۔

ایک روز حضرت اقدسؒ نے فرمایا کہ طاعون دفع طاعون کیلئے عمل
 اور وبا وغیرہ سے بچنے کے لئے آیت پاک
 سَلَامٌ قَوْلًا مِّن رَّبِّ رَحِيمٍ دوسو اسی بار پڑھ لینا چاہیے۔ انشاء اللہ
 تعالیٰ امن رہے گا۔

سرمایا ایک دفعہ احمد آباد میں طاعون پھیلنا۔ برہمی صاحب (نظام الدین
 قریشی) نے اپنے احباب اور جاننے والوں کو یہ عمل بتایا اور ان کے نام رجسٹر میں
 درج کر لئے۔ بعد میں دریافت کیا تو وہ سب لوگ محفوظ تھے۔

فرمایا دوسو اسی میں یہ حکمت ہے کہ طاعون اور وبا میں دوسو اسی فرشتے

اس کام پر مامور ہوتے ہیں۔

جمعہ کے برکات | ایک دفعہ ارشاد فرمایا کہ جمعہ کے دن صبح سے ظہر تک اور پھر ظہر سے عصر تک رسول خدا صلی اللہ

علیہ وسلم کا دربار رہتا ہے۔ اس وقت درود شریف کثرت سے پڑھنا چاہیے۔ عصر سے مغرب تک ذات کی طرف متوجہ رہنا چاہیے۔

اس کے بعد فرمایا کہ اگر جمعہ کے دن عصر کی نماز کے بعد بیٹھ کر یا اللہ یَا رَحْمَنُ یَا رَحِیْمُ کا ورد رکھے اور جب مغرب کی نماز کے لئے اذان ہو تو ہاتھ اٹھا کر دُعا مانگے۔ اور جب اذان ختم ہو جائے تو دُعا بھی ختم کرے تو جو دُعا مانگے گا قبول ہوگی۔ تین جمعہ یہی عمل کرنا چاہیے۔ مشکل سے مشکل کام حل ہو جاتا ہے۔

فرمایا اس سے حضرت خضر علیہ السلام سے امداد ملتی ہے۔ تسبیح ہاتھ میں لے کر پڑھتا ہے۔ لیکن تعداد مقرر نہیں ہے۔ مغرب تک جس قدر ہو جائے کافی ہے۔

سورہ تغابن کے برکات | ارشاد فرمایا کہ طاعون اور وبا کے لئے سورہ تغابن تین بار پانی پر دم کر کے گھر کی دیواروں پر چھڑکا جائے تو طاعون سے امان ملتا ہے۔

چیچک کا گنڈا | ایک دفعہ فرمایا کہ چیچک کا ٹیکہ نہیں لگوانا چاہیے بعض یورپین ڈاکٹروں کا خیال ہے کہ اس سے سفلیس کے جراثیم جسم کے اندر داخل ہو جاتے ہیں۔

فرمایا سورہ رحمن پڑھے اور جتنی بار فِیَا بَیِّ الْأَعْرَیِّ رَتَّعْنَا تُكَذِّبَانِ آئے نیلے دھاگے پر ایک ایک گرہ لگاتا جائے اور وہ ۱۰۰ سال تک گلے میں ڈال دے۔

۲۵ نومبر ۱۹۷۳ء

سخن فہمی عالم بالا | کل رات نفیس حسلی کی شاعری کا ذکر ہو رہا تھا۔ احقر نے عرض کیا کہ کتاب کھولتے ہی تصوف کی مذمت میں مضمون

نکلا۔ بس اُسی سے نفیس صاحب کی قابلیت کا اندازہ ہو گیا۔

حضور اقدسؐ نے فرمایا: ”سخن فہمی عالم بالا معلوم شد“

اس کے بعد آپؐ نے یہ حکایت بیان فرمائی۔ کہ جب شیخ سعدی علیہ الرحمۃ نے اپنی یہ رباعی کہی —

بلغ العلیٰ بجمالہ - کشف الدجیٰ بجمالہ

حسنت جمیع خصالہ صلوا علیہ وآلہ

تو آسمانوں میں ہلچل مچ گئی۔ تمام مندرشتے بے خود ہو گئے۔ اور ذوق و شوق کے عالم میں یہ رباعی پڑھ رہے تھے۔ اور شیخ سعدیؒ پر انوار و برکات نازل ہو رہے تھے۔ کسی صاحبِ نظر نے ایک شاعر کے سامنے یہ واقعہ بیان کیا تو اُسے بھی شوق ہوا کہ کوئی ایسی چیز کہے جس سے مندرشتے خراجِ تحسین پیش کریں۔ چنانچہ اُس نے ایک رباعی تیار کی اور اُسے نہایت خوش الحانی سے پڑھ کر آسمان کی طرف دیکھنے لگا کہ دیکھیں کیا نازل ہوتا ہے۔ اوپر سے ایک چیل نے بیٹ کر دی اور وہ سیدھی اس کے مونہ میں جا پڑی۔ کہنے لگا ”سخن فہمی عالم بالا معلوم شد“

۲۵ نومبر ۱۹۷۳ء - ڈیرہ نواب (بہاولپور)

حساب دینے والے گھاٹے میں رہیں گے | شرعی سفر کا ذکر ہو رہا تھا
فرمایا بہاولپور سے ڈیرہ

نواب تک شرعی سفر ہے۔ تین میل اسٹیشن سے پہلے اور بعد اور ۳۳ میل ریل کا سفر، بس ۳۶ میل ہو گئے۔ حضرت شاہ شہید اللہ صاحب نے کہا :
 ”جی ہاں تقریباً ۳۶ میل ہو گئے۔“

فرمایا : ہمارا حساب سے کیا کام حساب تو وہ کریں جو حساب دینا چاہتے ہوں۔ ہم تو حساب دینا ہی نہیں چاہتے، وہ کہیں گے کیا کیا کیا ! ہم کہیں گے کچھ بھی نہیں کیا۔ اب تو مالک ہے جہاں بھیج دے۔

اس کے بعد فرمایا حضرت موسیٰ علیہ السلام کے زمانہ میں ایک زاہد تھا۔ جس کی عمر ہزار برس کی تھی۔ مرنے کے بعد فرشتوں سے کہا :
 ”لاؤ میرا انعام !“

اللہ تعالیٰ نے فرمایا :

”اے دوزخ کے کنارے پر لے جاؤ۔“

فرشتے اُسے دوزخ کے کنارے پر لے گئے۔ جب گرم ہوا لگی تو پیاس کے مارے بیتاب ہو گیا۔ پانی مانگا تو کسی نے پانی نہ دیا۔ جب بُری حالت ہوئی تو اللہ تعالیٰ نے فرشتوں سے فرمایا :

”اس سے کہو اگر اپنی عمر بھر کی نیکیاں دے دے تو ایک پیالہ

پانی کا بل سکتا ہے۔“

اس نے سنتے ہی کہا :

”مجھے منظور ہے، جلدی لاؤ۔“

پانی لایا گیا۔ جب پی چکا تو اللہ تعالیٰ نے فرمایا :


”تمام عمر کی عبادت تو ایک پانی کے پیالے کے عوض دے دی اور تم

کو دُنیا میں جو بے شمار نعمتیں ملی تھیں اس کا بدلہ کیا دو گے؟“

اب اسے ہوش آیا اور عرض کیا :

”یا اللہ! تو بڑا کریم ہے۔ مجھ سے خطا ہو گئی۔ میں کبھی تیرے شکر سے عہدہ برا نہیں ہو سکتا۔ مجھے اپنے خالص رحم سے بخش دے۔ میرے پاس کچھ بھی نہیں ہے۔“

اس کے بعد فرمایا جو لوگ حساب دینے کے لئے تیار ہیں بڑے گھاٹے میں رہیں گے۔ کچھ دیر خاموش رہنے کے بعد فرمایا کہ بہتر تو یہ ہے کہ کچھ نہ مانگے۔ کیونکہ جو شخص کوئی چیز طلب کرے گا۔ اس کا حساب دینا پڑے گا۔ اور جو کچھ وہ بن مانگے عطا فرمائے گا۔ اس کے شان کے شایاں نہیں ہے کہ اس کا حساب طلب کرے۔ ہاں اور دوسروں کے لئے مانگ سکتا ہے۔ اپنے لئے کچھ نہ مانگے۔



یکم شوال ۱۳۶۳ھ۔ ستمبر ۱۹۴۲ء۔ اجمبر شریف

تبلیغ دین کا صحیح طریقہ | آج عید کے دن حضرت راقیہؒ درگاہ شریف میں ارکائی دالان میں تشریف فرما تھے ایک

صاحب خدمت میں حاضر ہوئے، اور عرض کیا :

”فلان جگہ ایک یونیورسٹی قائم کرنے کی تحریک ہو رہی ہے۔

جس میں لوگ کافی دلچسپی لے رہے ہیں۔“

یہ بھی بتایا کہ اس یونیورسٹی میں تبلیغ کا کام بھی ہوگا۔ حضرت راقیہؒ نے فرمایا

کہ اول تو اس کا نام یونیورسٹی نہیں رکھا جائیے۔ مدرسہ یا دارالعلوم نام رکھنا

چاہیے۔ یونیورسٹیوں نے تو مذہب کی جڑیں کاٹ کے رکھ دی ہیں۔ لوگ مغرب کی

تقلید میں اندھے ہو گئے ہیں۔ حکم تو یہ تھا کہ اتنی رکعت نماز پڑھو اور اتنی نہ پڑھو۔

اور فلان کام کرو اور فلان نہ کرو۔ کیونکہ یہ کام عیسائی اور یہودی کرتے ہیں۔

لیکن آج کل جو کچھ دشمنان اسلام کرتے ہیں لوگ اندھا دھند اس کی تقلید

کرتے ہیں یہ SYNDICATE اور SENATE اور پروفیسر سب مغرب کی

تقلید ہے۔ اور جہاں تک تبلیغ کا تعلق ہے، تبلیغ یونیورسٹی میں تھوڑی ہو سکتی ہے۔ پہلے زمانہ میں ایک صحابی کسی جزیرے میں چلے جاتے تھے اور تھوڑے عرصہ کے بعد پورا جزیرہ مسلمان ہو جاتا تھا۔ اب ہم ان لوگوں سے دریافت کرتے ہیں کہ صحابہ کرامؓ نے کون سی یونیورسٹیاں قائم کی تھیں اور کون سے رسالے نکالے تھے۔ ان میں وہ کیا بات تھی جو ہمارے اندر نہیں ہے۔ اور جو بات اُن میں تھی ہم وہی کیوں حاصل نہیں کرتے۔ فرمایا تبلیغ کا کام توحن نفاہوں سے ہوتا ہے۔ یہ سن کر نوار دئے کہا :

”ابوالاعلیٰ مودودی نے جو تحریک شروع کر رکھی ہے اس کے متعلق تو وہ صاف صاف کہتے ہیں کہ یہ صوفیائے کرام کے مسلک کی خلاف ہے۔“

حضرت راقدسؒ نے فرمایا کہ ابوالاعلیٰ کے فلسفہ کی بنیاد نجدیت پر ہے۔ یہ لوگ اپنے آپ کو اہل حدیث کہتے ہیں لیکن انھوں نے صرف صحاح ستہ کو لے رکھا ہے باقی تمام احادیث کو ترک کر دیا ہے۔ اور اس میں سے بھی کسی کو ضعیف بتاتے ہیں اور کسی کو کچھ۔ اس پر اُس آدمی نے کہا :

”صاحب اس کی جماعت تو بڑھتی جا رہی ہے۔ اور تمام پنجاب میں اس کا چرچا ہو رہا ہے۔“

حضور راقدسؒ نے فرمایا کہ پنجاب میں جو بھی چلا جاتا ہے۔ اس کو مقلدین بل جاتے ہیں۔ مرزائی، چکڑالوی، آریہ سماج سب جماعتیں پنجاب میں پھیلی پھولی ہیں۔ اس کی وجہ یہ ہے کہ پنجابی اچھے FOLLOWERS (مقلد) ہیں۔ لیڈر نہیں ہیں۔ اور دوسری بات یہ ہے کہ اگر کسی عقیدہ یا خیال کے لوگوں کی کثرت ہو تو یہ اس عقیدہ کے صحیح ہونے کا ثبوت نہیں ہے۔ دنیا میں کثرت تو جہلا کی ہوتی ہے، اہل حقیقت تو اقلیت ہی میں ہوتے ہیں۔ کثرت سے مرعوب نہیں ہونا چاہیے۔

جمہوریت | اسی طرح یہ جمہوریت بھی بالکل شیطانی چیز ہے۔ چوں کہ دنیا میں کفار سب سے زیادہ ہیں اس لئے شیطان نے اکثریت کی حکومت کا خیال سب کے دلوں میں ڈال دیا ہے۔ تاکہ کفار کی حکومت ہو جائے۔ اکثریت کی حکومت کا کیا مطلب ہے؟ یہی کہ جہلا کی حکومت اہل حقیقت پر۔ یہ شیطانت نہیں ہے تو اور کیا ہے۔

اتباع عملی و حالی | اس کے بعد فرمایا کہ اسلام کی بنیاد اتباع رسول اللہ صلی اللہ علیہ وسلم پر ہے۔ اور اتباع دو قسم کا ہے عملی اور حالی۔ آجکل کے مصلحین عمل کو تو دیکھتے ہیں لیکن حال کو نہیں جانتے۔ علم پڑھ لیتے ہیں، لیکن تزکیہ نفس سے بے بہرہ ہیں۔ اللہ تعالیٰ فرماتا ہے :

”هُوَ الَّذِي بَعَثَ فِي الْأُمِّيِّينَ رَسُولًا مِنْهُمْ
يَتْلُو عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ
الْكِتَابَ وَالْحِكْمَةَ ط

لفظ آمین ” نے فیصلہ کر دیا ہے کہ بے علموں میں رسول اللہ صلی اللہ علیہ وسلم تشریف لائے۔ ان کو نشانیاں بتائیں۔ ان کا تزکیہ نفس کیا اور علم سکھایا۔ یہ علم سکھانا تزکیہ نفس کے بعد فرمایا ہے۔ لیکن یہ لوگ صرف علم پڑھ کر بڑے بڑے دعوے کرنے لگ جاتے ہیں۔

تصوف اور آنحضرت صلی اللہ علیہ وسلم کی تعلیم | اس کے بعد اُس شخص نے کہا کہ آجکل لوگ یہ اعتراض کرتے ہیں کہ صوفیائے کرام کی تعلیم آنحضرت صلی اللہ علیہ وسلم کی تعلیم کے خلاف ہے۔ آپؐ نے

۱۔ ترجمہ : ”وہی ہے جس نے ان پڑھ لوگوں میں انہی میں سے ایک رسول بھیجا جو ان کو اس کی آیتیں پڑھ کر سُناتا ہے اور ان کو پاک کرتا ہے اور کتاب و حکمت کی تعلیم دیتا ہے“ (سورہ جمعہ: آیت ۲)

منرمایا یہ بالکل غلط ہے۔ صوفیائے کرام کا ہر قول اور ہر فعل رسول خدا صلی اللہ علیہ وسلم کے قول و فعل کے عین مطابق ہے۔ تمام احادیث تصوف سے بھری پڑی ہیں۔ یہ جو مشائخ عظام خلافت اور اجازت دیتے ہیں۔ قرآن کے مطابق ہے۔ اللہ تعالیٰ فرماتا ہے۔ **كَأَيُّهَا إِلَى اللَّهِ يَدْنِهِ**۔ یعنی اللہ تعالیٰ کی اجازت سے اللہ کی طرف بلاتے ہیں۔ اور احادیث میں جس قدر حال بھرا ہوا ہے یہ لوگ کہاں جانتے ہیں۔ صرف صوفیائے کرام ہی کو اس کا علم ہے اور داس پر عمل کرتے ہیں۔ دراصل اہل حدیث تو صوفیائے کرام ہیں۔ یہ لوگ تو اہل باطل ہیں۔ آسان آسان احادیث پر عمل کرتے ہیں اور شکل احادیث کو چھوڑ دیتے ہیں۔ ہم ان سے پوچھتے ہیں کہ کیا تمہارا طریقہ تعلیم رسول خدا صلی اللہ علیہ وسلم کے طریقہ کے مطابق ہے؟

اَصْلُ اِيْمَانٍ ایمان کی اصل تو یہ ہے۔ **وَالَّذِينَ اٰمَنُوا اسْتَدْحَبَّا لِلَّهِ ط** یعنی مومنین کو اللہ تعالیٰ کے ساتھ شدت سے محبت ہے۔ اور شدتِ حُب کیا ہے؟ عشق۔ یعنی مومنین کو اللہ تعالیٰ کے ساتھ عشق ہے۔ مومن اور عاشق میں کوئی فرق نہیں ہے۔ مومن وہی ہے جو عاشق ہے۔ یہ لوگ تو ظاہری افعال پر نظر رکھتے ہیں۔ اور کیفیات قلبی سے بے بہرہ ہیں۔ ہماری مولانا صاحب سے کسی نے دریافت کیا :

”تصورِ شیخ کہاں تک جائز ہے؟“

اُس نے منرمایا حدیث شریف میں ہے کہ ایک صحابی (حضرت عبد اللہ ابن مسعودؓ) کہتے ہیں :

”گویا میں دیکھ رہا ہوں رسول اللہ صلی اللہ علیہ وسلم کی طرف

کہ حکایت منرماتے ہیں حال ایک نبی کا....“

یہ الفاظ ”گویا میں دیکھ رہا ہوں رسول اللہ کی طرف“ اس حالت کی جانب اشارہ ہے جو تصورِ شیخ کی حقیقت ہے۔ تصور بھی محبت کی ایک شاخ ہے۔

بزرگوں کی تصانیف

دوسری بات یہ ہے کہ یہ لوگ جو دلائل دیتے وقت بزرگانِ دین کی کتابوں کا حوالہ دیتے ہیں۔ یہ نہیں جانتے کہ ہر شخص کی ابتدائی حالت اور ہوتی ہے اور انتہائی حالت اور ہوتی ہے۔ ترقی کرتے کرتے ان کی آخری حالت ابتدائی حالت سے ہتر ہو جاتی ہے۔ اب جو کتابیں وہ اوائل عمر میں لکھتے ہیں وہ ان کتابوں سے مختلف ہوتی ہیں۔ جو وہ آخر عمر میں لکھتے ہیں خیالات اور عقائد میں زمین آسمان کا فرق ہوتا ہے حضرت شاہ اسماعیل شہیدؒ نے شروع شروع میں ”تقویت الایمان“ لکھی جس میں مولویت کا رنگ ہے اور علمائے ظواہر ان کی اس کتاب کو سند کے طور پر پیش کرتے ہیں لیکن آخر عمر میں آپؒ نے اپنی کتاب ”منصب امامت“ لکھی۔ اب ”تقویت الایمان“ اور ”منصب امامت“ کے عقائد اور خیالات میں زمین آسمان کا فرق ہے۔ یہ لوگ پہلی کتاب کو تولد لیتے ہیں۔ اور یہ نہیں دیکھتے کہ آخر میں آپ کے اندر کیا تبدیلی واقع ہو گئی کسی شخص کے ابتدائی دور کی کتاب دیکھ کر اس سے اس کے عقائد کا اندازہ لگانا سراسر بے انصافی ہے۔

مولوی محمد سعید بنارس

اس کے بعد فرمایا کہ اسی طرح مولوی محمد سعید بناری شروع میں اہل حدیث تھے لیکن بعد میں وہ ہمارے مولانا صاحب کے مرید ہو گئے۔ فرمایا وہ کشمیری برہمن تھے مناظرہ کے وقت کسی مسلمان سے ہار گئے اور دل میں سوچا کہ میسر ہار جانے کا مطلب یہ ہے کہ وہ حق پر ہے اور میں باطل پر۔ اس سے متاثر ہو کر وہ مسلمان ہو گئے۔ اس کے بعد بہت علم پڑھا اور گروہ اہل حدیث کے عقائد اختیار کر لئے۔ اور بنارس میں حدیث شریف کا درس شروع کر دیا۔ یہ اہل حدیث لوگ تقلید کو غلط سمجھتے ہیں۔ صرف قرآن اور حدیث کو مانتے ہیں۔ ان میں خامی یہ ہوتی ہے کہ قرآن اور حدیث کا مفہوم غلط لیتے ہیں۔ اگر ان کی صحیح رہنمائی کی جائے تو سمجھ جاتے

ہیں جب ہمارے مولانا صاحب (حضرت مولانا شاہ وارث حسن صاحب) نے بنارس میں حدیث کا درس دینا شروع کیا تو مولوی محمد سعید کے شاگرد ٹوٹ ٹوٹ کر ان کی طرف آنے لگے۔ مولوی صاحب کو یہ بات بُری لگی۔ ایک دفعہ انھوں نے اپنے دل میں سوچا کہ معلوم نہیں یہ شخص جو دو گڑھے یا کیا ہے۔ میرے طالب علموں کو گمراہ کر رہا ہے۔ بہتر یہ ہے کہ ایک دن جا کر چند علمی سوالات اس سے کروں۔ وہ لاجواب ہو کر خود بخود بھاگ جائے گا۔ یہ خیال کر کے آپ کے پاس گئے اور جا کر بیٹھ گئے۔ آپ نے دریافت فرمایا :

”آپ کا کیا نام ہے۔ اور کیا کام کرتے ہیں ؟“

مولوی صاحب نے اپنا نام بتایا اور کہا :

”فلاں مقام پر بخاری شریف کا درس دیتا ہوں۔“

فرمایا :

”اچھا آپ بخاری شریف کا درس دیتے ہیں ؟“

کہا :

”جی ہاں !“

اس کے بعد دریافت فرمایا :

”کتنے عرصہ سے آپ یہ کام کر رہے ہیں ؟“

جواب دیا :

”چالیس برس سے۔“

فرمایا :

”اچھا چالیس برس میں کئے بار رسول اللہ صلی اللہ علیہ وسلم کی

زیارت ہوئی ہے۔ ؟“

انھوں نے کہا :

” ایک دفعہ بھی نہیں ہوئی۔“

حیران ہو کر منرمایا :

”ہیں چالیس برس سے حدیث کا درس دے رہے ہو اور ایک دفعہ بھی زیارت نہیں ہوئی، اچھا آج رات زیارت ہو جائے گی۔ وظیفہ وغیرہ پڑھنے کی کوئی ضرورت نہیں ہے۔ صرف اس وجہ سے زیارت ہو جائے گی کہ آپ ایک درویش کے ہاں آتے ہیں۔“

اب وہ جس بات کے لئے تیار ہو کر آئے تھے وہ رہ گئی۔ دل میں کہا کہ اچھا آج رات دیکھ لیتے ہیں کل پھر آکر علمی بحث شروع کریں گے۔ چنانچہ وہ گھر چلے گئے اور رات کو خواب میں دیکھا کہ رسول خدا صلی اللہ علیہ وسلم نماز پڑھا رہے ہیں۔ اور اولیاء اللہ پیچھے صف باندھے کھڑے ہیں۔ اور ان میں مولانا صاحب بھی ہیں۔ یہ دیکھ کر وہ نماز میں شریک ہونے لگے۔ لیکن کسی نے کہنی مار کر الگ کر دیا۔ دوبارہ گوشش کی، لیکن اسی طرح دھکے دے کر کسی نے پیچھے ہٹا دیا۔ جب میری دفعہ شامل ہونے لگے تو کسی نے اٹھا کر باہر پھینک دیا۔ اس سے وہ بیدار ہو گئے اور اپنے آپ کو پلنگ کے نیچے گرا ہوا پایا۔ اب وہ دوڑے ہوئے مولانا صاحب کی خدمت میں آئے اس وقت آپ اپنے حجرے میں تھے۔ مولوی محمد سعید باہر دروازے پر کھڑے زار و قطار رو رہے تھے۔ جس وقت حضرت مولانا صاحب وضو کیلئے باہر نکلے تو وہ پاؤں پر گر پڑے۔ آپ نے دریافت منرمایا :

”کیوں بھائی کیسے آئے؟“

عرض کیا :

”حضور مجھے بیعت کر لیجئے۔“

چنانچہ آپ نے انھیں داخل سلسلہ فرمایا اور ارشاد منرمایا :

”اس واقعہ کا ذکر کسی سے نہ کرنا اور تم بدستور سابق حدیث شریف

کا درس دیتے رہو اور جو کچھ میں بتاؤں چپکے سے کہتے جاؤ۔ ورنہ لوگ
اعتراض کریں گے، مناظرے ہوں گے، جھگڑے ہوں گے اور اس میں
وقت ضائع ہوگا۔“

اس کے بعد فرمایا کہ جو لوگ مولوی محمد سعید سے واقف تھے وہ انہیں پہلے
کی طرح اہل حدیث ہی سمجھتے تھے۔ انہیں کیا معلوم کہ ان کے اندر کتنی بڑی
تبدیلی ہو گئی ہے۔

توبہ سے اللہ کتنا خوش ہوتا ہے | اس کے بعد فرمایا اگر آدمی اپنے
گناہوں سے توبہ کرے تو اللہ تعالیٰ

کو بہت خوشی ہوتی ہے حدیث شریف میں اس کی مثال یوں بیان کی گئی ہے کہ اگر
ایک آدمی ریگستان میں سفر پر جائے اور سفر کا سامان از قسم خور و نوش اونٹ پر
باندھ کر ساتھ لے جائے۔ راستے میں کہیں آرام کی خاطر اترے اور سو جائے۔ جب
اُٹھے تو اونٹ نظر نہ آئے۔ اب وہ شخص ریگستان میں اکیلا ہے نہ کھانا ہے نہ پانی
اور نہ کوئی آبادی ہے جہاں جا کر پانی وغیرہ حاصل کر سکے۔ اب سخت مایوسی کی حالت
میں وہ موت کے انتظار میں لیٹ جائے اور اچانک اونٹ بمع سامان پھر سامنے
آجائے اور خوشی کے مارے اس کے منہ سے نکل جائے :

”یا اللہ تو میرا بندہ اور میں تیرا رب۔“

حدیث شریف میں ہے کہ اپنا اونٹ اور سامان دیکھ کر اس آدمی کو جس
قدر خوشی حاصل ہوئی۔ بندے کی توبہ سے اللہ تعالیٰ کو اس سے بھی زیادہ خوشی ہوتی
ہے۔ اس پر حضرت اقدسؒ نے فرمایا کہ یہاں بھی حال غالب آگیا قال پر۔ و قال
اگرچہ خلافِ شرع ہے۔ لیکن اس کے باوجود حضور صلی اللہ علیہ وسلم نے تمثیلاً
بیان فرمایا۔ فرمایا :

”یہ لوگ الفاظ کو تو دیکھتے ہیں لیکن معنی سے بالکل ناواقف ہیں۔“

اور کیفیات تو معنی بھی نہیں ہیں۔ کیفیات کا تعلق بطون سے ہے۔“
 اس کے بعد فرمایا کہ یونیورسٹیوں، تعلیم و تبلیغ اور دلائل و براہین سے
 کچھ نہیں بنتا۔ رسول خدا صلی اللہ علیہ وسلم سے زیادہ دلائل و براہین جمانے والا
 کوئی نہیں۔ اگر صرف دلائل و براہین سے کام چلتا تو آنحضرت صلی اللہ علیہ وسلم نے
 اس قدر اعلیٰ دلائل پیش کئے ہیں کہ ساری دنیا کو مسلمان ہو جانا چاہیے تھا لیکن
 ایسا نہیں ہوا۔ اس کے علاوہ ایک اور چیز کا بھی حکم ملا ہے۔ اور وہ جہاد ہے۔ محض
 تفسیر سے کام نہیں چلتا۔ کامیابی حاصل کرنے کے لئے دُندے کی بھی ضرورت ہے۔
 محض یونیورسٹیوں سے کام نہیں بنے گا۔

اس کے بعد فرمایا کہ صوفیائے کرام کی تعلیم کا طریقہ بعینہ وہی ہے جو
 حضور سرور کائنات کا تھا۔ حدیث شریف میں ہے کہ ایک شخص رسول خدا
 صلی اللہ علیہ وسلم کی خدمت میں حاضر ہوا۔ اور عرض کیا :

”میرے دل میں وساوس بہت آتے ہیں، اور اس سے میں تنگ
 آگیا ہوں۔“

آپ نے اس کے سینہ پر ہاتھ پھیرا تو فوراً اس کی حالت بدل گئی۔ اور عرض کیا :
 ”یا رسول اللہ (صلی اللہ علیہ وسلم) اب میں اپنے آپ کو پکا مسلمان
 پاتا ہوں۔“

ایک اور صحابی کو رسول خدا صلی اللہ علیہ وسلم نے کسی جگہ کا قاضی مقرر کیا
 اور فرمایا :

”وہاں چلے جاؤ۔“

اب وہ صحابی سوچنے لگے کہ اتنی قابلیت تو میرے اندر ہے نہیں کہ حق منصب ادا
 کر سکوں۔ چنانچہ انھوں نے حضور صلی اللہ علیہ وسلم سے عرض کیا تو آپ نے اپنی
 انگلی ان کی پیٹھ پر رکھی اور فوراً ان کے اندر ایک تبدیلی پیدا ہو گئی۔ اور وہ کہنے

لگے :

”حضورؐ اب میں اپنے آپ کو قضا کے قابل پاتا ہوں۔“

اللہ کو بندہ سے محبت | ایک دفعہ فرمایا کہ حضورؐ سرور کائنات صلی اللہ علیہ وسلم کے زمانہ میں ایک مرتبہ کسی کے گھر میں آگ

لگ گئی۔ ایک عورت کا بچہ مکان کے اندر رہ گیا تھا۔ وہ عورت دوڑتی ہوئی اندر گھس گئی اور اپنے بچے کو گود میں چھپا کر باہر لے آئی۔ رسول خدا صلی اللہ علیہ وسلم وہاں موجود تھے۔ اس عورت نے عرض کیا :

”یا رسول اللہ (صلی اللہ علیہ وسلم) کیا اللہ تعالیٰ کو مجھ سے اس

سے زیادہ محبت نہیں ہے۔ جتنی کہ مجھے اس بچے سے ہے؟“

آپؐ نے فرمایا :

”بے شک اللہ تعالیٰ کو تجھ سے اس سے زیادہ محبت ہے۔“

یہ سن کر عورت نے عرض کیا :

”جب میں نے یہ گوارا نہیں کیا کہ یہ بچہ آگ میں جل جائے تو کیا اللہ تعالیٰ

مجھے دوزخ کی آگ میں جلنے دے گا؟“

یہ سن کر آنحضرت صلی اللہ علیہ وسلم کی آنکھوں میں آنسو آ گئے۔ اور فرمایا :

لَا وَاللّٰهِ ! لَا وَاللّٰهِ ! | خدا کی قسم نہیں ! خدا کی

قسم نہیں ! خدا کی قسم نہیں !

اس کے بعد فرمایا ایک صحابیؓ آنحضرت صلی اللہ علیہ وسلم کی خدمت میں

حاضر تھے۔ ان کا لڑکا ساتھ تھا اور وہ اس کو پیار کر رہے تھے۔ آپؐ نے دریافت فرمایا

”تمہیں اس سے بہت محبت ہے؟“

انھوں نے عرض کیا :

”جی ہاں یا رسول اللہ (صلی اللہ علیہ وسلم)۔“

آپؐ نے ارشاد فرمایا :

”اللہ تعالیٰ کو تم سے اس سے بھی زیادہ محبت ہے۔ جتنی تم کو

اپنے لڑکے سے ہے۔“

اس کے بعد حضرت راقیؒ نے فرمایا کہ جب اللہ تعالیٰ ہمارے ساتھ اس قدر محبت کرتا ہے تو کیوں ہم اس سے غفلت برتیں۔

پابندی نماز | فرمایا ایک صحابیؓ سے عصر کی نماز قضا ہو گئی۔ فرمانے لگے کہ میرا لڑکا مر جاتا تو مجھے اتنا افسوس نہ ہوتا۔ جتنا کہ نماز کے قضا ہو جانے سے ہوا ہے۔

حضرت راقیؒ نے فرمایا پابندی نماز کا ایک فائدہ تو یہ ہے کہ جب آدمی مرے گا۔ قبر میں اس کو عصر کا وقت معلوم ہوگا۔ خواہ اس کو رات کے وقت دفن کیا جائے یا صبح سویرے۔ جب منکر نکیر آکر دریافت کریں گے :

”مَنْ رَبُّكَ - مَنْ نَبِيُّكَ؟“

تو وہ آدمی کہے گا :

”ٹھہرو عصر کا وقت جا رہا ہے۔ پہلے میں نماز پڑھ لوں۔ پھر تمہارے

سوال کا جواب دوں گا۔“

انواع تجلیات | ایک دفعہ تجلی کا ذکر ہو رہا تھا۔ ارشاد فرمایا کہ اللہ تعالیٰ اپنے بندے پر جس قسم کی تجلی چاہتا ہے، فرماتا ہے۔

حضرت موسیٰ علیہ السلام پر آگ کی شکل میں تجلی ہوئی اور درخت سے آواز آئی :

إِنِّي أَنَا اللَّهُ۔

میں ہی اللہ ہوں۔

آنحضرت صلی اللہ علیہ وسلم پر آمد کی شکل میں تجلی ہوئی۔ صبح اور میلح۔ وہ بڑی شان کی تجلی تھی۔

اس کے بعد فرمایا کہ سالک کے لئے بہترین تجلی وہ ہے جو اس کی اپنی

صورت میں ہو یا شیخ کی صورت میں ہو۔ شیخ کی شکل میں تجلی سالک کے لئے
OFFICIAL (باضابطہ) بجلی ہے۔

فرمایا حضرت حاجی امداؤ اللہ صاحب رحمۃ اللہ علیہ جب مدینہ منورہ میں
روضہ اقدس پر مراقب تھے تو روضہ کے اندر سے حضرت خواجہ نور محمد جنسہا نوئی
حضرت حاجی صاحب کے پیسے تشریف لائے۔ اور حاجی صاحب کے سر پر
دستار باندھی اور فرمایا :
”تم قطب مگہ ہو۔“

اس وقت مدینہ منورہ میں مغرب (مراش) کے ایک بزرگ رہتے تھے جو چالیس
برس سے وہاں مقیم تھے۔ اور جب حرم شریف کا دروازہ کھلتا آکر چپ چپ
بیٹھ جاتے۔ صرف قرآن شریف پڑھتے یا فرض نماز سنیتیں نہیں پڑھتے تھے۔ اور
سنیتیں کیا پڑھتے جبکہ حضور علیہ الصلوٰۃ والسلام کی حضوری حاصل تھی۔ جب
دروازہ بند ہو جاتا تو اٹھ کر چلے جاتے۔ جس وقت حضرت حاجی صاحب کے سر پر
اس طرح دستار باندھی گئی تو اُن بزرگ نے حضرت حاجی صاحب کے پاس آکر
قطب مگہ ہونے کی مبارکباد پیش کی اور یہ بھی فرمایا :

”وہ رسول اللہ صلی اللہ علیہ وسلم تھے، جنھوں نے آپ کے شیخ
کی صورت میں آکر آپ کے سر پر دستار باندھی۔“

۲ شوال ۱۳۶۳ھ مطابق ۲۰ ستمبر ۱۹۴۴ء

روح کی طاقت اور زندگی | آج قبل دوپہر حضرت راقی نے
احقر کو طلب فرمایا۔ ایک پہلوان حضرت کی خدمت میں حاضر ہوا تھا۔ اور کسی
مشہور پہلوان کے لڑکے کی موت کا ذکر ہو رہا تھا۔ آپ نے فرمایا وہ لوگ جن

کی رُو حیں طاقتور ہوتی ہیں ان کے جسم خواہ کمزور اور نحیف کیوں نہ ہوں، اکثر زیادہ دیر تک زندہ رہتے ہیں۔ ہاں اگر کوئی ACCIDENT (حادثہ) پیش آئے تو اور بات ہے۔ اور طاقتور جسم والوں کی رُو حیں اکثر کمزور ہوتی ہیں۔ اس لئے وہ جلدی مرتبہ جاتے ہیں۔

فتح ہندوستان کے متعلق
حضرت اقدس کا رویا
 اس کے بعد جناح گاندھی ملاقات کا ذکر ہونے لگا۔ فرمایا۔ ۲۱ رمضان المبارک کو جناح نے چھٹی منائی۔ اس کے علاوہ ستائیسویں کو بھی چھٹی منائی۔ اور عید کے دن بھی۔ اس سے تو اسلام کا غلبہ نظر آتا ہے۔ اور ہوگا بھی اسی طرح۔ ہمیں معلوم ہوا ہے کہ آخرین مسلمان فتح یاب ہوں گے، اس سے پہلے مصائب کا نزول تو ضرور ہوگا۔ لیکن آخرین مسلمان ہی فتح پائیں گے۔

فرمایا ہم نے ایک خواب دیکھا ہے کہ ایک غدر کی حالت قائم ہے۔ اور جامع مسجد دہلی پر انگریزوں کا قبضہ ہے (انگریزوں سے مراد دشمن ہے) اور میناروں پر انھوں نے مشین گنیں اور توپیں لگا رکھی ہیں۔ تاکہ تمام شہر کو اڑا دیں۔ ہم بھی مسجد کی دائیں جانب جہاں تبرکات ہیں، کھڑے ہوئے ہیں اور دیکھ رہے ہیں کہ مسجد میں گورے لوگ بوٹ پہنے ہوئے پھر رہے ہیں۔ تھوک رہے ہیں اور سگریٹ پھینک رہے ہیں اور بہت بے ادبی کر رہے ہیں۔ ہم نے خیال کیا کہ اب چل کر دیکھیں کہ اور جگہوں پر کیا ہو رہا ہے۔ ظاہر طور پر تو جا نہیں سکتے تھے۔ ہم نے دیکھا کہ نیچے ایک درخت ہے جس کی شاخیں اوپر مسجد تک پھیلی ہوئی ہیں۔ ہم ان شاخوں کو پکڑ کر درخت پر چڑھ گئے اور پھر درخت کے تنے تک پہنچ کر نیچے اتر گئے۔ اور ایک دروازہ سے شہر کے باہر چلے گئے۔ آگے چل کر دیکھا کہ ایک مزار ہے جس کا نقشہ حضرت نصیر الدین چراغ دہلوی رحمۃ اللہ علیہ کے مزار کا

ساہے۔ درمیان میں مزار ہے اور باہر کھلی جگہ ہے۔ جہاں ہم جا کر بیٹھ گئے وہاں ایک ہندو لڑکا آیا اور چابیاں صاحب مزار کے حوالہ کر دیں۔ اور صاحب مزار نے وہ چابیاں ہمیں دے دیں۔ اس کے بعد جب ہم باہر گئے تو نقشہ ہی بدلا ہوا تھا۔ وہی سپاہی جمع آڑیوں میں چھپ چھپ کر جان بچا رہے تھے۔ اور دیہاتی لوگ ڈنڈے ہاتھ میں لئے ہوئے ان کے پیچھے دوڑ رہے تھے۔ یہی نظر آتا تھا کہ بس ایک ڈنڈا ایک سپاہی کے سر پر مارا وہ وہیں مر گیا۔ اور دوسرے کے پیچھے بھاگے۔ اس خواب سے ہم نے یہ تعبیر لی کہ وہ ہندو لڑکا ہندوستان ہے جس نے اپنی چابیاں صاحب ولایت کے حوالہ کیں اور انھوں نے وہ چابیاں ایک مسلمان کے حوالہ کر دیں۔ اس سے ظاہر ہے کہ پورے ہندوستان پر مسلمانوں کا قبضہ ہوگا۔ لیکن جب جامع مسجد پر گوروں کے قبضہ سے معلوم ہوتا ہے کہ فتح سے پہلے مسلمانوں کی کافی آزمائش ہوگی۔

احقر نے عرض کیا :

”فتح سے قبل جس قدر مصائب سے مسلمانوں کو دوچار ہونا

پڑے گا اس کا ثواب بھی انھیں ملے گا ؟“

فرمایا ہاں ثواب بھی ملے گا۔ یہاں تک کہ جو مرتد ہو جائیں گے شہید ہوں گے اور مرتد ہی فوراً جنت میں چلے جائیں گے۔ گویا یہاں بٹن دبایا اور وہاں جنت میں پہنچ گئے۔ اس کے بعد فرمایا کہ انسان کو چاہیے اپنے دل میں پکا یقین کر لے کہ موت کا ایک وقت معین ہے اور وہ اپنے وقت پر آئے گی۔ نہ ایک ساعت پہلے آئیگی نہ بعد۔ خواہ اوپر سے بموں کی بارش کیوں نہ ہو رہی ہو۔ اگر زندگی ہے تو بموں کی بارش سے بھی زندہ نکل آئے گا۔ اگر وقت آگیا تو گھر بیٹھے مرجائے گا جب موت کا ایک وقت معین ہے تو ہر وقت موت سے ڈرنے کی کیا ضرورت ہے۔ انسان کو چاہیے کہ اللہ کی راہ میں جان دے کہ شہید ہو جائے اور ہمیشہ کی زندگی

تندرستی میں بیماری کی کسر! | اس کے بعد رمضان شریف کا ذکر ہوئے
 لگا۔ فرمایا اس دفعہ ہم نے تین مضامین
 کی کسر نکالی ہے اور کسی کے خط کا جواب نہیں دیا۔ لمبے لمبے خط تو پڑھے بھی
 نہیں ہیں۔ چھوٹے خط پڑھ کر رکھ دیئے ہیں۔ گزشتہ رمضان میں ہماری طبیعت
 خراب تھی۔ اس سے پہلے رمضان میں بھی ہم نے بیماری کی وجہ سے روزے نہیں
 رکھے تھے۔ تم لوگ تراویح پڑھتے تھے اور ہم بیٹھے رہتے تھے۔ اب کے خوب کسر
 نکالی ہے۔ اب اس کی تکان محسوس ہو رہی ہے۔ عرس کے بعد آرام کرنے کا وقت
 ملے گا۔ آٹھ دس دن آرام کر کے پھر سفر کی تیاری کریں گے۔

۳ شوال ۱۳۶۳ھ - ستمبر ۱۹۴۴ء

مراتب فنا | آج حضرت راقیؒ اپنے کمرہ میں تشریف فرما تھے۔ احقر نے
 عرض کیا کہ فنا سب کے لئے یکساں ہے یا ہر ایک کے لئے مختلف
 مدارج ہیں۔ ارشاد فرمایا کہ فنا ہر شخص کی استعداد کے مطابق ہوتی ہے۔ چونکہ
 لوگوں کی استعداد مختلف ہوتی ہے۔ اس لئے ہر شخص کا درجہ فنا بھی مختلف ہوتا ہے۔
نسبت سے زمانہ کی پہچان | اس کے بعد مزارات کا ذکر ہونے لگا۔
 فرمایا کہ جتنا مزار بُرا نا ہوگا۔ نسبت
 بھی اتنی ہی گہری اور قوی ہوگی۔ اور نسبت کی گہرائی سے صاحب مزار کے زمانہ حیات
 کا پتہ لگایا جاسکتا ہے۔ اس سے معلوم ہو جاتا ہے کہ آیا یہ مزار چار سو برس کا ہے یا
 سو برس کا ہے یا ہزار برس کا ہے۔ لیکن بعض اوقات یہ ہوتا ہے کہ ایک پچاس برس کا
 مزار بھی پانچ سو برس کا معلوم ہوتا ہے۔ اس کی وجہ یہ ہے کہ صاحب مزار کی نسبت
 بہت قوی ہوتی ہے۔

معراج شریف اور مکان و زمان | اس کے بعد معراج شریف کا ذکر ہونے لگا۔ حاضرین میں

سے ایک صاحب نے عرض کیا :

”ایک مولوی صاحب نے اس اعتراض کا جواب کہ تھوڑی سی مدت میں لاکھوں میلوں کا سفر کس طرح طے ہو گیا۔ یوں دیا ہے کہ فرض کرو آپ کی گھڑی میں بارہ بجے ہیں اب اگر آپ اپنی گھڑی بند کر دیں تو وقت بند نہیں ہوگا بلکہ بدستور چلتا رہے گا۔ حتیٰ کہ رات ہو جائے گی لیکن آپ کی گھڑی میں وہی بارہ بجے ہوں گے۔ اسی طرح معراج شریف کی رات کو بھی اللہ تعالیٰ نے نظام کائنات بند کر دیا تھا جس پر سرور کائنات صلی اللہ علیہ وسلم آسمانوں کا سفر کرتے رہے اور دنیا میں نظام بند تھا۔ اس لئے وقت جہاں تھا وہیں رہا اور آپ سفر پورا کر کے واپس تشریف لائے۔“

یہ سن کر حضرت رافضی نے فرمایا کہ یہ مولویوں کی اختراع ہے۔ اصل وجہ یہ نہیں ہے۔ اصل وجہ یہ ہے کہ ہر ایک عالم کے اوقات جڑا ہیں۔ دوسرے جہانوں کے وقت کا قیاس اس جہان کے وقت سے نہیں کیا جاسکتا۔ اس کے علاوہ یہ کہ TIME AND SPACE RELATIVE ہیں (زمان و مکان اعتباری ہیں) اصل میں نہ زمان ہے نہ مکان۔ سورج آسمان اور زمین کے پیدا ہونے کے بعد SPACE (مکان) پیدا ہوا اور سورج اور زمین کی حرکت کی وجہ سے TIME (زمان) پیدا ہوا۔ کائنات کے پیدا ہونے سے پہلے نہ مکان تھا نہ زمان۔ ڈاکٹر آئن سٹائن نے اپنی THEORY OF RELATIVITY (نظریہ اضافت) سے ثابت کر دیا ہے کہ زمان یعنی ٹائم محض اعتباری چیز ہے۔ مذکورہ دلائل سے وقت کا اعتراض تو ختم ہو جاتا ہے۔ اب یورپ والے ایک اور اعتراض کرتے ہیں وہ یہ ہے کہ گرہ ہوائی

اوپر تھوڑی دُور تک ہے اس سے اوپر سوا نہیں ہے۔ کمرہ ہوائی سے گزر کر مغیبر علیہ السلام نے سانس کس طرح لیا ہوگا؟

فسرمایا کہ سائنس دانوں کے اس قسم کے بودے اعتراضات کا جواب نہایت آسانی سے دیا جاسکتا ہے۔ اب تو آئن سٹائن نے تمام سائنس اور اقلیدس اور آئزک نیوٹن کے نظریوں کو غلط کر کے رکھ دیا ہے۔ جب سائنس غلط ہو گئی تو سائنس دانوں کے اعتراض بھی غلط ہیں۔ آئن سٹائن کہتا ہے :

”جہان ایسا نہیں ہے۔ جیسا کہ ہم کو نظر آتا ہے۔“

وہ کہتا ہے :

”ایک کمرے میں دو سلاخیں برابر لمبائی کی گاڑ دو۔ اب اگر انہیں ایک طرف سے کھڑے ہو کر دیکھو گے تو ایک سلاخ بڑی نظر آئے گی، دوسری چھوٹی۔ اب دوسری طرف چلے جاؤ اور دیکھو تو جو سلاخ پہلے بڑی نظر آتی تھی وہ چھوٹی اور جو چھوٹی نظر آتی تھی وہ بڑی دکھائی دے گی۔ یہ کیا ہے۔ فقط دو مختلف زاویوں سے دیکھنے کا نتیجہ ہے۔ ورنہ دونوں سلاخیں لمبائی میں برابر ہیں۔ اسی طرح یہ جہان بھی ایک خاص زاویہ سے دیکھنے سے ایسا نظر آرہا ہے۔ ورنہ درحقیقت یہ ایسا نہیں ہے۔“

وہ کہتا ہے :

”اگر ہم ایک ایسی ٹرین میں سوار ہوں جس کی رفتار ساٹھ میل فی گھنٹہ ہے اور اس کے ساتھ ساتھ ایک ایسی ٹرین چل رہی ہو، جس کی رفتار تیس میل فی گھنٹہ ہے تو وہ دوسری ٹرین الٹی جانب جاتی ہوئی نظر آئے گی۔“

لیکن حقیقت یہ ہے کہ وہ ٹرین بھی اسی سمت میں تیس میل فی گھنٹہ کی رفتار سے دوڑ

رہی ہے۔ اسی طرح ٹرین میں سے درخت بھی اُٹی جانب دوڑتے نظر آتے ہیں حالانکہ وہ اپنی جگہ پر مضبوطی سے قائم ہیں۔ اسی طرح اقلیدس کی جیومیٹری کی بنیاد خط مستقیم پر ہے۔ لیکن آن سٹائن کہتا ہے :

”دنیا میں خط مستقیم کاسرے سے وجود ہی نہیں ہے۔“

اس کے نزدیک ساری کائنات منحنی یعنی ٹیڑھی ہے۔ خط مستقیم کہیں نہیں ہے۔ اس کے بعد فرمایا کہ یورپ اب بالکل تیار ہے۔ بس تھوڑے سے کام کی ضرورت ہے۔ صرف ایک تیلی لگانا باقی رہ گیا ہے۔ فوراً کام بن جائے گا۔

کرشن اور رام | ایک دفعہ ارشاد فرمایا کہ ہندوؤں کے پیشوا بھی صاحب نسبت تھے کرشن کو نسبت عشق حاصل تھی اور رام کی نسبت میں کشف والنوار کا غلبہ تھا۔ یہ کہتے ہوئے تبسم فرمایا۔

اس کے بعد فرمایا کہ پچھن کا درجہ رام سے بڑھا ہوا تھا۔ جب رام اور سیتا بن باسی ہو گئے تو پچھن ان کو ملنے کے لئے جنگل میں گئے۔ جب سیتا کو راؤن لے گیا تو سیتا جاتے جاتے راستے میں اپنے زیور ایک ایک کر کے پھینکتی گئی۔ اس خیال سے کہ رام کو معلوم ہو جائے کہ کس طرف گئی ہے۔ رام اور پچھن سیتا کی تلاش میں نکلے تو راستہ میں ایک زیور ملا۔ رام نے پچھن سے دریافت کیا :

”کیا یہ سیتا کے پاؤں کا زیور نہیں ہے ؟“

انھوں نے جواب دیا۔

”میں نے تو عمر بھر سیتا کے پاؤں کی طرف نہیں دیکھا۔ معلوم نہیں

اس کا زیور ہے یا نہیں۔“

فرمایا پچھن اپنی بھادرج کا اس قدر احترام کرتے تھے کہ نہ کبھی اس کے پاؤں کی طرف دیکھا اور نہ منہ کی طرف۔ ان کا استغراق بڑھا ہوا تھا۔

حضرت مولانا رومؒ کا مرید ہونا

اس کے بعد حضرت مولانا رومؒ علیہ الرحمۃ کا ذکر ہونے لگا۔ فرمایا

کہ ایک بزرگ قونیہ (ترکی میں ایک شہر ہے) جہاں حضرت مولانا رومؒ کا مزار ہے، تشریف لے گئے۔ وہ بیان فرمایا کرتے تھے کہ مولانا رومؒ صاحبؒ کے مزار پر روزانہ مثنوی شریف کا درس دیا جاتا ہے۔ اور وہاں کے شیوخ عجیب و غریب معانی بیان کرتے ہیں۔ اور مولانا رومؒ کے مرید ہونے کا واقعہ اس طرح بیان کرتے ہیں کہ مولانا رومؒ بہت بڑے عالم تھے اور قونیہ میں درس دیا کرتے تھے۔ جب آپ کی سواری نکلتی تھی تو سات سو عالم ساتھ ہوتے تھے۔ ان کی مسجدیں ایسے ویسے کاگز رہیں تھیں۔ جب کوئی درویش وہاں جاتا تو پہلے اس سے سوالات کئے جاتے اور ان کے معیار پر صحیح اُترتا تو اُسے ٹھہرنے دیتے۔ ورنہ نکال دیتے۔

ایک دفعہ جب مولانا رومؒ درس دے رہے تھے تو حضرت شمس تبریزؒ مسجد کے اندر چلے گئے اور ممبر پر بیٹھ کر بانسری بجانی شروع کر دی۔ آپ کی وضع یہ تھی فقیروں کا سالباس۔ مونچھیں بڑھی ہوئی چھوٹی چھوٹی دارھی۔ قلندرانہ کلاہ اور بانسری ہاتھ میں۔ جب اس غیر شروع علیہ کے ساتھ مسجد میں داخل ہوئے تو طالب علموں نے شور مچایا :

”یہ شخص آلہ غنا (بانسری) ہاتھ میں لئے ہوئے مسجد میں آگیا ہے۔“

جب ممبر پر بیٹھ کر انھوں نے بانسری بجانی شروع کی تو وہ اور بھی بگڑے۔ لیکن مولاناؒ پر کچھ ایسا رعب طاری ہو گیا تھا کہ انھوں نے فرمایا :

”یہ شخص دیوانہ معلوم ہوتا ہے۔ پابندی شریعت سے معذور ہے اس کو کچھ نہ کہو۔“

چنانچہ وہ ممبر پر بیٹھے رہے۔ اور درس پھر جاری ہو گیا۔ معراج شریف کا ذکر تھا۔ ایک طالب علم نے سوال کیا :

”جب آں حضرت صلی اللہ علیہ وسلم کے حجرہ میں کوئی روزن وغیرہ نہیں تھا تو آپ کس طرح باہر تشریف لے گئے۔ یہ دُنیا عالم اسباب ہے اور عالم اسباب میں ذریعہ ضروری ہے چنانچہ جب حضرت عیسیٰ علیہ السلام چوتھے آسمان سے اُتریں گے تو پہلے دمشق کے مینار پر آئیں گے۔ پھر زینہ طلب فرمائیں گے۔ لوگ عرض کریں گے کہ چوتھے آسمان سے تو آپ اُتر آتے اور اب مینار سے زمین تک آنے کیلئے زینہ طلب کرتے ہیں۔ آپ فرمائیں گے کہ دُنیا عالم اسباب ہے اس لئے زینہ کی ضرورت ہے۔ اب چوں کہ آنحضرت صلی اللہ علیہ وسلم عالم اسباب میں تھے اس لئے حجرے کی چھت میں روزن کی ضرورت تھی۔ روزن کے بغیر آپ کیسے باہر گئے؟“

مولانا رومؒ نے سوال کا جواب دیا، لیکن طالب علم کی تشفی نہیں ہوئی۔ اُس نے آپؐ کی دلیل رد کر دی۔ اس کے بعد انھوں نے اور دلیل دی۔ اُس نے وہ بھی رد کر دی۔ تیسری دلیل دی، وہ بھی اُس نے رد کر دی۔ اس پر مولانا خفا ہوئے اور فرمایا :
 ”گھر پر آنا، وہاں سمجھا دیا جائے گا۔ اوروں کا وقت مت ضائع کرو۔“
 طالب علم خاموش ہو گیا۔ یہ دیکھ کر حضرت شمس تبریزؒ نے کہا :
 ”اس کی تسلی کیوں نہیں کر دیتا؟“
 یہ سن کر مولاناؒ نے کہا :

”اچھا آپ بول رہے ہیں۔ ذرا ہدایت تو ملاحظہ کیجئے۔ مسجد میں بیٹھ کر بانسری بجا رہے ہیں۔ خلافِ شرع حرکتیں کر رہے ہیں۔ اور ان کی باتیں سنیئے۔“

حضرت شمس تبریزؒ نے کہا :

”اچھا اگر میری حرکتیں خلافِ شرع ہیں تو مجھے اس کی سزا دو۔ ورنہ

قیامت کے دن اللہ تعالیٰ کے دربار میں تم جواب دہ ہو گے۔“
اب مولانا کو غصہ آیا۔ طالب علموں کو حکم دیا :

”ان کو ستون سے باندھو اور کوڑے لگاؤ۔“

حضرت شمس تبریزؒ فوراً ایک ستون سے لپٹ گئے۔ اور طالب علموں نے رسی سے باندھنا شروع کیا۔ لیکن جب وہ رسی ڈالتے تو رسی آپ کے جسم کو گھیرے میں نہیں لیتی تھی۔ اور باہر آجاتی تھی بہت کوشش کی گئی لیکن رسی اُن کے جسم کے ساتھ نہ رکی۔ سب حیران رہ گئے۔ انھوں نے کہا :

”اچھا اب اس ستون میں رسی ڈالو۔“

لیکن رسی نے ستون کو بھی قبول نہ کیا۔ اب حضرت شمس تبریزؒ نے اس طالب علم کی طرف مخاطب ہو کر فرمایا :

”تم نے دیکھ لیا جن کے غلامان غلام کے ادنیٰ غلام میں یہ بات ہے تو
اُس برتر مہستی کی کیا شان ہوگی۔ اس طرح معراج میں تشریف
لے گئے۔“

اسکے بعد یہ کہتے ہوئے نکل گئے :

”کوڑے تو ہمیں کوئی کیا لگوائے گا۔“

ادھر مولانا رومؒ کا یہ حال ہوا کہ انھوں نے درس بند کر دیا کتابیں اُٹا دیں۔ اور حضرت شمس تبریز صاحبؒ کی تلاش میں نکلے۔ کمال ایک سال کی تلاش کے بعد ایک ٹیلے پر بیٹھے ہوئے ملے۔ آپ دیکھتے ہی قدم بوس ہوئے اور عرض کیا :

”آپؒ نے جس علم کی ابجد پڑھادی ہے اس کی تکمیل بھی فرما دیجئے۔“

چنانچہ حضرت شمس تبریزؒ نے ان کے دونوں کانوں میں بانسری بجا کر نسبت منتقل کر دی۔ مولویہ سلسلہ میں مُرید کرنے کا یہی طریقہ ہے۔ حلقہ ذکر میں بھی بانسری بجاتی جاتی ہے۔ لوگ دائرہ بنا کر کھڑے ہو جاتے ہیں جب بانسری بجاتی جاتی ہے تو لوگ مخصوص

اندا میں رقص کرتے ہوئے ذکر کرتے ہیں۔

ایک ہندو ماسٹر کا سوال اور حضرت کا جواب

اس کے بعد سرمایا کہ لوگ اکثر لفظی الجھن میں پھنس کر اعتراض کر دیتے ہیں۔ اگر ان کی لفظی الجھن دور کر دی جائے تو فوراً راہِ راست پر آجاتے ہیں۔

سرمایا ایک دفعہ ہم کو الیاء جارہے تھے۔ جانے سے پہلے ہم نے اپنے ایک دوست کو تار دیا کہ فلاں تاریخ کو ہم آ رہے ہیں۔ ان کے ملنے والوں میں ایک ہیڈ ماسٹر تھا۔ جو بہت متعصب اور کٹر ہندو تھا۔ اُس نے اسلام کا مطالعہ بھی کیا تھا اور بہت اعتراضات جمع کر رکھے تھے۔ جب ہمارے دوست نے اس سے ہمارا ذکر کیا تو وہ کہنے لگا:

”اچھا ہم ان سے ملیں گے اور ان کی خوب خبر لیں گے۔“

جب ہم وہاں پہنچے تو ہمارے دوست نے ہمیں اس ہیڈ ماسٹر کے متعلق آگاہ کیا۔ ہم نے کہا:

”اچھا جب وہ آئے تو اشارہ کر دینا۔“

وہ رات کو کھانا کھانے کے بعد آیا اور آکر بیٹھ گیا۔ ہمارے دوست نے ہم سے پوچھا:

”صبح ناشتہ آپ جلدی کریں گے یا دیر سے؟“

ہم نے کہا:

”اگر حضرت رعوث گوالیارئی کا مزار تریب ہے تو مزار پر حاضری

دے کر ناشتہ کریں گے۔ اور اگر دُور ہے اور سواری وغیرہ پر جانا پڑتا ہے

تو پھر ناشتہ کر کے چلیں گے۔“

انھوں نے کہا:

”حضرت! وہ تو بالکل تریب ہے۔ صرف دو کھیت درمیان میں ہیں

اگر اندھیرا نہ ہوتا تو یہاں سے نظر آ جاتا۔“

ہم نے کہا:

”اچھا تو ناشتہ حاضری دینے کے بعد کریں گے۔“

اس کے بعد انھوں نے کہا :

”یہ ہمارے دوست ہیں اور انھیں آپ سے ملنے کا بہت شوق تھا۔“

ہم سمجھ گئے کہ وہی ہیں۔ انھوں نے کہا :

”حضرت میں آپ سے ایک سوال پوچھنا چاہتا ہوں۔“

ہم نے کہا :

”فرمائیے !“

اُس نے کہا :

”مرنے کے بعد رُوح اور جسم کے درمیان کیا تعلق ہوتا ہے ؟“

ہم نے اس سے کہا :

”سوال کرنے والا اپنے سوال کا پورا عالم ہوتا ہے۔ آپ پہلے اچھی طرح

یقین کر لیں کہ آیا آپ کا سوال درست ہے اور سوچ سمجھ کر سوال کر

رہے ہیں۔“

اس نے کہا :

”جی ہاں۔ جی ہاں۔ بالکل۔“

ہم نے کہا :

”آپ کے سوال میں تین چیزوں کا ذکر ہے۔ رُوح۔ جسم اور موت۔ اس

ظاہر ہے کہ آپ رُوح۔ جسم اور موت کی حقیقت سے بخوبی واقف ہیں۔

اچھا تو پہلے ہمیں رُوح کی حقیقت بتائیے۔“

یہ سن کر وہ سٹ پٹایا۔ ہم نے کہا :

”سوال کا جواب دینے سے پہلے یہ دیکھنا چاہیے کہ سوال صحیح ہے یا غلط۔

اگر ایک لڑکا آپ سے دریافت کرے کہ دو اور دو پانچ کس طرح ہوتے

ہیں تو آپ پھٹ سے کہیں گے کہ اُبے دو اور دو چار ہوتے ہیں پانچ نہیں ہوتے۔“

یہ سن کر وہ چپ ہو گیا۔ اور تھوڑی دیر کے بعد کہنے لگا :
 ”آپ کا بہت مشکور ہوں۔ آپ نے بہت اچھی بات کہی۔ میں کل پچھرا
 حاضر ہوں گا۔“

یہ کہہ کر چپ لگ گیا۔ اس کے بعد فرمایا کہ علم مناظرہ میں ضروری ہے کہ پہلے سوال پر
 غور کر لیا جائے۔

کشف قبور پر دلچسپ مکالمہ

اس کے بعد فرمایا کہ پشاور میں ایک قاضی
 صاحب تھے، جو کھترے تھے۔ ایک دفعہ
 والد مرحوم کے پاس آئے اور کہنے لگے :

”یہ صوفی صاحبان جب مزارات پر جاتے ہیں اور متوجہ ہوتے ہیں تو شیطان
 صاحب مزار کی شکل میں آکر ان سے گفتگو کرتا ہے۔ اور وہ خیال کرتے
 ہیں کہ ہمیں کشف ہوا ہے۔ اور صاحب مزار نے ہمارے ساتھ بات چیت
 کی ہے۔“

میں نے قاضی صاحب سے مخاطب ہو کر کہا :
 ”میکر پاس اس کا جواب ہے۔ لیکن میں قاضی صاحب سے کہوں گا۔
 آپ سے نہیں کہتا۔“
 قاضی صاحب نے کہا :
 ”میں قاضی ہوں بتائیے۔“
 میں نے کہا :

”قاضی صاحب تو اپنے مکان پر سو رہے ہیں۔ وہ کب اس وقت یہاں
 آنے والے ہیں۔ یہ تو شیطان ہے جو قاضی صاحب کی صورت اختیار

کر کے یہاں آیا ہوا ہے ۔
 یہ سن کر وہ ہمارے والد صاحب سے کہنے لگے
 ”دیکھئے آپ کا لڑکا مجھے شیطان کہتا ہے ۔“
 والد صاحب خوب ہنسے ۔

شاہ عبدالعزیز صاحب کی بصیرت | اس کے بعد فرمایا کہ شاہ عبدالعزیز
 صاحب کے پاس پادری لوگ اعتراض
 لے کر بہت آتے تھے۔ ایک پادری آیا اور کہنے لگا :

”دو آدمی ہوں جن میں سے ایک سویا ہوا ہو اور دوسرا کھڑا ہو تو
 راستہ کس سے دریافت کیا جائے ؟“

آپ نے فرمایا :
 ”سوئے ہوئے سے کیونکہ جو کھڑا ہے۔ وہ بھی اسی لئے کھڑا ہے کہ وہ شخص
 اٹھے اور وہ اس سے راستہ دریافت کرے ۔“
 ایک اور پادری آپ کی خدمت میں آیا اور دریافت کیا :
 ”اوپر والے کی در و منزلت زیادہ ہونی چاہیے یا نیچے والے کی ؟“
 آپ نے فرمایا :

”نیچے والے کی کیونکہ جڑ نیچے ہوتی ہے ۔ اور شاخیں اور پتے اوپر ۔ اور
 اصل جڑ ہے نہ کہ شاخ اور پتے ۔“

ایک دفعہ کلکتہ کے بڑے بشپ (BISHOP) آئے اور چیف کمشنر دہلی
 سے کہا :

”میں شاہ عبدالعزیز صاحب کے ساتھ بحث کرنا چاہتا ہوں ۔“

اس نے کہا :

”شاہ صاحب کے ساتھ بحث کرنا کوئی آسان کام نہیں ہے وہ کئی پادریوں

کوشکت دے چکے ہیں۔ بڑے عالم و فاضل آدمی ہیں۔“
 لیکن وہ نہ مانے، اب چیف کمشنر نے کہا :
 ”اچھا اگر آپ جیت گئے تو میں آپ کو پانچ سو روپیہ دوں گا۔ اور اگر آپ
 ہار گئے تو پانچ سو روپے لوں گا۔“

اس نے کہا :

”بہت اچھا۔“

خیر وہ شاہ عبدالعزیز صاحب کی خدمت میں چلے گئے اور جب ان کو کہا :
 ”آپ لوگ کہتے ہیں کہ ہمارے پیغمبر (علیہ السلام) خدا کے حبیب ہیں۔ کیا یہ
 سچ ہے ؟“

آپ نے فرمایا :

”ہاں سچ ہے۔“

کہنے لگا :

”اگر وہ خدا کے دوست ہوتے تو جب ان کے نولے کے گلے پر چھری
 چلائی جا رہی تھی تو کیوں نہ انھوں نے خدا کے پاس جا کر ان کی
 جان بچوائی؟“

شاہ صاحب نے فرمایا :

”وہ گئے تو تھے لیکن وہاں دیکھا کہ اللہ میاں خود اپنے اکلوتے بیٹے کے
 غم میں رو رہا ہے۔ آدمی سمجھ دار تھے کچھ بولے نہیں چلے آئے۔“

بشپ خفیف ہو کر اسی وقت دہلی سے چلا گیا۔ چیف کمشنر سے بھی نہیں ملا اور بیرے
 کے ہاتھ پانچ سو روپے بھجوا دیئے۔

اس کے بعد فرمایا کہ شاہ عبدالعزیز صاحب کو گھوڑوں کا بہت شوق تھا۔ اور
 گھوڑوں کی شناخت میں آپ ماہر تھے۔ لوگ آپ سے مشورہ کر کے گھوڑے خریدتے تھے

جب آپ کی بنیائی جاتی رہی تو لوگ گھوڑا لاکر آپ کے پاس چلاتے تھے اور پاؤں کی آہٹ سے آپ بتا دیتے کہ گھوڑا اچھا ہے۔ یا اس میں کوئی نقص ہے۔

اس کے بعد فرمایا کہ ایک دفعہ چند طالب علم بیل گاڑی میں بیٹھ کر دھسلی آرہے تھے اور جیسا کہ ان کی عادت ہے آپس میں بحث و مباحثہ کر رہے تھے۔ بحث کا موضوع یہ تھا کہ خدا تعالیٰ کی ہستی کے کیا دلائل ہیں۔ گاڑی بان پہلے تو سنتا رہا۔ جب شور و غل سے تنگ آیا تو کہنے لگا:

”کائیں کائیں کر کے کان کھا ڈالے ہیں۔ بھلا یہ تو بتاؤ کہ بھگوان ہندو ہے یا مسلمان؟“

طالب علموں نے بہت سمجھایا کہ اللہ مذہب و ملت سے بالاتر ہے۔ اس قسم کے سوالات اس پر عائد نہیں ہوتے۔ لیکن وہ جاہل تھا، دلائل اس کی سمجھ میں نہیں آئے اور برابر ہی کہتا رہا:

”میرے سوال کا جواب دو تو جواب انوں۔“

جب دہلی پہنچے تو معاملہ شاہ عبدالعزیز صاحب کے سپرد ہوا۔ آپ نے گاڑی بان سے دریافت کیا:

”کیا کہہ رہے ہو؟“

گاڑی بان نے کہا:

”ہجور! ہماری سمجھ میں نہیں آوتی ہے کہ پر ماتا ہندو ہے کہ مسلمان؟“

شاہ صاحب نے جواب دیا:

”جو ہندو ہوت تو گتو ہتیا نہ ہونے دیت۔“

گاڑی بان نے کہا:

”ہماری سمجھ میں آگواہم کا بھی مسلمان بنائی تو۔“

ایک دفعہ ارشاد فرمایا:

حضرت شاہ عبدالعزیزؒ کے زمانہ میں ایک شخص نے غصہ میں آکر اپنی بیوی سے کہا :

”اگر تم اپنے والد کے گھر گئیں تو تم کو تین طلاق۔“

چنانچہ اس بے چاری نے اپنے والد کے گھر جانا بند کر دیا۔ ایک دفعہ اس کا والد بہت بیمار ہوا، اب وہ والد کے گھر نہیں جاسکتی تھی صبر کر کے اپنے گھر بیٹھی رہی۔ خبر آئی کہ وہ قریب المرگ ہے پھر بھی وہ گھر سے باہر نہ گئی۔ جتنی کہ کسی نے آکر خبر دی کہ وہ فوت ہو گیا۔ اب اس سے نہ رہا گیا اور چلی گئی۔ جس وقت اس کا خاوند گھر آیا تو معلوم ہوا کہ اس کی بیوی اپنے والد کے گھر چلی گئی ہے۔ اب وہ گھریا۔ کیونکہ اس سے طلاق لازم آتی تھی۔ علماء سے دریافت کیا۔ سب نے یہی کہا :

”طلاق ہو گئی۔“

اب چونکہ تین طلاق دے چکا تھا۔ اس کے بعد بغیر ہلالہ نکاح نہیں کر سکتا تھا۔ بہت پریشان ہوا۔ اسی لئے تین طلاق بیک وقت دینا سخت منع ہے۔ خیر کسی نے اس سے کہا :

”شاہ عبدالعزیز صاحبؒ کی خدمت میں جاؤ، امید ہے وہ کوئی اچھا حل نکالیں گے۔“

کہنے لگا :

”کیا ان کی شریعت کوئی اور ہے ؟ وہ بھی یہی کہیں گے۔“

لیکن جب لوگوں نے بہت مجبور کیا تو چپ لگا گیا اور جا کر پوری کیفیت بیان کی۔ آپؒ نے فرمایا :

”اُسے گھر لے آؤ، طلاق نہیں ہوئی۔“

اُس نے عرض کیا :

”حضور تمام علماء نے فتویٰ دیا ہے کہ طلاق ہو گئی ہے۔ اور آپ فرماتے

ہیں کہ طلاق نہیں ہوئی۔
 آپ نے فرمایا :
 ”جَاؤْ عَلَامَا کو بِلَا لَؤْ۔“

چنانچہ جن جن علماء سے اُس نے فتویٰ لیا تھا۔ سب کو بلا کر لے آیا۔ جب سب لوگ جمع ہو گئے تو آپ نے فرمایا :

”اس شخص نے یہ کہا تھا ’اگر تم اپنے والد کے گھر گئیں تو تم کو تین طلاق‘
 جب عورت وہاں پہنچی تو اس وقت والد کا انتقال ہو چکا تھا۔ لہذا
 والد کا گھر نہیں رہا بلکہ اس کے ورثا کا گھر تھا۔ پھر طلاق کہاں ہوئی؟“

فرمایا یہ اللہ تعالیٰ کا فضل ہے کہ اپنے نور سے یہ بصیرت عطا فرماتا ہے۔ فرمایا
 کہ تعزیر کے جلوں سے انگریز بہت ڈرتے تھے۔ وجہ یہ ہے کہ اس میں تلواریں وغیرہ
 استعمال کی جاتی ہیں اور MARTIAL SPIRIT (فوجی جذبہ) پیدا
 ہوتا ہے۔ ایک دفعہ شاہ عبدالعزیز صاحب نے فتویٰ دیا کہ تعزیر نکالنا بدعت ہے۔
 جب دہلی کے چیف کسٹرنے سنا تو آپ کی خدمت میں حاضر ہوا اور دریافت فرمایا :
 ”کیا آپ نے یہ فتویٰ دیا ہے۔؟“

فرمایا :

”اگر تو پوچھنے آیا ہے تو میں یہ کہوں گا کہ تعزیر نکالنا فرض ہے۔“

شاہ عبدالقدوس گنگوہی | اس کے بعد حضرت شاہ عبدالقدوس گنگوہی
 رحمۃ اللہ علیہ کا ذکر ہونے لگا۔ فرمایا کہ آپ

کو سماع کا بہت شوق تھا اور اکثر وجد میں آکر رقص کیا کرتے تھے۔ اس زمانے میں
 حضرت جلال الدین تھانیسریؒ ایک بہت بڑے عالم تھے اور مرید ہونے سے پہلے
 تھانیسریں درس دیا کرتے تھے۔ ان کا ایک شاگرد شاہ عبدالقدوسؒ کا مرید تھا۔
 ایک دفعہ آپ تھانیسری کے قریب کہیں تشریف لے گئے، اُس شاگرد نے مولانا

صاحب سے کہا :

”مجھے اجازت دیجئے تاکہ میں اپنے شیخ کی خدمت میں حاضر ہوں۔“

انھوں نے کہا :

”اچھا جاؤ، اور اپنے نچنیا پیر کو میرا سلام کہنا۔“

وہ طالب علم چلا گیا اور جب حاضر خدمت ہوا تو اپنے استاد کی طرف سے سلام عرض کیا۔ آپ نے فرمایا :

”بھائی امانت میں خیانت نہیں کرتے جو کچھ انھوں نے کہا ہے ٹھیک

ٹھیک بیان کرو۔ چھ پاؤمت۔“

اُس نے مجبوراً وہ فقرہ دہرایا۔ آپ نے فرمایا :

”اچھا ان کو میری طرف سے بھی سلام کہنا اور یہ بھی کہنا کہ میرے پیر

ناچتے بھی ہیں اور نچاتے بھی ہیں۔“

چنانچہ جب وہ واپس استاد کے پاس پہنچا تو انھوں نے دریافت کیا :

”کیوں بھائی میرا سلام کہا تھا؟“

اُس نے کہا :

”جی ہاں حضور نے بھی سلام کہا ہے اور یہ فرمایا ہے کہ کہہ دینا کہ

میرے پیر ناچتے بھی ہیں اور نچاتے بھی ہیں۔“

اُس کا یہ کہنا تھا کہ وہ کھڑے ہو گئے اور رقص کرنے لگے۔ کیف وستی کی حالت میں اپنے کپڑے پھاڑ ڈالے اور اسی وقت جا کر اُن کے مُردہ ہو گئے۔

اس کے بعد فرمایا کہ ایک دفعہ حضرت جلال الدین تھا نیریؒ نے اپنے شیخ حضرت شاہ عبدالقدوس گنگوہیؒ کی خدمت میں عرض کیا :

”آپ سے بہت لوگ فیض یاب ہو رہے ہیں۔ آپ کے صاحبزادے

اب تک محشوم ہیں۔ ان پر بھی مہربانی فرمائیے۔“

فرمایا :

”اچھا کسی وقت جب وہ موجود ہوں تو کہنا۔“

ایک دفعہ ایسا ہوا کہ حضرت جلال الدینؒ اپنے شیخ کا ایک پاؤں دبا رہے تھے اور شیخ کے صاحبزادے دوسرا پاؤں دبا رہے تھے۔ موقع غنیمت دیکھ کر انھوں نے آپ کے صاحبزادہ کی طرف اشارہ کیا۔ آپ نے فرمایا :

”ہاں یاد ہے۔“

یہ کہہ کر آپ نے اپنا پاؤں اپنے صاحبزادے کے سینہ پر رکھ دیا۔ اور انگوٹھے سے ملنے لگے۔ جیسے کوئی چیز کھرج رہے ہوں۔ صاحبزادہ صاحب نے کہا :

”اس سینہ میں علم قرآن و حدیث ہے۔“

حضرت شیخ نے فرمایا :

”میں اسی بت کو نکال رہا ہوں۔“

غرض یہ کہ صاحبزادہ صاحب میں تبدیلی واقع ہو گئی اور بہت بڑے مرتبہ کو پہنچے۔

ترجمہ اور ہے معنی اور | اس کے بعد لفظ اور معنی پر گفتگو ہونے لگی۔ فرمایا، ایک دن ایک مولوی صاحب کہنے لگے :

”بنارس میں میں نے ایک ہندو کو مسلمان کیا۔ اس کو پڑھنا لکھنا سکھایا۔

صرف و نحو پڑھایا اور اب اُس کو قرآن کے معنی پر عبور ہے۔“

میں نے کہا :

”قرآن کے معانی پر آپ کو خود عبور نہیں ہے۔ آپ کے شاگرد کو کس طرح

عبور ہو سکتا ہے؟“

کہنے لگے :

”کیوں صاحب مجھے بھی قرآن کے معنی نہیں آتے؟“

ہم نے کہا:

”اچھا نار کے معنی بتائیے۔“

انھوں نے کہا:

”آتش“

ہم نے کہا:

”آتش کے معنی کیا ہیں؟“

انھوں نے کہا:

”ہگ۔“

ہم نے کہا:

”یہ معنی تو نہیں ہیں۔ یہ تو آپ دوسری زبان کے الفاظ میں ترجمہ کر

رہے ہیں۔ نار کے معنی بتائیے۔“

اب وہ سٹ پٹاتے۔ ہم نے کہا:

”نار کے معنی وہ ہیں جو چوڑھے میں بے۔ باقی سب الفاظ ہی الفاظ ہیں۔“

اس کے بعد فرمایا ایک دفعہ ایک مولوی صاحب کسی کو قرآن پڑھا رہے تھے۔ اور

سَيُرُّوْا فِي الْأَرْضِ كِي تَفْسِيْر
مَجْذُوْب كِي زَبَانِي

آیت سَيُرُّوْا فِي الْأَرْضِ فَانْظُرُوْا

كَيْفَ كَانَتْ عَاقِبَةُ الْهٰكِدِيْنَ ط کا ترجمہ اس طرح بتا رہے تھے: ”سیر کرو زمین پر اور دیکھو کہ جھوٹوں کا کیا حشر ہوا۔“ ایک مجذوب سن رہے تھے، انھوں نے کہا:

”اُبلے لونڈے کو کیوں غلط پڑھا رہا ہے۔ آلا الارج نہیں پہل ارج

ہے۔ یعنی سیر کرو زمین میں نہ کہ زمین پر۔“

مولوی صاحب نے کہا:

”زمین میں کیسے سیر کی جاسکتی ہے؟“
 انھوں نے گدئی پکڑ کر زمین کی طرف جھجکا دی اور کہا :
 ”دیکھ، دیکھ اس طرح سیر کی جاتی ہے۔“

اب وہ کیا دیکھتے ہیں کہ ہزاروں لوگوں پر عذاب نازل ہو رہا ہے۔ ڈر گئے اور فوراً تائب ہوئے چونکہ عذاب نازل ہوتا دیکھ چکے تھے، اس لئے کچھ عرصہ کے بعد فوت ہو گئے۔

ایک دفعہ ارشاد فرمایا کہ اب جناح سے کہیں گے کہ
 ہندو کی سیاست | پاکستان کا مطالبہ چھوڑ کر پورے ہندوستان کا
 مطالبہ شروع کر دو فرمایا ایک مضمون میں ہم نے لکھا ہے کہ ہندو ایک اپنغ زمین
 پر بھی حکومت کرنے کے قابل نہیں ہیں سیاست دانی میں وہ بالکل جاہل ہیں۔ ان میں
 ایک بھی سیاست دان نہیں ہے۔

۲۹ صفر المظفر ۱۳۹۴ھ مطابق ۱۳ فروری
 ۱۹۷۵ء تقریباً ساڑھے دس بجے شب

محترم فاروق احمد لینارڈ میوہسپتال لاہور میں واصل بحق ہوئے۔ موصوف و ممدوح
 حضرت شاہ شہید اللہ مدظلہ کے بڑے بھائی تھے۔ جنوری ۱۹۷۵ء میں آپ مرض
 نمونیا میں مبتلا ہوئے۔ حملہ مرض نہایت شدید تھا۔ اس لئے بغرض علاج آپ کو
 بھاو پور سے لاہور منتقل کیا گیا۔ جہاں ان کے لئے میوہسپتال کا ایک کمرہ مخصوص
 کر لیا گیا۔ لیکن وقت مقرر ہو چکا تھا۔ رحمت ایزدی بلاوا دینے پہنچ گئی۔ معالج
 امراض لے بس ہو گئے۔ حضرت شاہ شہید اللہ سرہانے کے قریب کمری پر تشریف فرما
 ہیں۔ فاروق احمد صاحب کی آنکھیں بند ہیں۔ غشی طاری ہے۔ تقریباً دس گھنٹے یہ
 حالت رہی۔ اس موقع پر لاہور والے ڈاکٹر جلال الدین ڈینٹسٹ کے صاحبزادے ڈاکٹر
 بشیر جو وہاں موجود تھے۔ انھوں نے حضرت شاہ شہید اللہ صاحب کو اپنے گھر چلنے

کے لئے اصرار کیا۔ مجبور ہو کر موصوف ان کے ساتھ چلے گئے۔ ان کا مکان قریب ہی تھا۔ گھر پہنچتے ہی ٹیلی فون آیا :
 ” فوراً واپس آئیے ! “

جب واپس آئے تو فاروق احمد صاحب رحمۃ اللہ علیہ کا وصال ہو چکا تھا۔ لوگوں نے بیان کیا :

جب حضرت شاہ شہید اللہ صاحب باہر گئے تو انھوں نے آنکھیں کھول کر اپنے بھائی کی کرسی کی طرف دیکھا اور پھر آنکھیں بند کر کے جاں بحق ہو گئے (اِنَّا لِلّٰہِ وَاِنَّا اِلَیْہِ رَاجِعُوْنَ)
 حضرت شاہ شہید اللہ صاحب کہتے ہیں :

” میں نے بہت غور کیا کہ دس گھنٹے بے ہوش رہنے کے بعد آخر وقت میں آنکھیں کھولنے کا کیا مطلب ہو سکتا ہے۔ “

چنانچہ جب حضرت رافضیؒ سے یہ واقعہ بیان کیا گیا تو آپ نے فرمایا :
 ” تم دونوں بھائیوں میں اس قدر گہری نسبت تھی کہ جب تک تم ان کے ساتھ بیٹھے رہتے ممکن نہ تھا کہ ان کی رُوح جسم سے الگ ہوتی۔ اس لئے قدرت نے تمہارے اس دوست کو بھیجا تا کہ تمہیں وہاں سے ہٹا کر کہیں لے جائے اور مرحوم کی رُوح پرواز کرے۔ “

اب تجہیز و تکفین کے انتظامات شروع ہوئے۔ مرحوم نے اپنے بھائی کو وصیت کی تھی۔ ” اگر یہاں میری موت واقع ہو جائے تو مجھے حضرت داتا صاحبؒ میں دفنانا۔ “
 حضرت شاہ شہید اللہ صاحب نے ان کی اس وصیت کا اظہار کیا لیکن حاضرین نے انتہائی معذرت کے ساتھ اپنی مجبوری کا اظہار کیا۔ کسی نے کہا یہ ناممکن ہے کہ کسی نے کہا بہت مشکل ہے۔ ہزاروں روپے لیتے ہیں جب اجازت دیتے ہیں۔ غرض یہ کہ میاں میرؒ میں قبر کا انتظام کیا گیا۔ لیکن تصرفات اولیاء اللہ کے قربان

جائیے کہ اپنے ان غریب الدیار مخلصین کو کس شان سے نوازا۔ عین وقت پر بمقام
”مردے از غیب بروں آید و کارے بکند“

ایک صاحب تشریف لاتے ہیں جن سے کوئی شناسائی نہ تھی۔ آتے ہی انھوں نے
یہ سعادت اپنے ذمہ لی۔ آستانہ داتا صاحب کے دفتر دار منتظین سے ٹیلیفون
بر بات چیت کی کسی نے کوئی تعرض نہ کیا اور نہایت آسانی سے حضرت مخدوم علی
ہجویری داتا گنج بخش کے قدموں میں حضرت راقدن کے دلارے و ناردق کے لئے
رُوضۃ مِّن رِّیَاضِ الْجَنَّةِ کا انتظام ہو گیا۔ فَاَلْحَمْدُ لِلّٰہِ عَلٰی ذٰلِکَ اَوْ
ایسا کیوں نہ ہوتا۔ گمراہیوں کے پردے تو حضرت داتا صاحب کی گرانمایہ تصنیف
”کشف المحجوب“ ہی نے اٹھائے تھے۔ صراطِ مستقیم کا انکشاف تو اسی کتاب کے
انگریزی ترجمہ کی بدولت ہوا تھا۔ یعنی کشف المحجوب ہی آپ کے اسلام قبول کرنے
کا باعث ہوئی۔ اور شیخ کا انتخاب بھی اسی مشعل کی روشنی میں کیا گیا ہے
گنج بخش فیضِ عالم منظرِ نورِ حند

ناقصان را پیرِ کامل کاملان را رہنما

(مجموع کو حضرت داتا صاحب سے والہانہ عقیدت تھی۔ ایک مرتبہ احقر اپنے
سفرِ لاہور کے تاثرات بیان کر رہا تھا۔ میں نے عرض کیا :

”حند اکبرے لاہور جانا کسی کو نصیب نہ ہو۔ اس قدر بے پردگی، بے

حیائی اور خرافات ہے کہ حند کی پناہ“

یہ سن کر انھوں نے فرمایا :

”آپ داتا صاحب کے مزار پر بھی گئے تھے؟“

احقر نے عرض کیا :

”نہیں۔“

فرمایا :

”یہی وجہ ہے کہ آپ کو لاہور میں نحوست نظر آئی حضرت رانا کے
روضہ پر حاضری دے کر بتانا کہ لاہور کیسا ہے؟“

غرض یہ کہ اس مرد میدان ولایت کے جنازہ میں شہر کے بیشتر خاص و عام نے
شرکت کی اور ایک جم غفیر کے ہمراہ بڑی آن بان کے ساتھ تقریباً دس بجے صبح
منظہر نورِ حیدر حضرت گنج بخشؒ کے آستانہ عالیہ پر پہنچا۔ آپ کی تازگی ایمان
کے لئے ایک خاص بات عرض کر دوں جسے ہزاروں آدمیوں نے دیکھا جس کی اشاعت
قریب قریب لاہور کے تمام اخبارات و بعض رسائل میں ہو چکی ہے۔ وہ یہ ہے کہ
جس وقت گنج بخش و فیض عالم کے وادی آستانہ پر اس جنتی دوطے کا جنازہ
پہنچا ہے، کافی دھوپ تھی لیکن اس وقت جبکہ اس قتیلِ عشق مولیٰ کی نماز جنازہ
پڑھی جا رہی تھی، یک بیک ایک ابر کا ٹکڑا اٹھتا ہے اور عین محاذ پر آکر گر
جاتا ہے۔ اور اس احاطہ و قدس پر سایہ ہو جاتا ہے، نماز جنازہ کے بعد چونکہ
قبر کی تیاری میں کچھ دیر تھی۔ جنازہ تسبیح خانہ میں رکھا گیا۔ اب قبر تریب قریب
تیار ہو چکی تھی۔ جنازہ اٹھایا جا رہا تھا کہ ابر رحمت کی پھوار شروع ہو گئی۔
اور پھر لطف یہ کہ لاہور بھر میں صرف اسی خطہ مفتاح پر ڈھائی سے تین منٹ
تک ترشح ہوتا رہا۔ یہ ہے

”پیا جسے چاہیں وہی سہاگن کہلاتے“

حضرت اقدس کا تصرف خاص | مرحوم کی علالت کے زمانہ میں حضرت
اتدس مہائم شریف (مبئی)

میں حاجی فرخ صاحب کے مکان میں قیام فرماتے تھے خطیب صاحب اور فرخ صاحب
بیاں کرتے ہیں کہ ایک رات فرخ صاحب کے چھوٹے بھائی رحمت اللہ صاحب تشریف
لائے اور حضرت سے ملاقات کی خواہش ظاہر کی۔ خطیب صاحب نے حضرت
اقدسؒ کی خدمت میں اطلاع کر دی۔ آپ نے فرمایا :

”اس وقت ہم کسی سے نہیں ملیں گے۔ اور نہ ہم آج کھانا کھائیں گے۔

تم لوگ کھا لو، اور رحمت اللہ سے کہہ دو کہ وہ کل آئیں یا اگر وہ

رُک سکتے ہیں تو رُک جائیں بوقوع ہوگا تو بلایا جائے گا۔“

جیسے ہی خطیب صاحبِ کمرہ سے باہر آئے حضرت نے کواڑ بند کر لئے اور روشنی گل کر دی۔ اس وقت حضرت اقدسؒ کی کیفیت سے یہ ظاہر ہو رہا تھا کہ آپ کسی غیر معمولی اہم معاملہ کے سلجھانے میں مصروف ہیں۔ تقریباً ڈھائی گھنٹے کے بعد آپ نے کواڑ کھولے اور آواز دی خطیب صاحب فوراً حاضر ہوئے۔ دیکھا تو چہرہٴ انور پر انبساطی کیفیت کے اثرات نمایاں تھے۔ عجیب و غریب مستی نواز مستی تھی۔ جس کی کیفیت احاطہٴ بیان سے باہر ہے۔ مختصر یہ کہ فرخ صاحب کے بھائی بلاتے گئے۔ ان سے اس وقت نہایت سرور آفرین انداز میں آپ نے گفتگو فرمائی اور رخصت کیا۔ دوسرے دن تقریباً گیارہ بجے ٹیلیگرام ملا۔ جس میں فاروق احمد کے وصال کی اطلاع تھی، اور وقت وہی لکھا تھا۔ جبکہ حضرت اقدسؒ کمرہ بند کر کے خلوت میں تھے خطیب صاحب نے ٹیلیگرام اپنے پاس رکھ لیا، اس خیال سے کہ پہلے آپ کھانا کھالیں اس کے بعد ٹیلیگرام پیش کر دیا جائے۔ لیکن کسی صاحب نے حضرت اقدسؒ کو اطلاع کر دی۔ آپ نے خطیب صاحب کو بلوایا اور ٹیلیگرام کے متعلق دریافت کیا۔ غرضیکہ ٹیلیگرام پیش کر دیا گیا۔ آپ نے اِنَّا لِلّٰہِ پڑھ کر کچھ دیر سکوت فرمایا۔ اور پھر مُسکراتے ہوئے فرمایا :

”فاروق احمد نجوش نصیب تھے مقبول ہو گئے۔ اب ان کے لئے مزے

ہی مزے ہیں۔ چلو ہمارے RECEPTION (استقبال) کیلئے

ہماری پارٹی کا ایک آدمی تو پہنچ گیا۔“

اس کے بعد فرمایا :

”کیا آج تمہیں بھوک نہیں لگی ہے؟ کھانا نکلواؤ۔“

خطیب صاحب کہتے ہیں کہ میں سمجھتا تھا کہ اس المناک اطلاع سے آپ مت اثر ہو کر کھانا نہ کھا سکیں گے مگر معلوم ہوا کہ اہل اللہ کی نظر میں موت کی کیا حقیقت ہوتی ہے۔ بالخصوص جبکہ اپنے متوسلین میں سے کسی کی مقبولیت کا انہیں مشاہدہ ہو جاتا ہے۔

مقبولیت کا انکشاف | تین چار دن کے بعد حضرت شہید اللہ صاحب کا ایک خط حضرت اقدس کے نام آیا۔ حضرت اقدس

جس وقت خط پڑھ رہے تھے اس وقت اتفاق سے خطیب صاحب کی ایک جملہ پر نظر پڑ گئی تھی۔ وہ کہتے ہیں کہ اس جملہ کو پڑھ کر میرے دل میں ایک تحریک اٹھی کہ کسی نہ کسی طرح میں یہ حظ پورا پڑھ لوں۔ جس وقت حضرت اقدس نے خط پڑھ کر لغافہ میں رکھ دیا خطیب صاحب نے کہا :

”بڑا لمبا خط ہے۔“

یہ کہتے ہوئے خط اٹھا لیا حضرت نے فرمایا :

”ہیں ہیں رکھ دو کسی کا خط نہیں پڑھا کرتے۔“ مگر

”کرم ہائے تو مارا کرو گستاخ“

کے مصداق یہ کہتے ہوئے خط لے کر دوسرے کمرے میں چلے گئے کہ اس میں کیا ہوگا فاروق کی علالت و تدفین وغیرہ کی تفصیل ہوگی چنانچہ انھوں نے خط پڑھ لیا۔ خط کا لب لباب یہ تھا :-

”پہلے تو آپ مجھے معاف فرمائیں کہ فاروق احمد کی علالت کے

زمانہ میں میرے دل میں یہ خیال آیا کہ یہ ہم نے کیا غلطی کی کہ اپنا گھر

چھوڑ کر ہم یہاں چلے آئے۔ اب فاروق کے صحت یاب ہوتے ہی میں

انہیں لے کر اپنے وطن واپس چلا جاؤں گا۔ اپنے اس خیال پر میں بہت ناؤم

ہوں آپ اللہ مجھے معاف فرمادیں۔ کاش میں پیدا ہوتے ہی آپ کے

وقتوں میں ہوتا۔ افسوس میری زندگی کے تیس سال برباد ہو گئے۔
 جس وقت فاروق احمد نزع کی حالت میں تھے۔ میں نے دیکھا
 کہ ان کے سر ہانے سرکارِ دو عالم صلی اللہ علیہ وسلم تشریف فرما ہیں۔
 اور حضور کے قریب آپ کھڑے ہوئے ہیں اور اولیاء اللہ حلقہ باندھے
 ہوئے رقص فرما رہے ہیں جب فاروق احمد کا جنازہ لے جا
 رہے تھے تو میں یہ محسوس کر رہا تھا کہ بہت تیزی کے ساتھ ان کی روحانی
 ترقی ہو رہی ہے۔ اور جس وقت فاروق احمد کو قبر میں اتارا گیا۔ اس وقت
 بھی میں نے دیکھا کہ سرورِ دو عالم صلی اللہ علیہ وسلم قبر کے سر ہانے
 تشریف فرما ہیں اور آپ بھی حضور کے ساتھ ہیں اور اولیاء اللہ باری
 باری آتے ہیں اور زیارت کرتے ہیں۔ ایک چیز جو سب نے دیکھی
 وہ یہ تھی کہ نماز جنازہ کے وقت ایک ابر کا ٹکڑا اٹھتا ہے اور عین محاذ
 پر آ کر رُک جاتا ہے۔ اور تدفین سے کچھ پہلے لاہور بھر میں صرف
 اسی خطہ پر ابر رحمت کا ترشح ہوتا ہے۔“

وصال کے دو دن بعد جب حضرت اقدسؒ کے ہاں حسبِ معمول حلقہ ذکر ہوا
 تو دو تین آدمیوں نے فاروق احمد صاحب کو حلقہ ذکر میں بیٹھے دیکھا۔ ایک دفعہ
 حضرت اقدسؒ نے فرمایا:

”فاروق احمد ترقی کر رہے ہیں۔ اجیر شریف بھی آتے ہیں اور بہت
 خوش ہیں۔ ان کی ترقی ہمیشہ جاری رہے گی۔“

فرمایا:

”HE IS ON PROGRESSIVE LINES“

(وہ ترقی کی شاہراہ پر گامزن ہیں)

ایک دفعہ حضرت اقدسؒ لاہور تشریف لے گئے اور حضرت داماد صاحب کے مزار

مبارک پر بھی جا کر حاضری دی۔ اس موقع پر بھی کئی آدمیوں نے فاروق احمد کو دیکھا کہ جلدی سے آئے اور جہاں حضرت مراقب تھے آکر شامل ہو گئے۔

اس کے بعد حضرت اقدس نے فرمایا اسی طرح بے پروا تھے جس طرح وہ زندگی میں ہوا نے تھے۔ صرف کمرۂ اور پاجامہ پہنے ہوئے آئے اور حاضری میں شامل ہو گئے۔ سنگا تھا اور پاؤں میں بھی کچھ نہیں تھا۔ جب حضرت اقدس وہاں سے باہر جانے لگے تو راستہ بھول گئے باہر جانے کا راستہ نہیں ملتا تھا۔ اس پر فرمایا کہ جب ہمیں راستہ نہیں ملتا تھا تو فاروق احمد خوش ہو رہے تھے کہ اچھا ہوا کچھ دیر اور ہمارے ساتھ رہنے کا موقع مل گیا۔


فرمایا اللہ نے فاروق احمد کی توبہ قبول فرمائی۔ اللہ کو ان کا خلوص پسند آگیا۔

فرمایا کس قدر بڑا مجاہد ہے کہ لندن کے رہنے والے اپنا عیش و آرام سب چھوڑ کر یہاں آ گئے۔

میری تعریف مت کرو! | فاروق احمد صاحب کی لاہور کے ایک انسر مشرعیات اللہ خاں سے عزیز داری تھی، اور اکثر ان کے مکان پر جا کر ٹھہرتے تھے۔ جب ان کا وصال ہوا تو خاں صاحب اور ان کی بیوی دن رات فاروق احمد کا ذکر کیا کرتی تھیں۔ ایک دفعہ انھوں نے فاروق احمد صاحب کی فاتحہ کی غسل خانے میں ہاتھ دھو رہی تھیں، باہر سے ان کے کان میں فاروق احمد صاحب کی یہ آواز آئی :

”میری زیادہ تعریف مت کیا کرو!“

یہ سن کر وہ بہت حیران ہوئیں اور باہر آ کر دیکھا تو کوئی بھی نہ تھا۔



اللہ کے حضور میں پیشی

ایک دفعہ احقر حضرت برادرؒ کی خدمت میں حاضر تھا۔ فاروق احمد کے لکھنؤ جانے کا

ذکر ہو رہا تھا۔ احقر نے عرض کیا :

”فاروق احمد صاحبؒ لکھنؤ جا کر بہت خوش ہوئے۔ وہاں حضرت مولانا صاحبؒ کے صاحبزادہ بھولے میاں سے بھی ملے تھے، ان کی بہت تعریف کرتے تھے۔“

حضرت اقدس نے فرمایا۔ ہاں بھولے میاں بہت اچھے آدمی ہیں۔ نام تو ان کا واعظ حسن ہے لیکن مولانا صاحبؒ بھولے کہہ کے پکارا کرتے تھے۔ اس کے بعد فرمایا کہ لکھنؤ میں ایک صاحب نے ہم سے کہا :

”یہ جو آپ کہتے ہیں کہ نیک و بد سب اللہ کے سامنے جائیں گے تو یہ کیسے ہو سکتا ہے کہ بُرے بھی حضوری کے شرف سے نوازے جائیں؟“

ہم نے کہا کہ ہم کب کہتے ہیں کہ نیک و بد کیساں اللہ کے سامنے پیش ہوں گے۔ اب فرض کرو ہم کو والسرائے دعوت پر بلاتا ہے ہم کاریں سوار ہو کر اسٹیشن تک جاتے ہیں۔ وہاں سے ریل گاڑی میں بیٹھتے ہیں۔ اس کے بعد والسرائے کی کار اسٹیشن پر موجود ہوتی ہے۔ کاریں پھول وغیرہ لگے ہوئے ہوتے ہیں غرضیکہ نہایت عزت و احترام کے ساتھ والسرائے کے مکان پر پہنچتے ہیں۔ والسرائے باہر آکر ہمارا استقبال کرتا ہے اور اندر لے جاتا ہے۔ ایک دوسرا شخص ہے جس کو والسرائے نے بلایا ہے۔ اس کے بلانے کے لئے انسپکٹر پولیس کو حکم دیا ہے کہ فلاں کو کپڑ کر ہمارے سامنے پیش کرو۔ چنانچہ وہ جاتا ہے اور اس کو ہتھکڑی لگا کر گالیاں دیتا ہوا اور گھسیٹتا

ہوئے آہستہ جب وائسرائے اُسے دیکھتا ہے تو وہ بھی اُسے گالیاں دیتا ہے اور کسی کو حکم دیتا ہے کہ اس کو اتنے کوڑے لگاؤ۔ اب وائسرائے کے سامنے تو ہم دونوں گئے لیکن فرق آپ نے دیکھ لیا۔

شریعت اور طریقت، ایک ہے | فرمایا ایک دن انھوں نے ہم سے کہا:

”آپ کہتے ہیں کہ شریعت اور طریقت ایک ہے۔ بھلا ایک کیسے ہو سکتے ہیں؟“

ہم نے کہا شریعت نسخہ ہے اور طریقت اس نسخہ کا تیار کرنا۔ نسخہ کاغذ پر ہوتا ہے اور تیارِ سِل پر ہوتا ہے۔ بس ایک لحاظ سے دونوں ایک ہیں اور ایک لحاظ سے مختلف ہیں۔ ایک دوسرے کے مخالف نہیں ہیں۔ مختلف ہونا اور بات ہے اور مخالف ہونا وہ ہے۔

ولایت اور نبوت | ایک دفعہ ارشاد فرمایا ولایت کا درجہ نبوت سے بلند ہے ولایت اللہ کے ساتھ ذاتی تعلق کا نام ہے۔ اور

نبوت ایک منصب ہے جو لوگوں کی ہدایت کے لئے ہوتا ہے۔ اب یہ کہنا کہ ولی بنی پر فوقیت رکھتا ہے غلط ہے کیونکہ ہر نبی منصب نبوت کے علاوہ ولی بھی ہوتا ہے۔ اس لئے نبی کا مرتبہ ولی سے بلند ہوتا ہے جیسے ایک بادشاہ کے دو دوست ہوں جن میں ایک کو کسی جگہ وائسرائے بنا کر بھیجا گیا تو اب اس دوست کا مرتبہ جو وائسرائے بنایا گیا، اس دوسرے دوست سے بڑھ گیا جو صرف دوست ہے کیونکہ وائسرائے بادشاہ کا دوست بھی ہے اور نائب بھی۔

حبس دم | ایک دفعہ ارشاد فرمایا کہ حبس دم سے رُوح میں لطافت آجاتی ہے اور لطافت سے رُوح میں قوت پیدا ہوتی ہے۔ کیونکہ جو چیز

لطیف ہوتی ہے وہ زیادہ قوی ہوتی ہے۔ بجلی بہت لطیف ہے۔ اس لئے بہت قوی ہے، بہ نسبت آگ، پانی یا بھاپ کے جو مقابلہ کثیف ہیں۔ رُوح میں جب

لطافت بڑھ جاتی ہے تو اس میں عالمِ بالا کی باتیں سمجھنے کی صلاحیت بھی بڑھ جاتی ہے۔ اس سے حضوری اور توجہ الی اللہ میں بھی مدد ملتی ہے۔ عام طور پر جس دم موسمِ سرما میں پانی کے اندر غوطہ لگا کر کیا جاتا ہے۔ ویسے بھی کیا جاتا ہے۔ لیکن پانی میں بیٹھ کر کرنے سے جلد ترقی ہوتی ہے۔ قرآن شریف میں ہے کہ پانی سے ہر چیز زندہ ہے۔ انسان بھی پانی سے غذا حاصل کرتا ہے جس دم اکیس دفعہ ذکر اللہ سے شروع کیا جاتا ہے اور رفتہ رفتہ بڑھایا جاتا ہے۔ باقی تمام مجاہدات کی طرح جس دم کو بھی لگ کر کرنا چاہیے۔

فرمایا کہ ہم مجاہدہ کے زمانہ میں دریا میں چلے جاتے تھے۔ بس پہلا غوطہ مشکل ہوتا تھا۔ بعد میں پانی سے باہر نکلنے کو جی نہیں چاہتا تھا۔ خوب گرمی محسوس ہوتی تھی۔

فرمایا ہمارے مولانا صاحب بعض اوقات عشاء کے بعد تالاب کے اندر چلے جاتے اور پوری رات پانی میں رہتے۔ مؤذن سے فرما دیتے تھے :
”جب صبح کی اذان ہو تو ہمیں اطلاع کر دینا۔“
اس اثنا میں آپ مشرود و یا تین سانس لیتے۔

صورتِ مثالی | فرمایا جب رُوح لطیف ہو جاتی ہے تو صورتِ مثالی میں (جو جسم اور رُوح کے درمیان ایک برزخ ہے) قوت آ جاتی ہے۔ اور اس سے بہت کام لئے جاسکتے ہیں۔ سونے کے وقت اس کو کام میں لگا دیا جاتا ہے۔ آدمی سوتا رہتا ہے لیکن صورتِ مثالی اپنے کام میں مشغول رہتی ہے اور اسی صورتِ مثالی میں اہل اللہ سیر کرتے ہیں لیکن کسی سے مصافحہ نہیں کرتے اگر مصافحہ کریں تو چوری پکڑی جاتی ہے۔ ہاں جب رُوح بہت لطیف ہو جاتی ہے اور زیادہ قوی ہو جاتی ہے تو مصافحہ میں کوئی مضائقہ نہیں۔

فرمایا ایک دفعہ ہمارے مولانا صاحب نے فرمایا کہ میں حضرت مولانا

رشید احمد صاحب گنگوہی کے مزار پر گیا۔ دیکھا کہ آپ قبر پر بیٹھے ہیں۔ مجھے دیکھ کر فرمایا :

”آگے آؤ۔“

جب میں آگے بڑھا تو فرمایا :

”تم نے سب کمال حاصل کر لئے ہیں لیکن ایک چیز باقی رہی ہے۔ اور

وہ یہ ہے کہ تمہاری صورت مثالی ابھی تک قوی نہیں ہوئی۔“

یہ فرما کر آپ نے مجھ سے معاف فرمایا اور اس کے بعد پندرہ روز محنت کرنے سے وہ کمی پوری ہو گئی۔

فرمایا اس جسم لطیف سے ولی اللہ جہاں چاہتے ہیں پہنچ جاتے ہیں۔

اس کے بعد فرمایا کہ معرفت کے اصولوں میں سے سب اہم یہ اصول ہے کہ عارف

مشاہدہ کرتا ہے کہ اللہ تعالیٰ کے اسماء حسنیٰ میں سے ہر اسم ہر وقت اپنا کام کرتا رہتا ہے۔

اسم کی صفت اس سے کبھی جدا نہیں ہوتی۔ اللہ تعالیٰ کے اسماء میں ایک اسم

مُحییٰ ہے یعنی زندہ کرنے والا اور دُوسرا اسم مُمیت ہے یعنی مردہ کرنے والا۔

اب چونکہ ہر اسم ہر وقت کام کرتا رہتا ہے۔ اس لئے تمام کائنات ہر وقت فنا بھی ہوتی

ہے اور زندہ بھی ہوتی رہتی ہے۔ لیکن سرعتِ تسلسل کی وجہ اس کا احساس نہیں ہوتا۔

جیسے علم میں ایک آدمی کے مختلف حالتوں میں ہزاروں نوٹوں لئے جاتے ہیں اور جب

اُسے مشین کے ذریعے تیز چلایا جاتا ہے تو وہ آدمی متحرک معلوم ہوتا ہے۔ دراصل

اس میں حرکت نہیں ہوتی لیکن سرعتِ تسلسل کی وجہ سے وہ متحرک معلوم ہوتا

ہے۔ اسی طرح کائنات بھی یا مُحییٰ اور یا مُمیت کے زیرِ تقاضا ہر لحظہ زندہ ہوتی

ہے اور ہر لحظہ فنا ہوتی ہے۔ لیکن چونکہ یہ عمل نہایت تیزی سے ہوتا ہے اس لئے محسوس

نہیں ہوتا۔ اور فنا کہاں ہوتی ہے؟ ذات میں گم ہو جاتی ہے۔ اب چونکہ عارفین کو اس

کا علم ہوتا ہے اس لئے وہ اس کی بدولت ایک لمحہ میں ہزاروں میل طے کر لیتے ہیں۔ اور

یہ بھی ہوتا ہے کہ بیک وقت کئی جگہوں پر موجود ہو سکتے ہیں۔ جیسے حضرت میر سید علی ہمدانی کشمیریؒ نے بیک وقت چالیس آدمیوں کے گھر حب کر کھانا تناول فرمایا اور ہر جگہ بیٹھ کر ایک مختلف غزل لکھی۔

۲۸ دسمبر ۱۹۴۷ء - ۱۰ محرم ۱۳۶۴ھ - ماہم شریف (بمبئی)

ترکِ دنیا

آج دوپہر کے کھانے کے بعد احقر نے عرض کیا کہ اپنی زمین پر سبزی ترکاری اور ڈیری فارمنگ کا کام اگر کروں تو بہت فائدہ مند ہے لیکن اس سے ڈر لگتا ہے کہ ایسا نہ ہو کہ ”ہر چہ درکان نمک رفت نمک شد“ کا مصداق ہو جاؤں۔ ارشاد فرمایا کہ بہادری تو اسی میں ہے کہ دنیا کے کاموں میں مشغول ہو کر دنیا کے اثرات سے پاک رہے اور اللہ کی یاد سے غافل نہ ہو ورنہ اگر کوئی آدمی جنگل میں جا کر تنہا رہے اور پھر یہ کہے کہ میں نے چھ ماہ تک جھوٹ نہیں بولا یا کسی کی غیبت نہیں کی تو کون سا بڑا کام کیا۔ یا اگر کمزور اور نامزد ہے اور یہ کہے کہ میں نے کبھی زنا نہیں کیا تو کون سی بڑی بات ہے۔ ہمت تو یہ ہے کہ دنیا میں رہے۔ دولت کمائے۔ لوگوں کے ساتھ تعلقات رکھے اور پھر اپنے اخلاق بلند رکھے۔ کسی کا مال نہ کھائے۔ کسی کو دھوکہ نہ دے۔ کسی کی غیبت نہ کرے اور اللہ تعالیٰ سے غافل نہ ہو۔

آپؐ نے فرمایا افضل وہ شخص ہے جو طاقت کے باوجود گناہ سے محفوظ رہا۔ بات یہ ہے کہ ہر چیز مقابلہ میں آکر طاقت حاصل کرتی ہے جب آدمی نفس اور شیطان کے ساتھ جہاد کرتا ہے، تو اس کی رُوح کے اندر طاقت آجاتی ہے۔ بخلاف دوسرے آدمی کے کہ جنگل میں اس کے ساتھ مقابلہ کرنے کے لئے کچھ نہیں ہے جس کی رُوح میں اتنی قوت آئے۔ نتیجہ یہ ہوتا ہے کہ جس کی رُوح زیادہ قوی ہوتی ہے اس کا عرفان بھی بڑھا ہوا ہوتا ہے۔ اور وہ خوب لطف حاصل کرتا ہے۔ مثال

کے طور پر اگر دو شخص ہوں جن کے پاس دنیوی مال و دولت برابر ہو لیکن ان میں سے ایک نہایت کمزور اور دائم المریض ہے۔ ذرا سی چیز کھاتا ہے تو بد مزہ منی ہو جاتی ہے۔ دوسرا شخص بالکل تندرست اور مضبوط ہے۔ خوب کھاتا پیتا ہے۔ عیش کرتا ہے۔ گھوڑوں کی سواری کرتا ہے، شکار کھیلتا ہے۔ اب جہاں تک دنیوی مال و دولت کا تعلق ہے ان میں سے کون زیادہ لطف اٹھاتا ہے؟ لازمی طور پر وہی جو زیادہ طاقت ور اور صحت مند ہے۔ اسی طرح روحانی طاقت کی وجہ سے بھی انسان خوب لطف اٹھاتا ہے، زیادہ معارف حاصل ہوتے ہیں اور زیادہ انوار و برکات سے بہرہ ور ہوتا ہے۔ اس سے یہ لازم نہیں آتا کہ آدمی ہر وقت دنیا میں مہنمک ہے کبھی کبھی گوشہ نشینی بھی ضروری ہے۔ جیسے بی اے پاس کرنے کے لئے ایک طالب علم کو بورڈنگ ہاؤس میں رہنا پڑتا ہے تعلیم کے دوران شادی بیاہ سے اجتناب کیا جاتا ہے لیکن بی اے پاس کر لینے کے بعد کوئی تھوڑی بورڈنگ ہاؤس میں مقیم رہتا ہے۔

احقر نے عرض کیا :

”ہم لوگوں کے واسطے کیا اتنا کافی ہے کہ بُری صحبت سے بچتے رہیں۔

رمضان شریف میں یا عرس کے موقع پر دس پندرہ دن کے لئے

دنیا سے الگ ہو جایا کریں؟“

فرمایا ہاں لیکن اگر تبلیغ کی نیت سے بُرے لوگوں میں گھس جاؤ اور ان کے بُرے اثرات سے محفوظ رہ کر ان کی اصلاح کرو تو اس کا بڑا اجر ہے۔ اگر تمہارے کہنے پر کسی نے نماز پڑھ لی تو جتنا ثواب اُسے ملے گا، اتنا ہی تمہیں ملے گا۔ اللہ تعالیٰ کے ہاں کوئی کمی نہیں ہے۔

اس کے بعد مولوی محمد حسین صاحب برے سے مخاطب

حقیقت پردہ

ہو کر فرمایا کہ اس دن جب ہم بات کر رہے تھے تو فلاں

صاحب دُور بیٹھے سُن رہے تھے۔ انھوں نے بعد میں آکر کہا :

”آپ کی گفتگو سے مجھے بہت فائدہ ہوا۔“

ہم نے دریافت کیا :

”کیا آپ بھی سُن رہے تھے ؟“

کہنے لگے :

”جی ہاں۔“

ہم نے کہا :

”نزدیک کیوں نہیں آئے ؟“

کہنے لگے :

”آپ کے قریب ایک حاتون بیٹھی ہوتی تھیں اس لئے میں دُور بیٹھا رہا۔“

ہم نے کہا :

”اگر وہ ریل گاڑی میں آپ کے ساتھ ایک ہی ڈبے میں ہوتیں تو کیا

آپ سفر نہ کرتے۔ آپ اس قدر کُترے کیوں بن جاتے ہیں کہ عورت

کی شکل سے دُور بھاگتے ہیں ؟“

اس کے بعد آپ نے فرمایا کہ میرے ایک دوست کا بیان ہے کہ ایک دفعہ مولینا

شوکت علی صاحب ان کے پیر مولوی عبدالباری صاحب اور ابوالکلام آزاد کا ٹھکانا

کے دورہ پر گئے۔ لوگ اسٹیشن پر آئے ہوئے تھے۔ بہت ہجوم تھا۔ شوکت علی بلند

قامت آدمی تھے، لوگوں نے اُن کو اور ابوالکلام آزاد کو موٹریں بٹھالیا۔ لیکن مولوی

عبدالباری صاحب جو بہت قامت تھے، ہجوم میں رہ گئے۔ جب میں نے انہیں دیکھا

تو اچنبھا ہوا کہ وہ کیسے پیچھے رہ گئے۔ اس زمانہ میں گاندھی کے ساتھ سوراہائی رہتی

تھی اس نے مولوی صاحب کو پہچان لیا اور کہا :

”فکر نہ کریں میں آپ کو موٹر میں لے جاؤں گی۔“

اب مولوی صاحب بہت جھینپے اور ہمارے دوست سے کہنے لگے :
 ”عورت کے ساتھ کیسے بیٹھ کر جاؤں ؟“

انہوں نے کہا :

”حضرت اس میں کیا ہرج ہے۔ آپ کو چلا جانا چاہیے وہ لوگ آپ کو
 تلاش کر رہے ہوں گے۔“

سورابائی نے دریافت کیا :

”کیا معاملہ ہے ؟“

جب انہوں نے اُسے سمجھایا تو کہنے لگی :

”اچھا میں انسرنٹ سیٹ پر بیٹھ جاؤں گی اور مولوی صاحب پیچھے بیٹھ
 جائیں۔“

اس پر بھی وہ راضی نہ ہوئے اور کہنے لگے :

”پھر بھی تو وہ سامنے بیٹھی رہے گی۔“

خیر بمشکل تمام ان کو کار میں بٹھایا گیا جب وہاں پہنچے تو سب لوگ انہیں تلاش کر رہے
 تھے سورابائی بہت ناراض تھی اور کہتی تھی :

”اگر وہ قومی کام کرنے والے اور شوکت علی کے پیر نہ ہوتے تو میں

ان کو کبھی معاف نہ کرتی۔ انہوں نے میری INSULT (بے عزتی)

کی ہے۔“

اُسے بمشکل سمجھایا گیا کہ ان کے نظریے کے مطابق عورت کی عزت یہی ہے کہ اس کو
 دُور رہیں۔

اس کے بعد حضرت راقیہؒ نے فرمایا کہ اصل بات یہ ہے کہ اسلام کی رُو سے
 عورت کو بُری نگاہ سے یا شہوت کی نگاہ سے دیکھنا ناجائز ہے لیکن مجبوراً کسی عورت
 کا ساتھ ہو جائے تو اس میں کیا ہرج ہے اُسے مثل اپنی ماں بہن کے سمجھے۔

اس کے بعد فرمایا کہ ایک دفعہ حضرت قطب صاحب کی شان

خواجہ قطب الدین بختیار کاکیؒ محفل سماع میں شریک تھے۔ اُس وقت آپ کی عمر سترہ اٹھارہ برس کی تھی اور خلافتِ بل چکی تھی۔ کسی نے اعتراض کیا :

”آپ چونکہ بے ریش ہیں، اس لئے آپ کا محفل سماع میں بیٹھنا ناجائز ہے۔“

آپؒ نے اپنے منہ پر ہاتھ پھیرا تو فوراً آپ کے چہرہ مبارک پر لمبی ڈاڑھی نمایاں ہوئی اور اسی برس کے بوڑھے بن گئے اور جب تک بیٹھے رہے یہی شکل رہی۔ فرمایا :

”میری حقیقی صورت یہی ہے۔“

اس کے بعد فرمایا کہ قطب صاحبؒ کی نسبت میں محویت کا غلبہ ہے اور خواجہ غریب نوازؒ کو آپ کے ساتھ بہت اُنس ہے اور ان کے حق میں آپ ذرا سی گستاخی برداشت نہیں کر سکتے۔ ایک دفعہ بیگم بھوپال اور موجودہ نواب (نواب حمید اللہ خاں مرحوم) کی نانی سکندر بیگم دہلی گئیں اور کہنے لگیں :

”اب مہرونی شریف میں مکان بناؤں گی اور کبھی کبھی یہاں آکر رہا کروں گی۔“

خیر جب درگاہ شریف پر حاضری دینے کے لئے گئیں تو مناموں نے اندر جانے سے روک دیا۔ خادموں سے کہا :

”اچھا میرا دوپٹہ اندر لے جاؤ اور مزار شریف سے مل کر لے آؤ تاکہ میں اُسے منہ پر ملوں۔“

جب وہ دوپٹہ اندر لے گئے تو اُسے آگ لگ گئی۔ یہ دیکھ کر اُن کے منہ سے یہ فقرہ نکل گیا :

”یہاں تو مجھے کیا میرے دوپٹہ کو بھی اندر جانے کی اجازت نہیں ہے۔“

میں تو خواجہ غریب نوازؒ کے ہاں جاتی ہوں اور وہیں اجمیر شریف میں مکان بناواؤں گی۔“

خیر جب وہاں گئیں تو درگاہ شریف کی حاضری میں اچھی کیفیت رہی خوب خوش ہوئیں اور دل میں ارادہ کر لیا کہ یہاں ضرور مکان بناواؤں گی اور کبھی کبھی آکر ٹھہرا کر دوں گی۔ رات کو خواب میں حضرت خواجہ غریب نوازؒ نے فرمایا :

”تم یہاں آتی ہو ہم نے مہمان سمجھ کر مہربانی کی ہے۔ لیکن یہاں رہنے

نہیں دیں گے۔ تم نے یہ جو کہا ہے کہ قطب صاحبؒ یہاں نہیں رہتے دیتے

اس لئے میں اجمیر شریف میں رہوں گی، اس سے ہم خوش نہیں ہیں۔“

اس کے بعد فرمایا کہ حضرت خواجہ غریب نوازؒ کو قطب صاحبؒ بہت عزیز ہیں ، اس لئے اپنے شیخ حضرت خواجہ عثمان ہارونیؒ کے علاوہ حضرت رقطب صاحبؒ کا عرس بھی اجمیر شریف میں کرتے ہیں اور خوب دھوم دھام سے عرس مناتے ہیں تو الیٰ ہوتی ہے اور بڑی رونق رہتی ہے۔

صحابہ کرامؓ کی افضلیت | اس کے بعد حضرت حاجی ملنگ باباؒ کا ذکر ہونے لگا جو صحابی مشہور ہیں۔ فرمایا

صحابہ کرامؓ کا مرتبہ اولیاء اللہ سے زیادہ بلند ہے۔ ویسے تو معنوی طور پر سب اولیاء صحابی ہیں لیکن صحابہ کرامؓ کو اس دنیا میں صحبت رسول اللہ صلی اللہ علیہ وسلم حاصل تھی اس لئے ان کے رتبہ کو کوئی نہیں پہنچ سکتا۔

حضرت غوث الاعظمؒ کی ایسی تربیت | اس کے بعد فرمایا کہ حضرت غوث الاعظمؒ کی تربیت

رسول خدا صلی اللہ علیہ وسلم نے ایسی طریقہ سے خود فرمائی کہ جب تعلیم پوری ہو گئی تو ارشاد فرمایا :

”تمہارے لئے یہی کافی ہے لیکن سلسلہ چلانے کے لئے ظاہری شیخ

کے ہاں بیعت لازمی ہے۔“

وساوس پر گرفت نہیں | اس کے بعد فرمایا کہ اولیاء کرام کی خدمت میں بیٹھ کر قلب کی بہت حفاظت کرنی چاہیے۔ تمام

خطرات وساوس سے قلب کو پاک رکھنا چاہیے۔ احقر نے عرض کیا:

”بعض دفعہ بہت کوشش کی جاتی ہے لیکن وساوس بے اختیار قلب

میں آتے ہیں، کیا کیا جاتے؟“

فرمایا اس میں کوئی ہرج نہیں۔ اس کی کوئی گرفت نہیں ہے۔ شیطان کا کام ہے

وساوس قلب میں ڈالنا، اب شیطان وساوس پھینکتا رہتا ہے آدمی کو چاہیے کہ

انہیں قبول نہ کرے۔ اگر خطرات آئیں تو انہیں رد کرتا رہے اور اپنے کام میں

مشغول رہے۔

تزکیہ تصفیہ تجلیہ اور تخلیہ | فرمایا وساوس کو اسی طرح دیر تک رد کرتے رہنے اور قلب کو خطرات سے

پاک رکھنے کا نام تصفیہ ہے۔ اس سے پہلے تزکیہ ہے۔ تزکیہ یعنی نفس کو

گناہوں سے پاک کرنا۔ تزکیہ کے بعد تصفیہ ہے، اس کے معنی یہ ہیں کہ کسی خیال

پر دیر تک بغیر خطرات جہار نہنا۔ تصفیہ کے بعد تجلیہ ہے اور اس کے بعد تخلیہ

ہے۔ تخلیہ کا مطلب یہ ہے کہ ذات میں استغراق ہو جائے اور ماسوا باقی نہ رہے۔

وہی دائرہ سلوک میں نقطہ الف پر قیام یعنی فنا فی اللہ۔ ان مقامات میں سے

جہاں جس وقت رہا ہے وہ کر پھر اپنے مقام پر آجائے۔ اس موقع پر مولوی محمد حسین

برسے نے عرض کیا:

”حفت تجلیہ کا کیا مطلب ہے؟“

فرمایا تجلیہ سے روح میں چمک پیدا ہو جاتی ہے اور اس سے جسم بھی متاثر

ہوتا ہے اور تخلیہ کے بعد مقام عبدیت ہے جہاں واپس آکر دنیا کے کاروبار کئے جاتے

ہیں اور لوگوں میں گھل مل کر ان کی اصلاح کی جاتی ہے۔ لیکن بعض صورتوں میں یہ احتیاط کرنی چاہیے کہ اگر کسی میں کوئی بری بات نظر آئے تو اس کو DIRECTLY (براہِ راست) نہیں کہنا چاہیے۔ بلکہ

اصلاح کا خاص طریقہ INDIRECT طریقہ سے کسی اور کو مخاطب کر کے بتانا چاہیے تاکہ وہ اُسے سن کر اپنی اصلاح

کر لے۔ فرمایا ایک دفعہ حضرت امام حسینؑ عراق میں تھے مسجد میں دیکھا کہ ایک شخص غلط طریقے پر وضو کر رہا ہے۔ آپ نے حضرت امام حسن علیہ السلام سے فرمایا :
 ”دیکھو وہ شخص غلط وضو کر رہا ہے۔ اب میں جا کر اسی طرح وضو کرتا ہوں اور تم آکر مجھے بتانا کہ یہ طریقہ غلط ہے۔ رسول اللہ صلی اللہ علیہ وسلم اس طرح وضو فرمایا کرتے تھے۔“

چنانچہ ایسا ہی کیا گیا۔ جب اُس آدمی نے دیکھا تو خود بخود کہنے لگا :
 ”اوہو! میں بھی اسی طرح غلط وضو کر رہا تھا۔“

ہندو دھرم اور ترک دنیا | اس کے بعد فرمایا کہ یہ جو ہندو لوگ کہتے ہیں کہ دنیا کو ترک کر کے غاروں اور پہاڑوں کی چوٹیوں پر رہنا چاہیے یہ کہاں درست ہے۔ بھلا رام کو دیکھو بن باسی کے زمانے کے سوائے کب انھوں نے دنیا چھوڑی۔ اسی طرح کرشن بھی بادشاہ تھے۔ ہندو مذہب میں ترک دنیا نہیں ہے۔ ان کے پیشواؤں نے دنیا ترک نہیں کی بلکہ انھوں نے بادشاہت کی اور لڑائیاں لڑیں۔ رام آئن اور مہا بھارت کی لڑائیاں کیوں ہوئیں اس لئے کہ وہ لوگ بادشاہ تھے تاکہ دنیا نہ تھے۔

فیضِ صحبت | اس کے بعد فرمایا۔ ایک دفعہ ہمارے مولانا صاحبِ کینڈت میں ایک شیعہ آکر بیٹھ گیا اور کہنے لگا :

”حضرت میں شیعہ ہوں۔“

آپؐ نے فرمایا :

”ہم بھی چاہتے ہیں کہ برے ہمارے پاس آئیں اور اچھے ہو جائیں۔“

برا بھی کہہ دیا اور اپنے پاس بھی بٹھالیا۔ اُس نے کہا :

”حضرتؐ میں مسجد میں نماز پڑھ لوں، کوئی مزاحمت تو نہیں کرے گا؟“

فرمایا :

”ہنیں خوشی سے جا کر پڑھ لو۔“

جب نماز پڑھ کر واپس آیا تو وظیفہ پوچھا اور درخواست کی

”میری رہبری فرمائیے۔“

اس کے بعد وہ راہِ راست پر آگیا۔

تبرّا کا غلط استعمال | اس کے بعد فرمایا کہ یہ لوگ جو تبرّا کرتے ہیں لفظ

تبرّا کا غلط استعمال کرتے ہیں۔ تبرّا کے معنی ہیں بُری ہونا۔ اس کا اصل مطلب تو یہ تھا کہ ہم لوگ نہ صحابہ کرام کو بُرا کہتے ہیں نہ مجاہد کہتے ہیں بلکہ ان دونوں باتوں سے آزاد ہیں لیکن آج کل کے شیعوں نے تبرّا کے معنی گالی دینے کے لئے ہیں۔

اس کے بعد فرمایا کہ تقیہ کے معنی ہیں منافقت۔ اس کے علاوہ اور کیا

معنی ہو سکتے ہیں ؟

۲۷ دسمبر ۱۹۷۲ء ، ماہِ شریف (مبئی)

سب جنتی | آج فرخ صاحب نے احقر سے کہا کہ آپ کے چلے جانے کے بعد

خطیب صاحب (مولوی محمد حسین صاحب برے)، اور میں نے

حضرتؐ سے عرض کیا۔

”حضرت اس کی کوئی وجہ سمجھ میں نہیں آتی کہ مولانا صاحب
(حضرت مولانا وارث حسن صاحب) کے تولا کھوں مُرید تھے اور آپکے
مُريد بتا بہت کم ہیں۔“

فرمایا:

”بھائی مولانا صاحب کا مرتبہ اس قدر بلند تھا کہ میں ان کی جوتی کی
خاک کے برابر بھی نہیں ہوں۔“

پھر فراماتل کر کے فرمایا کہ ایک دفعہ حضرت محبوب الہیؒ پاک تن شریف میں اپنے
شیخ کی خدمت میں بیٹھے ہوئے تھے۔ اس وقت آپ کو بشارت ہوئی کہ آپکے جتنے مُريد
ہوں گے سب کے سب بہشتی ہوں گے۔ وہاں سے رخصت ہونے کے بعد آپ دھلی
آئے تو آپ نے بے تامل کثیر لوگوں کو مُريد بنانا شروع کر دیا، تاکہ آنحضرت صلی اللہ
علیہ وسلم کی اُمت زیادہ سے زیادہ بہشتی ہو جائے۔

فرمایا اسی طرح ہمارے مولانا صاحب کو بھی ایک دفعہ بشارت ہوئی تو آپ
نے بھی کثرت سے لوگوں کو مُريد کرنا شروع کر دیا۔

۸ محرم ۱۳۶۲ھ - ۲۵ دسمبر ۱۹۴۳ء - بمبئی

زیارت حاجی ملنگ باباؒ | آج حضرت اقدس کے ہمراہ ہم لوگ
حضرت حاجی ملنگ باباؒ اقدس سرہ الغفرین

کی زیارت کے لئے روانہ ہوئے خطیب محمد حسین صاحب برے۔ قرخ صاحب شوکت
صاحب عبدالسلام صاحب اور راقم الحروف پر یہ جماعت مشتمل تھی۔ بمبئی سے کلیان
تک ریل گاڑی سے گئے۔ کلیان اسٹیشن سے دامن کوہ تک موٹر کار میں سفر کیا۔ راستے
میں خطیب صاحب نے حضرت مولانا صاحب کے متعلق یہ واقعہ بیان کیا۔

امیرن کے پیر | جزیرہ نہروہ (بمبئی) میں بھوندو نامی ایک بوڑھا قصاب ہے جو بہت نیک اور پابند صوم و صلوة ہے۔ میں جس

زمانہ میں میرن کالج نہروہ کے شعبہ دینیات سے متعلق تھا۔ ایک روز اطلاع ملی کہ کل مولانا صاحبؒ بمبئی تشریف لارہے ہیں اور نائحہ محمد سعید صاحبؒ روگھے کے مکان پر قیام فرمائیں گے۔ میں فوراً بمبئی آگیا۔ میرے اچانک چلے جانے سے لوگوں کو خیال پیدا ہوا کہ ایسی کیا بات ہوئی جو عادت کے خلاف یک بریک چلے گئے۔ غرضیکہ لوگوں کو معنوم ہو گیا کہ میسر شیخ تشریف لارہے ہیں۔ بھوندو میاں کو بھی پتہ چل گیا۔ جب مولانا صاحبؒ کا نام اُس نے سنا تو اسٹاف کے لوگوں کا بیان ہے کہ اس پر رقت طاری ہو گئی اور حضرت مولانا صاحبؒ کی ایک چشم دید کرامت بیان کرنے لگا۔ مولانا صاحبؒ کے تشریف لے جانے کے بعد جب میں نہروہ پہنچا تو لوگوں نے بتایا کہ بھوندو روزانہ آپ کے شیخ کا تذکرہ کرتا تھا اور بیان کرتے کرتے اس کی ہچکی بندھ جاتی تھی۔ جیسے ہی بھوندو کو میری آمد کی اطلاع ملی تو فوراً مجھ سے ملنے آگیا۔ اور نہایت موثر انداز میں رو رو کر اُس نے یہ واقعہ بیان کیا :

خطیب صاحبؒ میں آپ کے پیر صاحبؒ کو کئی سال سے جانتا ہوں۔ ایک دفعہ ہمارے گاؤں راستے بریلی میں آپ کے پیر صاحبؒ تشریف لے گئے تھے۔ اس وقت میرے چند دوستوں نے مجھ سے کہا بھوندو چلو فلاں رئیس کے ہاں لکھنؤ کے ایک بہت بڑے پیر آتے ہوئے ہیں۔“

میں نے کہا :

”چھوڑو بھی کیا کریں گے جب کہ وہ تو امیرن (امیروں) کے پیر ہیں۔“

میرے دوستوں نے اصرار کیا اور میں جانے پر مجبور ہوا۔ غرضیکہ ہم لوگ حضرت کے ہاں پہنچے، ہم نے سلام کر کے مصافحہ کیا اور بیٹھ گئے۔ اب پیر صاحبؒ ہماری طرف متوجہ ہوئے اور فرمایا :

”ہمارے پاس کیوں آئے ہو؟ ہم تو امیرن کے پیر ہیں۔“
 اب مجھے کاٹو تو لہو نہیں کیونکہ یہ جملہ اپنی بیٹھک پر میری زبان سے نکلا تھا۔ اسکے
 بعد فرمایا:

”سنو یہ امیر لوگ خدا کو بھولے ہوئے ہیں۔ ان کی اصلاح زیادہ فروی
 ہے۔ اور تم لوگ تو خدا سے ڈرنے والے لوگ ہو۔ اللہ کو یاد کرتے ہو۔
 تمہیں کیا مرید بنائیں۔ تم تو ہو ہی مرید۔“

اس کے بعد ہم نے دُعا کی درخواست کی۔ پیر صاحب نے دُعا کا وعدہ فرمایا اور ہم
 لوگوں کو رخصت کیا۔

اس رئیس کے ایک دوست تھے جو بیرسٹر
شراب چُٹ گئی!
 تھے۔ دونوں میں بہت محبت تھی۔ رئیس

نے بیرسٹر سے کہا:

”تم بھی ہمارے پیر صاحب کے مرید ہو جاؤ۔“

انہوں نے کہا:

”بھائی تم جانتے ہو کہ ہم شراب کے عادی ہیں۔ اگر تمہارے پیر
 صاحب شراب پینے کی اجازت دیں تو ہم مرید بننے کے لئے تیار ہیں۔
 یہ ہے ہماری شرط۔“

اس طرح مذاق میں بات اُڑادی۔ مگر اس رئیس نے یہ بات حضرت صاحب سے
 کہہ دی۔ جب بیرسٹر صاحب آئے تو پیر صاحب نے فرمایا:

”کیوں بھائی ہم نے سنا ہے کہ تم اس شرط پر مرید ہونا چاہتے ہو کہ ہم
 تمہیں شراب پینے کی اجازت دیں؟“

بیرسٹر صاحب انگریزی پڑھے ہوئے آدمی۔ ولایت میں رہے ہوئے۔ انہیں کیا
 شرم۔ انہوں نے بھی کہہ دیا:

”ہاں صاحب یہ صحیح ہے۔ اس شرط پر اگر ممکن ہو تو بندہ حاضر ہے۔“

پیر صاحب نے فرمایا :

”ہمیں منظور ہے۔ مگر ایک شرط ہماری بھی ہے۔ ہمارے سلسلے نہ پینا۔“

بیرسٹر صاحب نے کہا :

”اچھا، ہم وعدہ کرتے ہیں کمآپ کی موجودگی میں نہیں پئیں گے۔“

حضرت نے فرمایا :

”اچھا تو جہاؤ وضو کر کے آؤ۔“

غرض اُن کو مُرید کر لیا۔ اور وہ بھی اپنی بات پر قائم رہے۔ جب تک پیر صاحب کا قیام رہا، انھوں نے شراب نہیں پی۔ ہفتہ عشرہ کے بعد پیر صاحب تشریف لے گئے۔ بیرسٹر صاحب بھی اسٹیشن تک ریل پر سوار کرانے گئے۔ جب گاڑی روانہ ہو گئی تو بیرسٹر صاحب نے فوراً ہی شراب کا انتظام کر لیا اور اپنے خاص کمرہ میں بیٹھ کر شراب گلاس میں ڈال کر پینا ہی چاہتے تھے کہ انھیں پیر صاحب نظر آئے۔ گلاس ہاتھ سے رکھ دیا تو دیکھا کوئی بھی نہیں۔ دوبارہ کوشش کی مگر دیکھا تو حضرت موجود ہیں۔ اب کے حاتم کو آواز دی۔ کواڑ اور کھڑکیاں بند کروادیں۔ بتی گل کروادی اور اب جو گلاس اٹھایا تو کیا دیکھتے ہیں کہ یک بیک روشنی ظاہر ہوئی اور حضرت صاحب عصا لے کر ہوتے موجود ہیں۔ یہ ولایت میں رہے ہوئے لوگ وعدہ کے بہت پابند ہوتے ہیں۔ بیرسٹر صاحب نے شراب نہیں پی اور کچھ ایسی نفرت ان کے دل میں بیٹھ گئی کہ اسی وقت توبہ کی اور پھر عمر بھر شراب کا نام نہیں لیا۔ جانے افضل یا اشرف کچھ ایسا ہی نام تھا ان بیرسٹر صاحب کا۔

اب پہاڑی کچھ ہی فاصلہ پر رہ گئی تھی کہ موٹر کے انجن میں کوئی خرابی واقع ہو گئی اور ہماری کار رُک گئی۔ ڈرائیور کی مسلسل کوشش کے باوجود گاڑی ٹھیک نہ ہوئی۔ حضرت راقدؒ نے فرمایا :

”صاحب مزار نے اشارات میں گفت گو شروع کر دی ہے۔ ان کا مطلب یہ

ہے کہ اس دنیا کی کسی چیز پر بھروسہ نہیں کرنا چاہیے۔“

جب حضرتؒ نے یہ فرمایا تو گاڑی ٹھیک ہو گئی۔ یہ دیکھ کر فرمایا :

”جب ان کی بات سمجھ میں آگئی تو بس کار ٹھیک ہو گئی۔“

تھوڑی دیر کے بعد ایک گاؤں میں پہنچے جو دامن کوہ میں ہے۔ یہاں سے پہاڑی پر چڑھنا شروع ہو گیا۔ اور حضرتؒ کے لئے ڈولی کا انتظام کر لیا گیا۔ پہاڑ پر چڑھتے چڑھتے ایک مقام پر پہنچے جہاں حضرتؒ نجات دریا کا مزار ہے۔ وہاں حاضری دینے کے لئے حضرتؒ ڈولی سے اترے اور دس پندرہ منٹ کے لئے مزار پر متوجہ ہوئے۔ اس کے بعد حضرتؒ نے فرمایا :

”بہت لطیف اور پرانی نسبت ہے۔ اس میں استغراق اور گہرائی ہے۔“

کسی مزار پر متوجہ ہونے کے بعد حضرت اقدسؒ دریافت فرماتے تھے کہ کس قسم کی نسبت ہے تاکہ سالکین میں مختلف اقسام کی نسبت میں تمیز کرنے کی صلاحیت پیدا ہو۔ اور بعض اوقات خود ہی فرمایا کرتے تھے کہ اس قسم کی نسبت ہے۔ اس کے بعد پھر چڑھائی شروع کر دی۔ اور حاجی ملنگ بابا کے مزار پر پہنچ گئے۔ وہاں پہنچے تو مکان - پلنگ - بستر پانی سب موجود تھا۔ حضرتؒ نے فرمایا :

”دوپہر کا وقت حاضری کے لئے مناسب نہیں ہے۔ پہلے کھانا وغیرہ

کھالیں، اس کے بعد حاضری دیں گے۔“

جب کھانا لایا گیا تو کسی قسم کی چیزیں تھیں۔ اور نہایت اچھی طرح یوپی کے انداز میں پکی ہوئی تھیں۔ حضرتؒ نے فرمایا :

”کوئی یوپی کا باورچی معلوم ہوتا ہے۔“

کھانا کھانے کے بعد حضرتؒ نے عبدالسلام صاحب سے فرمایا :

”بہت گہری توجہ ہے صحابیوں کا ساعشق اور گہرائی ہے۔ اس سے معلوم

”ہوا کہ آپ فی الواقع صحابی ہیں۔“

فرمایا:

”اب ان کی توجہ شروع ہو گئی ہے۔ ہماری حاضری ہو گئی۔ اب جس وقت چاہیں گے، ان کے ہاں چلے جائیں گے۔ ان کی توجہ تو پہاڑ پر آتے ہی شروع ہو گئی تھی۔“

عبد اللہ سلام نے عرض کیا:

”توجہ میں چشتیت ہے۔ اور یہاں ہندو بھی بہت نظر آ رہے ہیں۔“

فرمایا:

”ہاں یہ عشق کی توجہ ہے جس وقت در عشق زیادہ ہوتا ہے تفریق کم ہو جاتی ہے۔ عشق نہ جانے جات جات۔ نیش نہ جانے ٹوٹی کھاٹ۔ بھوک نہ جانے سوکھی باٹ۔“

احقر کی طرف دیکھ کر فرمایا:

”تمہیں بھی کچھ محسوس ہوا؟“

عرض کیا:

”جی ہاں!“

فرمایا آج سے تم لوگ مغنوی طور پر تابعی ہو گئے۔ ایک صحابی کو ملنے والا تابعی کہلاتا ہے۔ اولیاء کرام بھی صحابی ہیں کیونکہ انھوں نے رسول خدا صلی اللہ علیہ وسلم کی زیارت کی ہے۔ حضرت رغوث الاعظم اور خواجہ غریب نوازؒ کی تربیت رسول خدا صلی اللہ علیہ وسلم نے کی تھی۔ لوگ کہتے ہیں کہ اولیاء کرام کا مرتبہ کتنا ہی بلند ہو، وہ صحابہ کرام کے مرتبہ کو نہیں پہنچ سکتے کیونکہ صحابہ کرام کو صحبت رسول صلی اللہ علیہ وسلم حاصل ہے۔ یہاں ایک نکتہ ہے۔ لوگ یہ نہیں جانتے کہ اولیاء کرام بھی مغنوی صحابی ہیں۔ ان کو بھی صحبت رسول صلی اللہ علیہ وسلم حاصل ہے۔

اس کے بعد حضرت اقدسؒ نے لنگر خانہ پر هجوم دیکھا جس میں ہندو اور
مسلم سب شامل تھے۔ ارشاد فرمایا کہ دیکھو ہندو مسلم کیسے ملے ہوئے ہیں گاندھی
کہتا کچھ ہے اور کرتا کچھ ہے۔ کہتا تو ہے کہ ہندو مسلم ایک ہیں لیکن جب کھانا کھاتا ہے
تو کٹر ہندو کی طرح چھپ کر کھاتا ہے۔

اس کے بعد حضرت اقدسؒ نے خطیب صاحب سے دریافت کیا :

”یہاں کی نسبت کیسی ہے ؟“

انھوں نے عرض کیا :

”حضور یہاں کی نسبت تو بعینہ اجیر شریف کی سی معلوم ہوتی ہے“

حضرتؒ نے فرمایا :

”ہاں بہت مشابہت ہے۔“

اس کے بعد فرمایا کہ نام تو معلوم ہو گیا ہے۔ آپ کا نام عبدالرحمن ہے۔ اب باقی
حالات دریافت کرنا کہ آپ کب آئے تھے اور کہاں رہے بے ادبی ہے۔ نسبت میں
بہت گہرا پن اور استغراق ہے صحابیوں کی سی نسبت ہے۔ سمندر کا سا ظرف رکھتے
ہیں۔ دریائی جائیں اور ”هَلْ مِنْ مَّزِيدٍ“ کے نعرے لگاتے رہیں۔ توجہ
میں لطافت بھی بہت ہے۔ اب دوسری تیسری توجہ میں جب FAMILIARITY
(اُنس) برٹھے گی تو باقی حالات کا پتہ چل جائے گا۔

اس کے بعد شوکت صاحب نے عرض کیا :

”مجھے کچھ محسوس نہیں ہوا۔“

آپؒ نے ارشاد فرمایا کہ CONCENTRATION (انہماک) کی
PRACTICE (مشق) کرو۔ انشاء اللہ محسوس ہونے لگے گا۔ اب جو کام کرنا ہے
تمہیں کرنا ہو گا۔ ہم غذا بنا سکتے ہیں بھضم کرنے کا طریقہ بھی بتا سکتے ہیں لیکن
کھانا تمہیں کھانا ہے۔ ہم تمہاری بجائے نہیں کھا سکتے۔

حاجی صاحب کا ہاتھ حضرت کے سراقہ پر | اس کے بعد حج کا ذکر چھڑا۔ فرخ

صاحب نے عرض کیا :

”آپ نے حج کیا ہے ؟“

فرمایا ہاں لڑکپن میں ہم اپنے والد مرحوم کے ساتھ گئے تھے۔ اس وقت حضرت حاجی املاؤ اللہ صاحب مہاجر مکیؒ کی زیارت بھی ہوئی تھی۔ حرم شریف میں آپؒ مالکی مصلیٰ پر بیٹھے رہتے تھے۔ ہمارے والد مرحوم ان کی خدمت میں گئے اور میں بھی ساتھ لے گئے۔ آپؒ نے ہمارے سر پر ہاتھ پھیرا اور دعا دی۔ فرخ صاحب نے عرض کیا :

”اُس وقت آپ کی عمر کیا تھی ؟“

فرمایا :

”دس گیارہ برس۔“

اس کے بعد فرخ صاحب نے عرض کیا :

”اگر آپ چاہیں تو اگلے سال ایک پارٹی بنا کر ہم سب حج چلیں۔“

حضرت نے فرمایا جنگ کے دوران حج پر جانا بند تھا اب اجازت تو ہو گئی ہے۔ لیکن اگر چاہیں تو کافی عرصہ کے لئے جائیں اور جی بھر کر مکہ معظمہ اور مدینہ منورہ میں رہیں۔ پورے سال کے لئے جائیں اور دوسرا حج کر کے واپس آئیں۔ رمضان شریف بھی وہیں مل جائے گا۔

اسمائے دوریہ | دوسرے دن صبح حضرت حاجی ملنگ بابا کے مزار مبارک سے واپسی ہوئی۔ حضرت اقدس کے لئے ڈولی کا انتظام

کیا گیا۔ راستہ میں حضرت نے فرمایا کہ یَا مُنْتَقِمُ کا دور ہے اور انتقام کے وقت توبہ و استغفار ضروری ہے۔ ہر زمانہ میں اللہ تعالیٰ کے کسی نہ کسی اسم کا دور

ہوتا ہے۔ کبھی ستار کا دور ہے۔ کبھی غفار کا۔ کبھی قہار کا۔ اور کبھی جبار کا۔ آجکل یا مُنتَقِم کا دور ہے، اس لئے ڈرتے رہنا چاہیے۔ اس کے بعد یا قہار اور یا جبار کا دور شروع ہوگا۔ اور قیامت آجائے گی لیکن قیامت مسلمانوں پر نہیں آئے گی اس سے پہلے قرآن کے الفاظ اُٹھ جائیں گے اور مسلمان نہیں رہیں گے۔ تمام دُنیا میں صرف ایک مسلمان ہوگا اور وہ ملک چین میں ہوگا۔ وہ صرف کلمہ جانتا ہوگا۔ لیکن ہوگا قطبِ وقت۔

معاملات میں راست بازی | جب احقر حضرت اقدس سے رخصت ہو کر کربمبئی اسٹیشن پر گیا تو وہاں فوجی پاس کے

متعلق جھگڑا ہو گیا اور اس دن سفر پر روانہ نہ ہو سکا۔ اس لئے واپس آیا۔ حضرت نے کھانے کے وقت دریافت فرمایا: ”آج کے واقعہ سے تم نے کیا سبق حاصل کیا ہے؟“ احقر نے عرض کیا :

”یہ کہ ہمیشہ EMERGENCY (منگامی صورتِ حال) کے لئے تیار رہنا چاہیے۔“

فرمایا نہیں۔ تم نے شروع سے غلط قدم اٹھایا۔ تم لوگ غلط طریقہ سے ملٹری پاس پر سفر کرتے ہو۔ بچ گئے تو خیر ورنہ اگلا پچھلا حق ادا کرنا پڑتا ہے۔ یہ بہت غلط رویہ ہے۔ انسان کو STRAIGHT FORWARD (راست باز) ہونا چاہیے۔ آئندہ یہ GAMBLING (جوتے بازی) کبھی نہ کرنا۔ یہ بہت بُری بات ہے۔ پہلے ہی سے اپنی ہر ایک چیز ٹھیک کر لینی چاہیے۔ تاکہ کسی کو موقع ہی نہ ملے۔ جب تم اپنے آپ کو درست نہیں کر سکتے تو دوسروں کی کس طرح اصلاح کرو گے۔ ان یورپین لوگوں کی طرح اینچ پینج نہیں کرنا چاہیے۔ اینچ پینج کی وجہ ہی سے تو ان لوگوں پر فقرِ الٰہی نازل ہو رہا ہے۔ اس سے ہمیشہ بچنا چاہیے خواہ تھوڑا کلاس ہی میں کیوں نہ سفر کرنا پڑے۔ دھوکہ۔ جھوٹ۔ مکر و فریب سے ہمیشہ بچنا چاہیے۔ اور کوئی

CHANCE (خطرہ مول) نہیں لینا چاہیئے۔

فرمایا تم سب کا اُستاد عبدالکریم خان زادہ ہے۔ وہ اس معاملہ میں بہت تیز ہے۔ فاروق احمد بھی کبھی ایسا کر لیتے تھے اب محتاط ہو گئے ہیں۔ تم لوگوں میں صرف شہید اللہ ایسے ہیں جو کبھی ایسا نہیں کرتے۔

مزارات پر حاضری | ایک دفعہ احقر نے عرض کیا کہ مزارات کی حاضری کے وقت بعض اوقات یہ خیال رہتا ہے کہ صاحب مزار کی طرف توجہ کی جائے یا ذات کی طرف۔ فرمایا بس وہی بات یاد رکھو۔ توحید۔ یہ خیال کرو کہ سب کچھ وہی ہے۔ اور یہ حضرات درمیان میں برزخ ہیں وہی جلوہ گر ہے۔ لیکن مختلف ذرائع سے اس کا ظہور ہوا ہے۔ کبھی رسول اللہ صلی اللہ علیہ وسلم کے برزخ میں۔ کبھی خواجہ غریب نوازؒ کے برزخ میں۔ کبھی شیخ کے برزخ میں۔ لیکن فیضان سب ذات کا ہے۔

مُخْرِطُونَ بِيُوتِهِمْ بِأَيِّدِنِهِمْ | ایک دفعہ ارشاد فرمایا کہ یہ جنگ عذاب الہی ہے۔ اگلے زمانے میں لوگ خدا کی ہستی کے قائل تھے اس لئے جب وہ نافرمانیاں کرتے تو اوپر سے آگ اور پتھر برستے تھے۔ اب چونکہ یہ لوگ خود خدا بن بیٹھے ہیں، اس لئے اپنے ہاتھوں سے اپنے اوپر گولے برسا رہے ہیں۔

سرمحمد رفیق کا مجاہدہ | ارشاد فرمایا کہ ایک دفعہ مولانا صاحبؒ نے اچانک حکم دیا،

”ذوقی چلو دیتی چلنا ہے۔ رفیق کے یہاں شادی ہے۔ اسٹیشن کے لئے تانگہ لے لو۔“

میں نے عرض کیا:

”ریل کا ملنا مشکل ہے۔ وقت بہت تنگ ہے۔ اسباب سفر بھی

ساتھ لینا ہے۔“

اس پر مولانا صاحب نے فرمایا :

”بس اسی طرح چلے چلو۔“

غرضیکہ جب ہم اسٹیشن پہنچے تو معلوم ہوا کہ ٹرین کافی لیٹ ہے۔ مولانا صاحب نے فرمایا :

”جاؤ اب اتنا وقت ہے کہ تم ٹیلے جا کر آسانی سے اسباب وغیرہ لاسکتے ہو۔“

اب یہ بھی مناسب نہیں تھا کہ مولانا صاحب کو تنہا چھوڑ کر چلا جاؤں۔ اتفاق سے اس وقت ایک واقعہ رئیسہ اسٹیشن پر موجود تھیں اور ان کے ہمراہ کئی لوگ چپا کر بھی تھے۔ ہم نے اجازت لے کر ان رئیسہ سے کہا، انھوں نے فوراً اپنے ایک ملازم کو دوڑایا۔ اور تھوڑی دیر میں ہم لوگوں کا رخصت سفر بھی آگیا۔ مولانا صاحب نے فرمایا :

”دیکھا تم نے تم لوگوں کا توکل بہت ناقص ہے۔ ان پر بھروسہ رکھو تو سب کام آسان ہو جاتے ہیں“

میں اس وقت یہ بھی سوچ رہا تھا کہ ٹکٹ کے پیسے بھی نہیں ہیں، سفر کس طرح کریں گے؟ کیا بلا ٹکٹ ریل پر سوار ہوں گے؟

اتنے میں ٹرین بھی آگئی اور ہماری پنچ کے سامنے ایک اسپیشل SALOON آکر رُک گیا۔ اس میں ایک صاحب بیٹھے ہوئے تھے جو بہت بڑے رئیس تھے اور مولانا صاحب کے مرید بھی۔ ان کی جو نظر مولانا صاحب پر پڑی تو وہ فوراً گاڑی سے اتر کر مولانا صاحب کی خدمت میں حاضر ہوئے۔ دست بوسی کے بعد عرض کیا :

”کیا حضور دِتی کا قصد ہے؟“

مولانا صاحب نے فرمایا :

”ہاں دہلی جا رہے ہیں رفیق کے ہاں۔“

انہوں نے عرض کیا :

”تو حضور اس ڈبے میں تشریف لے چلیں میں بھی رفیق ہی کے ہاں
جا رہا ہوں۔“

غرضیکہ اس طرح ہم دہلی پہنچ گئے۔ اب اسٹیشن پر مہمانوں کے لئے موٹر کاریں
موجود تھیں۔ کار پر بیٹھ کر رفیق صاحب کی کوٹھی پر پہنچ گئے۔ چونکہ اکثر شاہی
بیاہ کے موقعوں پر اعزہ یا برادری کے لوگوں کو صاحب خانہ کی کم التفاقی کا گلہ
پیدا ہو جاتا ہے، محض اس وجہ سے رفیق صاحب نے مولانا صاحب کو شاہی کی
اطلاع نہیں دی تھی۔ کیونکہ مولانا صاحب کی موجودگی میں وہ اور مہمانوں کا خیال
نہیں رکھ سکتے تھے۔ لیکن جب مولانا صاحب ان کے ہاں پہنچ گئے تو ان کی خوشی
کی کوئی انتہا نہ رہی، گھر والوں سے کہہ دیا :

”اب ہم کسی کام میں حصہ نہیں لیں گے۔ اب سارے کام آپ لوگوں کو

انجام دینے ہوں گے۔ اب ہم اپنے شیخ کی خدمت میں رہیں گے۔
غرضیکہ سر محمد رفیق کے گھر اس وقت کافی چہل پہل تھی۔ رئیس و گیل، بیرسٹر آئے
ہوئے تھے سب کو چھوڑ کر مولانا صاحب کی خدمت میں رہنے لگے۔ مولانا صاحب
نے فرمایا :

”ڈولی منگواؤ، ہم حضرت کلیم اللہ جہان آبادی کے مزار پر جائیں گے۔“
فوراً ڈولی حاضر کی گئی، مولانا صاحب نے اپنے جوتے اتارے اور ڈولی میں بیٹھ گئے۔
ایک خادم نے جوتے اٹھائے، آپ نے منع فرمایا اور سر رفیق کو حکم دیا۔ اسی
وقت لپک کر سر رفیق نے جوتے اٹھائے اور ڈولی کے ساتھ ساتھ چلنے لگے۔
کہا جب تیز چلتے تھے تو ان کے پیچھے پیچھے دوڑنا پڑتا تھا۔ غرضیکہ اتنا بڑا آدمی دہلی
شہر اور شاہی کا موقع اس ہنیت سے دہلی کے بھرے بازار سے گزرتا ہوا حضرت
کلیم اللہ شاہ جہان آبادی کے مزارِ اقدس پر اپنے شیخ کے ہمراہ پہنچا۔





سید زوقی



تصوف میں مسلك
عادات و خصائل
واقعاتِ زندگی



مرتبہ:
سید شریف الحسن

أَعُوذُ بِاللَّهِ مِنَ الشَّيْطَانِ الرَّجِيمِ
بِسْمِ اللَّهِ الرَّحْمَنِ الرَّحِيمِ

<p>غرض جب موسیٰ اس مدت کو پورا کر چکے اور اپنے گھروالوں کو لے کر روانہ ہوئے تو ان کو کوہ طور کی طرف سے آگ دکھائی دی انھوں نے اپنے گھر والوں سے کہا کہ تم ٹھہرے ہو میں نے ایک آگ دیکھی ہے شاید میں تمہارے پاس وہاں سے کچھ خبر لاؤں یا کوئی آگ کا انگارے آؤں تاکہ تم سینک لو ہو وہ جب اس آگ کے پاس پہنچے تو ان کو اس میدان کے داہنی جانب سے اس بک مقام میں ایک درخت سے آواز آئی کہ اے موسیٰ میں ہی اللہ رب العالمین ہوں۔</p>	<p>فَلَمَّا وَضَعَىٰ مُوسَىٰ الْأَجَلَ وَسَارَ بِأَهْلِهِ النَّسْرَ مِنْ جَانِبِ الطُّورِ نَارًا قَالَ لِأَهْلِهِ امْكُثُوا إِنِّي آنَسْتُ نَارًا تَلْعَلِي أَنِّي كُنْتُ مِنْهَا بِخَبْرٍ أَوْ جَذْوَةٍ مِنَ النَّارِ لَعَلَّكُمْ تَصْطَلُونَ ۝ فَلَمَّا أَتَاهَا نُودِيَ مِنْ شَاطِئِ السَّوَادِ الْأَيْمَنِ فِي الْبُقْعَةِ الْمُبْرَكَةِ مِنَ الشَّجَرَةِ أَنِ يَمُوسَىٰ إِنِّي أَنَا اللَّهُ رَبُّ الْعَالَمِينَ ۝</p>
--	---

(القصص)

اولیاء اللہ کی ہستیاں اسی شعلہ نور کے مانند ہوتی ہیں۔ لوگ ان کو دُور
سے دیکھ کر اپنے مختلف مقاصد کے تحت ان کی طرف کھینچتے ہیں لیکن جب وہ

تریب پہنچتے ہیں تو اچانک محسوس کرتے ہیں کہ وہ ایک نئی دُنیا میں آگئے ہیں۔ اللہ کی یاد ان کو گھیر لیتی ہے اور وہ راہ پا جاتے ہیں۔

حضرت سید محمد ذوقی شاہ صاحب بھی ایسے ہی ایک ولی کامل اور شمع ہدایت تھے۔ ان کا چہرہ بہت نورانی اور اُس حدیث کا مصداق تھا کہ

<p>دہ وہ لوگ ہیں جن کے دیکھنے سے خدا یاد آ جاتا ہے۔</p>	<p>هُمْ التَّائِبِينَ إِذَا رُؤُوا ذَكَرَ اللَّهُ</p>
---	---

بعض لوگوں کی شخصیت کو اُن کے پرستار بناتے ہیں اور جن لوگوں کا ان کے گرد حلقہ ہوتا ہے وہ پہلے سے آنے والے کو ذہنی طور پر تیار کر لیتے ہیں کہ آپ ایک بڑی شخصیت سے ہم کلام ہونے جا رہے ہیں۔ شاہ صاحب کے گرد اس قسم کا کوئی حلقہ نہ تھا لیکن اُن کا نورانی اور رعب دار چہرہ خود بتاتا تھا کہ وہ ایک بڑی ہستی ہیں اور انجان لوگ بھی ان کا احترام کرنے پر مجبور ہوتے تھے۔ شاہ صاحب قبلہ میانہ تدرکے تھے۔ ان کا جسم بہت مضبوط اور گٹھا ہوا تھا، ان کا چہرہ سنجیدہ مگر شگفتہ تھا۔ پیشانی بہت چوڑی اور کشادہ تھی اور اس پر لمبی لمبی شکنیں غورو فکر کا پتہ دیتی تھیں۔ آپ کے سر پر بال بہت کم تھے، آپ کشادہ ابرو تھے، بھویں بہت گھنی اور لمبی تھیں۔ آنکھیں سیاہ نہ تھیں لیکن اُن سے ایک خاص قسم کی ذہانت ٹپکتی تھی۔ بینائی کیونکہ ابتدا سے کمزور تھی اس لئے چشمہ لگاتے تھے۔ آپ کے رُخسار بھرے بھرے اور اُبھرے ہوئے تھے۔ ناک بھی پُر گوشت تھی اور نتھنے بڑے بڑے تھے۔ آپ کی داڑھی گھنی اور گول تھی۔ بال اور بھوؤں کی طرح بالکل سفید تھی۔ آپ کی انگلیاں بھی پُر گوشت اور کسی تدرک کا دھم تھیں آپ کا تمام جسم نہایت سڈول اور خوبصورت تھا۔ سینہ خوب چکلا اور بھرا ہوا تھا۔ توند تھی لیکن بدوضع اور باہر نکلی ہوئی نہیں معلوم ہوتی تھی۔ پیر آپ کے نسبتاً چھوٹے چھوٹے تھے، چلنے میں آپ چھوٹے چھوٹے قدم اٹھاتے تھے۔ آپ کی چال

بہت سبک اور تیز تھی۔ فاج کے حملہ سے قبل بالکل نوجوانوں کی طرح چلتے تھے اور بہت چلتے تھے۔

لباس | آپ بہت خوش پوش تھے۔ آپ کا لباس سادہ مگر صاف ستھرا ہوتا تھا۔ اپنی طالب علمی کے زمانہ میں کوٹ پتلون بھی پہنا۔ شیروانی اور پاجامہ بھی، لیکن درویشی اختیار کرنے کے بعد مجاہدہ کے زمانہ تک گروانگ کے کپڑے پہنے۔ گروا کمرۃ اور گروا تہبند اور گروا مال سر پر بندھا رہتا تھا۔ لیکن اس کے بعد سفید غرارہ دار پاجامہ اور سفید کمرۃ جس میں دو طرف جیبیں ہوتی تھیں اور اندر شلوکہ جس میں دو جیبیں نیچے اور ایک جیب اوپر بائیں طرف ہوتی تھیں۔ سر پر باریک کپڑے کی سفید ٹوپی۔ بوٹ پہننا چھوڑ دیا تھا۔ پہلے گرگابی (پمپ) پہنتے تھے، پھر سلیم شاہی جوتا پہننے لگے۔ وضو کے لئے کھڑاؤں استعمال کرتے تھے۔ سردیوں میں سویٹر کمرۃ کے نیچے پہنتے تھے اور اوپر سے جبّہ۔ پہلے جیب گھڑی استعمال کرتے تھے بعد میں کلائی کی گھڑی بھی استعمال کرنے لگے تھے۔ باہر حبت شریف لے جاتے تو عصا ضرور ہاتھ میں ہوتا تھا۔

تصوف میں مسلک

شریعت | حضرت شاہ صاحبؒ بہت بڑے پابند شریعت بزرگ تھے۔ اس ضمن میں وہ اُن باتوں کا بھی خیال رکھتے تھے جن کو عام طور سے نظر انداز کر دیا جاتا ہے۔ مثال کے طور پر آپ کبھی قبلہ کی سمت نہیں تھوکتے تھے۔ آپ کے والد اہل حدیث تھے اس لئے قدرتی طور پر شروع میں آپ اسی مسلک کے تھے لیکن مزید ہونے کے بعد شیخ کے اتباع میں ففت حننی کو اپنا لیا اور دوسرے عقائد اور نظریات کو بھی صوفیائے کرام کے عقائد و نظریات

کے مطابق کر لیا جفت شاہ صاحب رحمۃ اللہ علیہ اختلافی مسائل میں نہیں پڑتے تھے۔ ایک مرتبہ ممبئی میں حلقہ کے بعد ایک صاحب نے اسی قسم کا ایک قصہ چھڑنے کی کوشش کی تو آپ نے سختی کے ساتھ روک دیا اور فرمایا :

”لَا إِلَهَ إِلَّا اللَّهُ مُحَمَّدٌ رَسُولُ اللَّهِ پر توبہ کا اتفاق ہے، اختلاف کی باتیں جنت میں جا کر کر لینا۔ اگر اختلافی مسائل میں اُبھے رہے تو پہلے ہی منزل پر ناکام ہو جاؤ گے اور جو کچھ تھوڑا بہت حاصل کیا ہے ضائع ہو جائے گا۔“

نیز اس سلسلہ میں فرمایا :

”گھر میں آگ لگی ہے اور دوسروں کے جھگڑے مٹانے جارہے ہیں۔

کسی صاحب نے یزید کے اوپر لعنت کرنے کے بارے میں دریافت کیا تھا تو حضرت قطب الدین بختیار کاکی رحمۃ اللہ علیہ نے جواب میں فرمایا کہ آج تک اس نام کے زبان پر آنے کی نوبت نہیں آئی لعنت اور تعریف کا ذکر ہی کیا“ (اس واقعہ کی تفصیل کیلئے دیکھئے صفحہ ۴۳۴)

فقہی اختلاف کے بارے میں آپ کی طبیعت میں شدت نہیں تھی۔ آپ کے شیخ حضرت مولانا وارث حسن شاہ صاحب رحمۃ اللہ علیہ کا یہ مسلک تھا کہ جو مسائل احادیث سے ثابت ہیں ان پر کبھی کبھی عمل ضرور کر لینا چاہیے۔ یعنی وہ مسائل جو ہمارے فقہ میں نہیں ہیں۔

عبادت ویسے تو حضرت شاہ صاحب رحمۃ اللہ علیہ کی عبادت کے اوقات مقرر تھے لیکن رمضان شریف میں خاص طور پر اہتمام کرتے تھے۔

خود بھی مستغول رہتے تھے اور گھروالوں کو بھی تاکید کرتے تھے۔ گھر ہی پر تردد و رجوع

کا انتظام نہ تھا۔ بن بصر ملازم کلام پاک اور کلمہ طیبہ پڑھتے رہتے تھے۔ روزانہ عبادت میں مشغول ہو جاتے تھے اور روحانی مشاغل کرتے تھے روزانہ افطار

کرنے کے کافی دیر کے بعد تراویح شروع ہوتی یعنی جب دوسری جگہ لوگ مسجدوں سے فارغ ہو کر نکلتے ہوتے حضرت شاہ صاحب رحمۃ اللہ علیہ کے ہاں تراویح شروع ہوتی۔ مریدین اور معتقدین جمع ہوتے ہر چہ ہر رکعت کے بعد حلقہ ذکر ہوتا پھر وتر پڑھ کر لوگ اپنے اپنے گھروں کو چلے جاتے۔ اس طرح پندرہ دن میں ایک کلام مجید ختم ہوتا۔ اس کے بعد طاق راتوں میں شب بیداری ہوتی۔ ایک کلام مجید پھر ختم کیا جاتا۔ آپ اپنے اجاب سے رمضان شریف کے فضائل بیان کرتے اور فرماتے :

”اس ماہ کی عبادت کا بدل دنیا کی کوئی نعمت نہیں ہو سکتی۔ اور اس کے فوائد اگر اس زندگی میں ظاہر نہ ہوتے تو مرنے کے بعد یقینی ظاہر ہوں گے۔ اس وقت یہ حسرت ہوگی کہ کاش ہم اور زیادہ عبادت کرتے تو اور زیادہ انعامات کے مستحق ہوتے۔“

قیام حیدر آباد دکن کے زمانہ میں حافظ تاج محمد صاحب تراویح پڑھانے آتے تھے۔ وہ بھی روحانی ذوق رکھتے تھے اس لئے بہت خلوص اور بہت عقیدت سے کلام مجید سناتے تھے۔ بہت خوش الحان تھے، ان کے پیچھے نماز پڑھنے میں بڑا لطف آتا تھا۔ انقلاب نے سب کو تتر بتر کر دیا لیکن اتفاق سے حافظ تاج محمد صاحب کراچی میں مل گئے۔ انھوں نے قدیم روش کو زندہ کر دیا۔ اب وہ ملتان سے آخری عشرہ میں تراویح پڑھانے کراچی آیا کرتے ہیں۔

روحانی صلاحیتیں اور استعداد | حضرت شاہ صاحب رحمۃ اللہ علیہ کے مزاج میں اخفا بہت تھا۔ وہ

اپنی قابلیتوں کو بہت چھپاتے تھے لیکن بعض بعض مقامات پر ان کا اظہار ہو ہی جاتا تھا۔ مہاراجہ کرشن پرشاد اپنی وزارت عظمیٰ کے زمانہ میں جب آپ

سے ملنے آئے تو دورانِ گفتگو آپ نے اُس سے پوچھا :
 ”آپ نے سلطاناً نصیراً، کا شغل شروع کر کے ترک کیوں کر لیا؟“
 یہ سن کر اُسے سخت تعجب ہوا کیونکہ اس کا علم صرف اس کو تھا یا اُن بزرگ کو
 جنہوں نے اس کی تعلیم دی تھی۔ اس صحبت کے بعد اُس نے اپنے دوستوں سے
 کہا :

”آج تک کسی نے اس کو نہیں پہچانا تھا۔“

ابتداءً سلوک میں آپ اجمیر میں درگاہ شریف کی صندوق میں شریف
 فرما تھے کہ ایک پیر صاحب نے ان پر سلبی توجہ ڈالی۔ آپ نے فوراً محسوس کر لیا۔
 اتنی قوت پیدا نہیں ہوئی تھی کہ جوابی حملہ کرتے، بس اپنے پیر اُن پیر صاحب کے
 سامنے پھیلا دیتے۔ اُن کے مریدوں نے شور مچایا :
 ”آپ کیسی گستاخی کر رہے ہیں۔؟“
 آپ نے جواب دیا :

”پیر صاحب سے پوچھو، انہوں نے میری شان میں کیا گستاخی کی ہے۔“
 اس پر وہ متنبہ ہو گئے اور اپنا عمل ترک کر کے معافی مانگ لی۔ آپ کے دوست
 مسرور شاہ صاحب موجود تھے وہ ہنس دیتے نہ مارتے تھے :

”اللہ نے بہت بچا لیا ورنہ ساری محنت ضائع ہو جاتی۔ یہ لوگ
 ڈاکو ہیں جو دمخند نہ نہیں سکتے دوسروں پر ڈاکے ڈالتے
 پھرتے ہیں۔“

اس سلسلہ میں ایک دلچسپ واقعہ مُسنے حضرت شاہ صاحب رحمۃ اللہ

لے سلبی توجہ سے صرف مبتدیوں کی حاصل کردہ روحانی قوت یا باطنی بچک سلب ہو سکتی ہے۔
 اصلی روحانی کمالات اس کے درجہ سے باہر ہیں۔

علیہ ایک مرتبہ احمد آباد میں تھے، انھیں خیال آیا کہ مسٹر گاندھی سے ملا جائے۔ چنانچہ ان کے آشرم پہنچ گئے۔ اتفاق سے مسٹر گاندھی احمد آباد سے باہر گئے ہوئے تھے۔ وہاں ایک گجراتی صاحبہ انسویا بائی سے ملاقات ہوئی۔ یہ کسی مل کے مالک کی بیوی تھی۔ طبیعت بہت مذہبی پاتی تھی، اس لئے مسٹر گاندھی کے آشرم میں رہ کر باقاعدہ تعلیم حاصل کرتی تھی۔ اُس نے مسٹر گاندھی کی بہت تعریف کی اور کہا:

”وہ ایک بہت ہی بلند روحانیت کے حامل ہیں۔“

حضرت شاہ صاحب رحمۃ اللہ علیہ نے دریافت کیا:

”آپ کو بھی کچھ روحانی تعلیم دی ہے؟“

اُس نے کہا:

”ہاں مجھے ایک ستارہ کا تصور بتایا ہے۔ لیکن میں بہت بد نصیب

ہوں۔ ایک دو منٹ سے زیادہ تصور نہیں بندھتا۔ اس لئے میں

ترقی نہیں کر سکتی جو وہی تصور شروع کیا، چاروں طرف سے

خیالات کا ہجوم ہونے لگتا ہے اور ساری مشق ناکارہ ہو جاتی ہے۔“

حضرت شاہ صاحب نے کہا:

”اچھا آپ مجھے اجازت دیجئے میں آپ کو ستارہ کا تصور اچھی طرح

کرادوں گا۔“

وہ بہت حیرت سے دیکھنے لگی، پھر کچھ سوچ کر راضی ہو گئی حضرت شاہ صاحب نے کہا:

”آپ جس کمرہ میں مشق کرتی ہیں وہیں آنکھیں بند کر کے بیٹھ جائیں،

اور گھڑی میں وقت ضرور دیکھ لیں تاکہ صحیح اندازہ ہو سکے کہ

آپ کتنی دیر مشغول رہیں۔“

چنانچہ اُس نے ایسا ہی کیا۔ اُدھر شاہ صاحب دوسرے کمرہ میں ایک کُرسی پر بیٹھ گئے اور اخبار سامنے کر لیا تاکہ کوئی مَخل نہ ہو۔ حضرت شاہ صاحب فرماتے تھے :

”جو نہی اس کے تصور میں وہ ستارہ نمودار ہوا، میں اُس کے لطیفہ قالبیہ پر حادی ہو گیا۔ اس طرح اُس کا دماغ بیہرونی خیالات کی آماجگاہ بننے سے محفوظ ہو گیا۔ ۳۵ یا ۴۰ منٹ تک وہ اسی طرح مشغول بیٹھی رہی۔“

حضرت شاہ صاحب نے اس خیال سے کہ اُسے کوئی تکلیف نہ ہو جائے اس کو جا کر اُٹھایا کہ :

”اب بس کرو۔“

اُس نے بہ مشکل تمام آنکھیں کھولیں تو اس کی حیرت کی کوئی انتہا نہ رہی۔ جب اس نے دیکھا کہ آدھ گھنٹہ سے زیادہ گزر گیا ہے، اُسے یقین نہیں آتا تھا۔ اُس نے اُٹھ کر آشرم کی دوسری گھڑیوں کو بھی دیکھا لیکن سب میں وہی وقت تھا تو اُسے یقین آیا۔ حضرت شاہ صاحب نے کہا :

”کہتے تصور کیسا رہا — ہا“

اُس نے جواب دیا :

”عجیب و غریب بات ہے کہ میں کوشش کر کے خیالات کو آنے سے روکتی تھی لیکن آج باوجود کوشش کے کوئی خیال نہ آسکا اور ستارہ کا تصور نہایت واضع رہا اور وہ بھی اتنی دیر تک، آپ واقعی بہت بڑے روحانی آدمی ہیں۔ میں سٹر گاندھی سے آپ کا ذکر ضرور کرونگی۔“

ایک مرتبہ حضرت شاہ صاحب کے پاس ایک صاحب آئے اور انھوں

نے کہا :

”میکر بیٹے کا دماغ چل گیا ہے۔ بہت علاج کرایا لیکن کوئی
 وائدہ نہیں ہوا۔“

حضرت شاہ صاحبؒ نے اُس لڑکے کے مشاغل کی نسبت دریافت کیا تو
 اس کے باپ نے کہا :

”بڑا وظیفی ہے، ہر وقت وظیفہ پڑھتا رہتا ہے کسی کی نہیں سنتا۔“
 حضرت شاہ صاحبؒ نے کہا :

”کل ہمیں دکھا دو۔“

لڑکے کو دیکھتے ہی انھوں نے اوراک کر لیا کہ کثرتِ عبادت سے نورانیت اتنی
 زیادہ ہو گئی ہے کہ اس کا قلب برداشت نہیں کر سکتا۔ اس لئے دماغی توازن
 خراب ہو گیا۔ حضرت شاہ صاحبؒ نے فرمایا :

”کل علی الصباح بغیر ناشتہ کئے میرے پاس لے آنا۔“

رات کو حضرت شاہ صاحبؒ نے بہت ہی ثقیل اور مرغن کھانا کھایا اور صبح نماز
 کے بعد اپنے قلب میں ہر قسم کے سفلی خیالات جمع کئے اور جب وہ لڑکا آیا تو
 توجہ کے ذریعہ رات کے کھانے کی کثافت اور سفلی خیالات کی گندگی اس کے
 قلب میں منتقل کر دی۔ اسی دن سے لڑکے کے ہوش و حواس درست ہونے لگے
 اور تھوڑے دنوں میں بالکل صحیح الدماغ ہو گیا۔ حضرت شاہ صاحبؒ نے
 اس علاج کا ذکر اپنے شیخ سے کیا تو وہ بہت خوش ہوئے اور کہا :

”تم نے بہت صحیح عمل کیا۔ ایک درویش کو ایسا ہی اجتہاد
 کرنا چاہیے۔“

حضرت شاہ صاحبؒ صحیح معنوں
 میں درویش تھے ان کی درویشی

درویشی محض نعرہ بازی نہ تھی

موروثی سجادہ نشینی نہ تھی، اور نہ حالی نعرہ بازی پر مبنی تھی۔ انھوں نے وہ

تمام پاڑ بیلے جو ایک درویش کا حصہ ہوا کرتے ہیں۔ اب ترائیں بہت سخت مجاہدہ کیا۔ جنگلوں میں بھوکے پیاسے عبادت میں مشغول رہتے۔ تقریباً پانچ برس یہی کیفیت رہی۔ وہاں اُن کے ساتھ عجیب و غریب واقعات پیش آتے۔ چنانچہ ایک مرتبہ جب آپ کلیر شریف میں چلہ پورا کرنے کی غرض سے ٹھہرے ہوئے تھے تو پیر میں زخم ہو گیا۔ جنگل میں دوا دارو کیسے ہو۔ چلنے پھرنے سے معذور ہو گئے۔ ایک دن ایک ضعیف سے شخص آئے اور اُن کو اٹھا کر لے گئے۔ جب ضروریات سے فارغ ہو گئے تو زخم کو دھویا اور پتے باندھ دیئے لیکن بات نہیں کی۔ دو سکر دن وہ اسی طرح آئے، پتوں کو جلدی جلدی چھڑایا۔ اس سے حضرت شاہ صاحب کو سخت تکلیف ہوئی لیکن انھوں نے بالکل پروا نہیں کی اور پھر زخم دھویا، پتے باندھے اور چلے گئے۔ وہ اسی طرح آتے رہے، جب پیر اچھا ہو گیا تو اُن کا آنا بند ہو گیا۔ شیخ نے سُن کر فرمایا:

”وہ خواجہ خضر تھے۔“

مجاہدہ کے جب پانچ سال پورے ہو گئے تو شیخ نے اجمیر شریف ہی میں قیام کا حکم دیا۔ وہاں وہ ایک چھوٹے سے مکان میں تہا رہتے تھے اور متوکلانہ زندگی بسر کرتے تھے کبھی ایسا ہوتا کہ آپ صبر چاہتے پی لیتے یا کبھی وہ بھی نہ ہوتی۔ لیکن کسی کو مطلقاً خبر نہ ہوتی۔ آپ نہایت صبر و سکون کے ساتھ درگاہ شریف میں حاضر ہوتے اور دوستوں سے ملتے۔

اس زمانہ میں بھی آپ کے خاص مشاغل جاری رہے۔ چنانچہ فجر کی نماز سے پہلے پانی میں بیٹھ کر شغل صوت سردی کرتے اور یہ شغل ۴۵ منٹ تک کرتے یعنی اس عرصہ میں مکمل حبس دم ہوتا اور ایک مرتبہ بھی سانس نہ لیتے۔ کتنے درویش ہیں جو آرام کی نیند چھوڑ کر اس مشقت کو قبول کرتے ہیں۔ ساری

عمران کی یہی کیفیت رہی۔ ہمیشہ تکلیف کو صبر سے برداشت کرتے اور عبادتِ الہی میں مشرق نہ آنے دیتے۔ جو وقت بچتا وہ سونے یا آرام کرنے یا پیرِ دہوانے میں ضائع نہیں کرتے تھے بلکہ کچھ نہ کچھ کام کرتے رہتے تھے۔ آپ بہت کم سوتے تھے مطالعہ میں مصروف رہتے۔ مضامین لکھتے۔ انگریزی مضامین خود ڈٹا تپ کرتے کتبوں کی صفائی اور ترتیب اپنے ہی ہاتھ سے کرتے۔

حضرت شاہ صاحب فرماتے | **تصوف کے متعلق اصلاحِ خیال** | تھے کہ تصوف کے متعلق مختلف

گروہوں میں مختلف قسم کی غلط فہمیاں ہیں۔ ایک گروہ کے نزدیک مزارات پر جانا اور وہاں پھول اور چادریں چڑھانا ہی سب کچھ ہے۔ تصوف کے مخالفین اس کو قبر پرستی سے مطعون کرتے ہیں۔ بعض کے نزدیک عرس و شادی ہی سب کچھ ہے۔ دوسرا گروہ ہمہ اوست کہہ کر ہر معصیت کو حلال سمجھتا ہے۔ ایسے جاہلوں کی وجہ سے مخالفین کے ہاتھوں میں ایک بہت بڑا حربہ آگیا ہے۔ وہ یہی کہہ کر تصوف پر حملہ کرتے ہیں کہ صوفی تو سب کو خدا بنا دالتے ہیں۔ پھر مخالفین کبھی تصوف کو رہبانیت سے تعبیر کرتے ہیں اور خود ہی حاکم لگاتے ہیں کہ لا رہبانیتہ فی الاسلام اور کبھی کہتے ہیں کہ صوفیوں کے مشاغل ہندوؤں کے جوگ سے ماخوذ ہیں۔ اس لئے ان سے پرہیز لازم ہے۔

تصوف نہ رہبانیت ہے اور نہ جوگ اس لئے کہ اس میں فطری صلاحیتوں کو مفلوج کیا جاتا ہے۔ ہاتھ شکھا لیا۔ پتھر پر بیٹھ کر عبادت کر رہے ہیں۔ چاہے وہ بے حضور ہی کیوں نہ ہو۔ برخلاف اس کے تصوف میں ہر چھوٹی بڑی قوت کو اُجاگر کیا جاتا ہے اور صحیح مقصد کے لئے استعمال کیا جاتا ہے۔ مثلاً غفہ ہے تو اَسْدَاءُ عَلٰی اَلْکُفَّار اور رَحْمٌ ہے تو رَحْمًا بَيْنَهُمْ۔ نامرد کو درجہ ولایت حاصل نہیں ہوتا کیونکہ وہ ایک فطری قوت زائل کر چکا ہوتا ہے۔

تصوّف پر قبر پرستی کا الزام غلط ہے۔ پرستش کسی کی بھی نہیں ہوتی صرف فیض حاصل کیا جاتا ہے۔ جس طرح ہم استاد سے قرآن و حدیث پڑھتے ہیں یا دوسرے بزرگوں کی صحبت میں بیٹھ کر برکات حاصل کرتے ہیں۔ اسی طرح اُن بزرگوں کی روحانیت سے جو اس دُنیا سے کوچ کر چکے ہیں فیض حاصل کرنے کا ایک طریقہ ہے کہ اُن کے مزارات پر حاضر ہوں۔

ہمہ اوست کا الزام بھی غلط ہے۔ یہ وہ کیفیت ہے جس کو زبان سے بیان نہیں کیا جاسکتا۔ اور تصوّف کے بڑے سے بڑے حامی نے بھی جنت و دوزخ اور حشر و حساب سے انکار نہیں کیا۔ بلکہ وہ بڑے پابندِ شریعت ہوتے تھے اور جس طرح طب کے کسی مسئلہ کے بارے میں سٹُرک پر دوا پہنچنے والے حکیم کا قول سند نہیں ہو سکتا اسی طرح تصوّف کے بارے میں اُن کے اماموں کا قول ہی مستند مانا جاسکتا ہے۔ ہر زلفیں بڑھالینے والے یا خرقہ پہننے والے کی بات نہیں مانی جاسکتی۔ شیخ ابن عربی جو ہمہ اوست کے سب سے مشہور مَرثِح ہیں، اپنی کتابوں میں بار بار فرماتے ہیں کہ وہ حشر اور جنت اور دوزخ کے اسلامی عقیدہ پر اس کے ظاہری معنوں میں یقین رکھتے ہیں۔

عُرس و فاتحہ کی افادیت سے انکار نہیں کیا جاسکتا۔ اگرچہ یہ صحیح ہے کہ بعض زواید داخل ہو گئے ہیں اور عوام نے انھیں غیر ضروری اہمیت دے رکھی ہے لیکن ان کے فوائد اس قدر مہتمم باشان ہیں کہ ان کو چھوڑنا انہیں جب سکتا۔ (دیکھیں فیصلہ ہفت مسئلہ) از حضرت حاجی امداد اللہ مہاجر مکیؒ

تصوّف کی حقیقت ابتدائی مرحلہ میں طہارتِ قلبی اور آخری مرتبہ میں مزاج دانی ہے۔ روحانیت دو قسم کی ہوتی ہے، استدراجی یا سُفلی۔ یہ غیر مُسلموں کی ہوتی ہے اور علوی، یہ مسلمانوں کی ہوتی ہے۔ اس کو حاصل کرنے کا طریقہ شریعت پر خالصتاً لوجہ اللہ کا بندھونا ہے۔

صوفیوں کے مشاغل پر یہ الزام بھی غلط ہے کہ وہ ہندوؤں کے جوگ یا ایرانیوں اور یونانیوں سے ماخوذ ہیں۔ صوفیوں کے تمام مشاغل کی اصل قرآن و حدیث میں ملتی ہے اور اس کو بار بار ثابت کیا جا چکا ہے۔

صوفی کی قوتیں اور ان کے مراتب کا معیار

حضرت شاہ صاحب
فرمایا کرتے تھے کہ

صوفی بہت بڑی قوتوں کا مالک ہوتا ہے مولانا رومیؒ فرماتے ہیں ۷

اولیٰ را ہست قدرت از اللہ

تیر جستہ باز بر آرد نہ راہ

لیکن لوگ معمولی باتیں دیکھ کر حسنِ ظن قائم کر لیتے ہیں۔ ایک مرتبہ ایک مشہور بزرگ کا ذکر ہو رہا تھا۔ ایک صاحب نے ان کے علو مدارج کا معیار یہ بتایا کہ ایک شاعر القاسی شعر کہتے تھے جب انھوں نے اپنے اشعار ان بزرگ کو سنائے تو ایک شعر میں انھوں نے اصلاح دی۔ شاعر اس کو قبول کرنے کیلئے تیار نہ ہوئے تو انھوں نے فرمایا :

”اس اصلاح کو صاحب القاسی پسند فرمائیں گے۔“

یہ واقعہ سن کر حضرت شاہ صاحب نے فرمایا :

”ان بزرگ کا مرتبہ مسلم لیکن آپ کا معیار غلط۔ اس لئے کہ ہو سکتا

ہے کہ انھوں نے شاعر صاحب کے اس خطرہ کو پکڑ لیا ہو کہ میں تو

القاسی شعر کہتا ہوں، یہ اصلاح کیسی تو خطروں کا پکڑنا بہت

آسان ہے۔ ہمارے ہاں کے مبتدی بآسانی خطروں پر واقف ہو

سکتے ہیں۔“

پھر آپ نے ایک معیاری کرامت کا ذکر فرمایا۔

فتاری شاہ سلیمان صاحب تقریر بالکل نہیں کر سکتے تھے اور سمجھتے

تھے کہ میں اس کیلئے پیدا ہی نہیں ہوا۔ لیکن جب وہ حج کو تشریف لے گئے تو مکہ معظمہ میں حضرت حاجی امداد اللہ صاحب قبلہ سے شرفِ نیاز حاصل کیا۔ رخصت کرتے وقت حضرت صاحب نے فرمایا:

”وعظ کیا کرو!“

اور پشت پر ہاتھ مارا۔ آپ نے ادباً بہت بہتر کہا اور آگے سوچتے تھے کہ مجھ میں صلاحیت ہی نہیں ہے وعظ کیسے کہوں گا لیکن جب جہاز میں سوار ہوئے اور جہاز بیچ سمندریں آگیا تو شوقِ وعظ پیدا ہوا اور اس نے اتنی شدت اختیار کی کہ جب تک چند لوگوں کو جمع کر کے وعظ نہ کہہ لیا تسکین نہیں ہوئی۔ اس واقعہ کے بعد والے تاری سلیمان شاہ صاحب کو دنیا جانتی ہے کہ ان کے وعظ کس زور کے ہوتے تھے اور کتنے بااثر۔

حکام اور دولت مندوں سے دُوری | حضرت شاہ صاحب نے کبھی دولت مندوں اور

حکام کی خوشامد نہیں کی اور نہ ان سے مراسم بڑھائے۔ ان کے پاس ایسے لوگوں میں سے چند نفوس ضرور آتے تھے لیکن وہ وہی تھے جو یا تو معتقدین کی حیثیت سے آتے تھے یا ابتدائی زندگی کے اجاب میں سے ہوتے تھے۔ اگر کوئی شخص سفارش کے لئے آتا کہ فلاں شخص سے میرے لئے کہہ دیجئے تو فرماتے تھے،

”ہمارا کام ان لوگوں سے رشتہ توڑ کر اللہ سے رشتہ جوڑنا ہے اور

تم لوگ ہم کو دنیا کے بڑے لوگوں کی طرف گھسیٹے ہو۔“

اور سفارش نہیں کرتے تھے بلکہ کچھ پڑھنے کو بتا دیتے یا تعویذ دے دیتے تھے۔ حضرت شاہ صاحب کسی کی شخصیت سے مرعوب نہیں ہوتے تھے چنانچہ ان کے پاس جہاں چھوٹے لوگ آتے تھے وہاں مقتدر حضرات بھی ان کی جلالتِ قیام پر حاضری دینے میں اپنی سعادت سمجھتے تھے۔ حیدرآباد دکن میں جب مہاراجہ

کرشن پرشاد ملنے کو آیا تو آپ اس کی تعظیم کو کھڑے نہیں ہوئے۔ مہاراجہ اُس وقت ریاست کا وزیر اعظم تھا اور مشائخ اس کا استقبال اپنے گھر سے باہر نکل کر کرتے تھے اور وہ اسی قسم کے استقبال کا عادی تھا۔ یہ نقشہ دیکھ کر وہ بہت متاثر ہوا اور بہت ہی احترام کے ساتھ باتیں کرتا رہا۔ حضرت شاہ صاحب نے اپنی ڈبیہ سے پان نکال کر دیا تو کھڑے ہو کر نہایت ادب سے لیا اور پھر کھانے کی اجازت مانگی۔ پھر اُن کے اگالان میں تھوکتا ادب کے خلاف سمجھ کر اپنا اگالان منگوا یا، جو موٹریں ہمیشہ ساتھ رہتا تھا۔ پھر اپنے پانڈان سے پان پیش کرنے کی اجازت مانگی اور حضرت شاہ صاحب کو خود پان بنا کر کھلایا۔

دوسری ملاقات میں مہاراجہ نے آپ سے تقویتِ قلب کے لئے توجہ کی درخواست کی حضرت شاہ صاحب نے فرمایا :

”ناشتہ سے پہلے آئیے میں بھی توجہ دینے کے بعد ناشتہ کروں گا۔“
لیکن دوسرے دن وقت مقررہ پر وہ نہ آیا۔ تیسرے دن اپنے ایک دوست کو معذرت کے لئے بھیجا حضرت شاہ صاحب نے خوب خبر لی۔ آپ نے فرمایا :
”معلوم ہوتا ہے کہ مہاراجہ کو بزرگوں سے ملنے کے آداب کا علم نہیں ہے۔“

پھر مہاراجہ کو آنے کی جرات نہیں ہوئی۔ اس کے بعد ایک شادی کی تقریب میں آنا سامنا ہوا تو بہت ادب سے پیش آیا اور مزاج پوچھا۔

مہاراجہ کرشن پرشاد آپ سے ملنے گھر پر آیا لیکن آپ اس سے ملنے نہیں گئے۔ جب وہ اپنی خدمت سے سبکدوش ہو گیا تو اس کی کوٹھی پر ملنے گئے وہ اس سے بہت خوش ہوا کہنے لگا :

”آپ ایسے وقت میں ملنے آتے ہیں، جب لوگوں نے آنا اور ملنا بند کر دیا ہے۔“

عَلَّتْ، غَرِبَتْ اور ذَلَّتْ | یہ بات زبان زد خلق ہے کہ درویش میں

عَلَّتْ، غَرِبَتْ، ذَلَّتْ یہ تینوں ضرور ہوتی ہیں حضرت شاہ صاحبؒ میں یہ تینوں چیزیں موجود تھیں۔ آپ کو وجع الفواد کی شکایت تھی۔ جب اس کا دورہ ہوتا تھا تو سخت تکلیف ہوتی تھی اور کئی کئی دن بے چینی میں گذرتے تھے۔ آپ پر فالج کا حملہ بھی ہوا تھا۔ اس صحت ہو گئی تھی لیکن وجع الفواد آخر تک رہا۔

حضرت شاہ صاحبؒ پر ایک دور ایسا بھی گذرنا تھا کہ بعض اعزاء نے ان کو ذلیل کرنے اور نیچا دکھانے کی کوشش کی جس سے انھیں انتہائی ذہنی کوفت ہوئی اور پریشانی سے دوچار ہونا پڑا۔

جہاں تک غربت کا تعلق ہے آپ انتہائی قانع اور صابر تھے۔ ابتدائے درویشی میں ایسے ایسے وقت آئے کہ آپ کو کئی کئی وقت کچھ کھانے کو نہیں ملا لیکن آپ کے چہرہ بشرہ سے بالکل پتہ نہیں چلتا تھا۔ اپنے احباب و معتقدین سے بلا جھجک ملتے اور ان لوگوں کو شبہ تک نہ ہوتا تھا۔ آپ حضرت حاجی امداد اللہ صاحب مہاجر مکیؒ کے اس مسلک کے تھے کہ درویش کو نہ زبانی سوال زیب دیتا ہے نہ مالی۔ زبانی سوال تو سب سمجھتے ہیں۔ مالی سوال یہ ہے کہ ہم کسی کے سامنے اس ہدیت سے آئیں کہ وہ ہماری ضرورت کو محسوس کر لے۔ چنانچہ ان کی روش جیسے یسر میں ہوتی تھی ویسی ہی عسر میں رہتی تھی۔ اور ان پر جب سختی کا زمانہ ہوتا تھا تو کسی کو اس کا علم نہیں ہونے پاتا تھا۔

طریقہ تعلیم | حضرت شاہ صاحبؒ کا طریقہ تعلیم بہت سادہ اور آسان تھا۔ وہ آدمی کی ہمت اور شوق کا جائزہ لے کر اس کا

کورس مقرر کرتے تھے تاکہ بار نہ ہو اور وحشت زدہ ہو کر تھوڑ نہ بیٹھے۔ وہ پابندیوں کی بوجھاڑ بھی نہیں کرتے تھے۔ داڑھی اور لباس وغیرہ کے لئے کبھی

براہِ راست حکم نہیں کرتے تھے۔ ان کا مقصد یہ ہوتا تھا کہ کسی طرح بھاگا ہوا انسان اپنے مالک کی طرف رجوع کرے بقیہ کام خود بخود ہو جائے گا۔ چنانچہ ایسا ہی ہوتا تھا۔ لوگ اپنے عادات و خصائل میں خود ہی تبدیلی کر لیا کرتے تھے اور رفتہ رفتہ ان کی زندگی شریعت کے سانچہ میں ڈھل جاتی تھی۔ آگرہ میں ایک صاحب نے کہا :

”میرا نماز پڑھنے کو جی بہت چاہتا ہے لیکن وضو کا جھگڑا ایسا ہے

کہ میں نماز نہیں پڑھ پاتا۔“

حضرت شاہ صاحبؒ نے کہا :

”اچھا آپ بغیر وضو ہی پڑھیے لیکن پڑھیے ضرور۔“

چنانچہ ہفتہ دو ہفتہ میں ہی وہ صاحب با وضو نماز پڑھنے لگے۔ اس واقعہ کی تفصیل آپ کو اسی کتاب میں ملے گی۔

حضرت مولانا وارث حسن شاہ صاحبؒ کی بھی یہی روش تھی کہ وہ کبھی داری

رکھنے یا لباس تبدیل کرنے کے لئے نہیں کہتے تھے لیکن باطنی توجہ کی وجہ سے جیسے جیسے اصلاح ہوتی جاتی تھی غیر شرعی چیزیں خود بخود چھوٹی جاتی تھیں حضرت شاہ صاحبؒ نے اپنی روش شیخ کی اتباع میں متعین کی تھی۔

وہ اکثر فرمایا کرتے تھے :

”آجکل تھوڑی ریاضت بہت زیادہ فائدہ پہنچاتی ہے۔“

چنانچہ ان کے مریدوں کی حالت دیکھتے دیکھتے بدل جاتی تھی، وہ اپنے کام کاج میں بھی لگے رہتے تھے اور اللہ اللہ بھی کرتے تھے۔ تجارت کرنے والے اپنی تجارت میں ملازم پیشہ اپنی نوکری میں مشغول رہتے تھے۔ ان سے یہ چیزیں چھڑوائی نہیں جاتی تھیں۔ شہید اللہ صاحبؒ نے تصوف کی تعلیم حاصل کرنے کے لئے جب ہندوستان میں رہنے کا نچتہ ارادہ کر لیا تو ان کو ایک ملازمت پیش کی گئی۔ وہ اس کو قبول

کرنے میں ہچکچا رہے تھے کہ مبادا یہ نوکری تعلیم میں حارج نہ ہو لیکن حضرت شاہ صاحب نے فرمایا :
 ” فوراً قبول کر لو۔ “

حضرت شاہ صاحب اپنے مُریدوں کو باقاعدہ تعلیم دیتے تھے۔ ریاضت اور مجاہدہ کراتے تھے۔ مشاغل اور وظائف کراتے تھے۔ بعض دعویدار بیروں کی طرح یہ نہیں کرتے تھے کہ مُریدوں کے رُسٹر میں نام درج کر کے پہلی اور آخری ہدایت یہ دیتے کہ فلاں فلاں تاریخیں عرس کی ہیں اور اتنی اتنی نذر وقت پر پہنچ جائے، اس کے بعد جو تمہارا جی چاہے کرو۔ نہ عبادت سے عرض نہ مجاہدہ سے مطلب۔ بس پیر اللہ کے یہاں بخشوالیں گے۔

مُرید کی صلاحیت کے موافق آپ اکشر چشتیہ سلسلہ کے مشاغلِ روحانی کی تعلیم دیتے تھے جو حضرت حاجی امداد اللہ صاحب کی کتاب ”ضیاء القلوب“ میں ذکر کئے گئے ہیں۔ یہ وہی مشاغل ہیں جو محققین صوفیاء کے یہاں مقبول و مجرب ہیں۔

بزرگوں کے مزارات پر حاضری کا خاص اہتمام کرتے تھے خود لے جاتے تھے اور اپنے ساتھ متوجہ اور مشغول کراتے تھے۔ فرماتے تھے :
 ” صاحبِ نسبت بزرگوں کے مزارات سے جو فیض ہمارے قلوب پر وارد ہوتا ہے وہ روحانی کام کو بہت آسان کر دیتا ہے اور جو بات برسوں کی ریاضت سے حاصل نہیں ہوتی، وہ چند مرتبہ کی مشغولی سے حاصل ہو جاتی ہے۔ “

حلقہ ذکر | حضرت شاہ صاحب کے ہاں اکثر و بیشتر حلقہ ذکر پابندی سے ہوتا تھا۔ بمبئی میں ایک عرصہ تک ہفتہ میں دو بار شبِ جمعہ اور شبِ دو شنبہ میں حلقہ ہوتا رہا۔ رمضان شریف میں خاص اہتمام ہوتا تھا۔

نماز تراویح کی ہر چار رکعتوں کے بعد تھوڑی دیر تک ذکر ہوتا اور پھر نماز کیلئے کھڑے ہو جاتے۔ آیتے ایک حلقہ کی سیر آپ بھی کر لیجئے۔ اس سے آپ کو اس عبادت کا صحیح اندازہ ہو جائے گا۔

صاحبِ حلقہ صدر نشین ہیں ہاتھ میں تسبیح ہے۔ سامنے لوگ حسبِ گنجائش نیم حلقہ بنا کر صف در صف بیٹھتے جاتے ہیں۔ جب کسی اور کے آنے کی آواز نہ رہی تو روشنی گل کردی جاتی ہے اور جس قدر اندھیرا ممکن ہو سکتا ہے، دروازے اور کھڑکیاں بند کر کے کر دیا جاتا ہے۔ سب لوگ آنکھیں بند کر لیتے ہیں، اور حق تعالیٰ کی طسرتہ متوجہ ہو جاتے ہیں۔

صاحبِ حلقہ تین بار یا فتاویٰ کہتے ہیں اور پھر تین مرتبہ یہ آیتیں تلاوت کرتے ہیں:-

(۱) رَبِّ اعْزُذْ بِكَ مِنْ هَمَزَاتِ الشَّيَاطِينِ وَأَعُوذُ بِكَ رَبِّ أَنْ يَحْضُرُونِ۔

(۲) اِنَّ الَّذِيْنَ اَلَقُوا اِذَا مَسَّهُمْ طَائِفٌ مِّنَ الشَّيْطَانِ سَكَرُوا فَاِذَا هُمْ مُبْصِرُونَ۔

(۳) تَوَلَّوْا اِلَى اللّٰهِ جَمِيعًا اٰيُّهَا الَّذِيْنَ اٰمَنُوْا تَعْلَمُوْنَ تَعْلَمُوْنَ۔

اس کے بعد ذکر بہ طریق ضرب استغفر اللہ۔ پھر تلاوت تین بار

اَسْتَغْفِرُ اللّٰهَ ذِي الْجَلَالِ وَالْاِكْرَامِ مِنْ جَمِيعِ الذُّنُوْبِ وَالْاَثَامِ اس کے بعد ذکر بہ طریق ضرب ہو الاول۔ ہو الاخر۔ ہو الظاهر۔

هو الباطن۔ اس کے بعد ذکر بہ طریق ضرب۔ ہو۔ ہو۔ ہو۔ ہو۔ ہو۔

پھر ہو۔ ہو۔ ہو پھر ہو اللہ۔ اس کے بعد اللہ۔ اس کے بعد علی اللہ

علیہ وسلم۔ ضربیں نہایت باقاعدگی اور آواز کے موزوں اتار چڑھاؤ کے

ساتھ لگائی جاتی ہیں جن کو سن کر تپ مٹ جائے اور دل محسوس ہوئے سے دوران

یکسوئی نہیں ہونے دیتی ورنہ قاعدہ تو یہ ہے کہ حلقہ کے بعد
 شیخ مریدوں کو حکم دیتا ہے کہ جاؤ دو، دو، تین، تین، تین میں کر
 آگئیں بند کر کے بیٹھو۔ تب یہ بیچ جو حلقہ میں ڈالا جاتا ہے مہتاب
 وہاں تو یہ احتیاط برتی جائے، یہاں یہ کہ جتنی لغویات ہیں سب
 حلقہ کے بعد نکلتی ہیں جو کچھ پوچھنا ہو حلقہ سے پہلے پوچھو دن
 میں آکر پوچھو۔ فرصت کے وقت دریافت کرو۔ حلقہ کے بعد ہرگز
 ادھر ادھر کی باتیں نہ کرو۔ تمہیں ان باتوں سے کیا مطلب۔ اس
 مسئلہ پر بحث کی جائے گی تو بعض رفاعیوں کی غیبت بھی ہو
 جائے گی۔ کیا یہ چاہتے ہو کہ اس وقت جو کچھ حاصل کیا ہے اس کو
 ان کے نامہ اعمال میں چڑھا دو اور ان کی برائیاں اپنے نامہ اعمال
 میں لکھوا لو خواہ مخواہ ان فضولیات میں پڑتے ہو۔ اور اگر بالفرض
 ہم بتا بھی دیں تو کیا تم سمجھ لو گے اور اگر سمجھ بھی گئے تو تمھارے
 کس کام کی۔ جب ان منزلوں پر پہنچو گے تو خود سمجھ لو گے۔

اگر کسی حکیم کے پاس جا کر نسخہ لکھواؤ اور پھر اس سے جرح
 کرنے لگو کہ تو نے یہ دوا کیوں لکھی وہ کیوں نہ لکھی تو وہ نسخہ پھاڑا
 کر پھینک دے گا اور تم کو دھتکار دے گا۔ اور حلیق ہوا، اور
 اُس نے سمجھا بھی دیا تو تمہاری سمجھ میں کیا خاک آئے گا۔ اور
 اگر ابھی گیا تو تمہارے کس کام کا، جب تک تمہارے پاس طبابت
 کی سند نہ ہو۔ آجکل کے نوجوان بس انہی باتوں میں اپنا وقت
 ضائع کرتے ہیں، کچھ سلوک کی مشکلات ہوں عرفانی مسائل ہوں
 وہ مجھ سے پوچھو گو ہمیں آتا سب کچھ ہے مگر اس کے یہ خفی نہیں کہ
 اگر ہمیں جو تا کا ٹھنڈا آتا ہے تو تم ہم سے جو تے گٹھونے لگو۔ پوچھنے

کی باتیں تو پوچھی نہیں جائیں گی۔ فضول باتیں کرنے لگے کہ صاحب یہ اختلاف کیا وہ اختلاف کیا۔ صحابہ کرامؓ اپنے منہ میں کٹکریاں بھر لیتے تھے کہ بات کرنے کو بھی چاہیے تو نہ کر سکیں انہی پابند لوگوں کی وجہ سے فیض یاب ہوتے تھے۔ آجکل بد پرہیزیوں کا تو خود کرتے ہیں اور کہتے ہیں کہ صاحب کچھ فائدہ نہیں ہوا۔ آج کل شیخ کہاں رہے سب ڈھونڈتے رہ گئے ہیں۔ لیکن میں کہتا ہوں کہ مرید نہیں رہے شیخ اسی شان کے ہیں۔ شیخ عبدالحق ردو لویؒ جن کا توشہ مشہور ہے اُن کے یہاں ایک مرید تھے جن پر کبھی نظر عنایت نہیں ہوئی تھی انھیں بولا کہ کہا کہ تالاب کھودو۔ انھوں نے کھودا جب کھد چکا تو کہا اب بھر دو۔ انھوں نے بھر دیا۔ بالکل حُوں چراغ کی۔ شیخ نے فوراً خلافت عطا کی اور رخصت کر دیا۔ مگر جاتے جاتے تکمیل ہو گئی۔ ایسے آداب بر تو تو دیکھو کیا فائدہ ہوتا ہے۔ پہلے تو زیادہ مجاہدہ سے کم فائدہ ہوتا تھا۔ آجکل کم مجاہدہ سے زیادہ فائدہ ہوتا ہے، مگر وہ بھی نہیں ہو سکتا۔ بس شیخ اس لئے ہیں کہ اُن کی محبوبہ سے نکاح کرادو۔ یا کام چالو کرادو تو پیر و رزق نہیں اور ہر بات میں میں میخ یہ کیوں۔ وہ کیوں۔ بادشاہوں کے پاس آنکھوں کا لحاظ۔ عالموں کے نزدیک زبان کی نگہداشت۔ اور صوفیوں کی خست میں قلب کی حفاظت ضروری ہوتی ہے۔ یہاں تینوں بے باک ہیں۔ کیسی تاریکی کا زمانہ ہے بس آکھ بند کر کے اور قلب کو پوری طرح متوجہ کر کے فیضان حاصل کرنے کی کوشش کرنا چاہیے۔

لب بند و چشم بند و گوش بند

اختلافی مسائل کو چھوڑو۔ لا الہ الا اللہ محمد رسول اللہ پر تو سب

کا اتفاق ہے۔ کیا تم نے اس منزل کو طے کر لیا جو آگے بڑھتے ہو اور یہ منزل اس وقت طے ہوگی جب پُل صراط سے گذر کر جنت میں پہنچ جاؤ گے۔ یہ باتیں جنت میں بیٹھ کر کرنے کی ہیں۔ یہ کیا کہ گھر میں آگ لگی ہے اور دوسرے کے جھگڑے میں مبتلا ہیں بوت نے گلا دبا دیا، بس رہ گئے کہ ہائے کچھ نہ کر سکے۔ بس اپنے مشاغل میں مشغول رہو جو وقت ملے اللہ اللہ میں صرف کرو۔ یہ ہی تمہارے لئے کافی ہے۔“

محفل ختم ہو جاتی ہے اور لوگ اپنے اپنے گھروں کو رخصت ہو جاتے ہیں۔ کبھی کبھی حلقہ خاموش بھی کیا جاتا ہے۔ اس میں شیخ صرف اپنی نسبت سے حاضرین کے قلوب کی طرف متوجہ ہوتا ہے اور اپنی روحانیت سے متاثر کرتا ہے۔ اس میں ذکر بالکل نہیں ہوتا۔ کبھی کبھی دونوں طرح سے کیا جاتا ہے بعض اوقات کسی نصیحت پر مجلس ختم کو دی جاتی ہے۔

سماع | حضرت شاہ صاحب کو سماع کا بہت شوق تھا۔ وہ کثرت سے تونہ سنتے تھے لیکن بزرگوں کے عرس کی تاریخوں میں ضرور سنتے تھے۔ اُن کو کبھی حال کھیلنے نہیں دیکھا گیا۔ ہمیشہ کیفیات کو ضبط کر کے بیٹھے رہتے تھے یہاں تک کہ نہ ہاتھ پیر پٹکتے تھے نہ نعرے لگاتے تھے۔ بلکہ خاموشی سے بیٹھے رہتے تھے۔ نوجوان تھک جاتے تھے اور پہلو پہ پہلو بدلتے لگتے تھے لیکن وہ چٹان کی طرح جمے بیٹھے رہتے تھے اور ان کی نشست میں فرق نہیں آتا تھا۔ حضرت شاہ صاحب کا مذاق شاعری میں بھی اور موسیقی میں بھی بہت بلند تھا اس لئے اُن کی محفلیں بہت بلند پایہ کی ہوتی تھیں۔ وہاں حال کھیلنے والوں کی کثرت نعرہ ہائے ہوجو ادنیٰ درجہ کی غزل نہیں ہوتی تھیں۔

حلقہ معتقدین | حضرت شاہ صاحبؒ کے حلقہ میں ہر مذہب اور ہر طبقہ کے لوگ شریک تھے۔ مسلمان، ہندو، پارسی، عیسائی کسی کی قید نہیں تھی۔ ان کی باتیں دل میں اترنے والی تھیں اس لئے جو بھی ان سے ملتا تھا وہ معتقد ہو جاتا تھا۔ اور جس طرح وہ مسلمانوں پر شریعت کی قیود کی بابت ابتدا ہی سے سختی نہیں کرتے تھے اسی طرح غیر مسلموں سے بھی تبدیل مذہب کا فوری تقاضہ نہیں کرتے تھے۔ وہ فرماتے تھے :

”ہمارا کام خدا کی یاد میں لگا دینا ہے۔ یہ یاد ان کو خود صراطِ مستقیم پر لے آئے گی۔“

حضرت شاہ صاحبؒ کا ورثہ | حضرت شاہ صاحبؒ چونکہ صحیح معنوں میں درویش تھے اس لئے دنیا کا مال و متاع انھوں نے نہیں چھوڑا۔ ان کا ورثہ جو ہم تک پہنچا اور جو سب کیلئے عام ہے وہ انکی تعلیمات اور ان کی کتابیں ہیں جن سے ہر لحظہ مستفیض ہوا جاسکتا ہے حضرت شاہ صاحبؒ کی ایک تصنیف ”سیرِ دلبران“ ہے۔ یہ دراصل اصطلاحاتِ تصوف کی لغت ہے۔ اس سے پہلے اس موضوع پر اتنی جامع کتاب نہیں لکھی گئی۔ اس کتاب میں ہر اصطلاح پر سیر حاصل بحث کی گئی ہے اور اس کو پڑھنے والے کیلئے پھر کسی دوسری کتاب کی طرف رجوع کرنے کی ضرورت باقی نہیں رہتی۔

ایک روحانی ناول ہے ”بادۂ وساعر“ کے نام سے۔ اس میں بعض منازلِ سلوک کو قصہ کے رنگ میں بیان فرمایا ہے۔ فرماتے تھے :

”ہم شاعر ہوتے تو مولانا رومؒ کی طرح شعریں ان واردات کو لکھتے۔“

”کُتبِ سماوی پر ایک نظر“ اس کتاب کی تشریح تو حضرت شاہ صاحبؒ نے حیدرآباد دکن کے قیام ہی سے ڈال دی تھی اور اس کے اقتباسات ”ترجمان القرآن“ میں شائع ہوئے۔ لیکن یہ کتاب پوری نہ ہو سکی اس میں صرف ”توریت“ اور ”انجیل“ پر مکمل بحث کی گئی ہے حضرت شاہ صاحبؒ فرماتے تھے :

”اس کے بعد ویدوں کا نمبر آئے گا اور وہ بہت دلچسپ ہوگا۔ آخر میں ویران پر اس حیثیت سے سیر حاصل بحث ہوگی کہ اب مندر وہی ایک آسمانی صحیفہ ہونے کا دعویٰ کر سکتا ہے۔“

ان کے دوسرے مضامین انگریزی اور اردو کے علیحدہ علیحدہ مضامین ”ذوق“ کے نام سے شائع ہو چکے ہیں۔ ان مجموعوں میں حضرت شاہ صاحبؒ کے وہ مذہبی اور سیاسی مضامین ہیں جو وہ وقتاً فوقتاً لکھتے رہے اور رسالوں میں شائع ہوتے رہے۔

عادات و خصائل

عادات و خصائل | آپؒ بہت ہی سلیم الطبع اور سلجھی ہوئی طبیعت کے تھے اور یہی خوبی آپؒ کی گفتار سے عیاں تھی۔ آپؒ طویل گفتگو کرتے تھے اور باتوں سے اشارہ کرتے جاتے تھے اور یہ گفتگو بہت دل نشیں ہوتی تھی اور اس میں کسی قسم کی گنجشک نہیں ہوتی تھی۔

غصہ اور حلم | ابتداء میں آپؒ کے مزاج میں غصہ بہت زیادہ تھا اور یہ اس لطافت و نفاست کا نتیجہ تھا جو ان کو قہر کی طرف سے ملی تھی۔ بہت سی ایسی چیزیں جو عام لوگوں کی نظر میں قابلِ اعتراض نہیں ہوتیں

وہ حضرت شاہ صاحبؒ کے لئے ناگوار طبع ہوتیں اور ان کے غصہ کا سبب بنتیں لیکن رفتہ رفتہ غصہ میں بہت کمی واقع ہوتی گئی اور آخر عمر میں آپ بہت حلیم ہو گئے تھے۔

نفاست اور صفائی | آپ بہت صفائی پسند اور نفیس مزاج تھے اگر کبھی پان کی ایک چھینٹ بھی کرتے یا پا جاوے پر

کر جاتی تو جب تک دھوا نہ لیتے اطمینان سے نہ بیٹھتے۔ یہ نفاست ان کے ہر کام میں تھی۔ اپنی چیزیں نہایت صاف ستھری رکھتے تھے اور قبل اس کے کہ زنگ لگنے والی چیزوں میں زنگ لگے اس پر پاش کر لیتے تھے۔ ہر چیز نہایت سلیقہ سے اپنی مقررہ جگہ پر رہتی تھی۔ ہم نے کبھی ان کی جیسروں کو میل کچیل یا بے ترتیب رکھے ہوئے نہیں دیکھا۔ اس بنا پر جب ان کی چیزوں کو کوئی ان کی غیر موجودگی میں ہاتھ لگاتا تو ترتیب بگڑ جاتی اور ان کو خبر ہو جاتی کہ کسی غیبتی ہاتھ لگایا ہے۔ اپنے کمرہ میں کتابیں اور دوسری اشیاء کو اس طرح ترتیب سے رکھتے تھے کہ معلوم ہوتا تھا کہ باقاعدہ سجا کر رکھا ہے اور کمرہ خود بہت شاندار نظر آتا تھا۔ ان کے ہاتھ کے لکھے ہوئے مضامین یا خطوط میں کانٹ چھانٹ یا روشنائی کے دھبے کبھی نہیں دیکھے گئے غرضیکہ ان کے ہر کام میں ایک خوبصورتی تھی جس کو سراہے بغیر نہیں رہ سکتے تھے۔

کھانا | اس سے پہلے بتایا جا چکا ہے کہ بعض موقعوں پر آپ کو اور آپ کے اہل و عیال کو کتنی دن کے فاقے کڑا پڑے۔ کبھی کبھی آپ سیر ہو کر بھی کھاتے تھے اور فرمایا کرتے تھے :

”کبھی کبھی سیر ہو کر کھانا سنت ہے۔ اگر درویش اپنے کھانے کا حق ادا کرتا رہے تو کبھی کبھی سیر ہو کر کھانا مضر نہیں ہو سکتا۔“

کھانے کا حق ادا کرنے سے آپ کا اشارہ رُوحانی مشاغل کی طرف رہتا یعنی اگر زیادہ کھانا کھالے تو زیادہ رُوحانی مشاغل سے اُسے مضہم کرے۔ جب فادہ کی نوبت آتی تھی تو آپ نہایت صابر اور ثابت قدم رہتے تھے۔ اور آپ کے توکل علی اللہ میں کبھی فرق نہ آتا تھا اور اپنے اندرونی حالات کی کسی کو خبر نہ ہونے دیتے تھے۔

غیر معمولی جسمانی حدت کی وجہ سے آپ کو معمولی پانی سے تسکین نہیں ہوتی تھی اس لئے سال کے بیشتر حصہ میں یہاں تک کہ سردیوں میں بھی آپ برف استعمال کرتے تھے اور اچھی مقدار میں پیتے تھے۔ آپ کو پان کھانے کی عادت بھی تھی۔ بعد میں تمباکو بھی استعمال کرنے لگے تھے اور وجہ یہ بتاتے تھے کہ ریاضت کی وجہ سے جب اعصاب میں تھکن محسوس ہونے لگتی ہے تو تمباکو بڑی حد تک تھکن کو محسوس نہیں ہونے دیتی اور تمباکو کے مضرات کو زائل کرنے کے لئے بڑی الائیجی استعمال کرتے تھے۔ پان اور اس کے لوازمات آپ کے پاس نہایت سلیقہ سے رکھے ہتے تھے۔ آپ اپنے دانتوں کی صفائی کا ہمیشہ خیال رکھتے تھے۔ آپ کے والد ڈاکٹر تھے، انھوں نے ایک نسخہ ترتیب دیا تھا اسی نسخہ سے تیار شدہ منجن ہمیشہ آپ کے استعمال میں رہا۔ آپ ہمیشہ ایک بڑی بوتل یا برنی میں منجن بنا کر رکھوا لیتے اور روزانہ استعمال کیلئے ایک چھوٹی شیشی میں الگ نکال لیتے۔ اور کبھی شیشی میں انگلی ڈال کر منجن استعمال نہیں کرتے تھے بلکہ ہتھیلی پر حسب ضرورت نکال لیتے اور شیشی بند کر کے رکھ دیتے۔ اس سے آپ کی نفاست مزاج کا اندازہ ہو سکتا ہے۔

سونا اور آرام | آپ زیادہ آرام کرنے کے عادی نہ تھے۔ یا تو یادِ الہی میں مشغول رہتے یا مطالعہ کتب میں یا پھر مضامین لکھنے میں۔ رات کو بہت دیر تک مطالعہ کرتے اور صرف راتین یا چار گھنٹہ سوتے

اور اکثر اوقات آنا بھی نہ سوتے۔ سونے کے لئے آپ پلنگ اس طرح بچھواتے کہ سر بانہ شمال کی طرف ہوتا اور پائنتی جنوب کی طرف تاکہ سیدھی کروٹ سے قبلہ رو ہو کر سو سکیں۔ آپ فرماتے تھے :

”اس طرح سے سونا روحانی استعداد اور دماغی صلاحیتوں کے بڑھانے میں بہت ممد و معاون ہوتا ہے۔ اور اس امر میں اس برتغیر کو ایک خصوصی حیثیت حاصل ہے کہ اس کے باشندے اس طرح سو سکتے ہیں۔“

خوش طبعی | آپ بہت خوش طبع واقع ہوئے تھے اور آپ کی یہ خوش طبعی اور زندہ دلی درویشی اختیار کرنے کے بعد بھی قائم رہی۔ شاید آپ کے ذہن میں یہ تصور ہو کہ ایک درویش کو ہمیشہ حزن و ملال کی تصویر رہنا چاہیے لیکن ان حضرات کو اطمینانِ قلب کی دولت ایسی نصیب ہو جاتی ہے کہ وہ لَا خَوْفٌ عَلَيْهِمْ وَلَا هُمْ يَحْزَنُونَ کے زمرہ میں آ جاتے ہیں۔ یہ خوش طبعی آپ کی گفتگو میں بہت نمایاں ہوتی تھی۔ جہاں آپ سنجیدہ مضامین گفتگو کرتے تھے وہاں ایسے واقعات کے بیان سے بھی گریز نہیں کرتے تھے جو لطائف و ظرائف کی فہرست میں آتے ہیں۔ نواب اصغر حسین صاحب ان کے دوست تھے، ان کا ذکر اکثر کرتے تھے۔ ایک مرتبہ بمبئی کے چند سیٹھ بیٹھے ہوئے تھے ان کے سامنے بیان کیا کہ ہمارے دوست نواب صاحب بمبئی والوں کا کردار اس طرح بیان کرتے تھے کہ اگر اللہ میاں کے دل میں کبھی آجائے کہ اپنی دنیا میں ذرا سیر کر آئیں اور لوگ ہمیں دیکھ بھی لیں تو وہ سیر کرنے آجائیں اور بمبئی کے لوگ انھیں چو پاٹی پر سیر کرتے ہوئے دیکھ لیں اور انھیں یہ یقین بھی ہو جائے کہ یہ ہمارے اللہ میاں ہی ہیں تب بھی پہلا سوال یہ ہوگا کہ آپ کا بیو پار کا ہے کا ہے اس کے بعد دوسرا سوال یہ ہوگا کہ آپ

کی پٹری کہاں ہے۔ اگر ان دونوں سوالوں کا جواب خاطر خواہ مل گیا تو ایک سِنگل چائے اور ایک پتی پان سے خاطر کر دی جائے گی۔ سیٹھ لوگ یہ سنکر بہت شرمندہ گردن جھکائے بیٹھے رہے۔

اجمیر شریف میں آپ کے چند دوست تھے۔ یہ حضرات ہر جمعہ کو کسی ایک دوست کے گھر بلا اطلاق پہنچ جاتے اور کھانا وہیں کھاتے۔ مولوی عبدالسلام دہلوی مرحوم نے دریافت کیا :

”آپ لوگوں نے یہ جو انجمن بنائی ہے، اس کے مقاصد کیا ہیں ؟“

عارف بدایونی نے فوراً جواب دیا :

”خرد برد۔“

ایک مرتبہ ممبئی میں ایک نوجوان آپ کے پاس آیا اور کہا :

”وہ سالانہ پیسے نہیں دیتا ہے۔ پیر صاحب ایسا تعویذ دو کہ وہ سالانہ پیسے دینے لگے۔“

حضرت شاہ صاحبؒ بہت تعجب میں تھے، پوچھا :

”کون سالانہ کیا تمہاری بیوی کا بھائی ؟“

کہا :

”نہیں پیر صاحب وہ سالانہ ہمارا باپ سالانہ۔“

حضرت شاہ صاحبؒ نے بناوٹی غصہ سے کہا :

”ہم تمہیں تعویذ نہیں دیں گے۔ تم اپنے باپ کو سالانہ کہتے ہو۔ بعد

میں تم ہمیں بھی سالانہ کہو گے۔“

وہ بگڑ کر چلا گیا۔ زمینہ سے اترتے ہوئے حضرت شاہ صاحبؒ نے سنا کہ وہ کہہ

رہا تھا

”سائے پر صاحب نے تعویذ نہیں دیا۔“

خلافت کی تحریک کے زمانہ میں مولانا محمد علی جوہر مرحوم سے پشاور میں ملاقات ہوئی۔ اس وقت حضرت شاہ صاحب عبا پہنے ہوئے تھے مولانا محمد علی نے پوچھا :

”عبا کہاں سے ملی، بہت اچھی ہے۔“

ان کا خیال تھا کہ حضرت شاہ صاحب جواب میں کہیں گے کہ کسی مرید نے نذر پیش کی ہے لیکن حضرت شاہ صاحب سمجھ گئے اور جواب دیا :

”چندرہ میں ملی ہے۔“

وہ اپنے شیخ سے بھی نہیں چوکتے تھے۔ ایک مرتبہ حضرت مولانا صاحب رمضان کا ایک روزہ نہیں رکھ سکے۔ سب نے باری باری سے افسوس کا اظہار کیا۔ آپ کی باری آئی تو کہنے لگے :

”مجھے تو آپ پر رشک آ رہا ہے۔“

شیخ نے دریافت کیا :

”کیوں ؟“

”لو کہا :

”آپ کی اللہ پاک نے دعوت کی ہے اور ہم سب اس نعمت سے

محروم ہیں۔“

شیخ نے فرمایا :

”یہ بہت شوخ طالب ہے۔“

حضرت شاہ صاحبؒ ہر تقریب کا پورا پورا حق ادا کرتے تھے۔ دوستوں کی دعوت ہو، شادی بیاہ کا موقع ہو، عید بقر عید کا ہتوار ہو، سماع کی محفل ہو، سیر و تفریح ہو، غرض ہر موقع پر پوری دلچسپی لیتے تھے۔ اس سے انکی زندہ دلی ثابت ہوتی تھی۔

حلقہ احباب | یہی وجہ تھی کہ حضرت شاہ صاحبؒ کا حلقہ احباب بہت وسیع تھا۔ درویشی سے پہلے ہندوستان کے چوٹی

کے لوگوں سے ان کے دوستانہ تعلقات تھے۔ اس میں سیاسی رہنما، اعلیٰ عہدار، شاعر، مصنف، عالم اور ادیب بھی تھے۔ چند کے نام یہ ہیں:

اکبر الہ آبادی، ڈاکٹر اقبال، جسٹس شاہ دین، سر محمد شفیع، محمد علی جناح، محمد علی جوہر، شوکت علی، حکیم اجل خان، ابوالنصر آہ (برادر بزرگ ابوالکلام آزاد)، مولانا شبلی، سر اسٹینلے ریڈ اور سر عبدالقادر۔

شاہ صاحبؒ کے جو احباب عمر میں ان سے بڑے تھے وہ بھی بہت لحاظ اور پاس کرتے تھے مثلاً اکبر مرحوم اپنے خط میں اس طرح خطاب کرتے تھے: ”عزیز طریقت و سرچشمہ محبت“، ”کبھی عزیزی اور حبیبی“ لکھتے تھے۔ اور خط کے اختتام پر آپ کا مشتاق، اکبر“ اپنے سے کم درجہ کے لوگوں سے آپ بہت شفقت سے پیش آتے تھے۔

کردار کی نچنگی | حضرت شاہ صاحبؒ ایک نچتہ کردار کے انسان تھے چنانچہ جب ان کا دل اس دنیا سے سرد ہو گیا اور خدا کی لو لگی تو

اپنے اچھے بھلے کاروبار کو چھوڑ کر اجمیر شریف چلے گئے اور پھر اس طفر رخ نہیں کیا۔ اس زندگی کو اختیار کرنے کے بعد حضرت شاہ صاحبؒ کو بہت لوگوں نے سمجھایا

کہ تم بہت مفید انسان ہو تم سے قوم کو بہت سی امیدیں ہیں لیکن ان کے پائے ثبات میں لغزش نہیں آئی۔ اور اپنے ناصحین مشفق کو یہ جواب دیا :

”قوم کی ترقی کا دار و مدار اُس کی اخلاقی اصلاح پر ہے۔ چنانچہ بجائے اس کے کہ پوری قوم کو وعظ کہوں، میں نے قوم کے ایک فرد کی اصلاح شروع کر دی ہے اور وہ میں خود ہوں۔ اگر ہر فرد اسی طرح کرے تو پوری قوم کی اصلاح ہو جائے گی۔“

اس جواب میں سبق ہے اُن افراد کے لئے اور اُن انجمنوں اور جماعتوں کے لئے جو دوسروں کی اصلاح سے کام شروع کرتے ہیں۔ اور اپنی اصلاح کو بھول جاتے ہیں۔

”وَلَسُوا أَنفُسَهُمْ“

آپ اپنی روش پر جمے رہے۔ وقتاً فوقتاً آپ کو مشکلات کا سامنا بھی کرنا پڑتا۔ یہاں تک کہ سخت ترین جسمانی تکالیف بھی برداشت کرنا پڑیں۔ لیکن وہ متزلزل نہیں ہوئے۔

وضع کی پابندی | وضع کی پابندی پختہ کردار ہی کا نتیجہ ہوتی ہے حضرت شاہ صاحبؒ کی یہ عادت نہ تھی کہ کوئی کام چند روز کیا، پھر چھوڑ

دیا۔ یا آج ایک شخص سے دوستی ہے تو کل لڑائی۔ انھوں نے اپنی زندگی کا جولاختہ عمل بنایا تھا اس پر آخر وقت تک کاربند رہے۔ ہر کام اس کے مقررہ وقت پر انجام پاتا تھا۔ کبھی ناغہ نہیں ہوتا تھا۔ آپ کے معمولات روحانی سنتوں اور نفلوں کا یہ حال تھا۔ دائری لکھنؤ شروع کی تو آخر وقت تک لکھتے رہے۔ اسی طرح بیماری ہو، صحت ہو، سفر ہو، حضر ہو ان کے معمولات میں فرق نہیں آتا تھا۔ اپنے احباب اور ملنے جلنے والوں سے جو وضع قائم ہو جاتی اس کو حتی الامکان نبھاتے اور اس میں فرق نہیں آنے دیتے،

حضرت شاہ صاحبؒ کی عادت تھی کہ ہر کام کو حتی الامکان مکمل طور سے کرتے تھے۔ کبھی یہ نہیں کیا کہ کسی کام کو ہاتھ میں لیا بے دلی یا سرسری طور سے کچھ کیا، کچھ نہیں کیا اور اس میں خامیاں رہ گئیں۔

ایک مرتبہ دو پیر بھائیوں نے انھیں حکم بنایا۔ تو پہلی شرط یہ کی کہ ہم شریعت کے مطابق فیصلہ کریں گے۔ اگر یہ منظور ہو تو ہم حکم بنا قبول کریں گے ورنہ نہیں۔ ان لوگوں نے منظور کر لیا۔ اسکے بعد ARBITRATION ACT منکا کر پڑھا تاکہ وہ لوگ تانوفی طور پر سقم نہ نکال سکیں۔ پھر بات کو اچھی طرح سمجھ کر اور اس پر غور کر کے فیصلہ دے دیا۔ یہ فیصلہ ان لوگوں نے منظور نہیں کیا اور عدالت کی طرف رجوع ہوئے۔ انھوں نے حضرت شاہ صاحبؒ کے فیصلہ پر ایسے اعتراضات کئے جن کا آپ پہلے اطمینان کر چکے تھے مثلاً یہ کہ حضرت شاہ صاحبؒ ایک شریع کے گھر پر بطور مہمان ٹھہرے ہوئے تھے اس لئے فطری طور پر انھوں نے اس فریق کی طرفداری کی۔ لیکن چونکہ حکم بناتے وقت اس صورت حال پر اعتراض نہیں کیا گیا تھا۔ اس لئے تسلیم نہیں ہوا۔ اور اس بات کا اطمینان حضرت شاہ صاحبؒ ARBITRATION ACT کے ذریعہ کر چکے تھے۔

جرات اور دلیری | حضرت شاہ صاحبؒ بہت نڈر اور جری تھے۔ ایسے موقعوں پر جبکہ عموماً لوگ بدحواس ہو جاتے ہیں یا دب کر کوئی سمجھوتہ کرنے کو تیار ہو جاتے ہیں وہ بالکل نہیں گھبراتے تھے۔ ان کی زندگی میں کئی ایسے مواقع آئے اور وہ ہمیشہ بالکل پرسکون رہے۔ چنانچہ ایک مرتبہ بمبئی کے قیام کے زمانہ میں ایک جھوٹی شکایت پر پولیس تلاشی کے لئے آئی۔ انھوں نے کسی گھبراہٹ کا اظہار نہیں کیا۔ اس وقت ناشتہ کر رہے تھے۔ انسپکٹر پولیس

”میں ناشتہ کر رہا ہوں، ذرا ٹھہرو“

ناشتہ کر چکنے کے بعد اس کے پاس گئے اس عرصہ میں ایک شخص تعویذ لینے کیلئے آیا اس کو تعویذ بھی دیا۔ پھر مکان کی تلاشی بھی کر دئی اور اس امر کا بالکل اظہار نہیں ہوا کہ وہ پولیس کی موجودگی سے گھبراہٹے ہیں یا اس سے مرعوب ہو گئے ہیں۔

آپ جب فقیری لباس میں تھے تو سفر میں کبھی کبھی بد تمیز قسم کے ریلوے والے آپ کو معمولی فقیر سمجھ کر پریشان کرنے کا ارادہ کرتے تھے۔ آپ ہمیشہ ان لوگوں پر غالب آتے تھے۔

سلیقہ | حضرت شاہ صاحبؒ بہت سلیقہ شعار تھے۔ ان کے ہر کام میں صفائی اور ایک خاص ترتیب ہوتی تھی۔ جیسے ہم پہلے بیان کر چکے ہیں ہر چیز کے لئے جبکہ مقرر تھی اور وہ ہمیشہ وہیں رکھی جاتی تھی۔ ان کے کمرہ میں چیزیں ترتیباً بٹری ہوئی کبھی نہیں لکھی گئیں۔ ضرورت کی ہر چیز ان کے پاس رہتی تھی۔ لکھنے پڑھنے کے سامان کے علاوہ بڑھئی کے چھوٹے چھوٹے اوزار سے لے کر سونی ڈرامک رہتا تھا جس چیز کی ضرورت ہو وہ حضرت شاہ صاحبؒ کے کمرہ سے مل سکتی تھی اور سفر کرتے تھے تو ان اشیاء کا ایک بڑا حصہ ان کے ساتھ رہتا تھا۔ اس لئے انھیں کوئی تکلیف نہیں ہوتی تھی۔ یہ سب چیزیں سچی سچائی رکھی رہتی تھیں فرماتے تھے :

”اگر میں سفر کا ارادہ کروں تو چند منٹوں میں میرا سامان سفر تیار ہو سکتا ہے۔“

عموماً بڑے کام کرنے والوں کی توجہ چھوٹی چیزوں پر نہیں رہتی جس کی بنا پر ان کی زندگی کے بعض شعبوں میں ایک بے ترتیبی سی نظر آ رہی ہے۔ لیکن حضرت شاہ صاحبؒ کی زندگی اس کے بالکل برعکس تھی۔

آپ کی عادت تھی کہ آپ روزانہ ڈائری لکھتے تھے۔ واقعات یہاں تک کہ تلبی

واردات اور ذہنی کیفیات کو بھی قلم بند کرتے۔ ابتدائے سلوک میں جو کیفیات وارد ہوتیں یا جو مشاہدات ہوتے ان کو لکھ لیا کرتے اور جب شیخ کی خدمت میں حاضر ہوتے تو وہ روزنامہ ان کو پڑھنے کے لئے دے دیتے۔ شیخ اس بات سے بہت خوش ہوتے کہ ہم کو نتائج اخذ کرنے میں بڑی مدد ملتی ہے۔ اس سے پہلے ہمارے پاس ایسا کوئی مرید نہیں آیا۔ اپنے وصال سے پہلے حضرت شاہ صاحبؒ نے اپنی زندگی کے اہم واقعات کا خلاصہ ان ہی ڈائریوں کی مدد سے تیار کیا تھا۔

آپ اعداد و شمار کے بھی بہت شائق تھے۔ چنانچہ آپ کے یہاں ہر قسم کے اعداد و شمار ملتے ہیں۔ یہاں تک کہ انھوں نے اپنی عمر میں کتنے میل سفر کیا، کن کن لوگوں سے کہاں کہاں ملاقاتیں ہوئیں اور اس قسم کی بہت سی چیزیں درج تھیں۔

شوق مطالعہ | حضرت شاہ صاحبؒ کو مطالعہ کتب کا بہت شوق تھا۔ بہت پڑھتے تھے اور رات گئے تک پڑھتے تھے۔ ان کا

مطالعہ بہت وسیع تھا۔ آپ کو بہت کم لوگ ایسے ملیں گے جو اس قدر محنت سے کتاب کا مطالعہ کریں۔ انکی اپنی جو کتابیں تھیں انکو پڑھ کر اسکا INDEX (اشارے) تیار کرتے۔ انکی پڑھی ہوئی جس کتاب کو آپ دیکھیں گے اس کا انڈکس اس میں لگا ہوا ہوگا جو کتابیں دُشوروں کی ہوتیں وہ پڑھ کر واپس کر دیتے اور کوئی کام کی بات ہوتی تو نوٹ کر لیتے۔ جب تک کتاب ختم نہیں ہو جاتی، سوائے اخبار کے اور کوئی دُوسری کتاب یا رسالہ نہ دیکھتے۔ جو مضامین باقسط شائع ہوتے تھے انکو نہیں پڑھتے تھے، اقساط جمع کرتے رہتے۔ جب مضمون ختم ہو جاتا تو ایک ہی نشست میں تمام اقساط پڑھ ڈالتے۔

ان کے پاس ایک بہت اچھا کتب خانہ تھا جس کا بیشتر حصہ مذہبی اور روحانی علوم کی کتابوں پر مشتمل تھا۔ ان کے علاوہ موجودہ علوم کی کتابیں بھی تھیں۔ چنانچہ انسائیکلو پیڈیا، ڈکشنریاں وغیرہ بھی تھیں۔

آپ زمانہ کی رفتار سے پوری طرح واقف رہتے تھے۔ روزانہ اخبار پابندی سے پڑھتے تھے۔ ان کا پسندیدہ اخبار 'TIMES OF INDIA' (ٹائمز آف انڈیا) تھا۔ جہاں بھی ہوتے مقامی اخبار کے ساتھ اسے ضرور پڑھتے۔ ہفتہ وار ILLUSTRATED WEEKLY (السٹریٹڈ ویکی) میں چونکہ علمی مضامین بھی ہوتے تھے اس لئے اس کو بھی پابندی سے پڑھتے تھے۔

کتابیں ہی ان کا سب سے بڑا اثاثہ تھیں وہ جہاں بھی جاتے ان کو اپنے ساتھ لے جاتے اور بڑی احتیاط سے اور سنبھال کر رکھتے اور نہایت اچھی ترتیب سے رکھتے جس سے کمرہ کی رونق دو بالا ہو جاتی۔

شعروادب کا ذوق | حضرت شاہ صاحب کا ذوق شعروادب بھی نہایت صاف اور ستھرا تھا۔ اگرچہ خالص ادبی

کتابوں کے پڑھنے کی نوبت کم آتی تھی لیکن شعر سے ہمیشہ لگاؤ رہا۔ ان کے روحانی ناول "بادشاہ و ساعر" میں جس کثرت اشعار نقل کئے گئے ہیں اس سے ان کے قلبی لگاؤ کا پتہ چلتا ہے۔ ان کی ایک بیاض ہے جس میں وہ اپنی پسند کے اشعار درج کر لیا کرتے تھے۔ اس بیاض کے سرورق پر غالب کا یہ شعر لکھا ہے۔

گھلتا کسی پر کیوں میکر دل کا معاملہ

شعروں کے انتخاب نے رسوا کیا مجھے

اپنے بیان میں روحانی بزرگوں کے اشعار خاص طور سے سُناتے تھے میر تقی میر کے اس شعر کی بہت تعریف کرتے تھے۔

دور بیٹھا غبارِ میسر اس سے

عشق بن یہ ادب نہیں آتا

نہ مارتے تھے :

"اس شعر میں لفظ بن کو کتنی اچھی طرح استعمال کیا گیا ہے۔"

اکبر مروج کے اشعار کی بہت تعریف کرتے تھے اور نظیری کے یہ اشعار اکثر پڑھا کرتے تھے
 ۵ رفتم کہ حصار از پاکشتم مہمل نہاں شد از نظر
 یک لحظہ غافل بودم و صد سالہ را ہم دور شد

تو بہ خویش تن چہ کردی کہ بہ ما کنی نظیری
 بہ خدا کہ واجب آمد ز تو احتراز کردم
 کبھی کبھی خود بھی شعر کہتے تھے چنانچہ ان کی بعض غزلیں "مضامینِ ذوقی"
 میں چھپ چکی ہیں۔ اور بعض ابھی تک نہیں چھپیں۔
حافظ | آپ کا حافظہ بہت قوی تھا۔ اپنی زندگی کے چھوٹے بڑے واقعات
 اس طرح سناتے تھے جیسے کل کی بات ہو اور پھر پوری تفصیل
 اور تمام جزئیات کے ساتھ کہ سن کر حیرت ہوتی تھی۔ اسی طرح پڑھی ہوئی کتابوں
 کے مضامین من و عن یاد رہتے تھے۔

تحریر و تقریر | حضرت شاہ صاحب کی تقریر و تحریر دونوں بہت شاندار رہا
 کرتی تھیں۔ خاص بات یہ تھی کہ بیان میں کسی قسم کی گجلاک
 نہیں ہوتی تھی۔ ہر مسئلہ کو مثال دے کر سمجھاتے تھے۔ یہاں تک کہ مشکل سے مشکل مسئلہ
 بھی بڑی آسانی سے سمجھ میں آجاتا تھا۔ تقریر وہ اپنی طالب علمی کے زمانہ سے بہت
 اچھی کرتے تھے۔ تحریر بھی بہت واضح تھی اور تصنیع سے بالکل پاک۔ انگریزی اور
 اردو دونوں زبانوں میں بے لگان لکھتے تھے اور بغیر تیاری کے لکھتے تھے۔ ان کے
 مسودات میں مشکل ہی سے کہیں کانٹ چمانٹ ہوتی۔ یہی حال ترجمہ کا تھا۔ ابتدائی
 زندگی میں ان کا تعلق صحافت ہی سے تھا۔ درویشی کے زمانہ میں بھی وہ کتا ہیں
 اور اخبارات میں مضامین لکھتے رہے۔ بمبئی سے ایک ماہانہ رسالہ "النوار القدس"

انہی کی سرپرستی میں نکلتا تھا۔ اس میں آپ کے مضامین باقاعدہ چھپتے تھے۔ یہ رسالہ مالی مشکلات کی بنا پر بند ہو گیا۔ حیدر آباد دکن کی سکونت کے زمانہ میں ترجمان القرآن میں مضامین لکھتے رہے۔ کراچی میں آمد کے بعد ہفت روزہ انگریزی رسالہ 'THE PEOPLE'S VOICE' میں مضامین لکھتے رہے۔ ان انگریزی اور اردو مضامین کے مجموعے چھپ چکے ہیں اور تحریر کی ہوتی کتابیں بھی۔ ان کے بعض مضامین کا اثر بہت دور دور تک ہوا۔ چنانچہ ان کے مضمون SUFISM کو انگلستان کے بعض رسالوں نے شائع کیا اور اس سلسلہ میں بعض حضرات نے ان سے خط و کتابت بھی کی مثلاً حبیب اللہ لوگروو (HABIBULLAH LOVEGROVE) (دیکھیں مضامین ذوقی) انگریزی و اردو۔

حضرت شاہ صاحب کا خط قواعد تعلیق کی رو سے خوشخط نہ تھا لیکن وہ بہت نچتہ اور ایک خاص انداز کا حامل تھا۔ اگر ایک ہزار تحریریں بھی رکھی ہوتیں تو بھی حضرت شاہ صاحب کی تحریر نمایاں ہوتی۔ وہ بعض بعض الفاظ کو پرنے طریقے سے لکھتے تھے جن کا رواج اب مستروک ہو چکا ہے مثلاً اونکا۔ اسکا وغیرہ۔

مبلغ علم | حضرت شاہ صاحب کا علم بہت وسیع اور بلند پایہ تھا۔ وہ جہاں دینی اور روحانی علوم سے اچھی طرح واقف تھے، وہاں موجودہ دور کے علوم میں بھی کافی درجہ رکھتے تھے۔ ان کی قابلیت، ان کی تحریر و تقریر سے عیاں ہوتی تھی تعلیم یافتہ لوگ ان کی انگریزی کا لوہا مانتے تھے اس کے علاوہ انھیں عربی اور فارسی پر بھی عبور تھا لیکن لکھتے آپ صرف انگریزی و اردو ہی لکھتے۔ مغرب زدہ لوگ بہت جلد ان کے معقد ہو جاتے تھے۔ وہاں ان کی قلبی تسکین کے لئے ایسا شخص بولتا نظر آتا تھا جس کو دنیا دہی نہیں کہا جاسکتا تھا۔ وہ ان ہی کی زبان میں ان ہی کے اماموں کے شذرات سناتا تھا جس پر ان کو تبرک و تسکین

ختم کرنا پڑتا تھا پھر مثال دے کر سمجھانا ایسا تھا کہ بات دل میں اتر جاتی تھی چنانچہ اس ضمن میں خاصی طویل فہرست آن حضرات کی پیش کی جاسکتی ہے۔ بعض یوروپین حضرات بھی جن کو حضرت شاہ صاحبؒ کی صحبت نصیب ہوئی وہ ان سے متاثر ہو کر معتقد ہو گئے۔ فرماتے تھے :

”دنیا کی کامیابی اسی پر منحصر ہے کہ زیادہ سے زیادہ ضروری معلومات

ہوں جتنی زیادہ مفید معلومات ہوں گی اتنی ہی کامیابی کی زیادہ اُمیدگی۔“

وہ قانونی معلومات کو بھی بہت ضروری بتاتے تھے۔ ان کی قانونی معلومات اچھی تھیں۔ اپنے تجربہ کی بنا پر دوسروں کو بھی صحیح مشورہ دیتے تھے۔

زبانِ دانی اور زبانِ پروتِ رت | قیامِ لاہور کے زمانہ میں جب آپ اخبار کے ایڈیٹر تھے چند دوستوں نے

یہ طے کیا کہ صرف اردو بولی جائے اور انگریزی کا ایک حرف بھی درمیاں میں نہ آنے پائے اور اگر اچھا نا کوئی لفظ انگریزی کا منہ سے نکل جائے تو اس پر ایک پیسہ جرمانہ کیا جائے۔ اس قدر غن میں وہ الفاظ بھی شامل کر لئے گئے تھے جو زبانِ اردو کا جزو بن چکے ہیں۔ اس میں جسٹس شاہ دین اور ڈاکٹر اقبال بھی شامل ہوتے تھے حضرت شاہ صاحبؒ کو ایک پیسہ بھی جرمانہ ادا کرنا نہیں پڑا۔ دوسرے دوستوں پر کئی کئی آنے جرمانہ ہوتا تھا۔ اس کی مٹھائی آتی تھی اور سب کھاتے تھے۔ ایک مرتبہ سب نے کہا :

”سید محمد (حضرت شاہ صاحبؒ) ابھی تک بچے ہوتے ہیں، ان کو

ایسا مضمون دیا جائے کہ انگریزی الفاظ سے مفر نہ ہو۔“

چنانچہ ان سے کہا گیا :

”آپ فلاں جگہ سے فلاں جگہ تک ریل کا سفر بیان کیجئے۔“

اس خیال سے کہ ریل ٹکٹ اور اسٹیشن وغیرہ الفاظ سے چھٹکارا نہیں ہے۔ ان کو

یقین تھا کہ حضرت شاہ صاحب کو آج جرمانہ دینا ہی پڑے گا۔ حضرت شاہ صاحب نے ریل کے لئے دھانی گاڑی ٹکٹ کے لئے پروانہ راہداری اور اسٹیشن کے لئے اڈہ کے الفاظ استعمال کئے اور یہ مقابلہ بھی جیت لیا۔ اس سے ظاہر ہوتا ہے کہ ان کو اپنی زبان اور طریقہ بیان پر کتنا عبور تھا۔ یہی حال انگریزی کا تھا وہ جب انگریزوں سے گفتگو کرتے تھے تو ان کو آپ کی زبان میں کوئی خامی نظر نہیں آتی تھی۔

اعلیٰ ذوق | حضرت شاہ صاحب کا ذوق بہت اعلیٰ اور پاکیزہ تھا۔ اور اس کا مظاہرہ ہر موقع پر ہوتا تھا۔

مختلف خوشبوؤں اور عطروں کی بہت اچھی پہچان تھی اور اس میں عطرانہ ان کو دھوکہ نہیں دے سکتے تھے۔ کھانے کی مختلف لطافتوں سے خوب اچھی طرح واقف تھے۔ رہنے کے لئے مکان ہمیشہ کشادہ اور بختہ پسند کرتے تھے۔ اور اپنے لئے ایک کمرہ مخصوص رکھتے تھے تاکہ ان کے مشاغل میں کوئی حارج نہ ہو۔ مکان چونکہ زیادہ تر بے ڈھنگے بنے ہوئے ہوتے ہیں اس لئے ہر شہر میں ان کو کئی کئی مکانات بدلنے پڑتے تھے۔ جب حسبِ منشا مکان مل جاتا تو اس میں قیام فرماتے۔ ہم حضرت شاہ صاحب کے اعلیٰ ذوق کو لباس، نفاس اور صفائی، بکردار کی بختگی، ہر کام کو مکمل طور پر کرنا، شوقِ مطالعہ اور شعروادب کے ذوق کے تحت بیان کر آئے ہیں۔ ان سرخیوں کے تحت جو کچھ لکھا گیا ہے وہ ایک اعلیٰ ذوق رکھنے والے انسان ہی سے ممکن ہو سکتا ہے۔

موسیقی سے لگاؤ | اسی اعلیٰ ذوق کا ایک مظہر موسیقی بھی تھا۔ آپ کو موسیقی سے فطری لگاؤ تھا اور اس کا بہت اچھا درک رکھتے

تھے۔ بڑے بڑے گویے اس بات کو تسلیم کرتے تھے اس ضمن میں ان کی معلومات بہت سے پیشہ ور گوئیوں سے کہیں زیادہ تھیں۔ بہتی ہیں چونکہ حسبِ منشا قوال نہیں

ملتے تھے۔ اتفاق سے ایک میراثی آنے جانے لگا تو اس کو نہایت عمدہ تعلیم دی۔ پہلے اُس کا شوق درست کیا، صحیح تلفظ سکھائے، پھر بے معنی تکراروں کو چھڑوا کر سلیقہ کی تکرار سکھائی۔ پھر غزلوں کی طرزوں اور راگینوں کا تعین کر کے اس کو ایسا بالکمال بنادیا کہ آبائی قوالوں کا اُس کے سامنے چراغ نہیں جلتا تھا۔

جب کبھی بچہ گانا سننے کا موقع ہوا تو صحیح مقام پر ددی جس سے گانے والے نے سمجھ لیا کہ وہ ایک واقع فن کے سامنے گارہا ہے چنانچہ اپنے زمانہ کے بڑے بڑے گوئیوں کا گانا سنا، جن کا ذکر کبھی کبھی کیا کرتے تھے۔

حضرت شاہ صاحب کو تھیٹر لیکل اور موجودہ زمانہ کے فلمی گانے بالکل پسند نہ تھے اور جب ذکر آتا تو فرماتے :

”ان سے یہاں کی موسیقی کو بہت نقصان پہنچا ہے۔“

سیاسی مسلک | حضرت شاہ صاحب نے چونکہ سیاست کے آثار چڑھاؤ دیکھے تھے، اس لئے وہ ہندوؤں سے مل کر کام کرنے کے قائل نہ تھے۔ وہ اس ضمن میں سرسید کی بہت تعریف کرتے تھے کہ انھوں نے مسلمانوں کو ایک الگ راہ بتائی اور جب حضرت شاہ صاحب نے صحافت کے زمانہ میں سفر کیا اور مختلف صوبوں اور ریاستوں کے مسلمانوں کے حالات کا جائزہ لینے کا موقع ملا تو وہ اس رائے میں ٹختہ ہو گئے اور پوری کوشش کی کہ مسلمان اپنا سیاسی ادارہ بھی الگ ہی بنائیں چنانچہ مسلم لیگ کا قیام وجود میں آیا اور ۱۹۰۶ء میں اس کا پہلا باقاعدہ اجلاس کراچی میں ہوا۔ آپ اس وقت موجود تھے خطبہ صدارت بہت پھیکا تھا، اور غیر بہت افسر۔ بڑے بڑے سیاسی لیڈر مسلمانوں کے اس اجتماع میں شریک ہونے اور اس کی کارروائیوں کا مطالعہ کرنے آئے تھے۔ خطبہ صدارت کا یہ اثر مہر ہا تھا کہ خود مسلمان شرمائے جا رہے تھے۔ اس وقت آپ کی تحریک سے بگڑی بات بن گئی جو نہی خطبہ صدارت ختم ہوا، حضرت

شاہ صاحبؒ نے علیؑ امام سے کہا :

”تم کھڑے ہو جاؤ اور کہو۔“

انھوں نے عذر کیا :

”میں تیار نہیں ہوں۔“

حضرت شاہ صاحبؒ نے کہا :

”تمہیں تیاری کی ضرورت نہیں ہے، اس وقت قوم کی عزت کا

سوال ہے۔“

دوسری طرف مولانا محمد علی جوہر تھے۔ انھوں نے بھی اُبھارا اور دونوں نے ان کی بغلوں میں ہاتھ ڈال کر کھڑا کر دیا۔ ان کو کھڑا ہوتے دیکھ کر تالیاں بجنے لگیں۔ اب علیؑ امام پابند ہو چکے تھے۔ چنانچہ انھوں نے دائیں پر جا کر تقریر شروع کی اور اس میں مسلم لیگ کا مستقل پروگرام بتایا۔ یہ تقریر اس قدر شاندار اور پُر مغز تھی کہ لوگ عیش عیش کرنے لگے اور مسلمان قوم کی دھاک بیٹھ گئی، اور وقار قائم ہو گیا۔

جیسے جیسے زمانہ گزرتا گیا وہ اپنے مسلک میں شدت اختیار کرتے گئے۔ آپؒ مولانا ابوالکلام آزاد سے اسی لئے ناراض تھے کہ وہ کانگریس کا دم بھرنے لگے تھے جو حقیقت میں ایک ہندو ادارہ تھا۔ جب مسٹر جناح کی قیادت میں مسلم لیگ کی از سر نو تنظیم ہوئی تو آپؒ نے مسٹر جناح سے تجدید تعلقات کی اور مسلمانوں کے مسائل پر خط و کتابت شروع کی۔ یہ خط و کتابت حیدر آباد دکن کے قیام سے شروع ہوئی۔ وقتاً فوقتاً ملتے رہے اور خطوں اور تاروں کے ذریعے اپنے مفید مشوروں سے مستفید کرتے رہے۔ جب لیگ نے قیام پاکستان کی قرارداد پاس کی تو آپؒ نے اس کی پُر زور حمایت کی حضرت شاہ صاحبؒ پاکستان کے بارے میں کسی سمجھوتے کے روادار نہیں تھے۔

موجودہ ترقی کے متعلق روش | حضرت شاہ صاحبؒ اس خیال کی تائید کرتے تھے کہ موجودہ سائنسی ترقی

انسان کو انسانیت سے دور کر رہی ہے۔ کیونکہ اس کا مطلعِ نظر اور مقصد ان مقاصد سے بالکل مختلف ہے جس کے لئے انسان پیدا کیا گیا ہے۔ لیکن اپنے مقصدِ حیات کو پیشِ نظر رکھتے ہوئے اگر ہم سائنس کی ایجادات سے بہرہ ور ہوں تو ہماری انسانیت کو کوئی نقصان نہیں پہنچ سکتا۔ ان کے نزدیک ان چیزوں سے انسان اپنی خدمت کا کام لے کر اور اس طرح وقت بچا کر اس وقت کو حُسنِ اِکمال کے کاموں میں لگا سکتا ہے۔ لیکن آج کل کا رُجحان یہ ہے کہ لوگ ان چیزوں کے غلام بننے جا رہے ہیں۔

پردہ | حضرت شاہ صاحبؒ شرعی پردہ کے حامی تھے لیکن اس شدت کے قائل نہ تھے کہ قدم گھر سے باہر نہ نکلے۔ ضرورت کے وقت عورتوں کے باہر نکلنے میں کوئی حرج نہیں جانتے تھے۔ وہ فرماتے تھے:

”جو لوگ بالکل پردہ کو نکال دینا چاہتے ہیں وہ غلطی پر ہیں۔ سماجی

حالات کے پیشِ نظر شرعی پردہ بہت ضروری ہے۔“

آپ نے لہذا لگایا ہوگا کہ حضرت شاہ صاحبؒ کی ذات میں کس قدر **جامعیت** تھی۔ وہ ایک طرف دُنیاوی خوبیوں کے مالک تھے۔

اچھے مقرر، اچھے ادیب، قانون دان اور کامیاب تاجر تو دوسری طرف ایک بلند پایہ درویش اور خدا رسیدہ بزرگ تھے۔ یہ جامعیت ایک خاص پرتو فیضانِ نبویؐ تھی۔ کیا آج کل کے کسی درویش میں آپ یہ جامعیت پائینگے؟

شاہ صاحب کا شجرہ نسب

منام	ولادت	وفات	مدفن	دیگر حالات
۱۔ سید الشہداء حضرت ابو عبد اللہ الحسین	۵ شعبان ۶۲۷ھ شنبہ مدینہ طیبہ	۱۰ محرم ۶۱۱ھ روز جمعہ	کربلا	
۲۔ امام ابو محمد زین العابدین	۱۵ جمادی الاخریٰ ۶۲۳ھ جمعہ مدینہ طیبہ	۱۸ محرم ۹۵ھ ۳ شنبہ	مدینہ طیبہ	آپ کے گیارہ صاحبزادے اور نو صاحبزادیاں تھیں۔ ان میں امام محمد باقرؑ سب نمایاں تھے۔
۳۔ امام ابو جعفر محمد باقرؑ	۳ صفر ۵۰ھ جمعہ مدینہ طیبہ	ربیع الاول ۱۱۴ھ	مدینہ طیبہ	آپ کی والدہ امام حسن کی صاحبزادی تھیں۔ آپ کے چار لڑکے اور دو صاحبزادیاں تھیں۔ ان میں حضرت جعفرؑ نمایاں شخصیت کے مالک تھے۔
۴۔ امام ابو عبد اللہ	۱۷ ربیع الاول ۱۲۸ھ	۱۵ رجب ۱۲۸ھ	مدینہ طیبہ	آپ کا لقب صادق مشہور

نام	ولادت	وفات	مدفن	دیگر حالات
جعفر صادق ^۴	۸۳ھ مدینہ طیبہ	دوشنبہ		ہوا۔ آپ کی والدہ ام فروہ بنت قاسم بن محمد بن ابوبکر صدیق رضی اللہ عنہ تھیں۔ آپ کے چھ صاحبزادے اور چار صاحبزادیاں تھیں۔
۵۔ امام ابوالحسن موسیٰ کاظم	۱۲۸ھ ۱۲۸ھ ابو اکہ (ایک منزل ہے میان مکہ معظمہ اور مدینہ منورہ کے) روزیک شنبہ	۲۵ ربیع الثانی ۱۸۳ھ	بغداد	آپ کے ۳ لڑکے اور ۲۳ لڑکیاں تھیں۔
۶۔ امام ابوالحسن علی بن موسیٰ رضا ^۳	۱۸۱ھ ۱۸۳ھ جمعہ مدینہ طیبہ	۲۱ رمضان ۲۰۳ھ	طوس یعنی شہد	
۷۔ امام ابو جعفر محمد تقی ^{۱۴}	۱۹۵ھ شب جمعہ مدینہ طیبہ	۶ ربیع الثانی ۲۲۰ھ شب جمعہ مدینہ طیبہ	بغداد	

نام	ولادت	وفات	مدفن	دیگر حالات
۸۔ امام ابو الحسن علی نقیؑ	۱۳ رجب ۲۱۴ھ مدینہ طیبہ	۲۵ جمادی الاول ۲۵۴ھ دوشنبہ	من راتے	
۹۔ جعفر زکیؑ				
۱۰۔ سید السادات علی اشقرؑ				آپ نقباء بغداد میں سے تھے۔
۱۱۔ سید عبداللہؑ		۶ ربیع الاول مشہد		
۱۲۔ سید احمدؑ		۵ صفر بغداد		آپ کا خاندان بغداد میں اکابرین میں سے تھا اور مشہد کا ظہیر کی نقابت کا تعلق آپ ہی سے تھا۔
۱۳۔ سید محمودؑ		۱۲ صفر بُخارا		آپ ہی سب سے پہلے بُخارا تشریف لے گئے۔ اور وہیں قیام فرمایا۔
۱۴۔ سید محمد مصفیؑ		۱۹ شوال بُخارا		
۱۵۔ سید جعفرؑ		۲۳ رجب بُخارا		
۱۶۔ سید علی ابو المود بخاریؑ		۶ زدی قعدہ بُخارا		
۱۷۔ سید جلیل اعظم		۱۹ جمادی الاول اوجھ		آپ کا اصلی نام حسین تھا۔

نام	ولادت	وفات	مدفن	دیگر حالات
گل سرخؒ		۶۹۰ھ	(مضافات ملتان)	آپؒ بخارا سے ملتان تشریف لائے۔
۱۸۔ سید احمد کبیرؒ			آدچھ	
۱۹۔ سید ابو عبد اللہ	شب برات	روز عید قربان	آدچھ	
جلال الدین قطب عالم	۷۰۷ھ	۱۰ اردی الحجہ		
حضرت مخدوم جہانیاں		۷۸۵ھ		
جہان گشتؒ				
۲۰۔ سید ناصر الدین		۳ رمضان	آدچھ	
محمودؒ		۸۲۳ھ		
۲۱۔ سید حامد کبیرؒ				
۲۲۔ سید ابو الفتح				
رکن الدینؒ				آپؒ کے یہاں مریدوں کی تعلیم و تربیت بڑے زور شور سے ہوتی تھی۔
۲۳۔ سید جلال ثالثؒ			قنوج	
			۳ تاریخ	
			قیسہ ۸۸۱ھ	
۲۴۔ سید راجو شہیدؒ			قنوج	
۲۵۔ سید جلال رابعؒ			قنوج	
۲۶۔ سید تاج الدینؒ			قنوج	
۲۷۔ سید کبیرؒ			قنوج	

نام	ولادت	وفات	مدفن	دیگر حالات
۲۸۔ سید علی اصغر عرف سید اچھے			قنوج	
۲۹۔ سید کرم علی				
۳۰۔ سید محمد علی				
۳۱۔ سید اظہر علی				
۳۲۔ سید مظہر علی				
۳۳۔ سید مصاحب علی				
۳۴۔ سید قیام الدین		۱۸۵۴ء	فرخ آباد	
۳۵۔ سید ابو محمد جمال الدین	۱۸۵۰ء فرخ آباد	یکم صفر ۱۲۳۲ھ مطابق ۱۹ دسمبر ۱۹۱۲ء	پشاور	
۳۶۔ حضرت سید محمد ذوقی شاہ صاحب	۷ رمضان ۱۲۹۲ھ مطابق	۹ رزی الحجہ ۱۳۶۰ھ مطابق ۱۱ ستمبر	میدان عرفات جبل	
	۱۸۷۷ء کھڑی ضلع ساگر ممالک متوسط ہند	۱۹۵۱ء	رحمت تقریباً ۳۰ گز جانب قبلہ	

واقعاتِ زندگی

شعبہ سے یہ بات ظاہر ہے کہ شاہ صاحب ساداتِ بخارا کی ایک شاخ کے چشم و چراغ تھے۔ ان کے مورث اعلیٰ حضرت سید جلال گل سرخ بخارا سے ترک سکونت کمر کے ہندوستان تشریف لائے اور پھر انھوں نے اور ان کی اولاد نے اسی سرزمین کو اپنا وطن بنالیا۔

حضرت جلال اعظم گل سرخ کا اصلی نام حسین تھا اور کنیت ابو عبد اللہ۔ آپ بخارا سے ملتان تشریف لائے اور حضرت بہاء الدین زکریا ملتانی کی خالفاہ میں مقیم ہوئے۔ کچھ عرصہ بعد آپ بھکر (سندھ) تشریف لے گئے وہاں سید بدر الدین خطیب بھکر کی صاحبزادی زہرہ خاتون سے عفت فرمایا۔ پھر آپ اچھ تشریف لے گئے اور وہیں سکونت اختیار کر لی۔ آپ کا مزار بھی اچھ ہی میں ہے۔ آپ کے پوتے سید جلال الدین محمدم جہانیاں جہاں گشت بہت مشہور ہوئے۔ جب آپ کی عمر سات سال کی تھی تو اُن کے والد جناب سید احمد کبیر انھیں شیخ جمال خجندی مرید شیخ زکریا ملتانی کی خدمت میں لے گئے۔ انھوں نے فرمایا کہ یہ لڑکا اپنے خاندان کے نام کو قیامت تک روشن رکھے گا۔ حضرت محمدم کو خلافت و اجازت ۳۴۰ سے زاید مشائخ سے حاصل ہوئی لیکن اُن کی تکمیل شیخ رکن الدین ابوالفتح مہروردی اور حضرت نصیر الدین چراغ دہلوی ہی کی توجہ سے ہوئی۔ چنانچہ آپ کے خاندان میں یہی دو سلسلے یعنی مہروردی اور چشتی جاری رہے

آثار شریف نبوی اور سنگ نقش پائے رسولؐ جو دہلی میں ہیں آپ ہی کے لائے ہوئے ہیں۔

مخدوم صاحبؒ کے پوتے کے پوتے سید جلال ثالثؒ تھے۔ یہ پہلے بزرگ تھے جو اوجھ سے دہلی تشریف لے گئے۔ وہاں بہلول لودھی بادشاہ آپ کا ٹرید ہوا۔ پھر جلال ثالثؒ دہلی سے ترک سکونت کر کے قنوج تشریف لے گئے۔ اور وہیں ان کا مزار ہے۔ غالباً حضرت جلال ثالثؒ کی اولاد بھی قنوج ہی میں رہی۔ پانچ پشتوں تک کے مزارات قنوج ہی میں ہیں۔

ان کی اولاد میں سید قیام الدین صاحبؒ نے فرخ آباد میں وفات پائی اور وہیں ان کا مزار ہے۔ سید قیام الدین صاحبؒ کے صاحبزادہ سید ابو محمد جمال الدینؒ جو شاہ صاحبؒ کے والد ہیں فرخ آباد میں تقریباً ۱۸۵۰ء میں پیدا ہوئے۔ انھوں نے طبی کالج آگرہ میں اردو میں ڈاکٹری پڑھی اور ۱۲ اکتوبر ۱۸۶۹ء کو کامیابی کی سند حاصل کی۔ اُسی دن ملازمت مل گئی اور صوبہ متوسط میں تقرر ہو گیا۔ مختلف مقامات پر رہے۔ ۱۹ مارچ ۱۸۷۰ء کو کھوری ضلع ساگر (صوبہ متوسط) تبادلہ ہوا۔ یہیں شاہ صاحبؒ کی ولادت ہوئی۔ اپریل ۱۸۸۸ء میں آپ مع خاندان کے حج پر تشریف لے گئے۔ شاہ صاحبؒ بھی ساتھ تھے اُس وقت ان کی عمر تقریباً دس سال کی تھی۔ ستمبر ۱۸۸۸ء میں یہ قافلہ کھوری واپس ہوا۔ ۲۶ اکتوبر ۱۸۸۸ء کو کھوری سے آپ کا تبادلہ ہو گیا۔ مختلف مقامات پر رہے۔ ۱۲ ستمبر ۱۸۸۹ء کو دوبارہ آپ کو کھوری میں تعین کیا گیا۔ ۱۷ ستمبر ۱۸۹۵ء کو ایک غلط الزام کے تحت چیف کمشنر کے حکم سے ملازمت سے علیحدہ کر دیا گیا۔ ملازمت کی بحالی کے لئے مقدمہ دائر کیا گیا۔ اس میں کامیابی نہیں ہوئی۔ والسرائے کے پاس اہل کی گئی۔ اس میں کامیابی ہوئی۔ والسرائے نے اپنے حکم مورخہ ۱۷ فروری ۱۸۹۶ء کے ذریعہ ملازمت پر بحال کر دیا۔ آپ کھوری ہی میں متعین کئے گئے۔ اسکے بعد پھر آپ کے تبادلے ہوئے۔ ۱۸۹۸ء میں پنشن لے لی اور پشاور

کو اپنا مستقر بنایا۔ یہیں ڈاکٹری شروع کر دی۔ یکم صفر ۱۳۳۳ھ مطابق ۱۹ دسمبر ۱۹۱۷ء کو پشاور میں بروز شنبہ انتقال فرمایا۔ اس وقت شاہ صاحب کی عمر ۳۷ سال ۳ ماہ تھی۔

شاہ صاحب کی ولادت

جب آپ کے والد کھوری ضلع ساگر میں تھے تو بتاریخ ۱۵ ستمبر ۱۸۷۷ء مطابق ۷ رمضان ۱۲۹۷ھ بروز شنبہ یا یک شنبہ بوقت ۲ بجے شب آپ اس دار فانی میں تشریف لائے۔ آپ کا نام سید محمد ابراہیم رکھا گیا۔ لیکن آپ کا نام صرف سید محمد ہی رہا۔ آپ خود بھی اپنے آپ کو سید محمد ہی کہتے تھے اور لکھتے تھے۔

ابتدائی زمانہ

آپ کا ابتدائی زمانہ کھوری ضلع ساگر ہی میں گذرا۔ ابتدائی تعلیم کھوری کے مقامی اسکول میں ہوئی۔ گھر پر والد ماجد عربی پڑھاتے تھے۔ اس زمانے کے تفصیلی حالات معلوم نہیں ہو سکے۔

سفر حج

جب آپ کی عمر دس سال کی تھی تو آپ اپنے والدین کے ساتھ حج پر تشریف لے گئے مکہ معظمہ میں آپ کو حضرت حاجی امداد اللہ صاحب کی خدمت میں حاضر ہونے کا موقع ملا۔ انھوں نے آپ کے سر پر ہاتھ پھیرا اور دعا دی۔ یہ سفر اپریل ۱۸۸۸ء سے ستمبر ۱۸۸۸ء تک جاری رہا۔

تعلیم

ابتدائی تعلیم آپ کی کھوری کے مقامی اسکول میں ہوئی۔ گھر پر والد ماجد

عربی پڑھاتے تھے۔

جب آپ بارہ سال کے ہوئے تو آپ کو تعلیمی اغراض کیلئے جبل پور بھیج دیا گیا۔ وہاں آپ کم و بیش تین سال رہے۔ یہ زمانہ ۱۸۹۰ء سے ۱۸۹۳ء تک کا تھا۔ اس کے بعد آپ کو علی گڑھ کالج بھیج دیا گیا۔ مولانا محمد علی جوہر آپ کے ہم جماعت تھے۔ آپ یہاں ۱۸۹۶ء تک رہے۔

عقد اول

اپریل ۱۸۹۶ء میں جب کہ آپ ۱۹ برس کے تھے بھوجپور ضلع فرخ آباد میں آپ کی شادی کر دی گئی۔ آپ اکتوبر ۱۸۹۶ء تک فرخ آباد ہی میں مقیم رہے۔ پھر اسی ماہ آپ پشاور تشریف لے گئے۔

یہاں ضروری ۱۸۹۶ء میں آپ کے یہاں آپ کی پہلی صاحبزادی ہاجرہ خاتون پیدا ہوئیں۔

ملازمت

آپ ملازمت کے لئے پیہ انہیں ہونے لگے تھے۔ ملازمت کے لئے جو خصوصیات ضروری ہیں وہ آپ میں بالکل نہیں تھیں۔ آپ کسی سے نہیں ڈرتے تھے۔ کسی کی خوشامد نہیں کرتے تھے اور اپنی رائے کا اظہار بلا جھجک کرتے تھے۔ ایسے حضرات اپنے ملازم ثابت نہیں ہوتے، پھر بھی واقعات کے دباؤ کے تحت آپ کو ملازمت کرنا پڑی۔ ابھی کم عمری تھی۔ آپ کی شخصیت پوری طرح نہیں ابھری تھی اور اس زمانہ کا دستور بھی یہی تھا کہ پڑھ لکھ کر نوکری کی جائے۔

دومقامی ملازمتوں کے بعد جولائی ۱۸۹۸ء میں آپ کو بانڈری سیٹلمنٹ کمیشن کشمیر جیل دپوئینچ میں ایک جگہ مل گئی جہاں آپ ۱۹۰۲ء تک رہے۔ یہاں آپ نے

اپنی قابلیت کا ثبوت دیا لیکن کیشن کی مدت مکمل ہونے کی وجہ سے آپ کی یہ ملازمت ختم ہو گئی۔ اس کے بعد آپ کچھ عرصہ تک محکمہ بندوبست سے منسلک رہے۔

صحافت

آپ اس انتظار میں تھے کہ کوئی اچھی ملازمت مل جائے کہ اچانک شیخ عبدالقادر (ایڈیٹر مخزن) پشاور پہنچے۔ آپ سے ملے اور اس بات پر زور دیا کہ بجائے کسی دفتر میں ملازمت کرنے کے صحافت اختیار کریں۔ بہت دیر تک بحث ہوئی رہی۔ آخر کار شیخ صاحب نے کہا :

“I know you will shine wherever you go but there you will be one of the many and here you will one of the few.”

دیں جانتا ہوں کہ آپ جہاں جائیں گے نام پیدا کریں گے لیکن وہاں آپ بہت سوں میں سے ایک ہوں گے اور یہاں تھوڑوں میں سے ایک ہونگے یعنی نتیجہ زیادہ نام آور ہوں گے۔

شاہ صاحب فرماتے ہیں کہ شیخ صاحب کی اس دلیل نے مجھے جیت لیا اور میں صحافت اختیار کرنے کا وعدہ کر لیا۔

چنانچہ شاہ صاحب لاہور شریف لے گئے اور ایک عرصہ تک ”وطن“، ”پیہ اخبار“ انتخاب لاجواب“ اور ”سچوں کا اخبار“ میں کام کیا۔

سال سوا سال کے بعد اخبار ”الحق“ کے ایڈیٹر مقرر ہوئے۔ یہ اخبار حیدرآباد سندھ سے انگریزی میں نکلتا تھا اور ہفتہ وار تھا۔ شاہ صاحب اخبار مذکور سے ۱۹۰۴ء سے

۱۹۴۷ء تک تقریباً تین سال منسلک رہے۔ ان کی ایڈیٹری کے زمانے میں اخبار کی وقعت بہت بڑھ گئی۔ یہ اخبار حکومت کے مطالعہ میں رہتا تھا اور اس میں جن مسائل کی طرف توجہ دلائی جاتی تھی اس پر فوری کارروائی کی جاتی تھی۔ کئی موقعوں پر حکومت کی توجہ ان مظالم کی طرف مبذول کرانی گئی جو مسلمانوں پر ان کی جہالت کی وجہ سے توڑے جا رہے تھے اور حکومت کی طرف سے ان کی تلافی کی گئی۔ لارڈ کرزن بھی اس اخبار کا مطالعہ کرتا تھا اور اس کی نظر میں اس اخبار اور اس کے ایڈیٹر کی اتنی وقعت تھی کہ جب انگلستان کے شہزادے نے ہندوستان کا سفر کیا تو اس کی ہمراہی کے لئے ہندو پولیس کے علاوہ مسلمان پولیس کے دو نمائندوں میں سے اس نے ایک آپکا انتخاب کیا۔ دوسرے پنجاب کے عبدالعزیز تھے۔ شاہ صاحب بہت بے باک لکھنے والوں میں سے تھے اور یہی سبب تھا کہ بانیان الحق سے ان کی زیادہ دلیوں نبھ نہ سکی۔

ابتداء میں لوگ شک کی نظروں سے دیکھتے تھے ان کا خیال تھا کہ ایک علی گڑھ کا تعلیم یافتہ کل ہند اور عالمی مسائل سے بحث کرے گا۔ اسے سندھ کے مسئلوں سے کیا دل چاہی ہو سکتی ہے۔ مگر آپ نے پہلے ہی پرچہ میں صرف سندھ کے مسائل سے بحث کی۔ اس لئے سب کو اطمینان ہو گیا۔ اور آپ لوگوں کے معتمد علیہ بن گئے۔

جنوری ۱۹۴۷ء میں آپ نے الحق کو حیدر آباد سے کراچی منتقل کیا کیونکہ کراچی کی اہمیت بسبب بندرگاہ ہونے کے زیادہ تھی اور وہ شہر بھی بڑا تھا۔ لیکن جون ۱۹۴۷ء میں بعض وجوہ کی بنا پر آپ نے استعفیٰ دے دیا۔ ایک وجہ یہ بھی تھی کہ مالک اخبار اپنی رائے اور پالیسی ٹھوننا چاہتے تھے اور شاہ صاحب نے یہ شرط پہلے ہی لگا دی تھی کہ پالیسی مقرر کرنا ان کا کام ہوگا اور نتائج کی ذمہ داری بھی انہیں پر ہوگی۔

سفرِ ہندوستان
پرنسپل آفیسر

یہ سنا جا چکا ہے کہ اخبار الحق کی شہرت اور وہ ہو گئی تھی کہ لارڈ کرزن

اِسرائی ہند ذاتی طور پر دل چسپی لیتا تھا اور جب ۱۹۵۱ء میں جارج پنجم نے بحیثیت
 نِس آف ویلز ہندوستان کا دورہ کیا تو کرزن نے ایک گروپ اخباری نمائندوں کا
 نایا۔ اس میں نمائندگی فرقہ وارانہ بھی تھی اور بڑے بڑے اخباروں کی بھی چنانچہ مسلم پریس
 ، نمائندگی کے لئے اس نے ایڈیٹر الحق اور عبدالعزیز صاحب کا انتخاب کیا۔ یہ لارڈ
 کرزن کا اپنا انتخاب تھا۔

چنانچہ پرنس کے ساتھ نومبر ۱۹۵۱ء سے مارچ ۱۹۵۲ء تک سفر میں رہے۔ اس سفر
 میں بہت سے دل چسپ واقعات پیش آئے۔

آپ مہاراجہ گوالیار کی بہت تعریف کرتے تھے۔ اس کے یہاں کام بالکل مشین کی
 طرح ہوا۔ اُس نے مستقبل کی تقریبات کا کئی بار رپورٹ کر لیا تھا۔ انگریزوں کے لئے کیمپ
 بنائے تھے اور ہندوستانیوں کے لئے چنی کوٹھیاں وقف کر دی تھیں۔ اسی طرح اس
 نے انگریزوں کے لئے انگریزی کھانے اور ہندوستانیوں کیلئے ہندوستانی کھانوں کا
 انتظام کیا تھا۔ اس نے اپنی رعایا کے سامنے پرنس کو HOMAGE (استقبالیہ) نہیں
 دیا۔ بلکہ وہ ایک اسٹیشن پہلے پہنچ گیا، وہاں تنہائی میں جو کچھ کیا ہو گوالیار کے اسٹیشن
 پر دونوں ساتھ آتے جیسے دونوں نے ساتھ سفر کیا ہو۔

پرنس کا شکار کا پروگرام بنا تو شاہ صاحب اس میں شریک نہیں ہوئے۔

بحیثیت ایڈیٹر
 "الغیثہ الزکیل"

پرنس کے ہمراہ سفر سے واپسی پر آپ الحق کو زیادہ بلندی پر لے جانا چاہتے تھے، اسی
 بنا پر اس کو حیدرآباد سے کوآچی منتقل کیا لیکن جیسے پہلے بیان کیا جا چکا ہے بعض وجوہ کی بنا
 پر جون ۱۹۵۶ء میں آپ مستعفی ہو گئے۔

اس کے بعد آپ کی خدمات "الوکیل" کی انتظامیہ نے حاصل کر لیں۔ اور آپ نے
 اگست ۱۹۵۶ء سے فروری ۱۹۵۸ء تک "الوکیل" کی ایڈٹری کے فرائض انجام دیئے۔

”الکیل“ کی انتظامیہ نے ارادہ ظاہر کیا کہ الکیل کو ٹائمز آف انڈیا کی طرز کا ایک اخبار بنایا جائے۔ آپ نے اس رائے سے اتفاق کیا اور تجویز یہ پیش کی کہ پہلے ٹائمز کے مختلف شعبوں کا جائزہ لیا جائے اور وہاں رہ کر کام سیکھا جائے۔ پھر ان حاصل کردہ معلومات کی روشنی میں اخراجات وغیرہ کا اندازہ لگایا جائے۔ چنانچہ آپ کو بمبئی جانے کی اجازت مل گئی۔ آپ نے ٹائمز آف انڈیا کے دفتر میں کام سیکھنا شروع کر دیا۔ ستمبر ۱۹۰۷ء سے جنوری ۱۹۰۸ء تک کام سیکھا۔ اس عرصہ میں اخبار کا ایڈیٹر STANLEY REED آپ کا دوست ہو گیا اور اس نے کام سیکھنے میں بہت مدد کی۔ وہاں سے واپسی پر آپ نے پورا پروگرام بنا کر پیش کیا۔ الکیل کی انتظامیہ کو اتنا روپیہ لگانے کی ہمت نہ ہوئی۔ اس لئے ارادہ ملتوی کر دیا گیا۔

شرکت جلسہ مسلم لیگ

۱۹۰۷ء میں آپ نے لیگ کے جلسہ میں شرکت کی۔ اس کی تفصیل اوپر آچکی ہے۔

تجارت

آپ نے فروری ۱۹۰۸ء میں بمقام بمبئی تجارت شروع کی۔ کافی عرصہ تک آپ نے اپنا کاروبار سارا انجام دیا۔ لیکن ۲۹ ستمبر ۱۹۱۱ء کو آپ کی اہلیہ محترمہ کا انتقال ہو گیا۔ جس سے آپ کے دل کو بہت صدمہ ہوا۔

اگست ۱۹۱۲ء میں کاروبار کو دہلی منتقل کیا۔ ۱۳ اپریل ۱۹۱۳ء کو آپ نے کاروبار کو خیر باد کہا اور سفر پر نکل کھڑے ہوئے۔ یہ سفر اس بے چینی کا نتیجہ تھا جو آپ کے دل میں تھی، اور اس کا مقصد حق کی تلاش تھا۔ شب جمعہ ۱۰ بجے ۶ جون ۱۹۱۳ء کو اجیر شریف پہنچے پھر بروز بدھ بتاریخ ۲۸ جولائی ۱۹۱۳ء دوبارہ اجیر شریف حاضری دی۔

یہاں آپ کو سکون محسوس ہوا۔ آپ نے خواجہ صاحب سے عرض کیا کہ مجھے مرشد کامل عطا فرمائیے تاکہ میرے قلب کی آندو پوری ہو جائے۔ خواب میں آپ کو مولانا وارث حسن شاہ صاحب قبلہؒ کی مختصر شبیہ دکھائی گئی۔ اس اشارہ کو آپ نے سمجھ لیا کہ اس مقتدر ہستی کو تلاش کرنا ہے۔ چنانچہ آپ مختلف مقامات پر پہنچے اور مختلف بزرگوں سے ملاقات کی۔ بالآخر اپنے برادر نسبتی عبدالرحمن صاحب وکیل کی نشاندہی پر ٹیلہ پیر محمد شاہ لکھنؤ پہنچے اور مولانا صاحب کی خدمت میں حاضر ہوئے۔ جو نہی سامنا ہوا آپ نے پہچان لیا کہ انہی بزرگ کی شبیہ آپ کو خواب میں دکھائی گئی تھی مولانا صاحب نے فرمایا:

”اتنے دن کہاں لگا دیتے ہم تو بہت دنوں سے تمہارا انتظار کر رہے ہیں۔“

یہ ۲۸ نومبر ۱۹۱۳ء جمعہ کا دن تھا۔

اس ملاقات کے بعد غالباً مولانا صاحب کی ہدایت پر آپ پھر سفر پر روانہ ہو گئے اور بالآخر دوبارہ لکھنؤ آئے اور مولانا صاحب کی خدمت میں حاضر ہوئے۔

بیعت

۱۸ ربیع الاول ۱۳۳۲ھ مطابق ۱۴ فروری ۱۹۱۴ء بروز شنبہ مولانا صاحب کی خدمت میں حاضر ہوئے اور حلقہ میں شریکت کی۔ ۲۰ ربیع الاول ۱۳۳۲ھ مطابق ۱۶ فروری ۱۹۱۴ء بروز دوشنبہ آپ نے مولانا صاحب کے دست مبارک پر بیعت کر لی۔ حضرت نے توجہ خاص دی۔ اور جمعے سے تین دن کی خلوت خاص میں بیٹھنے کا حکم دیا۔ آپ اپنی ڈائری میں لکھتے ہیں کہ ’بفضلہ تعالیٰ خلوت بہت کامیاب رہی‘ اس کے بعد شاہ پیر محمد صاحب کے مزار پر کشف قبور کی مشق کے لئے بیٹھنے کا حکم فرمایا۔

ان ہی ایام میں شاہ صاحب کے چھوٹے بھائی سید محمد باقر آپ کو تلاش کرتے ہوئے لکھنؤ پہنچ گئے اور واپسی پر اصرار کیا لیکن آپ بھائی کے ساتھ گھر واپس نہیں گئے۔

قیام درگاہ حضرت محبوب الہیؑ | آپ اپنے شیخ کی ہدایت پر حضرت محبوب الہیؑ کے مزار پر حاضریاں کرتے رہے۔ یہاں سے آپ اجیر شریف

کیا۔ اس دوران دہلی کے دیگر مزارات پر حاضر ہوتے رہے۔ یہاں سے آپ اجیر شریف آئے۔ وہاں عالم رویا میں آپ نے حضرت خواجہ صاحبؒ کو دیکھا کہ انھوں نے آپ کو ایک سنہرا عمامہ عطا کیا۔ یہاں سے آپ لکھنؤ تشریف لے گئے۔ مولانا صاحبؒ نے آپ کو رنگین پوشی کی باقاعدہ طور پر اجازت دی۔ حالانکہ آپ نے رنگین پوشی پہلے ہی سے اختیار کر رکھی تھی۔ اسی وقت آپ کے ذوق و شوق کو دیکھ کر مولانا صاحبؒ نے آپ کو ذوقی کا لقب عطا فرمایا۔

لکھنؤ سے آپ اجیر شریف گئے۔ ۳۶ جمادی الاخریٰ ۱۱۱۳ھ مطابق ۲۳ مئی ۱۹۱۳ء یہ آپ کی عرس کی دوسری حاضری تھی اور بیعت کے بعد پہلی۔ (پہلی حاضری ۶ جولائی ۱۹۱۱ء کو ہوئی تھی)۔ پھر آپ احمد آباد تشریف لے گئے۔ والد صاحبؒ کی علالت کی خبر سن کر پشاور پہنچے۔ ان کا انتقال بروز شنبہ یکم صفر ۱۱۱۳ھ مطابق ۱۹ دسمبر ۱۹۱۳ء کو ہوا۔

چلہ کلیر شریف | اس کے بعد آپ کو طویل سفر کا حکم ملا۔ اس میں کلیر شریف کی ۴۰ دن کی حاضری بھی شامل تھی۔ چنانچہ آپ نے یہ چلہ پورا کیا۔

یہاں شاہ صاحبؒ کی ٹانگ میں ایک زخم ہو گیا تھا جس کی وجہ سے چلنے پھرنے میں بڑی دشواری ہوتی تھی۔ ایک اجنبی ہستی موم پی کر جاتی تھی۔ نہ وہ بولتے تھے اور نہ بولنے دیتے تھے۔ مولانا صاحبؒ سے جب اس کا ذکر کیا تو انھوں نے فرمایا کہ وہ خضر تھے۔

ٹانگ کی تکلیف جاری تھی کہ اسی سال میں ترہویں شریف کی حاضری کیلئے درگاہ محبوب الہیؑ پہنچے۔ وہاں علاج جاری رہا۔ پھر اجیر شریف آگئے۔ مولانا صاحبؒ کی طلبی پر دہلی ہوئے ہوئے جہاں چند روز کیلئے بیمار ہو گئے تھے، ۹ جولائی ۱۹۱۴ء کو لکھنؤ حاضری دی۔ یہ رمضان وہیں گذرا۔ عید الفطر کے بعد، شوال ۱۱۱۴ھ مطابق ۷ اگست ۱۹۱۴ء کو مولانا صاحبؒ نے خلافت نبیاتی عطا کی۔ یعنی بیعت کے نصف دو مہینے سال کے بعد۔ اور مولانا صاحبؒ

نے اجمیر شریف ہی میں قیام کرنے کا حکم دیا۔ اس لئے آپ لکھنؤ سے گھومتے گھومتے اجمیر شریف پہنچے۔ اور چہلہ بغدادی پر رہائش اختیار کی۔ اس مکان کا انتظام نواب اصغر حسین مرحوم نے پہلے ہی کر دیا تھا۔ گویا مستقل سکونت کا آغاز ہوا۔ یہ حضری ۱۰ ستمبر ۱۹۱۶ء مطابق ۱۱ اردی قعدہ ۱۳۳۶ھ کو ہوئی۔

قیام اجمیر شریف

آپ ۱۰ ستمبر ۱۹۱۶ء سے ۲۴ فروری ۱۹۲۰ء تک اجمیر شریف میں مقیم رہے۔ پہلا شخص جس نے آپ کے ہاتھ پر بیعت کی اس کا نام حسن علی تھا۔ اور یہ شخص ۱۸ ستمبر ۱۹۱۶ء کو بروز دوشنبہ داخل سلسلہ ہوا۔ اس کے بعد آپ پاک پتن کے عرس میں شریک ہوئے پھر آپ اجمیر شریف کے عرس میں شریک ہونے کے بعد لکھنؤ تشریف لے گئے۔ رمضان کا مہینہ تھا۔ اس ماہ مبارک میں حضرت نے اپنا خرقہ مبارک مرحمت فرمایا اور سپید پوشی کی اجازت دی۔ ۲۱ شوال کو مولانا صاحب سے رخصت ہو کر دہلی ٹھہرتے ہوئے ۱۶ اگست ۱۹۱۶ء کو اجمیر شریف پہنچے۔

شاہ عبدالعزیز صاحب (بغدادی) کے انتقال کی بنا پر چہلہ بغدادی کا مکان چھوڑنا پڑا۔ آپ دہلی دروازہ کے باہر ایک بہت اچھے مکان میں منتقل ہو گئے۔ اسی مکان میں آپ کی بڑی صاحبزادی ہاجرہ خاتون کا نکاح سید ظفر حسین صاحب ہوا ظفر حسین صاحب احمد آباد کے ایک پیر زادوں کے خاندان سے تھے۔ یہ عقد ۲۱ رجب ۱۳۳۶ھ مطابق ۳ مئی ۱۹۱۸ء کو ہوا۔

عقد ثانی

دورانِ سلوک حضرت مولانا صاحب کبھی کبھی فرماتے تھے کہ شادی کر لو لیکن تجرد کی زندگی میں کافی آرام تھا اس لئے آپ طہرج دیتے رہے لیکن ایک مرتبہ تاکید فرمایا:

”ہم تم سے سلوک محمدی طے کر رہے ہیں، سلوک عیسوی نہیں۔ شادی فوراً کرلو۔“

چنانچہ یہ حکم پا کر آپ نے عقد ثانی کرنے کا تہیہ کر لیا۔ آپ کا نکاح محمد شفیع صاحب پنشن یافتہ حج کے مکان پر بروز پنجشنبہ بتاریخ ۱۳ ستمبر ۱۹۱۸ء مطابق ۶ رزدی الحجہ ۱۳۶۷ ہوا۔ نکاح قاضی شہر نے پڑھایا۔ چند اجباب اور تصدق قوال شریک محفل تھے۔ یہ عقد محمد علی صاحب جگہ دار فتح گڑھ ضلع فرخ آباد کی صاحبزادی سے ہوا جو بیوہ ہو گئیں تھیں۔ انہی خاتون سے ایک بیٹی یعنی راشہ خاتون ہوئیں۔

خلافت مطلقہ

شاہ صاحب کا خیال تھا کہ ایسا مکان لیا جائے جس سے خانقاہ کا کام بھی لیا جاسکے۔ چنانچہ اجمیر شریف کے مضافات میں ایک مکان لیا گیا۔ اس میں مکانیت بھی کافی تھی اور صحن بھی بہت بڑا تھا۔ شاہ صاحب اسے جنگل والا مکان کہتے تھے۔

رمضان المبارک ۱۳۳۷ھ میں مولانا صاحب کانپور میں قیام پذیر تھے۔ شاہ صاحب کو وہیں طلب کیا۔ آپ کانپور تشریف لے گئے اور بروز دوشنبہ ۲۴ رمضان المبارک کو مولانا صاحب نے آپ کو اجازت مطلقہ عطا فرما کر واپس اجمیر شریف بھیج دیا۔ چنانچہ آپ ۲۴ رمضان مطابق ۲۴ جون ۱۹۱۹ء کو اجمیر شریف پہنچے۔

جنگل والے مکان کے مالک سے کچھ اختلاف ہو گیا اس لئے آپ نے یہ مکان چھوڑ دیا۔ اور وسط شہر میں ایک مکان میں سکونت پذیر ہو گئے۔ کچھ عرصہ کے بعد اس مکان کو بھی چھوڑ دیا اور حج صاحب کے ترپولیہ دروازہ والے مکان میں آ گئے۔

اس کے بعد آپ احمد آباد گئے۔ اس سفر میں آپ قاضی محمود دریائی کے مزار پر بھی حاضر ہوئے۔ جہاں ایام عرس میں تین کراماتیں مشاہدہ کیں،

(۱) دریا کے پانی سے چراغ جلنا۔

(۲) مزار کے دروازہ کے تالے کا خود بخود کھلنا۔

(۳) پھولوں کا مزار پر سے خود بخود اڑنا۔

اس مزار سے فیضانِ شعر ہوتا ہے۔ آپ فرماتے تھے کہ ہم شاعر نہیں تھے اس لئے ہم نے ایک ناول 'بادۂ وساعر' لکھا شروع کیا۔ اور اس قد جوش و خروش تھا کہ بیل گاڑی پر بیٹھے ہوئے لکھتے رہے۔ جب کاغذ ختم ہو گیا تو اخباروں کے کونوں پر لکھنا شروع کر دیا۔

خواجہ غریب نوازؒ کی طرف سے خلافت

مولانا صاحب قبلہؒ ۳۱ فروری ۱۹۱۲ء بروز شنبہ یکم جمادی الاخریٰ ۱۳۳۰ھ اجیر شریف تشریف لائے۔ شاہ صاحبؒ کو احمد آباد تار بھیجا گیا۔ مولانا صاحبؒ کا قیام اجیر شریف میں چچ صاحب کے مکان ہی پر ۱۹ رجب تک رہا۔ بڑے غسل کے دن یعنی ۹ رجب کو بعد عصر مولانا صاحبؒ کی وساطت اور انکی معیت میں گنبد کے اندر طلبی ہوئی۔ حضرت خواجہ علیہ الرحمۃ کی طرف سے مولانا صاحبؒ کی وساطت سے شاہ صاحبؒ کی دستار بندی ہوئی اور رخصت کر دیا گیا۔ جے پور، آگرہ، سونی پت اور پشاور میں سے کسی ایک مقام میں سکونت اختیار کرنے کی اجازت دی گئی۔ شاہ صاحبؒ نے فی الوقت جے پور کا فیصلہ کیا لیکن عرس شوال یعنی خواجہ عثمان ہارونیؒ کے عرس تک کی مہلت اجیری میں رہنے کی حامل کر لی۔

قیام جے پور | آپ جے پور میں دو ڈھائی مہینے سے زیادہ نہیں رہے۔

قیام پشاور | ستمبر ۱۹۱۲ء میں آپ پشاور تشریف لے گئے اور وہیں قیام فرمایا۔ اس قیام کے دوران آپ بمبئی گئے۔ یہاں متعدد لوگ داخل سلسلہ ہوئے۔ اہل بمبئی کے اصرار پر آپ رمضان شریف کے لئے بمبئی میں رُک گئے۔ آپ فرماتے تھے کہ قاضی محمود دریائیؒ کے مزار پر حاضر ہونے کے بعد جو ناول شروع کیا تھا وہ اسی رمضان میں تکمیل کو پہنچا۔

وہاں سے ملی تشریف لے گئے۔ جب آپ کو معلوم ہوا کہ مولانا صاحب کے بڑے صاحبزادے
 بچے میاں کا انتقال ہو گیا ہے تو مولانا صاحب کی خدمت میں تعزیت کے لئے جانے کا ارادہ کیا۔
 مولانا صاحب پٹنہ میں ملے۔ انھیں نے شاہ صاحب کو آگرہ قیام کرنے کا حکم فرمایا۔
قیام آگرہ | آگرہ میں آپ کا قیام دو برس سات ماہ تک رہا۔

آگرہ کے قیام کے دوران آپ اجیر شریف۔ بمبئی اور پشاور گئے۔ اپریل ۱۹۲۲ء
 (رمضان ۱۳۴۱ھ) میں رمضان گزارنے کے لئے بمبئی ہی میں رک گئے۔ پھر ۲۳ کار رمضان
 پشاور میں گزارا۔ وہی سرد لہواں کھنا شروع کیا۔ مولانا صاحب بھی پشاور تشریف
 لے گئے۔ وہاں سے آپ مولانا صاحب کے ساتھ آگرہ تشریف لے گئے۔ یہ جولائی ۱۹۲۳ء کا
 واقعہ ہے۔

اسی سال مولانا صاحب نے حج پر جانے کا ارادہ ظاہر فرمایا اس لئے ضروری
 انتظامات کے لئے آپ بمبئی تشریف لے گئے۔ لیکن ابن سعود کے حملہ کی وجہ سے مولانا صاحب
 نے اپنا ارادہ ملتوی کر دیا اور واپس تشریف لے گئے۔ لیکن آپ کو بمبئی میں قیام کرنے کا
 حکم فرما گئے۔

قیام بمبئی | بمبئی میں آپ کا قیام ۹ مارچ ۱۹۲۷ء سے ۲۱ اکتوبر ۱۹۲۷ء
 تک رہا۔

چند روز کے بعد ایک موقع آیا تو آپ نے بعد نماز جمعہ نجدی مظالم کے خلاف
 تقریر کی جو بہت پسند کی گئی۔ مولانا صاحب نے بھی پسند فرمایا۔

علمی ذوق نے شاہ صاحب کو مجبور کیا کہ ایک ماہانہ رسالہ کا اجراء عمل میں لایا جائے۔
 جس میں تصوف کے مختلف پہلوؤں پر روشنی ڈالی جائے چنانچہ رسالہ "انوار القدس"
 جاری کیا گیا۔ یہ رسالہ بہت کامیاب رہا۔ اور اہل دل حضرات نے اس کی خاطر خواہ ہمت افزائی
 کی۔ چنانچہ شاہ محمد سلیمان پھلواڑی نے اپنے خیالات کا اظہار اس طرح فرمایا:

”میں اس بات سے بہت خوش ہوں کہ اس رسالہ میں اصل اصول تصوف سے بحث کی جاتی ہے۔ ہندوستان میں چند اور رسائل بھی تصوف کے موضوع پر نکلے ہیں لیکن وہ زیادہ تر فروعات سے بحث کرتے ہیں۔ اس رسالہ کو دیکھ کر یہ بھی معلوم ہوا کہ قدامی کتابوں کو دیکھنے والے ابھی باقی ہیں۔ اس لئے اس رسالہ کی میں بہت عزت کرتا ہوں اور امید کرتا ہوں کہ علمی دنیا میں اس کی نہایت قدر و منزلت ہوگی۔“

یہ رسالہ اکتوبر ۱۹۲۵ء سے فروری ۱۹۲۶ء تک جاری رہا۔ پھر چند وجوہ کی بنا پر بند کرنا پڑا۔

آپ کے بھائی کے قیام کے دوران ہی پشاور سے اطلاع آئی کہ آپ کی بڑی صاحبزادی ہاجرہ خاتون کا انتقال ۲۵ ذی الحجہ ۱۳۴۵ھ مطابق، جولائی ۱۹۲۶ء کو ہو گیا۔ آپ کو ان سے بہت محبت تھی چنانچہ کافی عرصہ تک آپ بہت مغموم رہے۔

اکتوبر ۱۹۲۶ء میں آپ نے وہ معرکہ الاراء خواب دیکھا جس کا ذکر ان ملفوظات میں ہے۔ اس خواب میں آپ کو حضرت حاجی امداد اللہ صاحب مہاجر مکیؒ کی زیارت ہوئی اور ولایت یوسفی ملی۔

یہ وہ زمانہ تھا جب بیگم بھوپال حضرت مولانا وارث حسن شاہ صاحبؒ سے بار بار التجا کر رہی تھیں کہ وہ اپنے کسی خلیفہ کو رشد و ہدایت کے لئے بھوپال بھیجیں۔ چنانچہ انھوں نے شاہ صاحبؒ کو لکھا کہ اگر تمہاری خواہش ہو تو تم جاسکتے ہو۔ لیکن آپ نے وہاں جانا پسند نہ فرمایا۔

قیام پشاور

پشاور سے شاہ صاحبؒ کے چھوٹے بھائی ڈاکٹر سید احمد صاحب کا خط آیا کہ ان کے بیٹے محمود کی شادی میں شرکت کریں۔ مولانا صاحب قبلہؒ اپنے پیر کے علاج کے سلسلہ

میں ماہم (بہتی) میں تشریف رکھتے تھے۔ انھوں نے سب کو جانے کی اجازت دی۔ اور خود چند روز بعد بہتی سے تشریف لے گئے۔ شاہ صاحب نے شادی میں شریک ہونے کے بعد وہیں قیام کا فیصلہ کر لیا۔ چنانچہ بہتی اطلاع کر دی گئی اور اُن کی کتابیں اور سارا سامان پشاور بھیج دیا گیا۔ پشاور میں آپ کا قیام اکتوبر ۱۹۲۶ء سے نومبر ۱۹۳۱ء تک رہا۔

اس عرصہ میں آپ ایک مرتبہ حضرت مولانا صاحب سے ملنے مکتہ تشریف لے گئے اور بوس انسٹی ٹیوٹ دیکھنے کے لئے گئے۔ وہاں کچھ یورپ کے ماسٹرس دان آتے ہوئے تھے اُن سے بھی تبادلہ خیالات کا موقع ملا یہ وہی بوس ہیں جنھوں نے دریافت کیا کہ نباتات میں بھی رُوح ہے اور انھیں بھی رنج، غم، بستر، تنہائی، یکجائی وغیرہ کا احساس ہوتا ہے۔ یہ معائنہ ۱۵ جنوری ۱۹۳۱ء کو ہوا۔

یہاں شب برات پہلی مرتبہ مولانا صاحب کی معیت میں بسر ہوئی۔ آخر شب میں مولانا صاحب نے صلوٰۃ السعس پڑھی۔

جسٹس سر محمد رفیق کا انتقال ۹ فروری ۱۹۲۹ء کو ہوا۔ اس وقت شاہ صاحب دہلی میں ٹھہرے ہوئے تھے۔

قیام حیدرآباد دکن

پشاور میں ایک حادثہ وقوع پذیر ہوا۔ شاہ صاحب کے چھوٹے بھائی ڈاکٹر سید احمد صاحب کا ۲۷ اپریل ۱۹۳۱ء کو بروز یک شنبہ انتقال ہو گیا۔ آپ کو ان کے انتقال کا بہت صدمہ ہوا اور دل برداشتہ ہو کر پشاور کو خیر باد کہا اور حیدرآباد دکن سکونت منتقل کر لی۔

حیدرآباد میں آپ کا قیام دسمبر ۱۹۳۱ء سے ۵ مارچ ۱۹۳۲ء تک رہا۔

یہ زمانہ نسبتاً سکون سے گذرا۔ شہر حیدرآباد سے نو میل کے فاصلہ پر بابا شرف الدین؟ کا مزار ایک چھوٹی سی پہاڑی پر ہے۔ یہ بزرگ حضرت شیخ شہاب الدین سہروردی کے خلیفہ ہیں۔ وہاں اکثر حاضرین ہوتے اور بڑے اہتمام سے دُوسرے منازات خصوصاً یوسف

صاحب شریف صاحب پر بھی آپ تشریف لے جاتے اور اپنے مریدوں کو مشغول کراتے۔ یہاں سے آپ کئی مرتبہ گلبرگہ شریف بھی حاضر ہوئے: بمبئی بھی کئی مرتبہ گئے اور امیر شریف کے عرس میں بھی شریک ہوئے۔ خواجہ صاحب اور حضرت خواجہ عثمان ہادی کی عرس کی تعاریف گھر پر بھی ہوتیں۔ رمضان کی تیراویح تین سالوں کے سوا سب گھر ہی پر ہوتیں۔ بیشتر دو ختم ہوتے۔ دوسرا ختم آخری دہے کی طاق راتوں میں کیا جاتا۔ پہلے حافظ عبد المجید پڑھاتے تھے پھر حافظ تاج محمد صاحب نے پڑھانا شروع کیا۔ یہ بہت اچھا پڑھتے ہیں اور خوش الحان بھی ہیں۔

شروع میں شاہ صاحب کو حیدر آباد میں رہائشی مکان کی تکلیف ہی رہی۔ اس لئے کئی مکانات تبدیل کئے۔ آخر میں غوثپورہ میں ایک مناسب مکان مل گیا۔

آپ مولانا صاحب کی طلبی پر یکم جون ۱۹۳۲ء کو بمبئی تشریف لے گئے۔ اس دوران وہاں ہندو مسلم فساد ہو گیا۔ مولانا صاحب لکھنؤ تشریف لے گئے اور آپ کچھ دن قیام کر کے واپس آ گئے۔

طفیل احمد عارف جو شاہ صاحب کے قدیم دوستوں میں سے تھے اور متوفی درگاہ حضرت خواجہ صاحب کے ساتھ حیدر آباد آئے تھے اُن کا انتقال انہی دنوں میں ہوا۔

۲۳ مئی ۱۹۳۳ء کو مولانا صاحب لکھنؤ سے تشریف لاتے۔ ڈاکٹر اشرف الحق دہلوی کے مشورے سے پیر کا علاج شروع ہوا۔ لیکن کامیابی نہیں ہوئی۔ مولانا صاحب ماہ ستمبر میں واپس تشریف لے گئے۔

جنگلی شاہ جو ایک غلصہ پیر بھائی تھے گھومنے کھانسنے حیدر آباد پہنچے۔ وہاں طبل ہو گئے۔ ہسپتال میں داخل کر دیا گیا۔ ٹائفائیڈ کے آثار ظاہر ہوئے۔ اور بالآخر شب جمعہ ۲۶ جنوری ۱۹۳۴ء کو انتقال ہو گیا۔

۴ اکتوبر ۱۹۳۴ء مطابق ۲۴ جمادی الاخریٰ ۱۳۵۳ء شاہ صاحب نے خواب دیکھا کہ وہ

گنگوہ شریف میں ہیں اور مولوی ضیاء صاحب بھی موجود ہیں۔ آپ نے خواب میں مولانا رشید احمد گنگوہی کے نسبت مبارک پر بیعت کی۔

آپ اگست ۱۹۳۵ء میں مولانا صاحب کی طلبی پر بمبئی تشریف لے گئے۔ وہاں بیشتر علیل رہے۔ مولانا صاحب کی خدمت میں یہ آخری حاضری ثابت ہوئی۔

حضرت مولانا صاحب کا لکھنؤ میں بتاریخ ۶ اگست ۱۹۳۶ء بروز جمعرات مطابق ۱۰ جمادی الاول ۱۳۵۵ھ وصال ہو گیا۔ انا للہ وانا الیہ راجعون۔

مولانا صاحب قبلہ ۱۲۸۲ھ مطابق ۱۳۳۵ء کو کوڑہ جہان آباد میں پیدا ہوئے تھے۔ آپ کی عمر وصال کے وقت قمری حساب سے ۷۲، ہجری اور شمسی حساب سے ۷۱ برس تھی۔ ہمارے شاہ صاحب کی عمر اس وقت ۵۸ سال اور گیارہ ماہ تھی۔

شاہ صاحب اس کے بعد اجیر شریف کے عرس میں شریک ہوئے۔ پھر وہاں سے لکھنؤ تشریف لے گئے۔ وہاں سے بمبئی گئے۔ اور پھر الہیہ آباد تشریف لے آئے۔ آپ پھر ۲۳ جولائی ۱۳۳۷ء کو لکھنؤ تشریف لے گئے۔ ٹیلہ پر تمام شب حاضری رہی۔ کل ۲۲ دن لکھنؤ میں رہے۔ پھر اجیر شریف گئے۔ ۲۴ دن قیام رہا۔ بڑے غسل میں شرکت کی۔ پھر بمبئی، نہروہ اور گبرگہ شریف کے عرس میں شرکت کرتے نہتے حیدر آباد تشریف لے آئے۔

مارچ ۱۳۳۸ء میں آپ پھر بمبئی تشریف لے گئے۔ وہاں نہروہ والے سر محمد یوسف سے بھی ملاقات ہوئی۔

ڈاکٹر سر محمد آقبال کا انتقال لاہور میں بتاریخ ۱۹ صفر ۱۳۵۷ھ مطابق ۲۱ اپریل ۱۹۳۸ء کو ہوا۔ یہ بھی آپ کے خاص دوستوں میں سے تھے۔

۱۸ ستمبر ۱۳۳۷ء کو ڈر فوسلم انگریز فاروق احمد اور شہید اللہ محمد سعید کے ہمراہ بمبئی سے حیدر آباد تشریف لائے۔ یہ دونوں حضرات ۱۳۳۷ء میں اسلام قبول کر چکے تھے۔ اسلامی

تعلیم حاصل کرنے کے لئے وطن سے روانہ ہوئے تھے۔ ۳ اکتوبر کو شہید اللہ داخل سلسلہ ہوئے۔ شہید اللہ نے مکان کرایہ پر لے رکھا تھا لیکن رمضان کے لئے شاہ صاحب کے یہاں آگئے۔ تمام ماہ ساتھ رہے اور بڑی محنت کی۔

شہید اللہ اور فاروق احمد ۴ ستمبر ۳۱ء کو بہاولپور روانہ ہو گئے۔ شوکت علی برادر محمد علی کا انتقال ۲۴ نومبر ۳۸ء کو ہوا۔ یہ بھی آپ کے دوستوں میں سے تھے۔

دسمبر ۳۸ء میں بمبئی جانا ہوا۔ وہاں مسٹر جناح سے دو ملاقاتیں ہوئیں۔ پہلی ۱۲ دسمبر ۳۸ء اور دوسری ۴ جنوری ۳۹ء کو۔ پھر بمبئی سے گلبرگہ شریف کے عرس میں شرکت کرتے ہوئے حیدر آباد واپس ہوئے۔

۶ مئی کو شولا پور پراونشل مسلم لیگ کے سالانہ جلسہ میں شرکت کیلئے شولا پور گئے۔ وہاں مسٹر جناح سے ایک طویل ملاقات ہوئی۔

سر عبد القادر سے بعد مدت حیدر آباد میں ملاقات ہوئی۔

ماہ ستمبر میں مسٹر جناح سے حیدر آباد میں دو ملاقاتیں ہوئیں۔

۱۸ اکتوبر ۳۹ء اجمیر شریف پہنچے۔ شہید اللہ اور فاروق بھی بہاولپور سے آگئے۔

عرس حضرت خواجہ عثمان ہارونیؒ میں شرکت ہوئی۔ اس موقع پر محمد شین برے اور ان کے صاحبزادے عارف بھی پہنچ گئے۔

موہن عرف عبدالسلام بعد نماز جمعہ درگاہ شریف میں ۵ شوال ۱۳۵۸ھ مطابق

۱۷ نومبر ۳۹ء داخل سلسلہ ہوئے۔ واپسی پر احمد آباد ایک دن ٹھہرے۔ نظام الدین پری سے ملاقات کی۔ وہاں کے مزارات پر حاضری دی۔ صبح بمبئی پہنچے مسٹر جناح سے ۱۰ دسمبر ۳۹ء کو دوبار ملاقات ہوئی۔ پھر گلبرگہ شریف حاضری دیتے ہوئے حیدر آباد آگئے۔

اس سفر میں آپ نے طے کر لیا تھا کہ اب اجمیر شریف منتقل ہو جائیں گے چنانچہ

والیسی پر ترک سکونت کا انتظام کرنے لگے۔ سامان بھجوا یا گیا۔ پہلے رانچور گئے۔ پھر دھلی پھر لاہور۔ مسلم لیگ کے سالانہ اجلاس میں شرکت کی۔ اس اجلاس میں پاکستان ریزولوشن پاس ہوا۔ بہادر یار جنگ۔ حفیظ جالندھری۔ مسعود بن حبیب الرحمن خان شیروانی اور سر عبدالقادر سے ملاقاتیں ہوئیں۔ مسٹر جناح سے بھی طویل ملاقاتیں ہوئیں۔ شہید اللہ اور فاروق احمد بہادر پور سے شرکت کے لئے آئے۔ یہیں فاروق احمد ۱۷ صفر ۱۳۵۹ھ مطابق ۲۴ مارچ ۱۹۴۰ء کو داخل سلسلہ ہوئے۔ یہاں سے روانہ ہو کر دھلی پہنچے۔ وہاں مزارات پر حاضری دی۔ وہاں بھی مسٹر جناح سے ملاقات ہوئی۔ شب میں دہلی سے روانہ ہوئے۔ اس سفر میں نظام الدین پریمی کا ساتھ۔ جمیر شریف تک رہا۔ وہاں سے وہ سیدھے احمد آباد چلے گئے۔ جمعہ ۱۹ صفر ۱۳۵۹ھ مطابق ۲۹ مارچ ۱۹۴۰ء کو جمیر شریف پہنچ گئے۔

قیام اجبیر شریف

۱۹ صفر ۱۳۵۹ھ مطابق ۲۹ مارچ ۱۹۴۰ء سے ۲۰ شوال ۱۳۶۰ھ مطابق ۶ ستمبر ۱۹۴۰ء تک آپ نے اجبیر شریف میں دھان منڈی کے ایک مکان میں رہائش اختیار کی۔ ۲۴ جون ۱۹۴۰ء کو کیپٹن واحد بخش صاحب داخل سلسلہ ہوئے۔ ۸ جولائی کو موہن کا اسلامی نام عبدالسلام رکھا گیا۔ تراویح اور حلقے جاری رہے۔ مریدوں سے خلوت اور اعتکاف کرایا گیا۔ عرب حفتر خواجہ عثمان ہارونی میں شرکت ہوئی۔ محمد حین برے بھی آگئے۔ ۱۵ نومبر ۱۹۴۰ء کو فاروق احمد صاحب کا عقد بروز جمعہ بعد نماز عصر ہوا۔ یکم دسمبر ۱۹۴۰ء کو درگاہ شریف کے متولی نثار احمد صاحب کا انتقال ہو گیا۔ شاہ صاحب لیگ میں شامل ہوئے اور پراونشل ڈسٹرکٹ مسلم لیگ کے وائس پریذیڈنٹ بنائے گئے۔

۱۹۴۱ء میں بھی شاہ صاحب کی صحت اچھی نہ رہی مگر علمی مشاغل اور پبلک خدمات میں زیادہ مصروفیت رہی۔ ضلع اور صوبہ مسلم لیگ کے صدر منتخب ہوئے۔ سیرت کمیٹی ایمیر شریف کے امیر جماعت بھی رہے۔

آل انڈیا کونسل کے ممبر منتخب ہوئے۔ لیگ کے سالانہ اجلاس میں شرکت کیلئے ۸ اپریل ۱۹۴۱ء کو مدراس گئے۔ واپسی میں حیدر آباد دکن ٹھہرے۔ پھر بمبئی گئے۔ وہاں ہندو مسلم فساد ہو رہا تھا اس لئے ماسم میں قیام کیا۔

لیگ کی مقامی خرابیاں دور کرنے کے لئے بڑی جدوجہد کی۔ ماہ اکتوبر میں مسلم لیگ کونسل میں شرکت کے لئے دہلی گئے۔ وہاں نوابزادہ لیاقت علی خان، ڈاکٹر علی اور حسن ریاض (ایڈیٹر منشور) سے ملاقاتیں ہوئیں۔ مشرحتاج سے بھی ملاقات ہوئی۔ وہاں کے مزارات پر حاضری دی۔

۱۹۴۲ء میں بھی پبلک خدمات کا زور رہا لیکن صحت خراب رہی۔ ایک دن زینہ پر سے پیر پھسل کر گر پڑے۔ اللہ نے اپنا بڑا فضل کیا۔

چند روز کے بعد ۵ ستمبر کو فالج کا حملہ ہوا۔ اس سال رونے سے اور تراویح نہ ہو سکے۔ ڈاکٹر مجتہا چاریہ کا علاج ہوا۔ اور اللہ نے شفا عطا کی۔

۱۸ اکتوبر ۱۹۴۳ء کو دہلی میں حسن نظامی صاحب سے ملاقات ہوئی۔ لیگ کونسل کے اجلاس میں درگاہ اجیر شریف کی انتظامی اصلاح کاریز و طیش پیش کیا جو پاس ہوا۔ وہاں سے آپ فاروق احمد اور شہید اللہ کے پاس بہاول پور تشریف لے گئے اور ۲۳ دن قیام کیا۔ وہاں اوجھ شریف بھی حاضری دی۔ پھر اجیر شریف واپس آ گئے۔

۱۹۴۴ء کے آخر میں بمبئی جانا ہوا۔ حاجی بابا ملنگ کلیانی کے مزار پر حاضری ہوئی۔ فرخ حاجی محمد، محمد حسین برے اور واحد بخش بھی ساتھ تھے۔

فاروق احمد برادر جناب شہید اللہ صاحب نے لاہور میں بتاریخ ۲۹ صفر مطابق ۳۳ فروری

۳۵ء کو ایک طویل علالت کے بعد داعی اجل کو لبیک کہا اور داتا گنج بخشؒ کے احاطہ میں دفن ہوئے۔

۲۶ اگست یکشنبہ ۱۲۴۵ء کو محمد عمر کو اجازت نیابت ملی۔

’نیو سرچ لائٹ آن ویدک ایرینس‘ اور ’صوفی ازم‘ شاہ صاحبؒ کے انگریزی کے دوسرے طبع ہوئے۔ جناح سے خط و کتابت رہی۔ ’ڈان‘ میں چند مضامین شائع ہوئے۔ صحت زیادہ خراب رہی۔

مارچ ۱۲۴۶ء میں راشدہ سلمہا بنت شاہ صاحبؒ اور شہید اللہ صاحبؒ کا عقد ہوا۔ یکم جولائی کو بمبئی کے لئے روانہ ہوئے۔ احمد آباد ہوتے ہوئے بمبئی پہنچے۔ رونے وہی ہوئے۔

۱۵ ستمبر ۱۲۴۶ء کو دھولپہر کے سفر پر روانہ ہوئے۔ وہاں بکثرت مروا اور عورتیں داخل سلسلہ ہوتیں۔ اس دوران بمبئی میں متعدد بار ہندو مسلم فساد ہوا۔ اجیر شریف خبر پہنچی کہ شاہ صاحبؒ شہید ہو گئے۔ انوار گہرائے ہوئے تصدیق کیلئے بمبئی آئے۔ (انوار حضرت شاہ صاحبؒ کے درگاہ شریف کے وکیل تھے۔)

۱۲۴۷ء کا آغاز حیدر آباد دکن میں ہوا۔ وہاں سے فتح خان کے زیر اہتمام حیدر آباد گئے۔ وہاں کے مزارات پر حاضری دی۔ پھر بمبئی روانہ ہو گئے۔

۲۲ فروری ۱۲۴۷ء کو نظام الدین پری کی کا انتقال احمد آباد میں ہوا۔ یہ شاہ صاحبؒ کے بہت پرانے دوست تھے۔

۱۳ مارچ کو دھولپہر پہنچے۔ وہاں سے سید ظفر عابد اور عبدالسلام کے ہمراہ لنگھٹ پہنچے۔ راجہ گلاب سنگھ اور رن سنگھ اور بکثرت لوگ داخل سلسلہ ہوئے۔ شب میں نندربار پہنچے۔ یہاں بھی بکثرت لوگ داخل سلسلہ ہوئے۔ احمد آباد پہنچ کر حضرت موسیٰ سہاگ کے مزار پر حاضری دی۔ پری کی قبر پر بھی گئے۔ یہاں سید احمد دہلوی کو مرید کیا۔ پھر اجیر شریف

آگئے۔ ۲۱ اپریل ۱۹۴۷ء کو معدہ میں شدید تکلیف ہوئی۔ خونی استفراغ سات آٹھ بار ہوا۔ ڈاکٹر بھٹا چار یہ کاعلاج ہوا۔ اللہ تعالیٰ نے اپنا فضل کیا۔ صحت ہو گئی۔
 عرس اجیر شریف سے قبل جو ۲۲ مئی ۱۹۴۷ء سے شروع ہونے والا تھا ذوقی منزل میں منتقل ہو گئے۔ قتل تک کے لئے خلوت میں بیٹھ گئے اور کسی سے نہ ملے۔ تعمیر چونکہ ابھی باقی تھی اس لئے انتظام کے لئے ٹرسٹیوں کی ایک کمیٹی بنادی گئی۔ محمد شفیع سلطان، فرخ حاجی محمد، واحد بخش، سید ظفر عابد اور شہید اللہ اس کے ارکان مقرر کئے گئے۔

جمعہ ۲۷ رمضان مطابق ۱۴ اگست بفضلہ تعالیٰ پاکستان قائم ہوا اور ساری روئیداد شاہ صاحب نے ریڈیو پر سنی۔

قیام کراچی

یکشنبہ صبح ۲۱ شوال مطابق، شہید شاہ صاحب اجیر شریف سے کراچی کے لئے مع متعلقین روانہ ہوئے۔ اسی ٹرین سے اجیر شریف کے دیوان آل رسول بھی حیدر آباد منڈھہ آئے۔ پاکستان قائم ہو چکا تھا۔ اور لوگ بکثرت ہندوستان کے مختلف حصوں سے ترک مکنوت کر کے پاکستان آ رہے تھے۔

”آپ اپنی ڈائری میں تحریر فرماتے ہیں :

”ہم کراچی مستقلاً قیام کی نیت سے نہ نکلے تھے بلکہ حسب معمول سرمائی دورہ تھا۔ شہید اللہ سلمہ کو البتہ ممبئی سے کاروبار کراچی منتقل کرنے کا مشورہ دیا تھا۔ اور بجائے ممبئی کے کراچی کو سرمائی اڈہ بنانے کا ارادہ تھا۔ مگر بعد کے سیاسی حالات نے ایسا پلٹا دکھایا کہ سردست اجیر شریف کا راستہ ہمارے لئے بند ہو گیا، جس کا سخت قلق ہے۔ اجیر شریف بہت یاد آتا ہے اور جانے کو بہت جی چاہتا ہے۔ اخوض امری الی اللہ ان اللہ بصیر العباد

حبنا الله ونعم الوكيل نعم الهوى ونعم النصير۔“

۲۱ مارچ ۱۳۸۸ء کو بہاول پور شریف لے گئے، پھر اوجھہ - پھر لاہور ہوتے ہوئے
پشاور۔ وہاں عبدالحمید پارس صاحب سے ملاقات ہوئی۔ پارس صاحب شاہ صاحب کے
پیر بھائی اور بہت نخلص دوست ہیں۔

۸ ذی قعد مطابق ۱۱ ستمبر ۱۳۸۸ء یک شنبہ کو قائد اعظم محمد علی جناح کا انتقال ہو گیا۔
اناللہ وانا الیہ راجعون۔ شاہ صاحب نماز جنازہ میں شریک ہوئے۔

کراچی کے قریب ملیر میں ایک مکان لیا گیا۔ وہاں کی آب و ہوا نسبتاً بہتر ہے۔ چنانچہ
شاہ صاحب وقتاً فوقتاً وہاں جا کر کچھ دنوں کے لئے آرام فرماتے رہے۔ اس سال صحت
زیادہ خراب رہی، علمی خدمات زیادہ انجام دی گئیں۔

کراچی سے ایک انگریزی ہفت روزہ ڈی پیپلز وائس THE PEOPLE'S VOICE

مرزا محسن و صاحب کی ادارت میں نکلا۔ شاہ صاحب نے اسکے ہر شمارہ کے لئے مضامین
لکھے۔ لیکن یہ مالی اعانت نہ ہونے کی بنا پر بند ہو گیا۔

واحد بخش صاحب نے شاہ صاحب کے اردو اور انگریزی مضامین کے مجموعے علیحدہ
علیحدہ طبع کرائے۔

شاہ صاحب اسی سندھ میں ۴۱ برس پہلے بحیثیت ایڈیٹر الحق تھے۔ اُس زمانے
کے صدر ڈو لوگوں سے ملاقات ہوئی۔ شیخ غلام حسین ہدایت اللہ جو سندھ کے گورنر
ہو گئے تھے اور اُسی سال اُن کا انتقال ہوا۔ اور دوسرے غلام علی چھاگلا۔ یہ وہی چھاگلا
ہیں جن کے بیٹے نے پاکستان کے ترانہ کا نغمہ تیار کیا۔

یکم محرم ۱۳۶۸ء مطابق ۲ نومبر ۱۳۸۸ء بروز پنج شنبہ پاکستان کے عرس میں شرکت کی
غرض سے روانہ ہوئے۔ بہاول پور ہوتے ہوئے پاک پتن حاضر ہوئے۔ واپسی بہاولپور
ہوتے ہوئے ہوئی۔ بہاول پور میں میر سراج الدین صاحب کے گھر جا کر اُن سے ملاقات کی۔

بیمار تھے۔ یہ آخری ملاقات ثابت ہوئی۔ پھر ڈیرہ نواب ہوتے ہوئے کراچی واپس آئے۔

یکشنبہ ۲۱ اگست ۱۸۷۹ء پشاور تشریف لے گئے۔ عبدالسلام صاحب تھے۔ ۲۸ اگست کو لانا ڈیری بھی گئے۔ وہاں مستورات داخل سلسلہ ہوئیں۔ پھر پشاور تشریف لے گئے۔ وہاں سے خیبر اور نوشہرہ تک جو حدِ پاکستان ہے، سفر کیا۔ پھر پاک پتن کے عرس میں شرکت کرتے ہوئے واپس ہوئے۔

۲۱ نومبر ۱۸۷۹ء کو ملیر تشریف لے گئے وہاں کلیاتِ امدادیہ کا خلاصہ لکھا۔

۱۳ دسمبر ۱۸۷۹ء کو بہاول پور میں مولانا شبیر احمد عثمانی کا انتقال حرکتِ قلب بند ہونے کی وجہ سے ہوا۔ یہ بھی حضرت شاہ صاحبؒ کے ملاقاتی تھے۔

۹ جنوری ۱۸۸۰ء کو سر عبدالقادر کالہ پور میں انتقال ہوا۔

۴ شوال مطابق ۲۰ جولائی ۱۸۸۰ء ہفتہ وار حلقوں کا آغاز کراچی میں ہوا۔

پاکستان پر ایک تفصیلی مضمون لکھا جس کی ایک نقل عبدالرب شہر کو اور دوسری لیاقت علی خان کو بھیجی۔ یہ مضمون ایک رسالہ کی شکل میں چھپ چکا ہے۔

۱۵ اکتوبر ۱۸۸۰ء کو آپؒ پاکپتن کے عرس میں شریک ہونے کے لئے روانہ ہوئے۔ یہ

آپؒ کا آخری عرس تھا۔ اس موقع پر آپؒ کے بہت سے مرید کراچی، بہاولپور اور زیدہ سے آئے ہوئے تھے۔ اس سال آپؒ ۱۰ محرم تک ٹھہرے اور غسل میں شرکت فرمائی۔ یہاں واحد بخش صاحب نے خواب دیکھا کہ شاہ صاحبؒ اپنے تین یا چار مریدوں کو کسی کے سپرد کر رہے ہیں، یہ کہتے ہوئے کہ فلاں جنکشن تک ان کے ٹکٹ موجود ہیں اس سے آگے ان کو ٹکٹ دلوادینا۔ شاہ صاحبؒ سے جب یہ خواب بیان کیا گیا تو آپؒ نے فرمایا :

”جنکشن یہی پاک پتن ہے۔“

اس خواب سے حضرتؒ کے وصال کا قریب ہونا واضح ہوا۔ اور جہاں تک مزید سفر کی تکمیل کے لئے کسی دوسرے کے سپرد کرنے کا تعلق ہے اس کا ظہور ۱۵ دسمبر میں ہوا جب بابا صاحبؒ

فہمید اللہ صاحب کو اجازت و خلافت مرحمت فرمائی۔

سفر حج

۳۱ شعبان ۱۳۷۲ مطابق ۲۸ مئی ۱۹۵۱ء کو جہاز محمدی کے ذریعہ آپ سفر حج پر روانہ ہوئے۔ سفر میں جو حضرات شریک تھے اُن کے نام یہ ہیں: والدہ صاحبہ راشدہ، عبد اللہ مومن، مسز فرخ (شریں بانی)، والدہ شیریں بانی، حمیدہ بانی، واحد بخش، اُن کی والدہ، بہن اور بھانجی ۳ ملازم اور عزیز احمد مہندی۔ جہاز پر یکبشرت لوگ الوداع کہنے آئے۔ ایک بچے رات کو جہاز روانہ ہوا۔

اس سفر کی تفصیلات حج ذوقی میں ملاحظہ فرمائیں۔

۴ جون کو جہاز جدہ پہنچا۔ بمبئی سے محمد شفیع اور ان کے صاحبزادے محمود بندرگاہ جدہ پر پہلے سے موجود تھے۔ ان سے مل کر آپ بہت خوش ہوئے۔

رمضان کے چاند کا اسی شب اعلان ہو گیا، اگرچہ نظر نہیں آیا۔ تیسرے دن شام کو بدلت مکہ معظمہ روانہ ہوئے۔ وہاں نصف شب کے بعد پہنچے۔ حرم شریف شب ہی میں حاضر ہوئے۔ طواف سعی صفا و مروہ کی۔ بال تر شواتے۔ فرود گاہ پر آکر احرام اُتارنا خاتم علی مع اپنی لڑکی اور لڑکے کے ملنے آئے۔ ابراہیم رشید سابق خطیب مکہ مسجد حیدر آباد دکن سے ملاقات ہوئی۔ یہ شاہ صاحب کے خاص دوستوں میں سے تھے۔ شدت گرما سے طبیعت بگڑ گئی۔ ۶ رمضان یکشنبہ کو رحمت اللہ صوفی کی رہنمائی میں مولد نبوی صلعم کی زیارت کی اور حضرت خواجہ عثمان ہارونی کے مزار کے نشان پر حاضر ہو کر فاتحہ پیش کی۔ اسی طرح حضرت امداد اللہ مہاجر مکی، مکی غمت میں فاتحہ پیش کی ۱۷ رمضان کو مدینہ طیبہ میں حاضر ہوئے۔

مدینہ منورہ میں دو ماہ دس دن کے قیام کے بعد بذریعہ ہوائی جہاز حذہ پہنچے

اور وہاں سے اسی روز مکہ معظمہ پہنچ گئے۔ اس اثنا میں حضرت شاہ صاحب کی صاحبزادی شہید اللہ فرخ حاجی محمد اور شوکت کریم بھائی کراچی سے بذریعہ ہوائی جہاز ۱۹ ذی قعدہ مطابق ۲۲ اگست کو مدینہ منورہ پہنچے۔

۹ ذی الحجہ مطابق ۱۳ ستمبر ۱۹۵۱ء کو میدانِ عرفات میں بوقتِ شام خطبہ ختم ہونے کے بعد آپ کی طبیعت زیادہ بگڑ گئی اور آپ نے داعیِ اجل کو لبیک کہا۔ اور وہیں دفن ہوئے۔
 اِنَّا لِلّٰہِ وَاِنَّا اِلَیْہِ رَاجِعُوْنَ۔

بالآخر یہ آفتابِ ہدایت ایک طویل عرصہ تک اپنی ضوفشانی کافیشان پہنچ کر غروب ہو گیا۔







مِلْفُوطَات



ترتیباً :

کیپٹن واحد بخش سیال
(بی۔ اے)

توکل علی اللہ | ایک مرتبہ توکل پر گفتگو ہو رہی تھی، ارشاد فرمایا کہ حضرت بندہ نواز سید محمد گیسو درازؒ نے جن کا مزار مبارک گلبرگہ شریف (حیدر آباد دکن) میں ہے۔ رسالہ قشیریہ کی شرح لکھتی ہے اس رسالہ میں لکھا ہے کہ ایک دفعہ ایک بزرگ کہیں جا رہے تھے، راستہ میں کنواں تھا وہ اس میں گر پڑے۔ اور اب وہ اس خیال سے اس میں خاموش بیٹھے رہے کہ اللہ تعالیٰ خود ہی مجھے کنویں سے نکالیں گے تو نکلوں گا، کیونکہ میں اپنے اختیار سے تو کنویں میں گر نہیں ہوں۔ تھوڑی دیر بعد کچھ لوگوں کا وہاں گزر ہوا، انھوں نے دیکھا کہ لب سڑک ایک خطرناک کنواں ہے، ایسا نہ ہو کہ کوئی اس میں گر جائے، چنانچہ اس کنویں کو درختوں وغیرہ کی ٹہنیوں سے بند کر دیا جائے۔ وہ بزرگ کنویں میں بیٹھے یہ سب کچھ دیکھ رہے تھے، نفس نے بہت کہا کہ ان لوگوں کو آواز دو، لیکن ان خطرات کی انھوں نے پروا نہ کی اور نفس کو جواب دیا کہ اُس کو کیوں نہ آواز دوں جو ہر وقت سن سکتا ہے اور شہ رگ سے بھی زیادہ قریب ہے، چنانچہ وہ خاموش بیٹھے رہے جب وہ لوگ کنواں بند کر کے چلے گئے تو ایک جانور آیا اور ٹہنیوں وغیرہ کو ہٹا کر دُور پھینک دیا اور اپنی دم کنویں میں لٹکا دی، ساتھ ہی ایک آواز نے کہا اس دم کو پکڑ لے۔ انھوں نے دم کو پکڑ لیا اور جانور نے انھیں باہر نکال لیا۔ باہر آنے پر معلوم کہ وہ ایک درناہ ہے، اب ہاتھ


کی آواز آئی کہ ہم نے تم کو ایک موت کے ذریعہ دوسری موت سے بچا لیا۔
 اس کے بعد حضرت اقدسؒ نے فرمایا کہ جب آدمی اللہ تعالیٰ پر پکا بھروسہ
 کر لیتا ہے تو وہ اللہ تعالیٰ کی حفاظت میں آجاتا ہے اللہ تعالیٰ پر بھروسہ
 کر لینا نہایت دانشمندانہ روش ہے کیونکہ انسان کو اتنا علم نہیں ہوتا، جتنا
 اس کے متعلق اللہ کہے گا کہ پیٹ سے لیکر اس وقت تک جو کچھ گزرا ہے
 اسے یاد نہیں ہے جب وہ ماں کے پیٹ میں تھا اسے معلوم نہیں کہ
 اس کی ماں نے کیا کیا کھایا تھا، اور اس کا اس کی صحت پر کیا اثر پڑا تھا، جب
 بچپن کا زمانہ آیا تو اس وقت تک جو کچھ گزرا ہے اسے یاد نہیں ہے۔ گذشتہ
 عمر کے واقعات بھول چکے اور جہاں تک آئندہ زمانے کا تعلق ہے، اگلے
 پانچ منٹ کا بھی علم نہیں ہے۔ لیکن اللہ تعالیٰ کو سب کچھ معلوم ہے وہ گذشتہ
 عمر کے واقعات کو بھی جانتا ہے، اور آئندہ کے بھی۔ اب اللہ سے زیادہ بہتر
 کون انسان کے لئے سوچ سکتا ہے۔ بس اپنے آپ کو اللہ کے حوالے کر دینا چاہیے
 جو کچھ اللہ کرے گا وہی اس کے حق میں بہتر ہوگا۔

نَوَکُلْ خَوْصٌ وَتَوَکُلْ عَوَامٌ | (۲۹) رذی القعدہ ۱۳۶۹ھ ۱۲ ستمبر
 ۱۹۵۰ء (میدر، کراچی) آج شام

دولت باریابی نصیب ہوئی توکل پر گفتگو ہو رہی تھی، فرمایا ایک دفعہ حضرت
 حبیبؒ عجی غسل کرنے حمام میں گئے اور کپڑے باہر رکھ دیئے۔ ایک بزرگ
 کا اس وقت وہاں گزر رہا، کپڑے پہچان لئے اور اس خیال سے کہ کوئی لے نہ جائے
 آپ اسی جگہ ٹھہر گئے۔ جب حضرت حبیبؒ عجی غسل سے فارغ ہو کر باہر آئے

نوٹ: توکل کے مختلف مدارج ہوتے ہیں توکل کے ایمان اور ایقان کے مدارج کی مطابقت
 یہ ایقان جتنا زیادہ بلند درجہ کا ہوتا ہے دنیاوی ذرائع و وسائل کی ضرورت اتنی ہی کم ہو جاتی ہے۔

توان بزرگ نے کہا آپ کپڑے کس کی نگرانی میں چھوڑ کر اندر چلے گئے تھے؟ فرمایا
 اسکی نگرانی میں جس نے آپ کو پہریدار مقرر فرمایا۔ اس کے بعد فرمایا کہ یہ وہی حبیب
 عجیب ہیں جو ایک دن نماز پڑھا رہے تھے اور ایک بزرگ بھی شریک جماعت
 تھے۔ نیت باندھ لینے کے بعد قرأت شروع کی توان بزرگ نے دیکھا کہ ان کے
 بخارج صبح نہیں ہیں اور لہجہ بھی عجیب ہے تو وہ نیت توڑ کر چلے گئے، اب ان بزرگ
 نے اللہ تعالیٰ سے ایک دفعہ مناجات کی، کہ یا اللہ! ویسے تو آپ کی ہر وقت
 توجہ رہتی ہے لیکن مجھے اس وقت سے آگاہ فرمادیں جب آپ کی خاص توجہ
 ہوتی ہے۔ جواب ملا کہ توجہ خاص کا وقت تو وہی تھا جب حبیب عجیب نماز پڑھ رہے
 تھے اور تم انہیں چھوڑ کر بھاگ گئے تھے۔ اب توجہ خاص کا وقت دریافت کرتے
 ہو؟ اس کے بعد فرمایا کہ وہ جو اس حضرت صلی اللہ علیہ وسلم نے ایک شخص کو توکل کے
 ساتھ اُونٹ کے گھٹنے باندھنے کا حکم دیا تھا، تو بات درہل یہ تھی کہ وہ
 آدمی اعرابی یعنی دیہات کا باشندہ تھا اور ابھی ایمان کے اعلیٰ و ارفع مقام تک
 نہیں پہنچا تھا اس لئے اُس کو حکم دیا گیا کہ توکل کے ساتھ اُونٹ کا زانو بھی باندھ۔
 اس کے بعد احقر نے عرض کیا کہ حضرت حاجی صاحب کے ملفوظات میں ہے
 کہ سالک کو چاہیئے کہ کسبِ حلال کمے اور اگر تکل کمے تو بہتر ہے۔ یہ بات
 احقر کی سمجھ میں نہیں آئی۔ ارشاد فرمایا کہ توکل کی بھی DEGREES (درجے)
 ہیں۔ حضرت مولانا محمد قاسم صاحب نے حضرت حاجی صاحب کی خدمت میں
 خط لکھا کہ میں چاہتا ہوں کہ ملازمت چھوڑ کر توکل اختیار کر لوں گا آپ
 اجازت مرحمت فرمائیں! آپ نے جواب میں لکھا کہ آپ کے اس سوال سے
 معلوم ہوتا ہے کہ ابھی آپ اس مقام تک نہیں پہنچے۔ جب آپ اس مقام پر پہنچ
 جائیں گے تو اجازت لئے بغیر توکل اختیار کر لیں گے۔



متوکلانہ سفر

آج سفر اور سامان سفر کے متعلق گفتگو ہو رہی تھی۔

حضرت اقدسؒ نے منعمایا کہ ایک دفعہ حضرت مولانا صاحبؒ (حضرت مولانا شاہ وارث حسن صاحبؒ) صرف ایک چادر، ایک تسبیح، اور ایک عصا لے کر حج کے لئے روانہ ہوئے ویسے تو انھوں نے کئی مرتبہ سو سو دو سو آدمیوں کے ساتھ حج کیا تھا لیکن اس دفعہ انھوں نے یہ ارادہ کر لیا کہ بغیر کچھ سامان لئے تنہا جائیں۔ جہاز پر سوار ہوئے اور چادر بچھا کر بیٹھ گئے، جہاز میں ایک نوک افسر تھا جو بصرہ جا رہا تھا، بصرہ سے آگے مولانا صاحبؒ کو بغداد، بیت المقدس، مدینہ منورہ اور مکہ معظمہ جانا تھا۔ جس وقت اس افسر نے آپ کو دیکھا تو اس کے دل میں عقیدت پیدا ہو گئی کہنے لگا کہ یہاں آپ کو تکلیف ہوگی، آپ میرے ساتھ کین میں قیام کریں اور ملازم کو حکم دیا کہ جس قسم کا کھانا آپ چاہیں تیار کر دیا جائے، غرضیکہ بصرہ تک آپ نہایت آرام سے پہنچے، وہاں سے ترکوں کا ایک قافلہ بغداد جا رہا تھا اس افسر نے قافلہ والوں سے کہا کہ یہ ہمیشہ رہمان ہیں، انھیں اپنے ساتھ لے جاؤ، اور خیال رکھو کسی قسم کی تکلیف نہ ہونے پائے، چنانچہ آپ نہایت آرام سے بغداد شریف بھی پہنچ گئے، اور حضرت غوث الاعظمؒ کی درگاہ میں چادر بچھا کر بیٹھ گئے، پانچ منٹ بھی نہیں گزرے تھے کہ حضرت نقیب الاشراف یعنی وہاں کے سجادہ نشین تشریف لائے، اور آپ کو اپنے گھر لے گئے اور جب تک آپ کا قیام رہا بڑی حفاط و مدارات کرتے رہے چند روز کے بعد وہاں سے ایک قافلہ بیت المقدس جا رہا تھا۔ سجادہ نشین صاحبؒ نے آپ کو قافلہ والوں کے سپرد کر دیا اور ان سے کہا کہ آپ کو آرام و آسائش کے ساتھ

بیت المقدس پہنچا دو۔ غرضیکہ آپ نے پورا سفر مکہ معظمہ تک اوپر داپس اپنے گھر تک نہایت اطمینان سے طے کیا۔

اس کے بعد نہرایا کہ ایک دفعہ ہمارے
دوسرا تو کلی سفر

مولانا صاحبؒ سفر پر جا رہے تھے، ہمیں بھی تیاری کا حکم دیا۔ جہاں جانا تھا وہاں نہ تو کوئی پکٹی سڑک تھی اور نہ کوئی سواری کا انتظام تھا۔ جنگل اور پہاڑوں میں مزارات کا ایک سلسلہ تھا جو کافی دُور تک پھیلا ہوا تھا۔ ہمارے پاس ایک رضائی تھی جب ہم اسے اٹھانے لگے تو مولانا صاحبؒ نے نہرایا اسے پھینک دو۔ ہم نے عرض کیا، جاڑے کا موسم ہے، رضائی کے بغیر کیسے گزر ہو گا؟ فرمایا، میرا کمبل لے لینا۔ غرضیکہ اسی حالت میں ہم روانہ ہوئے۔ دورانِ سفر میں کبھی صبح و شام کی چائے اور دونوں وقت کا کھانا مانگنا نہ ہوا۔ یہاں تک کہ پان بھی ملتے رہے، کوئی نہ کوئی آجاتا اور ڈبیہ بھر دیتا۔ وہاں سے فارغ ہو کر ہم کابلی ریلوے اسٹیشن پر پہنچے جیب میں کچھ نہ تھا، ہم اسٹیشن پر جا کر بیٹھ گئے۔ گاڑی کے آنے سے دو منٹ پہلے مولانا صاحبؒ نے فرمایا۔ چلو پلیٹ فارم پر چلیں۔ پلیٹ فارم پر جاتے ہی گاڑی آگئی، گاڑی رُکی تو فرسٹ کلاس کا ڈبہ ہمارے سامنے ہی تھا، اس ڈبہ میں سے ایک ہندو نکلا اور مولانا صاحبؒ کے قدموں کو چھو تا ہوا بکنگ آفس کی طرف چلا گیا۔ عام طور پر مولانا صاحبؒ فرسٹ کلاس میں سفر کیا کرتے تھے اور ہم سرونٹ کلاس میں سفر کیا کرتے تھے۔ مولانا صاحبؒ فرسٹ کلاس میں بیٹھ گئے اور اب کی دفعہ ہمیں بھی ساتھ ہی بٹھالیا۔ ٹھوڑی دیر کے بعد وہ ہندو آیا اور ہماری جیب میں کچھ ڈال کر چلا گیا۔ ہم فرسٹ کلاس میں بیٹھ تو گئے لیکن دل میں کھٹکا تھا کہ بغیر ٹکٹ کیسے کام چلے گا۔ اب اس خیال سے کہ دیکھیں اس آدمی نے ہماری جیب میں کیا چیز ڈالی ہے۔ ہم۔ BATH

ROOM (غسلخانے) گئے اور جیب میں ہاتھ ڈال کر دیکھا تو لکھنؤ کے ڈوفرسٹ کلاس کے ٹکٹ

اور دس روپے تھے۔ جب ہم باہر آئے تو مولانا صاحب نے فرمایا اب تو اطمینان ہو گیا۔ جب لکھنؤ پہنچے تو ہمارے دل میں خیال آیا کہ اب سفر تو ختم ہو چکا ہے، آج شام کو نسیم صاحب (چودھری خلیق الزماں مرحوم کے ناموں) کے ہاں - HUNTLEY

PALMER (ہے پامر) کے بسکٹوں کے ساتھ خوب چائے پیں گے۔ جب ہم وہاں پہنچے تو معلوم ہوا کہ گھر میں کوئی نہیں ہے۔ نسیم صاحب جی موجود نہیں ہیں،

کہیں باہر گئے ہوئے ہیں۔ وہ اپنی کوٹھی میں ایک خاص کمرہ مولانا صاحب کیلئے مخصوص رکھتے تھے جس میں پلنگ، جانا نماز اور ایک دو چوڑے پڑے ہمیشہ رکھے رہتے

تھے تاکہ جس وقت بھی آپ تشریف لائیں آپ کو تکلیف نہ ہو وہاں پہنچ کر مولانا صاحب تو اپنے کمرے میں چلے گئے اور ہم باہر بیٹھ گئے۔ شام کے وقت مولانا

صاحب نے ہمیں اندر بلا کر سنا یا کہ جب تک اللہ کے ہمارے ہاں رہے ایک وقت کی چلے تک ناغہ نہ ہوئی لیکن جس وقت تم نے انگریزی بسکٹوں کے لئے ایک

انسان پر بھروسہ کیا، چلے سے محروم ہو گئے اور اسی خیال کی نحوست سے شائد آج رات کا کھانا بھی نہیں ملے گا۔ ہم نے عرض کیا حضور واقعی یہ خطہ میرے

دل میں گزرا تھا، اب آئندہ احتیاط برتوں گا۔ آپ نے فرمایا کہ اگر اللہ نے تمہاری توبہ قبول فرمائی ہے تو ابھی چائے اور کھانا آتا ہے۔ تھوڑی دیر کے بعد

نسیم صاحب دوڑے ہوئے آئے اور کہنے لگے کہ حضور معاف کیجئے، آپ کو بہت تکلیف ہوئی ہوگی۔ میں باہر گیا ہوا تھا، ابھی ابھی واپس آیا ہوں،

دربان سے معلوم ہوا کہ حضور تشریف لائے ہیں۔ حضور چائے پی لیں۔ کھانا ابھی آیا جاتا ہے۔ اس کے بعد حضرت اقدسؑ نے فرمایا کہ جب تک اللہ بہر

بھروسہ رہا، جنگلوں اور پہاڑوں میں صبح کی چلے تک ناغہ نہ ہوئی لیکن انسان پر بھروسہ کرنے سے شہر کے اندر چائے اور کھانے تک سے محروم ہوئے جا رہے

تھے پھر فرمایا ہم نے کہا تھا کہ حج کے سفر کے لئے معمولی سامان لے لینا لیکن تم لوگوں نے ہمارا کہنا نہیں مانا اور بہت سا سامان ساتھ لے آئے پہلے دو دن جو تکلیف ہوئی اس کی یہی وجہ ہے۔

توکل علاج | ایک دفعہ ارشاد فرمایا کہ توکل کی تعریف یہ ہے کہ کل کے لئے مطلق فکر نہ رہے کہ کھانا کھانے آئے گا۔ ہمارے دوست مولوی صاحب (اجیر شریف) کا توکل بھی بہت بڑھا ہوا تھا۔ ایک دفعہ وہ بیمار ہوئے۔ حکیم صاحب کو بلا یا گیا۔ حکیم صاحب نے نسخہ لکھا جب وہ چلے گئے تو مولوی صاحب نے اپنے لٹکے سے کہا کہ بازار جا کر معلوم کر دو کہ اس نسخہ پر کیا لاگت آئے گی، لٹکے نے معلوم کر کے بتایا کہ دو روپے خرچ ہونگے انھوں نے وہ نسخہ اپنے پاس رکھ لیا اور دو روپے خیرات کر دیئے۔ دوسرے دن بھی یہی ہوا، اس کے بعد وہ اچھے ہو گئے۔ کسی نے سبب دریافت کیا تو فرماتے تھے کہ اللہ میاں کو یہی منظور تھا کہ میں اتنے روپے خرچ کروں۔ چنانچہ وہ روپے میں نے بجلے دکاندار کے غریبوں کو دے دیئے۔

مہمان اور بستر | اس کے بعد فرمایا کہ ایک دفعہ ہم احمد آباد سے حضرت محترم صحرائی کے مزار مبارک پر جا رہے تھے بستر ساتھ لکھا۔ ہمارے ایک دوست نے کہا کہ آپ بستر ساتھ لے کر جا رہے ہیں اس بات سے وہاں کے سجادہ نشین صاحب سخت خفا ہوتے ہیں وہ کہتے ہیں کہ آپ ہمارے مہمان ہو کر بستر ساتھ کیوں لائے ہیں کیا آپ کا خیال ہے کہ ہم کچھ نا بھی نہیں دیں گے؟ فرمایا جب ایک انسان یہ گوارہ نہیں کرتا کہ ان کا مہمان اپنا بستر ہمراہ لے آئے تو بھلا حکم الحاکمین کے دربار میں ہم اس قدر سامان لے آئیں اور وہ خفا نہ ہوں۔ فرمایا آئندہ اس بات کا خیال رکھنا۔

مدینہ منورہ جاتے وقت مخقر سامان ساتھ لینا۔ وہ بادشاہوں کے بادشاہ ہیں، سب انتظام خود دیتے ہیں۔

دل بہ یار دست بہ کار | ایک مرتبہ احقر کے دل میں ملازمت چھوڑ کر تجارت کرنے کا خیال پیدا ہوا۔ حضرت

اقدسؒ سے مشورہ کیا۔ ارشاد فرمایا کہ اپنے دل کو ٹٹو لو اور دیکھو کہ کس قدر وقت دے سکتے ہو، اس کے بعد فرمایا۔ ایک مرتبہ ہمارے مولانا صاحبؒ نے فرمایا کہ ایک آدمی مکان بنواتا ہے، اس کے لئے سینکڑوں قسم کی مشکلات ہوا کرتی ہیں۔ جب مکان تیار ہو جاتا ہے تو اس کا وقت آ جاتا ہے اور وہ چلا جاتا ہے، مکان یہیں رہ جاتا ہے اس کے بعد فرمایا ایک مرتبہ ایک بزرگ کہیں جا رہے تھے، رات میں دیکھا کہ ایک شخص کاروبار میں مصروف ہے۔ بات تک کرنے کی فرصت نہیں حتیٰ کہ جب نماز کا وقت آتا ہے، اسی جگہ نماز پڑھ کر صرف فرض پڑھ لیتا ہے اور پھر اپنے کام میں مصروف ہو جاتا ہے۔ یہ دیکھ کر انھیں تعجب ہوا کہ دیکھو یہ شخص دنیا کے کاموں میں کس قدر منہمک ہے۔ دل میں خیال آیا کہ اسے کچھ نصیحت کرنی چاہیے۔ نزدیک جا کر نگاہ اس کے قلب پر ڈالی تو دیکھا کہ قلب سے لے کر آسمان تک ایک نور چمک رہا ہے متعجب ہو کر دریافت کیا کہ یہ کیا حالت ہے۔ اس نے سر اٹھا کر جواب دیا کہ کیا قرآن شریف کی یہ آیت غلط ہے کہ **وَجَالَتْ لَهُمْ مَحَارِقُهَا وَلَا يَبْعَثُ عَنْ ذِكْرِ اللَّهِ**۔ یعنی اللہ کے لیے بندے بھی ہیں جنہیں نہ تجارت نہ خرید و فروخت ذکر اللہ سے باز رکھ سکتی ہے۔ اس کے بعد فرمایا کہ اصل مقصد ذکر اللہ ہے۔ اذکار و مشاغل کی غرض و غایت بھی ذکر اللہ ہے۔ اذکار و مشاغل اسی لئے کئے جاتے ہیں کہ تزکیہ نفس ہو۔ اور اللہ کا ذکر دل میں گھر کر لے وہ تم نے نہیں سنا۔ دست بہ کار دل بہ یار جب کوئی شخص دردمیں مبتلا ہوتا ہے تو اگرچہ وہ دنیا کے کاموں

میں مشغول ہوتا ہے لیکن اس کی بیشتر توجہ درد ہی کی طرف رہتی ہے اسی طرح دنیاوی کاموں میں مشغول رہ کر بھی قلب میں اللہ کی یاد رہ سکتی ہے۔ جب کسی کا کوئی مرجاتا ہے تو وہ کام کاج میں مصروف رہتا ہے لیکن اس کے دل میں ہر وقت اس عزیز کا غم رہتا ہے، سالک کو لازم ہے کہ چاہے کتنی ہی دنیاوی مصروفیت ہو۔ ذکر اللہ کو ترک نہ کرے۔

ہر کام اللہ کیلئے ہو اس کے بعد فرمایا کہ ہر کام اللہ کے لئے کرنا چاہیئے انسان کو چاہیئے کہ ہر کام رضائے الہی کے لئے کرے۔ جب تمہاری نیت میں خلوص پیدا ہو جائے گا تو اس وقت ہر کام عبادت بن جائے گا۔ قُلْ اِنَّ صَلَاتِيْ وَنُسُكِيْ وَمَحْيَايَ وَمَمَاتِيْ لِلّٰهِ رَبِّ الْعٰلَمِيْنَ - یعنی آپ کہتے میری نماز اور میری قربانی اور میری زندگی اور میری موت اللہ کے لئے ہے جو پلنے والا ہے تمام جہانوں کا۔

للہیت اس کے بعد فرمایا کہ رسول خدا صلی اللہ علیہ وسلم کے زمانہ میں ایک صحابیؓ نے مکان بنوایا اور رسول خدا صلی اللہ علیہ وسلم کو دکھانے کے لئے لے گئے۔ مکان دکھاتے جلتے تھے کہ فلاں چیز اس غرض کے لئے بنوائی ہے اور فلاں اس مقصد کے لئے۔ اس حضرتؓ نے دریافت فرمایا کہ وہ کھڑکی کس لئے بنوائی ہے۔ انھوں نے عرض کیا کہ روشنی کے لئے۔ آپ نے فرمایا کہ کاش تم نے اس غرض سے بنوائی ہوئی کہ اذان کی آواز سنی جاسکے۔ اگر یہ نیت ہوتی تو تمہارا یہ کام عبادت میں شامل ہو جاتا۔ اس کے بعد فرمایا کہ ہر کام سے پہلے انسان کو چاہیئے کہ اپنی نیت درست کر لے۔ اور للہیت کا خیال دل میں مستحکم نہ ہو سکے تو تکلفاً ہی نیت کر لینی چاہیئے، کیونکہ ایسا کرتے رہنے سے اس کا قوی امکان ہے کہ اس کے کرم سے دل میں للہیت کی حالت پیدا ہو جائے۔ ظاہر کا باطن پر بہت اثر پڑتا ہے۔

دنیا ایک سرائے ہے | ایک موقع پر ارشاد فرمایا کہ دنیا سرائے کی مانند ہے۔ اگر کوئی مسافر کسی شہر کے اندر

چند روز کے لئے ٹھہرا ہوا ہو اور وہاں مکان اور باغ خریدنا شروع کر دے تو یہ اس کی کتنی حماقت ہوگی۔ آں حضرت صلی اللہ علیہ وسلم نے فرمایا ہے کہ ”دنیا کی مثال ایسی ہے جیسے کوئی آدمی راستے پر جا رہا ہو، ایک درخت سامنے نظر آئے اور وہ کھڑی دیر کے لئے آرام کرنے کی خاطر اس کے نیچے بیٹھ جائے؟ اب اگر کوئی اس درخت کے نیچے ہمیشہ کے خیال سے بیٹھ جائے اور وہاں اپنا مکان بنالے تو منزل مقصود تک کیسے پہنچے گا؟

منزل مقصود | انسان کی منزل مقصود بس ایک ہے، یعنی اللہ باقی کشف و کرامات وغیرہ سب بازیچے اطفال ہیں۔

بس یہ جذبہ ہونا چاہیے کہ ہر وقت اللہ کی رضا جوئی کے لئے کوشاں رہے سب کام اسی کی خاطر کرے اور ہر وقت اسی کی یاد دل میں رکھے۔ یہ تسلیم و رضا کا مقام ہے اور سب مقامات سے بلند ہے اگر وہ دوزخ میں بھی ڈال دے تو اس کی رضا پر خوش رہے۔ دوزخ اور بہشت بھی اعتباری چیزیں ہیں۔ اصل چیز ذات ہے۔ ذات میں کل اعتبارات کو فنا کر دینا چاہیے۔

مدینہ منورہ ۸ ذیقعدہ الحرام ۱۳۷۰ھ جولائی ۱۹۵۱ء

سالمک کا مقصود | ایک مرید نے عرض کیا کہ میرے لڑکے کے ہاں کوئی اولاد نہیں ہے۔ حضور دعا فرمائیں کہ اللہ تعالیٰ اسے لڑکا عطا فرمائے۔ حضرت اقدسؑ نے فرمایا تم سلسلہ نسب چاہتے ہو؟ انھوں نے عرض کیا جی ہاں۔ فرمایا تمہیں کیا معلوم کہ اولاد کیسی ہوگی، کیا کام کرے گی۔ سالمک کو ان چیزوں کی طرف

دھیان نہ دینا چاہیئے۔ سالک کا مقصود اللہ ہے۔ سب کام اللہ کے لئے کرنے چاہئیں۔ اگر اللہ کی مرضی یہ ہے کہ اسے دوزخ میں ڈال دیا جائے تو خوش ہو کر دوزخ کو قبول کر لے جو کچھ اللہ چاہتا ہے، وہی ہماری مراد ہے، جو کام بھی اللہ کے لئے کیا جائے وہ نیکی ہے اور جو کام لذت نفس کی خاطر کیا جاتا ہے وہ گناہ ہے خواہ وہ بظاہر عبادت ہی کیوں نہ ہو۔ بعض لوگ نماز چھوڑ کر قرآن اس لئے پڑھنے لگ جاتے ہیں کہ اس سے ان کو لذت حاصل ہوتی ہے لیکن خالص عبادت وہ ہے جس میں لذت مقصود نہ ہو، بلکہ اللہ کی خوشنودی مقصود ہو۔

اس کے بعد فرمایا کہ حضرت ذوالنون مصریؒ خلوت میں صحیح تعلق | بچوں کی طرح دھاڑیں مار مار کر اور بلک بلک کر روتے تھے۔ کسی محرم رات نے آپ سے دریافت کیا کہ آپ سے کون ایسا گناہ سرزد ہوا ہے جس کی وجہ سے آپ اس قدر روتے ہیں، انھوں نے جواب دیا کہ میں گناہوں کی وجہ سے نہیں روتا کیونکہ اگر زمین و آسمان کے برابر بھی گناہ سا اٹھ لے جاؤں تو مجھے یقین ہے کہ اللہ کی رحمت کا ایک جھونکا اسے صاف کر دے گا۔ میں اس لئے روتا ہوں کہ مجھے اب تک یہ معلوم نہیں ہو سکا کہ اللہ کے ساتھ میرا صحیح تعلق بھی ہے یا نہیں۔

اس کے بعد فرمایا کہ ایک آدمی بادشاہ کے پاس پہنچے خلوص نیت | کی کوشش کرتا ہے۔ اور بڑی محنت کے بعد اس کے پاس پہنچ جاتا ہے۔ بادشاہ اس کے رہنے سمیٹے کھانے پینے اور آرام و آسائش کا انتظام کر دیتا ہے۔ یہ ساری چیزیں ضمنی طور پر اس کو مل جاتی ہیں۔ اس کا مقصود بادشاہ تک پہنچنا تھا نہ کہ ان چیزوں کو حاصل کرنا۔ اسی طرح جو شخص اللہ تک پہنچ جاتا ہے۔ بہشت کی سب نعمتیں اس کو حاصل ہو جاتی ہیں۔ اب اگر کوئی شخص بادشاہ

سب پہنچنے کی اسلئے کوشش کیے کہ اسکے یہاں اچھے اچھے کھانے ملیں گے۔ محلات میں ٹھہرنے کا موقع ملے گا۔ خدام اور لونگر ہوں گے، خوب شان رہے گی اور بادشاہ کو اس کی نیت کا علم ہو جائے تو بادشاہ کے دل میں اس کی کیا وقعت ہوگی، اسی طرح جو شخص بہشت کی نعمتوں کے لئے عبادت اور نیک عمل کرتا ہے تو اللہ کے پاس اس کا کیا درجہ ہے۔ اللہ تو اس بات سے خوش ہوتا ہے کہ سارے کام اس کی رضا کے لئے کئے جائیں، نہ تو بہشت کی نعمتوں کے لئے اور نہ دوزخ کے ڈر سے۔ حضرت ذوالنہن مصری رحمۃ اللہ علیہ بھی اسی لئے رویا کرتے تھے کہ آیا میں بادشاہ (اللہ) کا قرب بادشاہ کی نعمتوں کے لئے چاہتا ہوں یا محض بادشاہ کے لئے۔ یہ بہت باریک POINT (نکتہ) ہے۔ اس کا خاص خیال رکھنا چاہیئے۔

حضرت ایوبؑ کی آزمائش | ایک موقع پر اللہ تعالیٰ کے ساتھ صحیح نسبت پیدا کرنے کے متعلق

گفتہ ہو رہی تھی۔ آپ نے ارشاد فرمایا کہ ایک دفعہ شیطان نے اللہ تعالیٰ سے دریافت کیا کہ آپ کا مخلص ہندہ کون ہے؟ ارشاد ہوا کہ ایوبؑ۔ شیطان نے عرض کیا وہ تو بہت خوشحال ہیں، گھر بار ہے، بیوی بچے ہیں۔ مال و دولت کی فراوانی ہے۔ ذرا اُن کو عسرت میں بھی تو آزما کر دیکھ۔ اب ایسا ہوا کہ اُن کے تمام بچے یکے بعد دیگرے چل بسے۔ مال و دولت سب کچھ ختم ہو گیا۔ اس کے بعد خود بیمار ہوئے اور یہ حالت ہو گئی کہ جسم میں کیڑے پڑ گئے۔ سارا جسم زخمی ہو گیا تھا جب کوئی کیڑا نیچے گر جاتا تو آپ اسے یہ کہہ کر پھر زخم میں ڈال لیتے کہ جلتے کہاں ہو تمہارا رزق تو اللہ نے میرے جسم میں رکھا ہے۔ یہ حالت اُن کی کامل بارہ برس رہی اور اس کے باوجود آپ عبادت میں مشغول رہتے تھے۔ اذکار و مشاغل میں ذرا برابر فرق نہ آیا۔ بارہ سال کے بعد وہ تندرست ہو گئے۔ افلاس جاتا رہا، ثروت اور

خوشحالی کا دور شروع ہو گیا۔ اس خوشحالی کی حالت میں ایک دفعہ حضرت جبریلؑ نے آپ سے دریافت فرمایا کہ آپ اس حالت میں خوش ہیں یا بلا مصیبت کی حالت میں خوش تھے؟ آپ نے فرمایا کہ تکلیف کی حالت میں زیادہ خوش تھا کیونکہ اس زمانے میں اللہ تعالیٰ ہر روز مجھ سے دریافت فرمایا کرتے تھے کہ ایوب کیسے ہو؟ اس سوال سے وہ کیف و مستی کی حالت طاری ہو جاتی تھی کہ میں چوبیس گھنٹے تک اسی میں مست رہتا تھا، دوسرے دن جب اللہ تعالیٰ وہی سوال فرماتے تو پھر وہی مستی کی حالت طاری ہو جاتی تھی لیکن جب سے مصیبت کا زمانہ ختم ہوا ہے اللہ تعالیٰ کی جانب سے وہ خطاب بند ہو گیا ہے۔ اس لئے اب اتنا خوش نہیں ہوں جتنا اس حال میں تھا۔

نعمت صبر و شکر | ایک موقع پر ارشاد فرمایا کہ ایک دفعہ رسول خدا صلی اللہ علیہ وسلم کے گھر تین دن مسلسل فاقہ رہا۔ جبریل علیہ السلام نے حاضر ہو کر عرض کیا کہ اللہ تعالیٰ فرماتا ہے کہ اگر آپ چاہیں تو کوہِ احد کو سونا کر دوں۔ آپ نے فرمایا کہ میں چاہتا ہوں کہ ایک دن کھانا ملے اور ایک دن فاقہ رہے تاکہ صبر و شکر دونوں نعمتیں حاصل ہو۔ اللہ تعالیٰ نے ہر کام میں حکمت ہے جب راحت پہنچے تو اس برکت کا نام لے جب تکلیف آئے تو اس پر صبر کرنا چاہئے۔ رنج و راحت، عروج و نزول، قبض و بقاء سب اسی کی طرف سے ہیں اور سب میں اسی کی شان ہے۔

برکات مصائب | عید کا دن تھا، کراچی والے مکان پر احقر حضرت اقدس عید کا دن تھا، کراچی والے مکان پر احقر حضرت اقدس کی خدمت میں حاضر تھا، اور احباب بھی موجود تھے اس وقت سید مقصود حسن صاحب کے بیٹے سید محبوب حسن کریمے میں داخل ہوئے۔ ان کی والدہ صاحبہ کا انتقال چند ماہ پہلے ہوا تھا۔ آپ نے بچے کو دیکھ کر فرمایا کہ اگرچہ ان کے کپڑے اچھے ہیں لیکن دل پر ایک بوجھ ہے جس کو وہ

ظاہر نہیں کرتے۔ لوگوں کے اچھے اچھے کپڑے دیکھ کر ان کو اپنی ماں یا داد ہی ہے دل میں وہ سخت غمگین ہیں لیکن زبان سے کچھ نہیں کہتے۔ اللہ تعالیٰ ارواحِ انسانی کو اسی قسم کے تھپیڑے کھانے کے لئے اس جہاں میں بھیجتا ہے۔ رسولِ خدا صلی اللہ علیہ وسلم بھی یتیم تھے۔ آپ ماں کے پیٹ میں تھے کہ والد کا انتقال ہو گیا کچھ عرصہ کے بعد والدہ کا بھی انتقال ہو گیا۔ ان مصائب سے قلب کی اصلاح خوب ہوتی ہے۔


ارشاد فرمایا کہ حضرت شاہ ولی اللہ صاحبِ اعظین کے لئے پہلی شرط

ہیں۔ سب سے پہلی شرط یہ ہے کہ جو کچھ کہے اس کا خود بھی عامل ہو۔ اللہ تعالیٰ قرآن پاک میں فرماتا ہے۔ لِمَ تَقُولُونَ مَا لَا تَفْعَلُونَ یعنی جس بات پر تم عمل نہیں کرتے اس کو کیوں بیان کرتے ہو۔ حضرت عبداللہ بن عمرؓ نے سات سال کے عرصہ میں آنحضرت صلی اللہ علیہ وسلم سے سورۃ بقرہ سیکھی۔ جب لوگوں نے دریافت کیا کہ اتنی طویل مدت میں صرف ایک سورت سیکھی تو آپؐ نے فرمایا جو کچھ میں پڑھتا تھا جب تک اس پر عمل نہیں کر لیتا تھا آگے نہیں بڑھتا تھا۔

ایک موقع پر ارشاد فرمایا تھا کہ اکثر علمائے علما ہر گنہگاروں پر شفقت

اتنا نہیں سمجھتے کہ بیمار ہے، اس سے اس طرح کا سلوک کرنا چاہیے جس طرح حکیم یا ڈاکٹر ایک جسمانی بیمار سے کرتے ہیں۔ اس میں شک نہیں کہ اکثر و بیشتر وہ اپنی کسی غلطی کے سبب ہی بیمار ہوتا ہے لیکن اگر آتے ہی ڈاکٹر مریض کو ڈانٹنے لگ جائے کہ تم نے یہ کیوں کھایا، وہ کیوں نہ کھایا تو کیا اس کا علاج ہو جائے گا؟ یہ تو ڈانٹنے کا موقع ہی نہیں RELIEF WORK (شفقت و مہربانی) کرنا چاہیے، اسے پلنگ دو، بستر دو آرام پہنچاؤ۔ رسولِ خدا صلی اللہ علیہ وسلم گنہگاروں پر شفقت فرمایا کرتے

تھے، یہاں تک کہ غزوہ اُحد میں جب کفّہ نے آپ کے چہرہ اللہ کو زخمی کر دیا تو اس وقت بھی آپ کی زبان مُبارک سے دعا ہی نکلی کہ یا اللہ میری اس قوم کو معاف فرما لے کیونکہ یہ لوگ مجھے نہیں جانتے۔




عالم باللہ اور عالم بامر اللہ | ایک موقع پر ارشاد فرمایا کہ شیطان ہر وقت انسان کی گھات میں لگا رہتا ہے لیکن عالم باللہ کو گمراہ نہیں کر سکتا۔ علماء کی بھی دو قسمیں ہیں، ایک عالم باللہ اور ایک عالم بامر اللہ، عالم باللہ وہ ہے جو اللہ کی معرفت رکھتا ہو۔ اور عالم بامر اللہ وہ ہے جو اللہ کے احکام کا علم رکھتا ہو۔ شیطان عالم باللہ کو گمراہ نہیں کر سکتا۔

طریقہ اصلاح | ایک دفعہ ارشاد فرمایا کہ علم کی دو قسمیں ہیں علم بامر اللہ اور علم باللہ۔ علمائے ظواہر صرف علم بامر اللہ سے واقف ہیں لیکن علم باللہ سے بے بہرہ ہیں اللہ تعالیٰ نے جو کچھ پیدا کیا ہے اس میں حکمت ہے۔ یہ لوگ اس حکمت سے واقف نہیں ہیں اس لئے ان کی اصلاح کا طریقہ بالکل غلط ہے۔ یہ لوگ جب کسی کا پاجامہ ٹخنوں سے نیچا دیکھتے ہیں یا کسی داڑھی منڈے کو دیکھتے ہیں تو اعتراضات کی بوچھاڑ کرنے لگتے ہیں۔ اب لوگوں کے دلوں میں بُرائی کا مادہ تو موجود ہوتا ہی ہے جب اُنھیں ایک کام سے روکا جاتا ہے تو وہ دوسری برائی کی طرف مائل ہو جاتے ہیں لیکن اس کے برعکس اہل اللہ کا طریقہ اصلاح یہ ہے کہ وہ قلب پر نگاہ ڈالتے ہیں اور دیکھتے ہیں کہ برائی کی اصل دھ کیا ہے، جب وجہ معلوم ہو جاتی ہے تو وہ اس کو بے سے نکال کر اس کی جگہ نیکی کا بیج بو دیتے ہیں۔ بیج اُگتے ہو رہا ہوتا ہے، بڑھتے بڑھتے درخت بن جاتا ہے کیونکہ پھلتا ہے لیکن

دوسروں کو اس کا علم تک نہیں ہوتا۔ اس کے بعد سرمایا کردہ گناہ جس کا نتیجہ قرب الہی ہو اس نیکی سے بہتر ہے جو اللہ تعالیٰ سے دوری کا باعث بنے بات یہ ہے کہ یہ لوگ صرف ظاہر کو دیکھتے ہیں باطن سے بے خبر ہوتے ہیں اس لئے اُن کا طریقہ اصلاح بالکل ناقص ثابت ہوتا ہے۔

اس کے بعد سرمایا کر ایک دفعہ ایک عورت اپنے لڑکے کو کسی بزرگ کے پاس لے گئی اور عرض کیا کہ میرا لڑکا مٹھائی بہت کھاتا ہے۔ ہر بانی فرما کر اس کی یہ عادت چھڑوا دیجئے۔ انھوں نے فرمایا ایک ہفتہ کے بعد آنا۔ چنانچہ وہ اسے ایک ہفتہ کے بعد پھر لے گئی۔ انھوں نے لڑکے سے فرمایا، بھائی مٹھائی نہ کھایا کرو۔ اس روز سے لڑکے نے مٹھائی کھانی چھوڑ دی۔ لوگوں نے عرض کیا حضور اسی روز فرمادیا ہوتا کہ مٹھائی نہ کھایا کرو۔ آپ نے فرمایا کہ میں خود مٹھائی کھانے کا عادی تھا ایک ہفتہ تک میں نے خود پر بزرگ کیا۔ اس کے بعد نصیحت کی۔



علماء اور صوفیاء میں فرق | ایک موقع پر ارشاد فرمایا کہ ایک شخص کسی

بزرگ کے پاس گیا اور کہنے لگا کہ بعض مسائل میں درویشوں اور مولوی صاحبان کے درمیان بڑا اختلاف ہے۔ درویش کچھ کہتے ہیں اور مولوی صاحبان کچھ کہتے ہیں۔ اب میری سمجھ میں نہیں آتا کہ میں کس کی بات مانوں۔ ان بزرگ نے فرمایا۔ خیر تم فکر نہ کرو انشاء اللہ تمہاری سمجھ میں آجائے گا۔ پہلے ایک کام تو کرو۔ ایک مسئلہ ہے وہ فلاں مولوی صاحب کے پاس لے جاؤ اور اُس کا جواب دریافت کرو وہ دے گا اور جواب حاصل کر کے واپس آگیا۔ ان بزرگ نے فرمایا کہ اب یہ فلاں مولوی صاحب کے پاس لے جاؤ اور ان سے کہو کہ فلاں مولوی صاحب نے اس مسئلہ کا یہ جواب دیا ہے آپ

کی اس کے متعلق کیا رائے ہے؟ چنانچہ وہ شخص دوسرے مولوی صاحب کے پاس گیا اور ہدایت کے مطابق بیان کیا، مولوی صاحب خفا ہو گئے۔ بگڑ کر کہنے لگے۔ وہ تو بالکل جاہل اور فاسق و فاجر آدمی ہے، اُس کے پاس کیوں گئے؟ اسے شرعی مسائل سے کیا نسبت؟ اس مسئلہ کا جواب تو یہ ہے۔ چنانچہ یہ دوسرا جواب بھی لیکر ان بزرگ کے پاس آیا۔ اب انھوں نے ایک تیسرے مولوی صاحب کے پاس بھیجا۔ انھوں نے کہا تم بھی عجیب آدمی ہو ایسے لوگوں کے پاس گئے جو کہ بالکل کورے ہیں۔ بھلا علمی مسائل سے ان لوگوں کو کیا لعلق؟ اس مسئلہ کا حقیقی جواب یہ ہے۔ وہ جواب لے کر ان بزرگ کی خدمت میں حاضر ہوا۔ انھوں نے کہا اچھا اب تم فلاں خانقاہ میں جاؤ، وہاں جو درویش ہیں اُن سے اپنے لئے دعا کی درخواست کرو اور جو کچھ وہ سرمایہ اس پر عمل کرو۔ چنانچہ وہ وہاں گیا اور ان درویش سے دعا کی درخواست کی۔ انھوں نے کہا ارے بھائی میں کیا چیز ہوں، میں تو ایک گنہگار آدمی ہوں، تم فلاں جگہ جاؤ اور فلاں درویش سے اپنے حق میں دعا کرو۔ وہ مستجاب الدعوات ہیں۔ وہ شخص اُن کے پاس گیا اور دعا کے لئے عرض کیا۔ انھوں نے فرمایا۔ بھائی میں تو ایک ذرہ ناچیز ہوں، آپ فلاں درویش کے پاس جائیں وہ بہت مقبول بندے ہیں۔ اُن سے عرض کریں، اس شخص نے کہا۔ صاحب اُنہی نے تو مجھے آپ کے پاس بھیج دیا، ان درویش نے کہا، وہ کس نفسی فرما رہے ہیں وہ بہت بڑے بزرگ ہیں۔ میں تو اُن کے جوتے کی خاک کے برابر بھی نہیں ہوں، اب وہ شخص ان بزرگ کی خدمت میں حاضر ہوا۔ سارا ماجرا بیان کر دیا۔ انھوں نے فرمایا کہ تم نے مولوی صاحبان کو بھی دیکھ لیا اور درویشوں کو بھی دیکھ لیا۔ اب تمہاری مرضی ہے جس کا چاہو کہا مانو۔

ارشاد فرمایا کہ حضرت شاہ ولی اللہؒ
حصول علم کے تین ذرائع | نے حصول علم کے تین ذرائع بیان کئے

ہیں عقل، نقل اور کشف لیکن آج کل اکثر علماء عقل اور کشف سے بے بہرہ ہیں۔ صرف نقل سے کام لیتے ہیں۔

ارشاد فرمایا کہ ایک دفعہ آگرہ میں ایک یورپ زدہ نوجوان **نماز بلا وضو** | یہ سن کر کہ ہم نے علی گڑھ میں تعلیم پائی ہے ہم سے ملنے

آئے، مختلف موضوعات پر گفتگو ہوتی رہی۔ نماز کا تذکرہ آیا، کہنے لگے، اسلام میں نماز واقعی بڑی اچھی چیز ہے، میں اسے پسند کرتا ہوں مگر یہ وضو کا بڑا جھنجھٹ ہے۔ کف اور کالر کا تو ستیاناس ہو جاتا ہے۔ بھی سیخ تو یہ ہے کہ وضو کی قید سے

جی گھبراتا ہے۔ ہم نے کہا اچھا تو تم بلا وضو نماز پڑھ لیا کرو۔ اس پر وہ کچھ بحث کرنے لگے۔ ہم نے کہا اس کا عذاب ہماری گردن پر تم شروع تو کرو دو غرضیکہ ہم نے اُن سے بے وضو نماز پڑھنے کا وعدہ لے لیا اور وہ چلے گئے۔ اتفاق سے اس وقت

ایک مولوی صاحب بھی تشریف فرما تھے، وہ ہماری گفتگو سن کر اندر ہی اندر کھولے تھے، لیکن لب کشائی کی ہمت نہیں پڑتی تھی اس لئے کہ وہ صاحب ایک اعلیٰ سرکاری افسر تھے۔ ان صاحب کے جلتے ہی مولوی صاحب ہم سے اُلجھ گئے

کہنے لگے کہ واہ صاحب! اب تو آپ لوگ شارع کے حکم میں بھی اپنی مرضی چلائے گئے۔ دین بین رخنہ ڈالنا شروع کر دیا۔ ہم نے کہا مولوی صاحب آپ نے بڑا کرم لیا جو اس وقت نہیں بولے۔ میں اس کا جواب انشاء اللہ چند دنوں

کے بعد آپ کو دوں گا۔ غرضیکہ کوئی پندرہ دن کے بعد وہ صاحب پھر آئے حسن اتفاق کہ اس دن بھی مولوی صاحب ہمارے پاس بیٹھے ہوئے تھے۔ ہم نے ان سے پوچھا، کہیئے کیا حال ہے؟ نماز شروع کی یا نہیں؟ کہنے لگے شکر ہے

اور آپ کی اطلاع کے لئے یہ خوشخبری سنا ہوں کہ اب میں با وضو نماز پڑھ لیتا ہوں۔ ہم نے کہا کیوں کیا اب کف کالر خراب نہیں ہوتے؟ انھوں نے مسکراتے ہوئے کہا کہ واقعی نہیں ہوتے اس لئے کہ صبح جب غسل کرتا ہوں تو اس کے ساتھ ہی وضو بھی کر لیتا ہوں،

اس میں کیا ہے ذرا FORMALITY (مخصوص طریقہ) برت لیتا ہوں، وضو ہو جاتا ہے، وہی وضو نظر تک بلکہ عصر تک قائم رہتا ہے ہم لوگوں کی عادت ہے کہ دنت سے چھوٹنے کے بعد ہاتھ منہ وضو کر کے تبدیل کئے، چلے پی اور تفریح کو نکل گئے۔ اس وقت بھی FORMALITY سے ہاتھ منہ دھو لیتا ہوں اور اسی وضو سے مغرب اور عشاء پڑھ لیتا ہوں اور مجھے کوئی دقت نہیں ہوتی۔ یہی واقعہ حضرت اقدسؒ سے مولوی محمد حسین برے نے بھی سنا تھا اور حضرتؒ سے عرض کیا تھا کہ اگر ان میں یہ تبدیلی نہ ہوتی اور اسی طرح بلا وضو پڑھا کرتے تو پھر معاملہ نازک ہو جاتا۔ اس پر حضرتؒ مسکرائے اور فرمایا کہ ہم نے تو متوجہ الی اللہ ہو کر ان سے کہا تھا اور کچھ پہنچنے خاص مشاغل کے وقت خاص طور سے عرض کیا تھا کہ باری تعالیٰ آپ کے دروازے تک لے لے آیا ہوں اب ہدایت بھی فرما دیجئے خوب کڑا کڑا کر عرض کیا تھا۔ انھوں نے قبول فرمایا۔

دھرم تو آپ کا بڑا پکا
پر اپنے بوتے کا نہیں

اس کے بعد فرمایا کہ اکثر مولوی صاحبان سخت گیر ہوتے ہیں اور اسی سے کام بگڑتا ہے۔ ارشاد فرمایا کہ ایک دفعہ ایک

ہندو دیہاتی مسلمان ہونا چاہتا تھا۔ گاؤں کے مسلمانوں نے اس سے کہا کہ فلاں قصبہ میں جاؤ اور وہاں کی بڑی مسجد کے مولوی صاحب سے کہہ دو کہ ہمیں مسلمان کر لیں گے۔ بیچارے نے کچھلی رات کو اٹھ کر روٹی پکائی اور صبح صادق سے پہلے ہی روانہ ہو گیا اور دس گیارہ بجے اس قصبہ میں پہنچ گیا۔ ارادہ کیا کہ کہیں بیٹھ کر روٹی کھائے مگر پھر سوچا کہ جس کام کے لئے آئے ہیں پہلے اس سے نمٹ لیں۔ لوگوں سے پوچھا کہ بڑی مسجد کے مولانا صاحب کہاں رہتے ہیں۔ مجھے مسلمان ہونا ہے، لوگ اسے لے گئے۔ مولوی صاحب کو اطلاع دی گئی۔ مولوی

صاحب نے فرمایا، جلدی بلاو اس کام میں دیر نہیں ہونی چاہیے۔ مولوی صاحب نے دیہاتی کو کلمہ پڑھوایا اور حکم دیا کہ دیکھو اب تم مسلمان ہو چکے ہو، یہ رمضان کا مہینہ ہے، اب شام تک کچھ کھانا پینا نہیں اور ایک شخص کو متعین کر دیا اور کہا کہ اسے اپنے ساتھ رکھو اور وضو اور نماز کا طریقہ سکھاؤ۔ غرضیکہ مغرب تک بیچارہ بھوکا رہا۔ مغرب کے وقت افطار کیا۔ بعد نماز کھانا کھایا ہی تھا کہ عشرہ کی اذان ہو گئی، عشاء کی نماز میں شریک ہوا۔ اس کے بعد جماعت کے ساتھ نماز تراویح پڑھی۔ تراویح کے بعد وتر پڑھے چونکہ تھک کر چھوڑ چکا تھا نیند کا سخت غلبہ ہوا اور بے خبر سو گیا۔ سحری کے وقت کھراٹھایا گیا۔ سحری کھائی اور کہا گیا کہ چلو اب صبح کی نماز پڑھی جائے گی، اس نے پوچھا بڑے مولوی صاحب کہاں ہیں؟ لوگوں نے کہا کہ بس اب آتے ہی ہوں گے اُس نے کہا آپ لوگ چلے میں ابھی آیا، یہ کہہ کر وہ مسجد کے دروازے پر مولوی صاحب کے انتظار میں کھڑا ہو گیا۔ جیسے ہی مولوی صاحب نماز پڑھانے لگے۔ تشریف لائے دیہاتی ہاتھ جوڑ کر سامنے آیا اور کہنے لگا ”مولوی صاحب دھرم تو آپ کا بڑا پکا، بڑا سچا پر اپنے بوتے کا نہیں، آپ رکھ لیں اسے اور مجھے مابھی دیں“ یہ کہہ کر چل دیا۔

دیکھا تم نے سخت گیری کا نتیجہ کیا نکلا؟

ایک موقع پر ارشاد فرمایا کہ دو بھائی تھے جن میں سے

ایک توجہ دین شریک ہو کر شہید ہو گیا۔ دوسرے

جذبہ جہاد

نے والد کو اس کی اطلاع بھیجی اور اجازت طلب کی کہ مجھے بھی جہاد میں شریک ہونیکی اجازت دیجئے میں بھی جہاد میں شریک ہو کر شہید ہو جاؤں۔ والد نے جواب بھیجا کہ میں تو اس انتظار میں تھا کہ تمہارے شہید ہونے کی کب خبر آتی ہے اور تم ابھی اجازت مانگ رہے ہو۔ تم نے مجھے لوگوں کے سامنے رسوا کر دیا۔

ایک دفعہ فرقہ وارانہ فسادات کے متعلق گفتگو ہو رہی تھی۔ ارشاد فرمایا کہ مسلمان کو موت سے نہیں ڈرنا چاہیئے۔ مسلمان کی موت موت نہیں ہے بلکہ ہمیشہ

جناب ایسی غلطی نہیں کریں گے۔

کی زندگی ہے۔ اگر مسلمان اللہ کی راہ میں سرکٹنے کے لئے تیار ہو جائیں تو دنیا کی کوئی طاقت ان کا مقابلہ نہیں کر سکتی اس کے بعد فرمایا کہ انگریزوں کی قیادت میں مسلمانوں سے خائف ہیں ہندوؤں سے نہیں ہیں۔ یہی وجہ ہے کہ ہر جگہ مسلمانوں کو کچلنا چاہتے ہیں لیکن اس سے مسلمانوں کا جوش زیادہ بڑھے گا کم نہیں ہوگا۔ ان کے مطالبات انگریزوں نے نہ ملنے تو وہ قابو سے باہر ہو جائیں گے۔ اگر جناب نے کہیں انگریزوں کی بات لی تو وہ لوگ اب جناب کی بھی پروا نہیں کریں گے لیکن میں امید ہے کہ جناب ایسی غلطی نہیں کریں گے۔

مسلمانوں کی نجات اسی میں ہے کہ بس خدا کے لئے سرکٹنے کے لئے تیار ہو جائیں۔ حکومت اور دنیا کی

کلیہ نجات

پروا نہ کریں اور یہ صرف دومانٹ کا کام ہے، اپنے دل میں صحیح جذبہ پیدا کر لیں کہ اللہ کی راہ میں سر دیں گے، اس کے بعد اللہ اپنا کام کرے گا۔ فرمایا یہ واقعہ ہے کہ بمبئی کے قلابہ ڈسٹرکٹ میں ایک گاؤں کے اندر گنتی کے چند مسلمان رہتے تھے، اس گاؤں پر تقریباً دس ہزار مسلح ہندو حملہ کرنے آئے۔ مسلمانوں نے دیکھا اب مرنا تو ہے ہی کیوں نہ بہادری سے شہادت کی موت مرے۔ سینہ میں گولی کھلنے کی بجائے پشت پر گولی کیوں کھائیں۔ بس وہ باہر نکلے اور اللہ اکبر کا نعرہ لگاتے ہوئے ہندوؤں پر ٹوٹ پڑے۔ اللہ نے ان کی مدد کی اور ہندوؤں میں بھگدڑ طبع گئی۔ بعد میں جب لوگوں نے ملامت کی اور کہا کہ تمہیں مشرم نہیں آتی کہ تم دس ہزار تھے اور وہ گنتی کے چند، ان کا مقابلہ نہیں کر سکے تو انھوں

نے کہا، مہنیں معلوم نہیں۔ وہ تو ہم سے کئی گنا زیادہ تھے ان لوگوں نے خفیہ طور پر انتظام کر رکھا تھا اس کے بعد فرمایا یہ اللہ کا کام ہے وہ فرشتوں کے ذریعہ اپنے بندوں کی مدد کرتا ہے۔

جنگ بدر | جنگ بدر میں صرف تین سو تیرہ مسلمان تھے اور کفار کی تعداد ان سے کئی گنا زیادہ تھی لیکن چونکہ ان میں ایسا تھا اللہ تعالیٰ نے اُن کی امداد کے لئے فرشتے بھیجے۔ فرشتوں کے علاوہ شہداء بھی زندوں کے لباس میں آکر مدد کرتے ہیں۔

حیات ابدی | اس کے بعد فرمایا کہ ایک مولوی صاحب کے ہم نے ایک دفعہ دریافت کیا وَلَا تَحْشَبَنَّ الَّذِينَ قُتِلُوا فِي سَبِيلِ اللَّهِ أَمْوَاتًا بَلْ عِنْدَ رَبِّهِمْ حَيَاتٌ تَزْكُوتُ (جو اللہ کی راہ میں قتل کئے گئے اُن کو مردہ مت خیال کرو، بلکہ وہ زندہ ہیں اور اپنے پروردگار کے مقرب ہیں انھیں رزق بھی ملتا ہے) کے کیا معنی ہیں کیونکہ ویسے تو ہر شخص مرنے کے بعد زندہ ہوتا ہے، کفار بھی زندہ ہوتے ہیں، اگر زندہ نہ ہوں تو ثواب و عذاب کچھ معنی نہیں رکھتا، انھوں نے جواب دیا کہ عذاب کی زندگی بھی کوئی زندگی ہے وہ تو موت سے بدتر ہے۔ ہم نے کہا یہ بات نہیں ہے، یہاں تو صرف موت و حیات سے بحث ہے، یہ بحث نہیں کہ اُن کی زندگی کس قسم کی گزرے گی۔ ایک اور جگہ قرآن کہتا ہے کہ اُن کو مردہ مت کہو، وہ زندہ ہیں لیکن تم کو اُن کی زندگی کا شعور نہیں۔ وَلَا كَيْفَ لَا تَشْعُرُونَ اگر وہ زندہ ہیں تو کفار بھی تو زندہ ہیں۔ پھر شہیدوں میں کیا خصوصیت ہے کہ اللہ تعالیٰ نے اُن کو اوروں کے مقابلہ میں زندہ قرار دیا ہے۔ ہم نے کہا اس آیت کے یہ معنی ہیں کہ شہداء بہتاری طرح اس دنیا میں متصرف ہیں جس طرح تم اس دنیا میں کام کر سکتے ہو، چل پھر سکتے ہو وہ بھی

م کر سکتے ہیں اور چل پھر سکتے ہیں، لیکن تم کو اس کا شعور نہیں ہوتا۔ اسی
 شہداء کی موجودگی کا بھی تم کو شعور نہیں۔ اس آیت کے بجز ان معنی کے
 کوئی معنی ہو ہی نہیں سکتے اس کے برعکس باقی مرنے والے یہ طاقت نہیں رکھتے
 یہ تم سے گئے اور تم اُن سے گئے۔ نہ تم کو اُن کا علم ہے نہ اُن کو تمہارا علم ہے،
 لیکن شہداء جب چاہیں تمہارے کاموں میں مصروف ہو سکتے ہیں۔ یہ ہیں اس
 آیت کے معنی۔ اس کے علاوہ یہ کسی اور معنی کی متحمل ہو ہی نہیں سکتی۔ اور معنی نکالنے
 کی کوشش کی تو قسم قسم کی الجھنوں میں پھنس جاؤ گے۔ منسرایا، بس جو اللہ کی
 راہ میں سرکٹائے وہ زندہ جاوید ہو جاتا ہے۔ یہ زندگی تو ضرور ایک نہ ایک دن
 ختم ہو جائے گی، انسان ہمیشہ زندہ نہیں رہتا۔ اگر پانچ سو سال کی زندگی پائے
 تو بھی مرنے پر راضی ہے۔ پھر کیوں نہ ایسا کام کرے جس سے حیاتِ
 ابدی نصیب ہو۔

مدینہ طیبہ میں یکم ذیقعدہ الحرام ۱۳۷۴ھ (جولائی ۱۹۵۵ء) کے دن شہداء کا ذکر ہو رہا تھا۔ آئیے
علم و شعور کا فرق | یہ آیت تلاوت فرمائی۔ وَلَا تَقُولُوا الْمَيِّتُ يَنْفَعُ فِي سَبِيلِ اللَّهِ أَصَوَاتُ بَلْ أَحْيَاءُ
 وَلَكِنْ لَا تَشْعُرُونَ (شہداء کو مردہ مت کہو۔ وہ زندہ ہیں لیکن تم کو شعور نہیں ہے)
 اور ارشاد فرمایا کہ علم اور شعور میں فرق ہے۔ علم غائب چیز کے متعلق
 ہوتا ہے اور شعور حاضر کے متعلق۔ لَا تَشْعُرُونَ کا مطلب یہ ہے کہ وہ زندہ
 ہیں، تمہارے ساتھ ہیں، لیکن تم اُن کو نہیں دیکھ سکتے۔ اس کے بعد احتسار نے
 عرض کیا کہ لَا تَشْعُرُونَ میں تم سے کون مراد ہیں؟ یہ سوال احقر نے اس لئے
 کیا کہ رسول اللہ صلی اللہ علیہ وسلم اور صحابہ کرام رضی اللہ عنہم کو تو حیاتِ شہداء کا شعور تھا۔
 پھر اللہ تعالیٰ نے کیوں فرمایا کہ تم کو اس کا شعور نہیں ہے۔ حضرت اقدسؒ
 نے جواب دیا کہ تم سے وہی لوگ مراد ہیں جو شہداء کو مردہ کہتے ہیں۔

(سنی ۹۴۷ء آیام عرس خواجہ عسریب نوازؒ)
 نیک خاتون کا خواب | ذوقی منزل اجمیہ شریف اقل کا دن تھا۔

حضرت اقدسؒ مکان کے اس حصہ میں تشریف لے آئے جہاں سب مریدین کھڑائے گئے تھے۔ دریافت فرمایا، خان زادہ کہاں ہیں؟ حنفی زادہ عبدالکریم جب سامنے آئے تو فرمایا تمہاری کچھ بچی کے خواب کی تعبیر کیا ہے؟ پھر مجمع کی طرف مخاطب ہو کر فرمایا کہ ان کی کچھ بچی نے رسول خدا صلی اللہ علیہ وسلم کو خواب میں دیکھا۔ حضورؐ نے ان سے فرمایا کہ سو مجاہدین ہمارے ساتھ ہیں ان کو کھانا کھلا دو، وہ کہتی ہیں کہ میں بے انتہا خوش ہوئی اور آنحضرت صلی اللہ علیہ وسلم کے پاؤں مبارک کو میں نے چھوا۔ آپ کے قدم مبارک نہایت سفید اور ریشم سے بھی زیادہ نرم تھے۔ مجھ سے نہ رہا گیا اور اپنی پیشانی آپ کے قدموں پر رکھ دی۔ آنحضرت صلی اللہ علیہ وسلم یہ دیکھ کر مسکراتے رہے اور منع نہیں فرمایا۔ صبح کی اذان پر میں بیدار ہوئی اور نہانے کے بعد ایک سو آدمیوں کا کھانا پکوا کر مسکینوں کو کھلا دیا اس کے بعد حضرت اقدسؒ نے فرمایا کہ اس کی تعبیر یہ ہے کہ رسول خدا صلی اللہ علیہ وسلم ہندوستان کے مسلمانوں کے ساتھ ہیں۔ ہندوستان کا معاملہ ایسا اہم ہے کہ آں حضرت صلی اللہ علیہ وسلم خود مجاہدین کا لشکر لے کر تشریف لاتے ہیں۔ اور جس کے ساتھ حضورؐ ہوں۔ اس کی فتح ہی فتح ہے۔ اس میں دوسرا اشارہ یہ ہے کہ جو لوگ عملاً شامل نہیں ہو سکتے ان کو چاہیے کہ وہ مالی امداد کریں اور مجاہدین کی خدمت کریں۔ فرمایا کہ اس خواب میں آں حضرت صلی اللہ علیہ وسلم نے ہمارے سلسلے کی بھی حوصلہ افزائی فرمائی ہے کیونکہ آپ ہمارے سلسلے کے ایک فرد کے یہاں تشریف لاتے۔

اس کے بعد ارشاد فرمایا کہ شہادت سے بڑھ کر
 جہاد و سلوک | کوئی موت نہیں ہے اور شہادت کی موت میں

بے حد لذت ہے۔ جب اللہ تعالیٰ شہداء سے فرمائے گا کہ مانگو جو مانگنا چاہتے ہیں تو وہ عرض کریں گے کہ ہمیں دوبارہ آپ کے راستے میں شہید ہونے کا موقع دیا جائے اس کے بعد فرمایا کہ جب آدمی میدان جنگ میں جاتا ہے تو اس کا سلوک پانچ منٹ میں طے ہو جاتا ہے۔ سلوک طے کرنے کے لئے جہاد بہترین ذریعہ ہے۔ اس سے کل مراحل خود بخود طے ہو جاتے ہیں فرمایا۔ فنا بیت کیلئے اس سے بڑھ کر اور کیا ہو سکتا ہے کہ آدمی اللہ کے راستے میں اپنا سر کٹا دے۔

بہار کے شہداء سے مسلمانوں کو فائدہ | اس کے بعد فرمایا کہ بہار کے مسلمانوں کی شہادت سے

ملک بھر کے مسلمانوں کو فائدہ پہنچا ہے۔ ایک ایک مسلمان کی جان اللہ اور اس کے رسول صلی اللہ علیہ وسلم کو عزیز ہے۔ ہندوؤں نے ہزاروں مسلمانوں کو شہید کر دیا ہے۔ اب اس کا خوب مزہ چکھیں گے۔ اس کے بدلے اُن کو تمام ہندوستان سے ہاتھ دھونے پڑیں گے۔ ظفر عابد کی طرف متوجہ ہو کر فرمایا کہ تم لوگ فکر نہ کرو۔ آخر کار اسلامی پرچم تمہاری ریاست (گنگاٹھ میں بھی) لہراتے گا۔ (ظفر عابد صاحب دھولپہ کے قریب ریاست گنگاٹھ کے دیوان یعنی وزیر تھے اور حضرت اقدسؒ کے مرید تھے۔ حضرت اقدسؒ دھولپہ تشریف لے گئے تھے اور دھولپہ کی ریاستوں کے راجاؤں نے مسلمان ہو کر حضرت اقدسؒ کی بیعت کا شرف بھی حاصل کیا، جن میں سے ایک کا نام گلاب سنگھ تھا۔ حضرت نے نام بدل کر گلاب شاہ رکھا۔ اُن کے ساتھ اُن کا پورا احسان نڈان مرید ہوا۔ جن کی تعداد کوئی پانچ سو کے قریب تھی۔)

سیاست مذہب کا جز ہے | اس کے بعد جہاد سے متعلق احقر کے ایک سوال پر حضرت اقدسؒ

نے ارشاد فرمایا کہ دراصل جہاد کے لئے کسی تیاری کی ضرورت نہیں۔ مرنے
ایمان کی ضرورت ہے۔ تمام انتظامات خود بخود غیب سے ہو جائیں گے
بس اتنا کافی ہے کہ اللہ کے لئے سرکٹانے کا صحیح جذبہ ہر ایک کے دل میں
پیدا ہو جائے اور جذبہ پیدا کرنا علماء اور مشائخ کا فرض ہے لیکن وہ اپنا کام
نہیں کر رہے ہیں اور سمجھتے ہیں کہ ہمارا سیاست سے کوئی تعلق نہیں، حالانکہ
مذہب اور سیاست جدا نہیں ہو سکتے۔ نماز کے لئے وضو کی ضرورت ہے
اور وضو کے لئے پانی کی۔ اور پانی کے لئے واٹر ورکس کی ضرورت ہے۔ حج
کے لئے سفر اور سفر کے لئے امن راہ کی ضرورت ہے۔ اب یہ سیاست
نہیں تو اور کیا ہے، کس قدر شرم کی بات ہے کہ ہم فرضِ حج ادا کرنے کے لئے
جائیں اور دشمنانِ اسلام سے کہیں کہ تم ہمارے لئے امن راہ اور جہازوں کا
انتظام کرو۔

انگریزوں کا خاتمہ | ایک موقع پر حضرت اقدسؒ نے ارشاد فرمایا کہ
یہ لوگ دین کو دنیا سے الگ سمجھتے ہیں، حالانکہ
دین اور دنیا یعنی مذہب اور سیاست الگ نہیں کئے جاسکتے۔ ارشاد فرمایا
کہ انگریز کبھی عجب چال چلے ہیں، ملک کے ٹکڑے ٹکڑے کر ڈالے لیکن اس
میں ہمارا ہی فائدہ ہے۔ اپنی چال بازیوں سے وہ خود نقصان اٹھاتے ہیں۔
جس شخص کو جس فن میں کمال ہوتا ہے۔ زیادہ تر اس کی موت اسی میں ہوتی ہے
سانپوں کو بچکڑنے والا اکثر سانپ کے کلے سے مرتا ہے۔ شیر کا شکاری بیشتر
شکار کرتے کرتے ایک دن خود شیر کا شکار ہو جاتا ہے۔ تیراک کی موت عموماً
پانی ہی میں ہوتی ہے۔ انگریزوں کو اپنی DIPLOMACY (سیاستدانی)

پر ناز ہے۔ وہ کہتے ہیں کہ WHERE BRITISH ARMS FAIL, BRITISH DIPLOMACY SUCCEEDS
یعنی جہاں ہماری

فوجیں ناکام ہوتی ہیں۔ ہماری چال کامیاب ہو جاتی ہے چنانچہ ان کا خاتمہ بھی اسی ڈپلومیسی میں ہوگا۔

ایک اور موقع پر ارشاد فرمایا تھا کہ جب انسان اللہ

شہید کی تمنا

کی راہ میں سرکٹا لے تو فرشتے اس کو سیدھا اللہ کے پاس لے جاتے ہیں، اللہ تعالیٰ اس سے کہتا ہے کہ مانگ جو کچھ مانگنا ہے۔ وہ عرض کرتا ہے کہ میری استدعا یہ ہے کہ ایک مرتبہ پھر دنیا میں جاؤں اور تیری راہ میں سرکٹاؤں۔ شہادت کی موت میں اس قدر لذت ہے کہ شہید خواہش کرتا ہے کہ بار بار دنیا میں جا کر اللہ کی راہ میں سرکٹائے۔ اس کے برعکس دوسری ہر قسم کی موت میں تکلیف ہے خواہ کتنا ہی بڑا بزرگ ہو سکر موت کسی کو نہیں چھوڑتی، صرف شہادت ہی ایک ایسی موت ہے جس میں بے حد لذت ہے اور پھر مرنا کہاں۔ وہ مرتے ہی زندہ ہو جاتا ہے۔ اللہ تعالیٰ فرماتا ہے کہ شہید زندہ ہیں مگر تم کو اس امر کا شعور نہیں ہے۔ سردار ابراہیم جب کراچی آئے تو انھوں نے قتلیر کے دوران بیان کیا کہ ایک دفعہ کشمیر کی لڑائی میں چند گورکھا سپاہی گرفتار کئے گئے۔ قاعدہ ہے کہ جنگی قیدیوں سے سوالات کئے جاتے ہیں۔ اس سوال و جواب کے اثنائے میں ان کو رکھول نے کہا کہ بات یہ ہے کہ ہم آپ سے نہیں ڈرتے لیکن آپ کے ساتھ جو سبز پوش ہوتے ہیں ان سے ہم بہت ڈرتے ہیں۔ کیونکہ یہ ایسے لوگ ہیں جن پر ہماری گولی بھی اثر نہیں کرتی، دوسری بات جو ہم نے دیکھی ہے وہ یہ ہے کہ جب تمہارے آدمی مرتے ہیں تو وہ فوراً زندہ ہو کر ماز سرلوٹنا شروع کر دیتے ہیں۔ فرمایا یہ وہی شہید ہیں جو مرتے نہیں ہیں، چونکہ پچھانوں میں ایمان ہے اس لئے اللہ تعالیٰ نے ان کی امداد شہداء کے ذریعہ فرمائی، جن لوگوں کے دل و دماغ پر انگریزی تہذیب و تمدن مسلط ہے، وہ ان باتوں کا یقین نہیں کرتے۔ اور

نہ ان کو اس قسم کی امراد ہی اللہ تعالیٰ کی طرف سے ملتی ہے۔

مدینہ طیبہ، ۲۷ رمضان المبارک ۱۴۰۷ھ، ۳۰ جون ۱۹۸۷ء

جہاد میں للہیت

جہاد کا ذکر ہو رہا تھا حضرت اقدسؒ نے فرمایا کہ جہاد کے لئے پہلے ہی سے تیار رہنا چاہیئے۔ بھوک اور پیاس برداشت کرنیکی عادت ڈالنی چاہیئے ورنہ جب وقت آنے کا تو گھر بھاگ جاؤ گے اور جہاد سے بھاگ جانے والے کے لئے درز خ ہے کیونکہ بھگورے کی تو بہ قبول نہیں ہوتی ہے۔ دوسری بات یہ ہے کہ جہاد میں نیت بھی خالص ہونی چاہیئے یہ کہنا کہ ہمارا ملک ہے، ہماری قوم ہے۔ یہ بھی نفسانیت کی خاطر جہاد کرنا ہے۔ اس "ہم" کو دل سے نکال دینا چاہیئے اور خالص للہیت پیدا کرنی چاہیئے، جیسے بعض لوگ فقہ حنفی کو اس لئے ترجیح دیتے ہیں کہ ان کے باپ دادا اسی روش پر تھے اس کے معنی یہ ہوتے کہ وہ اپنے بزرگوں کی روش کو سراہتے ہیں نہ کہ فقہ حنفی کو، اس کے بعد فرمایا کہ سخت کوشش کی عادت ڈالنی چاہیئے۔ جب حضرت شاہ اسماعیل شہیدؒ اور حضرت سید احمد شہیدؒ (بریلوی) نے سکھوں کے خلاف جہاد کرنے کا اعلان کیا تو سکھوں نے یہ تجویز کی کہ دو نوجوان سکھوں کو دہلی بھیج کر شاہ اسماعیلؒ کو قتل کرا دیا جائے۔ چنانچہ دو سکھ نوجوان لائے اور ان کے مکان کا پتہ لگا کر وہاں پہنچے تو لوگوں نے کہا دوپہر کا وقت ہے وہ جامع مسجد میں ہونگے جب سکھ وہاں پہنچے تو کیا دیکھتے ہیں کہ آپ نہایت گرم فرش پر اطمینان سے ٹہل رہے ہیں۔ آپ دراصل اپنے آپ کو جہاد کے لئے تیار کر رہے تھے، فرش اتنا گرم تھا کہ وہ نوجوان کھوڑی دیب کے لئے بھی نہیں بٹھر سکتے

تھے۔ آپ کا یہ رنگ دیکھ کر اور کچھ آپ کے چہرہ اور شخصیت سے متاثر ہو کر آپ کے قدموں پر گرے اور مسلمان ہو گئے۔

مارچ ۱۹۴۸ء - ڈیرہ نواب ریاست بہاول پور

ہمت مر داں مددِ خدا | نصر اللہ خان سپرنٹنڈنٹ دفتر جنرل آفیسر

کمانڈنگ حاضر خدمت ہوئے۔ رات کا وقت تھا۔ ریڈیو سے خبریں نشر ہو رہی تھیں۔ خبروں میں یہ ذکر بھی تھا کہ اقلیتوں کے تحفظ کے لئے پاکستان اور بھارت کے درمیان معاہدہ ہو گیا۔ خبروں کے اختتام پر نصر اللہ خان نے کہا الحمد للہ اقلیتوں کے تحفظ کے لئے معاہدہ تو ہو گیا۔ حضرت اقدسؒ نے فرمایا اس کچھ نہیں ہوتا۔ اس سے قبل کئی معاہدے ہو چکے ہیں جن پر بھارت نے عمل نہیں کیا پاکستان والے بے چارے معاہدوں پر پوری طرح عمل کرتے ہیں لیکن بھارت والے معاہدے کرتے جاتے ہیں اور توڑتے جاتے ہیں۔ فرمایا بھارت کے رحمتے کے جتنے ہوائی جہاز کراچی میں کھتے سب کے سب اُن کو دے دیئے گئے، لیکن پاکستان کے حصہ کا جنگی اسلحہ انہوں نے اب تک نہیں دیا۔ ان معاہدوں سے کچھ نہیں بنے گا۔ مسلمانوں کو چاہیئے کہ صحیح معنوں میں مسلمان بن جائیں، نہ کسی سے ڈریں اور نہ کسی کو خوش رکھنے کی کوشش کریں۔ ہندو بہت ہی ذلیل قوم ہے یہ ہرگز نرم برتاؤ کے قابل نہیں، ان کے سامنے سخت ہو جانا چاہیئے، یہ قوم ایسی ہے کہ اگر اسے دبا دیا جائے تو دب جاتی ہے۔ مقابلہ کی اس میں ہمت ہی نہیں ہے لیکن کوئی ان سے ڈر جائے تو پھر اس پر سوار ہو جاتے ہیں یہ جو اس قدر کشت و خون ہوا ہے اگر مسلمان اپنے ہتھیار ہندوؤں کے حوالے نہ کرتے اور ڈٹ کر مفت بلہ کرتے تو یہ لوگ فوراً اپنا رویہ بدل دیتے اور اس وسیع پیمانے پر کشت و خون کی

نوبت نہ آتی۔ ہتھیاروں کو دشمن کے حوالے کر دیئے پر تو یقینی موت تھی۔ اگر مرنا ہی ہے تو کیوں نہ بہتوں کو مار کر مریں۔ تاکہ ان لوگوں کو معلوم ہو جائے کہ سامنے کوئی ہے۔ فرمایا، سچے مسلمانوں کی اللہ تعالیٰ ہمیشہ مدد فرماتا ہے جنگ بدر میں مسلمانوں کی مدد کے لئے آسمان سے فرشتے نازل ہوئے تھے۔ یہاں بھی ایسے بہت سے واقعات رونما ہوئے ہیں۔ مولانا بشیر احمد عثمانی نے ایک دفعہ فرمایا کہ ہمارے ایک دوست ہیں جو باعمل عالم ہیں اور جھوٹے دلوانے والے نہیں ہیں وہ کہتے ہیں کہ بھارت کے ایک گاؤں میں عورتوں، بچوں اور بوڑھوں کے علاوہ پینتیس آدمی ایسے تھے جو لڑنے کے قابل تھے، ایک دفعہ دو ہزار ہندوؤں نے اُن پر حملہ کر دیا۔ مسلمانوں کے پاس پندرہ بندوقین بھین بنوقین لے کر وہ گاؤں سے باہر نکلے اور درختوں اور جھاڑیوں کے پیچھے بیٹھ گئے۔ ہندوؤں نے بڑے زور کا حملہ کر دیا۔ مسلمان ڈٹ کر مقابلہ کرتے رہے جس کا نتیجہ یہ ہوا کہ بہت سے ہندو مارے گئے اور باقی بھاگ کھڑے ہوئے، جب مسلمان اپنی پوزیشن چھوڑ کر گھرواپس ہوئے تو ہندوؤں نے دوبارہ حملہ کر دیا۔ مسلمان پھر ڈٹ گئے اور خوب جہم کر مقابلہ کیا۔ اس لڑائی میں بھی ہندوؤں کے بہت سے آدمی کام آئے ان کا سردار بھی مارا گیا۔ یہ دیکھ کر کچھ ایسی ہیست ان لوگوں کے دلوں میں بیٹھ گئی کہ ان کے پیر اکھڑ گئے۔ اور سب بھاگ گئے۔ جب اپنے اپنے گھروں میں پہنچے تو لوگوں نے کہا تمہیں شرم نہیں آتی، صرف تیس پینتیس آدمیوں کے مقابلہ میں تم دو ہزار آدمی ہلک نہ سکے، انھوں نے جواب دیا کہ تیس پینتیس کہاں، وہ تو کوئی دولاکھ ہوں گے۔ سارا میدان اُن لوگوں سے پُر تھا۔ ایسی صورت میں ہم کیا کر سکتے تھے، فرمایا اس قسم کے اور واقعات بھی بہت ہیں اس کے بعد سبئی کے ضلع قلاہ کے واقعہ کا ذکر فرمایا (جو ملفوظات میں بعنوان کلیدِ نجات درج ہے)۔

اس کے بعد فرمایا کہ وہی اللہ اب بھی موجود ہے، اب بھی وہی امداد مل سکتی ہے۔ مسلمانوں کو چاہیے کہ پہلے حقیقی مسلمان بنیں پھر دیکھیں تمام دنیا ان سے خوف کھائے گی۔ دس کروڑ تو بڑی چیز ہے اگر دس لاکھ بھی بچے مسلمان پیدا ہو جائیں تو دنیا بھر میں ان کی دھاک بیٹھ جائے گی۔

اس کے بعد حضرت اقدسؒ نے فرمایا کہ مسلمان کی جان اللہ اور اس کے رسولؐ کو بہت عزیز ہے۔ مسلمان کا خون رائیگاں نہیں جائے گا۔ اللہ تعالیٰ مزور انتقام لے گا۔

ایک دفعہ بھارت اور پاکستان کی متوقع
قَلْبِ تَعْدَادِ پَر شکر | جنگ کا ذکر ہو رہا تھا۔ ارشاد فرمایا کہ ان کو

اپنی تعداد پر ناز ہے اور ہم کو اپنے اللہ پر بھروسہ ہے اور شکر ہے کہ ہم تعداد میں ان سے کم ہیں اللہ تعالیٰ فرماتا ہے۔ کَمُ مِّنْ فِئَةٍ قَلِيلَةٍ غَلَبَتْ فِئَتَهُ كَثِيرَةً بِإِذْنِ اللَّهِ یعنی بارہا ایسا ہوا ہے کہ چھوٹی جماعت بڑی جماعت پر اللہ کے حکم سے غالب ہوئی۔ اگر ہماری تعداد ان سے زیادہ ہوتی تو پھر خوف کا مقام تھا۔ ہماری تعداد اور ان کی تعداد میں وہی نسبت ہے جو غزوہ بدر میں اسلامی فوج اور کفار کی فوج میں تھی لیکن دیکھ لو ہمارے تین سو تیرہ مجاہدین نے کفار کے ایک ہزار سپاہیوں کو شکست فاش دی۔ ہمیں اب بھی تین سو تیرہ مجاہدین کی ضرورت ہے، اگر صحیح معنوں میں اتنے مجاہدین مل جائیں تو ہم پوری دنیا کو فتح کر سکتے ہیں۔ ہمیں کسی ساز و سامان کی ضرورت نہیں۔ صرف قوتِ ایمان کی ضرورت ہے۔ ایمان ہے تو سب کچھ ہے۔ اگر ایمان نہیں تو کچھ بھی نہیں اور قوتِ ایمان حاصل کرنے میں پانچ منٹ لگتے ہیں، صرف نقطہ نگاہ بدلنے کی ضرورت ہے اور انشاء اللہ عین وقت پر یہ بات اوپر سے برے گی۔

اس کے بعد فرمایا کہ شہادت کی موت میں اس قدر لذت ہے کہ اتنی

لذت کسی اور موت میں نہیں اور بھگڑے کی توبہ بھی قبول نہیں ہوتی۔ اللہ تعالیٰ ہر گنہ گار کی توبہ قبول فرماتا ہے، لیکن میدان جہاد میں پیٹھ دکھانے والے کی توبہ قبول نہیں فرماتا۔ قرآن شریف میں صرف دو موقعوں پر پیچھے ہٹنے کی اجازت ہے، فوجی پینترا بد لنے کی خاطر یا اپنے لشکر میں ملنے کی خاطر اس کے علاوہ کسی حالت میں پیچھے ہٹنے کی اجازت نہیں۔ پیٹھ میں گولی کھانے والا حرام موت مرتا ہے۔ مرد کا کام یہ ہے کہ سینے میں گولی کھا کر جان دے اور شہید ہو کر ابدی زندگی حاصل کرے۔

مدینہ طیبہ

پاکستان فیضانِ نبویؐ سے بنا ہے | ایک موقع پر پاکستان کے متعلق گفتگو ہو رہی تھی، ارشاد فرمایا کہ پاکستان بننے کے بعد مولانا بشیر احمد عثمانی شکر یہ ادا کرنے اور مبارکباد دینے جناح صاحب کے ہاں گئے اور کہا۔ کامیابی مبارک۔ آج میں بھی قائمہ اعظم زندہ باد کہتا ہوں۔ انھوں نے کہا۔ نہیں نہیں مولانا، میری کیا حقیقت ہے۔ میں کیا چیز ہوں۔ پاکستان تو (شہادت کی انگلی اٹھاتے ہوئے کہا) اللہ کی عنایت سے بنا ہے۔ فرمایا۔ غور کا مقام ہے جناح مولانا عثمانی سے یہ کہہ رہے ہیں۔ اس کے بعد فرمایا کہ دراصل پاکستان یہاں (مدینہ منورہ) کے فیض سے بنا ہے۔ یہ فیضانِ نبویؐ ہے۔

شہادت مشکوک ہوگی | اس کے بعد جہاد کے متعلق گفتگو ہونے لگی ارشاد فرمایا کہ ایک صاحب کہہ رہے

تھے کہ شہدائے کشمیر کے پسماندگان کے لئے پینشن وغیرہ کا کوئی انتظام نہیں ہوا۔ کس قدر نا انصافی ہے۔ ہم نے کہا، یہ ٹھیک ہے کہ شہدائے کشمیر کے پسماندگان

کی امداد ہونی چاہیئے۔ لیکن یاد رکھو، اگر بڑے وقت کسی کے دل میں یہ خیال آجائے کہ مارے گئے تو پسماں دکان کو یہ یہ مراعات ملیں گی، تو اس سے شہادت مشکوک ہو جائے گی، ایک صاحب آئے اور کہنے لگے کہ ہم نے مسلم لیگ کے لئے یہ کیا، وہ کیا، لیکن اب تک نہ مکان ملے نہ کوئی چیز الاٹ ہوئی ہے ہم نے دریافت کیا۔ آپ نے یہ قربانیاں اس لئے دی تھیں کہ جب پاکستان بن جائے گا تو ہمیں بہت ساری چیزیں ملیں گی، آپ تو اپنے کئے پر پانی پھیر رہے ہیں۔ جو کچھ آپ نے کیا ہے اس کا اجر آپ کو اللہ سے ملے گا۔

مسلمان کی کم سے کم پوزیشن | ایک موقع پر ارشاد فرمایا کہ مسلمانوں کی کم سے کم وہ پوزیشن ہونی چاہیئے جو اس وقت انگریز کی ہے، انگریز جہاں بھی جاتا ہے بے خوف و خطر چلا جاتا ہے مسلمان کی بھی یہی پوزیشن ہونی چاہیئے، جہاں جی چاہے بے خوف و خطر چلا جائے۔ اور ہر شخص پر اس کا رعب طاری ہو۔

ایک دفعہ کرنل شوکت علی ملک حاضر
اسلامی ممالک کا متحدہ محاذ | خدمت ہوئے، اس وقت حضور اقدسؐ

اپنا ایک مضمون سید ظفر عابد اور محمد شفیع بھٹی والے کے سامنے پڑھ رہے تھے مضمون ختم ہونے کے بعد پاکستان کے متعلق گفتگو ہونے لگی کرنل شوکت علی نے کہا کہ اس وقت پاکستان میں تین گروہ ہیں۔ ایک گروہ تو — CONSER

VATIVE (قدامت پسند) ہے جو بالکل پُرانی روش پر چلنا چاہتا ہے۔

دوسرا گروہ MODERNISM (نئی روشنی) کو پسند کرتا ہے اور مغرب کی ہر چیز

کا حامی ہے۔ تیسرا گروہ وہ ہے جو ان دونوں کے بین بین ہے۔ کچھ ادھر سے اور کچھ

ادھر سے لیکر ایک MIXTURE (چوں چوں کا مریض) بنا کر چاہتا ہے۔

یہ سن کر حضرت اقدسؐ نے ہنستے ہوئے فرمایا کہ گویا وہ کچھ پانی اور کچھ پیشاب

ملا کہ ایک مکچہ بنانا چاہتا ہے کرنل شوکت علی نے کہا۔ نہیں جو اسلام کی ضروری باتیں ہیں ان پر تیاراً عمل کرنا چاہیے۔ مثلاً دھڑی کا چھوڑنا وغیرہ حضوری قدس نے فرمایا، یہ باتیں بھی بعد کے پروگرام میں داخل کرنی چاہئیں، اس وقت تو مسلمانوں کے سامنے موت معیات کا سوال درپیش ہے۔ دنیا کی تمام شیطانی قوتیں مسلمانوں کو مصغر ہوتی سمجھتے دلدل کر کے پر تلی ہوئی ہیں۔ اس وقت صرف ایک بات کی ضرورت ہے وہ یہ ہے کہ جبرالطرسے لیکر انڈونیشیا تک تمام مسلمان ایک ہو جائیں مسلمان ملک کی تمام فوجوں، تمام قوتوں اور تمام ذرائع کو یکجا کر کے ایک متحدہ محاذ قائم کرنا چاہیے۔

اس کے بعد سہ ماہیہ کیا کہ جب یہ کام ہو جائے گا تو اس وقت آپ اندرونی اصلاح کر سکتے ہیں۔ جہاں تک

اندرونی اصلاح

پروانی روش کا تعلق ہے ہم تو اسلام کے ایک DECIMAL POINT (کسر نشان) کو بھی نہیں چھوڑیں گے، لیکن ضرورت اس بات کی ہے کہ پہلے یہ کام ہو جائے۔ اس کے بعد ہم بتدریج باقی مسائل کی طرف توجہ دے سکتے ہیں۔ تدریجی عمل نہایت ضروری ہے۔ اللہ تعالیٰ نے ہمیں اس بات کا سبق دیا ہے، مثلاً شراب کا مسئلہ لے لو۔ زمانہ جاہلیت کے عربوں کو شراب کے ساتھ بڑی گہری نسبت تھی راگ رنگ کی محفلیں ہوتی تھیں، بڑے اہتمام کے ساتھ شراب کے جام لٹکھاتے جاتے تھے۔ اب سمجھنے کی بات یہ ہے کہ اللہ تعالیٰ نے یکجہت اس کی بندش کا حکم صادر نہیں فرمایا، بلکہ پہلے صرف اس بات پر اکتفا ہوا کہ لوگوں کو شراب کے نقصانات سے آگاہ کر دیا گیا۔ لوگوں کو شراب سے اتنی دلدادگی تھی کہ یہ بھی نہیں جانتے تھے کہ شراب میں کوئی برائی بھی ہے۔ جب یہ آیت اتری تو لوگوں کو معلوم ہوا

۱۔ آیت یوں ہے: اِنَّهُمْ اَكْبَرُ مِنْ نَفْعِهَا (شراب اور جوا کا گناہ ان کے نائدہ سے کہیں زیادہ ہے)

کہ شراب میں خرابیاں بھی ہیں۔ کچھ عرصہ کے بعد دوسرا حکم نافذ ہوا جس میں بتایا گیا کہ نشے کی حالت میں نماز پڑھو۔ لَا تَقْرَبُوا الصَّلَاةَ وَأَنْتُمْ سُكَارَىٰ۔ اللہ تعالیٰ سے بڑھ کر کون حکیم ہو سکتا ہے، اب دیکھ لو صبح سے عصر تک تو انسان روزی کمانے میں مصروف رہتا ہے، عصر سے نمازوں کا سلسلہ شروع ہو جاتا ہے۔ عصر کے بعد مغرب اور مغرب کے بعد عشاء۔ اب لے لے کے صرف رات کا وقت بچتا تھا، تمام دن کے تھکے ہارے لوگ بہت کم رات کے وقت شراب نوشی کی طرف متوجہ ہوتے تھے۔ پھر بھی بعض لوگ رات کے وقت شراب پی لیا کرتے تھے اور اپنے احباب کو بھی بلا لیتے تھے، لیکن پہلے کی نسبت بہت فرق واقع ہو گیا۔ جب زمین ہموار ہو گئی تب جا کر فوری اور قطعی بندش کا حکم آگیا اور شراب کو حرام قرار دے دیا گیا۔ اللہ تعالیٰ کے اس تدریجی حکم سے ہمیں سبق حاصل کرنا چاہیے۔ فوری عمل سے نقصان ہوتا ہے۔ لوگ اس کے لئے تیار نہیں ہوتے۔ اس لئے قانون شکنی پر آمادہ ہو جاتے ہیں۔ اس وقت تو ہم نے پاکستان کی صرف بنیاد رکھی ہے اب اس پر عمارت تعمیر کرنی ہے لیکن ہو یہ رہا ہے کہ ابھی عمارت تعمیر نہیں ہوئی اور لوگ کمروں کی تقسیم پر جھگڑنے لگے۔ اس قسم کے معاملات تو بعد میں طے ہو سکتے ہیں، پہلے عمارت تو بننے دو۔ اس سلسلے میں عوام پر یہ فرض عائد ہوتا ہے کہ بجائے اسکے کہ ہر بات حکومت سے طلب کریں۔ وہ اپنی اصلاح خود کریں۔ عوام ہی سے منتخب ہو کر لوگ حکومت میں جاتے ہیں۔ اگر عوام میں اچھے لوگ نہیں ہیں تو حکومت میں کہاں سے آئیں گے۔ اور عوام کو ہر بات میں حکومت کا دست نگر نہیں ہونا چاہیے بلکہ اپنے معاملات اپنے ہاتھ میں لے لینے چاہئیں۔ مثلاً عوام کو

سلا نماز کے قریب مت آؤ جس وقت تم نشے ہو

چاہیئے کہ تنظیم مساجد تنظیم زکوٰۃ اور تنظیم اوقاف وغیرات کر کے امن کو
 اعلیٰ سطح پر لے آئیں۔ اس میں اگر حکومت اپنی ٹانگ اٹانا چاہے تو
 سختی سے اس کی مخالفت کریں کہ ہمارے DOMESTIC
 AFFAIRS (خانگی معاملات) میں دخل مت دو۔ POOR HOUSES
 (غریب خانے) کھولنے چاہئیں اندھے اپاہج اور معذور آدمیوں کی راتیں کا بندوبست کرنا چاہیئے
 جو کام کے قابل ہوں ان کو کام پر لگایا جائے صرف قربانی کی کھانوں کو جمع کر کے
 بڑے بڑے کام کر سکتے ہیں، پاکستان میں اس وقت ساڑھے سات کروڑ مسلمان
 ہیں جن میں سے لاکھوں مسلمان قربانی کرتے ہیں، لاکھوں روپیہ محض قربانی کی
 کھابیں بیچ کر اکٹھا کیا جاسکتا ہے۔ ذرا غور نہ کرو کس قدر وسیع پیمانہ پر کام
 ہو سکتا ہے۔

تاریخ عرس کا تعین | اس کے بعد حقیقت عرس پر گفتگو ہونے لگی۔
 فرمایا کہ جب کسی ولی اللہ کا وصال ہوتا ہے
 اور اللہ کے دربار میں ان کی حاضری ہوتی ہے تو ان سے کہا جاتا ہے۔ كُنْوَ مَعَ الْعَرُوسِ (سو جاؤ لہن کی نیند) یہ الفاظ سن کر ان پر ایک خاص
 کیف وستی کی حالت طاری ہو جاتی ہے اور انھیں بے انتہا خوشی ہوتی ہے
 اور خوشی کیوں نہ ہو۔ جب اللہ میاں سے سرٹیفکیٹ مل گیا تو اس سے بڑھ
 کر اور کیا خوشی کا مقام ہو سکتا ہے اور عالم برزخ میں سنت الہی یونہی جاری
 ہے کہ سال بھر کے بعد روح پر وہی کیفیات عود کرتی ہیں۔ یہی وجہ ہے کہ
 صاحبِ مزاؤں ان کیفیات سے مستفیض ہونے کے لئے اہل طریقت
 اولیاء اللہ کے مزارات پر حاضر ہوتے ہیں اور اس موقعہ کو عرس سے تعبیر
 کرنے اور اس کی تاریخ متعین کرنے کا یہی راز ہے۔ اب اہل ظاہر اعتراض
 کرتے ہیں کہ تاریخ کا تعین کیوں کیا جاتا ہے۔ کسی وقت بھی جا کر فاتحہ پڑھ لو

اس کا جواب یہ ہے کہ آپ ظہر کی نماز کیوں دوپہر کے بعد پڑھتے ہیں۔ صبح کے ساتھ کیوں نہیں پڑھ لیتے۔ مغرب کی نماز کیوں غروب آفتاب کے بعد پڑھتے ہیں غروب سے پہلے کیوں نہیں پڑھ لیتے۔ عید کیوں ایک مقررہ تاریخ پر مناتے ہیں قبل یا بعد کیوں نہیں مناتے، حج کیوں ذی الحجہ کی نویں تاریخ کو کرتے ہیں اور عرناٹ میں کیوں جا کر کرتے ہیں یہیں کیوں نہیں کر لیتے۔ بات یہ ہے کہ ہر کام کے لئے ایک مخصوص وقت ہوتا ہے اور مخصوص جگہ۔ بس اسی پر عرس کے مسئلہ کو قیاس کر لو۔ لے

عرس اور فاتحہ | ایک اور موقع پر صاحب زادہ عبدالحمید نے عرس اور فاتحہ کے جواز کے متعلق دریافت کیا تھا۔ تو حضرت اقدسؒ نے ارشاد فرمایا تھا کہ ایصالِ ثواب تو کسی کے نزدیک بھی ناجائز نہیں ہے۔ ہاں تعین تاریخ پر لوگ اعتراض کرتے ہیں لیکن اگر تاریخ کا تعین نہ کیا جائے تو نسیان ہو جاتا ہے اس لئے بغرض یادداشت اگر ایک مقررہ تاریخ پر ایصالِ ثواب کر دیا جائے تو اس میں کیا حرج ہے (تاریخ کے تعین میں جو راز ہے وہ پہلے بیان ہو چکا ہے) ہاں یہ بات ضرور ہے کہ کسی چیز کو داخل مذہب کہہ کے اس پر کاربند ہونا ناجائز ہے۔ مثلاً یہ خیال کرنا کہ اگر تاریخ مقررہ پر ایصالِ ثواب نہ کیا گیا تو گناہ ہو گا۔ اگر اس قسم کا عقیدہ نہیں ہے تو کچھ مضائقہ نہیں۔

مزارات پر ناشائستہ حرکات | اس کے بعد درگاہ شریف میں بعض لوگوں کی ناشائستہ حرکات کا ذکر

ہونے لگا۔ ارشاد فرمایا کہ ایک دفعہ حضرت مولانا محمد حسین صاحب الہ آبادیؒ سے کسی نے کہا کہ اگر آپ خواجہ غریب نوازؒ کے تصرف کے قائل ہیں تو آپ کو ماننا پڑے گا کہ جو خرافات یہاں ہو رہی ہیں، انہیں خواجہ صاحب پسند فرماتے ہیں

اور اگر یہ تسلیم کرنے کے لئے آپ تیار نہیں ہیں تو اس بات کو ماننا پڑے گا کہ خواجہ صاحب صاحب تصرف نہیں ہیں۔ آپ نے فرمایا کہ حضرت خواجہ غریب نوازؒ کو اللہ کی ذات میں فنا یافتہ حاصل ہے۔ فنا فی الذات کا مطلب یہ ہے کہ صفات، کمالات، قدرت اور مصلحت میں بھی فنا یافتہ ہو اس لئے جو کچھ اللہ کے آسمان کے نیچے ہو رہا ہے، وہ خواجہ غریب نوازؒ کے سائبان کے نیچے بھی ہوتا رہے گا۔

آپ یہی سوال اللہ میاں سے کیوں نہیں کرتے۔ آپ کہہ سکتے ہیں کہ جتنے بھی اس جہاں میں برے کام ہوئے ہیں یا تو اللہ تعالیٰ میں اُن کے روکنے کی قدرت نہیں ہے یا وہ اس کو پسند کرتے ہیں۔ اب جس مصلحت کے تحت اللہ کے آسمان کے نیچے برے اعمال ہو رہے ہیں، اسی مصلحت کے تحت خواجہ صاحب کے گنبد کے نیچے ہوں گے۔

اجتہاد شریف - آیام عرس

مزارات کا فیضان | ارشاد فرمایا۔ درگاہ شریف میں حاضری کے وقت اپنے دل میں کچھ کیفیت محسوس کرو تو بس سمجھ لو کہ ان کی نظر عنایت کا فیض تم پر برس رہا ہے۔ اگرچہ تم ان کو نہیں دیکھ سکتے، مہربانی نگاہ سے تو اُن کو کوئی فائدہ نہیں پہنچتا، البتہ وہ اپنی نگاہ سے تم کو فائدہ پہنچا سکتے ہیں، جس قدر ہجوم زیادہ ہوتا ہے ان کی توجہ میں بھی اسی قدر اضافہ ہو جاتا ہے۔ ارے بھائی اگر ایک آدمی ہم سے ملنے آئے تو اسی طرح بندھی میں اس سے مل لیں گے، لیکن بہت سے لوگ اگر ہم سے ملنے آئیں تو ہم بھی کُرتہ وغیرہ پہن کر ملیں گے۔ یہی بات ہے کہ جب عرس کے موقع پر لاکھوں آدمی زیارت کے لئے آتے ہیں تو خاص الزام برتتے ہیں۔ پھر

یہ بھی ہے کہ جو مزہ تخلیہ میں ہے وہ مجہوم میں نہیں اس لئے بہتر ہے کہ دونوں مزہ حاصل کرے۔ تخلیہ کا بھی اور مجہوم کا بھی۔ عرس سے بہت پہلے آئے یا عرس کے بعد ٹھہرا رہے اور جیسے ہی طبیعت میں کچھ گشتگی سی پیدا ہو۔ فوراً ہی واپس ہو جاتا اور گھر بیٹھ کر کھائی ہوئی غذا کو ہضم کرتا ہے۔ انسان محدود ہے اور اس کے قویٰ بھی محدود ہیں، اس لئے جب پیٹ بھر جائے تو بس گھر چلا جانے اور غذا کو ہضم کر کے پھر آجائے۔



دربار فریدی میں انوار کی بارش | ۱۹ اکتوبر ۱۹۵۷ء پاکستان شریف

۶ محرم الحرام کی شب کو جنتی دروازہ کھلتا ہے۔ حضرت اقدس پانچ بجے شام ہی سے فریدی دربار میں تشریف لے گئے۔ تمام مریدین ساتھ تھے۔ روضہ مبارک کی مغربی دیوار کے قریب کھڑے ہو کر حاضری دی پھر اپنے حجرہ میں تشریف لے گئے۔ کچھ دیر بعد ارشاد فرمایا کہ یہ جو اس قدر انوار کی بارش ہو رہی ہے۔ یہ سب اللہ اکبر کی شان ہے، اللہ تعالیٰ کی بہت بڑی شان ہے اور جو لوگ اللہ تعالیٰ کے قرب میں پہنچ جاتے ہیں۔ ان کا مرتبہ بھی خود بخود بلند ہو جاتا ہے، تمہاری اس مادسی دنیا کا بھی یہ دستور ہے کہ بڑے آدمیوں کے قرب میں جو لوگ رہتے ہیں ان کی بھی عزت ہوتی ہے۔ اس کے بعد نہایت کیف و مستی کے عالم میں فرمانے لگے انوار کی بارش ہو رہی ہے اور وہ تو مائل بہ کرم ہیں لیکن کوئی لینے والا نہیں۔ اس کے بعد ایک حکایت بیان فرمائی کہ ایک دفعہ بادشاہ کی سواری نکلی۔ راستے میں ایک گداگر عورت پر بادشاہ کی نظر پڑی اور وہ منظور نظر ہو گئی۔ بادشاہ نے حکم دیا کہ اس کو محل میں لے جاؤ اور نہلا دھلا کر نہایت اچھی پوشاک پہناؤ۔ جب بادشاہ کے آدمی

اسے لے گئے تو وہ بہت گھبرا رہی تھی۔ انہوں نے کہا گھبراتی کیوں ہو، محلات میں رہو گی، ریشمی کپڑے پہنو گی۔ بادشاہ کی منظور نظر ہو اور کیا چاہیے، اس نے کہا ”مہرے روٹی“ لوگوں نے کہا۔ اب تمہیں روٹی کی کیا فکر ہے، تم اب اب ملکہ بنو گی، بڑی شان سے رہو گی لیکن وہ بار بار یہی کہتی تھی: ”مہرے روٹی، مہرے روٹی“

حضرت اقدسؒ نے فرمایا کہ ہم پر تو ان کی وہ نظر عنایت ہے کہ جس کا جواب نہیں۔ وہ تو ہمیں ہمیرے جواہرات سے مالا مال کرنا چاہتے ہیں لیکن ہم روٹی کی فکر میں ہیں اور ساری عمر اسی فکر میں برباد کر دیتے ہیں۔

اس کے بعد فرمایا کہ ایک دفعہ کسی شخص نے دُنیا کسی کو پکڑتی نہیں | ایک بزرگ سے عرض کیا کہ صاحب کو مئی ایسا عمل بتائیے جس سے دنیا ہم سے چھوٹ جائے۔ وہ کچھ دیر خاموش رہے اور ایک بیک اٹھ کر اپنے دونوں ہاتھوں سے ایک درخت کو مضبوط پکڑ لیا۔ اور چلا کر کہنے لگے کہ لوگو مجھے اس درخت سے چھڑاؤ، میں تو اسے چھوڑنا چاہتا ہوں لیکن یہ مجھے نہیں چھوڑتا۔ اس کے بعد فرمایا کہ جو شخص دنیا کو چھوڑنا چاہتا ہے بس چھوڑ دے، کیا دنیا نے کسی کو پکڑ رکھا ہے؟

اس کے بعد فرمایا کہ رُوحانی قوت رُوحانی قوت بڑھانے کا طریقہ | بڑھانے کا مستند طریقہ یہی ہے

کہ اللہ پر CONCENTRATE کیا جائے۔ یعنی ہر وقت متوجہ الی اللہ رہنا چاہیے اور CONCENTRATION (جماد) اس وقت تک ممکن نہیں جب تک دل میں مطمئن اور سکون نہ ہو۔ جب تک دل میں سکون نہ ہو گا اللہ تعالیٰ دل میں نہیں اترے۔ جب پانی میں پتھر پھینکا جاتا ہے تو اس میں لہریں اُٹھتی ہیں اور عکس گم ہو جاتا ہے لیکن جب پانی میں سکون پیدا ہو جاتا

ہے تو پھر اس میں عکس نظر آنے لگتا ہے۔ قلب کی بھی یہی حالت ہے۔ دُنیا میں الجھے رہنے سے خیالات منتشر رہتے ہیں اور قلب مکدر ہو جاتا ہے۔ ایسی حالت میں الذار کا نزول بند ہو جاتا ہے۔

گولہ چھوٹا | مذکورہ بالا تقریر کے دوران ایک گولہ چھوٹا۔ حضرت اقدسؒ نے دریافت فرمایا کہ یہ

کیا گولہ چھوٹ رہے ہیں؟ احقر نے عرض کیا کہ دیوان صاحب (سجاد نشین صاحب) کی آمد پر تین گولے چھوٹتے ہیں۔ پہلے دو گولے تیار سی کے لئے ہوتے ہیں اور تیسرا گولہ اس وقت چلتا ہے جب وہ درگاہ شریف کی طرف روانہ ہوتے ہیں، فرمایا یہ سب باتیں شاہان مغلیہ سے لی گئی ہیں۔ شاہان مغلیہ بزرگوں کے معتقد ہوا کرتے تھے۔ جب وہ درگاہوں میں آتے تھے تو ان باتوں کا اہتمام کیا کرتے تھے۔ اس کا روحانیت سے کوئی تعلق نہیں ہے۔

لبے بال، گبروے کپڑے | اسی طرح لبے لبے بالوں اور گبروے کپڑوں کا بھی نقصوت سے کوئی تعلق نہیں ہے۔ ہاں


یہ ہوتا تھا کہ مجاہدے کے زمانے میں جب طالب اللہ جنگلوں میں جا کر رہتے تھے تو ان کے بال بڑھ جایا کرتے تھے، اس لئے کہ جنگل میں نائی کہاں ملتا ہے اور کپڑوں کو اس لئے رنگ لیتے تھے کہ سفید کپڑا جلد میلہ ہو جاتا ہے لیکن جب وہ جنگل سے آبادی میں آجاتے تو بال بھی کٹوا دیتے اور رنگین کپڑے بھی اتار دیتے تھے، وہ تو صرف وقتی ضرورت کے تحت ایسا کیا کرتے تھے، حضرت علی کرم اللہ وجہہ سرمنڈوا یا کرتے تھے۔ اگر بال رکھوانے کا روحانیت سے تعلق ہوتا تو آپ سرمنڈوا لیتے۔ رسول اللہ صلی اللہ علیہ وسلم کے موئے مبارک کانوں کی نو اور شانوں کے درمیان گھٹتے بڑھتے رہتے تھے۔ جب شانوں تک

بال بڑھ جایا کرتے تھے تو آپ کا لون کی بوتل انھیں کٹھڑیا کرتے تھے۔ ایک دفعہ جب رسول خدا صلی اللہ علیہ وسلم نے فرمایا کہ اگر ایک بال بھی خشک رہ جائے تو غسل جنابت صحیح نہیں ہوتا تو یہ سن کر حضرت علی کرم اللہ وجہہ نے اپنے سر کے بال منڈوا دیئے۔ اس خطبہ کے تحت کہ ہمیں ایسا نہ ہو کہ غسل میں کوئی بال خشک رہ جائے اور جنابت دور نہ ہو۔

اس کے بعد جنتی دروازہ کھلنے کا وقت ہو گیا اور حضرت جنتی دروازہ | اقدس حجرہ سے باہر تشریف لائے۔ اس موقع پر بے انتہا ہجوم ہوتا ہے۔ نظم و ضبط قائم رکھنے کے لئے پولیس کا بھی سخت پہرہ رہتا ہے اس وقت کٹہرہ کے اندر کوئی شخص نہیں جاسکتا۔ مگر بابا صاحبؒ کے ہمارے خصوصی کو کون روک سکتا تھا مجمع نے راستہ دیا۔ پولیس والے کٹہرہ کے سامنے سے ہٹ گئے اور آپ سب سے پہلے کٹہرے کے اندر پہنچ گئے۔ اتنے میں دیوان صاحب اہل حقان در فقار اور مخصوص افراد کٹہرے میں داخل ہوئے۔ جنتی دروازہ کھول لایا۔ شمع فریدی کے پر والے پولیس والوں کی لاشیاں کھاتے ہوئے کٹہرے میں پہنچ گئے۔ ہجوم بڑھ گیا۔ نواب افتخار حسین مدوٹؒ نے فوراً حضرت اقدسؒ کے گرد اپنے بازوؤں کا حلقہ بنالیا اور حضرت اقدسؒ با آسانی جنتی دروازے سے گذر گئے۔

ایام عرس میں حضرت بابا فرید الدین گنج شکرؒ کے دربار | کوڑیوں کی رسم میں کوڑیاں پھینکنے کی ایک رسم ہوا کرتی ہے۔ ایک مرتبہ اس رسم کا تذکرہ تھا۔ آپؒ نے ارشاد فرمایا کہ کوڑیاں پھینکنے کی وجہ یہ ہے کہ حضرت بابا صاحبؒ نے ایک روز سیر کے لئے جانے کا ارادہ کیا۔ ادھر ادھر نگاہ ڈالی تو حضرت محبوب الہیؒ کو موجود نہ پایا۔ دریافت فرمایا کہ نظام الدین کہاں ہیں؟ فوراً تلاشی ہوئی ایک غلام نے دیکھا کہ حجرہ کا دروازہ اندر سے بند ہے اس نے ایک سوراخ سے جھانک

کر دیکھا تو اسے ایک خاص نوعیت کا مشاہدہ ہوا مگر خادم اسے سمجھ نہ سکا وہ دوڑ کر حضرت بابا صاحبؒ کی خدمت میں حاضر ہوا اور اپنا مشاہدہ بیان کیا۔ مشاہدہ سنتے ہی حضرت بابا صاحبؒ پر وحید طاری ہوا اور رقص کرتے ہوئے آپؒ نے فرمایا کہ سبحان اللہ آج میرے نظام کو محبوبیت کے مرتبہ سے نوازا گیا۔ اس وقت اور تو آپ کے پاس کچھ نہ تھا۔ طاق میں کچھ کوڑیاں پڑی ہوئی تھیں وہی اٹھا کر لوگوں کی طرف پھینکنے لگے چنانچہ آج تک عرس کے ایام میں یہ رسم ادا کی جاتی ہے۔



فاتحہ میں شکر (پاکپتن شریف) آج صبح حضرت اقدسؒ نے احقر کو طلب فرما کر ارشاد فرمایا کہ آج رات فاتحہ کا انتظام کرو۔ اپنے پاس سے پانچ روپے دیکر فرمایا کہ یہ میری طرف سے شامل کرنا۔ لیکن فاتحہ میں میٹھی چیز ضرور ہونی چاہیے۔ یہ گنج شکر کی فاتحہ ہے۔ اجمیر شریف میں آپؒ کی فاتحہ کے موقعہ پر لال شکر ضرور رکھتے ہیں۔ احقر نے عرض کیا کہ مٹھائی کے علاوہ وہ شکر بھی لے لیں گے۔

اہل اللہ سے خفگی اللہ کے ساتھ اعلانِ جنگ ہے | اس کے بعد گیارہ بجے درگاہ شریف میں حاضری

دی۔ بعد حاضری حضرت اقدسؒ اپنے کمرہ میں تشریف فرما تھے کہ مولانا محمد بخش صاحبؒ کے دو صاحبزادے میجر عزیز کے ہمراہ حضرت کی خدمت میں حاضر ہوئے۔ حاضریں میں سے کسی نے کہا کہ فلاں بزرگ کے ساتھ مجھے بہت انس ہے لیکن ان کی فلاں بات پر مجھے بہت غصہ آیا۔ حضرت اقدسؒ نے فرمایا کہ اللہ کے دوست کے ساتھ غصہ کرنا اللہ کے ساتھ اعلانِ جنگ کرنا ہے۔ اُس شخص نے کہا کیا کروں


محبت تو ان سے بہت ہے لیکن کبھی کبھی ان پر غصہ بھی آجاتا ہے۔ آپؐ نے فرمایا یہ غلط ہے۔ یہ زہد خشک ہے اور شیطان کا دھوکہ ہے۔ شیطان سے بھی یہی غلطی ہوتی۔ جب اللہ تعالیٰ نے حکم دیا کہ آدم کو سجدہ کرو تو کہنے لگا :

اَنَا خَيْرٌ مِنْكَ خَلَقْتَنِي مِنْ نَارٍ وَخَلَقْتَهُ مِنْ طِينٍ۔ یعنی میں اس سے بہتر ہوں، مجھے آپؐ نے آگ سے پیدا کیا اور اسے مٹی سے۔ تو عشق یہ نہیں ہے۔ عشق کا تقاضا یہ ہے کہ محبوب سے جو کبھی حکم ملے بے چوں و چرا ذوق و شوق کے ساتھ اس حکم کی تعمیل کرے لیکن شیطان زاہد خشک کھادہ فاطمین کے چکر میں پھنس گیا۔ زاہد خشک کو عشق سے کوئی مناسبت نہیں ہے۔ اس کو چہ میں عشق ہی عشق ہے اس کے بعد اسی شخص نے عرض کیا کہ حضور میری بیوی بہت براحت کرتی ہے۔ وہ دہانی باپ کی بیٹی ہے۔ جب میں عرس پر آتا ہوں تو اعتراض کرتی ہے کہ وہاں جا کر کیا کر دے۔ جب میں دروازہ بند کر کے پڑھنے بیٹھتا ہوں تو باہر سے ٹھک ٹھک کرتی ہے اور دروازہ کھولنے پر بچہ کو اکٹھا کر میری گود میں پھینک دیتی ہے۔ حضرت اقدسؑ نے مسکراتے ہوئے فرمایا کہ تم اس کی گود میں پھینک دیا کرو۔ مگر اس طرح نہ پھینکنا کہ کوئی ہڈی ٹوٹ جائے۔

اس کے بعد فرمایا کہ ایک مرتبہ حضرت

لعلق باللہ کی نادر مثال

بابا صاحبؒ مراقب تھے کسی نے آکر اطلاع دی کہ آپ کے صاحبزادے کا انتقال ہو گیا۔ آپ نے آنکھیں کھول دیں اور نہ فرمایا کہ دفن کر دو۔ یہ کہہ کر پھر مراقب ہو گئے۔ جب مراقبہ باہر آئے تو آپ نے دریافت فرمایا کہ لوط کے کاکیا حال ہے؟ لوگوں نے عرض کیا کہ حضور اکھنوں نے تو پردہ فرمایا اور آپ کے حکم سے ان کی تدفین بھی ہو چکی۔ آپ نے فرمایا۔ خیر اچھا کیا اور پھر مشغول ہو گئے۔



بار بار روضہ کے اندر نہیں جانا چاہیے | ۲۷ اکتوبر ۱۹۵۰ء پکتن شریف

آج نماز جمعہ کے لیے حضرت اقدس حجب درگاہ تشریف لے گئے تو آپ نے دیکھا کہ ہماری جماعت کے چند افراد روضہ مبارک پر عرض معروض میں معروف ہیں۔ آپ انہیں دیکھتے ہوئے حجرہ میں تشریف لے گئے اور حاضرین سے مخاطب ہو کر فرمایا کہ اگر کوئی فقیر کسی کے ہاں جا کر پیسہ مانگے اور وہ اسے دیدے، پھر دوبارہ جائے اور دوسری مرتبہ بھی دست سوال دراز کرے تو کیا وہ اس فقیر پر خفا نہ ہوگا؟ بلکہ اس بات کا امکان ہے کہ جو کچھ پہلے دیا ہے وہ بھی اس سے چھین لے اور چپٹ مار کر باہر نکال دے۔ مزارات پر بھی ان باتوں کا خیال رکھنا ضروری ہے۔ بار بار جب کہ گڑگڑانا نہیں چاہیے۔ ویسے تو ہم انکے بچے ہیں اور کہاں جاسیں بچہ بھی ہر وقت BEGGING MOOD (صورت سوال) میں ان کے سامنے نہیں جانا چاہیے۔ ایک اور موقع پر ارشاد فرمایا کہ تم لوگ درگاہ شریف جاؤ، لیکن باہر سے فاتحہ پڑھ لینا، اندر نہ جانا۔ اندر اولیاء اللہ مراقب ہوتے ہیں۔ زیادہ سے زیادہ چوبیس گھنٹے میں صرف ایک دفعہ اندر جانا چاہیے یا جب وہ خود اندر طلب فرمائیں۔ ورنہ باہر ہی سے فاتحہ پڑھ کر متوجہ ہو جانا چاہیے۔ ایک دفعہ فرمایا (بروایت حضرت شاہ شہید اللہ صاحب) کہ کبھی کبھی دُور سے فیضان حاصل کرنا زیادہ بہتر ہوتا ہے کیونکہ آفتاب سے بہت قریب رہ کر اس کی خوبصورتی کو ENJOY نہیں کیا جاسکتا (اس سے لطف اندوز نہیں ہو سکتے) بلکہ آنکھیں دُور سے چندھیا جاتی ہیں، یعنی تفصیلی مشاہدہ نہیں کیا جاسکتا بلکہ اکثر استغراقی کیفیت طاری ہو جاتی ہے۔

مدینہ طیبہ ۱۲۷۰ھ

ارشاد فرمایا کہ جب

اللہ کا دربار | دربار نبوی قائم ہوتا تھا تو لوگ مودب ہو کر خاموش


بیٹھ جاتے تھے، کوئی کہیں بیٹھ جاتا، کوئی کہیں۔ غرض جہاں جس کو جگہ مل جاتی خاموشی کے ساتھ بیٹھ جاتا لیکن آفتاب رسالت کی شعاعوں سے سمجھی بہرہ ور ہوتے تھے۔ اب بھی یہی ہوتا ہے۔ تم خواہ کہیں بیٹھ جاؤ لیکن تم ان کی توجہ میں ہوتے ہو۔ دیکھنا شرط نہیں ہے۔ اندھا اگر دھوپ میں بیٹھ جائے تو دھوپ سے نظر نہیں آئے گی لیکن آفتاب کی گرمی سے ضرور متمتع ہوگا۔

یہ دربار دراصل اللہ کا دربار ہے۔ اللہ کا فیضان رسول اللہ صلی اللہ علیہ وسلم کے ذریعہ لوگوں کو پہنچتا ہے۔ ایک دفعہ رسول خدا صلی اللہ علیہ وسلم تشریف فرما تھے۔ تین آدمی آئے۔ ایک مجمع کو چیرتا ہوا آگے جا کر بیٹھ گیا۔ دوسرا سب لوگوں کے پیچھے بیٹھ گیا اور تیسرا جگہ نہ ملنے کی وجہ سے واپس چلا گیا۔ اللہ تعالیٰ نے جبریل علیہ السلام کے ذریعہ بشارت دی کہ تین آدمی آپ کے پاس آئے۔ پہلا آدمی مراد کو پہنچا۔ دوسرے آدمی سے اللہ شرمسا ہے اور تیسرا آدمی محروم رہا فرمایا دوسرے آدمی سے اللہ کی شرمندگی کا کیا سبب ہے یہی کہ وہ اللہ کا دربار کھٹا اور رسول اللہ صلی اللہ علیہ وسلم اللہ کے منظر کی حیثیت سے جلوہ افروز تھے۔

خدا خود میری مجلس بود اندر لامکان خسرو

محمد شمع محفل بود شب جائیکہ من بودم

فرمایا۔ اس شعر میں اسی حقیقت کی طرف اشارہ ہے۔




مدینہ طیبہ میں تقرب رسول کا عمل | ۱۹۵۱ء مدینہ طیبہ -

ارشاد فرمایا کہ اب موقع ہے رسول خدا صلی اللہ علیہ وسلم کے ساتھ تعلق مضبوط کرنے کا۔ دوسرے کام تو انسان اپنے گھر پر بھی کر سکتا ہے، لیکن رسول خدا صلی اللہ علیہ وسلم کا جو قرب مدینہ طیبہ میں ہے وہ گھر پر نصیب نہیں ہو سکتا اس لئے جتنا عرصہ یہاں رہو ان کے ساتھ مشغول رہو۔ کبھی دُور شریف پڑو۔ کبھی آپ کی روحانیت کی طرف متوجہ ہو جاؤ۔ چلتے پھرتے اکٹھے بیٹھتے ہر وقت ان کا خیال رکھو۔ ادھر ادھر عمارتوں کو نکتے رہنے سے کیا فائدہ۔ ایک دفعہ ہمارے مولانا صاحب نے دریافت فرمایا کہ اجیر شریف کے مکانات کیسے ہیں کچے ہیں یا پکے؟ ہم نے عرض کیا۔ حضود نے نہیں دیکھے؟ فرمایا کہ ان کی موجودگی میں ہم نگاہ نیچی رکھتے ہیں۔ ادھر ادھر بالکل نہیں دیکھتے۔

اس کے بعد حق نے عرض کیا | **عالم روحانیت کا ایک قاعدہ نیز معرفت توحید کا ایک ذریعہ۔** کہ بعض اوقات روضہ اطہر پر جانے سے ڈر محسوس ہوتا ہے

کیونکہ ہر وقت جانا بے ادبی ہے۔ فرمایا جانا کہاں ہے۔ یہاں جو کچھ ہم کہہ رہے ہیں وہ سن رہے ہیں۔ وہ ہر وقت موجود ہیں۔ کیا پانچ دس من مٹی روضہ مبارک پر ہونے کے باوجود وہ وہاں سن سکتے ہیں اور یہاں نہیں سن سکتے ان کی نظر بہت وسیع ہے۔ وہ ہر وقت اور ہر جگہ ہم کو دیکھ سکتے ہیں۔ روضات کے عالم میں یہ قاعدہ ہے کہ جب کسی کی روحانیت کی طرف توجہ کج جائے

تزوہ متوجہ ہو جاتا ہے۔ یہ بات ظاہر عالم میں بھی ہے۔ جب کوئی کسی کو آواز دیتا ہے تو وہ مگر اس کی طرف دیکھتا ہے۔ کسی بزرگ کو اپنی طرف متوجہ کرنے کا طریقہ یہ ہے کہ ان کی طرف تزوہ کی جائے۔ اس لئے جب تک یہاں رہو، رسولِ خدا صلی اللہ علیہ وسلم کی رُوحانیت کی جانب متوجہ رہو۔ خواہ تم حرمِ شریف میں ہو خواہ باہر۔ تمہارے اس عمل سے حضور بھی تمہاری طرف متوجہ ہونگے۔ احقر نے دریافت کیا کہ بیٹھ کر مراقب بھی ہو سکتے ہیں! سنایا ہاں مراقب بھی ہو سکتے ہیں! مراقبہ کے لئے بہترین جگہ روضۃ الجنت ہے (مسجدِ نبویؐ میں منبر اور روضۃ مبارک کا درمیانی حصہ) اور دوسری جگہ اصحابِ صفہ کا مقام ہے۔ یہ وہ مقام ہے جہاں صحابہ کرامؓ کی ایک جماعت جس میں ابوہریرہؓ بھی شامل تھے ہر وقت عبادت میں مصروف رہتی تھی۔ تصوف کی ابتداء وہیں سے ہوئی ہے۔ یہ بہت بابرکت مقام ہے۔ ایک جگہ اور بھی ہے جو مراقبہ کے لئے موزوں ہے۔ یہ مسجدِ نبویؐ کا وہ کونہ ہے جہاں سے کنبہِ خضر نظر آتا ہے۔ وہی بابِ مجیدی سے داخل ہو کر دائیں جانب جو کونہ ہے وہاں بیٹھ کر روضۃ اقدس پر نظر جمانا بھی بہت مفید ہے کعبۃ اللہ کی طرح روضۃ اطہر کی طرف دیکھنا بھی عبادت ہے۔ اس سے توحید کے نکات کی معرفت ہوتی ہے۔ رسولِ خدا صلی اللہ علیہ وسلم کی رُوحانیت کو ایک - MAGNIFYING GLASS (خوردین) سمجھو جس سے توحید کے نکات واضح ہو جاتے ہیں بس ان کے ساتھ تعلق مضبوط کر دو توحید کی معرفت خود بخود ہو جائیگی۔




ایک موقع پر ارشاد فرمایا

مکمل ادب | کہ ایک دفعہ اور رنگِ زیب نے وزیر سے دریافت کیا کہ تم جب

میکر دربار میں کتے ہو تو کیا خیال کرتے ہو؟ آدمی بہت سمجھ دار تھا جواب دیا کہ جب آدمی عالم کے پاس جاتا ہے تو زبان کا خیال رکھتا ہے تاکہ نا افسانہ سے نہ نکلیں۔ جب بادشاہ کے سامنے جاتا ہے تو اپنی نگاہ نیچی رکھتا ہے اور جب ولی اللہ کے سامنے جاتا ہے تو دل پر نگاہ رکھتا ہے تاکہ خطرات و وسوسہ دل میں نہ گزرنے پائیں۔ اور نگاہِ تربیت نے پوچھا تم میکر سامنے کس بات کا لحاظ رکھتے ہو۔

اس نے کہا آپ کے سامنے تینوں باتوں کا لحاظ رکھتا ہوں۔ اس کے بعد فرمایا کہ یہ تو اللہ کے حبیب صلی اللہ علیہ وسلم کا دربار ہے جو حقیقتاً احکم الحاکمین کا دربار ہے۔ حرم شریف (حرم نبوی) میں خصوصیت کے ساتھ ان باتوں کا لحاظ رکھنا چاہیے۔ نہ آنکھیں پھاڑ کر ادھر ادھر دیکھنا چاہیے۔ نہ اونچا بولنا چاہیے، نہ تیز چلنا چاہیے اور نہ دل میں خطرات و وسوسہ کو گھسنے دینا چاہیے۔



مدینہ طیبہ کی خاص چیز | ایک موقع پر ارشاد فرمایا کہ لوگ حرم

شریف میں جا کر دنیا بھر کی عبادتیں کرتے ہیں، یہ کام تو انسان اپنے گھر پر بھی کر سکتا ہے۔ یہاں کی جو چیز خاص ہے اس کے حصول کی کوشش کرنی چاہیے۔ جتنا عرصہ یہاں رہو ان (رسول خدا صلی اللہ علیہ وسلم) سے تعلق قوی کرنے کی کوشش کرتے رہو۔ یہاں کے لئے بہترین تحفہ درود و سلام ہے۔ اس کے علاوہ ہر وقت توجہ ان کی طرف رہنی چاہیے۔ یہ جو لوگ قرآن شریف پڑھ کر ایصالِ ثواب کرتے ہیں، یہ بھی ضروری نہیں ہے۔ کیونکہ جو عبادت ہم کہتے ہیں اس کا ثواب خود بخود رسول خدا صلی اللہ علیہ وسلم کو پہنچتا رہتا ہے۔ اگر کوئی شخص تم سے کہے کہ نماز پڑھو

اور تم اٹھ کر نماز پڑھ لو تو اس کا ثواب کہتے والے کو بھی ملے گا اور تم کو بھی چڑکے اسلام میں رسول خدا صلی اللہ علیہ وسلم کی بدولت ملا ہے اس لئے ساری امت کی کل عبادات کا ثواب رسول خدا صلی اللہ علیہ وسلم کو خود بخود دل جاتا ہے بس درود و سلام میں مشغول رہو، کبھی کبھی چوبیس گھنٹے میں ایک بار جا کر ان کے حضور میں کھڑے ہو جاؤ۔ اور دل میں یہ کہو کہ جو کچھ میں ہوں حضور کے سامنے ہوں۔ وہ خود جو مناسب سمجھیں گے دیں گے۔ یا اکر آدمی ڈاکٹر کو یہ تھوڑا ہی کہتا ہے کہ فلاں دوا دو۔ ڈاکٹر جو مناسب سمجھتا ہے دیتا ہے۔ بس اپنے آپ کو ان کے سامنے پیش کر دینا کافی ہے۔ ہم انہیں دیکھ سکیں یا نہ دیکھ سکیں۔ یہی کافی ہے کہ وہ ہمیں دیکھ رہے ہیں۔ اس کے علاوہ مسجد نبویؐ میں جا کر ادھر ادھر نہیں دیکھنا چاہیے۔ یہ بے ادبی ہے۔ جب وہاں جاؤ تو نظریں نیچی رکھو اور توجہ ان کی طرف رہے۔

دربارِ نبویؐ میں حضرت غوث الاعظمؒ | ایک دفعہ ارشاد فرمایا۔ ایک شخص نے خواب میں دیکھا کہ دربارِ نبویؐ آراستہ ہے۔ جس میں ایک صاحب نہایت ادب سے سر جھکائے ایک گوشہ میں بیٹھے ہیں۔ چہرہ کا رنگ بھی زرد ہے اور نہایت عجز و انکسار کے ساتھ بیٹھے ہوئے ہیں۔ دریافت کرنے پر معلوم ہوا کہ وہ حضرت غوث الاعظمؒ ہیں۔ فرمایا۔ حضرت غوث الاعظمؒ جیسی ہستی کا یہ حال ہے۔ روضۃ الطہر پر ایسے ہی آداب بستے چاہئیں۔

۲۶ ذیقعد ۱۳۶۹ھ۔ ۱۱ ستمبر ۱۹۵۰ء ملہ کراچی

ایک مزار کا ہندومتولی | آج سعادت و تدمبوسی حاصل ہوا۔

احمد مقدم بھی موجود تھے۔ دوران گفتگو ارشاد فرمایا کہ گلبرگ شریف میں ایک مزار ہے۔ ہندو کہتے ہیں کہ وہ کسی ہندو کا مزار ہے۔ مسلمان کہتے ہیں کہ کسی مسلمان بزرگ کا ہے۔ اس مزار کا مسئلہ ایک ہندو ہے۔ اس کے پاس دکنی زبان میں ایک تحریر ہے، جس کے ذریعہ وہ سوالات کا جواب دیتا ہے۔ بھارت کے حیدرآباد پر حملہ آور ہونے سے پہلے وہاں کسی تعلقہ دار نے حیدرآباد کے متعلق اس سے دریافت کیا اس نے کہا کہ بھارت حملہ کر کے اس پر قبضہ کر لے گا، اس نے اپنے متعلق دریافت کیا۔ جواب ملا کہ تم قتل کئے جاؤ گے۔ اس جواب پر اسے غصہ آیا۔ اور اس سے وہ تحریر اس نے چھین لی۔ اس کے بعد حیدرآباد پر ہندوستان نے حملہ کیا اور وہ مارا بھی گیا۔ جب فوجی حکومت قائم ہوئی تو اس مزار کا مجاہد فوج کے جنرل کے پاس گیا اور اس تحریر کا مطالبہ کیا کہنے لگا کہ ہماری روزمی کا دار و مدار اسی تحریر پر ہے۔ اب ہم پریشان ہیں، ہر بانی فرما کر وہ اوراق ہمیں واپس دلوا دیں۔ فوجی جنرل نے وہ تحریر اسے واپس کر دی۔ اور اس سے دریافت کیا کہ بھارت کا کیا ہوگا، اس نے جواب دیا کہ بھارت پر پٹھان لوگ حملہ کرینگے اور بیشمار ہندو مارے جائیں گے۔ گلی کوچوں میں خون کی ندیاں جاری ہوں گی۔ ان پٹھانوں کا سرغنہ بھی علاقہ سرحد کا رہنے والا ہوگا۔

اجمبر شریف ۱۳۶۲ھ - ۱۹۴۵ء

عدل الہی

صحاحت ایزدی کا ذکر تھا۔ ارشاد فرمایا کہ ایک دفعہ حضرت موسیٰ علیہ السلام نے اللہ تعالیٰ کی بارگاہ میں عرض کیا کہ مولیٰ میں تیرا عدل دیکھنا چاہتا ہوں۔ آج مجھے اپنا عدل دکھا۔ اللہ تعالیٰ نے فرمایا اچھا دریا کے کنارے فلاں مقام پر کسی درخت پر چڑھ کر بیٹھ جاؤ اور تماشہ دیکھتے

رہو۔ چنانچہ حضرت موسیٰ علیہ السلام اس مقام پر گئے اور ایک درخت پر چڑھ کر بیٹھ گئے۔ اتنے میں ایک سوار آیا اور اپنا گھوڑا ایک درخت سے باندھ کر کپڑے اتارے ہمیانی کھولی اور دریا میں نہانے لگا۔ غسل سے فارغ ہو کر کپڑے پہنے لیکن ہمیانی اٹھانا بھول گیا اور گھوڑے پر سوار ہو کر روانہ ہو گیا۔ اتنے میں ایک اور شخص آیا۔ اس کی نظر ہمیانی پر پڑی، اس نے ہمیانی اٹھائی اور چلا گیا۔ گھوڑی دیر بعد تیسرا شخص آیا اور کپڑے اتار کر اسی جگہ نہانے لگا۔ اب اس پہلے شخص کو راستے میں اپنی ہمیانی کا خیال آیا اور وہ فوراً لوٹا اور دیکھا کہ ایک شخص اسی جگہ نہا رہا ہے۔ اس نے اس سے اپنی ہمیانی طلب کی، اس نے کہا میں تمہاری ہمیانی کیا جانوں۔ غرض بات بڑھ گئی۔ اس پہلے شخص کو یہ خیال پیدا ہوا کہ ابھی تو میں یہاں سے گیا ہوں ہمیانی ضرور اس نے چھپا رکھی ہے، طیش میں آ کر اس نے تلوار نکالی اور اس کو قتل کر دیا۔ حضرت موسیٰ علیہ السلام یہ سب ماجرا دیکھ کر حیران تھے۔ جناب باری میں عرض کیا کہ اے میرے مولیٰ تو علیم وخبیر ہے۔ تو عادل ہے۔ یہ واقعات میری سمجھ میں نہیں آتے۔ اللہ تعالیٰ نے فرمایا جس شخص نے ہمیانی اٹھائی تھی وہ اس سوار کا لڑکرہ چمکے۔ دورانِ ملازمت وہ اپنی تنخواہ اس کے ہاں جمع کرتا رہا۔ اس خیال سے کہ کچھ روپیہ جمع ہو جائے تو اٹھی رستم لے لوں گا لیکن مالک بے ایمان ہو گیا، اسے کچھ بھی نہ دیا اس کی تنخواہ کی جمع شدہ رقم اتنی ہی تھی جتنی اس ہمیانی میں تھی۔ اس طرح ہم نے اسے اس کا حق دلوا دیا۔ اور وہ شخص جو قتل ہو گیا دراصل اس سوار کے دالہ کا قاتل تھا۔ ہم نے اسے اس کے لڑکے کے ہاتھوں قتل کر دیا۔

اس کے بعد فرمایا کہ ایک شخص ہمارے پاس آیا۔

دعا کا ڈرافٹ | اور کچھ اس انداز میں اپنی مصیبتوں کا تذکرہ کرنے لگا

جس سے اللہ تعالیٰ کی شکایت ظاہر ہو رہی تھی۔ ہم سے کہنے لگا اب آپ

دعا فرمائیے اور ہمیں ان مصیبتوں سے نجات دلوائیے۔ ہم نے ایک کاغذ اس کے آگے بڑھا کر کہا کہ ذرا دعا کا ڈرافٹ بنا دو۔ کیا میں یہ کہوں کہ اللہ میاں آپ نے اس شخص کے ساتھ زیادتی کی ہے۔ اس کے حق میں اپنی پالیسی بدل دیکجئے۔ آپ نے ناحق اسے مصائب میں گرفتار کر رکھا ہے۔ تم خود بتاؤ کہیں اللہ میاں سے کیا عرض کروں۔ بھائی اللہ تعالیٰ حکیم بھی ہے اور عادل بھی۔ جو مصیبت کسی پر نازل فرماتا ہے وہ یا تو اس کے اعمال کی وجہ سے ہوتی ہے یا اس میں کوئی مصلحت ہوتی ہے۔ بندہ کی کیا مجال کہ اس کے کاموں میں دخل دے۔ تمہارا یہ شکایتی انداز مزید مصیبتوں کا باعث بن سکتا ہے تم توبہ کرو استغفار پڑھو، وہ کریم ہے کرم کریگا۔

اس کے بعد فرمایا کہ ایک دفعہ حاجی امداد اللہ مہاجر **الوگھی دعا** مکیؒ ہر چہ از دوست می رسد نیکو است کے عنوان پر تقریر فرما رہے تھے۔ بہت سے اکابر علماء اس وقت موجود تھے۔ حضرت مولانا محمد حسین آبادیؒ فرماتے ہیں کہ جب حاجی صاحبؒ اس مضمون پر تقریر فرما رہے تھے اس وقت ایک شخص جن کے ایک ہاتھ میں سخت تکلیف تھی کراہتے ہوئے حاضر خدمت ہوا اور گڑگڑا کر عرض کرنے لگا کہ حضور دعا فرمائیے کہ اللہ تعالیٰ مجھے تکلیف سے نجات بخشنے۔ مولانا صاحبؒ فرماتے ہیں کہ میرے دل میں یہ خطرہ گذرا کہ اب آپ پکڑے گئے۔ اگر دعا کرتے ہیں تو مضمون باطل ہو جاتا ہے۔ اگر دعا نہیں کرتے تو ایک امیدوار شکستہ دل ہو کر ناامید لوٹتا ہے۔ اتنے میں حضرت حاجی صاحبؒ نے ہاتھ بلند کئے اور اس طرح دعا مانگی۔

• الہی تیرا یہ بندہ اس نعمت کا متحمل نہیں ہے تو اس نعمت

کو نعمتِ شفا میں تبدیل فرمادے۔“

۱۹ رجب المرجب ۱۳۶۴ھ

حیاتِ خضر علیہ السلام

۳۰ جون ۱۹۴۵ء، اجیر شریف۔

ارشاد فرمایا کہ ابن تیمیہ کو حیاتِ خضر سے اختلاف ہے، وہ خضر علیہ السلام کو زندہ نہیں مانتے۔ ان کی دلیل یہ ہے کہ ایک دفعہ رسولِ خدا صلی اللہ علیہ وسلم نے فرمایا کہ آج سے سو سال بعد دنیا میں موجودہ لوگ نہیں ہوں گے بلکہ اور لوگ ہوں گے انھوں نے استدلال کیا ہے کہ چونکہ خضر علیہ السلام بھی اس وقت زندہ تھے اس لئے یہ حدیث ان پر بھی صادق آتی ہے لہذا اس وقت سے سو برس بعد ان کا بھی انتقال ہو گیا ہوگا۔ حالانکہ آنحضرت صلی اللہ علیہ وسلم کا مقصد اس ارشاد سے یہ تھا کہ دنیا میں کسی کو ثبات نہیں ہے۔ آج جو لوگ دنیا کے مالک ہیں سو سال کے بعد وہ نہیں ہوں گے ان کی بجائے اور لوگ ہوں گے۔ یہ مطلب تھوڑا ہی تھا کہ جو لوگ اس وقت موجود تھے ان میں سے سو سال کے بعد ایک بھی زندہ نہ بچے گا۔ اس کے برعکس اولیاء اللہ خضر علیہ السلام کو زندہ مانتے ہیں اور زندہ کیوں نہ مانتیں جبکہ وہ ان سے ملاقات بھی کرتے ہیں بلکہ بعض اوقات تو حضرت خضر علیہ السلام اولیاء اللہ کو اذکار و مشاغل کی تعلیم بھی دیتے ہیں۔

۲۳ جمادی الاخریٰ ۱۳۶۴ھ۔ ۶ جون ۱۹۴۵ء

جلال و جمال | احقر آج مع لطیف الدین صاحب حیدر آبادی حضرت

اقدس کی خدمت میں حاضر ہوا۔ کلبرگ شریف کا ذکر ہونے لگا۔ لطیف الدین صاحب نے عرض کیا کہ حضرت بندہ نواز گیسو دراز کا مزار بہت پر جلال ہے

حضرت اقدسؒ نے فرمایا نہیں بالکل جمال ہے۔ اصل بات یہ ہے کہ جلال و جمال دونوں ایک ہیں۔ صرف بلحاظ اعتبار الگ الگ ہیں۔ قرب میں جلال ہے اور بعد میں جمال۔ اور جلال و جمال کا محسوس ہونا انسان کی اپنی حالت پر منحصر ہے۔ ایک شخص جلال کا اس قدر عادی ہو جاتا ہے کہ اس کے لئے جلال جلال نہیں رہتا۔ جمال بن جاتا ہے، دوسرا شخص ہے جس کی حالت اتنی ارفع نہیں ہے۔ اس کو دور سے جلال کا کھنڈر اسا پر تہ جلا دیگا۔ اس سے ظاہر ہے کہ جلال و جمال اعتباری اصطلاحات ہیں۔ جو ایک کیلئے جلال ہے دوسرے کے لئے جمال ہے۔

معینی جلال و جمال حضرت خواجہ قطب الدین بختیار کاکیؒ لکھتے ہیں کہ حضرت خواجہ بزرگ معین الدین حسن سبزیؒ پر جس وقت الزار جمال کا نزول ہوتا تھا تو جی چاہتا تھا کہ سامنے بیٹھ کر رخِ انور کو دیکھتے رہیں۔ لیکن جب آپ حالت جلال میں ہوتے تو ہم لوگ سامنے نہیں بیٹھ سکتے تھے۔ چٹانوں کے پیچھے چھپ جاتے تھے اور جب خواجہ غریب نوازؒ نماز پڑھنے کھڑے ہو جاتے تو ہم چٹانوں کے پیچھے سے نکل کر جماعت میں شامل ہو جاتے اور سلام پھیرتے ہی پھر پتھر وں کے پیچھے چھپ جاتے۔

صابری جلال و جمال اس کے بعد فرمایا کہ اسی قسم کی سورت کلید شریف میں تھی۔ جب حضرت شیخ عبدالقدوس گنگوہیؒ وہاں پہنچے تو دیکھا کہ جلال کی تلوار بارہ کدس تک چل رہی ہے۔ آپ باہر ہی کھڑے گئے۔ حکم ہوا آگے آؤ۔ آپ آگے بڑھے۔ پھر حکم ہوا کہ لہگوں کو مزار کا نشان بتا دو اور سب سے کہہ دو کہ آیا کریں۔ چنانچہ اب وہاں جمال ہی جمال ہے۔ جلال جمال میں بدل گیا۔ لاکھوں آدمی غرس پر جلتے ہیں اور یہ اندازہ

لگانا مشکل ہے کہ آیا اجمیر شریف میں لوگ زیادہ ہوتے ہیں یا کلیر شریف میں، بہر حال لاکھوں کی تعداد ہوتی ہے۔ اور ان میں ہر قسم کے لوگ ہوتے ہیں۔ کسی بزرگ نے حضرت صابر صاحب سے دریافت کیا کہ حضرت پہلے تو اس قدر جلال تھا کہ بارہ کوس کے اندر پرندہ پر نہیں مار سکتا تھا اور اب یہ حال ہے کہ لاکھوں آدمی آتے ہیں فرمایا پہلے میں ولایت موسویٰ میں تھا اور اب ولایت محمدیٰ میں ہوں۔

اللہ سے جو چاہو منوالو | اَنَا عِنْدَ ظَنِّكَ عَبْدٌ رَجُلٌ - یعنی ایک موقع پر ارشاد فرمایا۔ میں اپنے بندہ کے گمان کے ساتھ ہوں۔ بندہ جس قسم کا گمان مجھ پر رکھتا ہے اس کے ساتھ اسی طرح کا برتاؤ کرتا ہوں یہ کہہ کر اللہ تعالیٰ نے اپنے آپ کو بالکل بندے کے حوالے کر دیا ہے۔ جو چاہے منوالے۔ اگر اس کو رحم سمجھے تو وہ رحم فرماتا ہے۔ قاضی الحاجات سمجھے تو تمام ضروریات پوری کر دیتا ہے۔ اگر ممد و معاون سمجھے تو یقیناً ہر کام میں معین و مددگار بن جاتا ہے۔ غرض یہ کہ اس نے تو اپنے آپ کو اپنے محبوب کے حوالے کر دیا ہے۔ لیکن افسوس کہ انسان نہیں جانتا، وہ اپنی حقیقت کو بھول گیا ہے ورنہ جو چاہے اپنے اللہ سے منواسکتا ہے۔

۲۸ جمادی الاخریٰ ۱۳۶۴ھ

شریم خیر پنہاں | ۱۰ جون ۱۹۴۵ء | جمیر شریف۔

آج احقر معہ محمود اللہ اور لطیف الدین حاضر خدمت ہوا۔ ارشاد فرمایا

۱۔ حدیث شریف

کہ دنیا والے برائی کی شکایت کرتے ہیں۔ لیکن عارفوں کے نزدیک شر محض کا وجود ہی نہیں ہے۔ فقط اعتبار کے لحاظ سے کوئی چیز بُری نظر آتی ہے، حالانکہ دوسرے مقام پر وہی چیز اچھی ہوتی ہے۔ اگر اس دنیا کو کسی ایسے مقام سے دیکھا جائے جہاں سے سب دنیا نظر آئے تو حُسن ہی حُسن نظر آئے گا۔ یہ ہمارا اپنا ANGLE OF VISION (نظریہ نظر) ہے جس سے چیزیں اچھی یا بُری خوبصورت یا بدصورت نظر آتی ہیں۔

ایک موقع پر ارشاد فرمایا کہ
لَا تُدْرِكُهُ الْاَبْصَارُ
 حضرت شاہ عبدالقدوس گنگوہی نے فرمایا ہے کہ آیت لَا تُدْرِكُهُ الْاَبْصَارُ میں رویت کی نفی نہیں ہے ادراک کی نفی ہے کیونکہ ادراک آنکھ کا فعل نہیں۔ ادراک قلب سے ہوتا ہے۔ آخر میں قلب کا غلبہ تمام اعضاء پر ہر جات ہے اور اس سے آنکھ بھی بہرہ ور ہوتی ہے۔

ایک دفعہ ارشاد فرمایا کہ
وَهُوَ يُدْرِكُ الْاَبْصَارَ
 حضرت علی کرم اللہ وجہہ کا فرمان ہے کہ جب تک میں خدا کو دیکھ نہیں لیتا اس کی عبادت نہیں کرتا اس پر احقر نے عرض کیا کہ مولوی صاحبان تو کہتے ہیں کہ یہ بات غلط ہے کیونکہ اللہ تعالیٰ فرماتا ہے لَا تُدْرِكُهُ الْاَبْصَارُ یعنی آنکھیں اس کو نہیں دیکھ سکتیں فرمایا لَا تُدْرِكُہ تو ہے لیکن اس سے آگے کیا ہے۔ عرض کیا گیا وَهُوَ يُدْرِكُ الْاَبْصَارَ فرمایا تو اس کا مطلب یہ ہوا کہ تو میرے پاس نہیں آ سکتا لیکن میں تیرے پاس آتا ہوں۔ آنکھیں اس تک نہیں پہنچ سکتیں لیکن وہ آنکھوں تک پہنچ سکتے ہیں مقصود تو دیکھنا ہے۔ خواہ تم اس کے پاس جاؤ یا وہ تمہارے پاس آئے۔

۱۔ مستذیر و شرمغہ ۲۰۴ بھی دیکھیں۔

نزول و عروج کی انتہا | ایک دفعہ ارشاد فرمایا کہ نزول کی انتہا یہ جسم ہے لیکن عروج کی کوئی انتہا نہیں۔ کروڑوں برس کی پرواز کے بعد بھی سیر عروجی ختم نہیں ہوتی اگر کوئی حد ہوتی تو اللہ تعالیٰ کی ذات محدود ہو جاتی۔

سکرو صحو | اس کے بعد استغراق کے متعلق گفتگو ہونے لگی۔ ارشاد فرمایا کہ جب اولیاء کرام کی نمازیں استغراق کی وجہ سے قضا ہو جاتی ہیں تو جب وہ عالم صحو میں آتے ہیں تو قضا شدہ نمازوں کا اعادہ کر لیتے ہیں۔ احقر نے عرض کیا کہ حضرت خواجہ غلام فریدؒ (کوٹ مٹھن) کے ایک مرید ہیں جن کا نام خرم ہے، ان کو خلافت بھی ملی ہوئی ہے، لیکن وہ نماز نہیں پڑھتے۔ حضرتؒ نے فرمایا کہ وہ کیا عذبیان کرتے ہیں؟ احقر نے عرض کیا وہ کہتے ہیں کہ اگر کسی کے پاس اپنے محبوب کا رومال یا انگوٹھی ہو تو وہ اسے محبوب کی عدم موجودگی میں چوڑے گا آنکھوں سے لکائے گا۔ لیکن جب اس کا دوست سامنے آجائے تو دوست کی جانب متوجہ رہے گا نہ کہ چیزوں کی طرف۔ حضرت اقدسؒ نے فرمایا کہ دوست قریب تو آگیا لیکن شرب کی بھی مراتب ہیں۔ ان کو قرب DEGREES (مدارج) کا علم نہیں ہے اور انھوں نے قرب کا مراتب کا کافی سمجھ لیا ہے۔ نماز پڑھنے سے آدمی کو اللہ سے قرب ہی تو حاصل ہوتا ہے اور ہر نماز بندہ کو اللہ سے زیادہ قریب کر دیتی ہے اور یہ سلسلہ اسی طرح جادی رہتا ہے۔ ہر رکن میں قرب کے مختلف مراتب ہیں سب سے زیادہ قرب سجدہ میں حاصل ہوتا ہے۔ اللہ تعالیٰ فرماتا ہے ”سجدہ کر اور قریب ہو جا“۔ احقر نے عرض کیا کہ یہ قرب فنائیت کا ہے یا بقائیت کا۔ فرمایا

یہ دونوں سے ماوریٰ ہے۔ فنا و بقا دو مختلف اصطلاحات ہیں - THEY ARE PAIRS OF OPPOSITES لیکن یہ قرب کا انتہائی درجہ ہے جو ان دونوں حالتوں سے ماوریٰ ہے اس کے بعد فرمایا کہ بعض لوگ ایسے ہوتے ہیں جن پر ایک حال طاری ہو جاتا ہے۔ اس حالت میں آکر وہ رک جاتے ہیں اور نماز نہیں پڑھتے۔ لیکن یہ کمزوری ہے۔ آدمی کو مغلوب الحال ہو کر رک نہیں جانا چاہیئے۔ اگر تم ریل گاڑی پر سوار ہونے جا رہے ہو اور راستے میں کسی چیز کے دیکھنے میں اس قدر منہمک ہو گئے کہ گاڑی ہنی نکل گئی تو ڈنرل مقصود کس طرح پہنچے گے؟

ہندو کی تعریف | ہندو قوم کا ذکر تھا۔ آپؐ نے فرمایا کہ یہ لوگ جو اپنے ہندو ہونے پر فخر کرتے ہیں ان کی کتابوں میں لفظ 'ہندو' کا کہیں ذکر نہیں

ہے۔ یہ نام تو مسلمانوں نے ان کو دیا ہے۔ "ہندو" کے معنی سیاہ کے ہیں۔

اگر آں ترک شیرازی بدست آرد دل مارا
بخال ہندوش بخشم سہر قند و بختارا را

خال ہندو یعنی سیاہ خال۔ "ہندو" کے ایک معنی غلام کے بھی ہیں، ع
جملہ ترکان جہاں ہندوئے تو

یعنی تمام دنیا کے محبوب تھے غلام ہیں۔ "ہندو" کے معنی چور کے بھی ہیں بہر حال جبکہ یہ نام ان کو مسلمانوں نے دیا ہے تو ہندو ازم اور ہندو دھرم کہاں سے پیدا ہو گئے؟ یہ لوگ تو ہندو مذہب کی صحیح تعریف بھی نہیں کر سکتے۔ جو اہر لعل نہرو نے آخر تنگ آ کر یہ کہہ دیا:

"ہروہ مذہب جو ہندوستان میں پیدا ہوا ہے 'ہندو' مذہب ہے۔"

مسکرا کر فرمایا کہ اس لحاظ سے تو قادیانی بھی ہندو ہو گئے۔ ان لوگوں نے بڑا زور لگایا لیکن اپنے آپ کو DEFINE (یعنی اپنی تعریف) نہ کر سکے۔ آخر ہندو دھرم ہے کیا چیز؟ ایک خدا کا

ماننے والا بھی ہندو۔ تین خدا ماننے والا بھی ہندو۔ کیونکہ آریہ خدا، رُوح اور مادہ کے قابل ہیں۔ اور ان کے نزدیک گردوں خدا ماننے والا بھی ہندو ہے۔ اور خدا کی ہستی تسلیم نہ کرنے والا بھی ہندو ہے۔ ایک دفعہ جواہر لعل نہرو کی کسی عدالت میں شہادت تھی۔ عدالت نے دستور کے مطابق اُس سے کہا کہ خدا کی قسم کھاؤ۔ اُس نے کہا:

"میں خدا کی ہستی کا قائل نہیں ہوں۔ آپ یقین کریں جو کچھ میں کہوں گا سچ کہوں گا۔"

دیکھا تم نے ان لوگوں میں بنیادی اصولوں کے متعلق کس قدر اختلاف ہے۔

مسلمان اگرچہ کئی فرقوں میں بٹے ہوئے ہیں لیکن بنیادی اصول سب کا ایک ہی ہے۔ سب خدا کو ایک مانتے ہیں اور محمد رسول اللہ صلی اللہ علیہ وسلم کو نبی برحق سمجھتے ہیں۔ سب فرقہ نماز، روزہ، حج اور زکوٰۃ کے قائل ہیں۔ اگر ان میں کوئی اختلاف ہے تو صرف فروعیات میں ہے۔ کوئی آئین بلند آواز سے کہتا ہے، کوئی چپکے سے، کوئی رفع یدین کرتا ہے، کوئی نہیں کرتا۔ صرف تفصیلات میں اختلاف ہے، اصول میں سب ایک ہیں۔

انگریزوں کی سیاسی غلطی اور اس کا سبب | ایک موقع پر ارشاد فرمایا کہ انگریزوں نے جرمنی کو تباہ کر کے بڑی غلطی کی ہے۔ اب

روس ان کے لئے جرمنی سے کہیں زیادہ خطرناک ثابت ہوگا۔ بلکہ تمام دنیا کے لئے MENACE (خطرہ کا باعث) ہو جائیگا۔ معلوم ہوتا ہے کہ ان کی عقل اب سلب ہو چکی ہے۔ بات دراصل یہ ہے کہ عقل رُوح کا فعل ہے جسم کا فعل نہیں ہے۔ بنیادی بھی رُوح کا فعل ہے جو کچھ ہم دیکھتے ہیں یہ آنکھ تھوڑا ہی دیکھتی ہے۔ یہ تو رُوح دیکھتی ہے۔ جب رُوح جسم سے جدا ہو جاتی ہے تو آنکھ جسم کے اندر موجود ہوتی ہے۔ لیکن اسے نظر کچھ نہیں آتا۔ اب چونکہ عقل بھی رُوح کا فعل ہے اس وجہ سے جس قدر یہ لوگ رُوحانیت سے دُور ہوتے جا رہے ہیں اسی قدر زیادہ بے وقوف ہوتے جا رہے ہیں۔ رُوحانیت سے جب بُعد ہو جاتا ہے تو کثافت بڑھ جاتی ہے۔ اور عقل ایک لطیف چیز ہے،

کشاکش کی وجہ سے اس پر پڑے پڑ جاتے ہیں۔

فرمایا۔ ان لوگوں کی عقل گم ہوگئی ہے۔ اور یہ وہم میں مبتلا ہوگئی ہے۔ وہم غرر اسیل

علیہ السلام کا مظہر ہے۔ وہم ان کا تخت ہے۔ یہ — POWER OF DESTRUCTION (قوتِ تخریب) کے مظہر ہیں۔ ان توہمات کا لازمی نتیجہ یہی ہے کہ یہ سب تباہ ہو جائیں گے۔

مغلوں کی غلطی | ایک دفعہ ارشاد فرمایا کہ مغلوں نے ہندوستان میں بڑی غلطیاں کیں۔ تبلیغِ دین کی طرہ انھوں نے کوئی توجہ نہیں دی۔ اکبر اور جہانگیر کی ہندو نوازی نے مسلمانوں کو سخت نقصان پہنچایا۔ ورنہ مسلمان کبھی اقلیت میں نہ ہوتے۔

فرنگی ڈپلومیسی | شملہ کانفرنس منعقدہ ۱۹۴۵ء میں وائسرائے نے اپنی افتتاحی تقریر کے دوران کہا،

“ALL PARTIES MUST SACRIFICE

THEIR INTERESTS FOR THE GOOD

OF THE COUNTRY.”

(تمام پارٹیوں کو چاہیے کہ ملک کے مفاد کی خاطر اپنے اپنے مفاد کو قربان کریں۔)

اس کا حوالہ دیتے ہوئے حضرت راقدنؒ نے فرمایا کہ ملک کے کہتے ہیں ہیکیا وائسرائے کا مطلب یہ ہے کہ ہندوستان کی زمین کی خاطر ہم اپنے آپ کو قربان کر دیں؟ ملک تو ہم ہیں پھر ہم اپنے آپ کو کس کی خاطر قربان کریں۔ ہم اپنے اغراض کس چیز کی خاطر چھوڑ دیں۔ کیا وہ یہ چاہتا ہے کہ ہم اپنے لئے اپنے آپ کو قربان کر دیں؟ یہ کیسی حماقت ہے۔ فرمایا یہ لوگ محض ڈپلومیٹک (سیاسی) تقریریں کرتے ہیں اور جو کچھ وہ کہتے ہیں اگر اس کا ANALYSIS (تجزیہ) کیا جائے تو معنی کچھ بھی نہیں نکلتے۔ فرمایا۔ ایک روز ہم سر محمد رفیق کے ہاں مہمان تھے۔

لارڈ وینڈنگ ان کا دست تھا۔ ایک روز وہ وائسرائے کے ہاں دعوت پر گئے۔ جب واپس آئے تو ہم سے کہا :

”آج وائسرائے نے بڑی DIPLOMATIC تقریر کی ہے۔“

پھر ہم سے پوچھنے لگے :

”کیا آپ لفظ ڈپلومیٹک کے معنی جانتے ہیں ؟“

ہم نے کہا :

”نہ جانتے !“

کہنے لگے :

”اس کے معنی یہ ہیں کہ نہایت اچھے اچھے الفاظ ہوں۔ فقرے خوب کئے ہوئے

ہوں۔ بڑی آن بان کی تقریر ہو مگر معنی کچھ بھی نہ ہوں۔“

اس کے بعد فرمایا کہ یہ لوگ بڑے مکار ہیں ۔

دُنیا سراسر فریب ہے اور فریب کے بغیر اصل نہیں ہوتی ۔		اَلدُّنْيَا دُزْدُرٌ لَا يَخْصِلُ اِلَّا بِالرَّدِّ ۔
---	--	--

لیکن صحابہ کرامؓ نے تو کبھی مکر نہیں کیا تھا۔ اُن کا مقصود تو اعلائے کلمۃ اللہ تھا۔ اب ضمناً اگر دُنیا بھی مل جائے تو اس میں کیا مضائقہ ہے۔ لیکن آج کل تو مکاری کا دور ہے۔ ان لوگوں نے ہمیں بھی مکار بنا دیا ہے۔ یہ لوگ کہتے ہیں :

”HONESTY IS THE BEST POLICY“

(دینت داری بہترین حکمت عملی ہے)

ان کے نزدیک HONESTY (دینت) بھی ایک POLICY (حکمت عملی) ہے کیسی ان لوگوں نے ہمارے عادات میں بگاڑ دی ہیں۔ پشاور میں ایک صاحب ہمارے ملنے والوں میں سے تھے۔ ایک مرتبہ وہ ہم سے کہنے لگے :

”انگریزوں سے میں نے یہ چالاکی کی اور وہ چالاکی کی۔“

ہم نے کہا :

”آپ نے ان سے جھوٹ بولا۔“

کہنے لگے :

”نہیں شاہ صاحب۔ ہم نے جھوٹ نہیں بولا، ہم نے تو ان کے ساتھ پولیٹیکل کیا۔“

فرمایا آج کل جھوٹ کا نام POLITICS (سیاست) ہے۔

اس کے بعد فرمایا کہ اصل بات یہ ہے کہ جو کچھ ہو رہا ہے اسمائے دوریہ **صراطِ مستقیم** کے تحت ہو رہا ہے۔ بعض اسماء ایک دوسرے کے متضاد ہوتے ہیں۔

ان کو اسمائے متقابلہ کہتے ہیں مثلاً رحیم اور قہار۔ اور بعض قریب قریب ہم معنی ہوتے ہیں۔ معنوں میں تھوڑا سا فرق ہوتا ہے۔ جیسے غفار اور غفور۔ آج کل یا مُنتَقِم کا دور ہے۔ اس کے بعد قہار کا دور شروع ہوگا۔ اگر کوئی اسم بغیر اظہار رہ جائے تو یہ بدل کے خلاف ہے جو کچھ اس دُنیا میں ہوتا ہے اسمائے الہیہ کے تحت ہوتا ہے۔ اور درحقیقت یہ عین حُسن ہے **صِفَتِ صَحیح** ANGLE OF VISION (زاویہ نگاہ) سے دیکھنے کی

فردت ہے۔ اور وہ DIVINE ANGLE OF VISION (حق کا زاویہ نگاہ) ہے۔ اگر حقیقت کے نکتہ نگاہ سے دیکھا جائے تو کوئی چیز بُری نظر نہیں آئیگی۔

ہر چیز میں حُسن ہی حُسن نظر آئے گا۔ اگر کسی PLANET (سیارہ) پر کھڑے ہو کر ایک بہت بُری دُور بین سے دیکھا جائے تو یہ دُنیا اور طُرح کی نظر آئے گی۔ ہم چونکہ اسے قریب سے دیکھتے ہیں اس لئے جیسی وہ ہے ہمیں نظر نہیں آتی حُسن چہرہ پر خال اگر دُور سے دیکھا جائے

تو نہایت اچھا لگتا ہے لیکن اگر اس کو بہت قریب سے یعنی — MAGNIFYING GLASS (نور دین) سے دیکھا جائے تو سیاہی ہی سیاہی نظر آئے گی۔ ہر چیز کے لئے

ایک خاص مقام ہے۔ اور اپنے مقام پر وہ حسین ہے دوسری جگہ پر وہ بد صورت نظر آئے گی۔

“THINGS MUST BE SEEN IN
THEIR CONTEXT.”

(ہر چیز کو اپنے مقام پر دیکھنا چاہیے) اگر سفید چہرہ پر سیاہ زلفیں ہوں تو کیسی خوب صورت معلوم ہوتی ہیں۔ اب اسے الٹ دو۔ سیاہ چہرہ پر سفید بال کتنے بد نما معلوم ہوں گے۔ اس موقع پر احقر کے دل میں خیال پیدا ہوا کہ جب اس جہان میں سب کچھ اچھا ہے تو پھر اہل المعروف اور نہی عن المنکر (نیکی کا حکم دو اور بُرائی سے روکو) کیوں آیا ہے؟ حضرت اقدسؒ نے فرمایا کہ اللہ تعالیٰ ارشاد فرماتا ہے :-

مُحَمَّدٌ رَسُولُ اللَّهِ وَالَّذِينَ مَعَهُ أَشِدَّاءُ عَلَى الْكُفَّارِ رُحَمَاءُ بَيْنَهُمْ۔	محمد (علیہ الصلوٰۃ والسلام) اللہ کے رسول ہیں اور وہ لوگ جو آپ کے ساتھ ہیں کفار پر سخت ہیں اور آپس میں نرم ہیں۔
---	--

اب چونکہ دنیا کی ہر چیز اعتباری ہے۔ اس لئے ایک اعتبار سے یعنی بحیثیت خلیفۃ اللہ تو انسان بُرے کاموں سے نفرت کرتا ہے اور بُرائی سے روکنے پر مامور ہے اور دوسرے اعتبار سے یعنی عرفان کے اعتبار سے اس پر حقیقتِ اشیاار ظاہر ہے اور ہر چیز کو وہ حسین دیکھتا ہے اس لئے یہ حکم ہوا ہے۔ انسان کو چاہیے کہ دونوں باتوں پر عمل کرے۔ گناہوں کے بارے میں روشِ سخت رکھے اور ان کی حقیقت پر نظر ڈالتے ہوئے خطا کاروں سے نرمی کا برتاؤ کرے۔ سختی اور نرمی دونوں اپنی اپنی جگہ مستحسن ہیں۔ ہر چیز پر نکتہ چینی کرنے سے قلب بنی سختی بڑھ جاتی ہے اور اگر ہر چیز کے مثبت راقچے پہلو ہی پر نظر رکھی جائے تو قلب میں ضرورت سے زیادہ نرمی پیدا ہو جاتی ہے اور اصلِ صالح کا جذبہ مفعود ہو جاتا ہے۔ یہ بھی بُرا ہے۔ صراطِ مستقیم ان دونوں باتوں میں اعتدال پیدا کرنے کا نام ہے۔ انسان کو عقل اس لئے دی گئی ہے کہ ان میں تمیز کر کے (قوتِ امتیاز) کو بڑھائے اور


صحیح روش اختیار کرنے کا ملکہ پیدا کرے۔ صراطِ مستقیم نہایت باریک ہے اس کو کھلم کھلا بیان نہیں کیا گیا بلکہ صرف اس کی حدود بتادی گئی ہیں۔ باقی انسان کی عقل پر چھوڑ دیا گیا ہے۔ ارشادِ سرمایا کہ صراطِ مستقیم اسلام و کفر اور ہدایت و ضلالت کے درمیان نہایت باریک فرق ہے۔ سخاوت اور فضول خرچی میں بھی بہت باریک فرق ہے۔ اسی طرح SELF RESPECT اور CONCEIT یعنی خودواری اور تکبر میں بھی باریک فرق ہے۔ غیبت اور راست گوئی میں بھی باریک فرق ہے۔ انسان کو چاہیے کہ اس باریک فرق کا عرفان حاصل کرے اور اپنی روش صحیح رکھے۔ اسی کا نام صراطِ مستقیم ہے۔

کسی اور موقع پر ارشادِ سرمایا: اللہ تعالیٰ نے موٹی موٹی حدود قائم کر دی ہیں۔ اب حالات اور واقعات کے مطابق ان حدود کے درمیان میانہ روی اختیار کرنا انسان کی عقل کا کام ہے۔

الْإِيمَانُ بَيْنَ الْخَوْفِ وَالرَّجَاءِ		ایمان خوف اور امید کے درمیان ہے۔
--	--	-------------------------------------

مومن کے لئے ضروری ہے کہ نہ ہر وقت خوف میں رہے اور نہ ہر وقت رحمت کی امیدیں بے پروا رہے۔ کیونکہ خوف سے ہاتھ پر ٹھول جائیں گے اور کوئی کام نہیں کرنے پائے گا۔ ہر وقت امیدیں رہنے سے بھی عمل مفقود ہو جائے گا۔ ایمان ان دونوں کے درمیان ہے۔ اسی طرح ذاتِ باری کو تشبیہ و تمزیع کے درمیان سمجھے اور مسئلہ تقدیر بھی ایسا ہی ہے۔ انسان جبر و قدر کے مابین ہے۔ ایک لحاظ سے وہ مجبور ہے اور ایک لحاظ سے اُسے FREE WILL (خود مختاری) دی گئی ہے جبر و قدر کا مسئلہ نہایت باریک ہے۔ الفاظ میں بیان نہیں کیا جاسکتا۔ الفاظ کے ذریعہ منتر اشارہ کیا جاسکتا ہے لیکن تزکیۂ نفس کے بعد یہ بات مشاہدہ میں آجاتی ہے۔ اور بات یہ ہے کہ تکلیف میں وہ لوگ ہیں جو اس بات کو سمجھنا چاہتے ہیں جو سمجھنا نہیں چاہتے وہ بالکل آرام میں ہیں۔ بس گاڑی میں چپکا بیٹھا رہے۔ ڈرائیور کی مرضی جہاں چاہے لے جائے۔

STEERING WHEEL (چلانے کی کل) اسی کے ہاتھ میں ہے۔ اور مزہ یہ ہے کہ ڈرائیو ہمارا نوکر نہیں ہے۔ ہم اس کے نوکر ہیں۔



خُدائی قانون | ایک دفعہ قانون کے متعلق گفتگو ہو رہی تھی۔ فرمایا یہ جو لوگ
EVERY RULE HAS AN — کہتے ہیں :

EXCEPTION (ہر قانون کے لئے استثناء ہے) یہ بالکل غلط ہے۔ جس انسان کے بنائے ہوئے RULES (قوانین) میں یہ نقص ہوتا ہے۔ کیونکہ انسان کا دماغ محدود ہے جب آدمی قانون بناتا ہے تو اس میں کوئی نہ کوئی خامی رہ جاتی ہے۔ جب خامی معلوم ہوتی ہے تو وہ کہہ دیتا ہے کہ یہ EXCEPTION یعنی مستثنیات سے ہے، لیکن اللہ تعالیٰ کے بنائے ہوئے قانون میں کوئی ایسا نقص پایا نہیں ہوتا۔ کیونکہ وہ سب کچھ جانتا ہے اس کے بنائے ہوئے قوانین میں کبھی خامی نہیں ہو سکتی۔ لَا تَجِدُ لِسُنَّةِ اللَّهِ تَبْدِيلًا کے معنی یہی ہیں۔ ارشاد فرمایا کہ ایک دفعہ ایک عیسائی کے ساتھ جو بڑا عالم و فاضل تھا اس مضمون پر ہماری بحث ہو گئی۔ اُس نے کہا :

”اچھا آپ کوئی RULE (قانون) بتائیں جس میں کوئی EXCEPTION

(استثناء) نہ ہو۔“ ہم نے کہا :

”خَيْرُ الْأُمُورِ أَوْسَطُهَا“

میانہ روی میں بہتری ہے۔

یہ ایک اصول ہے جو ہر حال میں صحیح ہے۔ اور کسی بھی موقع پر غلط نہیں ہوتا۔“

اُس نے کہا :

”لینکن عبادت تو جس قدر زیادہ کی جائے افضل ہے۔“

ہم نے کہا :

” بالکل نہیں۔ ہمارے مذہب میں حد سے زیادہ عبادت کرنا رہبانیت سے تعبیر کیا جاتا ہے۔ اور رہبانیت کے متعلق یہ فیصلہ ہے کہ لَا رَهْبَانِيَّةَ فِي الْإِسْلَامِ ”
یہ سن کر اس نے اوٹ پٹانگ باتیں شروع کرویں۔ کہنے لگا:
” اچھا زنا کے اوپر اس اصول کو چپاں کیجئے۔“
ہم نے کہا:

” فعل زنا تو خود ہی حدِ اعتدال سے باہر ہے۔ یہی فعل حدِ اعتدال میں ہو تو سنتِ ثواب اور کارِ خیر ہے۔ ہمارے مذہب میں اس اعتدال کی حدِ کجی سے قائم ہوتی ہے۔“
یہ سن کر وہ یہ کہتا ہوا چلا گیا:

” YOU ARE A WONDERFUL MAN.”

(آپ تو کمال کے آدمی ہیں)

لاہور کا ایک عصرانہ | ایک دفعہ ارشاد فرمایا کہ پارساں جب ہم پشاور گئے تو راستہ میں لاہور آئے۔ عزیز (میجر عزیز احمد مہندی) کے بھائی نے

ہمیں چائے پر مدعو کیا اور اپنے چند مغرب زدہ دوستوں کو بھی بلالیا۔ ان میں بعض بڑے عہدہ دار بھی تھے مثلاً لاہور کے ڈپٹی پوسٹ ماسٹر جنرل وغیرہ۔ دورانِ گفتگو عزیز کے بھائی رفیع صاحب سابق انسپکٹر پولیس لاہور نے دریافت کیا:

” ایک حدیث تو سن کر ہمیں بڑا ڈر لگنے لگا ہے۔ کہتے ہیں کہ ایک نماز ترک کرنے سے آدمی کافر ہو جاتا ہے۔ اگر ایسا ہے تو ہم تو مر گئے۔“

ہم نے کہا:

” اس حدیث کا مطلب یہ ہے کہ تارکِ نماز کافر ہے۔ اور تارکِ نماز وہ ہے جو کبھی نماز نہ پڑھے۔ اور جو پابندی سے نہیں پڑھتا۔ کبھی کبھی پڑھ لیتا ہے اس کو تارکِ

صلوٰۃ کیسے کہہ سکتے ہیں۔ دیکھو تو تارکِ شراب اُسی کو کہو گے ناجو کبھی شراب نہیں پتیا یا شراب چھوڑنے کے بعد زندگی بھر ہاتھ نہ لگائے لیکن کوئی شخص پابندی سے نہ ہی کبھی کبھی پی لیا کئے تو اسے کون مسخّر تارکِ شراب کہے گا۔“

یہ سنکر کہ کبھی کبھی پڑھنے والے تارکانِ صلوٰۃ کی فہرست میں نہیں آتے، ان لوگوں نے بڑی خوشی کا اظہار کیا۔ ہم نے کہا تمہیں نادم ہونا چاہیے۔ نمازیں سُستی برتنا کوئی اچھی بات تو ہے نہیں۔ اس کے لئے سخت وعید آئی ہے۔ جذبہِ محبت پیدا کرو اور خلوصِ دل کے ساتھ پانچوں وقت اس کی بارگاہ میں حاضری دیا کرو۔ انشاء اللہ قُرب کی نعمت سے نوازے جاؤ گے۔

اس کے بعد حاضرین میں سے کسی نے دریافت کیا :
 ”معراج کا مسئلہ ہماری سمجھ میں نہیں آتا۔ یکس طرح ممکن ہے کہ آنحضرت صلی اللہ علیہ وآلہ وسلم کے ساتھ معراج پر گئے ہوں۔ کیوں کہ یہ ثابت ہو چکا ہے کہ ان زمین کے اُپر صرف چند میل تک ہی زندہ رہ سکتا ہے۔“

ہم نے کہا :

”اللہ کے لئے کیا چیز ناممکن ہے۔ اِنَّ اللّٰهَ عَلٰی كُلِّ شَيْءٍ قَدِيْرٌ“
 اللہ ہر بات پر قادر ہے جو چاہے کر سکتا ہے۔“

حضرت شاہ شہید اللہ صاحب فرماتے ہیں کہ حضرت اقدس
 نمازِ اوّل وقت ادا کریں | نے ایک دفعہ فرمایا تھا :

”نمازِ اوّل وقت ادا کرنی چاہیے۔ اس میں ایک راز ہے۔“

لیکن حضرت اقدسؒ نے اس راز کی وضاحت نہیں فرمائی۔ البتہ میرے قلب میں یہ بات آئی کہ پانچ وقت کی نمازیں تزکیہ و تصفیّۃ باطن عمل میں آتا ہے اور وہ غبارِ جو دنیوی مشاغل کی وجہ سے قلب پر چم جاتا ہے۔ وہ دُھل کر صاف ہو جاتا ہے اگر نمازِ دیر کر کے پڑھی جائے تو شیطان کو بھی زیادہ وقت مل جاتا ہے۔ قلب پر غبارِ زیادہ جمع ہو کر دیر میں صاف ہوتا ہے یا بعض اوقات مکمل طور پر

صاف ہی نہیں ہونے پاتا۔ لیکن اول وقت نماز پڑھنے سے شیطان کو وقت نہیں ملتا۔ اور حسب دستور تزکیہ و تصفیہ باطن ہوتا رہتا ہے۔

حضورِ قلب کا مطلب | ایک موقع پر ارشاد فرمایا کہ نماز کے وقت اللہ کی جو صورت سامنے آئے اس کی نغمی کر دینی چاہیے۔ اور اس کی تجلّی کا منتظر رہنا چاہیے۔ اس کی کوئی صورت نہیں ہے۔ وہ صورت سے پاک ہے۔ اپنے بندوں پر تجلّی فرماتا ہے۔ فرمایا وہ نماز جس میں حضورِ قلب نہیں محض اٹھک بیٹھک ہے۔ حدیث شریف میں ہے :

لَا صَلَوةَ إِلَّا بِحُضُورِ الْقَلْبِ | جب تک قلب غافل نہ ہو نماز نہیں ہوتی۔
حضورِ قلب کا مطلب یہ ہے کہ نماز پڑھتے وقت آدمی یہ خیال کرے کہ میں اللہ کے سامنے ہوں اور اسی کے لئے رکوع اور سجدہ کر رہا ہوں۔ اللہ کا خیال ہر وقت دل میں جم رہے اور وساوس دل میں نہ آنے پائیں۔

حضرت عمرؓ کا حضورِ قلب | ارشاد فرمایا کہ ایک دفعہ کسی نے حضرت حاجی امداد اللہ مہاجر مکیؒ سے دریافت کیا :

”حضرت عمرؓ کا قول ہے کہ میں جنگی معاملات نماز میں طے کر لیتا ہوں۔ تو ایسی نماز میں حضورِ قلب کس طرح قائم رہ سکتا ہے۔ حدیث شریف میں تو ہے :

لَا صَلَوةَ إِلَّا بِحُضُورِ الْقَلْبِ | حضورِ قلب کے بغیر نماز نہیں ہوتی۔“
حاجی صاحبؒ نے فرمایا :

”جب کسی کو شہنشاہ کے حضور میں شرفِ باریابی حاصل ہو جائے تو وہی تو وقت خاص ہے کہ سب امور شہنشاہ کے حضور میں پیش کر کے ان پر احکامات حاصل کر لے جائیں، یہ حضورِ قلب کے منافی کس طرح ہوا؟“

اجمالی سلوک

ارشادِ مزیلیا کہ نماز بھی اجمالی سلوک ہے۔ نماز کے ہر رکن میں سلوک کی منازل طے ہوتی ہیں۔ اگر نماز صحیح طریقہ سے ادا کی جائے تو بے شمار انوار و برکات نازل ہوتے ہیں۔ سالک کو چاہیے کہ نماز کی حقیقت کو سمجھ کر نماز ادا کرے۔ تبکبیر تحریر یہ یعنی نیت باندھتے وقت اللہ اکبر کہنے سے یہ مراد ہے کہ آدمی غیب سے قطع تعلق کر کے اللہ تعالیٰ کی الوہیت کا قائل ہوتا ہے۔ اور اس کے سامنے کھڑا ہو جاتا ہے۔ اور تسبیح کے بعد سورہ فاتحہ شروع کرتا ہے۔ سورہ فاتحہ کے تین حصے ہیں۔ مَا يَلِكُ يَوْمَ الدِّينِ تک بندہ اپنے آقا کے سامنے ADDRESS (خطبہ معبودیت) پیش کرتا ہے جس میں اس کی حمد و ثنا کی جاتی ہے۔ اَيَّاكَ نَعْبُدُ وَاَيَّاكَ نَسْتَعِينُ۔ بندہ اور مولا کے درمیان ہے۔ یعنی ہم تیری عبادت کرتے ہیں اور تجھ ہی سے مدد چاہتے ہیں۔ اِهْدِنَا الصِّرَاطَ الْمُسْتَقِيمَ سے لے کر سورہ کی آخر تک بندہ اپنے مولا سے اپنے لئے دُعا مانگتا ہے۔ یہاں پر بندہ کا خطاب مولا کے سامنے ختم ہو گیا۔ اس کے بعد نمازی قرآن شریف کی آیتیں پڑھنا شروع کرتا ہے۔ یہ اللہ تعالیٰ کا جواب ہے اپنے بندہ کو۔ اللہ کا یہ جواب بندہ بطور خلیفۃ اللہ کے خود کو سناتا ہے۔ اور اس کا القا اللہ کی جانب سے ہوتا ہے۔ جس سورۃ یا جن آیات کا القا ہوتا ہے بندہ وہی پڑھتا ہے۔ اکثر اس کا مضمون بندہ کے حال کے مطابق ہوتا ہے۔ خلیفۃ اللہ کے مُسنہ سے اللہ کا جواب ایسا ہے جیسے موسیٰ علیہ السلام نے درخت سے اِنِّیْ اَنَا اللّٰهُ کی آواز سنی۔ موسیٰ علیہ السلام نے درخت کو فُخْدَانہ سمجھا بلکہ آواز کو حُور کی آواز سمجھا۔ اب اللہ کے اس خطاب کے شکرانہ میں بندہ بارگاہِ الہی میں جُحک جاتا ہے۔ اور اس کی پاکی بیان کرتا ہے۔ سُبْحَانَ رَبِّيَ الْعَظِيمِ۔ پھر اللہ کی طرف سے خطاب ہوتا ہے۔ اللہ اپنے خلیفہ کے ذریعہ فرماتا ہے۔ سَبِّحِ اللّٰهُ بِحَمْدِهِ کہ یعنی اللہ نے اس کی حمد سنی۔ تو یہ جملہ اللہ ہی کے لئے زیبا ہے۔ بندہ اپنی طرف سے نہیں کہہ سکتا۔ اب یہ سُکر بندہ پر مثنویت کا جذبہ طاری ہوتا ہے اور رَبَّنَا لَكَ الْحَمْدُ کہہ کر اللہ اکبر کہتے ہوئے سجدہ میں گر پڑتا ہے اور کہتا ہے سُبْحَانَ رَبِّيَ الْأَعْلَى اب بندہ اپنا سب کچھ فنا کر دیتا ہے اور اعتراف کرتا ہے کہ میرا رب پاک ہے۔ ارفع و اعلیٰ

ہے عظیم الشان ہے۔ میں کچھ بھی نہیں ہوں۔ یہ فنائیت کا مقام ہے۔ اب بندہ کے اس عجز و
انکسار کو دیکھ کر اللہ تعالیٰ شفقت فرماتا ہے اور اُسے سجدہ سے اُٹھاتا ہے جن کی وجہ سے
بندہ پرستی کی کیفیت اور زیادہ گہری ہو جاتی ہے۔ اور وہ دوبارہ سجدہ کرتا ہے۔ دُوبعدوں میں
یہی رانہ ہے۔ دُوسری رکعت میں بھی یہی معاملہ ہوتا ہے۔ پھر التَّحِیَّات پڑھتا ہے یعنی اب فنائیت
سے نکل کر بقائیت میں آجاتا ہے۔ اللہ تعالیٰ کی حمد و ثنا بیان کرتا ہے۔ رُسُولِ حُدَا مِثْلِ اللہ علیہ
وَسَلَّمَ پر درود و سلام بھیجتا ہے۔ صالحین امت کے لئے بھی سلامتی چاہتا ہے۔ اور اپنے لئے بھی
دُعَا مانگتا ہے۔ اس کے بعد سلام پھیرتا ہے۔ سلام پھیرنے کا یہ مطلب ہے کہ جب آدمی بادشاہ
کے دربار سے واپس آتا ہے تو اس باریابی کی خوشی میں وہ اپنے عزیز و اقارب، دوست احباب اور
نوکروں چاکروں میں مٹھائی تقسیم کرتا ہے۔ انعام دیتا ہے یہاں یہ تحفہ اور انعام یہی ہے کہ وہ
اپنے بھائیوں کے لئے سلامتی کی دُعَا مانگتا ہے۔ اگر اس طرح نماز پڑھی جائے تو وہی انوار
نازل ہوں گے جن کا تصور ہر مقام پر کیا جاتا ہے۔ اس طریقہ سے نماز پڑھ کر انسان تکمیل سلوک
کر لیتا ہے۔

حجابِ نورانی ایک دفعہ ارشاد فرمایا کہ کسی مرید نے اپنے شیخ سے کہا: مجھے نماز میں لذت
محسوس نہیں ہوتی۔ پیر نے کہا: بندہ خدا باش بندہ ذوقِ مباحث۔ ارشاد
فرمایا کہ ہر کام میں سالک کا مقصود اللہ ہونا چاہیے۔ لذت و کشف و کرامات کی طلب نہیں رکھنی
چاہیے کشف و کرامات حجاب بن جلتے ہیں جس سے سالک کی ترقی رُک جاتی ہے۔ ان حجابات کو
حجابِ نورانی کہتے ہیں۔ ان پردوں کو ہٹائے بغیر سالک آگے نہیں بڑھ سکتا۔ ایک مرتبہ خستِ رُوسِی
علیہ السلام نے اللہ تعالیٰ سے عرض کیا:

”مجھے اپنے مخلص بندہ سے ملایئے۔“

اللہ تعالیٰ نے فرمایا:

”فلان شخص کے پاس جاؤ اور اس سے کہو کہ اللہ تعالیٰ فرماتا ہے، ہم نے تمہاری

قسمت میں دوزخ لکھ دی ہے۔ تم خواہ کتنی ہی عبادت کرو لیکن تمہارا ٹھکانہ دوزخ ہے۔
 چنانچہ موسیٰ علیہ السلام نے جا کر اُس شخص کو یہ پیغام سنایا۔ اُس نے کہا:
 ”یہ تو ان کی مرضی کی بات ہے۔ ان کی مرضی یہی ہے تو یہی ہوں میں کوئی دوزخ
 کے ڈر سے تھوڑی عبادت کر رہا ہوں کہ یہ وعید سن کر بند کر دوں۔“
 موسیٰ علیہ السلام نے اللہ تعالیٰ سے یہ عرض کیا کہ اُس نے یہ جواب دیا ہے۔
 اللہ تعالیٰ نے فرمایا:

”اچھا اب جا کر اس سے یہ کہو کہ تیرا اس جواب سے اللہ تعالیٰ بہت خوش ہوا
 اور اب اللہ تعالیٰ فرماتا ہے کہ میں نے تمہاری قسمت میں بہشت لکھ دی، اب
 مزید عبادت کی ضرورت نہیں۔“

موسیٰ علیہ السلام نے دوبارہ جا کر یہ پیغام سنایا۔ اُس نے کہا:

”میں جنت کی خاطر عبادت نہیں کرتا۔ اس کی مرضی وہ چاہے تو مجھے بہشت بخشے
 یا دوزخ میں ڈال دے میرا کام تو اس کی عبادت کرنا ہے۔ میں اس کا بندہ ہوں،
 وہ میرا رب ہے۔ بندہ کا عبادت کے سوا اور کیا کام ہو سکتا ہے۔“

موسیٰ علیہ السلام نے باری تعالیٰ کی جناب میں اس کا جواب عرض کیا تو اللہ تعالیٰ نے فرمایا،
 ”دیکھ لیا میرے مخلص بندہ کو۔ وہ میری عبادت نہ تو دوزخ کے ڈر سے کرتا ہے
 اور نہ بہشت کی لالچ میں محض میرے لئے عبادت کرتا ہے۔“

اس کے بعد فرمایا کہ سالک کا یہی نصب العین ہونا چاہیے۔ اگر کشف و کرامات کا طلبگار
 بنا تو گھٹائیوں میں پھنس کر رہ جائے گا۔ جو صوفی کشف و کرامات کا خوگر ہو جاتا ہے، اصحاب تمکین
 اسے چٹورا صوفی کہا کرتے ہیں جس طرح چٹورے بچے کو مٹھائی کا شوق ہوتا ہے اسی طرح انہیں
 بھی ان چیزوں کا چسکا پڑ جاتا ہے۔ یہ بہت بُری عادت ہے اس سے پرہیز کرنا چاہیے۔ اہل نظر
 حضرات نے ہمیشہ اسی باتوں سے اجتناب کیا۔ طالب کی نظر ہمیشہ منزل مقصود پر رہنی چاہیے۔
 کشف و کرامات میں الجھ کر اپنے سلوک کو برباد نہیں کرنا چاہیے۔

اصلاح حال اور مضمون نویسی | ایک دن رسالوں اور مضامین کے ذریعے تبلیغ پر گفتگو ہو رہی تھی۔ ارشاد فرمایا: حسن نظامی

نے اپنی ایک لڑکی کی شادی کی جن کا ابھی حال ہی میں انتقال ہوا ہے، اس تقریب پر انھوں نے جو دعوت ملے اپنے احباب کو جاری کئے۔ اس کا مضمون کچھ اس طرح تھا:

”اس محبت کی بنا پر جو مجھے آپ سے ہے آپ کی خدمت میں لڑکی کی شادی میں شمولیت کی استدعا کرتا ہوں تاکہ آپ کی تشریف آوری میرے لئے خوشی کا باعث بنے۔ تشریف آوری پر آپ کا اسٹیشن پر استقبال کیا جائے گا۔ اسٹیشن پر سواری موجود رہے گی۔ قیام کے لئے نہایت آراستہ و پیراستہ مکان دیا جائے گا اور عمدہ عمدہ کھانے پیش کئے جائیں گے۔ غرضیکہ ہر قسم کا آرام بہم پہنچایا جائے گا۔ لیکن چونکہ آپ کو تشریف لانے میں اور مجھے یہ تمام انتظامات کرنے میں کافی وقت کا سامنا ہوگا اس لئے عرض کیا جاتا ہے کہ آپ تشریف آوری کی زحمت گوارا نہ فرمائیں تو اچھا ہے۔ بہر حال آپ کو یہ تو معلوم ہو ہی گیا کہ میرے دل میں آپ کی کتنی وقعت ہے۔ آپ تشریف لاتے تو آپ کی خاطر کیا کیا انتظامات کئے جاتے۔“

فرمایا اس قسم کا دعوت نامہ ہمارے پاس بھی آیا تھا۔


ایک دفعہ کسی جگہ ان سے ملنے کا اتفاق ہوا۔ عرس کا زمانہ تھا۔ ہم نے ان سے کہا:

”امسال اجیر شریف عرس پر ضرور تشریف لائے غریب خانہ حاضر ہے۔ ہر قسم کا انتظام ہوگا۔ آپ کو کوئی تکلیف نہ ہوگی۔ عمدہ عمدہ کھانوں کے علاوہ قوالی وغیرہ کا بھی انتظام ہوگا۔ لیکن چونکہ آپ کو تشریف لانے میں اور ہم کو یہ سارے انتظامات کرنے میں تکلیف ہوگی اس لئے مناسب یہی ہے کہ آپ تشریف نہ لائیں۔ بہر حال آپ کو معلوم تو ہو ہی گیا کہ میرے دل میں آپ کے لئے کس قدر محبت ہے۔“

اس کے بعد فرمایا کہ ایک دفعہ مولوی عبدالعزیز اسی مضمون نویسی کے ذریعہ تبلیغ پر بات چیت کر رہے تھے مہم نے کہا :

”مولوی صاحب ! اگر ہم آپ کو کھانے پر بلائیں۔ آپ ہمارے مکان پر شریف لائیں اور کافی دیر تک باتیں کرتے رہیں۔ اور جب آپ کو بھوک اور پیاس محسوس ہو تو ہم ایک نہایت اچھے مقرر کو بلا کر آپ کے سامنے پلاؤ اور ٹھنڈے پانی پر تقریر کرائیں تو کیا آپ کی بھوک اور پیاس رفع ہو جائے گی ؟“

آدمی سمجھ دار تھے، ہمارا مطلب سمجھ گئے۔



اصلاح قوم کی ذمہ داری | اس سال احقر وسط رمضان شریف میں کراچی پہنچا۔ جب احقر در دولت پر حاضر خدمت ہوا اس وقت کچھ

لوگ آپ کے حضور میں بیٹھے ہوئے تھے۔ کسی نے کہا :

”رمضان شریف میں لوگ کھلم کھلا دن کے وقت کھاتے پھرتے ہیں۔ کوئی پروا نہیں کرتے۔ ہٹل والے بھی وازدں پر پڑے ڈال لیتے ہیں اور اندر لوگ مزے سے کھاتے پیتے رہتے ہیں۔“

فرمایا :

”ہاں لوگ رمضان شریف کا احترام نہیں کرتے معلوم ہوتا ہے کوئی آفت آنے والی ہے۔“

ارشاد فرمایا کہ رمضان شریف کا ہم پر ایک حق ہے جو اس کا حق ادا نہ کرے گا، مصیبت میں مبتلا ہوگا۔ اسی طرح قرآن شریف کا بھی حق ہے۔ اگر قرآن لے کر رکھ دیا جائے۔ اس کی تلاوت نہ کی جائے اس پر عمل نہ کیا جائے تو اس کے معنی یہ ہیں کہ اس کا حق ادا نہیں کیا۔ اس موقع پر

سید مقصود حسن صاحب نے کہا :

”ناظم کراچی کی جانب سے جو اعلان ہوا تھا وہ صرف یہ تھا کہ ہم توقع کرتے ہیں کہ رمضان شریف کے دنوں میں کوئی شخص پبلک میں کھائے گا پیئے گا نہیں۔“

فرمایا :

”ہاں حکومت کی طرف سے اتنا اشارہ کافی ہے۔ اب یہ خود مسلمانوں کا کام ہے کہ لوگوں کی اصلاح کریں۔ حکومت سے توقع نہ رکھیں۔ کھانا پینا بند کر لیں۔ اور لوگوں کو اسلامی احکام پر عمل کرانے کی کوشش کریں جو شخص روزہ نہ رکھے۔ نماز نہ پڑھے۔ رشوت یا اس قسم کے دوسرے جرائم کا مرتکب ہو، اس سے قطع تعلق کر لیں۔ اس کی شادی غمی میں نہ کریں۔ پھر دیکھیں اصلاح ہوتی ہے یا نہیں۔ رسولِ خدا صلی اللہ علیہ وسلم کی زندگی سے سبق لینا چاہیے۔ آپ نے سب سے پہلے پبلک کی اصلاح کی۔ نبوت کے ابتدائی پندرہ سال آپ نے پبلک کی اصلاح میں صرف کئے۔ آپ کی اصلاحی توجہ کی برکت سے جب عوام کو اخلاقی بلندی نصیب ہوئی اور ان میں سے حضرت ابوبکرؓ، حضرت عمرؓ، حضرت عثمانؓ اور حضرت علیؓ جیسے آدمی تیار ہو گئے تو پھر آپ نے حکومت کی طرف توجہ فرمائی۔ جنگ بدر اسلام کی پہلی جنگ ہے اور جنگ بدر ہجرت کے دوسرے سال واقع ہوئی۔ اس سے صاف ظاہر ہے کہ سب سے پہلے عوام کی اصلاح ضروری ہے۔ جب عوام کی اصلاح ہو گئی تو حکومت کی اصلاح خود بخود ہو جائے گی۔“

یکم شوال المکرم ۱۴۴۹ھ - ۱۹۵۰ء کراچی

مسلم لیگ کا فرض کیا تھا! عید کے روز بعد نماز عید حضرت اقدس میں حاضر ہوا۔ حضرت شاہ شہید اللہ صاحب خان زادہ عبدالکریم اور

مہاجر باہر بھی حاضر خدمت تھے۔ حکومت کے متعلق گفت گو ہو رہی تھی۔ مہاجر باہر نے کہا،
 ”پہلے لوگ انگریزوں سے تو ڈرتے تھے۔ لیکن اب جب ملک آزاد ہوا ہے کسی کا
 خوف نہیں رہا۔ جو جی میں آتا ہے کرتے ہیں۔ ذریعوں کو دیکھتے زکام ہوتا ہے تو
 امریکہ چلے جاتے ہیں۔“

حضرت اقدسؒ نے ارشاد فرمایا کہ اصلاح کا صحیح طریقہ یہ ہے کہ لوگ اپنی اصلاح خود کریں۔
 حکومت کی اصلاح آپ ہی آپ ہو جائے گی۔ اگر لوگ رشوت نہ دیں تو افسر رشوت کیسے لے سکتے
 ہیں۔ صوبہ سرحد میں لوگ غریب ہیں نہ رشوت دے سکتے ہیں نہ افسر لے سکتے ہیں۔ اس لئے
 وہاں حالات تدرے اچھے ہیں۔

فرمایا: مسلم لیگ کا فرض تھا کہ پیپک کی اصلاح کرتی۔ پیپک میں اس قدر تنظیم
 اور قوت ہونی چاہیے کہ حکومت کے لوگوں کو غلط کام کرنے کی جرأت نہ ہو۔ جب پیپک کی اصلاح
 ہو جاتی ہے تو حکومت میں خود بخود اچھے لوگ آجاتے ہیں۔ لیکن اب مسلم لیگ نااہلوں کے ہاتھ
 میں آکر بالکل ناکارہ ہو گئی ہے۔ تقسیم ہند سے پہلے لیگ بہت مضبوط تھی۔ یہی وجہ ہے کہ
 اس نے پاکستان حاصل کر لیا۔ لیکن اس وقت کی مسلم لیگ صرف برائے نام ہے۔ اب یہی
 دیکھ لو کہ کھوڑو جو جناح کا معقوب تھا اس وقت مستند مسلم لیگ کا صدر ہے۔

فرمایا: لیگ کا PARTITION (ہندوستان اور پاکستان کے لئے
 علیحدہ علیحدہ مسلم لیگیں قائم کرنا) غلط اقدام تھا۔ بھارت اور پاکستان کی مسلم لیگ کو الگ
 نہیں کرنا چاہیے تھا۔ مسلم لیگ کا مقصد کیا تھا۔ یہی کہ اس برصغیر کے مسلمانوں کا تحفظ
 ہو جائے۔ جب مسلم اکثریت کے علاقوں میں لیگ نے پاکستان قائم کر لیا تو اب بھارت کے
 مسلمانوں کا تحفظ بھی مسلم لیگ ہی کے ذمے تھا۔ متحدہ لیگ کا ہیڈ کوارٹر پاکستان میں ہوتا
 اور یہاں سے بھارت کے مسلمانوں کا تحفظ کیا جاتا۔ پچھلی جنگ کے زمانہ میں بلجیم کی حکومت کا ہیڈ
 کوارٹر لندن کے ایک ہٹل میں تھا۔ اور وہاں سے وہ اپنا کام کرتے رہے۔ مسلم لیگ بھی اسی
 طرح کر سکتی تھی۔

انقلابِ فرانس کے تین نعرے | ایک موقع پر ارشاد فرمایا کہ LIBERTY (آزادی) EQUALITY (مساوات)

اور FRATERNITY (اخوت) یہ تین — FRENCH REVOLU TION (فرانسیسی انقلاب) کے SLOGANS (نعرے) ہیں۔

فرمایا: جہاں تک LIBERTY (آزادی) کا تعلق ہے اس کا کوئی وجود ہی نہیں ہے۔ انسان پیدائشی طور پر کئی زنجیروں میں جکڑا ہوا ہے۔ اس کے اندر چار خلیطیں ہیں۔ خاک، باد، آب و آتش، اگر ان عناصر میں سے کسی ایک کی زیادتی ہو گئی تو صحت بگڑ جاتی ہے۔ لہذا ان میں سے ہر ایک کو کنٹرول میں رکھا جاتا ہے۔ آزاد نہیں ہونے دیا جاتا۔ پھر جسم کے لئے کھانا کھانے، پانی پینے اور سونے کی قید ہے اگر حوائج کی پابندی سے اپنے آپ کو آزاد کر لیا جائے تو نتیجہ ہلاکت ہے۔ اس کے بعد حکومت کے قوانین ہیں۔ ان قوانین کی زنجیروں میں آپ جکڑے ہوئے ہیں۔ آپ جو چاہیں کرنے کے لئے آزاد نہیں ہیں۔ اور سب زیادہ سخت غلامی کی زنجیر تو آپ کے خیالات ہیں۔ آپ اپنے خیالات کے اندر مقید ہیں۔ لوگوں کو اس قید کا احساس نہیں ہے حالانکہ یہ سب زیادہ سخت قید ہے۔ اب ان سب باتوں کے ہوتے ہوئے آزادی کا نعرہ کیا معنی رکھتا ہے؟ انسان آزاد نہیں ہے، غلام ہے۔ قرآن شریف میں اسے عبد کہا گیا ہے۔ عبد کے معنی ہیں غلام۔ اب عبد کو آزاد کیسے کہہ سکتے ہو۔ رہی EQUALITY (مساوات)، تو ہم بتا چکے ہیں کہ EQUALITY اس دُنیا میں ناممکن ہے صرف قانون کے نزدیک مساوات ہو سکتی ہے جسے قانونی مساوات کہہ سکتے ہیں۔ مالی مساوات ناممکن ہے۔ باوجود آزادی کے ان نعروں کے ان ہی لوگوں نے مساوات کی خوب مٹی پلید کر رکھی ہے مغرب میں امیروں کے الگ ہوٹل ہیں غریبوں کے الگ ہیں امیر اور غریب ایک جگہ بیٹھ کر کھانا نہیں کھا سکتے۔ پھر ان کے نزدیک COLOUR BAR (نسلی امتیاز) ہے۔ ان کے کلبوں، ہوٹلوں اور تماشہ گاہوں میں غیر سفید آدمی قدم نہیں رکھ سکتا غرضیکہ سماجی مساوات بھی ان کے ہاں مفہوم ہے۔ پھر یہ کس بات پر اُکرتے ہیں۔ تمیز (SLOGAN) (نعرہ) FRATERNITY (اخوت) ہے۔


اور اخوت کا وجود مندر اسلام میں ہے۔ اور کہیں نہیں جس — HUMAN BRO
THERHOOD (اخوتِ انسانی) کا سبق اسلام نے دیا ہے۔ اس کی مثال کہیں نہیں
میں گی۔

اِنَّمَا الْمُؤْمِنُونَ اِخْوَةٌ | سب ایمان بھائی بھائی ہیں۔

اسلام میں سب کچھ موجود ہے۔ مگر یہ لوگ دیکھتے نہیں۔ ان کے پاس سوچنے سمجھنے کے لئے وقت ہی
نہیں ہے۔ ان کے پاس اتنا وقت ہی کہاں ہے کہ کوئی مفید کتاب پڑھ سکیں۔ وہ تو اخبار بھی
نہیں پڑھ سکتے۔ مندر سڑخیاں دیکھ لیں اور کچھ موٹی موٹی خبریں پڑھ لیں یا زیادہ سے زیادہ
اپنے مطلب کا کوئی مضمون پڑھ لیا۔ بس۔ اس سے زیادہ کچھ نہیں۔ باوجود اس کے ہمارے یہاں کے
لوگوں میں یہ مرض ہے کہ بس یورپ ہی کی تقلید کریں گے۔

ایک موقع پر ارشاد فرمایا کہ انگریز جرمن قوم کو مٹا دینے پر تلے ہوئے
اسلام اور غلامی | ہیں۔ یہ نہیں سمجھتے کہ کسی قوم کو مٹانا ممکنات سے نہیں ہے۔ اسلامی

فتوحات کے دور میں کبھی مسلمانوں نے اپنے دشمنوں کو مٹانے کی کوشش نہیں کی۔ مسلمانوں نے
ہمیشہ اپنی مخالف قوم سے نقصان پہنچانے کی قوت چھین لینے پر اکتفا کیا۔ اس کو مٹانے کے لئے
کبھی نہیں ہوتے۔ اب جرمنی میں جو اس قدر عورتیں بیوہ ہو گئی ہیں۔ بچے یتیم ہو گئے ہیں اور لوگ
بھوکوں مر رہے ہیں۔ ان لوگوں کے پاس اس کا کیا علاج ہے۔ اسلام میں تو یہ تھا کہ ان کو
غلام بنالیا جاتا تھا اور اس قسم کے تمام لوگ پوری قوم میں تقسیم ہو جاتے تھے۔ اور کسی کو بوجھ بھی
محسوس نہیں ہوتا تھا۔ ساتھ ہی ساتھ یہ بھی حکم تھا کہ غلاموں کے ساتھ اچھا برتاؤ کرو۔ جو کچھ خود
کھاؤ انھیں بھی وہی کھلاؤ۔ جو خود پہنو انھیں بھی پہناؤ۔ انکشر یہ ہوتا تھا کہ آقا کے مرنے
کے بعد غلام اس کا قائم مقام بن جاتا تھا۔ اسلام میں جو آزادی غلاموں کو حاصل ہے وہ ان
لوگوں کے ہاں آزاد لوگوں کو بھی نصیب نہیں ہے۔ غلام بنانے کے ساتھ ساتھ غلام آزاد کرنے کی
بھی تعلیم ہے کہ ایک غلام آزاد کرو گے تو اتنا ثواب ملے گا۔ دو غلام آزاد کرو گے تو اس قدر
ثواب ہو گا۔



میر انعام اللہ خان صاحب زاوہ عبد الحمید اور دیگر احباب
پاکستان کی ضرورت
 حاضر خدمت تھے سیاست پر گفتگو ہو رہی تھی کسی نے مسئلہ
 کے فسادات کا ذکر کرتے ہوئے دریافت فرمایا :

”کیا پاکستان کی بجائے GROUPING SYSTEM

(گروپنگ سسٹم) بہتر نہیں تھا ؟“

ارشاد فرمایا کہ اول تو گروپنگ کو ہندو تسلیم کرنے کے بعد منحرف ہو گئے۔ اگر منحرف نہ بھی ہوتے
 تب بھی گروپنگ مسلمانوں کیلئے پاکستان سے بہتر ثابت نہ ہوتا۔ یہ ممکن ہے کہ مسلمانوں کا کشت و خون
 جو اس وقت ہوا ہے گروپنگ کی صورت میں نہ ہوتا۔ لیکن گروپنگ میں مسلمان ہمیشہ دب کر رہ جاتے
 اور اس وقت ضرورت اس کی ہے کہ پریشان دنیا کے سامنے صحیح اسلامی حکومت کا نمونہ
 پیش کیا جائے۔ اور ساری دنیا پر واضح کر دیا جائے کہ اسلامی طرز حکومت اور اسلامی نظام
 سے سب مشکلات اور افراتفری ختم ہو سکتی ہے۔ اس کے لئے پاکستان ہی کی ضرورت تھی،
 گروپنگ سسٹم کی نہیں حکومت دو قسم کی ہوتی ہے۔ SOVEREIGNTY OF GOD (خدا کی بادشاہت) یا SOVEREIGNTY OF MAN (انسان کی
 بادشاہت) اس وقت دنیا میں جتنی حکومتیں قائم ہیں خواہ وہ جمہوریت ہو۔ COMM-
 UNISM (اشتراکیت) ہو یا DICTATORSHIP (آمریت) ہو۔ سب کی بنیاد
 SOVEREIGNTY OF MAN (انسان کی بادشاہت) پر ہے۔ انسان کی
 بادشاہت قائم کر کے یہ لوگ خود خدا بن گئے ہیں۔ اور نعوذ باللہ ایک خدا نہیں کسی خدا
 پیدا ہو گئے ہیں۔ یہی وجہ ہے کہ دنیا میں افسر اتفری پھی ہوئی ہے۔ پاکستان میں ہم صحیح

۱۔ انگریزوں کی ایک تجربہ تھی جس میں ایک مشترکہ مرکزی حکومت کے تحت ہندو اور مسلم صوبے الگ الگ علاقے بنا دیے گئے تھے۔

اسلامی حکومت قائم کر کے دنیا کے سامنے بہترین طرز حکومت کا نمونہ پیش کر سکتے ہیں۔ اور دنیا کو بتا سکتے ہیں کہ اسلامی نظام ہی میں تمام مشکلات کا حل موجود ہے۔ یہ بہت بڑا کام ہے۔ اور مشکل یہ ہے کہ اس کام کو پختہ تکمیل تک پہنچانے کے لئے ہمارے پاس آدمی نہیں ہیں۔ اس وقت صرف ایک آدمی (جناب) کام کر رہا ہے۔ باقی سب اعتراض بازی میں مصروف ہیں۔ کوئی کچھ کہتا ہے کوئی کچھ۔ ایک نقطہ نظر اور ایک نصب العین کے لئے سب مل کر کام نہیں کر رہے ہیں، ع

”شہر پریشاں خواب من از کثرت تعبیر ما“

کے مصداق ہر شخص نے اپنی الگ راہ اختیار کر رکھی ہے۔ جب تک اسی ایک نصب العین کے لئے سب مل کر کام نہیں کریں گے، گاڑی نہیں چلے گی۔

اشتراکیت | اب COMMUNISM (اشتراکیت) کیا ہے۔ ان لوگوں کا دعویٰ ہے کہ انھوں نے مساوات پیدا کر دی ہے۔ حالانکہ جس قسم کی مساوات کا یہ دعویٰ کرتے ہیں وہ تو ناممکن بات ہے۔ سب لوگ یکساں کس طرح ہو سکتے ہیں۔

“NO TWO THINGS ARE EQUAL.”

(دنیا میں کوئی دو چیزیں یکساں نہیں ہیں) دو بھائی ایک دوسرے کی طرح نہیں ہو سکتے۔ استعداد میں برابر نہیں ہو سکتے۔ اگر امتیاز اٹھ جائے تو نظام صحیح نہیں رہ سکتا۔ لوگوں کے قویٰ مختلف ہیں۔ کام کرنے کی صلاحیت مختلف ہے۔ ذہان مختلف ہیں۔ سب یکساں سلوک کیوں کر مناسب ہے۔ کسی شخص کو کم محنت کے عوض زیادہ محنت کرنے والے کے برابر معاوضہ دیا جائے تو یہ ان انصافی ہوگی۔ زیادہ محنت کرنے والا کیوں نہ زیادہ رستم لے۔ ہاں قانون کی نظر میں سب کو برابر ہونا چاہیے۔ سماجی مساوات تو ممکن ہے مگر مالی مساوات ممکن نہیں۔ اور مالی مساوات ان لوگوں کے ہاں ہے کہاں؟ پہلے تاجر سرمایہ دار ہوتا تھا اب حکومت سرمایہ دار ہے۔ سرمایہ داری تو ہر جگہ موجود ہے۔ فرق صرف اتنا ہے کہ سرمایہ دوسرے ہاتھوں میں منتقل ہو گیا۔ اب کیونٹ روس میں ایک خرابی یہ بھی ہے کہ انھوں نے ANTI-GODISM یعنی مذہب دشمنی اور

انکا رجحان کی ہم جاری کر رکھی ہے۔ ملک کے اندر کھلم کھلا مذہب کی بیخ کنی کی جاتی ہے اور مذہب کا مذاق اڑایا جاتا ہے۔ لیکن ملک سے باہر دوسرے ملکوں میں اپنے پراپیگنڈے سے یہ چیز نکال دیتے ہیں تاکہ مسلمان یا دوسرے مذہبی لوگ ان کے خلاف نہ ہو جائیں۔ ممالک غیر میں وہ صبر و روتی کے سوال پر زور دیتے ہیں، مذہب کو نہیں چھیڑتے۔

ایک دفعہ احقر نے عرض کیا کہ حضور کا انگریزی مضمون **ترقی اور رجعت پسندی** | **GOAL OF PAKISTAN** (پاکستان کا

نصب العین) میں نے ٹائپ کر کے ایڈیٹر ڈان“ اور پاکستان ٹائمز“ کے پاس اشاعت کیلئے بھیجا۔ لیکن انھوں نے اب تک شائع نہیں کیا۔

سرمایا یہ لوگ ایسی چیزیں شائع نہیں کرتے۔ وہ سمجھتے ہیں کہ بس اب آزادی مل گئی ہے۔ اپنی حکومت ہے جس طرح انگریز اپنے دور حکومت میں مفید باتوں کو دبا کر بے ہودہ چیزیں زبردستی لوگوں پر ٹھونکتے تھے۔ یہ لوگ بھی ان ہی کے نقش قدم پر چل رہے ہیں۔ وہ نہیں چاہتے کہ اصلاح ہو بلکہ وہی اپنے مسموم نظریات کی اشاعت کرتے رہتے ہیں۔ ان کے نزدیک ترقی یہی ہے کہ پاکستان مغربی ملکوں کی تقلید کرے۔ اگر اسلامی روایات کو زندہ کرنے کی کوشش کی جائے تو یہ ان کے نزدیک REACTIONARYISM (رجعت پسندی) ہے۔ تبلیغ اسلام کو یہ لوگ رجعت پسندی کہتے ہیں۔ اکبر مرحوم کی برسی کے موقع پر کسی نے ان کی شاعری پر تبصرہ کرتے ہوئے کہا:

”اکبر مرحوم رجعت پسند تھے۔ وہ ہم کو بھیچے لے جانا چاہتے تھے۔ ان کی شاعری سراسر رجعت پسندانہ ہے آج کے ترقی یافتہ دور میں ہمیں اس کی ضرورت نہیں ہے۔“

ہم ان لوگوں سے دریافت کرتے ہیں کہ ترقی کی کیا تعریف ہے؟ کیا اللہ سے بُعد اور شیطان کی فرماں برداری کا نام ترقی ہے؟ اصل بات یہ ہے کہ یہ لوگ ہر بات میں یورپ کی تقلید کرنا چاہتے ہیں۔ وہ ان کی MATERIALISM (مادہ پرستی) کو اپنانا ان لوگوں کے

نزدیک ترقی ہے۔ اہل مغرب تو نگراہ ہو چکے ہیں ہم ان کی تقلید کیوں کریں۔ ان لوگوں کے ذہن میں CAPITALISM (سرمایہ داری) اور COMMUNISM (اشتراکیت) کے جھگڑے کے سوا اور ہے کیا؟ جن لوگوں کے پاس مال و دولت کی بہتات تھی وہ سرمایہ دارانہ نظام کے حامی ہو گئے۔ جن کے پاس کی بھی وہ کمیونسٹ بن گئے۔ اصل ترقی اللہ کا قرب اور اس کے احکام کی پابندی ہے۔

یورپ کا وحشیانہ طریقہ جنگ | اس کے بعد سرمایا کہ ان لوگوں کا طریقہ جنگ بھی وحشیانہ ہے ہزاروں ہوائی جہاز جا کر شہروں پر اندھا دھند بموں کی بارش کرتے ہیں۔ جس سے مرد و عورت بچے، بوڑھے سب ہی یکساں طور پر ہلاک ہو جاتے ہیں۔ کوئی امتیاز نہیں ہوتا۔ اس کے برعکس اسلامی قواعد جنگ یہ ہیں کہ آپ عورتوں، بچوں اور بوڑھوں پر حملہ نہیں کر سکتے۔ جانوروں تک کی حفاظت کا حکم ہے۔ فصل اور درخت بھی تباہ کرنے کی ممانعت ہے۔ دشمن اگر اپنا ہتھیار پھینک دے تو اس کو اپنی پناہ میں لے لیا جاتا ہے۔ لیکن ان لوگوں کے ہاں کسی کو پناہ نہیں مل سکتی۔

NEUTRAL COUNTRIES (غیر جانب دار ممالک) کو بھی متنبہ کیا جاتا ہے کہ کسی کو پناہ نہ دیں۔ ان کے مجرم کے لئے دنیا میں کہیں پناہ نہیں، خواہ وہ معافی ہی کیوں نہ طلب کرے۔ لیکن اسلامی جنگوں میں جب کوئی معافی مانگ لیتا تھا تو اس کو معاف کر دیا جاتا تھا۔ اور فتح مکہ کے وقت دشمنان اسلام کے ساتھ جو سلوک کیا گیا اس کی تو دنیا میں کوئی مثال ہی نہیں ہے۔ فتح کے بعد عام معافی کا اعلان ہوتا ہے۔


آج کے دن تم پر کوئی مواخذہ نہیں ہے جاؤ تم سب آزاد ہو۔	لَا تَشْرِيْبَ عَلَیْكُمْ الْیَوْمَ فَاَنْتُمْ الطُّلُقَاءُ۔
--	---

بلاؤ پر ورثہ سنایا جاتا ہے۔ اپنی خوشی سے جو کوئی کلمہ پڑھ لیتا اس کو بھائی بنالیا جاتا۔ لیکن آج کل تو معافی کی کوئی صورت ہی نہیں ہے۔ اس قدر بے درداور وحشی لوگ ہیں

کہ انسانیت سے ان کو ذرا بھی مِس نہیں ہے۔ ان کے ہاں سزا کی کوئی انتہا نہیں ہے۔ فتح کے بعد بھی دشمن برابر کچلے جاتے ہیں۔ پھر اس پر ان کی بے حیائی تو دیکھو۔ کہتے ہیں کہ اسلام تلوار کے زور سے پھھیلا۔ یہ کہتے ہوئے انھیں شرم بھی نہیں آتی خود بموں اور توپوں کے زور سے اپنی حکومت تسلیم کر رہے ہیں اور انہیں دُوسروں پر لگاتے ہیں۔

ایک موقع پر ارشاد فرمایا۔ اس وقت رُوس اَلْکَلْبَانِ بھارت اسلامی سیاست اور امریکہ سب مسلمانوں کے دشمن ہیں۔ اَلْکُفْرُ مِلَّةٌ وَاحِدَةٌ اس لئے مسلمانوں کے لئے بہترین طریقِ کاریہ ہے کہ کمزور دشمن کی مدد کر کے قوی دشمن کی طاقت کو کمزور کر دیں۔

اس کے بعد فرمایا کہ اس وقت سیاستِ اسلامی پر غور کرتے وقت دو باتوں کا خیال رکھنا چاہیے۔ ایک یہ کہ اَلْکُفْرُ مِلَّةٌ وَاحِدَةٌ سارے کافر مسلمانوں کی دشمنی میں یکساں ہیں۔ دُوسرے یہ کہ تمام مسلمانانِ عالم کا ایک محاذ بنا کر رجوع الی اللہ ہو جانا چاہیے۔ اسی کی ذات سب زیادہ قوی ہے۔ اسی سے مدد طلب کرنی چاہیے۔ اگر اللہ تعالیٰ کی امداد شامل حال ہو جائے تو روس و امریکہ ہمارا کیا بگاڑ سکتے ہیں مسلمانوں کے لئے تو بہترین عمل یہی ہے کہ ہم وقتِ رجوع الی اللہ رہا کریں۔



رعیتِ چوبیخ است و سلطانِ درخت | آج جب حاضرِ منت رہو تو حضرت اقدس نے اپنا ایک تازہ لکھا ہوا مضمون پڑھ کر سنایا۔ مضمون کافی بسیط تھا۔ جس میں حکومت کے اقسام بیان کئے گئے تھے اور خاص طور پر یہ ثابت کیا گیا تھا کہ پاکستان دارالاسلام ہے۔ اور حکومت کی اطاعت فرض ہے۔ (یہ مضمون بعد میں "پاکستان اور جمہوریت" کے نام سے شائع ہوا)

مضمون ختم ہونے کے بعد احقر نے عرض کیا :

”یہ مضمون جماعتِ اسلامی کے لئے کاری ضرب ہے۔“

فرمایا :

”ہاں۔ یہ لوگ اسلام کا نام لے کر عوام سے ووٹ حاصل کر کے حکومت پر قبضہ کرنا چاہتے تھے۔ اس کے سوا ان کا اور کوئی مقصد نہیں ہے۔ پہلے تو وہ یہ کہتے تھے کہ تـرکِ اِرداء مقاصد پاس کرنی چاہئے۔ جب پاس ہو گئی تو اب وہ یہ کہتے ہیں کہ تم لوگ اسلام سے بے خبر ہو۔ تم ہٹ جاؤ، ہم حکومت کریں گے۔ ان کی نیت اچھی نہیں ہے۔ اور اسی لئے یہ کبھی کامیاب بھی نہ ہوں گے۔“

فرمایا شیخ سعدی علیہ الرحمۃ فرماتے ہیں :

” رعیت چون بخ است و سلطان درخت “

یعنی آج کے دور میں اس کے یہ معنی ہوں گے کہ ”پبلک مانند جڑ کے ہے اور حکومت مثل درخت کے ہے“ قاعدہ ہے کہ درخت کی سرسبزی کے لئے جڑ میں پانی دیا جاتا ہے نہ کہ ٹہنیوں اور پتوں میں لیکن یہ لوگ کتنے نا سمجھ ہیں کہ جڑ کو پانی دیتے بغیر پتے اور ٹہنیاں سرسبز دیکھنا چاہتے ہیں۔ احقر نے عرض کیا :

”یہ لوگ کہتے ہیں کہ پبلک کی اصلاح حکومت سے ہو سکتی ہے۔“

آپ نے فرمایا کہ پبلک کی اصلاح کرنا حکومت کا فرض نہیں ہے۔ یہ نبوت کا فرض ہے۔ اصلاح کا فرض ان لوگوں پر ہے جن کو تفقہ فی الدین حاصل ہے۔ یہ اگر اپنا فرض ادا کریں تو حکومت ان کی معاون بن جائے گی۔ حکومت کا کام یہ ہے کہ جو کچھ موجود ہے اس کی تنظیم کر دے اور مفرت رساں چیزوں سے اس قسم کا برتاؤ کرے کہ اس کی مفرت کم ہو جائے۔

اس کے بعد حضرت اقدسؒ نے فرمایا کہ دنیا میں ہر قسم کی چیزیں بدی میں حکمت

موجود ہیں۔ نیکی بھی ہے بدی بھی ہے۔ ہر چیز خدا تعالیٰ

نے پیدا کی ہے اور کوئی چیز حکمت سے خالی نہیں ہے۔ اگر اللہ چاہتا کہ تمام دنیا کے لوگ مسلمان ہو جائیں اور کافروں کا وجود باقی نہ رہے۔ تو یہ بات رسولِ خدا صلی اللہ علیہ وسلم ہی کے زمانے میں ہو جاتی لیکن ایسا نہیں ہوا۔ مسلمانوں کے وجود کے ساتھ کافروں کا وجود بھی ضروری ہے۔ اس میں بڑی حکمت ہے۔ قوتِ ایمان مضبوط کرنے کے لئے کافروں کا وجود ضروری ہے۔ ہر چیز مقابلہ سے مضبوط ہوتی ہے۔ پہلوان اپنی طاقت بڑھانے کے لئے دوسرے پہلوان کے ساتھ مشق کرتا ہے۔ شیطان کے وجود بھی یہی حکمت ہے۔ اور شیطان کے ساتھ اللہ تعالیٰ نے وعدہ فرمایا ہے کہ قیامت تک تجھ کو مہلت ہے۔ اس کا مطلب یہ ہے کہ بدی کا وجود قیامت تک باقی رہے گا۔ اگر مہلت دے کر قوتِ عمل چھین لی جاتی تو مہلت بے معنی ہو جاتی لیکن اللہ کا وعدہ برحق ہے، اس لئے بدی کا وجود لازمی ہے۔

اینچرل اور سوپر اینچرل | ایک موقع پر ارشاد فرمایا کہ جو کچھ موجود ہے سب NATURAL (فطرت کے مطابق) ہے۔

SUPERNATURAL (ما فوق الفطرت) کا وجود ہی نہیں ہے۔ دراصل ان لوگوں کی عقل میں فطرت ہے جو چیز ان کی سمجھ میں آ جاتی ہے اُسے NATURAL (فطرت کے موافق) کہتے ہیں۔ اور جو ان کی سمجھ میں نہیں آتا اس کو — SUPERNATURAL (ما فوق الفطرت) کہہ دیتے ہیں۔ اب تصور تو ان کی اپنی عقل کا ہے نہ کہ اس چیز کا۔ ایک دفعہ ایک صاحب کہنے لگے :

”صاحب یہ بات تو عقل نہیں مانتی۔“

ہم نے کہا۔ پہلے آپ یہ تو ثابت کیجئے کہ آپ کے پاس عقل ہے کیونکہ جو چیز آپ کے نزدیک عقل کے مطابق ہے دوسرے لوگ اس کو عقل کے خلاف سمجھتے ہیں اور جس چیز کو آپ عقل کے خلاف سمجھتے ہیں دوسرے اسے عقل کے مطابق سمجھتے ہیں۔ اب کس کی عقل کو حقیقی معنوں میں عقل قرار دیا جائے۔ سائنس دانوں کو یسے آئے دن نئی

THEORIES (نظریات) پیش کر کے ہیں۔ اور تھوڑے عرصہ کے بعد خود ہی تردید کر دیتے ہیں جو چیز آج ان کی عقل کے مطابق ہے کل وہی چیز ان کی عقل کے خلاف بن جاتی ہے۔ آخر عقل کی کچھ تو تعریف ہونی چاہیے۔ ڈاکٹر آئن سٹائن (EINSTEIN) نے تو سائنس کے بیشتر نظریات کو غلط قرار دے دیا ہے اقلیدس کی جیومیٹری (EUCLIDIC GEOMETRY) نیوٹن کے نظریہ کشش ثقل (THEORY OF GRAVITY) کو بھی وہ غلط کہتا ہے۔

زمان و مکاں | ارشاد فرمایا TIME AND SPACE یعنی زمان و مکاں صرف عالم ناسوت کی چیزیں ہیں۔ یہاں تو اٹھارہ ہزار عالم ہیں اور ہر عالم کے قوانین جدا ہیں لیکن ایک عالم کا دوسرے عالم کے ساتھ ایک قسم کا تعلق ہوتا ہے۔ مثلاً جب ایک عالم میں کوئی پھل پک کر گر جاتا ہے تو دوسرے عالم میں کوئی مر جاتا ہے۔ اور جب ایک عالم میں کوئی نیا پودا لگایا جاتا ہے تو دوسرے عالم میں کوئی پیدا ہوتا ہے۔ یہ سنکر احقر نے عرض کیا :

”یہ جو کہتے ہیں کہ زحل اور مشتری میں آبادی ہے کیا یہی عالم مراد ہیں؟“
فرمایا :

”نہیں۔ زحل اور مشتری وغیرہ تو سب اسی عالم کی چیزیں ہیں۔ اور وہ ہماری کائنات میں شامل ہیں۔ اس کائنات کو عالم ناسوت کہتے ہیں۔ اور یہ اٹھارہ ہزار عالم میں سے ایک ہے۔“

اس کے بعد فرمایا کہ TIME AND SPACE (زمان اور مکاں) بھی اعتباری چیزیں ہیں۔ ان کی وہ حقیقت نہیں ہے جو عام طور پر سمجھی جاتی ہے۔ اب لوگ اس بحث میں پڑے ہوئے ہیں کہ پہلے زمان (TIME) پیدا کیا گیا یا مکاں SPACE، ایک دفع ایک صاحب اس بارے میں ہم سے گفتگو کر رہے تھے۔ ہم

نے اُن سے کہا :

”وقت بھی حادث ہے ابدی نہیں ہے۔ بعد کی پیدا کی ہوئی چیز ہے ؟“

انھوں نے کہا :

”جب اللہ میاں نے ٹائم پیدا کیا ہوگا تو اُس وقت بھی تو کوئی ٹائم ہوگا۔“

فرمایا :

”ان لوگوں کے دماغ میں بڑی الجھن ہوتی ہے۔ ان کی سمجھ میں نہیں

آتا کہ شروع میں اللہ کی ذات تھی اور کچھ نہ تھا کَانَ اللہُ وَلَمْ يَكُنْ شَيْءٌ مَعَهُ۔

اس وقت نہ ٹائم تھا نہ اسپیس۔ اصل بات یہ ہے کہ جب انلاک پیدا کئے گئے تو جو کچھ اُن کے

نیچے آیا، اس کا نام اسپیس ہو گیا۔ اور جب افلاک کو حرکت ہوئی تو ٹائم

وجود میں آیا۔ جب کائنات ختم ہو جائے گی تو نہ ٹائم ہوگا نہ اسپیس۔“

فرمایا ایک دفعہ ایک پادری سے بحث ہوئی اور یہ بات فوراً اس کی سمجھ میں آگئی۔

عالم بالا کا وقت | دورانِ سفر حج احقر نے عرض کیا ”جہاز کے ٹائم میں اور ہماری گھڑی میں ایک گھنٹے کا فرق ہے۔“ فرمایا :

”ہاں۔ جتنے ہم آگے بڑھتے جاتیں گے، یہ فرق بھی بڑھتا جائے گا۔

اللہ کی شان ہے کہ وہی وقت ہے، لیکن کسی جگہ کچھ ہے اور کسی جگہ کچھ۔

اصل بات یہ ہے کہ یہ سب اعتبارات ہیں۔ حقیقت میں نہ کوئی ٹائم ہے نہ

SPACE (مکان) ایک دفعہ رسولِ خدا صلی اللہ علیہ وسلم نے فرمایا

کہ قیامت کا دن پچاس ہزار برس کا ہوگا۔ صحابہؓ نے عرض کیا کہ یا رسول اللہ

صلی اللہ علیہ وسلم اس قدر لمبا دن کیوں کر کہئے گا۔ تو حضورؐ نے ارشاد

فرمایا کہ خدا کی قسم مومن کو وہ دن اتنا چھوٹا معلوم ہوگا جتنی دیر

میں ایک نماز فرض ادا کر لیتا ہے۔“

نہ دیا یہ اللہ کی شان ہے۔ اللہ تعالیٰ کو سب قدرت ہے۔ اِنَّ اللہَ عَلٰی
 كُلِّ شَیْءٍ قَدِیْرٌ۔ لفظ IMPOSSIBLE (ناممکن) تو اس کی - DIC
 TIONARY (لغت) میں ہے ہی نہیں۔ وہ جو چاہتا ہے کر سکتا ہے۔ اس کے
 بعد نہ دیا کہ ایک دفعہ ایک مفلوک الحال شخص کچھ زادِ راہ کا انتظام کر کے تلاشِ معاش میں
 دہلی سے احمد آباد کی جانب روانہ ہوا چلتے چلتے ایک مقام پر ایک سرائے میں اُترا۔ اب
 چونکہ روپے اس کے پاس ختم ہو چکے تھے۔ فاقہ کی نوبت آگئی۔ بیچارہ تین روز تک فاقہ
 سے رہا۔ آگے چلنے کی ہمت جاتی رہی۔ ایک طوائف جو اس جگہ رہتی تھی اس کا حال
 تاڑ گئی۔ چنانچہ طوائف اُس کے پاس آئی اور اس سے دریافت کیا :

”جناب کو ایسا کیا غم ہے کہ آپ نہ کچھ کھاتے ہیں، نہ پیتے ہیں، بس

خاموش کسی سوچ میں بیٹھے ہوئے ہیں؟“

اُس بیچارے نے اپنی ساری پیتا سنا دی۔ طوائف پر بڑا اثر ہوا اور اُس کے حالِ زار
 پر رحم آیا۔ اس نے سوت کات کر اپنے کفن کے لئے کچھ روپیہ جمع کر رکھا تھا۔ وہ روپیہ
 لا کر اُسے دے دیا اور کہا :

”یہ آپ کی زادِ راہ ہے۔ اگر ہو سکے تو واپسی پر مجھے لوٹا دیں۔“

روپے لے کر اس نے کھانا کھایا اور روانہ ہو گیا۔ احمد آباد پہنچ کر کوئی کام شروع کیا
 اور خدا کے فضل سے بہت سا روپیہ کمایا۔ چنانچہ ایک روز اپنے وطن کی جانب واپسی
 سفر پر روانہ ہوا۔ جب اُس جگہ پہنچا جہاں طوائف سے روپیہ قرض لیا تھا تو معلوم ہوا
 کہ وہ بے چاری ایک ہفتہ سے سکرانہ کی حالت میں ہے۔ جیسے ہی یہ پہنچا اور اُس نے
 اسے دیکھا، بس دیکھتے ہی اس کی مُشکل آسان ہو گئی غرضیکہ اسی نے اس کی تجہیز و تکفین
 کی۔ خود قبر میں اُترا اور تدفین کی خستہ بھی اپنے ذمہ لی۔ شب کو اسی سرائے میں ٹھہرا۔
 لیکن آدھی رات کو اسے خیال آیا کہ اُس کے روپوں کی ہیمیانی قبر میں گر پڑی ہے۔ گھبرا کر

اٹھا اور چپکے سے قبرستان پہنچ گیا۔ قبر کھودی تو اس میں میت کو نہ پایا۔ دیکھا تو ایک جانب کھڑکی نظر آئی۔ کھڑکی سے جھانک کر جو دیکھا تو ایک نہایت ہی خوبصورت باغ اور ایک عالی شان محل نظر آیا۔ اور دیکھا کہ اس محل کے صحن میں وہ طوائف نہایت آراستہ لباس پہنے ہوئے ایک تخت پر بیٹھی قرآن شریف کی تلاوت میں مشغول ہے۔ یہ دیکھ کر وہ شخص اس کھڑکی کے راستے اندر داخل ہونا چاہتا تھا کہ اس طوائف نے آواز دی :

”یہاں مت آؤ، تمہیں یہاں آنے کی اجازت نہیں ہے۔“

اُس نے وہیں سے کھڑے کھڑے دریافت کیا :

”بس اتنا بتا دو کہ تم نے یہ مرتبہ کیسے پایا۔؟“

اُس نے جواب دیا :

”میں نے اپنی حلال کمائی کے روپوں سے تمہاری تکلیف کے وقت جو تمہاری

مدد کی تھی اسی ایک عمل پر یہ ذرہ نوازی سرمائی گئی ہے۔ بس اب تم جاؤ

اتنی دیر میں تو تمہاری دنیا میں کیا سے کیا ہو گیا ہوگا۔“

اس قدر بات چیت کے بعد جب وہ اپنی ہمیانی لے کر باہر آیا تو سارا نقشہ بدلا ہوا

پایا۔ نہ وہ مکانات تھے نہ وہ لوگ تھے۔ لوگوں کی وضع قطع بالکل بدلی ہوئی تھی۔ اور نہ

کہیں اُس سرائے کا نشان تھا۔ اب یہ حیران و پریشان ایک دکان پر کچھ کھانے پینے کی

چیزیں خریدنے کے لئے پہنچا۔ اور جب کوئی چیز خرید کر اُس نے دکان دار کو قیمت

دینی چاہی تو اُس نے قسم واپس کرتے ہوئے کہا :

”صاحب یہ تو بہت پرانے زمانے کے سگے ہیں، انہیں کون لے گا۔“

اب وہ شخص نہایت پریشانی کے عالم میں لوگوں سے اپنا واقعہ بیان کرنے لگا۔ اُس نے کہا :

”بھائی میں تو کل ہی آیا ہوں۔ یہاں ایک سرائے تھی، اور ایک طوائف بھی

رہتی تھی، جس کا کل انتقال ہوا۔“

لوگ اس کی زبان سے اس قسم کی باتیں سن کر حیران ہوئے کوئی اُسے ہاگل سمجھنے لگا تو کوئی جھوٹا۔ اتنے میں ایک ضعیف العمر شخص کہنے لگا :

”بھائی جب میں بچہ تھا، اُس وقت میسر دادا مرحوم اپنے بچپن کے دور کا ایک واقعہ بیان کیا کرتے تھے وہ بالکل ایسا ہی تھا جیسا یہ شخص بیان کر رہا ہے۔ دادا مرحوم فلان جگہ کے متعلق کہا کرتے تھے کہ یہاں ایک سرائے تھی جس کے قریب ہی ایک طوائف رہا کرتی تھی جب وہ مری تو ایک مسافر نے اس کی تجنیز و تکفین کی۔ وہ اپنا سارا اسباب سرائے میں چھوڑ کر اسی رات کہیں غائب ہو گیا۔ کچھ پتہ ہی نہ چلا کہ وہ شخص کہاں چلا گیا۔“

لوگوں نے جب یہ سنا تو اس کی باتوں پر یقین آنے لگا غرضیکہ اُس شخص کو لوگوں نے دہلی پہنچا دیا۔ دہلی پہنچ کر اُس نے اپنا گھر تلاش کرنا شروع کیا مگر گھر کہاں تھا۔ یہ حضرت شاہ عبدالعزیز محدث دہلوی کا زمانہ تھا۔ لوگوں نے اس شخص کو حضرت کی خدمت میں پہنچا دیا۔ شاہ صاحب نے جب اس کا ماجرا سنا تو فرمایا :

”اُس عالم میں اور اس عالم میں بہت فرق ہے۔ تم اس دُنیا کو اس عالم پر قیاس نہیں کر سکتے۔“

آپ نے اُس شخص سے فرمایا :

”تم نے چونکہ وہ جہان دیکھ لیا ہے اس لئے اب اس جہان میں تمہارا دل نہیں لگے گا۔“

آپ نے کچھ پڑھنے کے لئے اُسے بتایا اور فرمایا :

”جب تک زندہ رہو اسے پڑھتے رہو۔“

ارشاد فرمایا کہ اس جہان کے وقت اور اُس جہان کے وقت میں یہ نسبت ہے کہ یہاں کے دو سو سال وہاں کے چند منٹوں میں گزر گئے۔ اللہ تعالیٰ فرماتا ہے :


اور بے شک ایک دن تیرے رب کے
پاس مانند نزار رہیں گے تہناری
گنتی کے مطابق ۔

وَإِنَّ يَوْمًا عِنْدَ رَبِّكَ
كَأَلْفِ سَنَةٍ مِّمَّا تَعُدُّونَ ۚ

کیا انسان آزاد ہے؟ | ایک دفعہ ارشاد فرمایا کہ انسان کی ذات ایک محدود

ہستی ہے۔ وہ چار عناصر کا مجموعہ ہے جہاں ایک عنصر کی
زیادتی یا کمی ہوتی جسم کا سارا نظام بگڑ گیا۔ فرمایا آگ پانی کی دشمنی ہے اور پانی آگ کا۔
اسی طرح مٹی اور پانی میں بھی باہمی دشمنی ہے۔ انسان کے ان چاروں متضاد عناصر کو
یکجا جمع کر دیا گیا ہے۔ اس لئے ان کو اعتدال میں رکھنا بہت مشکل ہے جسمانی اور
روحانی مشاغل سے اس اعتدال کو قائم رکھنے میں مدد ملتی ہے۔ اس قدر مقید ہونے
کے باوجود لوگوں نے انسان کی آزادی کا ڈھونگ بچا رکھا ہے۔ یہ لوگ بالکل جاہل ہیں کچھ
نہیں جانتے۔ انسان ایک تعین ہے۔ اگر انسان آزاد ہو جائے تو گویا ایک تعین کا وجود ختم
ہو جائے گا اور نتیجہ تمام کائنات کا نظام درہم برہم ہو جائے گا۔ کیونکہ کائنات تعینات کا
مجموعہ ہے۔ اگر تعینات نہ رہیں تو کائنات کا وجود بھی نہ رہے۔ اس لئے ان لوگوں کے
LIBERTY (آزادی) EQUALITY (مساوات) اور FRATERNITY

(اخوت) کے دعوے بالکل غلط ہیں۔ آزادی اور مساوات کا تو کہیں وجود ہے ہی
نہیں لیکن اخوت کا دعویٰ اگر کوئی کر سکتا ہے تو اسلام ہی کر سکتا ہے۔



نظریہ اضافت | ارشاد فرمایا کہ سائنس جیسے جیسے ترقی کرتی جائے گی
تصوف سے تشریب ہوتی جائے گی۔ آئن سٹائن کی

THEORY OF RELATIVITY (نظریہ اضافت) تصوف سے بالکل

تربیب ہے۔ وہ کہتا ہے کہ یہ دنیا ایسی نہیں ہے جیسی ہمیں نظر آرہی ہے۔ اس کی فہمائش کے لئے آپ نے دو سلاخوں اور دو ریل گاڑیوں کی مثال دی۔ اس کے بعد فرمایا کہ حضرت سعد الدین حمویؒ کی یہ رباعی اسی موضوع پر ہے اسے لکھ لو۔

حق جانِ جہان است و جہاں جملہ بدن
ارواح و ملائک چو حواسِ این تن
انلاک عناصر و موالیہ اعضاء
توحید ہمین است دگر شیوہ و فن

ایک دن یورپ والوں کی ذہنیت کا ذکر ہو رہا تھا۔ حضرت اقدسؒ نے فرمایا کہ ایک دفعہ

آمنہ پوپ کا دلچسپ روزہ

آمنہ پوپؒ نے چار بجے شام ہی کو روزہ افطار کر لیا۔ ہم نے وجہ دریافت کی تو کہنے لگیں:

”آج میں نے دو بجے ہی سحری کھالی تھی اور آپ لوگوں نے چار بجے سحری کھائی ہے۔ اس لئے میں نے دو گھنٹہ پہلے افطار کر لیا۔ میں نے حساب کر لیا ہے صبح صادق سے غروب تک جتنے گھنٹے ہوتے ہیں، میں نے پورے کر لئے ہیں۔“

اُس وقت تو ہم کچھ نہ بولے۔ تھوڑی دیر بعد ہم نے اُن سے دریافت کیا ”آپ کو ظہر، عصر، مغرب اور عشاء کی نمازوں کی کیفیات میں کچھ فرق محسوس ہوتا ہے؟“

انہوں نے کہا:

۱۔ دیکھیں صفحہ نمبر ۳۷۷

۲۔ آمنہ پوپ کینیڈا کی رہنے والی ایک خاتون تھیں جنہوں نے مشامان ہوکر حیدر آباد (دکن) میں معتد کی حیثیت سے سکونت اختیار کر لی تھی۔

”ہاں بیشک فرق محسوس ہوتا ہے۔“

ہم نے کہا :

”اس کو نوٹ کر لو۔“

پھر ہم نے ان سے کہا :

”اگر LEGISLATIVE ASSEMBLY (مجلس قانون ساز)

کسی معاملہ کے ہر پہلو پر غور و خوض کر نیکی بعد ایک قانون پاس کرے تو اس

کے متعلق آپ کا کیا خیال ہے۔ اس پر عمل کرنا چاہیے یا نہیں؟“

انہوں نے کہا :

”ضرور کرنا چاہیے۔“

ہم نے کہا :

”اسے بھی نوٹ کر لو۔“

اس کے بعد ہم نے کہا :

”اگر اس قانون کی ایک شخص اس خیال سے خلاف ورزی کرے کہ ایسا کرنے

سے قانون کا مقصد فوت نہیں ہوتا، تو اس کے متعلق آپ کا کیا خیال ہے۔ کیا

وہ ایسا کر سکتا ہے؟“

انہوں نے کہا :

”نہیں اس سے تو BAD PRECEDENT (برے مثال)


پیدا ہو جائے گا اور سارے ملک میں CONFUSION (افرا تفری)

ہو جائیگا۔“

ہم نے کہا :

”اللہ نے جو قانون بنایا ہے، اور افطار کا جو وقت مقرر کیا ہے۔ اس میں کئی

مصلحتیں ہیں۔ اس لئے اس قانون پر عمل کرنا ہدایت ضروری ہے۔
 بات سمجھ میں آگئی۔ کہنے لگیں :
 ”افسوس میں نے سخت غلطی کی۔“



برکت کا مشاہدہ | ارشاد فرمایا کہ ڈاکٹر ضیاء الدین احمد ہمارے پیر بھائی تھے۔
 ایک دفعہ ہم سے کہنے لگے :
 ”آجکل دنیا سے برکت اٹھ گئی ہے۔“

ہم نے کہا :
 ”ہاں اٹھ گئی ہے، لیکن تمہاری وجہ سے۔“
 انھوں نے کہا :

”کیوں بھائی یہ کیسے؟ ہماری وجہ سے کیوں؟“
 ہم نے کہا تم لوگوں کا MATHEMATICS (ریاضی) کہتا ہے کہ دو اور دو چار۔
 اور ہم کہتے ہیں چار سے زیادہ بھی ہو سکتے ہیں۔ ایک دفعہ رسول خدا صلی اللہ علیہ وسلم نے ایک
 عورت کو آٹے کا برتن بھڑک دیا اور فرمایا :

”اس کو اسی طرح ڈھکا ہوا رکھو۔ حسب ضرورت اس میں سے آٹے لیا کرو۔
 نہ تو اس برتن میں کبھی دیکھنا کہ آٹا کتنا رہ گیا ہے اور نہ برتن کو الٹ کر آٹا نکالنا۔“
 چنانچہ وہ اسی پر عمل کرتی رہی اور وہ آٹا اس کی زندگی بھر ختم نہیں ہوا۔ ماں کے انتقال کے
 بعد بڑے کے تمام عمر اس برکت کو حاصل کیا۔ یہاں تک کہ اُس کے پوتے کا زمانہ آیا وہ بھی اسی

طرح اس برتن میں سے آٹا نکال لیا کرتا تھا۔ بس ایک دن اُس نے برتن کو اُلٹ دیا اور وہ بات جاتی رہی۔

ارشاد فرمایا۔ تم لوگ تفصیلی حساب مت رکھو۔ پھر دیکھو کیسی خیر و برکت ہوتی ہے۔ اور اللہ کی راہ میں تو حساب کتاب رکھنا ہی نہیں چاہیئے۔

اس کے بعد فرمایا کہ بڑی بڑی مرحومہ کی شادی کے وقت دو سو روپے ہلکے بھائی کی طرف سے آئے تھے۔ ہم نے وہ رقم کس کے اندر رکھ دی۔ اب جب بھی ضرورت ہوتی ہم کس میں ہاتھ ڈال کر نکال لیا کرتے۔ چنانچہ شادی کے تمام اخراجات اسی سے پورے ہو گئے۔ حتیٰ کہ بھائی کے لئے لاہور جانے کا کرایہ بھی نکل آیا۔ اب یہ جو HINT (اشارہ) ہم نے تمہیں دیا ہے اس پر عمل کر کے دیکھو تو کیسی برکت ہوتی ہے۔


احقر نے عرض کیا :

”حضور میرے پاس تو سب کی رقمیں ہیں، اگر تفصیلی حساب نہ رکھوں تو ممکن ہے بعضوں کو شکایت ہو جائے۔“

فرمایا :

”میری بات ان لوگوں تک پہنچا دو۔ اور تم بس ایک رُف اکاؤنٹ رکھو۔ بڑے مصارف کا حساب لکھ لیا کرو۔ باقی سب لوگوں سے کہدو کہ پانچ دس روپے کی کمی زیادتی ایک دوسرے کو معاف کر دیں۔“

چنانچہ سفر کے دوران اس فرمان پر عمل کیا گیا اور برکتِ کثیر مشاہدہ میں آئی۔



ارشاد فرمایا کہ ایک دفعہ کلیر شریف میں ایک طوائف درگاہ کے جلالِ صابری | اند گارہی تھی۔ پہلے طوائفوں کو اندر جانے کی اجازت تھی۔ لیکن

ان کے لئے اب اندر جانا منع ہے۔ مندرمایا جب وہ گارہی تھی تو اس کی یہ حالت تھی کہ گنبدِ مبارک کی طرف ٹمٹکی بندھی ہوئی تھی اور آنکھوں سے اشک جاری تھے۔ ایک نوجوان نے اس کے ساتھ مذاق کیا اور وہ مذاق کرتے ہی پاگل ہو گیا۔ ہم نے اس کے ساتھیوں کو کہا :

”جو کچھ اس نے کیا ہے ہم دیکھ رہے تھے۔ اس وقت وہ صاحبِ مزار کے زیرِ عتاب ہے۔ اس کو فوراً باہر لے جاؤ اور حضرت بابا صاحبؒ جو آپ کے پیروں یا کسی اور بڑے دربار میں لے جا کر معافی مانگو ورنہ اس کی حالت اور زیادہ خراب ہو جائے گی۔“

حضرت اقدسؒ نے مندرمایا کہ اس زمانہ میں ہم ہر سال کلیر شریف عرس پر جایا کرتے تھے۔ ہم دیکھتے تھے کہ ہر سال دو تین طوائفیں تائب ہو کر نکاح کر لیتی تھیں۔

طوائف کا جنازہ | ارشاد فرمایا۔ ایک دفعہ حضرت شاہ عبدالعزیز صابوؒ دہلوی سے کسی نے دریافت کیا :

”طوائف کی نماز جنازہ پڑھ سکتے ہیں یا نہیں؟“

آپؒ نے فرمایا :

”جو لوگ ان کے پاس جاتے ہیں ان کا جنازہ پڑھتے ہو یا نہیں؟“

اُس نے کہا :

”پڑھتا ہوں۔“

آپؒ نے فرمایا :

”تو پھر طوائف نے تمہارا کیا قصور کیا ہے؟“

شکر کا لامتناہی سلسلہ | ارشاد فرمایا کہ ایک دفعہ حضرت داؤد علیہ السلام اللہ تعالیٰ کی بارگاہ میں عرض کر رہے تھے :

”یا اللہ تیرا بے حد شکر ہے کہ تو نے مجھے نبوت بھی عطا کی اور دُنیائے

بادشاہت بھی بخشی۔ اور یہ جوئیں نے تیرا شکرا دیا اس کی توفیق بھی تو
 نے ہی بخشی۔ اب اگر اس توفیقِ شکر کا شکرا داکروں گا تو یہ توفیق بھی تو
 ہی بخشے گا۔ اس طرح یہ سلسلہ لامتناہی ہو جائے گا اور میں کبھی شکر سے
 عہدہ برا نہ ہو سکوں گا۔“



گفتہ او گفتہ اللہ بود | حضرت اقدسِ حاضری درگاہ شریف کے بعد ذوقِ منزل
 میں تشریف فرما تھے۔ ایک مریض نے تعویذ کے لئے

عرض کیا: سرمایا :

”تیار نہیں ہے۔“

اُس نے کہا :

”ڈاک کے ذریعہ ارسال فرماد دیجئے۔“

آج نے مسکراتے ہوئے فرمایا کہ خواجہ صاحب کے زمانہ میں ان کو دو چیزوں کی تکلیف نہ
 ہوتی ہوگی۔ نہ ڈاک کے ذریعہ خط آتے ہوں گے اور نہ ڈاک کے ذریعہ تعویذ ارسال فرماتے
 ہوں گے۔

فرمایا روزانہ دس بارہ خط آجاتے ہیں لوگ لکھتے ہیں کہ فلان فلان کام کے لئے
 تعویذ بذریعہ ڈاک بھیج دیں۔ ہمارا خیال ہے کہ ڈاک کے ذریعہ تعویذ بھیجنے سے اس کا اثر
 کم ہو جائے اس لئے کہ ڈاک والے کسی قسم کی احتیاط نہیں کرتے۔ خطوط ہر پاپ و ناپاک
 جگہ ڈال دیئے جاتے ہیں۔

پھر فرمایا۔ اور خواجہ صاحب کو تو تعویذ دینے کی ضرورت ہی نہ تھی۔ ان کے لئے
 تو یہ سوال ہی پیدا نہیں ہوتا۔ وہاں کیا تھا بس جو کچھ زبان سے فرمادیا وہ ہو گیا۔ اس

کے بعد حضرت اقدسؒ نے قربِ نوافل والی حدیث شریف پڑھی اور فرمایا کہ اللہ کا مقبول بندہ جو کچھ کرتا اور کہتا ہے وہ دراصل اللہ کا کرنا اور کہنا ہوتا ہے۔ اس مضمون کو حضرت مولانا رومؒ اس طرح ادا فرماتے ہیں :-

گفتہ او گفتہ اللہ بُود

گر چہ از حلقوم عبداً اللہ بُود

حضرت خواجہ حسن رسول نمازؒ | ارشاد فرمایا کہ حضرت خواجہ حسن رسول نمازؒ کے ایک مولوی صاحب مرید تھے جو بیچارے بڑی عمر

کی زندگی گزار رہے تھے۔ ایک دفعہ مولوی صاحب کی بیوی نے کہا :

”اور لوگوں کے پیر تو اپنے مریدوں کی امداد کرتے ہیں۔ اور ایک تمہارے

پیر ہیں کہ ہم افلاس کی وجہ سے مرے جا رہے ہیں اور انھیں ہمارا ذرہ

برابر بھی خیال نہیں۔ جاؤ اپنے پیر سے کوئی وظیفہ وغیرہ حاصل کرو، تاکہ ہماری

یہ تکلیف تو رفع ہو۔“

جب مولوی صاحب اپنے شیخ کی خدمت میں حاضر ہوئے تو انھوں نے فرمایا

”کیوں۔ اپنی بیوی سے مجھے گالیاں کھلواتے ہو؟ اچھا، جب و شب کو

پچھلے پہر اٹھ کر ’یا باب‘ پڑھا کرو۔“

اب وہ تھے مولوی، خیال گزرا کہ حضرت شیخ غلبہ حال میں ’یا باب‘ نہ مار رہے ہیں۔

غالباً اس سے ان کا مقصد ’یا وَہَّاب‘ ہے چنانچہ مولوی صاحب نے ’یا وَہَّاب‘

پڑھنا شروع کیا۔ بین دن گزرے لیکن کچھ اثر نہ ہوا۔ بیوی نے پھر چلانا شروع کیا کہ

”پیر نے اچھا وظیفہ بتایا۔ بین دن ہو گئے اور کوئی اثر نہیں۔“

چنانچہ مولوی صاحب دوبارہ اپنے پیر کی خدمت میں حاضر ہوئے۔ انھیں دیکھتے ہی حضرت

خواجہ رسول نمازؒ نے فرمایا :

”تمہاری بیوی نے پھر مجھے گالی دی ہے۔ قصور تمہارا اپنا ہے ہم نے تو ”یا باب“ بتایا تھا اور تم نے ”یا وَهَّابُ“ پڑھنا شروع کر دیا۔ آج جاؤ ”یا بَبُویا“ پڑھو۔ اب کی بار اگر علمیت بگھاری تو یہاں سے ڈنڈا پھینک کر تمہارا سر بھوڑ دوں گا۔“

بیچارے مولوی صاحب رات کے چار بجے اٹھ بیٹھے۔ اور سوچ میں پڑ گئے کہ اب کیا کروں۔ یک نہ شد دوش نہ۔ صحیح تلفظ تو ”یا وَهَّابُ“ ہے۔ لیکن حضرت نے پہلی بار ”یا باب“ بتایا اور اب ”یا بَبُویا“ فرما رہے ہیں۔ اسی کشمکش میں انھوں نے ”یا بَبُویا“ پڑھنا شروع کر دیا۔ تھوڑی دیر بھی نہیں گزری کہ بادشاہ کے آدمی نے دروازہ پر دستک دی اور کہا:

”بادشاہ سلامت نے تمہیں یاد فرمایا ہے۔“

یہ سن کر وہ بہت ڈرے کیونکہ بادشاہ کا دستور تھا کہ جس کسی کو قتل کرنا مطلوب ہوتا۔ رات کو بلوا کر چپکے سے قتل کر دیتا۔ تاکہ لوگوں کو اس کا علم نہ ہو۔ اب وہ بیوی بچوں نے نصت ہوئے، گھر میں کھرام مچ گیا۔ سب رورہے تھے۔ جب بادشاہ کے پاس پہنچے تو اس نے روشنی میں دیکھ کر کہا:

”ہاں یہی ہیں جب انھیں غسل کراؤ اور اچھے کپڑے پہنا کر ہمارے سامنے لے آؤ۔“

اب مولوی صاحب ہنسا دھو کر زرق برق لباس پہنے ہوئے بادشاہ کی خدمت میں پیش ہوئے، مگر شش و پنج میں تھے کہ جانے کیا حکم نافذ ہوتا ہے۔ لیکن ان کے حیرت کی انتہا نہ رہی، جب بادشاہ نے یہ کہا:

”آج سے آپ ہمارے شہزادہ کے امالیق ہیں۔ اتنی جاگیر اتنے گھوڑے اور اتنے ہاتھی آپ کی نذر ہیں۔ اب آپ یہیں رہیں گے۔“

جب ملکہ کو معلوم ہوا تو اس نے بھی پچاس ہزار اشرفیاں ان کے پاس بھجوا کر کہلا بھیجا :

”یہ معاملہ اچانک ہوا ہے اس لئے فی الحال اسے قبول فرمالیں۔“

اس کے بعد بادشاہ نے مولوی صاحب سے دریافت کیا :

”یہ حضرت خواجہ حسن رسولؒ نما کون بزرگ ہیں۔ کہاں رہتے ہیں، تاکہ میں ان کی خدمت میں حاضر ہو سکوں۔ تعجب ہے کہ میری مملکت میں رہتے ہیں اور مجھے علم نہیں۔ مجھے تو رات خواب میں رسول خدا صلی اللہ علیہ وسلم نے حکم فرمایا کہ فلاں مولوی صاحب کو اپنے لڑکے کا اتالیق مقرر کرو کیونکہ ہم حسن رسولؒ نما کی بات نہیں ٹال سکتے۔“

مولوی صاحب نے کہا :

”پہلے میں حضرت سے اجازت حاصل کروں اس کے بعد عرض کروں گا۔“

چنانچہ وہ اسی طرح زرق برق پوشاک پہنے ہوئے ہاتھی پر سوار اپنے شیخ کی خدمت میں حاضر ہوئے۔ اپنی آمد کی اطلاع کرائی، تو حضرت شیخ نے کہلا بھیجا :

”پہلے اپنے گھر جاؤ اور اپنے بیوی بچوں کے انسو پونچھو۔ اور پھر اپنے

وہی پرانے کپڑے پہن کر ہمارے پاس آؤ۔“

چنانچہ انھوں نے ایسا ہی کیا۔ گھر گئے۔ گھر والوں کو خوش خبری سنائی۔ اور پھر وہی چیتھرے پہن کر شیخ کی خدمت میں باریابی حاصل کی حضرت خواجہ حسن رسولؒ نما نے مولوی صاحب سے فرمایا :

”پچھلی شب جب تم اس کشمکش میں تھے کہ یا بسویا پڑھوں یا نہ

پڑھوں۔ اُس وقت رسول خدا صلی اللہ علیہ وسلم تمہاری یہ کیفیت دیکھ کر

تبسم فرما رہے تھے میں نے موقع مناسب دیکھ کر آنحضرت صلی اللہ

علیہ وسلم کی جناب میں عرض کیا کہ حضور بادشاہ کو حکم فرمایاں کہ وہ ان کو اپنے لڑکے کا آئین بنادے۔ چنانچہ حضور اکرم صلی اللہ علیہ وسلم نے بادشاہ کو حکم دیا۔“

اس کے بعد حضرت راقدؓ نے فرمایا۔ بات دراصل یہ ہے کہ اہل اللہ اکثر کیف وستی کے عالم میں مختلف انداز میں اپنے اللہ کو یاد کرتے ہیں۔ اور ان کا یہ والہانہ انداز اللہ تعالیٰ پسند فرماتا ہے۔ حضرت خواجہ حسن رسولؒ نما پر اکثر اسی قسم کی کیفیات کا غلبہ رہا کرتا تھا۔ وہ ذوق وستی میں عجیب عجیب طرح سے اللہ تعالیٰ کو پکارا کرتے تھے۔ چنانچہ پہلی دفعہ مولوی صاحب جب ان کی خدمت میں حاضر ہوئے تو ان دنوں حضرت کی رُٹ وقت خاص میں یہ تھی۔ یا بابُ یا بابُ۔ بابُ میرے بابُ اور دوسری بار جب مولوی صاحب حاضر ہوئے اس وقت اُن کی رُٹ یہ تھی یا ببولیا یا ببولیا ببولیا میرا ببولیا۔ اب یا ببولیا میں جو عشقی کیفیت اور خلوص پوشیدہ تھا۔ اس کا ذرا سا پرتو مولوی صاحب کے قلب پر پڑا اور اُن کا کام بن گیا۔

حضرت راقدؓ نے فرمایا کہ یہ واقعہ ہمیں مولینا صاحبؒ نے سنایا تھا۔ جب ہم دہلی میں حضرت خواجہ حسن رسولؒ نما کے مزار مبارک پر حاضر ہوئے تو ہم نے عرض کیا:

”حضور مجھے بھی یا ببولیا کا وظیفہ بتائیے۔“

آپ یہ سنکر مسکرا دیے۔

ارشاد فرمایا کہ جب حضرت جنید بغدادیؒ کی عمر کیفیت کا حد سے بڑھنا

دس بارہ برس کی تھی تو ایک دفعہ وہ کھیلنے کھیلنے حضرت مری سقطیؒ کے کمرہ سے گزرے۔ حضرت مری سقطیؒ آپ کے ماموں تھے۔ اس وقت وہ مشغول تھے۔ آنکھ کھول کر فرمایا:

”کیا کر رہے ہو۔ آؤ یہاں بیٹھو، اور یہ مراقبہ کرو۔ اللہ حاضر ہے۔“

اللہ ناظری۔ اللہ معی۔“

یہ فرما کر انھوں نے پھر آنکھیں بند کر لیں۔ اور جنیدؒ بھی مراقبہ میں مشغول ہو گئے۔ کہیں رات کو جب انھوں نے آنکھیں کھولیں تو دیکھا کہ وہ بدستور مراقبہ میں بیٹھے ہوئے ہیں فرمانے لگے :

”اے تو کدھر آگیا۔ جا کھیل۔“

وہ اٹھ کر چلے گئے۔ صبح جب والدہ صاحبہ نے کہا :

”آؤ بیٹا کھانا کھا لو۔“

تو جنیدؒ کہنے لگے :

”کھانا کھانے کے بعد بیت الخلاء جانا پڑے گا۔ لیکن اللہ تو سامنے ہے

وہ دیکھ رہا ہے۔ میں کس طرح ننگا بیٹھوں گا۔“

والدہ صاحبہ یہ سن کر بہت برہم ہوئیں۔ اور حضرت سر سقٹیؒ سے جا کر کہا :

”خود تو کسی کام کے رہے نہیں۔ اب میرے بیٹے کو بھی بیکار کر دیا۔“

انھوں نے حضرت جنیدؒ کو بلا کر توجہ دی۔ اور ان کی حالت اعتدال پر آگئی۔

عرش پر نماز | اس کے بعد بزرگوں کے اعلیٰ کمال کے متعلق ارشاد فرمایا کہ ایک مرتبہ حضرت جنید بغدادیؒ اپنے مرید جن صاحب حضرت ابو بکر شبلیؒ

کو ساتھ لے کر شہر سے باہر تشریف لے گئے۔ ایک مقام پر ابدالوں کی ایک جماعت ہوا میں اُڑ کر آپ کی خدمت میں حاضر ہوئی۔ شبلیؒ نے دریافت کیا :

”یہ کون لوگ ہیں ؟“

حضرت جنیدؒ نے فرمایا :

”یہ ابدالوں کی جماعت ہے جو تمہاری زیارت کے لئے آئی ہے۔“

غرض کچھ دیر صحبت گرم رہی۔ اتنے میں نماز کا وقت آگیا۔ حضرت جنید بغدادیؒ نے حضرت ابو بکر شبلیؒ کو اِمامت کا حکم دیا۔ نماز کے درمیان یہ واقعہ پیش آیا کہ حضرت

شبلیؒ کے چند مریدین اُس وقت کسی کشتی پر سوار تھے اور وہ کشتی سمندر کے طوفان میں گھر گئی تھی۔ اب اُن مریدین نے خطرہ محسوس کیا تو اپنے شیخ کی روحانیت کی طرف متوجہ ہوئے حضرت شبلیؒ نے اثنائے نماز ہی میں دستِ توجہ دراز کیا اور کشتی کو ڈوبنے سے بچا لیا۔ جب ابدالوں نے یہ رنگ دیکھا تو نیت توڑ دی اور کہا:

”ہم ملّا ج کے پیچھے نماز نہیں پڑھتے۔“

حضرت جنید بغدادیؒ نے فرمایا:

”شبلیؒ نے اگر ملّا جی کی ہے تو تم نے بھی ہا سوسی کی۔ نماز پڑھنا تم میں سے

کسی کو بھی نہیں آتا۔ آؤ ہم نماز پڑھتے ہیں۔“

چنانچہ جب آپ امام بن کرنیتؒ باز رہے تھے تو رُسبے دیکھا کہ کعبۃ اللہ آنکھوں کے سامنے ہے۔ جب نیت باز چلے تو یہ معلوم ہوا جیسے عرش پر نماز پڑھ رہے ہوں۔ سلام پھیر کر حضرت جنیدؒ نے حضرت شبلیؒ سے فرمایا:

”کمال اسے کہتے ہیں۔ ہوا میں اُڑنا اور پانی پر چلنا کمال نہیں ہے۔ ہوا میں تو پرند بھی اُڑتے ہیں۔ پانی پر تنکا بھی چلتا ہے۔ کمال انسانی کچھ اور ہے۔“

توجہ کی کھچڑی | اس کے بعد وہ ابدالوں کی جماعت کو لے کر گھر آئے اور شبلیؒ سے فرمایا کہ مہانوں کے لئے کھچڑی تیار کرو۔ جب حضرت شبلیؒ کھچڑی

تیار کر رہے تھے تو دیکھا کہ لکڑی کم پڑ گئی ہے۔ یہ دیکھ کر آپؒ نے اپنی ٹانگ بھی چوہے میں ڈال دی لیکن ان کی ٹانگ پر آگ کا کچھ اثر نہ ہوا۔ اور ہانڈی جیسی تھی ویسی ہی رہ گئی۔ کچھ دیر بعد حضرت جنیدؒ اندر تشریف لائے اور دریافت فرمایا:

”کیا بات ہے، کیوں دیر ہوئی؟“

انہوں نے عرض کیا:

”حضور لکڑی کم پڑ گئی تھی اسلئے میں نے اپنی ٹانگ چوہے میں رکھ دی۔ تاکہ حکم

کی تعمیل جلد ہو سکے۔ لیکن آگ اس پر اثر نہیں کرتی۔“

آپؐ نے فرمایا :

”ہاں آگ اثر نہیں کرے گی۔ اس لئے کہ میری ولایت و ولایتِ ابراہیمی ہے۔

تم ہٹ جاؤ ہم خود ہی کچھڑی پکالیں گے۔“

یہ کہہ کر آپؐ نے ہانڈی کی طرف توجہ کی وہ فوراً اُبلنے لگی۔ اور کچھڑی تیار ہو گئی۔ انہوں نے ابدالوں سے کہا :

”آئیے کھانا کھا لیجئے۔“

ابدالوں نے کہا :

”ہمارا اتنا ظرف کہاں کہ ہم آپؐ کی توجہ سے پکی ہوئی کچھڑی کھا سکیں۔“

چنانچہ پیر اور مرید دونوں نے بل کر وہ کچھڑی کھائی۔ اس کے بعد فرمایا کہ ابدالوں کا ان کی زیارت کے لئے آنا حضرت جنیدؒ کی توجہ سے پکی ہوئی چیز کا کھالینا۔ یہ سب ان کے بلند مرتبہ کی علامتیں ہیں۔ لیکن باوجود اس کے شبلیؒ ہمیشہ یہی سمجھتے تھے کہ میں کچھ بھی نہیں ہوں۔ بہت کم مشائخ ایسے ہوتے ہیں کہ ان کے مریدین باوجودیکہ کمال کو پہنچے ہوئے ہوتے ہیں یہی خیال کرتے ہیں کہ ہم کچھ بھی نہیں ہیں۔ یہ شیخ کے کمال کی علامت ہے۔ مرید کے اعلیٰ مراتب اُن پر ظاہر نہیں ہونے دیتے۔ یہ کیا کہ مرید کو ڈوبا میں بتادیں اور اس کا پیٹ اتنا پھول گیا کہ ”ہمچوں من دیگرے نیست“ کا دعویٰ کرنے لگ گیا۔

طریقِ ادب | کسی موقع پر ارشاد فرمایا، ایک دن سلطان محمود غزنوی کے وزیر یا کسی مصاحب نے شکایت کی :

”حضورِ ایاز کو بہت زیادہ چاہتے ہیں۔ ہماری بہ نسبت ایاز کی قدر و

منزلت آپؐ کے نزدیک بہت ہے۔ اس کی کیا وجہ ہو سکتی ہے؟“

بادشاہ نے کہا :

”ٹھیک ہے اس کی وجہ کسی وقت بتادی جائے گی۔“

چند دنوں کا وقفہ دے کر بادشاہ نے ایاز کو تو کسی کام سے بھیج دیا اور وزیر سے پینے کے لئے پانی طلب کیا۔ وزیر نے کٹورے میں پانی لا کر نہایت ادب سے پیش کیا۔ بادشاہ نے طیش میں آکر یہ کہتے ہوئے کٹورہ فرش پر پٹخ دیا :
 ”تم نے کٹورہ گتہ کر دیا اپنے ہاتھ بھی نہیں دھوئے اور کٹورہ اٹھا کر

لے آئے۔ یہ کیسی بدتمیزی ہے۔“

وزیر گھبرایا، فوراً اپنے ہاتھ دھوئے اور دوسرے صاف شفاف کٹورے میں پانی پیش کیا۔
 بادشاہ نے کٹورہ لے کر دریافت کیا :

”یہ تو دوسرا کٹورہ ہے وہ ہمارا پرانا کٹورہ کیا ہوا؟“

وزیر نے دست بستہ عرض کیا :

”وہ تو شاہی عتاب میں آگیا۔ حضور نے خود ہی اسے توڑ دیا۔“

بادشاہ نے کہا :

”اچھا یہ بات ہے۔“

پھر جب آیاز کام سے فارغ ہو کر درباری خدمت کے لئے حاضر ہوا تو بادشاہ نے آیاز کو حُکم دیا کہ وہ پانی پیش کرے۔ آیاز نے حسبِ معمول پانی کا کٹورہ پیش کیا۔
 بادشاہ نے غضب آلود نگاہوں سے آیاز کی طرف دیکھا اور کہا :

”نالائق بغیر دھوئے ہوئے کٹورہ میں پانی لے آیا۔“

یہ کہتے ہوئے کٹورہ پھینک دیا۔ کٹورہ گرتے ہی چکنا چور ہو گیا۔ آیاز نے دوسرے کٹورہ میں پانی پیش کیا۔ بادشاہ نے کہا :

”کون سا کٹورہ لے آئے۔ وہ پہلا کٹورہ کیا ہوا؟“

آیاز نے عرض کیا :

”حضور وہ ٹوٹ گیا۔“

بادشاہ نے کہا:

”کیسے ٹوٹا۔؟“

ایاز نے کہا:

”حضور خطا کار ہوں۔ مجھے غلطی ہوئی۔“ بادشاہ نے مسکرا کر وزیر کی طرف دیکھا۔

اس کے بعد حضرت اقدسؒ نے خواجہ صاحبؒ کا یہ شعر پڑھا ہے

گنہ اگر چہ نہ بود اختیارِ ماحِ فظ

تو در طریقِ ادب کوش و گو گناہِ من است

اتباع و نقل میں فرق | ارشاد فرمایا۔ شیخ کا حکم ضرور ماننا چاہیے لیکن

ہر بات میں بے سوچے سمجھے ان کے حکم کے بغیر

تقلید نہیں کرنی چاہیے۔ کیونکہ ان کا مقام اور ہوتا ہے وہ اپنے مقام کے مطابق عمل کرتے

ہیں۔ ایک دفعہ ایک بزرگ نے اپنے ایک مرید کو مسجد کے ایک کونے میں

بٹھا کر مشغولی کا حکم دیا۔ اور خود دوسرے کونے میں مشغول ہو گئے۔ اس وقت

اس مسجد میں ایک اور بزرگ بھی موجود تھے۔ یہ صاحب کسی مسئلہ میں الجھے ہوئے تھے۔ اسی الجھن

میں وہ رسول خدا صلی اللہ علیہ وسلم کی روحانیت کی جانب متوجہ ہو کر کچھ دیر کے لئے

لیٹ گئے۔ شیخ کو لیٹتے دیکھ کر مرید بھی تقلیدِ شیخ میں لیٹ گیا مگر اسے لیٹتے ہی نیند آ گئی۔

کچھ دیر بعد اس کے شیخ اُٹھے اور نماز میں مشغول ہو گئے۔ وہ دوسرے بزرگ جو یہ

ماجرہ دیکھ رہے تھے۔ اُٹھے اور اس مرید کو لات مار کر فرمایا:

”اب تو بھی اُٹھ اور بغیر وضو نماز پڑھ“

اس کے بعد حضرت اقدسؒ نے فرمایا: ہر بات میں شیخ کی تقلید نہیں کرنی

چاہیے۔ بلکہ وہ جو حکم دین اس پر عمل کرنا چاہیے۔

وارثی احرام

اس کے بعد فرمایا : احرام کیا ہے ؟ عشق کا لباس ہے جب حشر حاجی وارث علی شاہ صاحب حج پر گئے تو آپ کو احرام میں ایسی لذت حاصل ہوئی کہ پھر عمر بھر کے لئے اسے اپنا لیا۔ اور ہمیشہ نہایت اہتمام سے احرام کے آداب بجالاتے رہے۔ آپ کی تقلید میں بعض لوگوں نے بھی احرام باندھ لئے ہیں۔ لیکن احرام کے آداب سے بالکل ناواقف ہیں۔ انہیں چاہیے تھا کہ پہلے عشق الہی کے ذریعہ وہ حال پیدا کرتے۔ صرف احرام باندھ لینے، آنکھوں میں سرمہ لگانے اور ہر روز زلفیں سنوارنے سے کیا ہوتا ہے۔ بعضوں نے تو نماز پڑھنا بھی چھوڑ دیا ہے۔ محض اس لئے کہ حاجی صاحب نماز نہیں پڑھتے تھے۔ حالانکہ وہ تو مجبور تھے ہر وقت استغراق کی حالت میں رہتے تھے۔ ایک دفعہ ایک مولوی صاحب نے دن کے نو بجے آپ سے کہا :

”حضرت ظہر کا وقت ہو گیا ہے، نماز پڑھ لیجئے۔“

آپ نے فرمایا :

”اچھا ظہر کا وقت ہو گیا ؟“

یہ کہہ کر آپ نے ظہر کی نماز پڑھ لی۔ نصف گھنٹے بعد آپ سے عرض کیا گیا :

”حضور عصر کی نماز کا وقت ہو گیا۔“

یہ سن کر آپ نے عصر بھی پڑھ لی۔ اسی طرح دو تین گھنٹوں میں آپ سے پانچوں وقت کی نمازیں پڑھوالیں۔ یہ دیکھ کر مولوی صاحب نے کہا :

”بھائی انہیں تو وقت کا بھی ہوش نہیں ہے۔ یہ کس طرح نماز پڑھ سکتے ہیں۔“

شرع کی رُو سے یہ بالکل معذور ہیں۔“

حضرت اقدسؒ نے ارشاد فرمایا کہ حاجی وارث علی شاہ صاحبؒ پر تو استغراقی کیفیت طاری تھی۔ آپ کے معتقدین کو کیا حق پہنچتا ہے کہ نماز جیسے اہم فریضے کو ترک کریں جبکہ وہ حالت استغراق میں نہیں ہیں ؟ پہلے وہ کیفیت تو پیدا ہو۔

بشرحانی کی توبہ | ایک موقع پر ارشاد فرمایا: بشرحانی پہلے بہت شراب پیا کرتے تھے اور شرابی کی حیثیت سے شہر میں کافی مشہور تھے۔ ایک

دن آپ کہیں جا رہے تھے تو راستے میں کاغذ کے ایک پُرزہ پر آپ کی نظر پڑی جس پر بسم اللہ لکھا ہوا تھا۔ یہ دیکھ کر آپ پر رقت طاری ہو گئی۔ کہنے لگے:

”اے ہے میکہ مالک کا نام زین پر پڑا ہوا ہے۔“

یہ کہتے ہوئے آپ جھکے۔ فوراً کاغذ اٹھالیا، آنکھوں پر رکھا اور عطر میں بسا کر کسی اونچی جگہ رکھ دیا۔ اُسی شب عالم رویا میں ایک بزرگ کو اللہ تعالیٰ کی جانب سے حکم ہوا:

”بشرحانی سے کہہ دو کہ جس طرح تم نے ہمارے نام کی تعظیم کی ہم نے بھی

تمہارے نام کو بلند کیا۔“

جب وہ بزرگ خواب سے بیدار ہوئے تو انھیں خیال گزرا کہ جن بشرحانی کو میں جانتا ہوں وہ تو ایک آوارہ مزاج شرابی آدمی ہے۔ ممکن ہے اس نام کے کوئی اور صاحب ہوں۔ دوسری بار بھی یہی خواب دیکھا اور اُن بزرگ کو یہی خیال گزرا۔ جب تیسری مرتبہ تنبیہ ہوئی تو فوراً وہ بزرگ بشرحانی کے گھر پہنچے۔ دریافت کرنے پر معلوم ہوا کہ وہ تو اس وقت شراب خانہ میں ہیں۔ وہ بزرگ شراب خانہ کی طرف گئے۔ باہر کھڑے ہو کر ایک آدمی کے ذریعہ اطلاع کرائی کہ ایک شخص تمہارے نام اللہ تعالیٰ کا پیغام لے کر آیا ہے۔ آپ نے جب سنا تو اپنے ساتھیوں سے یہ کہتے ہوئے رخصت ہوئے:

”بھائیو اب میکہ واپس آنے کی اُمید نہ رکھنا۔ نہ معلوم کس قسم کا پیغام ہے۔“

پیام رحمت ہے یا پیغام عتاب۔“

جب باہر آئے تو ان بزرگ نے فرمایا:

”بشرحانی! اللہ تعالیٰ فرماتے ہیں کہ جس طرح تم نے ہمارے نام کی تعظیم کی

اور اسے بلند مقام پر رکھا، ہم نے بھی تمہارے نام کو بلند کیا۔“

بشرعاً ہی نے جب یہ بشارت سنی تو آپ پر ایک عجیب سی کیفیت طاری ہوئی۔ آپ نے سچے دل سے توبہ کی۔ اللہ تعالیٰ کی راہ میں مجاہدے کئے اور بہت بڑے مرتبے کو پہنچے۔ آپ بھی احرام باندھا کرتے تھے اور ننگے پاؤں پھرا کرتے تھے۔

حاجی صاحبؒ میں جامعیت | ایک دفعہ ارشاد فرمایا کہ کسی نے حضرت حاجی امداد اللہ صاحبؒ مہاجر مکیؒ کے شیخ حضرت

مولانا نور محمد جھنجھاٹویؒ سے کہا:

”آپ اس لڑکے پر اس قدر رحمت کر رہے ہیں؟“

آپؒ نے فرمایا:

”جی ہاں۔ انشاء اللہ تعالیٰ یہ وہ ہنڈیا ہوگی جس کے انواع و اقسام کے کھانے تیار ہو کر نکلیں گے۔“

چنانچہ ایسا ہی ہوا۔ آپ میں وہ جامعیت تھی کہ حضرت مولانا رشید احمد صاحب گنگوہیؒ بھی آپ کے خلیفہ حضرت مولانا محمد قاسم صاحبؒ بھی آپ کے خلیفہ حضرت مولانا محمد بن الہادیؒ جن کا وصال تو الٰہی میں ہوا وہ بھی آپ کے خلیفہ۔ ان کے علاوہ آپ کے اور بہت سے خلفاء ہیں، جو مختلف استعداد اور مختلف کمالات کے مالک ہیں۔ آپ کے ایک مرید تھے جو اکثر جبری بوٹیوں کی تلاش میں جوگیوں کے پیچھے پھرا کرتے تھے۔ کسی نے آپ سے شکایت کی تو آپؒ نے فرمایا:

”بھائی! اگر کسی شخص کے باغ میں میٹھے پھلوں کے درخت بھی ہوں اور کھٹے پھلوں کے بھی ہوں تو کیا باغ کا مالک کھٹے پھل والے درختوں کو کاٹ کر پھینک دیتا ہے؟ نہیں۔ بلکہ انھیں اچار اور چٹنی کے لئے بہنے دیتا ہے۔“

ارشاد فرمایا کہ ہمارے مولانا صاحبؒ بھی عجب مجتہدانہ شان رکھتے | آسان مجاہدہ | تھے۔ جب انھوں نے دیکھا کہ بمبئی کے اکثر لوگ نہ روزے رکھ

سکتے ہیں نہ زیادہ تلاوت کر سکتے ہیں اور نہ لمبے لمبے اوراد و وظائف کر سکتے ہیں۔ تو ان کے لئے

انھوں نے ایک اور قسم کا مجاہدہ تجویز فرمایا۔ ارشاد فرمایا کرتے تھے :

”تم لوگ پابندی سے نماز پڑھا کرو۔ اور کسی کسی وقت جب تمہارا جی پلاؤ کھانے کو چاہے تو نہایت نفیس پلاؤ پکواؤ اور شتری میں رکھ کر اپنے نفس کو صفا کر۔ ایک دو نولے چکھاؤ اور اپنا سارا کھانا اللہ کی راہ میں دے دو۔ اچھے سے اچھے کپڑے سلواؤ، پہننا اور اتار کر کسی کو دے دو۔“

یہ نہایت سخت مجاہدہ تھا۔ لیکن مالی اعتبار سے بمبئی والوں کے لئے قابل برداشت بھی تھا۔ قلبی اعتبار سے سخت اور مالی اعتبار سے آسان۔

دارھی کا قضیہ | ایک مرتب جب مولینا صاحب بمبئی تشریف لے گئے تھے تو سبھوں نے یہ طے کیا کہ آپ کو باندھ میں شمس الدین کے مکان پر بٹھرایا جائے۔ لیکن عبدالرحمن اپنے مکان پر بٹھرانا چاہتے تھے جس کی وجہ سے عبدالرحمن کے دل میں شمس الدین سے شکایت پیدا ہو گئی۔ عبدالرحمن دارھی رکھتے تھے اور شمس الدین — CLEAN SHAVED (دارھی منڈے) تھے۔ ایک دفعہ عبدالرحمن نے مولینا صاحب سے شکایت کی ”شمس الدین میری دارھی کا مذاق اڑاتے ہیں، کہتے ہیں کہ بکرے کی سی دارھی ہے۔“

مولینا صاحب نے اپنا ڈنڈا سنبھال لیا اور فرمایا :

”بلو شمس الدین کو۔“

جب وہ آئے تو دریافت فرمایا :

”کیا بات ہے ؟ تم دارھی کا مذاق اڑاتے ہو ؟“

شمس الدین نے عرض کیا :

”حضور یہ عبدالرحمن ہمیشہ نبھ پر لعن طعن کرتے ہیں کہ تم تو دارھی منڈے ہو،“

۱۔ اب تو ماسٹر اللہ ان کا انگریزی لباس بھی اتار گیا اور چہرہ پر دارھی بھی عین سنت کے مطابق ہے۔


ایسے ہو ویسے ہو۔ آخر میں نے تنگ آکر ایک دفعہ ان سے کہہ دیا کہ تم داڑھی رکھ کر اپنے مقابلہ میں دوسروں کو ذلیل سمجھتے ہو، ایسی بکرے کی سی داڑھی کیا فائدہ۔“

مولینا صاحب نے ڈنڈا رکھ دیا اور میری طرف دیکھ کر فرمایا :
”اب تو مقدمہ کی نوعیت ہی بدل گئی۔“

پھر عبدالرحمن کو ڈانٹا اور فرمایا :

”تم داڑھی رکھ کر اپنے آپ کو کچھ سمجھنے لگے ہو ؟ دوسروں کو اپنے سے کمتر سمجھتے ہو۔؟“

غرض مولینا صاحب نے کچھ اپنے تجربے بیان کئے اور عبدالرحمن کی اچھی طرح فہمائش کر دی۔ اس کے بعد حضرت اقدسؒ نے فرمایا کہ بُرائی سے روکنے کا بھی ایک طریقہ ہے۔ بھری مجلس میں داڑھی مندھوں کو اگر ٹوک دیا جائے تو ان کی اصلاح کم ہوتی ہے۔ بلکہ اس کے ضد بڑھتی ہے۔ بس باتوں باتوں میں اشارۂ کنایہ کہہ دینا کافی ہوتا ہے۔



حضرت مولینا شاہ وارث حسنؒ کا ذکر خیر تھا۔ ارشاد ظاہر کا اثر باطن پیر

فرمایا کہ ایک مرتبہ ایک یورپ زدہ نوجوان انگریزی لباس میں ملبوس بڑی رعونت کے ساتھ مولینا صاحبؒ کی خدمت میں حاضر ہوا اور گستاخانہ طریقہ سے مخاطب ہو کر کہنے لگا :

”میں آپ سے ایک سوال کرنا چاہتا ہوں۔ یہ جو آپ لوگ کہتے ہیں کہ ظاہر کا اثر باطن پر پڑتا ہے۔ اس کا آپ کے پاس کیا ثبوت ہے۔ آپ کیوں انگریزی لباس پہننے سے لوگوں کو روکتے ہیں۔ اس میں کیا خرابی ہے ؟“

مولینا صاحب نے فرمایا :

”ہم نے تو آج تک کسی کو بھی نہیں روکا۔ ہمارے پاس آنے والے خود ہی کچھ عرصہ کے بعد انگریزی لباس پہننا چھوڑ دیتے ہیں۔ ہاں مگر تمہارے اس سوال کا جواب ہمارے پاس ہے۔ لیکن ہم آج نہیں دیں گے۔ پرسوں ہمارے پاس آنا۔ پرسوں ہم بتا دیں گے۔ لیکن کل ایک کام کرنا جب دفتر جانا تو زمانہ کپڑے پہن کر جانا۔ شام کو اپنے دوستوں سے بھی مل لینا۔ اوکلب کا بھی ایک چکر لگا لینا۔ پھر آنا ہمارے پاس۔“

یہ سنکر وہ کچھ شرمندہ سا ہوا اور جھینپتے ہوئے عرض کیا :

”حضور جواب تو ہو گیا۔“

غرضیکہ ذرا سی دیر میں اس کی رعوت ختم ہو گئی اور مُرد ہو کر اُٹھا۔

بزرگوں کا انکسار | ارشاد فرمایا کہ ایک دفعہ حضرت ذوالنون مصریؒ کہیں تشریف لے جا رہے تھے۔ راستے میں کچھ لڑکے کھیل رہے تھے۔ آپ کو دیکھ کر کسی لڑکے نے کہا :

”دیکھو منافق جا رہا ہے۔“

یہ سنکر آپ ٹھہر گئے۔ اور اپنے نفس سے مخاطب ہو کر فرمایا :

”سن لیا تو نے اپنے کانوں سے — میں ہزار بار کہتا تھا کہ تو منافق ہے۔ مگر

تجھے یقین نہیں آتا تھا، اب تو یقین آ گیا۔ یہ مسلمانوں کے بچے ہیں اور مسلمانوں کے

بچے جھوٹ نہیں بولا کرتے۔“

نہمایا یہ ہے ان حضرات کا عجز و انکسار۔ اور کوئی ہوتا تو ڈنڈا لے کر لڑکوں کے پیچھے دوڑتا۔ عبادت پر نازاں نہیں ہونا چاہیے۔ بلکہ اللہ کی رحمت پر نظر رکھنی چاہیے۔

مشیخت سے گریز | جہاز پر کسی نے دریافت کیا کہ حضرت آج جمعرات ہے۔ کیا حلقہ ذکر ہو گا؟ فرمایا :

”ہم تو فقیروں کو ان کے پاس جا رہے ہیں۔ ہم بھیک مانگنے جا رہے ہیں۔ جب کوئی فقیر کسی کے پاس جاتا ہے تو یہ تھوڑے ہی کہتا ہے کہ ہم امیر کبیر ہیں۔ ہمارے بڑے بڑے محل ہیں، شاندار ساز و سامان ہے۔ اگر ایسا کہے تو اسے کون دے گا۔ جب وہ اپنے آپ کو مفلس ظاہر کرتا ہے۔ تب ہی تو کچھ ملتا ہے۔“

فرمایا :

”ہم اب ان باتوں سے تنگ آ گئے ہیں۔ ہمیں تو خلافت سے بہت تکلیف ہوئی ہے۔ ہم صرف قلندر ہی رہتے تو اچھا تھا۔ اب بھی اگر مولینا صاحب مل جائیں تو ہم ان سے عرض کریں گے کہ اپنی خلافت ہم سے واپس لے لیجئے اور ہمیں قلندر ہی رہنے دیجئے۔“

احقر نے عرض کیا :

”خلافت بھی تو انھوں نے اہل دیکھ کر دی ہے۔“

فرمایا :

”ہم نااہل بن جائیں گے۔ پھر تو خلافت کے مستحق نہیں رہیں گے۔“

ایک دفعہ ارشاد فرمایا کہ سالک کو چاہیے کہ اپنے آپ کو سب بُرا اور اپنے کو بُرا سمجھو! حقیقہ سمجھے۔ اور بار بار کہا کرے :

”میں سب بُرا ہوں۔“

اگر ایسا محسوس نہ ہو تب بھی بہ تکلف کہتا رہے۔ کیونکہ بہ تکلف کہنے کا بھی بہت اثر ہوتا ہے اور ایک وقت ایسا آتا ہے کہ وہ حقیقتاً اپنے آپ کو بُرا سمجھنے لگتا ہے۔ اسی طرح کسی بُری عادت کے ترک کرنے کیلئے بھی یہ عمل موثر ثابت ہو سکتا ہے۔ روزانہ کئی مرتبہ اپنی بُری عادت کی بُرائی کا خیال کر کے بار بار کہتا رہے۔ خدا نے چاہا تو دل میں اُس کی نفرت بیٹھ جائے گی اور وہ عادت خود بخود ترک ہو جائے گی۔ آدمی کو چاہیے کہ ہمیشہ اپنے ہی عیبوں پر نظر رکھے۔ دوسروں کے عیوب

بیان کرنا درحقیقت اپنی تعریف کرنا ہے۔ دوسروں کے عیب کو تلاش کرتے رہنے کا نتیجہ یہ نکلتا ہے کہ انسان اپنے آپ کو سب سے اچھا سمجھنے لگتا ہے۔ اور خود بینی کا شکار ہو جاتا ہے۔ شیخ سعدی کے مرثد نے اُن کو رخصت کرتے وقت اسی امر کے متعلق نصیحت کی تھی جس کو انھوں نے اس رباعی میں ادا کیا ہے۔

مرا پر دانا سے مرثد شہاب دوانداز فرمود بر روی آب

کیے اُن کہ بر غیر بد بین مباش دگر آنکہ بر خویش خود بین مباش

(یہ دانا مرثد حضرت شیخ شہاب الدین سہروردی نے دریا کے کنارے مجھے دو نصیحتیں کیں۔ ایک یہ کہ دوسرے لوگوں کی عیب جوئی نہ کروں۔ دوسری یہ کہ خود بین نہ بنوں۔ یعنی اپنے آپ کو دوسروں کے مقابلہ میں اچھا نہ سمجھوں۔)

یزید پر لعنت | اس کے بعد فرمایا کہ بعض لوگ یزید پر لعنت بھیجتے ہیں اس لئے کہ اس نے اہل بیت پر ظلم کیا۔ اور بعض لوگ اُسے لعنتی کہنے سے امت راز کرتے ہیں ان کا یہ خیال ہے کہ سید الشہداء حضرت امام حسین علیہ السلام رحمۃ اللہ علیہ صلی اللہ علیہ وسلم کے نواسے ہیں۔ بہت ممکن ہے آپ نے یزید کو معاف کر دیا ہو۔ ایک دفعہ کسی نے خواجہ قطب صاحب سے دریافت کیا :

” یزید پر لعنت بھیجنے کے متعلق آپ کا کیا خیال ہے۔ ؟“

آپ نے فرمایا :

” بھائی مجھے آج تک یہ نام لینے کا اتفاق نہیں ہوا۔“

فرمایا کہ اتنی اچھی طرح مال دیا۔ یزید تک کی بُرائی کرنا گوارا نہ کیا۔ لیکن آجکل تو دوسروں کی بُرائی بیان کرنا فیشن میں داخل ہو گیا ہے۔ جہاں دو چار آدمی مل کر بیٹھے دوسروں کے عیوب بیان کرنا شروع کر دیے۔ بعض اوقات تعریف بھی کرتے ہیں لیکن غیبت سے بھی باز نہیں آتے۔ فرمایا غیبت گناہِ کبیرہ ہے۔

نہ بُرائی کرے نہ سُنے | اس کے بعد فرمایا کہ بعض لوگوں کی عادت ہوتی ہے کہ دُوسروں کی بُرائیوں کی ٹوہ میں لگے رہتے ہیں۔ اس سے یہ نقصان ہوتا ہے

کہ اگرچہ وہ خود اس بُرائی کے مرتکب نہیں ہوتے لیکن ہر وقت بُرائی کے تخیل سے دل میں تاریکی آجاتی ہے۔ جیسے ایک آدمی اگر کھانا کھا رہا ہے اور دُوسرا آدمی اس کے سامنے کسی گندی چیز مثلاً پاخانہ پشاب کا ذکر کرے تو کھانا کھانے والا کہے گا کہ بھائی ذرا ہمیں کھانا تو کھا لینے۔ بعینہ دُوسروں کے عیوب تلاش کرنے، بیان کرنے یا سُنے سے اپنا قلب بھی ان بُرائیوں کے تعفن سے متاثر ہو جاتا ہے۔ اس لئے انسان کو چاہیے کہ کسی کی بُرائی کر لے نہ سُنے۔

ارشاد فرمایا کہ ایک مرتبہ حضرت حاجی امدا د اللہ مہاجر باہی جرم اور جہا ہی جرم | مکیؒ سے کسی نے دریافت کیا :

”حدیث شریف میں جو غیبت کو زنا سے زیادہ سخت کہا گیا ہے، اسکی کیا وجہ ہے؟“
آپؐ نے فرمایا :

”زنا باہی جرم ہے اور غیبت جہا ہی جرم ہے۔ زنا کے بعد انفعالی کیفیت پیدا ہوتی ہے اور آدمی پشیمان ہوتا ہے۔ بیت کن غیبت سے نفس موٹا ہوتا ہے آدمی خوش ہوتا ہے کہ کس طرح میں نے فلاں کی مٹی پلید کی ہے یہی وجہ ہے کہ زنا سے غیبت کا گناہ زیادہ ہے۔“

اس کے بعد احقر نے عرض کیا کہ اللہ تعالیٰ فرماتا ہے :-

لَا يُحِبُّ اللَّهُ الْجَهْرَ بِالسُّوَرِ مِنَ الْقَوْلِ إِلَّا مَن ظَلَمَ	اللہ کو پسند نہیں کسی کی بُری بات کا ظاہر کرنا مگر جس پر ظلم ہوا ہو۔
---	---

اس لحاظ سے غیبت کہاں تک جہا ہے۔ ارشاد فرمایا کہ یہ غیبت نہیں ہے مثال کے طور پر مظلوم اپنی دادرسی کی خاطر حاکم سے شکایت کرے تو اسے غیبت نہیں کہیں گے۔ یا کوئی عینی شاہد کسی کے خلاف حاکم کے سامنے چرچ بات کہہ دے تو اس کا شمار بھی غیبت میں نہیں ہوگا

یا کوئی شخص اپنی پوزیشن صاف کرنے کے لئے حقیقت ظاہر کرے اور اس میں کسی کی شکایت کا پہلو بھی نکلتا ہو تب بھی یہ جائز ہے البتہ کسی کو ذلیل کرنے کی خاطر اس کا عیب بیان کیا جائے تو یہ گناہ ہے لیکن غلط فہمی دور کرنے کے لئے اور لوگوں کے سامنے اپنی صفائی پیش کرنے کی خاطر سچ کہہ دیا جائے تو یہ غیبت نہیں ہے۔ اسی طرح ایک راوی دوسرے راوی کی نکتہ چینی کرے اور اس کا جھوٹ ظاہر کرے تو جائز ہے۔ ایک دفعہ امہات المؤمنینؓ میں سے کسی نے ایک آدمی کا ذکر کرتے ہوئے ہاتھ سے اشارہ کیا کہ وہ پست قامت ہے تو آنحضرت صلی اللہ علیہ وسلم نے فرمایا :

”یہ غیبت ہے۔“

صحابہ کرامؓ کے دریافت کرنے پر حضور اکرم صلی اللہ علیہ وسلم نے فرمایا :

”اگر کسی کے پس پشت ایسی بات کہی جائے جو اگر اس کے روبرو کہی جائے تو اسے غصہ آجائے۔ ایسی بات بھی غیبت میں شمار ہوگی۔“

صحابہؓ نے عرض کیا :

”یا رسول اللہ (صلی اللہ علیہ وسلم) اگر وہ بات سچی ہو پھر بھی غیبت ہے؟“

حضورؐ نے فرمایا :

”ہاں اگر بات سچی ہے جبھی تو غیبت ہے ورنہ بہتان ہے۔“

حضرت اقدسؒ نے فرمایا کہ سچ بات ہی غیبت ہے، غلط بیانی تو بہتان ہے جس کا زیادہ گناہ ہے۔ بعض لوگ کسی کے سامنے ایسی بات کہہ دیتے ہیں جو اس کو ناپسند ہو۔ یہ نکتہ چینی اور عیب جوئی ہے۔ یہ بھی بہت بڑا گناہ ہے۔ اس کے بعد فرمایا کہ اگر کوئی شخص کسی کو تجارت میں شریک کرنا چاہے اور وہ اگر تم سے دریافت کرے کہ فلاں کا چال چلن کیسا ہے تو تمہارا فرض ہے کہ اسکو صحیح طور پر آگاہ کرو۔ یہ غیبت نہیں ہے۔ اگر تم نے کوئی بات حُصالی تو تم گنہگار ہو گے۔

غیبت اور حسن ظن | ایک اور موقع پر ارشاد فرمایا۔ حدیث ہے اَلْغَيْبَةُ اَشَدُّ

مِنْ الزَّيْفِ یعنی غیبت زنا سے زیادہ شدید ہے۔ یہی وجہ ہے کہ بعض لوگ مشاغل تو کرتے ہیں لیکن انھیں کوئی فائدہ نہیں ہوتا۔ غیبت کی وجہ سے سب کیا کرایا برباد ہو جاتا ہے۔ ویسے بھی بدی کے تصور ہی سے قلب پر تاریکی چھا جاتی ہے۔ اور غیبت کا نقصان تو حد سے زیادہ ہے۔ غیبت کرنے والے کی نیکیاں خارج کر کے اس شخص کے نامہ اعمال میں درج کر دی جاتی ہیں جس کی غیبت کی گئی ہو۔ اور جس کی غیبت کی گئی اس کے گناہ کاٹ کر غیبت کرنے والے کے نامہ اعمال میں درج کر دیے جاتے ہیں۔ اس کے بعد فرمایا کہ آدمی کیوں خواہ مخواہ اپنے اعمال برباد کرے۔ اگر ہم کسی بُرے آدمی کو حسن ظن سے اچھا سمجھیں تو اس میں کوئی گناہ نہیں ہے۔ بلکہ یہ تو قرآن کے عین مطابق ہے۔

جب تم لوگوں نے یہ بات سنی تھی تو مسلمان
مردوں اور مسلمان عورتوں نے اپنے آپہیں
دالوں کے ساتھ نیک گمان کیوں نہیں
کیا؟

لَوْلَا اَنْ سَمِعْتُمْوَا ظَنَّتْ
اَلْمُؤْمِنُوْنَ وَ اَلْمُؤْمِنَاتُ
بِاَلْفُسُحِهِمْ خَيْرًا
(سورہ نور۔ آیت ۱۲)

اس سے نتیجہ یہ نکلا کہ نیک گمان کرنا اللہ کو پسند سے۔ لیکن اس کے برعکس کسی اچھے آدمی کو بُرا کہہ دیں تو بڑی سخت گرفت ہوگی۔ اس لئے اس بائے میں بہت احتیاط کی ضرورت ہے۔ نہ تو کسی کی بُرائی بیان کریں اور نہ کسی کو بُرا سمجھیں، بلکہ اپنے آپ کو سب بُرا سمجھنا چاہیے۔

ایک اور موقع پر ارشاد فرمایا کہ بعض بزرگ تو شیطان کو بھی بُرا نہیں کہتے۔ ایک بزرگ سے کسی نے دریافت کیا :

”شیطان کے متعلق آپ کا کیا خیال ہے؟“

انھوں نے فرمایا :

”اللہ کا دربان ہے جو نا اہلوں کو اندر نہیں جانے دیتا۔“

غیبت کرنا فیشن بن گیا | ارشاد فرمایا کہ آجکل غیبت کرنا فیشن میں داخل ہو گیا ہے۔ گویا رنگِ محفل اسی سے قائم ہوتا ہے۔ جب لوگ

اکٹھے ہو کر بیٹھتے ہیں تو بس دُوسروں کی عیب جوئی کے سوا انھیں کوئی کام نہیں ہوتا غیبت بہت بُرا مرض ہے۔ اس سے نیکی کے برتن میں گویا چھید ہو جاتا ہے۔ اوپر سے جس قدر چاہو ڈالنے جاؤ لیکن جمع کچھ بھی نہیں ہوتا۔ سب خارج ہو جاتا ہے۔

علامتِ ایمان | احقر کی والدہ ماجدہ وغیرہ حضرت اقدسؒ کی خدمت میں حاضر ہوئیں جہاز میں چکر آنے کا ذکر ہو رہا تھا۔ والدہ صاحبہ نے عرض

کیا :

”حضورؐ ہمیں تو کوئی تکلیف نہیں ہے۔ ہمیں تو ان چکروں میں لذت آتی ہے۔“

حضرت اقدسؒ نے فرمایا :

”یہ ایمان کی علامت ہے۔ اُس کی راہ میں تکلیف کا محسوس نہ ہونا بلکہ اُس

لذت حاصل کرنا علامتِ ایمان ہے۔ بس یہی خیال رکھو کہ جس قدر مسافت

طے ہوتی جائے گی۔ اس سے قریب تر ہوتے جائیں گے۔ اللہ تعالیٰ قلوب کو

دیکھتا ہے۔“

اصل ہجرت | ہماری رباط (سرانے) میں ایک دن حاجی جو بہادر پور کا باشندہ تھا فوت ہو گیا۔ اس روز مولانا ابو حامد بخاری حضرتؒ سے ملنے آئے

ہوئے تھے، حضرتؒ نے اُن سے فرمایا :

”آج یہاں ایک حاجی کا انتقال ہو گیا ہے۔ اللہ تعالیٰ فرماتا ہے :

جو شخص اللہ اور اس کے رسول کی طرف

ہجرت کر کے اپنے گھر روانہ ہوا۔

اور راستے میں فوت ہو گیا تو اس کا

وَمَنْ يَخْرُجْ مِنْ بَيْتِهِ

مُتَجَرًّا إِلَى اللَّهِ وَرَسُولِهِ

ثُمَّ يَذَرِكُهُ الْهَوْتُ فَقَدْ

وَقَعَ أَجْرُهُ عَلَى اللَّهِ وَكَانَ
اللَّهُ غَفُورًا رَحِيمًا ۝

اجر اللہ پر ہے اور اللہ غفور و
رحیم ہے۔

اللہ تعالیٰ نے 'الی اللہ ورسولہ' فرمایا ہے۔ 'الی المکۃ والمہدینۃ'
نہیں فرمایا۔ اس کا مطلب یہ ہوا کہ جو شخص طلب حق میں اپنے خانہ نفسانیت
طبیعت، عادت اور بشریت سے نکلنا ہے اور راستے میں اس کی موت واقع
ہو جائے تو اس کا اجر اللہ پر ہے۔

۸، رمضان المبارک ۱۳۰۷ھ - ۱۲ جون ۱۹۸۷ء یکمہ معظمہ

ہم ان کے بچے ہیں | ارشاد فرمایا کہ کسی وقت حضرت حاجی صاحب کے مزار مبارک پر
جنت المعلقیٰ جانا چاہیئے۔ ویسے تو روحانی طریق پر ہم ان کی
طرح متوجہ ہوئے تھے۔ انھیں ہم لوگوں کا علم ہے۔ اور ہماری طرف متوجہ ہیں۔ وہ بھی اور
حضرت خواجہ عثمان ہارونیؒ اور حضرت خواجہ فضیل بن عیاضؒ بھی۔ ان کی توجہ ہمارے ساتھ
ہے لیکن اس جسم کے ساتھ بھی دولت باریابی حاصل کرنا چاہیئے فرمایا ایک دفعہ
ہمارے مولینا صاحب مکہ کی گلیوں میں راستہ بھول گئے۔ جب بہت تھک گئے تو حضرت
فضیل بن عیاضؒ کی روحانیت کی جانب متوجہ ہوئے۔ اور جب آنکھ کھولی تو اپنے آپ کو
حرم شریف میں پایا۔ تم لوگوں کو بھی اسی پر عمل کرنا چاہیئے۔ ہم ان کے بچے ہیں۔ وہ ہم پر بہت
مہربان ہیں۔ ایک مرتبہ ایک شخص نے مولینا صاحب سے دریافت کیا :

”والدین کو جس وقت درختوں کی تکلیف کا احساس ہوتا ہے، اولاد کو ماں باپ
کی تکلیف کا اتنا احساس کیوں نہیں ہوتا؟“

آپؒ نے فرمایا :

”اگر گوشت کا ایک ٹکڑا جسم سے کاٹا جائے تو درد جسم کو ہو گا یا اس ٹکڑے کو؟“

ارشاد فرمایا حیدر آباد دکن میں ایک اصالتاً اللہ کیلئے مجازاً خلیفۃ اللہ کیلئے

جھیل ہے جس کے کنارے ایک باغ ہے۔ لوگ وہاں سیر کے لئے جایا کرتے ہیں، ہم بھی ایک مرتبہ وہاں گئے۔ کچھ لوگ بیٹھے ہوئے تھے کہ ان میں سے ایک صاحب کسی سے مولینا کہہ کر مخاطب ہوئے۔ اس پر ایک اور صاحب معترض ہوئے :

”مولینا مت کہو۔ مولا تو اللہ ہے۔ کسی اور کو مولا کہنا شرک ہے۔“
ہم سُن رہے تھے۔ ہم نے کہا :

”جو صفات اصالتاً اللہ کے لئے صادق آتے ہیں وہ مجازاً اللہ کے خلیفہ کے لئے بھی صادق آتے ہیں۔ اللہ تعالیٰ فرماتا ہے :


بے شک تمہارے پاس تمہی میں سے ایک رسول آئے ہیں جو تکلیف تم کو پہنچی ہے ان پر گراں گزرتی ہے تمہارے لئے فراوانی کے طالب رہتے ہیں۔ مومنوں کے حق میں تو نہایت شفیق و مہربان ہیں۔

لَقَدْ جَاءَكُمْ رَسُولٌ مِّنْ أَنْفُسِكُمْ عَزِيزٌ عَلَيْهِ مَاعَنِتُّمْ حَرِيصٌ عَلَيْكُمْ بِالْمُؤْمِنِينَ رَؤُوفٌ رَّحِيمٌ ۝

اس آیت میں رسولِ خدا صلی اللہ علیہ وسلم کو رؤف و رحیم کہا گیا ہے۔ حالانکہ یہ دونوں اللہ کے نام ہیں۔“

ایک موقع پر مختلف سلسلوں کا تذکرہ تھا۔ فرمایا نور ایک ہے لیکن اس کے ظہور کے ذرائع مختلف ہیں۔ مثلاً حضرت خواجہ

غریب نوازؒ حضرت رغوۃ الاعظمؒ حضرت شیخ شہاب الدین بہروردیؒ حضرت خواجہ بہاؤ الدین نقشبندؒ۔ گویا کھڑکیاں ہیں جن کے ذریعہ وہی ایک نور چمکا ہے۔ اولیاء اللہ سب ایک ہیں ان میں کوئی فرق نہیں۔ اولیاء اللہ صنف و احسنہ۔



حُبِّ اللہِ حُبِّ رُسُولٍ | آج صبح حضور صلی اللہ علیہ وسلم کی محبت کے متعلق گفتگو تھی۔ ارشاد فرمایا کہ ایک مرتبہ حضرت رابعہ بصریؓ عالم مشاہیر میں رسول خدا صلی اللہ علیہ وسلم کی زیارت سے مشرف ہوئیں۔ آپؐ نے فرمایا:

”اے رابعہ تیرے دل میں میری محبت کتنی ہے؟“

حضرت رابعہؓ نے عرض کیا:

”میرے ماں باپ خدا۔ وہ مومن کیسے رہ سکتا ہے جس کے دل میں آپؐ کی محبت نہ ہو۔ مگر میں آپؐ سے بے حد شرمندہ ہوں۔ اس لئے کہ میرا دل اللہ تعالیٰ کی محبت سے لبریز رہتا ہے۔“

آپؐ نے فرمایا:

”رابعہؓ کرمات کرا اللہ کی محبت میری محبت ہے۔“

فرمایا وہی عروج و نزول کا مسئلہ ہے۔ بات ایک ہی ہے۔ وہی ایک نور ہے جو عروج میں اللہ ہے اور نزول میں محمد رسول اللہ ہے۔ نور ایک ہے مگر مختلف کھڑکیوں سے نمودار ہو کر کہیں آدم بنا ہے۔ کہیں نوحؑ۔ کہیں موسیٰؑ اور کہیں عیسیٰؑ۔ اب اگر ایک کمرے میں چراغ جلایا جائے اور اس کی کھڑکیوں کے شیشے مختلف رنگ کے ہوں تو کسی جگہ ہر رنگ نظر آئے گا۔ کہیں سرخ اور کہیں زرد لیکن روشنی ایک ہی ہے۔

اس کے بعد ارشاد فرمایا کہ GRAMMAR (صَفْر و نحو) کی رُو سے

حرفِ عطف کا استعمال کیوں ہوتا ہے؟ نحوی قاعدہ سے حرفِ عطف کا کام یہ ہے کہ دو جملوں کے درمیان آکر دونوں میں امتیاز پیدا کرے۔ اب تم یہ دیکھو کہ کلمہ طیبہ لا الہ الا اللہ محمد رسول اللہ کے درمیان واو عطف کہاں ہے؟ عطف کا

”و“ تو نہیں ہے جس کا صاف مطلب یہ ہوا کہ اللہ محمدؐ میں غیرت نہیں ہے۔
بس جو عروج میں اللہ ہے وہ نزول میں محمد رسول اللہ ہے۔

ایک دفعہ مولانا صاحب (حضرت مولانا شاہ وارث حسن صاحب) نے
قُلْ يَا عِبَادِيَ ایک مولوی صاحب سے دریافت کیا۔ قُلْ يَا عِبَادِيَ الَّذِينَ

أَسْرَفُوا عَلَىٰ أَنْفُسِهِمْ لَا تَقْنَطُوا مِن رَّحْمَةِ اللَّهِ فِي يَوْمٍ يُصْبِحُ
مراد ہے؟ اللہ کے بندے یا رسول کے بندے۔ اگر اللہ کے بندے مراد ہوتا تو من رحتی
ہوتا من رحتی اللہ نہ ہوتا۔ اس سے یہ بات واضح ہو جاتی ہے کہ عبادی سے مراد
رسول کے بندے ہے۔ بات اتنی پختی تھی کہ مولوی صاحب کچھ نہ کہہ سکے۔

۸ شوال ۱۳۷۴ھ - ۱۳ جولائی ۱۹۵۱ء - مدینہ منورہ

مہرنبوی کی گمشدگی (آج حضرت اقدس کے ہمراہ مدینہ شریف کے قریب حواری
میں بعض مقدس مقامات کی زیارت کا شرف حاصل ہوا۔ سب
پہلے جبل اُحد گئے۔ پھر مسجد قبلتین اور مقام غزوہ خندق سے ہوتے ہوئے مسجد قبلہ پہنچے
مسجد قبلہ کے پاس ایک کنواں ہے جس میں حضرت عثمان رضی اللہ عنہ کے ہاتھ سے مہرنبوی
گر گئی تھی جس کی تلاش میں بے حد کوشش کی گئی تھی۔ یہاں تک کہ سارا پانی نکال کر کنواں
خشک کیا گیا تھا لیکن مہرنبوی دستیاب نہ ہو سکی۔)

مسجد کے قریب سائے میں ایک کرسی رکھی گئی جس پر حضرت اقدس تشریف فرما ہوئے
اور باقی سب لوگ کنویں پر گئے اور پانی پیا۔ پانی پی کر خدمتِ اقدس میں حاضر ہوئے اس
وقت حضرت اقدس نے فرمایا کہ مہرنبوی کے کنویں میں گرنے اور پھر نہ ملنے میں ایک بڑا راز ہے
تم دیکھ لو مہرنبوی گم ہونے کے بعد حکومت اور سیاست میں کس قدر خلع و خفا واقع ہوا اور حضرت
علی کرم اللہ وجہہ کے دورِ خلافت میں تو سیاسی انتشار حد سے تجاوز کر گیا۔ البتہ آپ نے

تعمیم و ارشاد کے امور نہایت حسن و خوبی سے انجام دیئے جن کا فیضان ان کے خلفائے ذریعہ آج تک جاری ہے اور حضرت امام مہدی علیہ السلام تک جباری رہے گا۔ رسول خدا صلی اللہ علیہ وسلم کا شاہد ہے :

میں علم کا شہریوں اور علی (ع)

اس کا دروازہ ہیں۔

أَنَا مَدِينَةُ الْعِلْمِ وَ

عِلِّيَّ بَابُهَا

حضرت علی کرم اللہ وجہہ کی خصوصی شان یہی ہے۔ رشد و ہدایت کی اہم ذمہ داری آپ ہی کے سپرد تھی۔ آج بھی خلفائے علی کے توسل سے خلافت راشدہ کا دور دورہ ہے اور یہ قائم رہے گا۔ شیعہ حضرات خواہ مخواہ بحث میں اُلجھے ہوئے ہیں۔ یہاں بحث مباحثہ کی گنجائش ہی نہیں ہے۔


اس کے بعد فرمایا کہ اگر کوئی ایسا ذریعہ ہو جس سے ماں کے پیٹ

علم کے مرحلے

کے اندر بچے کو یہ بتایا جاسکے کہ دنیا میں ایسی ایسی چیزیں بھی ہیں جو تمہاری ماں کے پیٹ سے سو گنا بڑی ہیں تو وہ یقین نہیں کرے گا۔ وہ فقط اپنی دنیا کو جانتا ہے۔ اس کے علاوہ اُسے کسی چیز کا علم نہیں۔ پھر جب وہ دنیا میں قدم رکھتا ہے تو بتدریج عمر کے ساتھ ساتھ معلولات میں اضافہ ہوتا جاتا ہے۔ آتے ہی سب کچھ معلوم نہیں ہو جاتا۔ بلکہ آہستہ آہستہ برسوں کی محنت کے بعد حقیقتِ اشیا کا کچھ علم میسر آتا ہے۔ یہی حال آخرت کا ہے۔ عام طور پر وہاں کی اشیا کا علم انسان کو اس دنیا میں نہیں ہوتا۔ لیکن موت کے بعد اُسے آہستہ آہستہ تمام چیزوں کا علم ہونا شروع ہو جاتا ہے۔ پہلے تو ایک عرصے تک اُسے برونہیں رکھا جاتا ہے جہاں اس کے اندر صلاحیت پیدا ہوتی ہے۔ اور اس کے بعد بتدریج اُسے وہاں کی باتوں کا علم ہوتا ہے۔

موت کے بعد رُوح اور جسم کے درمیان ضرور تعلق رہتا ہے۔ اس کی مثال ایسی ہے جیسے لوہے کا ایک گولہ اگر تم آگ میں ڈال دو تو کچھ دیر بعد وہ گولہ آگ کی صورت اور سیرت اختیار کر لے گا۔ پھر جب اُسے باہر نکالو گے تو تم دیکھو گے کہ کافی دیر تک اس میں آگ کا اثر باقی رہتا

ہے ایسی طرح جب رُوح جسم سے الگ ہو جاتی ہے تو کچھ عرصہ تک جسم سے رُوح کا تعلق رہتا ہے۔ قوی رُوحوں کا تعلق جسم کے ساتھ قوی ہوتا ہے۔ اور زیادہ دیر تک قائم رہتا ہے۔



اُس جہان کے معاملات کو سمجھنا بہت مشکل ہے | حنان زادہ عبدالکریم اور احقر حاضر خدمت تھے حضرت اقدس

نے ارشاد فرمایا کہ جس وقت بچہ ماں کے پیٹ میں ہوتا ہے۔ اس وقت کسی ذریعہ سے اگر اسے یہ بتایا جاسکے کہ جس جہان میں تم ہو اسے چھوڑ کر اب تم ایسے جہان میں جاؤ گے جو اس جہان سے بہت بُرا ہے جس کی کئی چیزیں تمہارے اس جہان سے ہزاروں لاکھوں گنا بُری ہیں۔ تو وہ یقین نہیں کرے گا۔ بلکہ یہ بات اس کی سمجھ میں بھی نہیں آئے گی۔ اُس جہان سے نکل کر جب وہ اس جہان میں آتا ہے تو برسوں کے بعد رفتہ رفتہ اُسے اس جہان کی اشیاء کا علم ہوتا ہے۔ اُنے ہی فوراً سب کچھ اس کی سمجھ میں نہیں آ جاتا۔ اور ایک لذت تو اس دُنیا کی ایسی ہے جسے وہ سنِ بلوغ سے قبل نہیں سمجھ سکتا۔ اس جہان اور اگلے جہان میں بھی وہی نسبت ہے جو ماں کے پیٹ اور اس دُنیا میں ہے۔ اُس جہان کی باتیں اس جہان والوں کی سمجھ میں نہیں آ سکتیں۔ حتیٰ کہ موت کے فوراً بعد بھی آدمی نہیں سمجھ سکتا۔ پہلے اسے برزخ میں رکھا جاتا ہے جہاں رفتہ رفتہ اس میں وہاں کے حقائق سمجھنے کی صلاحیت پیدا ہو جاتی ہے اُس جہان میں ایسی لذتیں ہیں جس کے سامنے یہاں کی سب اعلیٰ لذت جسے آدمی سنِ بلوغ کے بعد پاتا ہے۔ بالکل بیچ ہے۔ اس لذت کی — SHORT DURATION (منقرضت) اس کے حقیر ہونے کی دلیل ہے۔

نقدِ روپیہ سے ایصالِ ثواب | ایک مرتبہ فاتحہ کا ذکر تھا۔ فرمایا آئندہ ہم کھانا بکوانے کی بجائے رستم غریبوں میں تقسیم کر دیا کریں گے۔

یہی بہترین مصرف ہے۔ کھانا پکوانا اور دعوتیں دینا ظاہر داری ہے۔ فلاں کو بلاؤ۔ فلاں شریک ہوتے۔ فلاں نہیں آتے اور فلاں نے یہ اعتراض کیا کہ پانی ٹھنڈا نہیں تھا۔ کھانا تھوڑا تھا۔ یہ سب دیکھ رہے۔ لوگ یہ نہیں سمجھتے کہ ثواب حاصل کرنے کیلئے صرف ایک نوالہ کافی ہے۔ بس آئندہ ہم چپکے سے قسم غریبوں میں تقسیم کر دیا کریں گے صرف تھوڑی سی مٹھائی منگو کر فاتحہ دے لیا کریں گے۔ اور باقی نقد روپیہ تقسیم کر دیا کریں گے۔ نقد رقم سے بھی ایصالِ ثواب ہو سکتا ہے۔ کھانا پکوانا کچھ ضروری تھوڑا ہی ہے۔

اس زمانے کے لوگوں کے ساتھ نرمی | ایک دفعہ کلکتہ کے ایک سوداگر حاضر خدمت ہوئے عبادت پر گفتگو ہو رہی تھی۔ ارشاد فرمایا کہ

رسولِ خدا صلی اللہ علیہ وسلم نے صحابہ کرامؓ سے فرمایا :

”اگر تم نے عبادت کا دسواں حصہ بھی کم کیا تو اللہ تعالیٰ کی طرف سے مواخذہ

ہوگا۔ لیکن ایک زمانہ ایسا آئے گا کہ لوگ تمہاری عبادت کا دسواں حصہ بھی

ادا کریں گے تو ان کو اس کا ثواب تمہارے برابر ملے گا۔“

صحابہ کرامؓ نے عرض کیا :

”یا رسول اللہ صلی اللہ علیہ وسلم اس کی کیا وجہ ہے ؟“

آپؐ نے ارشاد فرمایا :

”تم لوگوں نے مجھے دیکھا ہے۔ قرآن تمہارے وقت میں نازل ہوا ہے۔ وحی

تمہارے سامنے آتی ہے۔ جو بات تمہاری سمجھ میں نہیں آتی، مجھ سے پوچھ

لیتے ہو۔ لیکن وہ لوگ بغیر مجھے دیکھے مجھ پر ایمان لائیں گے۔“


یہ سنکر کلکتہ والے سوداگر نے کہا :

”آپؐ نے خوب فرمایا۔ یہی سوال میرے دل میں تھا۔ اس کے متعلق میں آپ

سے دریافت کرنا چاہتا تھا۔“

حضرت نے فرمایا :

” یہ ALLOWANCE (رعایت) دے دیا گیا ہے۔“



قید و آزادی | آج احقر جب حضرت اقدس کی خدمت میں حاضر ہوا تو دیکھا کہ آپ حضرت رمولینا جامی کی کتاب ”نزهات الانس“ کا مطالعہ فرما رہے ہیں۔ آپ نے ایک اقتباس پڑھ کر سنایا۔ فرمایا دیکھو ایک بزرگ کیا فرما رہے ہیں۔ فرماتے ہیں :

” جو کوئی تمہیں کچھ دیتا ہے وہ گویا تمہیں قید کر لیتا ہے اور جو تم پر ظلم کرتا ہے

وہ گویا تمہیں آزاد کر دیتا ہے۔ اور آزاد ہونا قید ہونے سے بہتر ہے۔“

پھر فرمایا کہ دیکھو ان لوگوں کے نقطہ ہائے نگاہ کتنے عجیب ہوتے ہیں۔ ظاہر ہے کہ جو شخص آپ کو کچھ دے گا، آپ اُس کے آگے جھکیں گے۔ اور جو نہیں دے گا بلکہ ظلم کرے گا تو آپ اس سے آزاد رہیں گے اور اللہ کے آگے جھکیں گے۔

مسئلہ قضا و قدر | ارشاد فرمایا کہ ایک اُستاد کے دو شاگرد ہیں۔ ایک ذہین اور محنتی ہے۔ ہر کام اچھی طرح کرتا ہے۔ سبق خوب یاد کرتا

ہے۔ دوسرا غبی ہے۔ محنت بھی نہیں کرتا۔ سبق بھی یاد نہیں کرتا۔ اب اُستاد کو تو معلوم ہے کہ ذہین لڑکا پاس ہو جائے گا اور غبی لڑکا فیل ہوگا۔ اسی طرح اللہ تعالیٰ بھی جانتا ہے کہ فلاں نیک کام کرے گا اور فلاں بُرے کام کرے گا۔ اب اگرچہ اللہ کے علم میں ہے کہ فلاں سعید ہے اور فلاں شقی۔ لیکن اس نے جو اختیار اپنے بندوں کو دیا ہے، اُس اختیار کی وجہ سے وہ سزا اور جزا کے مستحق ہوتے ہیں۔

جبر و اختیار | ایک مرتبہ احقر نے عرض کیا کہ اکثر یہ خیال دل میں آتا ہے کہ جب ہر جگہ ذات ہی ذات ہے تو CONTROL CENTRE

(انظامی مرکز) کہاں ہے؟ فرمایا ہر ایک POINT (نقطہ) کنٹرول سینٹر ہے۔ دائرہ ہر نقطہ دائرہ کا ابتداءئی نقطہ ہے۔ مراقبہ ذات میں بس یہی خیال جمالینا چاہیے کہ میں نہیں ہوں وہی ہے قلم کی مثال دیتے ہوئے فرمایا کہ ایک شخص ہمارے سامنے فرش پر لیٹا ہوا ہے، اور ہم اس اُونچے پلنگ پر لیٹے ہوئے لکھ رہے ہیں۔ اس کو صرف ہمارا قلم دکھائی دے رہا ہے اور وہ یہ سمجھتا ہے کہ قلم لکھ رہا ہے۔ ایک اور شخص ہے جو بیٹھا ہوا ہے۔ اس کو ہمارا ہاتھ بھی نظر آ رہا ہے۔ وہ خیال کرتا ہے کہ ہاتھ لکھ رہا ہے۔ ایک تیسرا شخص ہے جو سمجھدار ہے کچھ عقل رکھتا ہے، وہ کہتا ہے کہ ہاتھ نہیں لکھ رہا ہے بلکہ اس کے پیچھے دماغ کام کر رہا ہے۔ لیکن دراصل دماغ بھی محرک نہیں ہے۔ دماغ کے پیچھے آنا ہے جو صدائے بازگشت ہے انائے حقیقی کی۔ اصل میں انائے حقیقی محرک ہے۔ اللہ تعالیٰ فرماتا ہے :

”وَمَا يَشَاءُونَ إِلَّا أَنْ يَشَاءَ اللَّهُ“ یعنی وہ نہ چاہیں گے جب تک

اللہ نہ چاہے۔

اس آیت سے جبر و تدبیر کے مسئلہ پر روشنی پڑتی ہے۔ لیکن رسول خدا صلی اللہ علیہ وسلم نے اس مسئلہ پر عوام کو بحث کرنے کی اجازت نہیں دی۔ کیونکہ یہ مسئلہ عوام کی سمجھ میں نہیں آ سکتا۔ امام غزالیؒ نے لکھا ہے :

”اس مسئلہ پر بحث کرنے سے عوام کو منع کیا گیا ہے لیکن خواص جو حقائق

کو سمجھ سکتے ہیں اس مسئلہ میں گفتگو کر سکتے ہیں۔“

فرمایا۔ اگرچہ انسان مجبور ہے، لیکن ایک حد تک اسے اختیار بھی دے دیا گیا ہے۔ اگر یہ اختیار نہ ہوتا تو انسان کی خلافت بے معنی ہو جاتی۔ والسرائے بادشاہ کا نائب ہے۔ وہ بادشاہ کے احکام کے مطابق عمل کرتا ہے۔ لیکن اس کو ایک حد تک اختیار بھی ہوتا ہے۔ وہ اس حد کے اندر جو چاہے کر سکتا ہے۔

قرب کے معنی | ایک دفعہ حضرت اقدسؒ نے دریافت فرمایا کہ قرب کب کیا معنی ہیں؟ جب سرے سے SPACE (مکان) کا وجود ہی نہیں ہے تو اللہ تعالیٰ

سے قریب ہونے کا کیا مطلب ہے؟ ارشاد فرمایا: قرب کے مراد قرب عرفانی ہے۔ عرفان جتنا بڑھے گا قرب میں ترقی ہوگی۔ قرب کا دوسرا مطلب یہ ہے کہ انسان اپنے آپ کو اللہ کی صفات سے متصف کرے۔ تَخَلَّقُوا بِأَخْلَاقِ اللَّهِ یعنی خدائی اخلاق سے متصف ہو جاؤ۔ اس کی بھی دو قسمیں ہیں۔ اللہ کی ایک صفت یہ ہے کہ وہ نیک و بد پر یکساں مہربان ہے۔ اس صفت کا نام رحمن ہے۔ دوسری صفت یہ ہے کہ وہ نیکوں پر بدوں کی نسبت زیادہ مہربان ہے۔ اس صفت کا نام رحیم ہے۔ اور بِسْمِ اللَّهِ الرَّحْمَنِ الرَّحِيمِ میں تینوں اسماء موجود ہیں۔ اللہ رحمن۔ رحیم۔ بسم اللہ بہت جامع ہے۔ حضرت علی کرم اللہ وجہہ فرماتے ہیں کہ سورۃ فاتحہ پورے قرآن کا بخوڑ ہے اور بسم اللہ سورۃ فاتحہ کا بخوڑ ہے۔ اور سارا مضمون بسم اللہ کے نقطہ رب میں سمٹا ہوا ہے۔ وہی العلم نقطۃ کثرۃ الجہال یعنی علم فقط ایک نقطہ ہے جسے جاہلوں نے پھیلا دیا ہے۔

اس کے بعد احقر نے عرض کیا :

”کیا عشق بھی عرفان میں شامل ہے؟“

ارشاد فرمایا: عشق عرفان کا نتیجہ ہے۔ پہلے اجمالی عرفان ہوتا ہے جس سے عشق پیدا ہوتا ہے۔ اس کے بعد تفصیلی عرفان کے ساتھ عشق ترقی کرتا ہے۔ اور یہ جو کہا جاتا ہے کہ فلان کی تکمیل ہو گئی، یہ ایک اعتباری اصطلاح ہے جس سے مراد لی جاتی ہے کہ سیرانی اللہ ختم ہو گئی اور سیر فی اللہ سیر باللہ اور سیر مع اللہ کا آغاز ہوا۔ سیر فی اللہ کی کوئی انتہا نہیں کیونکہ ذات کی انتہا نہیں ہے۔ رسول خدا صلی اللہ علیہ وسلم اب تک عروج میں ہیں لیکن چونکہ ذات کی

کوئی انتہا نہیں اس لئے عروج کی بھی کوئی حد مقرر نہیں ہے
 نہ حُسنِ غایتِ دار و نہ تعدیِ راسخِ پایاں
 بمیرد ثنہ مستقی و دریا ہچمان باقی

اسلامی انصاف | ایک فہرستِ ادوار و فرمایا کہ آجکل ADMINISTRATION (نظام) کی بنیاد اس بات پر ہے کہ ہر شخص کو بے ایمان تصور کیا جائے۔

ہر بات کے لئے گواہ اور مقدمہ کی کارروائی کے لئے دستاویزی ثبوت ضروری ہے۔ اس کے برعکس اسلامی ریاستوں میں ذمہ دار اشخاص کو ایماندار تصور کیا جاتا تھا۔ اس سلسلے میں حضرت اقدسؒ نے ایک دو واقعات بیان فرمائے۔ آپؐ نے فرمایا کہ جب ہم اپنے والدِ مرحوم کے ساتھ حج پر گئے تو ایک دفعہ شیخ الہند (یعنی وہ حج جو ترک حکومت کی طرف سے ہندوستانی حجاج کے مقدمات فیصل کرنے کیلئے مقرر تھا) کے ہاں دو سندھی رئیسوں کا ایک مقدمہ پیش ہوا۔ ان کا آپس میں کچھ جھگڑا ہو گیا تھا۔ اب جیسا کہ ہندوستان میں دستور ہے فریقین نے اپنے بیانات میں جھوٹ کی کافی آمیزش کر لی۔ بیانات سننے کے بعد شیخ الہند نے فرمایا :

”اب تم دونوں ہمارے سامنے اپنے معاملہ پر بحث کرو۔“

چنانچہ کافی دیر تک دونوں میں بحث ہوتی رہی اور شیخ سننے سے ہے۔ آخر نور فرست شیخ الہند مقدمہ کی اصل حقیقت سے واقف ہو گئے۔ دونوں سے فرمایا :

”اب آپ لوگ حنا موٹی ہو جائیں۔ میں تمہارے مقدمے کو سمجھ چکا ہوں۔ تم لوگوں

نے فلاں فلاں موقع پر غلط بیانی سے کام لیا ہے۔ اور یہ باتیں تمہارے جھگڑے

کی اصل بنیاد ہیں۔ کہو کیا کہتے ہو؟“

دونوں سہم گئے اور اعتراف کر لیا۔ یہ سمجھتے ہوئے کہ شاید شیخ الہند پر بذریعہ کشف حقیقت منکشف ہو گئی ہے۔ شیخ الہند نے بڑے نرم لہجے میں اور بہت ہی مؤثر پیرائے میں دونوں کو

نصیحتیں کہیں اور فرمایا ،

”اب ایک دوسرے کو معاف کر دو اور گلے مل جاؤ۔“

دونوں گلے ملے۔ ایک دوسرے کو معاف کر دیا۔ شیخ بہت خوش ہوئے۔ دعائیں دیں اور فرمایا
 ”آپ حضرات آج ہمارے ساتھ کھانا کھا لیں۔ اور پھر دونوں ایک دوسرے
 کی دعوت کریں۔“

اس کے بعد فرمایا کہ یہ ہے انصاف اور نوری فیصلہ۔ یہاں تو سا لہا سال ایکٹ
 مقدمہ کے فیصلہ میں لگ جاتے ہیں۔ کئی گواہ پیش ہوتے ہیں، ہزار ہا روپے برباد ہوتے ہیں،
 تب کہیں جا کر مقدمہ کا فیصلہ ہوتا ہے۔ اور فیصلہ کا نتیجہ کیا نکلتا ہے؟ آپس میں صلح نہیں ہوتی
 بلکہ اکثر کئی پشتوں تک دشمنی جاری رہتی ہے۔

اس کے بعد فرمایا کہ ایک عورت نے شیخ الہند سے فریاد کی :

”میرا شوہر عیاش ہے۔ نہ تو مجھے کھانا دیتا ہے اور نہ میرا کسی قسم کا خیال
 رکھتا ہے۔“

شیخ نے فرمایا ،

”اچھا اپنے شوہر کو بلا لاؤ۔“

وہ بلا لائی۔ کیسا سمن اور کیسی تاریخ۔ بس اُسی وقت مدعی اور مدعا علیہ پیش ہو گئے۔
 انھوں نے اس کے شوہر کو سر پاؤں تک دیکھا۔ وضع قطع عیاشوں کی سی تھی۔ تاڑ گئے کہ
 ضرور اپنی بیوی کو تکلیف دیتا ہو گا۔ آپ نے اُسے دو تھپڑ رسید کئے اور خوب ڈانٹا۔ وہ
 سر جھکاتے یہ کہتا جا رہا تھا :

”سیدی یہ بھی میرا کہنا نہیں مانتی۔“

آپ نے بیوی کو بھی اچھی طرح ڈانٹا اور پھر دونوں کی صلح کرا دی۔ دونوں ہنسی خوشی اپنے
 گھر لوٹے۔ چلتے وقت آپ نے فرمایا :

”خبردار۔ آئندہ کوئی شکایت نہ آئے۔“

فرمایا، اسے کہتے ہیں انصاف۔ یہ تھا اسلامی مکلوں کا حال لیکن آجکل تو وقت بھی برباد ہوتا ہے اور پیسہ بھی۔ مگر نتیجہ خرابی کے سوا کچھ نہیں۔

باطنی نظام | ایک موقع پر باطنی نظام کے متعلق گفتگو ہو رہی تھی جفت رنے فرمایا کہ خدمت اور تعلیم کے لئے علیحدہ علیحدہ لوگ مقرر ہوتے ہیں۔ بعض اوقات شاگرد اپنے استاد سے زیادہ بلند مرتبہ حاصل کر لیتا ہے، جیسے ایک پروفیسر کا شاگرد جب کثرت بن جاتا ہے تو وہ اپنے استاد سے زیادہ نخواستہ لیتا ہے۔ اور زیادہ اہم عہدہ پر فائز ہوتا ہے۔ مقدمات اس کے سامنے پیش ہوتے ہیں۔ وہ فیصلے صادر کرتا ہے لیکن اہل علم کے نزدیک وہ پروفیسر کی فضیلت رکھتا ہے۔

ارشاد فرمایا، اوپر والے حضرات کی پہچان کیلئے تو BROAD PRINCIPLES (عام اصول) ہیں۔ ان سے یہ لوگ پہچانے جاتے ہیں۔ ایک دفعہ اجیمیر شریف میں ہمارے مولانا صاحب صبح کے قریب گھر لوٹے۔ ہم نے عرض کیا :

”آج آپ تمام رات باہر رہے ؟“

فرمایا :

”ہاں ایک صاحب بیمار تھے۔ بہت تیز بخار تھا۔ سات روز سے کچھ کھایا بھی نہیں تھا۔ ہمیں ان کی تیمارداری کا حکم ملا۔ ہم نے دودھ کے ساتھ ڈبل روٹی انھیں کھلائی۔ اب وہ اچھے ہیں۔ ان کی طبیعت سنبھل گئی ہے۔ وہ مفلان جگہ کے صاحب خدمت ہیں۔“

ایک دفعہ اجیمیر شریف میں ایک افسر رہتے تھے جن کو حضرت خواجہ غریب نوازؒ بڑی عقیدت تھی۔ ان کے افسر بالانے ان کا تبادلہ کر دیا اور ساتھ ہی ساتھ ان کی فائل پر

۱۰ باطنی نظام کے متعلق ”سر رد لبراس“ میں تفصیل دیکھئے۔

یہ بھی لکھ دیا کہ اس شخص کا تعین کسی وقت بھی اجیر میں نہ کیا جائے۔ اب ان کے دوستوں نے حضرت مولینا صاحب سے عرض کیا :

”اجیر شریف نہ سہی کم از کم بیاد رہی میں ان کا تبادلہ ہو جائے۔ وہاں سے آجایا کریں گے۔“ (بیادراجیر شریف کے قریب واقع ہے)

مولینا صاحب نے فرمایا :

”نکرہ کرو، ان کا تبادلہ اجیر شریف میں ہو چکا ہے۔“

چنانچہ دوسری دن انھیں تار مل گیا :

”تمہارا تبادلہ اجیر شریف کر دیا گیا ہے۔ فوراً پہنچ جاؤ۔“

حضرت راقس نے فرمایا، جب ہم نے یہ تصرفات دیکھے تو ڈر گئے کہ بس اب ان کا وقت آگیا ہے۔ آپ جانتے تھے کہ اب ظاہر ہو گئے تو کیا ہوا۔ وصال کے بعد لوگ ہمارا بیچھا نہیں کر سکیں گے ہم نے عرض کیا :

”آپ تو ہمیں مشکل میں ڈال رہے ہیں، آپ تو بیچھا چھڑالیں گے لیکن لوگ

اب ہمیں تنگ کریں گے۔“

مولینا صاحب نے فرمایا :

”اس بات کی فکر مت کرو۔ تم کسی اور علاقے میں بھیج دیے جاؤ گے۔“

اس کے بعد محمد شفیع نے کہا کہ جہازیں ایک صاحب نے ایسی
کو تاہ نظری
 بات کہی جس پر مجھے سخت غصہ آیا۔ انھوں نے کہا :

”تکمیل کے لئے سلسلہ نقش بندیہ میں داخل ہونا ضروری ہے، ورنہ تکمیل

محال ہے۔“

حضرت راقس نے فرمایا، ارے بھائی۔ جب پہاڑی چوٹی پر پہنچنا مقصود ہو تو جب تک لوگ نیچے کے مقامات پر ہوتے ہیں اُن کے راستے مختلف نظر آتے ہیں۔ اس لئے ان کے درمیان

اختلافات ہو جایا کرتے ہیں۔ ہر ایک اپنا ہی راستہ صحیح سمجھتا ہے۔ لیکن جب چوٹی پر پہنچ جاتے ہیں تو سارے اختلافات مٹ جاتے ہیں اور سب ایک ہو جاتے ہیں۔ ایسے لوگوں پر خفا نہیں ہونا چاہیے۔ وہ اپنی کوتاہ نظری سے مجبور ہیں۔

اللہ کا باطنی نظام | ایک اور موقع پر باطنی خدمت کا تذکرہ تھا۔ ارشاد فرمایا کہ جب اللہ تعالیٰ چاہتا ہے کہ کسی شخص کو پھانسی دی جائے تو حضرت جبرائیل علیہ السلام کے ذریعہ اس کا الف قطب الاقطاب کے دل میں ہوتا ہے۔ وہ اس کا الف اس ملک کے قطب کے دل میں کرتے ہیں۔ ملک کے قطب اس کا الف اس شہر کے صاحبِ خست کے دل میں کرتے ہیں۔ اور وہ حج کے دل میں الف کرتے ہیں اس کام میں دیر بالکل نہیں لگتی۔ چشمِ زدن میں سب کچھ ہو جاتا ہے۔ ان حضرات کی حکومت کا یہ عالم ہے کہ سانپ تک بغیر ان کے حکم کے کسی کو نہیں کاٹتا۔ اس کے بعد احقر نے دریافت کیا :

”کیا مجبِ ذیب کو بھی خدمتِ پیرو ہوتی ہے ؟“

ارشاد فرمایا : مجبِ ذیب سے اور قسم کی خست دلی جاتی ہے۔ مثلاً جہاں تک حکومت اور پالیسی کا تعلق ہے تو یہ خدمتِ کشتن اور دہشتی کشتن کے پیرو ہوگی۔ لیکن ڈاک رسانی کا کام ڈاکیر کے پیرو ہوتا ہے۔ بعض اوقات جن لوگوں کو کوئی خستِ پیرو ہوتی ہے وہ جان بوجھ کر مجبِ ذیب بن جاتے ہیں۔ دراصل وہ مجبِ ذیب نہیں ہوتے۔

کسی صاحب نے دریافت کیا :

”صاحبِ خدمت ہونے کے لئے خلافت ضروری ہے۔؟“

ارشاد فرمایا :

”خلافت ضروری نہیں ہے۔“

اللہ کی حقیقت تک انسانی دماغ کی رسائی نہیں | ارشاد فرمایا، لوگوں کو تو ایک مرض ہو گیا ہے۔ اُن باریک مسائل

میں گفتگو کریں گے جن کا ذرہ برابر بھی انھیں علم نہیں ہوتا۔ مثلاً حقیقتِ رُوح۔ موت کے بعد رُوح کا جسم سے تعلق یہاں تک کہ حقیقتِ الہیہ پر بھی لب کشائی کی جرأت کر بیٹھے ہیں۔ اب اللہ جو کائنات کا خالق ہے جس کی کائنات میں لاکھوں SOLAR SYSTEM (نظامِ شمسی) ہیں۔ ان میں سے ایک ہمارا سورجسٹم ہے جس میں یہ سُرُج چاند اور بے شمار ستارے ہیں۔ اور ان میں ایک گروہ ارض ہے جس پر ہم رہتے ہیں۔ اس گروہ ارض میں کئی براعظم ہیں۔ یورپ ہے، امریکہ ہے، افریقہ ہے، ایشیا ہے۔ جس میں یہ پاکستان بھی ہے۔ پاکستان میں ایک شہر ہے جس کا نام کراچی ہے۔ اور اس وقت اس میں گیارہ لاکھ آدمی بستے ہیں۔ اس شہر میں ایک مکان ہے اور اس مکان میں ایک چھوٹا سا کمرہ ہے جس میں تم رہتے ہو۔ تمہارے جسم میں ایک سر ہے۔ اس سر کے اندر دماغ ہے اور اس دماغ کے اندر پین کے سرے کے برابر ایک چھوٹا سا نقطہ ہے جو اشیاء کا ادراک کرتا ہے۔ اب یہ کیسے ممکن ہے کہ اس تمام کائنات کی حقیقت اور اس کے خالق کا علم تمہارے دماغ کے اس چھوٹے سے نقطہ میں سما سکے۔ انسان پہلے اپنی حقیقت کو تو پہچانے۔

۲۲ شعبان المعظم ۱۴۰۳ھ ۲۹ مئی ۱۹۸۱ء

سمندر کے برکات | محمدی جہاز نے لنگر اٹھالیا۔ بسم اللہ مخرجہا و مرسلہا سفر کے متعلق گفتگو ہو رہی تھی۔ احقر نے عرض کیا:

”سمندر میں خشکی کی نسبت زیادہ برکات محسوس ہوتے ہیں۔“

ارشاد فرمایا، اس کی وجہ یہ ہے کہ شہروں میں لوگوں کے قلوب کے اثرات ہوتے ہیں جن سے

فضا مکتدر رہتی ہے۔ لیکن سمندریں یہ بات نہیں ہے۔ اور پھر کون جانتا ہے کہ اس جہاز میں کتنے اللہ کے نیک بندے ایسے موجود ہوں گے جن کے برکات محسوس کئے جا رہے ہیں۔

فرمایا، آنکھ بھٹل اور روح اللہ کی عنایت کردہ چیزیں ہیں۔

وحدت الوجود | یہ نور ہیں اور ان ہی سے ہم سب کچھ دیکھتے اور سمجھتے ہیں۔ اور اللہ کائنات کا نور ہے۔ **اللَّهُ نُورُ السَّمَوَاتِ وَالْأَرْضِ** اس لئے وہ خود کو دیکھتا ہے۔ غیر کا وجود ہی نہیں ہے

ہر چہ آید در نظر غیر تو نیست

یا توئی یا بوئے تو یا خوئے تو

اور اس کے ساتھ ساتھ دوئی بھی ہے لیکن اعتباری طور پر عشق کا مزہ لینے کے لئے معشوق بنا دیئے۔ ورنہ عاشق بھی خود اور معشوق بھی خود ہے

خویش را از روتے خواباں آشکارا کردہ

پس بچشم عاشقاں خود را تماشہ کردہ

اس کے بعد فرمایا کہ ایک صاحب ہمارے پاس آئے اور کہنے لگے :

”مجھے کوئی ایسی کتاب بتائیے جس سے تصوف کے متعلق کچھ معلومات حاصل

کر سکوں۔“

ہم نے کہا تصوف کتابوں میں کہاں ہے۔ کتابیں تو صرف GUIDE (رہنمائی) کے طور پر بزرگوں نے لکھی ہیں۔ اور ماہرین فن کے لئے لکھی ہیں۔ عوام اس سے مستفید نہیں ہو سکتے۔ بھلا ڈاکٹری کی کتاب کو عوام کیا سمجھیں گے۔ اس سے تو ڈاکٹر اور ماہرین فن ہی فائدہ حاصل کر سکتے ہیں۔ یہی وجہ ہے کہ شیخ اکبر حفصہ ابن عربیؒ نے فرمایا ہے :

”ما اہلویں کے لئے میری کتابوں کا مطالعہ حرام ہے۔“

ایک دفعہ حضرت شیخ شہاب الدین سہروردیؒ کی مجلس میں لوگوں نے حضرت ابن عربیؒ

کی تعریف کی تو آپؐ نے فرمایا :

”خبردار اس کے پاس ہرگز نہ جانا۔ تم زندیق ہو جاؤ گے۔“

جب حضرت شیخ اکبرؒ کا وصال ہوا اور آپ کو اطلاع پہنچی تو فرمایا :

”مَاتَ وَقَطِبَ الْوَقْتُ وَوَلِيَ اللَّهُ“	آج قطبِ وقت اور اللہ کا دوست اس دنیا سے اُٹھ گیا۔
--	--

مریدین نے عرض کیا :

”حضور تو پھر ہمیں ان کی صحبت سے محروم کیوں رکھا گیا؟“

آپؐ نے فرمایا :

”ان کے اقوال تم لوگوں کی سمجھ سے بالاتر تھے، اگر تم ان کی باتیں سننے تو گمراہ

ہو جاتے۔ اس لئے مصلحتاً میں نے تمہیں روک دیا تھا۔“

ایک موقع پر ارشاد فرمایا کہ پورا قرآن پاکؑ

وحدت الوجود اور قرآن مجید

وحدت الوجود سے بھرا ہوا ہے۔ سورۃ فاتحہ کو لو۔

اس کے دو حصے ہیں۔ شروع سے لیکر آیات نستعین تک حقائق کا بیان ہے۔ بقیہ حصہ دُعا

ہے۔ الحمد للہ کے کیا معنی ہیں۔ حمد کے معنی تعریف کے ہیں۔ تعریف — DEFINI

TION کے معنوں میں ہے۔ اس کا مطلب یہ ہے کہ سب تعریف یعنی سب

DEFINITION جو کائنات میں ہے اللہ کی ہے۔ یہ وحدت الوجود نہیں تو اور کیا

ہے۔ الرحمن الرحیم مالک یوم الدین یعنی وہ رحمن و رحیم ہے مالک ہے قیامت کے

دن کا ایاتِ نعبہ و ایاتِ نستعین یعنی ہم تیری ہی عبادت کرتے ہیں اور تجھ ہی سے

مدد چاہتے ہیں۔ اب اگر ہم نوکر سے پانی طلب کرتے ہیں تو نوکر میں پانی دینے کی طاقت کہاں سے

آئی۔ اور پانی میں پیاس بجھانے کی خاصیت کس نے رکھی۔ نوکر کا پانی دینا اور پانی کا پیاس

بجھانا دراصل اللہ کا فعل ہے۔ ایاتِ نعبہ و ایاتِ نستعین بیانِ حقائق ہے۔

اس کا مطلب یہ ہے کہ جو اعانت ہمیں کسی سے ملتی ہے وہ دراصل اللہ کی اعانت ہے۔ اس کے بعد دُعا شروع ہوتی ہے۔ دُعا کی تین قسمیں ہیں :

- ایک دُعا قالی ہے جس میں الفاظ کے ذریعہ مراد طلب کی جاتی ہے۔
- دُوسری دُعا حالتی ہے۔ جیسے بھوکا آدمی سامنے کھڑا ہو جائے، جس کے چہرے پر بھوک کے آثار ہوں اور زبانِ حال سے کھانا طلب کرے۔
- تیسری دُعا استعدادی ہے۔ یعنی اگر انسان میں وہ استعداد پیدا ہو جائے تو خود بخود عطیہ مل جائے۔

آخری دو قسم کی دُعاؤں میں خاموشی ہوتی ہے۔ زبان سے کچھ نہیں مانگا جاتا۔

اس کے بعد فرمایا۔ اللہ سے اللہ کو طلب کرنا چاہیے۔ اللہ سے غیر اللہ کو کیوں مانگیں۔ ایک بزرگ سے کسی نے دریافت کیا :

”اگر بغیر طلب آپ کو کوئی چیز مل جائے تو آپ لے لیں گے؟“

انھوں نے فرمایا :

”نہیں۔ ہم نہیں لیں گے۔ کیونکہ اگر طلب کیا تو عذاب ہے اور بے طلب لیا

تو حساب ہے۔“

اس کے بعد کسی نے کہا کہ آج سے رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً نہیں کہیں گے حضرت

نے فرمایا، کیوں؟ کیوں نہیں کہو گے! بات یہ ہے کہ لوگ اس آیت کا مطلب غلط سمجھتے ہیں۔ دراصل حَسَنَةً سے مراد حسنات ہیں۔ اس کا مطلب یہ ہے کہ اے اللہ اس دُنیا میں بھی حسنات یعنی نیکی کی قوت عطا فرما اور آخرت میں بھی اس کا نیک پھل عطا فرما۔ اس دُنیا کی ہر چیز وصول الی اللہ میں مدد و معاون ہو سکتی ہے۔ اس لئے اللہ تعالیٰ سے یہ دُعا مانگنی چاہیے کہ جو کچھ مجھے اس دُنیا میں ملا ہے یا ملے گا اسے حسنات بنا دے۔ یعنی وصول الی اللہ میں مدد و معاون بنا دے۔ اب اس نیت سے دُنیا کی چیزیں طلب کرنا

کیونکہ مذموم ہو سکتا ہے۔ انسان کو چاہیے کہ اللہ سے یہ دُعا مانگے کہ اللہ کی ہر عطا کردہ شے سے اس کا قرب و معرفت حاصل ہو۔ یہ ہے مطلب ربنا اتقنا فی الدنیا حسنتہ و فی الآخرۃ حسنتہ کا۔ اس کے بعد ہے وَقِنَا عَذَابَ النَّارِ۔ یعنی نجات لے آگ کے عذاب سے۔ اب جب دونوں جہان کے لئے حسنات کی دُعا مانگی گئی تو پھر آگ کے عذاب سے بچنے کی دُعا کیسی؟ یہ تو تکرار ہوئی۔ مگر نہیں۔ یہ تکرار نہیں ہے۔ بلکہ اس کا مطلب کچھ اور ہے۔ اس کا مطلب یہ ہے کہ نارِ فراق سے اللہ بچائے۔ کیونکہ نارِ فراق بہشت میں بھی ممکن ہے۔ ایک بادشاہ ہے جو بہت فیاض ہے۔ خوش خلق ہے حسین و جمیل ہے۔ اور اس نے لوگوں کو مدد و عطا کیا ہے کہ لوگ اس کے پاس آئیں۔ اب کسی شخص کی اس بادشاہ تک رسائی ہو گئی تو وہ اسے کیا کرے گا؟ اس کی چٹنی بنائے گا۔ اچار ڈالے گا۔ کیا کرے گا؟ یہی کریگا کہ اس کو شاہی مہمان خانہ میں رکھے گا۔ اچھے اچھے کھانے کھلائے گا۔ اگر شکار کا شوق ہے تو اس کے لئے شکار کا بندوبست کر دے گا۔ مگر یہ ساری باتیں ضمنی ہیں جو بادشاہ تک رسائی ہونے پر خود بخود مل جاتی ہیں۔ کیونکہ آخر وہ بادشاہ ہے۔ اب اگر بادشاہ کو معلوم ہو جائے کہ ایک شخص نے محض ان چیزوں کو حاصل کرنے کیلئے میرا قرب حاصل کیا ہے تو بادشاہ کے دل میں اس کی کیا قدر و منزلت ہوگی۔ وہ یہی کہے گا کہ تم گھر جاؤ، یہ ساری چیزیں تمہیں ہیں۔ بھیج دی جائیں گی۔ تو بہشت میں اس قسم کی نارِ فراق ہو سکتی ہے جس سے بچنے کی دُعا کی گئی ہے۔ اس لحاظ سے وَقِنَا عَذَابَ النَّارِ تکرار نہیں ہے۔

ایک دفعہ ہم نے مولینا صاحب سے دریافت کیا :

”یہ جو قرآن شریف میں شیطان کے حق میں ہے عَلَیْكَ لَعْنَتِي اِلٰی

یَوْمِ الدِّیْنِ۔ یعنی قیامت کے دن تک تجھ پر لعنت ہے۔ اس کا کیا

مطلب ہے؟ کیا قیامت کے بعد اس سے لعنت ہٹا لی جائے گی۔“

مولینا صاحب نے فرمایا، قیامت کے دن تک لعنت ہے اور اس کے بعد اس لعنت کا

اثر ہوگا۔ اسی طرح رَبَّنَا اِنْتَ اَفِ الدُّنْيَا والی آیت میں بھی دُنیا کے لئے حسنات کی توفیق اور اس کے بعد ان حسنات کا اثر طلب کیا گیا ہے۔

رابط آیات | تبصیر الرحمن ایک خاص انداز سے لکھی ہے۔ ہر آیت کو دوسری آیت اور ہر سورۃ کو دوسری سورۃ کے ساتھ مربوط کر دیا ہے۔ اور جن آیات میں لوگوں کو REPITITION (تکرار) نظر آتا ہے وہاں انھوں نے نئے معنی اور نئی شان بیان کر کے ثابت کر دیا ہے کہ تکرار میں تکرارِ مضمون نہیں ہے۔ یہاں تک کہ انھوں نے بسم اللہ الرحمن الرحیم کو بھی تکرار قرار نہیں دیا۔ بلکہ ہر سورۃ کے مضمون اور معانی کے مطابق ہر بسم اللہ شریف کی جداگانہ تفسیر بیان کی ہے۔

حضرت راقسؒ نے فرمایا کہ حضرت مخدوم مہاتمیؒ (ربہی) بیک وقت ایک بہت بڑے مفسر، محدث، فقیہ اور عارف باللہ تھے۔ ان کی اس تفسیر میں ان کی ساری خصوصیات موجود ہیں۔

تفسیر بالرائے | احقر نے عرض کیا کہ بہاول پور میں ایک صاحب ہیں، جو تفسیرِ منظر ہی کا ترجمہ کر رہے ہیں حضرتؒ نے فرمایا کہ اس تفسیر کے مصنف و تالیف شامہ اللہ پانی پتی ہیں جو حضرت مرزا مظہر جان جاناؒ کے خلیفہ ہیں۔ تفسیر کی وجہ تسمیہ بھی یہی ہے۔ یعنی انھوں نے تفسیر کو اپنے شیخ کے نام سے منسوب کیا ہے۔ اس تفسیر میں انھوں نے ایک بڑی غلط فہمی کا ازالہ کیا ہے۔ انھوں نے لکھا ہے :

”تفسیر بالرائے نہیں کرنی چاہیے کا مطلب یہ ہے کہ شانِ نزول بالرائے نہیں بیان کرنا چاہیے۔ یہ گناہ ہے۔ لیکن آیت کی تاویل کرنا یعنی معنی کی تشریح کرنا

۱۔ اس تفسیر کا نام تبصیر الرحمن و تیسیر البنان ہے۔ ترجمہ مذہبِ پاکستان میں اس کی شہرت تفسیرِ رحمانی کے نام سے ہے۔ یہ تفسیر میں چھپ چکی ہے۔ صاحبِ تفسیر حضرت مخدوم فقیہ علی المہائیؒ کا مزار بقدرتِ مہاتم (ربہی) میں ماہِ سنہ ۱۳۷۵ کے قریب واقع ہے۔ آپ کی ولادت ۱۲۷۵ھ میں ہوئی اور آپ کا وصال ۸ جمادی الاخریٰ ۱۳۷۵ھ میں ہوا۔

گناہ نہیں ہے۔“

اِرشاد فرمایا کہ ایک دفعہ ایک شیعہ مجتہد ہمارے کسی دوست
 ایں راہ رفتنی است | کی معرفت ہم سے ملنے آئے کہنے لگے ،

”صاحب میں آپ سے وحدت الوجود پر بحث کرنے آیا ہوں۔“

ہم نے کہا :

”بہت اچھا۔ لیکن پہلے آپ وحدت الوجود کو DEFINE (تعریف) تو

کردیں تاکہ معلوم ہو جائے کہ وحدت الوجود سے آپ کا کیا مطلب ہے۔“

کہنے لگے :

”کیا یہ ضروری ہے۔؟“

ہم نے کہا :

”جی ہاں ، جب تک آپ یہ نہ بتائیں کہ وحدت الوجود سے آپ کی مراد کس قسم ہے

یا گھڑی ، تو اس پر بحث کس طرح ہو سکتی ہے ۔ خیر آپ کم از کم یہ تو بتائیے

کہ آپ کس وحدت الوجود پر گفتگو کرنا چاہتے ہیں ؟ یونانی ، نصرانی ، ہندوئی

کون سا وحدت الوجود ؟“

یہ سن کر بہت سٹپٹائے ۔ کچھ گھبرا سے گئے ۔ کہنے لگے :

”کیا اس کی بھی قسمیں ہیں۔؟“

ہم نے کہا :

”یقیناً۔“

اب انھوں نے کہا :

”اچھا تو آپ صبر اتنا بتا دیجئے کہ آپ حضرات کے ہاں وحدت الوجود

کیا مراد ہے۔؟“

ہم نے کہا :

”اللہ اللہ ہے اور بندہ بندہ۔ اللہ بندہ نہیں ہو سکتا اور بندہ اللہ نہیں بن سکتا۔ اس کے باوجود سب کچھ اللہ ہی اللہ ہے۔“
یہ سن کر کہنے لگے :

”آپ کی پہلی بات تو سمجھ میں آگئی کہ اللہ اللہ ہے اور بندہ بندہ۔ لیکن یہ بات سمجھ میں نہیں آئی کہ اس کے باوجود سب کچھ اللہ ہی اللہ ہے۔“
ہم نے کہا :

”یہ بات سمجھنے کے لئے آپ کو لنگوٹ کس کر ہماری خانقاہ میں داخل ہونا پڑے گا۔ یہ بات ذکر و شغل اور تزکیہ نفس کے بعد ہی سمجھ میں آ سکتی ہے۔ اس کے بغیر ممکن نہیں۔“

اس کے بعد حضرت رات دن نے فرمایا کہ ہمارے حضرت حاجی صاحب رحمۃ اللہ علیہ کا مقولہ ہے کہ ”ایں راہ رفتنی است گفتنی نیست“ یعنی یہ راستہ باتوں سے نہیں چلنے سے طے ہوتا ہے۔ حضرت حاجی صاحب فرمایا کرتے تھے :

”جو کچھ ہم بتائیں۔ کرو۔ اگرچہ ایس دن کے اندر حقیقت آشکارا نہ ہو جائے تو ہم ذمہ دار ہیں۔“

فرمایا کہ ذات کی مثال ایسی ہے جیسے کوئی چاند اور ستاروں میں آفتاب کی روشنی دیکھے نور آفتاب کا ہے لیکن چاند اور ستاروں میں ظاہر ہے آفتاب نظر نہیں آتا۔ یہ سبت دی کی حالت ہے۔ اس کے بعد دن کو لو۔ دن کے وقت آفتاب ہی آفتاب ہوتا ہے۔ اگرچہ چاند اور ستاروں کا وجود دن کے وقت ہوتا ہے۔ لیکن آفتاب کی روشنی میں نظر نہیں آتے پس آفتاب ہی کا نور نظر آتا ہے۔ یہ متوسط کی حالت ہے۔ اس کو وحدت الشہود کہتے ہیں۔ یعنی اگرچہ چاند اور ستاروں کا وجود ہے لیکن صرف آفتاب نظر آتا ہے۔ اس کے بعد ایک شخص ہے جو آفتاب کی روشنی کو چاند اور ستاروں پر پڑتے ہوئے دیکھتا ہے۔ آفتاب کو

بھی دیکھتا ہے اور چاند ستاروں کو بھی دیکھتا ہے۔ یہ منہتی کی حالت ہے۔ ایک سمجھدار شخص کیلئے اس مثال سے کسی حد تک وحدت الوجود کی حقیقت سمجھنے میں مدد مل سکتی ہے۔

تربیب ترین راستہ | ایک دفعہ ارشاد فرمایا کہ نور کی خاصیت یہ ہے کہ خود بھی ظاہر ہوتا ہے اور دوسری چیزوں کو بھی ظاہر کرتا ہے۔ سورج کے نور سے ہم سورج کو بھی دیکھتے ہیں اور دوسری چیزوں کو بھی۔ اگر روشنی نہ ہو تو آنکھیں کچھ نہیں دیکھ سکتیں۔ اللہ نور ہے۔

اللہ آسمانوں اور زمین کا نور ہے۔

اللَّهُ نُورُ السَّمَوَاتِ وَالْأَرْضِ

اس لئے ہم جو کچھ دیکھتے ہیں اللہ سے دیکھتے ہیں۔ آنکھیں اور نور دو دیکھنے کی چیزیں ہیں۔ اگر آنکھیں ہیں لیکن نور نہیں ہے تو کچھ نظر نہیں آئے گا۔ اگر نور ہے اور آنکھیں نہیں ہیں تب بھی ہمیں کچھ نظر نہیں آئے گا۔ اس سے ظاہر ہے کہ دیکھنے کے لئے ہم دونوں چیزوں کے محتاج ہیں۔ نور اور آنکھوں کے۔ اب نور اللہ ہے۔ اور آنکھوں میں بھی اللہ کا نور ہے اور آنکھیں اللہ نے دی ہیں اس لئے نور اور آنکھوں سے دیکھنا گویا اللہ سے دیکھنا ہے۔ اور دیکھتے کس کو ہیں۔ اللہ کو دیکھتے ہیں۔ غیر کا وجود ہی نہیں ہے۔ اللہ کو اللہ سے دیکھتے ہیں۔ اب چونکہ ہماری آنکھوں کا نور وہی ہے اس لئے ہم یہ کہہ سکتے ہیں کہ اللہ اپنے آپ کو دیکھتا ہے۔ بس یہی SHORT CUT یعنی قریب کا راستہ ہے۔ تمام اذکار و مشاغل کی غرض و غایت یہی ہے۔ ہمارا وجود ہی نہیں ہے۔ یہ کہنا غلط ہے کہ ہم وہی ہیں کیونکہ یہ دوتی ہے۔ بلکہ یہ کہنا چاہیے کہ ہمارا وجود ہی نہیں ہے۔ وجود اللہ کا ہے۔ یہ SHOR-TEST CUT (آسان ترین اور مختصر ترین راہ) ہے بس اسی کو سلطان الاذکار اور سلطان المشاغل سمجھو۔

نہ عین نہ غیر | اس کے بعد وحدت الشہود کے متعلق گفتگو شروع ہوئی۔ ارشاد فرمایا کہ دراصل وحدت الوجود اور وحدت الشہود کا مطلب ایک

ہی ہے۔ وحدت الوجود یعنی ہمہ اوست اور وحدت الشہود سے مراد ہے ہمہ از اوست
لیکن ہمہ از اوست سے ہمہ اوست لازم آتا ہے۔ ”ہمہ از اوست“ یعنی سب کچھ اُسی
سے ہے اور ہمہ اوست“ یعنی سب کچھ وہی ہے میں کوئی فرق نہیں۔ صرف لفظی
فرق ہے۔ اصل ایک ہی ہے۔ اب سوال یہ پیدا ہوتا ہے کہ جب سب کچھ وہی ہے تو نظر
کیوں نہیں آتا۔ اس کا جواب یہ ہے کہ ہر چیز اپنی ضد سے پہچانی جاتی ہے۔ دن رات
کی ضد ہے۔ سفیدی کی ضد سیاہی ہے۔ اگر رات نہ ہو تو دن کو دن کون کہے گا۔ اگر سیاہی
نہ ہو تو سفیدی کو سفیدی کیسے کہہ سکیں گے۔ اگر دنیا میں کوئی بد صورت نہ ہو تو خوب صورت کو
خوب صورت کوئی نہیں کہے گا۔ اب چونکہ اللہ کی ضد نہیں ہے اس لئے اس کا نظر آنا مشکل ہے۔
یہی وجہ ہے کہ اذکار و مشاغل سے مدد لی جاتی ہے۔

فرمایا، اس بات کو سمجھنے کے لئے بہترین مثال وہی ہے جو ہم ”سیر دلبراہ“
میں لکھ چکے ہیں۔ یعنی انسان اپنے دل میں ایک خیالی دُنیا پیدا کرے جس میں TIME
(زمان) انسان، مکانات وغیرہ ساری چیزیں خیالی ہوں۔ اب جو کچھ اس خیالی دُنیا میں ہے، اس
آدمی سے جدا نہیں ہے۔ سب کچھ وہی ہے۔ نہ TIME (زمان) ہے نہ SPACE
(مکان) لیکن اس کے باوجود بھی ایک دُنیا اس کے دماغ میں بس رہی ہے آمد و رفت ہے۔
نقل و حرکت ہے۔ اب اسی پر اس کائنات کو قیاس کر لو۔ یہ کائنات بھی گویا اللہ تعالیٰ کے
خیال کا نتیجہ ہے چونکہ اللہ تعالیٰ قادر مطلق ہے اس لئے اپنے پیدا کردہ انسانوں کو
احساسِ حیات بھی بخشا ہے۔ ہمیں یہ قدرت حاصل نہیں کہ ہم اپنی دُنیا کے بسنے
والوں کو احساسِ حیات دے سکیں۔ اب کون ہے جو کائنات کو اللہ کا غیر کہہ سکے۔ ساتھ
ساتھ یہ بھی ہے کہ کائنات کو ہم اللہ کا عین بھی نہیں کہہ سکتے۔ دراصل ”عین اور غیر“
متکلمین کی پیدا کردہ اصطلاحات ہیں۔ وہ یہ سمجھتے ہیں کہ یا تو ایک چیز عین ہے یا غیر ہے

اس کے سوا دوسری صورت ہو ہی نہیں سکتی۔ اگر یہی بات ہے تو ہم ان سے دریافت کرتے ہیں کہ آئینہ میں جو آپ کا عکس نظر آتا ہے آپ کا عین ہے یا غیر۔ اگر عین ہوتا تو آئینہ کے ٹوٹ جانے سے وہ عکس قائم رہتا۔ عکس پر مٹی ڈالنے سے آپ کے منہ پر بھی مٹی پڑتی۔ اور اگر غیر ہوتا تو آئینہ کے آگے سے ہٹ جانے سے عکس نہ مٹ جاتا۔ اس لئے عکس نہ آپ کا عین ہے اور نہ غیر۔ اور ساتھ ہی ساتھ عین بھی ہے اور غیر بھی۔ تو ثابت ہوا کہ متکلمین کی یہ اصطلاحات ناقص ہیں۔ اللہ تعالیٰ کا اپنی مخلوق کے ساتھ ہی تعلق ہے۔ مخلوق نہ اس کی عین ہے نہ غیر۔ اور عین بھی ہے اور غیر بھی۔

اس کے بعد احقر نے عرض کیا :

”پاکستان ٹائمز میں ڈاکٹر آئن آسٹائن کے کسی مضمون کا ایک اقتباس شائع

ہوا ہے جس میں اس نے مادہ اور خلا (MATTER AND SPACE)

کی وحدت کو ثابت کیا ہے۔“

ارشاد فرمایا کہ آئن آسٹائن ان حقائق کے بہت شریب آگیا ہے۔ وہ یہ بھی کہتا ہے کہ یہ دُنیا اس طرح نہیں ہے جس طرح ہمیں نظر آتی ہے۔ بلکہ جس ANGLE (زاویہ) سے ہم اسے دیکھتے ہیں وہ ویسی نظر آتی ہے۔

ارشاد فرمایا کہ رسولِ خدا صلی اللہ علیہ وسلم سے **وحدت الوجود کا ترائی ثبوت** زیادہ قرآن شریف کی تفسیر کون جانتا ہے حضورؐ

نے هُوَ الْاَوَّلُ وَالْاٰخِرُ وَالظَّاهِرُ وَالْبَاطِنُ کی یوں تفسیر فرمائی ہے :

تُوّل ہے تجھ سے قبل کوئی چیز نہیں۔

اور تُوّٰ آخر ہے تیرے بعد کوئی چیز نہیں اور تُوّ

ظاہر ہے تیرے اُدپر کوئی چیز نہیں اور تُوّ

باطن ہے پس تیرے سوا اُسے کوئی چیز

نہیں۔

انت الاول فلیس قبلت

شیئی وانت الاخر فلیس

بعدت شیئی وانت الظاهر

فلیس فوقت شیئی وانت

الباطن فلیس دونت شیئی۔

اس کے بعد فرمایا

جس طرح تم منہ کر د اسی طرح اللہ	اَيْنَمَا تَوَلَّوْا فَثَمَّ وَجْهٌ اللہ۔
---------------------------------	--

اس آیت سے بھی وحدت الوجود صاف ظاہر ہے۔ اور

کیا تو اللہ کی طرح نہیں دیکھتا کہ اس نے	اَلَمْ تَرَ اِلَى اللّٰهِ كَيْفَ مَدَّ الظِّلَّ۔
---	---

کیسے سایہ کو پھیلا دیا ہے۔

کا بھی یہی مطلب ہے۔

اس کے بعد فرمایا کہ حضرت حاجی امداد اللہ مہاجر مکیؒ سے کسی نے دریافت کیا :

”آپؒ کا مسلک تو وحدت الوجود ہے لیکن آپ کے خلفاء حضرت مولانا رشید احمد گنگوہیؒ اور حضرت مولانا محمد قاسم نانوتویؒ تو اس مسلک پر نہیں ہیں۔

اس کی کیا وجہ ہے؟“

آپؒ نے جواب میں لکھا :

”بیشک میرا مسلک وحدت الوجود ہے اور ان دونوں حضرات کا بھی یہی مسلک

ہے لیکن چونکہ یہ مسئلہ عوام کے سمجھنے کا نہیں ہے۔ اس لئے اس خیال سے کہ

کہیں عوام فتنہ میں نہ مبتلا ہو جائیں۔ انھوں نے اس مسئلہ میں استتار

سے کام لیا ہے۔“

اس کے بعد فرمایا کہ صوفیائے کرام کا مسلک تو بالکل
توحید کی آڑ میں شرک

SAFE (اعتراف سے بالاتر) ہے۔ صوفیاء کا عقیدہ یہ ہے

کہ دنیا میں جتنی طاقتیں کار فرما ہیں۔ وہ سب اللہ ہی کی ہیں۔ یعنی رسول اللہ صلی اللہ علیہ

وَسَلَّمَ اور اولیائے کرام سب اللہ تعالیٰ کی ایجنسیاں ہیں۔ ان ایجنسیوں سے کوئی چیز طلب کرنا اللہ سے طلب کرنا ہے۔ لیکن ان لوگوں نے تو نعوذ باللہ اللہ میاں کو زنجیروں میں جکڑ کر عرش پر بٹھا دیا ہے۔ اور پھر دعویٰ کرتے ہیں کہ ہم موحّد ہیں۔ یہ توحید کیسے ہو سکتی ہے، یہ تو صریح شرک ہے۔ کیونکہ اپنے تخیل کے مطابق انھوں نے اللہ کو عرش ہی پر بٹھا رکھا ہے۔ گویا وہ اللہ ان کے تخیل کی پیداوار ہے۔ یہ بت پرستی نہیں تو اور کیا ہے؟ اپنے تخیل میں ایک بت بنالیتے ہیں جسے خدا کہتے ہیں۔ اور پھر اس کی پرستش کرتے ہیں۔ ابن تیمیہ کا جو ان لوگوں کے امام ہیں، عقیدہ یہ ہے :

اللہ عرش پر بیٹھا ہوا ہے۔ وہ ہر جگہ بالذات موجود نہیں ہے بلکہ بالعلم موجود ہے۔

ابن بطوطہ نے لکھا ہے :

ایک دفعہ ابن تیمیہ مسجد میں تقریر کر رہے تھے اور دورانِ تقریر انھوں نے کہا کہ آخر شب اللہ تعالیٰ پہلے آسمان پر اتر آتے ہیں اور کہتے ہیں، کوئی ہے میرا بندہ جو مجھ سے طلب کرے۔ سامعین میں سے کسی نے دریافت کیا کہ کس طرح اتر آتے ہیں۔ وہ ممبر پر کھڑے ہو جاتے تھے ایک زمین نیچے اتر کر کہا کہ اللہ تعالیٰ اس طرح اتر آتے ہیں۔

یہ ہے ابن تیمیہ کی توحید۔ ان کا عقیدہ ہے کہ اللہ تعالیٰ عرش پر بیٹھے ہوئے ہیں، وہ اللہ کو انسان پر تکیاں کرتے ہیں۔ اپنے اس عقیدہ کے ثبوت میں انھوں نے بارہ دلائل پیش کئے ہیں جن میں سے ایک یہ ہے کہ رسولِ خدا صلی اللہ علیہ وسلم نے حجۃ الوداع کے موقع پر جب اللہ کا نام لیا تو اُدپر کی طرف اشارہ کیا۔ اس سے ثابت ہوا کہ خدا اُدپر ہے۔ ابن تیمیہ یہ نہیں سمجھے کہ اُدپر کی طرف اشارہ کرنے کا مطلب اللہ تعالیٰ کے علوم مرتبہ کو ظاہر کرنا تھا جب کسی کے مرتبہ کو بیان کیا جاتا ہے تو کہا جاتا ہے کہ فلاں کا مرتبہ فلاں سے زیادہ

بلند ہے۔ اس کا یہ مطلب نہیں ہے کہ ایک آدمی دوسرے کے سر کے اوپر رہتا ہے۔ بلکہ مطلب یہ ہے کہ ایک کا مرتبہ دوسرے سے اونچا ہے۔ لہذا اوپر کی طرف اشارہ کرنے سے اللہ کے بلند مرتبہ کی طرف اشارہ ہے نہ اوپر کی سمت کی طرف۔ اللہ تو ہر جگہ موجود ہے۔ ان لوگوں نے اللہ کو محسوس نہ کر رکھا ہے۔ ان کے نزدیک اللہ صرف اوپر ہے اور کہیں نہیں۔



مقصود اللہ کی یاد ہے | قاضی غلام مصطفیٰ بہاول پوری نے خدمتِ اقدس میں عرض کیا:

”حضور میسر شیخ علیہ الرحمۃ کا وصال ہو چکا ہے۔ آپ مجھے کوئی وظیفہ وغیرہ بتا دیجئے۔“

حضرت اقدسؒ نے فرمایا:

”جو کچھ تمہیں اپنے پیروں سے ملا ہے۔ اُسی پر کار بند رہو۔“

قاضی صاحب نے عرض کیا:

”حضور وہ تو میں تین سال سے برابر پابندی کے ساتھ کر رہا ہوں۔“

حضورؐ نے دریافت فرمایا:

”اس کا کچھ فائدہ بھی محسوس ہوا؟“

عرض کیا:

”جی ہاں، بہت فائدہ ہوا۔“

فرمایا:

”تو بس اور چیز کیوں طلب کرتے ہو۔ اسی کو کئے جاؤ۔“

اس کے بعد فرمایا کہ دراصل فائدہ کا بھی خیال نہیں کرنا چاہیے۔ ان چیزوں کا

خاص فائدہ تو موت کے بعد ہی معلوم ہوگا۔ اصل چیز تو اللہ کا ذکر ہے۔ بس اللہ کے ذکر میں خوب مشغول رہے۔ یہی بڑی عنایت ہے کہ انھوں نے اپنے ذکر میں لگا رکھا ہے۔ باقی کشف و کرامات، ہوا میں اڑنا اور پانی پر چلنا یہ سب بھان متی کا تماشہ ہے۔ اس کھیل میں نہیں پڑنا چاہیے۔ وہ توصفہ ENCOURAGE (حوصلہ افزائی) کرنے کیلئے کبھی کبھی جھلک دکھاتے ہیں۔ ورنہ اصل مقصود یہ نہیں ہے۔ اور وہ بھی اس کو دکھاتے ہیں، جسے وہ سمجھتے ہیں کہ اسے دکھانے کی ضرورت ہے۔ جو راسخین ہیں ان کو دکھانے کی ضرورت نہیں ہے۔ انھیں مفت میں OVERBURDEN (زیربار) کرنا نہیں چاہتے۔

اسی سلسلہ میں فرمایا کہ ایک دفعہ ایک لڑکا کسی بزرگ کے پاس مرید ہونے گیا۔ ان بزرگ نے اس لڑکے سے فرمایا:

”میاں بیعت کا مطلب ہے فروخت ہو جانا۔ بیعت کے بعد تم میرے حکم کے تحت آ جاؤ گے۔ کیا تم اپنے قلب میں اتنی وسعت پاتے ہو کہ میں جو کچھ بھی حکم دوں اس پر عمل کر سکو؟“

اُس نے کہا:

”جی ہاں۔ آپ جو حکم دیں گے انشاء اللہ میں اس کی تعمیل کروں گا۔“

ان بزرگ نے فرمایا،

”اچھا تم شہرِ حباب اور لوگوں کو گالیاں دو۔“

وہ فوراً چلا گیا اور راتے میں جو ملا، اسے گالیاں دینی شروع کر دیں۔ اب جواب میں ایک سے مار کھائی۔ دُشمن نے کان اٹھائے۔ تیسرے نے لات گھونٹوں سے تواضع کی۔ عرض یہ کہ شام تک یہی کرتا رہا اور خوب پٹتا رہا جب واپس آیا تو شیخ نے دریافت فرمایا:

”میسر کہنے پر عمل کیا تھا؟“

اس نے عرض کیا :

”جی ہاں اور اتنی مار کھائی کہ جوڑ جوڑ دکھ رہا ہے۔“

دو سکر روز انھوں نے فرمایا :

”اچھا اب دوبارہ جاؤ اور لوگوں کو چھیڑو۔“

اُس نے بازار میں جا کر یہی عمل شروع کیا۔ اب جسے وہ چھیڑتا، وہ اسے خوب گالیاں

دیتا۔ گالیاں کھا کر آگے بڑھتا اور دوسرے لوگوں کے ساتھ یہی حرکت کرتا۔ وہ بھی

اسے گالیاں دیتے۔ غرضیکہ دن بھر گالیاں کھا کر واپس آگیا۔ شیخ نے دریافت فرمایا :

”اچھا اب یہ بتاؤ کہ دُنیا کے متعلق تمہارا کیا خیال ہے ؟“

کہنے لگا :

”حضور دُنیا بہت بُری ہے۔ بس جی یہ چاہتا ہے کہ جنگل میں بیٹھ کر

اللہ اللہ کرتا رہوں۔“

شیخ نے فرمایا :

”تم دُنیا سے منقطع ہو چکے ہو، اب ہم تمہیں تم ہی سے منقطع کئے

دیتے ہیں۔“

یہ فرما کر انھوں نے اسے ایک کمرہ میں بند کر دیا اور تین دن خلوت میں رکھا۔

چوتھے روز خلافت دے کر رخصت کر دیا۔ یہ حال دیکھ کر وہ لوگ جو عرصہ سے

خانقاہ میں پڑے ہوئے تھے بہت رنجیدہ خاطر ہوئے۔ اور سب مل کر شیخ کی

خدمت میں حاضر ہوئے اور عرض کیا :

”ہم آپ کے دروازہ پر عرصہ دراز سے عبادت میں مشغول ہیں۔ ہمیں

کچھ نہیں ملا۔ اور ایک لڑکا آیا جسے آپ نے تین دن کے اندر اندر

خلافت دے کر رخصت کر دیا۔“

ان لوگوں کو بس اتنا ہی معلوم تھا کہ وہ لڑکا صفتِ رتینِ دنِ رہ کر خلافت سے سرفراز ہوا۔ باقی جو کچھ اُس پر گزری اس کا انھیں کوئی علم نہیں تھا۔ ان کے شیخ نے فرمایا :

”اس لڑکے کا سا خلوص تو کوئی پیدا کرے۔ تم لوگ تو اس غرض سے عبادت کر رہے ہو کہ کشف و کرامات حاصل ہوں۔ خلافت ملے۔ پیر بنیں۔ لوگوں میں ہماری عزت ہو اور ہاتھ پیر چوڑے جائیں۔ اس لئے تمہیں کچھ نہیں ملتا۔ یہ سب حجابات ہیں جن کی وجہ سے تم لوگ اصل مقصود تک نہیں پہنچے۔“

ان لوگوں کے علاوہ ایک اور شخص بھی خانقاہ میں تھا۔ جو چالیس برس سے وہاں مقیم تھا۔ وہ ان کے ساتھ شریک نہیں تھا۔ جب یہ لوگ وہاں سے ہٹ گئے تو وہ اپنے شیخ کی خدمت میں حاضر ہوا۔ شیخ نے فرمایا :

”تم ان لوگوں کے ساتھ کیوں نہیں آتے ؟“

اُس نے عرض کیا ،

”حضور میں کس لئے شکایت کرنے آتا، میرا مقصود تو مجھے مل گیا ہے۔ میں اتنے عرصہ سے اللہ کے ذکر میں مشغول ہوں۔ یہ کیا کم نعمت ہے۔ اس سے بڑھ کر مجھے اور کیا چاہیے۔“

یہ سن کر شیخ نے فرمایا :

”تمہاری منزل اس لڑکے سے بھی بڑھی ہوئی ہے۔“

آپ نے خلافت دے کر اسے بھی رخصت کر دیا۔

ارشاد فرمایا کہ عرفار کا قول ہے کہ ذاتِ ستر ہزار عادت بھی حجاب ہے | پردوں میں مستور ہے۔ بعض پر دے ظلمانی ہیں

جو گناہوں کے سبب حائل ہو جاتے ہیں۔ بعض پر دے نورانی ہیں جو اذکار و مشاغل کے انوار سے پیدا ہو کے حائل ہو جاتے ہیں۔ اور بعض پر دے کیفی ہیں جو کیفیات و احوال سے پیدا ہوتے ہیں۔ اس لئے مشائخ اکثر اذکار و مشاغل کو بدلتے رہتے ہیں۔ کبھی ان کی ہیئت بدل دیتے ہیں۔ کبھی وقت بدل دیتے ہیں تاکہ عادت نہ بن جائے جو کام عادتاً کیا جاتا ہے اس کی غرض و غایت مفقود ہو جاتی ہے۔ ایک دوا اگر کافی عرصہ تک متواتر استعمال کی جائے تو وہ دوا انہیں رتی، غذا بن جاتی ہے۔ بمبئی میں ایک روسی ڈاکٹر تھا، اُس نے ہمارے بلڈ پریشر کا خوب علاج کیا۔ اُس نے ایک دوا دی اور کہا :

”اے پانچ دن استعمال کریں اور دس دن چھوڑ دیں۔ اس کے بعد پھر پانچ دن استعمال کریں اور دس دن چھوڑ دیں۔“

اس ترکیب سے وہ دوا خوب کارگر ثابت ہوئی۔ اور وہ شکایت رفع ہو گئی۔ عادت پُری چیز ہے۔ اسی لئے مشائخ کرام مشاغل بدلتے رہتے ہیں تاکہ نورانی اور کیفی پر دے دوا ہوں اور ذاتِ بے کیف تک رسائی حاصل ہو۔ احقر نے عرض کیا :

”کیا ذات میں کیف نہیں ہے ؟“

فرمایا ذات میں ایک ایسا کیف ہے جسے کیفِ بے کیفی کہتے ہیں۔ وہ ہمارے رند مرزا غالب جنہیں حضرت مولانا فخرؒ کی چند صحبتیں نصیب ہوئیں اس مضمون کو خوب ادا کرتے ہیں ۔

مستم امانہ ازاں بادہ کہ سازند فرنگ

مستم امانہ ازاں بادہ کہ سازند معان

لله الحمد کہ در ساغر من ریختہ اند

مے بے رنگ زمیخانہ بے نام و نشان

ذکر میں مشغول ہونا ہی | ایک صاحبِ خدمتِ اقدس میں حاضر
اس کا صلہ ہے | ہوئے۔ انھوں نے عرض کیا :

”مجھے مرید ہوئے اٹھائیس سال گزر گئے جو کچھ میسر ہو پرورش
نے بتایا اُس پر عمل کر رہا ہوں۔ لیکن اب تک کچھ حاصل نہیں ہوا۔“

یہ سن کر حضرت راقیؒ نے فرمایا :

”تم کیا چاہتے ہو؟ مرید کس لئے ہوئے تھے؟“

انھوں نے کہا :

”اللہ کی محبت کے لئے۔“

حضرتؒ نے فرمایا :

”تم نماز پڑھتے ہو۔ اللہ اللہ کرتے ہو۔ اللہ نے تمہیں یہ توفیق عطا

فرمائی ہے کہ اس کے کام میں لگے ہوئے ہو۔ پھر کیا چاہتے ہو؟

اللہ میاں کو کیا سمجھ رکھا ہے؟ وہ کوئی چڑیا ہیں، جسے پکڑ کر اپنی

جیب میں رکھ لو گے۔ جب اللہ کا ذکر زبان پر جاری ہے اور حسرت

کی توفیق اللہ نے عطا فرمائی ہے تو یہ کیا کم نعمت ہے؟“

انھوں نے کہا :

”حضور میں کیا عرض کروں۔ پہلے میری حالت بہت اچھی تھی۔ اچھی

اچھی چیزیں نظر آتی تھیں۔ ایسی حالت تھی کہ اب بیان نہیں کر سکتا۔“

حضرت اقدسؒ نے فرمایا :

”کشف و کرامات عالمِ مثال کی چیزیں ہیں۔ جب روحانیت میں

ترقی ہوتی ہے تو یہ چیزیں پیچھے رہ جاتی ہیں اور سب آگے بڑھ جاتا

ہے لیکن وہ یہ خیال کرتا ہے کہ اب میری حالت پست ہو گئی ہے حالانکہ

اس کا یہ خیال بالکل غلط ہے۔ مکاشفات کا بند ہونا بستیِ حال کی علامت نہیں ہے۔ بلکہ حال کے ارفع ہونے کی دلیل ہے۔ تم فکر نہ کرو تمہاری حالت اچھی ہے۔ مایوس مت ہو۔ مایوسی شیطانی دھوکہ ہے۔ شیطان اس قسم کے خطراتِ دل میں اس لئے ڈالتا ہے تاکہ تم عبادت میں سست پڑ جاؤ۔ انسان کو ہرگز مایوس نہ ہونا چاہیے۔ اللہ کی رحمت سے مایوس ہونا کفر ہے۔“

اس کے بعد حضرت اقدسؒ نے فرمایا ہمارے ایک پیر بھائی ہیں، جن پر عجیب و غریب کیفیت طاری رہتی تھی۔ آنکھیں سُرخ، قلب میں جوش و خروش، ہر آن اور ہر لحظہ مکاشفات و مشاہدات۔ انھوں نے ہم سے اپنی کیفیتِ حال بیان کی۔ ہم نے کہا :

”بھائی مولینا صاحبؒ سے کہو۔“

جب وہ مولینا صاحبؒ کی خدمت میں حاضر ہوئے تو مولینا صاحبؒ نے فرمایا :
”اچھا یہ رنگ ہے۔ ادھر آؤ۔“

وہ قریب ہوئے تو آپ نے اُن کے سینہ پر ہاتھ پھیرا، اور پچکار کر فرمایا :
”جاؤ اب یہ بات نہیں ہوگی۔“

اب وہ ہمارے پاس آئے اور کہنے لگے :

”بھائی ہم سے تو سب کچھ چھن گیا۔“

ہم نے انھیں بتایا :

”کچھ نہیں چھنا۔ پکڑ کر اوپر کر دیے گئے ہو۔“

ایک موقع پر ارشاد فرمایا کہ اللہ تعالیٰ فرماتا ہے :-
ذکرِ کثیر | يَا أَيُّهَا الَّذِينَ آمَنُوا اذْكُرُوا اللَّهَ ذِكْرًا كَثِيرًا

(اے ایمان لانے والو اللہ کو یاد کرو کثرت سے) اب ذکرِ کثیر کے کیا معنی ہیں، ہزار لاکھ، دس لاکھ، سو میں اکیاون زیادہ ہیں اور انچاس کم ہیں۔ تیس میں سولہ زیادہ اور چودہ کم ہیں۔ ایک دن میں چوبیس گھنٹے ہوتے ہیں۔ چوبیس گھنٹوں میں بارہ گھنٹے اور ایک منٹ MINIMUM کثیر ہے یعنی کثیر کی کم سے کم مقدار ہے۔ اس آیت کے مطابق چوبیس گھنٹوں میں کم از کم بارہ گھنٹے اور ایک منٹ اللہ کی یاد میں مشغول رہنا چاہیے۔ پہلے یہ کام مشکل معلوم ہوتا ہے لیکن جب مراقبہ کی مشق ہو جاتی ہے تو آسان ہو جاتا ہے۔ نصف گھنٹہ بلا وسوس ذات کی طرف متوجہ رہنے سے آدمی BY LEAPS AND BOUNDS (دن دُونی رات چوگنی) ترقی کرنے لگتا ہے۔ ہمارے مولینا صاحب فرمایا کرتے تھے :

”جب تک دو گھنٹہ تک مراقبہ ذات نہ کرو گے آگے کچھ نہیں بتائیں گے“

اور یہ ہم نے پندرہ دن میں کر لیا تھا۔

استقامت | راہِ حق میں استقامت کا ذکر ہو رہا تھا۔ ارشاد فرمایا کہ
رَسُولِ خِدا صَلَّی اللہُ عَلَیْہِ وَاٰلِہٖ وَسَلَّم نے فرمایا :

”سورۃ ہود نے میکربال سفید کر دیئے۔“

اس کا مطلب یہ ہے کہ سورۃ ہود میں اللہ تعالیٰ فرماتا ہے :

فَاسْتَقِمْ كَمَا اُمِرْتَ | استقامت سے رہو جس طرح
تمہیں حکم دیا گیا۔

اس آیت میں اللہ تعالیٰ کی جانب سے استقامت کا حکم ملا ہے جو بہت کٹھن ہے۔ لیکن آنحضرت صلی اللہ علیہ وسلم نے اس پر پوری طرح عمل کیا۔ اور کمالِ استقامت سے منزلِ مقصود تک پہنچے۔ اب بارگاہِ الہی سے اس کا انعام ملا۔ یعنی آنحضرت صلی اللہ علیہ وسلم کی نورانیت میں اضافہ ہوا۔ بالوں کا سفید ہونا جو کہا گیا وہ اسی نورانیت کی

۱۷ جمادی الاول ۱۳۶۵ھ - ۲۰ اپریل ۱۹۴۶ء آج شریف

شیخ درمیانی چیز ہے | آج حضرت مولینا شاہ و آرت حسن صاحب کا عرس ہے۔ جب احقر حاضر خدمت ہوا۔ اس وقت قرخ صاحب اور ڈو اور صاحبان بیٹھے ہوئے تھے۔ ان میں سے ایک صاحب اپنی کیفیتِ حال اور کچھ مشاہدات حضرت سے بیان کر رہے تھے۔ آخر میں انھوں نے کہا:

”ان مشاہدات کے بعد میں نے اب یہ طے کر لیا ہے کہ آپ کا

مرید ہو جاؤں۔“

حالانکہ اُن صاحب کی بیعت ضلعِ جہلم کے ایک بزرگ سے ہو چکی تھی۔ اس پر حضرت اقدسؒ نے فرمایا:

”تمہاری بیعت تو ہو چکی ہے۔ تم ایک دفعہ بک چکے ہو۔ دوبارہ

بیعت کی ضرورت نہیں ہے۔ اُسی سودے کا احترام کرو۔ ہم

تمہیں مشورہ دے دیا کریں گے۔“

اس کے بعد فرمایا:


”اب تم کو خواجہ صاحب کے ساتھ لگاؤ پیدا ہو گیا ہے، تمہارے شیخ

نے اپنا کام کر دیا۔ اور تمہیں خواجہ صاحب کی چوکھٹ پر لا کر کھڑا کر دیا۔

شیخ کا یہی کام ہوتا ہے۔ وہ درمیان میں وسیلہ کا کام کرتا ہے۔

بزرگانِ سلسلہ درمیانی چیز ہوتے ہیں، مقصود بالذات نہیں

ہوتے۔ مقصود حقیقی اللہ کی ذات ہے۔“



حصولِ فیضان

ارشاد فرمایا کہ فیضانِ شیخ حاصل کرنے کے لئے دو چیزیں ضروری ہیں۔ ایک یہ کہ (حضرتِ اقدسؒ نے اپنے دونوں ہاتھوں کی شہادت والی انگلیوں کے مٹرن کو ملا تے ہوئے فرمایا) شیخ کیساتھ اس طرح سیدھا رابطہ قائم ہے۔ اس میں کوئی گھنٹی نہ ہو۔ نہ مرید کی طرف سے اور نہ پیر کی طرف سے۔ اور نہ کوئی کچھاؤ اور کمرہ پن ہو۔ دوسرے یہ کہ جب ایک برتن سے کوئی چیز دوسرے برتن میں ڈالی جاتی ہے تو وہ برتن جو بھرا ہوا ہے اونچا کیا جاتا ہے اور لینے والے برتن کو نیچا رکھا جاتا ہے۔ ان دو شرطوں کے بغیر حصولِ فیضان ناممکن ہے۔ اس کے بعد فرمایا کہ یہ جو لوگ کہتے ہیں :

”پیر مریدوں سے اپنی پرستش کراتے ہیں۔“

یہ نہیں جانتے کہ جب تک نیسے والا برتن اونچا نہ ہوگا، اس میں سے کچھ نہیں مل سکتا۔ یہ اس راہ کے ETIQUETTE (آداب) ہیں، ان پر عمل کرنا بہت ضروری ہے۔

۱۹۴۶ء کے آخری مہینوں میں
احقر نے حضرت شاہ شہید اللہ صاحبؒ

سلوک کا خاکہ بیعت کے وقت

کو بمبئی خط لکھا :

”اگر آپ اپنا کاروبار بمبئی سے کراچی منتقل کر لیں تو یہ آپ کے لئے بھی

اور ملک کے لئے بھی بہتر ہے۔“

انھوں نے جواب میں لکھا :

”حضرت شاہ صاحبؒ سے اجازت مل گئی ہے لہذا میں ضروری میں

بہاول پور آ رہا ہوں، وہاں سے کراچی جا کر حالات کا جائزہ لوں گا۔“

چنانچہ فروری ۱۹۴۷ء میں آپ بہاولپور تشریف لے آئے۔ دورانِ قیام بہاولپور حضرت شاہ شہید اللہ صاحب نے حضرت اقدسؒ کے چند ارشاداتِ گرامی سے مشرف فرمایا۔ فرما نے لگے کہ ایک دفعہ ہم لوگ حضرتؒ کے ساتھ حیدر آباد دکن گئے اور وہاں سے دولت آباد اور حیدر آباد بھی گئے۔ جہاں اولیاءِ کرام کے بے شمار مزارات ہیں۔ بیان کیا جاتا ہے کہ ایک دفعہ چودہ سو اولیاء اللہ دہلی سے بیک وقت حیدر آباد گئے جن کے مزارات دولت آباد اور حیدر آباد میں ہیں۔ ہم نے ان مزارات پر حاضری دی۔ لیکن حضرت سید یوسف حسینیؒ (والد حضرت سید محمد گیسو درازؒ) کے مزار پر میرے قلب کو کسی کیفیت کا ادراک نہیں ہوا۔ میں نے حضرت اقدسؒ کی خدمت میں عرض کیا۔ آپؒ نے فرمایا :

”جب آدمی مرید ہوتا ہے تو اس کے شیخ شروع میں اس کے لئے ایک SKELTON PROGRAMME (اجمالی خاکہ) تیار کر لیتے ہیں۔ اس کے بعد اس کا تمام سلوک اسی پروگرام کے مطابق طے ہوتا ہے۔ ہو سکتا ہے کہ بعض واقعات اور کیفیات ایسے ہوتے ہوں جو اس پروگرام میں درج نہ ہوں۔ یہی وجہ ہے کہ ان کا سالک پر کچھ اثر نہیں ہوتا۔ صرف پروگرام میں درج شدہ امور کا سالک پر اثر پڑتا ہے۔ باقی کا نہیں“

اس کے بعد حضرت اقدسؒ نے فرمایا :

”اس سے شیخ کے اختیارات کا پتہ چلتا ہے کہ شیخ کو مرید کے سلوک طے کرانے میں کس قدر اختیار ہے۔“

پھر حضرت اقدسؒ نے حکم فرمایا ،

”اچھا تم کل صبح کی نماز کے بعد اکیلے جا کر حاضری دینا۔“

اس دوسری حاضری میں حضرت اقدسؒ کے تصرف کی برکت سے شروع ہی سے کیفیت محسوس ہوئی اور نسبت کا ادراک ہوا۔

ایک نادر نسخہ | اس کے بعد حضرت شاہ شہید اللہ صاحب نے کہا کہ ایک دفعہ حضرت اقدسؒ نے فرمایا کہ شیخ مرید کے لئے منظرِ اتم ہے۔ یہ بھی فرمایا کہ سالک کو چاہیے کہ ہر دس پندرہ منٹ کے بعد تھوڑی تھوڑی دیر کے لئے ذات کی طرف متوجہ ہو جایا کرے۔ اس سے بہت فائدہ ہوتا ہے خواہ کچھ ہی کر رہا ہو۔ پڑھ رہا ہو۔ باتیں کر رہا ہو۔ کھانا کھا رہا ہو۔ ان مشاغل کے ساتھ ساتھ ہر دس منٹ کے بعد کم از کم دو منٹ کے لئے ضرور ذات کی طرف متوجہ ہو جایا کرے۔

۲۵ مارچ ۱۹۴۸ء طبرہ نواب صاحب (ریاست بہاولپور)

سلوکِ محمدی کی خصوصیت | حضرت اقدسؒ نے احقر سے فرمایا کہ اب تم شادی کر لو، ورنہ سلوک میں رکاوٹ

پڑ جائے گی BRAKE (بریک) لگ جائے گا۔ ارشاد فرمایا کہ ہماری پہلی بیوی کے انتقال کے بعد جب ہم مرید ہوئے تو بہت آزاد تھے کسی قسم کی فکر نہ تھی۔ پہلے قیدِ کامزہ چکھ چکے تھے پھر آزادی کا مزہ چکھا۔ اب دوبارہ قید ہونے کو جی نہ چاہتا تھا۔ کچھ عرصہ بعد ہمارے مولینا صاحبؒ نے فرمایا :

”اب تمہارے لئے شادی کرنا ضروری ہے، تم شادی کر لو۔“

لیکن ہم مالتے رہے۔ اسی طرح ایک سال گزر گیا۔ ایک روز ہمیں بلا کر سختی سے فرمایا :

”ذوقی ! ہم تمہیں سلوکِ عیسوی نہیں ملے گا ہے یہی سلوکِ محمدی

طے کر رہے ہیں۔ لطف و کمال تو اسی میں ہے کہ بیوی بچے بھی ہوں اور تم اولوالعزمی کے ساتھ راہِ سلوک طے کرتے ہوئے منزلِ مقصود تک پہنچ جاؤ۔ اب لیت و لعل چھوڑو اور شادی کر لو جب تک نکاح نہ کرو گے، سلوکِ محمدی طے نہ ہوگا۔ اور مقامات میں ترقی نہیں ہوگی۔“

ہم نے عرض کیا :

”اگر مقامات میں ترقی نہ ہوگی تو ہم یہاں سے نہیں اٹھیں گے۔“

آپ کو اختیار ہے آپ جہاں چاہیں نکاح کرا دیں۔“

چنانچہ مولینا صاحب ہی نے ہمارا نکاح کرایا۔

اس کے بعد فرمایا کہ آج کل عمریں کم ہیں اور **سلوک میں شارٹ کٹ**

ہمتیں بھی پست ہیں، اس لئے سلوک میں شارٹ کٹ بنائے گئے ہیں۔ خیال کو نچتہ کرنا بھی ایک شارٹ کٹ ہے، لیکن اس طرح اجمالی طور پر سلوک طے ہو جاتا ہے، تفصیلی طور پر نہیں۔ اگر تفصیلات شروع کر دی جائیں تو ابھی پہلے ہی قدم پر ہوں گے کہ ملک الموت پہنچ جائیں گے۔ اگلے زمانے میں جب لوگوں کی عمریں بڑی ہوتی تھیں اور ہمتیں بھی بلند تھیں تو وہ تفصیل کے ساتھ سلوک طے کرتے تھے۔ اب تو میل ٹرین کے ذریعہ سفر کرنا پڑتا ہے اور کھڑکیاں بھی بند کر دی جاتی ہیں کہ تاکہ ادھر ادھر نظر نہ پڑے۔ ہاں ایک دفعہ اجمالی طور پر سفر ہو گیا تو پھر حسبِ استعداد آدمی تفصیلات میں بھی جاسکتا ہے۔

۶ جُونِ ۱۹۵۱ء - جَدّہ

شیطانی توحید | ارشاد فرمایا۔ ان لوگوں کی توحید بھی شیطانی توحید ہے شیطان کوئی منکرِ حقّٰں نہیں تھا۔ اس نے اپنے عمل سے یہی ظاہر کیا کہ میں تجھے تو مانتا ہوں لیکن تیرے اس حکم کو نہیں مانتا۔ میں آدم کو سجدہ ہو کر نہیں کروں گا۔ یہ لوگ بھی اللہ کو تو مانتے ہیں لیکن اس کے جو احکام و قرآن و حدیث میں ہیں، ان کے ملنے میں پس و پیش کرتے ہیں۔ ان لوگوں نے تو نعوذ باللہ اللہ میاں کو زنجیروں میں جکڑ کر آسمان پر بٹھا رکھا ہے۔ ان کا عقیدہ ہے کہ اللہ ہر جگہ بالعلم موجود ہے بالذات موجود نہیں ہے۔ ذات اور صفات کو انھوں نے الگ کر دیا ہے۔ اگر یہ کائنات اس کی صفات میں سے نہیں ہے تو پھر اس کے تو یہ معنی ہوتے کہ اللہ اپنے ظہور کے لئے غیر کا محتاج ہے۔

سورۃ اخلاص کے معنی | ارشاد فرمایا قُلْ هُوَ اللَّهُ أَحَدٌ یعنی تو کہہ اللہ ایک ہے۔ اللہ الصَّمَدُ اللہ بے نیاز ہے۔ اب جب اللہ بے نیاز ہے تو ہر لحاظ سے بے نیاز ہونا چاہیے۔ اس لئے وہ اپنے اظہار کے لئے غیر کے وجود سے بھی بے نیاز ہے۔ کَمَدِيلِدٌ وَلَمْ يُولَدْ نہ اس کی کوئی اولاد ہے نہ وہ کسی کی اولاد ہے۔ غیر کا وجود ہی نہیں ہے۔ اس کے بعد ہے وَلَمْ يَكُنْ لَهُ كُفُوًا أَحَدٌ یعنی اس کے ساتھ کا کوئی نہیں ہے وہ اکیلا ہے۔

صِفَ اللہ لا محدود ہے | اس کے بعد فرمایا کہ ایک صاحب ہمارے پاس آئے اور کہنے لگے :

”میں آپ سے وحدت الوجود سمجھنے آیا ہوں۔“

ہم نے کہا:

”سمجھنے آئے ہو یا ابھنے؟ کیونکہ یہ مسئلہ گفتگو کے ذریعہ کیسے سمجھ میں آ سکتا ہے۔“

یہ تو حال سے تعلق رکھتا ہے۔ نہ کتابوں میں لکھا جاسکتا ہے اور نہ تقریر میں سما سکتا ہے۔ آپ گھوڑے کی سواری کے متعلق ہزار کتابیں پڑھ ڈالیں لیکن گھوڑے کی شکل نہ دیکھیں تو کیا آپ سوار بن سکتے ہیں؟ سواری تو عمل سے تعلق رکھتی ہے۔ کتابوں کے پڑھنے سے کیسے سیکھی جاسکتی ہے۔ اور اگر آپ باتیں ہی کرنا چاہتے ہیں تو پہلے یہ بتائیے کہ اللہ محدود ہے یا لامحدود۔

کہنے لگے :

”اگر ہم محدود کہتے ہیں تو یہ غلط ہے کیونکہ اللہ محدود نہیں ہو سکتا۔ اگر لامحدود کہتے ہیں تو اس کے سوا کوئی چیز باقی نہیں رہتی۔
ہم نے کہا :

”آپ نے سمجھ تو لیا ہے۔ اب قرآن شریف کو لو۔ اللہ تعالیٰ فرماتا ہے :

لَيْسَ كَمِثْلِهِ شَيْءٌ | اس کے مثل کوئی چیز نہیں ہے۔

اب دُنیا کی ہر چیز محدود ہے۔ زمین، آسمان، فضا سب محدود ہیں۔ جب اسکے مثل کوئی چیز نہیں ہے تو وہ لازماً لامحدود ہے۔ اور جب لامحدود ہے تو بس وہ ہی وہ ہے۔ کوئی جگہ اور کوئی مقام اس سے خالی نہیں ہے۔“

صِفِ اللہِ قَدِیمِ ہے | ایک اور موقع پر ارشاد فرمایا۔ اللہ تعالیٰ فرماتا ہے : لَيْسَ كَمِثْلِهِ شَيْءٌ اب دُنیا کی تو ہر چیز محدود ہے۔ جب کوئی

چیز اس کے مثل نہیں ہے تو اس کا مطلب یہ ہے کہ وہ لامحدود ہے۔ جب وہ لامحدود ہے تو وہ ہر جگہ ہے اور ہر چیز میں ہے۔ ”ہمہ ادست“ کا یہی مطلب ہے۔ لیکن ان لوگوں کا یہ خیال ہے کہ اللہ اس SPACE (مکان) کے کسی کونے میں بیٹھا ہوا ہے۔ اس سے ظاہر ہوتا ہے کہ وہ SPACE کو CREATED (مخلوق) نہیں سمجھتے۔ بلکہ وہ SPACE کو بھی اللہ کی طرح قدیم سمجھتے ہیں۔ حالانکہ یہ غلط ہے۔ اللہ کے سوا سب کچھ

حادث ہے۔ حضرت اللہ تبارک و تعالیٰ ہی ہے۔

منافقین کی فہرست | ایک موقع پر ارشاد فرمایا کہ رسول خدا صلی اللہ علیہ وسلم کو اللہ تعالیٰ نے سب منافقین سے آگاہ فرمایا تھا اور آپ نے ان کے

نام حضرت حذیفہ ابن الیمان رضی اللہ عنہ کو بتادیئے تھے۔ اور ساتھ ہی یہ بھی فرمایا تھا کہ یہ نام کسی پر ظاہر نہ کئے جائیں چنانچہ امیر المؤمنین حضرت عمرؓ آپ کی بڑی عزت کیا کرتے تھے جب وہ تشریف لاتے تھے تو حضرت عمرؓ کھڑے ہو جاتے تھے۔ اور ان سے خوشامدانی انداز میں دریافت کرتے :

”بھائی! اتنا توبت دو کہ اس فہرست میں کہیں میرا نام تو نہیں ہے۔“

حضرت حذیفہ رضی اللہ عنہ جواب دیتے :

”امیر المؤمنین مجھے معاف رکھیں۔ اس سلسلے میں مجھے کچھ بتانے کی اجازت نہیں ہے۔“

حضرت اقدسؒ نے فرمایا کہ سوچنے کا مقام ہے خلیفہ دوم۔ امیر المؤمنین۔ اتنے بڑے جلیل القدر صحابی رسول اور ان پر یہ خوف طاری ہے کہ خدا نخواستہ کہیں منافقین کی فہرست میں تو نہیں ہیں۔

فرمایا، ان واقعات کو سامنے رکھ کر اپنے قلب کو ٹٹولتے رہنا چاہیے کہ میرا اللہ سے صحیح تعلق ہے بھی یا نہیں۔

مولانا صاحب کے | اس کے بعد فرمایا کہ ہمارے مولانا صاحب کے بڑے صاحبزادے کا انتقال | صاحبزادے بالکل اُن کے ہم شکل تھے۔ اور ماثار اللہ ذہن

بھی بہت تھے۔ تیرہ سال کی عمر میں تو وہ فارسی بے تکلف بول لیتے تھے عربی بھی سمجھتے تھے اور تھوڑا تھوڑا بول بھی لیتے تھے۔ مسائل پر بھی کافی عبور تھا۔ قضائے الہی کے کچھ دن بیمار رہ کر چودہ سال کی عمر میں انتقال کر گئے۔ حضرت مولانا صاحب نے قریب کھڑے ہو کر فارسی کا ایک شعر پڑھا جس کا مفہوم سردوستاں سلامت کہ تو خیر آزمائی سے ملتا جلتا تھا۔ پھر آپ نے غل

کیا کپڑے بدلے، عطر لگایا اور مسجد میں جا کر دو رکعت نفل شکرانہ ادا کیا اور کہا :
 ”شکر ہے کہ میرا اللہ نے آج مجھے آزمائش کے قابل سمجھا۔“

فرمایا کہ لکھنؤ کے قریب ایک مقام ہے جس کا نام ہے ہر دوتی۔ وہاں ایک بزرگ
 رہتے تھے جن کا سن ایک سو تیس برس کا تھا۔ انھوں نے اپنی ساری عمر اسی گاؤں میں
 گذاری تھی کبھی باہر نہیں گئے تھے حتیٰ کہ ریل گاڑی تک نہیں دیکھی تھی۔ صاحبزادہ صاحب
 کے انتقال کے چند روز بعد اُن بزرگ نے خواب میں دیکھا کہ دریا کے کنارہ پر ایک ٹیلہ
 ہے جس پر ایک مسجد ہے۔ وہاں ایک بزرگ رہتے ہیں، جن کا نو عمر لڑکا فوت ہو گیا ہے۔
 اور اس کی وفات پر انھوں نے نماز شکرانہ ادا کی ہے۔ اسی خواب میں کسی نے انھیں یہ بھی
 بتایا کہ وہ ٹیلے پر رہنے والے بزرگ غوثِ زمان ہیں۔

مولینا صاحبؒ کے مریدین ہر دوتی میں بھی تھے جب ان بزرگ نے اپنا خواب بیان
 کیا تو سُننے والوں میں مولینا صاحبؒ کے بعض مرید بھی شامل تھے۔ انھوں نے کہا :
 ”ایسی جگہ تو ہمارے شیخ رہتے ہیں۔“

چنانچہ صاحبزادہ کی وفات کے تذکرہ سے متاثر ہو کر اُن مریدوں نے لکھنؤ کا قصد کیا۔
 اس پر اُن بزرگ نے فرمایا :

”اب وہ لکھنؤ میں نہیں ہیں۔ بنارس چلے گئے ہیں۔“

ان مریدین نے کہا :

”اب ہم سے نہیں رہا جاتا، ہم ان کے پیچھے بنارس جائیں گے۔“

ان بزرگ نے کہا :

”اچھا جب آپ لوگ ان سے ملیں تو میرا سلام کہیں۔ اور میری طرف سے

عرض کریں کہ حضورِ دعا فرمائیں کہ اللہ تعالیٰ میرا خاتمہ ایمان پر کرے۔“

جب وہ لوگ لکھنؤ پہنچے تو معلوم ہوا کہ مولینا صاحبؒ بنارس تشریف لے گئے ہیں چنانچہ
 وہ لوگ بھی بنارس پہنچے۔ اور حاضرت ہوئے اور اُن بزرگ کا سلام و پیام پہنچا کر اُن کا

خواب بیان کیا۔ جب خواب کے اس ٹکڑے پر پہنچے کہ آپ غوثِ زمان ہیں تو آپ نے فرمایا،
 ”خاموش! خبردار یہ بات کسی سے نہ کہنا۔“

حضرتِ اقدسؒ نے فرمایا کہ یہ حضرات مصائب میں مبتلا ہونے پر رنجیدہ نہیں ہوتے
 بلکہ خوش ہوتے ہیں۔ اور مصیبت کو مقبولیت کی علامت سمجھتے ہیں۔

اللہ کی شفاعت | ایک دفعہ ارشاد فرمایا، کسی کے ظاہر کو دیکھ کر لے بُرا
 نہیں کہنا چاہیے۔ ممکن ہے اس کا باطن اچھا ہو۔ اللہ
 تعالیٰ کا حکم ہے کہ مومن کے ساتھ نیک گمان رکھو۔ جنتِ مولیٰ نارید احمد صاحب گنگوہیؒ
 نے ایک چٹو والی حدیث کی شرح لکھی ہے جو ہمارے پاس موجود ہے۔ اس میں انھوں
 نے لکھا ہے کہ جب بہشتی بہشت میں اور دوزخی دوزخ میں چلے جائیں گے تو اللہ تعالیٰ
 رسولِ خدا صلی اللہ علیہ وسلم سے فرمائے گا :

”دوزخ سے اُن لوگوں کو باہر نکال لائیے جن کے دل میں جو برابر بھی ایمان ہو“
 چنانچہ آپؐ شریف لے جائیں گے اور ایسے لوگوں کو چُن چُن کر باہر لے آئیں گے۔ اس کے
 بعد اللہ تعالیٰ فرمائے گا :

”پھر جیسے اور جن کے دلوں میں راتی برابر بھی ایمان ہو ان کو باہر لے آئیے۔“
 آپؐ پھر جائیں گے اور ایسے لوگوں کو ڈھونڈ ڈھونڈ کر باہر نکال لائیں گے۔ اس کے بعد اللہ
 تعالیٰ فرمائے گا :

”پھر جیسے اور جن لوگوں کے دل میں ایمان کی ذرا سی بھی رت ہو ان کو بھی
 باہر لے آئیے۔“

چنانچہ آنحضرت صلی اللہ علیہ وسلم تیسری بار جائیں گے اور ایسے آدمیوں کو نکال لائیں گے۔
 اس کے بعد اللہ تعالیٰ دوزخیوں میں سے اپنا ایک چٹو بھر کر ایسے انسان باہر نکالے گا جن
 میں کسی نے کوئی بھلائی نہ دیکھی ہوگی۔

فرمایا: جب اس قدر خفیف ایمان رکھنے والوں کو بھی دوزخ سے نکال لیا جائے گا

تو یہ لوگ ذرا ذرا سی بات پر کیوں کفر کے فتوے صادر کرتے رہتے ہیں۔ امام ابو حنیفہؒ کا
مقولہ ہے :

”اگر کسی میں نہ انوزے وجوہ کفر کے ہوں اور ایک وجہ اسلام کی ہو تو اُسے
کافر مت کہو۔“

اور یہاں لوگوں کا یہ حال ہے کہ دوسروں کو کافر سمجھتے ہیں اور اپنے آپ کو چند نمازیں پڑھنے سے
بہشت کا حقدار سمجھنے لگتے ہیں۔ فرمایا، نماز بھی مقصود نہیں ہے۔ اللہ تعالیٰ فرماتا ہے :

اقِمِ الصَّلَاةَ لِذِكْرِي | قَامَ كَرْدَ نَمَازِ کُو مِرَدِ کَرِکِی خَاطِر۔

اس سے ظاہر ہے کہ نماز مقصود بالذات نہیں ہے بلکہ ذکر مقصود ہے۔ اور پھر ذکر بھی درمیانی
چیز ہے۔ اصل مقصود مذکور ہے۔ یعنی اللہ لیکن یہ لوگ نماز کی ظاہری صورت کو کافی
سمجھتے ہیں اور بس بہشت کے مدعی بن جاتے ہیں۔

اس کے بعد فرمایا کہ ایک دفعہ حضرت برائید بسطامیؒ
کے پیٹ میں درد ہوا۔ کسی نے تکلیف کی بابت دریافت

دُودھ والی رات

کیا تو آپؐ نے فرمایا :

”رات میں نے دُودھ پی لیا تھا جس کی وجہ سے پیٹ میں درد ہو رہا ہے۔“

جب آپؐ کا وصال ہوا تو ایک بزرگ نے آپؐ کو خواب میں دیکھا۔ ان بزرگ نے آپؐ
سے دریافت کیا :

”اللہ تعالیٰ نے آپؐ کے ساتھ کیا معاملہ کیا؟“

آپؐ نے فرمایا کہ بھائی میں تو تباہ ہو گیا تھا مگر اس کے کرم نے مجھے بچا لیا۔ جب میں
اللہ تعالیٰ کے حضور میں پیش ہوا تو اللہ تعالیٰ نے دریافت فرمایا :

”بائزید! میسر لے کیا لاتے ہو؟“

میں نے عرض کیا :

”باری تعالیٰ تو تمام کائنات کا مالک میں ایک عاجز بندہ میری کیا ہستی

کہ تیرے لائق کچھ لاسکتا۔ البتہ اتنی بات ضرور ہے کہ میں نے کبھی بشرک نہیں کیا۔“

اللہ تعالیٰ نے فرمایا :

دُودھ والی رات یاد کرو۔

”اَذْكُرْ لَيْلَةَ اللَّبَنِ“

حضرت ربانیزیدؒ نے فرمایا :


”اس بات سے مجھے بے حد شرم آئی۔ اور میں نے اپنا سر جھکا لیا۔“

اس کے بعد آپ نے فرمایا کہ حضرت جنید بغدادیؒ کے متعلق بھی ایسا ہی واقعہ بتایا جاتا ہے۔ ایک صاحب نے اُن کو خواب میں دیکھا تو حال دریافت کیا حضرت جنیدؒ نے فرمایا :

”وہ ارشادات و کمالات اور ریاضتیں کچھ کام نہ آئیں۔ اللہ تعالیٰ نے مجھے بشر

دور کعتوں کے عوض بخشا جو میں پچھلی رات کو خالصۃً لِلّٰہ پڑھا کرتا تھا۔“

اس کے بعد حضرتؒ نے فرمایا کہ جب ایسے جلیل القدر بزرگوں کا یہ حال ہے تو یہ لوگ کس برتے پر ہچموادیں گے نیست“ کا دعویٰ کرنے لگ جاتے ہیں۔



بہی کے تاجر محمد بھائی کٹلری والے عرس شریف میں شرکت کے لئے اجمیر شریف پہنچے۔ آپ نے فرمایا :

موت کو تریب سمجھنا

”اچھا ہوا تم آگئے۔“

انھوں نے عرض کیا :

”حضور کام کا پھیلاؤ تو بہت تھا، لیکن آہی گیا۔“

ارشاد فرمایا :

”ہاں ملک الموت بھی اسی طرح کام کے پھیلاؤ کے وقت آجائیں گے۔“

محمدؐ بھائی نے عرض کیا :

”ان کا اسٹاف بھی ہے یا سب کام خود ہی کرتے ہیں۔؟“

ارشاد فرمایا کہ لوگ مُلک الموت کو اپنے اوپر قیاس کرتے ہیں۔ اپنے ہاتھ کی ہتھیلی کو اپنے سامنے کر کے فرمایا کہ ان کے آگے تو سارا جہاں یوں ہے۔ وہ مختلف مقامات پر ہزاروں لاکھوں آدمیوں کی رُوح بیک وقت قبض کر سکتے ہیں۔ اس موقع پر حضرت راقِدُس نے وہ حدیث بیان فرمائی جس میں موت کے قریب ہونے کے متعلق صحابہ کرامؓ سے آنحضرت صلی اللہ علیہ وسلم نے سوال فرمایا تھا۔ ارشاد فرمایا۔ جتنا جس کا تقویٰ بڑھا ہوا ہوگا اتنی ہی موت اس کو اپنے قریب معلوم ہوگی۔ آنحضرت صلی اللہ علیہ وسلم کا یہ فرمانا کہ :

”ایک سلام پھیرنے کے بعد مجھے یقین نہیں ہوتا کہ دُوسرا سلام پھیریں گے گا۔“

یہ آپ کے انتہائی تقویٰ کی دلیل ہے۔ حالانکہ آپؐ نبی تھے۔ قرآن نازل ہو رہا تھا۔ اور ابھی قرآن کا پورا نزول بھی نہیں ہوا تھا۔ اللہ تعالیٰ کو آپ سے اس دُنیا میں ابھی بہت سے کام لینے تھے۔ کام ختم ہونیکے بعد ہی آپ اس دُنیا سے اُٹھاتے جاسکتے تھے۔ لیکن دیکھ لو باوجود اس کے آپؐ کو موت کس قدر قریب معلوم ہوتی تھی۔ یہ تقویٰ کی انتہائی شان ہے۔

اس کے بعد مُلک الموت کی صورت پر گفتگو ہونے لگی۔

ملک الموت کی صورت | فرمایا، جب ایماندار کی رُوح قبض کرنے آتے ہیں تو نہایت

حسین صورت اختیار کر لیتے ہیں۔ لیکن جب کافر کی رُوح نکالتے ہیں تو نہایت خوفناک شکل میں ظاہر ہوتے ہیں۔ ایک دفعہ حضرت رِداؤ علیہ السلام نے مُلک الموت سے دریافت فرمایا :

”آپ کافروں کے پاس کس شکل میں جاتے ہیں؟“

انھوں نے عرض کیا :

”اگر وہ شکل آپ کو دکھا دوں تو آپ برداشت نہیں کر سکیں گے۔“

آپ نے فرمایا :

”میں وہ شکل دیکھنا چاہتا ہوں۔“

جب عزرائیل علیہ السلام نے وہ شکل اختیار کی تو وہ اس قدر کریمہ اور خوفناک تھی کہ آپ بے ہوش ہو گئے۔
ارشاد فرمایا کہ ان کی اصلی شکل تو اور ہی ہے۔

جبرائیل کی صورت | اس کے بعد حضرت جبرائیل علیہ السلام کی صورت کے متعلق گفتگو ہونے لگی۔ فرمایا کہ آنحضرت صلی اللہ علیہ وسلم نے دو مرتبہ اُن کو ان کی اصلی شکل میں دیکھا ہے۔ اُن کے پر مشرق سے مغرب تک پھیلے ہوئے تھے لیکن عموماً وہ حضرت وحیہ کلبیؓ کی شکل میں آیا کرتے تھے۔ اب یہاں یہ سوال پیدا ہوتا ہے کہ جبرائیل علیہ السلام یہ صورت اختیار کرتے تھے تو کیا اس وقت حقیقت جبرائیل علیہ السلام بھی قائم رہتی تھی؟ اس کا جواب یہ ہے کہ حقیقت جبرائیل قائم رہتی تھی۔ اسی طرح اولیا کرام بھی باوجود مختلف صورتیں اختیار کرنے کے اپنی اصلی صورت قائم رکھ سکتے ہیں۔

اس کے بعد حضرت راقیؓ نے حضرت میر سید علی ہمدانیؒ کا وہ واقعہ بیان فرمایا، جس میں آپؑ نے مختلف مقامات پر بیک وقت چالیس آدمیوں کے ہاں کھانا تناول فرمایا تھا۔
حضرت حاجی صاحبؒ کی کرامت | فرمایا، خدیو مصر کے شیخ پر سات سال سے حالت انقباض طاری تھی۔ بہت کوشش کی خاص خاص مجاہدے کئے مگر قبض

دور نہ ہوا بلکہ بڑھتا گیا۔ وہ بزرگ اپنے کچھ مریدوں کو ساتھ لے کر مکہ معظمہ حاضر ہوئے۔ بیت اللہ شریف کا طواف کیا اور حرم شریف ہی میں قیام فرمایا۔ لیکن وہ حالت بدستور جاری رہی۔ انبساطی کیفیت پیدا نہ ہوئی۔ کسی بزرگ نے انھیں ہمارے حضرت حاجی ابدال اللہ مہاجر مکیؒ کا پتہ دیا۔ وہ اپنے مریدین کو ساتھ لے کر حضرت حاجی صاحبؒ کے پاس پہنچے۔ بعد سلام جب مصافحہ ہوا تو حضرت حاجی صاحبؒ نے کچھ دیر تک ان کے ہاتھ کو دبلے رکھا اور بس ان کی انقباضی حالت انبساطی کیفیت میں تبدیل ہو گئی۔ ان بزرگ کو حضرت حاجی صاحبؒ

سے اتنی عقیدت ہو گئی کہ آپ مع اپنے مریدین کے حلقہ ارادت میں داخل ہو گئے۔ اور جب وہ مصر واپس پہنچے تو خود یوم مصر بھی بیعت عثمانی کے ذریعہ حضرت حاجی صاحب کا مرید ہو گیا۔ اس طرح حضرت حاجی صاحب کے مصر میں بہت سے مرید ہو گئے۔ اور وہاں سلسلہ چشتیہ صابریہ کافی پھیلا۔

نہ دیا کہ حضرت شاہ ولی اللہ صاحب محدث دہلوی نے اپنے **تہذیب النواشی کا نقصان** خاندان کے بزرگوں کے حالات پر ایک کتاب لکھی ہے۔ اس میں وہ لکھتے ہیں کہ ہمارے خاندان میں ایک بزرگ تھے جنہیں رسول خدا صلی اللہ علیہ وسلم سے عشق تھا۔ حضور اکرم صلی اللہ علیہ وسلم کی زیارت کے لئے انہوں نے کئی وظائف پڑھے۔ لیکن زیارت نصیب نہیں ہوتی تھی۔ اس لئے وہ بہت پریشان تھے۔ ہمارے خاندان کے ایک اور بزرگ تھے جو روزانہ رسول خدا صلی اللہ علیہ وسلم کی زیارت سے مشرف ہوا کرتے تھے۔ انہوں نے ان سے کہا:

”بھائی! آنحضرت صلی اللہ علیہ وسلم کی خدمت میں میری جانب سے اتنا عرض کریں کہ مجھ سے ایسی کیا خطا سرزد ہوئی ہے جو آج تک زیارت سے محروم ہوں۔“

انہوں نے یہ عرض رسول خدا صلی اللہ علیہ وسلم کی خدمت میں پیش کی۔ حضور نے فرمایا:

”ہاں ٹھیک ہے۔ لیکن بات یہ ہے کہ وہ حقہ پیتے ہیں، جس کی بوجھ سے بہت بُری لگتی ہے۔“

جب ان کو یہ معلوم ہوا تو انہوں نے حقہ توڑ ڈالا اور تمباکو وغیرہ سب پھینک دیا۔ اس کے بعد حضرت اقدسؒ نے فرمایا۔ صفائی اور خوشبو آنحضرت صلی اللہ علیہ وسلم کو بہت پسند ہے۔ یہی وجہ ہے کہ فاتحہ کے وقت اگر بتی وغیرہ جلاتے ہیں۔ اور خوشبو لگاتی جاتی ہے تاکہ آپ کی طبع مبارک خوش ہو۔ گھر میں ہر وقت صفائی رکھنی چاہیے۔ خود کو بھی پاک صاف رکھنا چاہیے۔ آپ کا مزاج مبارک نہایت نازک اور لطیف ہے۔ بدبو اور رگندگی سے

آپ کو نفرت ہے۔ بعض لوگ جب آپ کی خدمت میں پہلے دانتوں سے حاضر ہوتے تھے تو آپ فرمایا کرتے تھے :
 ”مسواک کر کے آیا کرو۔“

کپڑے دھونے اور جسم کو پاک صاف رکھنے کی آپ اکثر تاکید فرمایا کرتے تھے۔ بعض چیزیں آپ نہیں کھایا کرتے تھے۔ مثلاً گوہ کا گوشت وغیرہ۔ اگرچہ یہ چیزیں حلال تھیں۔ آپ صحابہ کرامؓ سے فرمایا کرتے تھے :
 ”کچی پیاز اور لہسن کھا کر مسجد میں نہ آیا کرو۔“

استغفار کے اجزاء | ارشاد فرمایا کہ استغفار نہایت ضروری ہے۔ کسی بندہ کا اللہ تعالیٰ کے سامنے اپنی خطا کا اقرار کرنا اُسے بہت اچھا لگتا

ہے۔ لیکن صرف مُنہ سے استغفار اللہ کافی نہیں ہے۔ ہر نسخہ کے کچھ INGREDIENTS (اجزاء) ہوتے ہیں۔ استغفار میں پہلی ضروری بات یہ ہے کہ دل میں ندامت ہو۔ جب اپنی لغزش پر دل کے اندر شرمندگی نہیں تو مُنہ سے استغفار اللہ کہنے سے کیا فائدہ۔ دوسری ضروری چیز یہ ہے کہ دل میں ایک عزم ہونا چاہیے کہ آئندہ یہ گناہ ہرگز نہیں کروں گا۔ یہ ممکن ہے کہ اس کے بعد وہی گناہ پھر سرزد ہو جائے۔ لیکن توبہ کرتے وقت دل میں یہ خیال راسخ ہونا چاہیے کہ اب میں یہ گناہ نہیں کروں گا۔ تیسری بات یہ ہے کہ تلافی گناہ کی خاطر کچھ زائد کام کرنا چاہیے۔ استغفار میں ان تینوں چیزوں کا ہونا ضروری ہے۔ اللہ تعالیٰ ارحم الراحمین ہیں۔ گناہ معاف فرمادیتے ہیں۔


گناہ سے ندامت | ارشاد فرمایا کہ مومن کے دل میں گناہ کی وجہ سے ندامت پیدا ہوتی ہے۔ اور رعونت دُور ہو جاتی ہے۔ امام غزالیؒ نے لکھا ہے :

”وہ گناہ جس سے دل میں ندامت و رقت پیدا ہو اس نیکی سے بہتر ہے

اے گوہ زیادہ تر محلّہ عرب میں پایا جاتا ہے عرب کے بدولے کھا کرتے تھے۔ اس کی شکل کچھ کچھ چھبکی سے ملتی ہے۔ لیکن جہالت میں کافی بڑا ہوتا ہے۔

جس سے رعونت پیدا ہو۔“

فرمایا POISON (زہر) سے بھی علاج کیا جاسکتا ہے لیکن اگر زیادہ پی لیا گیا تو ہلاک کر دے گا۔



فیضِ صحبت

تبلیغی جماعت کے افراد جو تعداد میں چپا یا پانچ

تھے حضرتؒ سے ملنے آئے۔ سب پاکستانی تھے۔ دورانِ

گفتگو حضرتؒ نے ارشاد فرمایا کہ آج کل کوئی گروہ، گروہ ہونے کی حیثیت سے اچھا

نہیں (یعنی بحیثیت مجموعی) گروہوں کے صرف چند افراد اچھے ہوتے ہیں۔ اس کے بعد

حضرتؒ نے ان کو مخاطب کر کے فرمایا :

”آپ ہمیں کوئی ایسا عمل بتائیں جس کے ذریعہ ہم صحابہ کرامؓ کے مرتبہ تک

پہنچ سکیں۔ یا کم از کم تابعین یا تبع تابعین ہی کے مرتبہ تک رسائی ہو جائے؟“

انھوں نے جواب دیا :

”یہ تو ناممکن ہے۔“

حضرتؒ نے دریافت کیا :

”کیوں ناممکن کیوں ہے؟“

انھوں نے جواب دیا :

”صحابہ کرامؓ کا مرتبہ تو اس لئے بلند ہے کہ انھیں رسولِ خدا صلی اللہ علیہ وسلم

کی صحبت نصیب تھی۔ اور تابعین کا مرتبہ اس لئے بلند ہے کہ انھوں نے صحابہ کرامؓ

کی صحبت سے فیض حاصل کیا۔ اسی طرح تبع تابعین نے تابعین کی صحبت

سے استفادہ کیا۔ اب وہ بات کیسے حاصل ہو سکتی ہے؟“

اس پر حضرت راقیؒ نے فرمایا کہ صوفیائے کرام اسی لئے تو مصاحبت پر زور دیتے ہیں صحبت ہی ایک ایسی چیز ہے جس کے مقابلہ میں سب عمل بیچ ہیں۔ کتابوں سے صرف علم حاصل ہوتا ہے۔ عمل حاصل نہیں ہوتا۔ صحبت سے علم و عمل دونوں حاصل ہوتے ہیں۔ دوسری بات یہ ہے کہ آج کل ہر شخص دوسروں کی اصلاح کے دپلے ہے اور خود کو اصلاح بالآخر سمجھتا ہے۔ سورۃ فاتحہ مبتدی اور منتہی کے لئے یکساں ذریعہ ہدایت ہے۔ جب آپ اھدنا الصراط المستقیم پڑھا کریں تو اپنے لئے خشوع و خضوع کے ساتھ یہ تصور رکھیں کہ اللہ مجھے راہ ہدایت عطا فرمائے۔ ہدایت کا ہر شخص محتاج ہے خواہ وہ مبتدی ہو یا منتہی۔

ارشاد فرمایا کہ حضرت خواجہ عبداللہ احرارؒ سے کسی نے دریافت کیا: کیا آپ خلوت میں رہتے ہیں؟ آپ نے فرمایا:

”خلوت میں شہرت ہے اور شہرت میں آفت ہے۔“

اُس شخص نے کہا:

”تو پھر آپ کیا کرتے ہیں۔؟“

آپ نے فرمایا،

”خلوت در انجمن۔“

اس کے بعد فرمایا کہ سالک کو باہمہ اور بے ہمہ رہنا چاہیئے،

”دست بکار دل بیار“

فرمایا، دولت سے لطف اٹھانے کے لئے تندرستی اور طاقت کی ضرورت ہے۔ کمزور اور بیمار کے لئے دولت بیکار ہے۔ یہی حال روحانی طاقت کا ہے۔ دنیا کے کاموں میں مشغول رہتے ہوئے اگر اللہ تعالیٰ سے صحیح تعلق قائم رکھا جائے تو اندرونی قویٰ کی خوب نشوونما ہوتی ہے۔ برخلاف اس کے ایک ایسا شخص جس کو دنیا میں مختلف کوائف اور مختلف حالات سے سابقہ نہیں پڑتا اس کے اندرونی قویٰ کو نہ تو مشق حاصل ہوتی ہے اور نہ اس کی روحانیت میں قوت آسکتی ہے۔

اس کے بعد فرمایا کہ اطلاق اور تعینات میں توازن قائم رکھنے کے لئے بڑی سمجھ کی ضرورت ہے۔ اس کے لئے بہترین ترازو قرآن و سنت ہے۔ شارع علیہ السلام نے جو حدود مقرر کی ہیں ان کے اندر رہ کر جس طرح چاہے دنیا سے فائدہ اٹھائے اور لطف حاصل کرتا رہے بشر کو شرمجھے اور خیر کو خیر۔

کسی موقع پر ارشاد فرمایا کہ حضرت موسیٰ علیہ السلام کے زمانہ میں ایک عابد تھا جو تیس برس سے ایک غار میں گوشہ نشین تھا۔

عابد و قلندر

وہاں ایک قلندر بھی رہتے تھے۔ اللہ تعالیٰ نے موسیٰ علیہ السلام سے فرمایا :

”ان دونوں (عابد و قلندر) سے ایک بات پوچھو۔ ان سے کہو کہ اگر میں تم سے یہ کہوں کہ میں نے سوئی کے سوراخ میں سے اونٹوں کی قطار گزرتے دیکھی ہے تو تمہیں یقین آئے گا یا نہیں؟“

جب حضرت موسیٰ علیہ السلام نے عابد سے یہ بات کہی، تو عابد نے جواب دیا :

”موسیٰ! آپ یہ کیا کہہ رہے ہیں۔ یہ کیسے ممکن ہے۔ ایسی ناممکن بات کا کسے یقین آسکتا ہے۔“

اس کے بعد حضرت موسیٰ علیہ السلام ان قلندر صاحب سے ملے اور ان سے بھی یہ بات کہی۔ قلندر صاحب نے سنتے ہی کہا :

”سبحان اللہ! اونٹوں کی قطار تو معمولی بات ہے اگر میرا اللہ چاہے تو پوری کائنات سوئی کے سوراخ میں سے گزرا سکتا ہے۔ اُسے سب قدرت ہے۔“

غرض موسیٰ علیہ السلام نے دونوں کے خیالات بارگاہِ الہی میں پیش کئے تو باری تعالیٰ نے فرمایا :

”تم نے دیکھ لیا ان دونوں کے یقین کا فرق؟“

اس کے بعد فرمایا کہ اچھا اب اس عابد سے جا کر وہ در دنیا، ستر در آخرت کہو کہ اپنی کوئی ایک خواہش بیان کرے ہم اس کی خواہش پوری کریں گے۔ موسیٰ علیہ السلام نے اللہ تعالیٰ کا پیام اس عابد کو پہنچایا تو اُس

نے کہا:

”عرصہ ہوا میں نے پیٹ بھر کر کھانا نہیں کھایا۔ بس ایک دفعہ پیٹ بھر کھانا کھلوادو۔“

موسیٰ علیہ السلام نے اُس کی یہ درخواست اللہ کے حضور میں پیش کی، تو اللہ تعالیٰ نے فرمایا:

”دیکھا تم نے کتنی ذلیل خواہش کی ہے اس نے۔ اچھا ڈھائی سیر چاول اس کو دے دو۔“

حضرت موسیٰ علیہ السلام نے ڈھائی سیر چاول اس عابد کو پہنچا دیتے۔ کچھ عرصہ بعد حضرت موسیٰ علیہ السلام کا جب اس طنز گزر ہوا تو دیکھا کہ وہ عابد بیٹھا ہوا ہے اور درمیان پرک ہی ہیں۔ یہ دیکھ کر انھیں حیرت ہوئی اور اللہ تعالیٰ سے اس کا سبب دریافت کیا۔ اللہ تعالیٰ نے فرمایا:

”تم میری نبی ہو جب تم دو تین بار اس کے پاس گئے تو اس کی برکت سے اس کے دل میں صفائی پیدا ہو گئی۔ اور وہ سارے چاول اس نے پکا کر خیرات کر دیئے۔ اس کے اس فعل سے ہم خوش ہوتے۔ اور بمصدقہ وہ در دنیا ستر در آخرت ہم نے اسے دس گنا چاول اور دیدیتے۔ اس نے وہ بھی خیرات کر ڈالے اسی طرح وہ خیرات کرتا رہا اور ہم فرید دیتے گئے۔“

اس کے بعد فرمایا کہ ایک بزرگ نے حضرت خضر علیہ السلام کی دعوت

پاکیزگی کی انتہا | کی جب کھانا لایا گیا تو آپ نے کھانے سے انکار کر دیا۔ صاحب خانہ نے باورچی سے دریافت کیا:

”آج تم سے کیا غلطی ہوئی ہے۔؟“

اُس نے کہا:

”حضور روزانہ میں با وضو کھانا پکاتا ہوں۔ آج اس خیال سے کہ کہیں کھانا جل نہ جائے، میں وضو نہ کر سکا۔“

عشق کی زبان میں درود شریف کے معنی | ارشاد فرمایا کہ قاری شاہ سلیمان صاحب پھلوارویؒ کے حنا ندان میں ایک خاص

درود شریف ہے جس کے پڑھنے سے رسول خدا صلی اللہ علیہ وسلم کی زیارت ہو جاتی ہے۔ وہ فرماتے تھے کہ ایک دفعہ مجھ پر سخت انقباض طاری ہوا تو میں نے اپنے خاندانی مخصوص درود شریف کا درود شروع کر دیا لیکن میری حالت میں کوئی تبدیلی نہیں ہوئی۔ میں بے حد پریشان تھا کہ حسن اتفاق سے ایک دفعہ حضرت مولینا فضل الرحمان گنج مراد آبادیؒ کی خدمت میں حاضری کا موقع مل گیا۔ میں نے اپنا حال بیان کیا۔ آپؒ نے فرمایا :

”اچھا پڑھیے درود شریف اور اس کے معنی بیان کیجئے۔“

میں نے درود شریف پڑھا اور معنی بھی بیان کر دیئے۔ آپؒ نے فرمایا :

”نہیں۔ ایسے نہیں۔ عشق کی زبان میں معنی بیان کیجئے۔“

میں سوچ میں پڑ گیا کہ یا اللہ کیا عشق کی زبان میں کوئی اور معنی ہیں۔ اور اب میں عشق کی زبان کہاں سے لاؤں۔ ابھی یہ میں سوچ ہی رہا تھا کہ حضرتؒ نے فرمایا :

”میاں! عشق کی زبان میں اس کا یہ مطلب ہے، ”پیار کرے اللہ پیارے محمد“

کو اور ان کی پیاری آل کو“

جیسے ہی حضرتؒ کی زبان مبارک سے یہ معنی بیان ہوئے میری کیفیت بدل گئی۔ اور جتنا سخت

انقباض تھا اس سے زیادہ انبساطی کیفیت پیدا ہو گئی۔

اس کے بعد فرمایا کہ بچہ دار میں ہماری ایک پیر بہن تھیں جو نیم مجذوبہ گونگی مائی | تھیں۔ اُن کا نام گونگی مائی پڑ گیا تھا۔ اس لئے کہ پانچ سات سال تک

ان کی زبان بالکل بند رہی۔ اس کے بعد جب بولنا شروع کیا تو تمام علماء کو حیرت میں ڈال دیا۔ آیات قرآنی کی ایسی تفسیر بیان کرتیں کہ علماء دنگ رہ جاتے۔ مثلاً دیکھو خَاذْکُمْ فِی

آذْکُمْ کی تفسیر کیا پیارے انداز میں بیان کر رہی ہیں۔ فرماتی ہیں :

”اللہ کہندے تسی پیار کرو مینوں تے میں پیار کرواں تو ہاؤں“

اب ان کا انتقال ہو گیا ہے۔ بواٹھی بڑی سہیلی تھیں۔ بواٹھ سے کہتی تھیں :
 ”اگر آپ کسی وقت پشاور کا قصد کریں تو مجھے ضرور ساتھ لے لیں۔ میں گونگی مائی
 کے مزار کی زیارت کرنا چاہتی ہوں۔“

عورتیں خلافت کی مجاز نہیں | ایک مرتبہ بزرگوں کی خلافت کا تذکرہ تھا۔ فرمایا
 عورت خواہ کتنا ہی بلند مرتبہ رکھتی ہو لیکن اس کو

خلافت نہیں دی جاتی۔ خلافت کا منصب مرد کے لئے ہے۔ عورت کو نہ تو خلافت دی جاتی
 ہے اور نہ کسی عورت کو بھیری ملی ہے۔ ہمارے مولینا صاحب فرمایا کرتے تھے :

”اگر عورت کیلئے خلافت جائز ہوتی تو ہم نسیم کی بہن کو خلافت دیتے۔“

نیز فرمایا کہ ایک دفعہ لوگ بوا کو ایک ایسے مزار پر لے گئے جہاں کافی لوگ جایا کرتے تھے۔

پھول پیش کرتے تھے اور چادر چڑھایا کرتے تھے۔ اب بوا وہاں پہنچتے ہی کہنے لگیں :

”اے بھائی مجھے کہاں لے آئے؟ یہ تو تیلی کی قبر ہے۔“

تحقیق کرنے پر معلوم ہوا کہ واقعی کسی وقت ایک تیلی ہی کو اس جگہ دفن کیا گیا تھا۔

ایک صاحب نے عرض کیا کہ حضور رات جو سماع خانہ میں | تقریب فاتحہ ہوئی۔ مجھے ایسا معلوم ہوتا ہے کہ میں نے پہلے

کبھی ایسی محفل دیکھی ہے لیکن یہ یاد نہیں کہ وہ میرا خواب تھا یا مشاہدہ۔ یہی فاتحہ خوانی
 یہی فالوس۔ ایسا ہی مجمع لیکن تو آلی نہیں تھی۔

ارشاد فرمایا کہ جو کچھ اس دنیا میں واقع ہوتا ہے۔ اس کا وقوع عالم مثال میں پہلے

ہوتا ہے اور عالم مثال کی چیزیں کبھی کبھی کسی پر منکشف ہو جاتی ہیں۔ اور یہ معمولی بات

ہے۔ لوگوں کو خواب کے ذریعہ بھی تو آئندہ ہونے والی باتوں کا علم ہو جاتا ہے۔ لوگ سمجھتے

ہیں کہ دیکھنے والی چیز منظر آکھیں ہیں۔ حالانکہ خواب میں تو آنکھیں بند ہوتی ہیں لیکن

والدہ چودھری خلیق الزماں لکھنؤ کے مشہور برسر نسیم کی ہمیشہ اور حضرت اقدسؒ کی بیرہن حلقہ

مردین میں ان کے مجاہدہ اور ریاضت کی کافی شہرت ہے۔

آدمی دیکھتا ہے۔ اس سے معلوم ہوا کہ دیکھنے والی چیز آنکھ نہیں ہے بلکہ دیکھنے والی چیز رُوح بھی نہیں ہے۔ دیکھنے والی چیز اصل میں انا ہے جو حقیقی انا کی صدائے بازگشت ہے۔ آپ کہتے ہیں میرا دل میرا دماغ میری رُوح اس سے معلوم ہوا کہ یہ سب آپ کی چیزیں ہیں اور آپ کچھ اور ہیں۔ رُوح کا آپ کے ساتھ وہی تعلق ہے جو جسم کا رُوح کے ساتھ ہے یا پکڑوں کا جسم کے ساتھ۔ اگر کوئی شخص اپنے جسم کو خوب موٹا تازہ رکھے اور رُوح کی پروا نہ کرے تو اس کی مثال ایسی ہے جیسے کوئی شخص اچھے اچھے کپڑے پہنے لیکن جسم کو نہ کھانا دے نہ پانی پلائے اور نہ نہلا دھلا کر صاف کرے جس طرح کپڑے جسم کا لباس ہیں اسی طرح جسم بھی رُوح کا لباس ہے۔ اور رُوح بھی ایک اور چیز کا لباس ہے۔ اور وہ انا ہے۔ انسان کا فرض ہے کہ انا کی حقیقت کو پہچانے اور انا سے حقیقی کے ساتھ ہم آہنگ ہو جائے۔ اس کے بعد سب راز کھل جاتے ہیں۔ اور ہر چیز کی حقیقت معلوم ہو جاتی ہے۔

ہماری انا اور انا سے حقیقی | ایک مرتبہ رُوح کے متعلق گفتگو ہو رہی تھی۔ ارشاد فرمایا کہ رُوح بھی تو تم نہیں ہو۔ تم کہتے ہو میرا جسم۔ میری رُوح۔ اس سے ظاہر ہے کہ رُوح اور جسم تمہارے ہیں اور تم کوئی اور چیز ہو۔ تم وہ انا ہو جو صدائے بازگشت ہے۔ انا سے حقیقی کی۔

احقر نے عرض کیا:

”حضور اس صدائے بازگشت کا تصور نہیں ہو سکتا۔“

ارشاد فرمایا کہ صدائے بازگشت کا تصور اس لئے ممکن نہیں کہ اس کی حقیقت ماورائے عقل و ادراک ہے۔ اس کی حقیقت عجیب و غریب ہے اگر اسے کرید جائے تو انا سے حقیقی تک پہنچ جاتے ہیں۔

کتاب ”امیر الروایات“ آپ کے سامنے رکھی ہوئی تھی۔ کتاب کھول کر دھت کرنے والے ایک واقعہ پڑھا جس کا خلاصہ یہ ہے:

مامی کنیم

ایک دفعہ حضرت شاہ محمد یعقوبؒ نے فرمایا کہ حضرت خواجہ احمد جامؒ کی خدمت میں ایک عورت اپنے نابینا بیٹے کو لائی اور عرض کیا :

”حضور اس کے منہ پر ہاتھ پھیریں تاکہ یہ بینا ہو جائے۔“

آپ اس وقت مقام عبدیت میں تھے، فرمایا :

”یہ کام مجھ سے نہیں ہو سکتا۔ یہ تو حضرت عیسیٰ علیہ السلام کا کام ہے۔ میں

عیسیٰ نہیں ہوں۔“

جب اُس عورت نے بہت اصرار کیا تو آپ وہاں سے اُٹھ کر چلے گئے۔ تھوڑی دور گئے تھے کہ اُن کے کانوں میں یہ آواز آئی :

”نہ عیسیٰ کند نہ موسیٰ کند۔ مامی کنیم (نہ عیسیٰ کہتے ہیں نہ موسیٰ کہتے ہیں)

جباؤ اور اور اس کے منہ پر ہاتھ پھیرو۔“

آپ فوراً واپس لوٹے اور مامی کنیم۔ مامی کنیم کہتے ہوئے لڑکے کے منہ پر ہاتھ پھیرا اور وہ بینا ہو گیا۔

اس کے بعد حضرت اقدسؒ نے فرمایا ”مامی کنیم“ میں ضمیر پر غور
اَنَا اور مَخْنَم کیا ؟ یہاں جمع کا صیغہ کیوں استعمال کیا گیا ؟ اللہ تعالیٰ

کبھی صیغہ جمع میں کلام فرماتے ہیں اور کبھی صیغہ واحد میں۔ بات یہ ہے کہ جب تَجَرُّدِ ذات کے ساتھ کلام فرماتے ہیں تو لفظ اَنَا استعمال کرتے ہیں۔ اور جب ذات و صفات کے ساتھ کلام فرماتے ہیں تو مَخْنَم یعنی صیغہ جمع استعمال فرماتے ہیں مثلاً

مَخْنَمُ اقْرَبَ إِلَيْهِ مِنْ	ہم ذات و صفات کے ساتھ اس
عَبْلِ الْوَرِيدِ ۔	کی شہ رگ سے بھی زیادہ قریب ہیں

”امیر الروایات“ میں سے ایک اور صفحہ کھول کر
ریاضت اور مجاہدہ کی ضرورت ایک دوسرا واقعہ پڑھا جس کا خلاصہ یہ ہے :

ایک دفعہ دورانِ سفر حضرت مولانا رشید احمد گنگوہیؒ نے فرمایا :

”رَسُولِ حَسْبِ دَاصِلَتِي اَعْتَدَ عَلَيَّ وَتَكْمِ فِي رُوحَانِي قُوْتِ اس درجہ تھی کہ جس شخص کو بھی کلمہ طیبہ پڑھا کر مسلمان بنالیتے، اسی وقت اس کو مرتبہ احسان حاصل ہو جاتا تھا۔ مجاہدات وغیرہ کی کچھ ضرورت نہ ہوتی۔ آپ کے بعد صحابہ کرام میں وہ قوت تھی لیکن کم۔ اسی طرح تابعین میں اس سے بھی کم قوت تھی۔ لیکن تبع تابعین میں یہ قوت بہت ہی کم ہو گئی۔ اس کمی کی تلافی کے لئے بزرگوں نے مجاہدات و ریاضات ایجاد کئے۔ جن سے اس کمی کو پورا کرنا مقصود تھا۔ شروع شروع میں تو یہ خاص اذکار و مشاغل حصول مقصد کا ایک ذریعہ تھے۔ لیکن جیسے جیسے زمانہ گزرتا گیا اکثر اوقات یہی اذکار و مشاغل مقصود بالذات ہو گئے اور احسان کی جگہ استغراق نے لے لی۔ ہر طبقہ نے یہی کیا۔ علماء نے اصل مقصد کو چھوڑ کر تحصیل علم کو مقصود بالذات بنالیا۔“

کل من علیہا فان کا حقیقی مفہوم | اس کے بعد سرمایا کہ ایک دفعہ تاضی گدڑی (گدڑی شاہ صاحب کے مرید)

جسٹس محمد شفیع اور ایک اور صاحب آیتہ کُلِّ مَنْ عَلَیْهَا فَاِنْ وَیَبْقٰی وَجْہُ رَبِّکَ ذُو الْجَلَالِ وَالْاِکْرَامِ کے معانی پر بحث کر رہے تھے۔ ایک صاحب نے کہا: ”ہا سے مراد زمین ہے۔ یعنی جو کچھ زمین پر ہے سب فنا ہو جائے گا۔“

ہم نے کہا:

”اس سے تو یہ نتیجہ نکلا کہ آسمان سورج چاند اور ستارے فنا نہیں ہوں گے۔“

صرف جو کچھ زمین پر ہے فنا ہو گا۔“

غرضیکہ ہم نے سمجھایا کہ معانی اس سے ذات مراد ہے۔ مطلب یہ ہے کہ جو کچھ ذات کے اوپر ہے۔ یعنی یہ تعینات یا مظاہر سب فنا ہو جائیں گے۔ اور ذات ہی ذات باقی رہ جائیگی۔ یہ تفسیر سن کر تاضی صاحب بہت محظوظ ہوئے۔ اس لئے کہ وہ کثر وجودی تھے۔

۱۔ یہ تفسیر کا روحانی پہلو ہے۔

تعینات کا فائدہ | اس کے بعد تعینات پر گفت گو ہونے لگی۔ فرمایا کہ مقصد حاصل کرنے کے لئے تعینات کا وجود بہت ضروری ہے۔ فنا بغیر تعینات کے نہیں ہو سکتی۔ اطلاق میں کس طرح فنا حاصل ہو سکتی ہے۔ فنا ہونے کے لئے کوئی نہ کوئی وجود ضروری ہے۔ اگر ایک پتھر کو سمندر میں پھینکا جائے تو کہا جائے گا کہ پتھر سمندر میں فنا ہو گیا۔ لیکن سارے سمندر میں تھوڑا فنا ہوا ہے۔ فنا ہونے کے لئے اُسے سمندر کے ایک حصہ کی ضرورت ہے۔ اسی طرح فنا فی الذات ہونے کے لئے تعین شیخ اور تعین رسالت کی ضرورت ہے۔

تعینات کا دوسرا فائدہ یہ ہے کہ تعینات اور حفظ مراتب میں مشق کرنے سے سالک اپنی طاقت کو بڑھاتا ہے جس سے عرفان میں ترقی ہوتی ہے۔ فرمایا حضرت حاجی امداد اللہ بہارؒ: مکیؒ نے اپنے رسالہ توحید میں اس امر سے متعلق ایک واقعہ لکھا ہے۔ (یہ واقعہ صفحہ ۲۵۱ پر حفظ مراتب کے تحت درج ہے۔ وہاں دیکھ لیا جائے۔)

اس کے بعد فرمایا، آگ اور پانی کو لو۔ آگ کے صحیح استعمال میں نجات ہے۔ بیجا استعمال میں ہلاکت ہے۔ اسی طرح پانی سے بھی زندگی کو سہارا ملتا ہے اور زندگی تباہ بھی ہوتی ہے۔ اس لئے ضروری ہے کہ ہر چیز کا مرتبہ پہچانا جائے اور اسی کے مطابق عمل کیا جائے۔ ورنہ سارا کھیل بگڑ جائے گا۔ اسی طرح ہر معاملہ میں ہر تعین کا لحاظ رکھنے سے POWER OF DISCRIMINATION — (توت تمیز) اور عرفان میں ترقی ہوتی ہے۔ اگر تعینات نہ ہوں تو یہ مشق کہاں سے حاصل ہو۔ سادھو لوگ جنگلوں میں بیٹھ کر اپنے ایک ہاتھ کو اوپر کی جانب اٹھائے رکھتے ہیں جس کا اثر یہ ہوتا ہے کہ وہ عضو کام میں نہ آنے کی وجہ سے معطل ہو جاتا ہے۔ لوہار کا دایاں ہاتھ جس سے وہ ہتھوڑا چلاتا ہے بائیں ہاتھ کی نسبت جو کم کام کرتا ہے زیادہ مضبوط ہوتا ہے۔ تعینات میں تمیز کرنے اور حفظ مراتب پر کاربند ہونے سے POWER OF DISCRIMINATION (توت تمیز) میں اضافہ ہوتا رہتا ہے۔ ورنہ یہ صلاحیت جاتی رہتی ہے۔ اس دنیا میں جس قدر عرفان زیادہ ہوگا اسی قدر

معاملات اور مشاہدات کے سمجھنے میں آسانی ہوگی۔ سیرِ اسماء کے وقت اسمائے مقابلہ کا سمجھنا تو کسی وقت در آسان ہے لیکن ALLIED NAMES (قریب المعنی اسماء) مثلاً غفور اور غفار، رحیم اور رحمان کے سمجھنے کے لئے قوتِ تمیز کی ضرورت ہے۔ اور یہ چیز بغیر حفظِ مراتب کی مشق کے مشکل ہے۔

یافت و نایافت

ایک دفعہ ارشاد فرمایا: نایافت بہت بڑی چیز ہے۔ حضرت شاہ تراب علیؒ کی یہ رباعی کیفیتِ یافت اور نایافت کے متعلق ہے۔

مَن میں آگ لگے تو بجھے جل سے جَل بج لگے تو بجھے کہو کیسے
ہم و ہر دگ پیاتے کٹت ہے پنی کا ہر دگ کٹے کہو کیسے

پہلے اور تیسرے مصرعہ میں کیفیتِ یافت بیان کی گئی ہے۔ دوسرے اور چوتھے میں نایافت۔ فرمایا نایافت کئی طرح سے ہے۔ وہ اپنی صفت کو ہزاروں نقطہ ہائے نگاہ سے دیکھتا ہے۔

ایک دفعہ ارشاد فرمایا کہ ایک بنگالی نو مسلم آگرہ میں رہتے تھے۔ (یہ صاحبِ حضرت اقدسؒ کے معتقد تھے اور آپؒ سے روحانی

حقیقتِ کلام

تربیت حاصل کرتے تھے) ان کے انتقال کے بعد میں نے مولینا صاحبؒ سے دریافت کیا،
”اب بنگالی صاحب کا کیا حال ہے؟“
آپؒ نے فرمایا:

”آؤ مراقب ہوں اور دیکھیں اس کا کیا حال ہے۔“

مراقبہ میں میں نے دیکھا کہ ایک مجلس منعقد ہے جس میں وہ بنگالی بھی ہیں۔ اس مجلس میں مختلف زبانیں بولی جا رہی ہیں اور وہ سب زبانیں آسانی سمجھ رہے ہیں۔ جب ان سے دریافت کیا گیا:

”آپؒ نے یہ مرتبہ کیسے پایا؟“

تو انھوں نے جواب دیا:

”میں بچپن سے اہل توحید میں سے تھا۔“

مراقبہ سے فارغ ہو کر حضرت مولینا صاحب نے فرمایا :

”میں نے یہ دیکھا کہ وہ منوکا ہم مرتبہ تھا۔“

اس کے بعد فرمایا کہ اس سے معلوم ہوا کہ منو بھی اہل توحید میں سے تھا۔ بنگالی صاحب کی وابستگی کے متعلق فرمایا کہ وہ ایسے مقام میں تھے جہاں حقیقت کلام ان پر منکشف تھی۔ یہی وجہ تھی کہ وہ سب زبانیں سمجھ رہے تھے۔ فرمایا حضرت ابن عربیؒ فرماتے ہیں :

”حقیقت کلام ایک ہے جب اس کا نزول خانہ موسیٰ میں ہوا تو توریت بن گئی۔

جب اس کا نزول خانہ داود میں ہوا تو زبور بن گئی۔ جنات عیسیٰ میں ہوا تو

انجیل کہلائی اور جب جنات محمدؐ میں اس کا نزول ہوا تو قرآن نام ہوا۔“

بن دیکھا ایمان | ایک دفعہ ارشاد فرمایا کہ بعض لوگ کہتے ہیں کہ جب تک ہم خدا کو دیکھ نہ لیں ایمان کسے لائیں جسم اُن سے کہتے ہیں کہ کیا آپ نے مجھے دیکھا ہے یا اپنے آپ کو دیکھا ہے جو کچھ آپ دیکھتے ہیں یہ میرا جسم ہے میں نہیں ہوں۔ جسم کے اندر رُوح ہے اور رُوح میں انسان ہے اور وہی میں ہوں۔ جسم الگ چیز ہے اور آدمی الگ جسم آدمی کی صفت ہے خود آدمی نہیں ہے۔ کیونکہ جب آدمی مرتبہ ہے تو جسم موجود ہوتا ہے لیکن ہر شخص یہ کہتا ہے کہ فلان تو چل بسا۔ اس سے ظاہر ہوا کہ یہ جو کچھ آپ دیکھ رہے ہیں میں نہیں ہوں میرا جسم ہے جو کچھ میں ہوں وہ آپ کی نظروں سے پوشیدہ ہے۔ لیکن پھر بھی آپ کو میری ہستی کا یقین ہے۔ اسی طرح یہ کائنات جو آپ دیکھ رہے ہیں منظر ہے اللہ کا۔ ذات مخفی ہے اور صفات ظاہر ہیں۔ جب آپ میری صفات کو دیکھ کر میری ہستی پر ایمان لے آتے ہیں تو اللہ کی صفات کو دیکھ کر اس کی ہستی پر ایمان لانے میں کیا امر مانع ہے۔ اور اگر آنکھ دیکھنے والی ہو تو اس کے لئے تو وہ ظاہر بھی ہے۔ بعض اولیاء کلام نے تو یہ کہا ہے کہ اللہ تعالیٰ بوجہ شدت ظہورِ نظر نہیں آتا، جیسے سورج جب وہ پوری آب و تاب

کے ساتھ چمکتا ہے تو اُس وقت آپ اس کو نہیں دیکھ سکتے۔ وہ اقرب ہونے یعنی بہت زیادہ قریب ہونے کی وجہ سے بھی نظر نہیں آتا۔ جیسے اپنا چہرہ اور آنکھیں۔

ایک روز ارشاد فرمایا کہ ڈاکٹر۔ مجھے چارمہ اور ان کے بھائی ہم سے ملنے آئے۔ خیر سلا کے بعد کچھ مذہب کے

متعلق بات میں بات نکل آئی۔ کہنے لگے :

”صاحب مذہب کے معاملہ میں تو بس آپ لوگ BLIND FAITH

(اندھی تقلید) سے کام لیتے ہیں۔“

ہم نے کہا BLIND FAITH (اندھی تقلید) کس جگہ نہیں ہے۔ آپ جب ہمیں دوائی دیتے ہیں تو کیا ہم آپ سے پوچھتے ہیں کہ اس میں کیا کیا ہے ؟ ہر جیسہ کی مقدار کتنی ہے ؟ ان دواؤں کی خاصیتیں کیا ہیں ؟ اگر کوئی مریض اس قسم کے سوالات کو ناشروع کر دے تو آپ اس کا علاج ہی نہ کریں گے، اور صاف کہہ دیں گے :

”بھائی جاؤ کسی اور کو دھونڈو۔ ہمارے پاس اتنا فالو وقت نہیں ہے“

پھر جب آپ پیدا ہوئے تو آپ کے ماں باپ نے آپ کو بتایا کہ یہ روٹی ہے۔ یہ پانی ہے۔ اس کا نام یہ ہے۔ اُس کا نام یہ ہے۔ آپ نے BLINDLY (بلا تحقیق) قبول کر لیا۔ ان سے تو آپ نے کبھی وجہ نہیں پوچھی کہ اس کا نام پانی کیوں ہے اور اسے روٹی کیوں کہتے ہیں۔ جب آپ اسکول گئے تو ماسٹر صاحب نے کہا A (الف) آپ نے بھی کہا A۔ ماسٹر نے کہا B (ب) تو آپ نے بھی کہا B۔ آپ نے اپنے استاد سے کبھی یہ نہ پوچھا کہ اس کے A ہونے کا کیا ثبوت ہے ؟ اس کی شکل ایسی کیوں ہے ؟ ایسی کیوں نہیں ؟ جو کچھ استاد نے آپ کو بتایا آپ نے اسے بے چون و چرا BLINDLY قبول کر لیا۔ پھر جب آپ کوئی مکان بنانا چاہتے ہیں تو جو کچھ انجنیر کہتا ہے آپ بغیر کسی بحث کے BLINDLY اسے قبول کر لیتے ہیں۔ اسی طرح جب آپ کا کوئی مفتدمہ ہوتا ہے تو آپ دکیل کے مشورہ

لے کر بھٹہ چارمہ اجیر شریف کے ایک مشہور و معروف ڈاکٹر سے۔

پر عمل کرتے ہیں جو کچھ وہ کہتا ہے آپ بے چون و چرا اُس کو کر لیتے ہیں۔ آپ BLIND FAITH (اندھی تقلید) سے کس طرح بچ سکتے ہیں؟ دنیا کی ہر بات میں آپ ہرین فن کو BLINDLY FOLLOW کرتے ہیں (یعنی ان کے کہنے پر آنکھ بند کر کے چلتے ہیں) تو جب ہر مذہب کے معاملہ میں اسی اصول کو برتتے ہیں تو آپ کو کیا اعتراض ہے؟

ایک موقع پر ارشاد فرمایا کہ بعض لوگ اولیاء اللہ کا ذکر قرآن و حدیث میں قیاس کی بنا پر انھوں نے اپنا ایک علیحدہ مذہب بنالیا ہے۔ اور بس اُسی پر قائم ہیں۔ صحیح معنی میں نہ تو قرآن انھیں حاصل ہے اور نہ رسول خدا صلی اللہ علیہ وسلم کی احادیث سمجھ سکتے ہیں۔ نہ اولیاء کرام کے قائل ہیں اور نہ ان کی قوتوں کو مانتے ہیں۔ اور جو کوئی ان سے تعلق رکھے بس اُس کو کافر اور مشرک ٹھہرا دیتے ہیں۔ اللہ تعالیٰ قرآن شریف میں فرماتا ہے :

بَلَا تَكُونُوا شُبُهَاءَ لِلّٰهِ
ذَٰلِكَ لَئِنْ كُنْتُمْ تُحِبُّونَ اللّٰهَ
فَتَتَّبِعُوا حَقَّ تِلْكَ الْوَعْدِ
فَتَكُونُوا رَٰسِدًا عَلَیْهِ
فَتَكُونُوا مَرْضٰی

اَلَا اِنَّ اَوَّلِيَاءَ اللّٰهِ
خَوْفٌ عَلَيْهِمْ وَكَرَاهٌ
يَتَخَرَّضُونَ

اب سمجھنا یہ ہے کہ دوست کسے کہتے ہیں؟ دوست کی کیا تعریف ہے؟ ایک دفعہ ایک شخص حضرت ابو بکر صدیقؓ کی خدمت میں حاضر ہوا اور عرض کیا :

”مجھے آپ سے محبت ہے اور میں آپ کا دوست بننا چاہتا ہوں۔“

آپؓ نے فرمایا :

”تم نے اپنے قلب کو اچھی طرح ٹٹول لیا ہے؟“

اُس نے کہا :

”جی ہاں۔“

آپ نے فرمایا :

”کیا تم یہ گوارا کر سکتے ہو کہ تمہاری عدم موجودگی میں میں تمہارے گھڑاؤں اور

جو کچھ میرا جی چاہے اٹھا کر لے جاؤں۔“

اُس نے کہا :

”جی نہیں۔ میں اپنے دل میں اس کے برداشت کی قوت نہیں پاتا۔“

آپ نے فرمایا :

”تو تم جھوٹے ہو۔ ابھی تمہاری محبت ناقص ہے۔“

اب اللہ تعالیٰ فرماتا ہے جو میرے دوست ہیں انھیں نہ تو کوئی خوف ہے اور نہ غم۔

دوست کا مرتبہ تو بہت بڑا ہے۔ دوست جو چاہتا ہے اپنے دوست کے ہاں سے لے سکتا

ہے۔ ورنہ کیسی دوستی۔

دوسری جگہ ارشاد ہوتا ہے :

اے نبی آپ کے لئے اللہ اور آپ کی پیروی کرنے

والے مومنین کافی ہیں۔

حَسْبُكَ اللَّهُ وَمَنِ اتَّبَعَكَ

مِنَ الْمُؤْمِنِينَ

اللہ تعالیٰ خود فرماتا ہے کہ اللہ اور مومنین کافی ہیں۔ یہ نہیں فرمایا کہ صرف اللہ

کافی ہے۔ اب اگر کوئی یہ کہے کہ خواجہ صاحب اور اللہ تعالیٰ کافی ہیں تو یہ لوگ اسے مشرک قرار

دیتے ہیں۔ کس قدر جہالت ہے۔ حقیقتِ شرک سے تو واقف نہیں ہیں اور کہتے ہیں کہ غیر اللہ

سے طلب کرنا شرک ہے خود کیوں نوکر سے پانی طلب کرتے ہیں؟ اور جب بیمار ہو جاتے ہیں

تو کیوں ڈاکٹر سے اعانت چاہتے ہیں؟ فرمانِ رسولؐ ہے :

اللہ عطا کرنے والا ہے اور میں

نقیم کرنے والا ہوں۔

اِنَّمَا اَنَا قَاسِمُ وَاللّٰهُ

يُعْطِي۔

ایک اور حدیث میں ہے کہ قیامت کے روز اللہ تعالیٰ اپنے بندے سے کہے گا :

”اے پسر آدم میں بھوکا تھا لیکن تم نے مجھے کھانا نہیں دیا۔“

آدمی عرض کرے گا :

”بارخدا یا تو بھلا کیسے بھوکا تھا ، تو تو تمام جہان کا مالک ہے اور تجھے کھانے

کی حاجت نہیں۔“

اللہ تعالیٰ کہے گا :

”تیرا بھائی بھوکا تھا اگر تو نے اُس کو کھانا کھلا دیا ہوتا تو مجھے اس کے پاس

پانا۔“

ایک اور حدیث میں ہے کہ جب بندہ نوافل کے ذریعہ میراث رب حاصل کرنا چاہتا ہے تو میں اس سے پیار کرتا ہوں جتنی کہ میں اس کی آنکھیں بن جاتا ہوں اور وہ مجھ سے دیکھتا ہے میں اس کے کان بن جاتا ہوں اور وہ مجھ سے سنتا ہے میں اس کے ہاتھ بن جاتا ہوں اور وہ مجھ سے پکڑتا ہے میں اس کے پاؤں بن جاتا ہوں اور وہ مجھ سے چلتا ہے اس کے بعد فرمایا کہ یہ لوگ مذہب سے بالکل نابلد ہیں انھوں نے اپنا ایک لگ مذہب بنا رکھا ہے۔ اللہ تعالیٰ نے جو نظام قائم کیا ہے یہ اس کے قائل نہیں ہیں۔

شَدّتِ حُبِ ایمان کی علامت ہے | اس کے بعد فرمایا کہ دوسری آیت جو ان لوگوں نے خارج از قرارت تو نہیں

لیکن خارج از عمل کر رکھی ہے یہ ہے :

وَالَّذِينَ آمَنُوا أَشَدُّ حُبًّا لِلَّهِ

جو ایمان والے ہیں وہ اللہ سے

شدید محبت رکھتے ہیں۔

شَدّتِ حُب کا دوسرا نام عشق ہے۔ کیا ان لوگوں کو اللہ سے عشق ہے ؟ ان کے اعمال سے ظاہر ہے کہ وہ صرف اپنے پیٹ کے عاشق ہیں جب اللہ سے محبت ہوتی ہے تو اس کے نام پر انسان سرکٹانے سے بھی دریغ نہیں کرتا۔ حقیقتِ جہاد یہی ہے۔ اس میں سب نیکیاں جمع ہو جاتی ہیں۔ اللہ کا عاشق اس کے راستہ میں سرکٹانے کے لئے ہر وقت تیار رہتا ہے۔

وہ نہ جھوٹ بولے گا نہ چوری کرے گا نہ صوم و صلوٰۃ ترک کرے گا۔ شدتِ حُب میں سب کچھ موجود ہے۔

اللہ کا ہم مذاق ہونا | ایک موقع پر ارشاد فرمایا کہ ہمیں اولیاء اللہ سے محبت ہے اور اللہ تعالیٰ کو بھی اولیاء کرام سے محبت ہے۔ اب ہم کس کے

ہم مذاق ہوئے جبکہ اولیاء اللہ سے ہم بھی محبت کرتے ہیں۔ اور اللہ تعالیٰ بھی محبت کرتے ہیں۔ تو ظاہر ہے کہ ہم اللہ کے ہم مذاق ہو گئے۔ اور یہ بہت بڑا شرف ہے جب ایک شخص تمہارا ہم مذاق ہوتا ہے تو تمہیں کس قدر اچھا لگتا ہے تم اس سے ملنے کے خواستہ کار رہتے ہو۔ اس کی خاطر کرتے ہو۔ اس کی عزت کرتے ہو۔ اللہ کا ہم مذاق ہونا بہت بڑی بات ہے۔

ارشاد فرمایا کہ اللہ تعالیٰ کا طرزِ بیان بھی عجیب و غریب ہے۔ اللہ

شعائر اللہ

تعالیٰ فرماتا ہے :

صفا اور مروہ اللہ کی نشانیوں
میں سے ہیں۔

اِنَّ الصَّفَا وَالْمَرْوَةَ
مِنْ شَعَائِرِ اللّٰهِ۔

اب من شعائر اللہ کا کیا مطلب ہوا؟ اس کا مطلب یہ نکلا کہ اور بھی شعائر اللہ یعنی اللہ کی نشانیاں ہیں۔ قرآن شریف میں اور موقعوں پر بھی اللہ تعالیٰ نے شعائر اللہ کی عظمت و اہمیت بیان فرمائی ہے۔ اب صفا و مروہ کیوں شعائر اللہ ہیں؟ اس لئے کہ نبی باجرہؐ جو نبی نہیں بلکہ ایک ولیہ تھیں ایک حالتِ خاص میں اس مقام پر پانی کی تلاش میں دوڑیں تو اللہ تعالیٰ نے یہ مقام شعائر اللہ میں داخل فرمادیا۔ پس یہی وجہ ہے اور کوئی وجہ نہیں۔ جب ایک ولیہ کے قدموں کی برکت سے زمین کا ایک ٹکڑا شعائر اللہ بن جاتا ہے تو اب آپ یہ بتائیں کہ جہاں انبیاء علیہم السلام اور اولیاء کرام کے جسم موجود ہوں جس جگہ انھوں نے عمر بھر عبادتیں کیں۔ مجاہدے کئے۔ تو کیا ایسے مقامات کا شمار شعائر اللہ میں نہیں ہوگا؟ لیکن یہ لوگ تو سید الانبیاءؑ کے بھی روضہ مبارک کی جالی کو چومنے نہیں دیتے اور نہ ہاتھ لگانے دیتے ہیں۔ اگر مراقبہ میں سر جھک جاتے تو سپاہی سر کو پکڑ کر اُوپا کر دیتا

ہے کس قدر جہالت ہے قرآن تو پڑھتے ہیں لیکن سمجھتے نہیں ہیں۔ بڑے جاہل ہیں۔

حضرت شہید کرمانی ایک دفعہ ارشاد فرمایا کہ حضرت شہید کرمانیؒ حضرت خواجہ غریب نوازؒ کے پریہجائی ہیں۔ آپؒ کا مزار مبارک نارنول میں

ہے۔ (نزد ریاست پٹوہی براستہ دیواڑی) فرمایا آپؒ شہید ہیں۔ آپ کے مزار پر بڑا جلال ہے۔ ایک دفعہ حضرت نصیر الدین محمود چراغ دہلویؒ آپ کے مزار پر حاضر ہوئے۔ آپ نے دیکھا کہ رسولِ خدا صلی اللہ علیہ وسلم آپ کی قبر کے قریب ایک پتھر پر تشریف فرما ہیں اور شہید کرمانیؒ بھی آپ کے پاس موجود ہیں۔ اب لوگوں نے اس پتھر کے گرد کھڑا بنا دیا ہے۔ جو کوئی کھڑے کو کپڑ کر دُعا مانگتا ہے، مُراد پوری ہو جاتی ہے۔

فرمایا، ایک دفعہ ایک سائل حضرت خواجہ غریب نوازؒ کی خدمت میں حاضر ہوا اور

عرض کیا :

”حضور میرا یہ کام ذرا جلد کر دیجئے۔“

آپؒ نے فرمایا :

”بھائی ہمارے ہاں تو دیر رہتی ہے اگر جلدی ہے تو میرے بھائی شہید کرمانی کے پاس جاؤ۔ وہ تمہارا کام جلد کر دیں گے۔“

درویشوں کی ظاہری حالت پر اعتراض مناسب نہیں ایک موقع پر ارشاد فرمایا کہ اہل اللہ کی ظاہری حالت

کو دیکھ کر ان پر کتہ چینی نہیں کرنی چاہیے۔ اور ان کو نفرت کی نگاہ سے دیکھنا چاہیے فرمایا مولوی سعد اللہ صاحب (جو ڈھاکہ یونیورسٹی میں فارسی کے پروفیسر تھے) کہتے ہیں کہ ایک

۱۔ گلزار الابرازمین صفحہ ۶۸ پر ان بزرگ کا ذکر شیخ محمد ترک کے نام سے ہے۔ اور اخبار الاخبار

میں صفحہ ۴۶ پر دونوں میں کرمانی نہیں نارنولی لکھا ہے۔ بیشاید اس وجہ سے کہ شیخ اصلاً کرمانی

ہوں لیکن نارنول میں سکونت اختیار کرنے کی بنا پر ان کو نارنولی کہنے لگے ہوں۔

مرتب میرے ساتھ یہ واقعہ پیش آیا کہ میری ہمیشہ بیمار ہو گئیں۔ بہتر علاج معالجہ کیا مگر کوئی فائدہ نہ ہوا۔ آخر حکیموں اور ڈاکٹروں نے انھیں لاء علاج قرار دے دیا۔ میں ایک بزرگ کی خدمت میں حاضر ہوا اور اُن سے دعا کی درخواست کی۔ اُن بزرگ نے فرمایا :

”آپ رام پور جا ئیں۔ وہاں فلاں مقام پر فلاں علیہ کے ایک صاحب بیٹھے ہوئے ملیں گے۔ ان کی کسی بات پر اعتراض نہ کرنا اور نہ ان کی کسی حرکت کو دیکھ کر دل میں کراہیت پیدا ہونے دینا۔ آپ کو دیکھ کر وہ گالیاں دیں گے اور آپ کی طرف پتھر پھینکیں گے۔ لیکن اس کی بالکل پروا نہ کرنا۔ وہ پتھر آپ کے اس پاس گریں گے۔ لگیں گے نہیں۔ جب ان کے قریب پہنچو تو ہمارا سلام کہنا اور یہ کہنا کہ انھوں نے آپ کے پاس بھیجا ہے۔ اور اپنا مدعا بیان کرنا۔ اگر انھوں نے ہاتھ اٹھا دیئے تو آپ کی بہن اچھی ہو جائے گی ورنہ سمجھ لو کہ اس بیماری کے دن پورے ہو چکے ہیں۔“

وہ کہتے ہیں کہ میں رام پور گیا اور اُن بزرگ کی بتائی ہوئی جگہ پر جا کر دیکھا تو ایک فقیر بیٹھے ہوئے نظر آئے جن کا حلیہ وہی تھا جیسا کہ انھوں نے بیان کیا تھا۔ مجھے دیکھتے ہی انھوں نے گالیاں دینی شروع کر دیں اور کچھ پتھر بھی پھینکے۔ لیکن مجھے ایک بھی پتھر نہیں لگا۔ میں آگے بڑھتا چلا گیا۔ کیا دیکھتا ہوں کہ اُن کے آگے ایک مٹی کی بانڈی رکھی ہوئی ہے جس میں کیرے بلبلا رہے ہیں اور وہ مڑے سے کھا رہے ہیں۔ یہ دیکھ کر مجھے کچھ کراہیت آنے لگی لیکن معاً ان بزرگ کی ہدایت کا خیال آیا اور میں بہ کوشش اس کیفیت پر غالب آیا۔ قریب پہنچ کر میں نے عرض کیا :

”فلاں بزرگ نے سلام کہا ہے اور ایک کام کے سلسلے میں مجھے آپ کی خدمت

میں بھیجا ہے۔“

انھوں نے فرمایا :

”کہو کیا کام ہے۔؟“

میں نے عرض کیا :

”حضور میری بہن سخت بیمار ہے، براہ کرم اس کی صحت کیلئے دُعا فرمادیں۔“

انہوں نے فرمایا :

”جاؤ گھر جاؤ تمہاری بہن تو اچھی ہو گئی ہے۔“

اب دوبارہ جو میری نظر اُس ہانڈی پر پڑی تو دیکھا کہ وہ پلاؤ سے بھری ہوئی ہے۔ اور وہ فقیر صاحب پلاؤ کھا رہے ہیں۔ لیکن جب اُن سے رخصت ہوا اور دو چارت دم چلنے کے بعد جو اُس برتن کی طرف دیکھا تو پہلے کی طرح وہی کیڑے نظر آنے لگے۔ بہر حال جب میں گھر پہنچا تو کیا دیکھتا ہوں کہ بہن بالکل تندرست ہے۔ مرض کے کوئی آثار نہ تھے۔ مزے سے چل پھر رہی تھی۔ جب میں نے والدہ سے اس کی بابت دریافت کیا تو انہوں نے بتایا :

”پہلے تو اس نے بُھوک کی شکایت کی، پھر فلاں چیز کھانے کے لئے مانگی۔ میں نے بھی سوچا کہ بیچاری کی آخری خواہش پوری کر دوں۔ بچنے کی کوئی اُمید تو نظر نہیں آتی۔ میں نے اس کے اصرار پر وہ چمیز اسے کھلا دی۔ کھاتے ہی اس میں یہ توانائی پیدا ہو گئی۔ اللہ نے اسے بغیر دوا کے شفا بخشی۔“

میں نے وقت پوچھا تو معلوم ہوا کہ یہ عین اسی وقت ہوا جس وقت اُن درویش نے کہا تھا کہ وہ تو اچھی ہو گئی ہے۔

اس کے بعد حضرت راقشؒ نے فرمایا کہ ان حضرات کی ظاہری حالت دیکھ کر اعتراض نہیں کرنا چاہیے۔ یہ لوگ مقبول بارگاہ ہوتے ہیں۔ ان کو بُرا کہنے سے ایمان خطرے میں

۱۔ اسی مضمون کی حدیث ہے: رَبُّ اشْعَثَ اَغْبَرَ مَذْفُوعٍ بِالْاَبْوَابِ لَوْ اَقْسَمَ عَلَى

اللّٰهِ لَا مَبْرَئَہٗ (مسلم) ترجمہ: کبھی ایک ایسا آدمی جس کے بال پر گندہ ہوں جو گدو وغبار سے اُٹارتا ہو

اور دروازے سے نکل دیا جاتا ہو اگر وہ اللہ کی قسم کھائے تو اللہ اس کو ضرور پورا کرے۔ ہے۔

پڑ جاتا ہے۔ بس اس اصول پر کار بند رہنا چاہیے کہ اگر ہم کسی بُرے کو اچھا کہیں تو اس میں ہمارا کوئی نقصان نہیں اور اگر کسی مقبول بندے کو لاعلمی سے بھی بُرا کہندیا تو پھر خیر نہیں اس لئے کیوں خواہ مخواہ ان پر اعتراض کر کے اپنی عاقبت خراب کریں۔

ایک دفعہ ارشاد فرمایا: جب شیطان دیکھتا ہے کہ اللہ کے نیک بندہ پر اس کا داؤ نہیں چلتا تو وہ ایک اور چال چلتا ہے وہ یہ کرتا ہے کہ اس کو اعلیٰ عبادت سے ہٹا کر ادنیٰ عبادت میں مشغول کر دیتا ہے۔ کیونکہ عبادت کے ادنیٰ اور اعلیٰ ہونے کی پہچان بہت مشکل ہے۔ ایک دفعہ چند اولیاء کرام بیٹھے گفتگو کر رہے تھے۔ رابعہ بصریؒ بھی موجود تھیں۔ اس بات پر بحث ہو رہی تھی کہ عاقل کون ہے۔ سب نے کہا: ”عقل مند وہ ہے جو نیکی اور بدی میں تمیز کر سکے۔“

حضرت رابعہؒ نے فرمایا:

”غلط ہے۔ یہ کام تو گت بھی کر لیتا ہے۔ کتے کی طنز بڑی پھینکو تو آتا ہے اور

پتھر پھینکو تو بھاگ جاتا ہے۔ یہ کون سی بڑی بات ہے۔“

سب نے کہا:

”اچھا آپ بتائیے۔ عاقل کون ہے؟“

انھوں نے کہا:

”عاقل وہ ہے جو دو نیکیوں میں تمیز کر سکے کہ ان میں افضل کون سی ہے اور

دو بُرائیوں میں تمیز کر سکے کہ ان میں سے بدتر کون سی ہے۔“

اس کے بعد حضرت اقدسؒ نے فرمایا کہ جب کسی میں یہ استعداد پیدا ہو جائے تو شیطان

کابس اُس پر نہیں چلتا۔

ایک موقع پر ارشاد فرمایا کہ کشف و کرامات کا ظہور صفات میں مشغول رہنے کی وجہ سے ہوتا ہے۔ سالک کو چاہیے کہ ذات میں مشغول رہے۔

یہ راستہ بہت آسان اور محفوظ ہے کشف و کرامات کی وجہ سے شیطان کو گمراہ کرنے کا موقع مل

جاتا ہے۔ فرمایا مشہور واقعہ ہے کہ ایک دفعہ شیطان اپنا ہیولیٰ مثل نور بنا کر تخت پر بیٹھ ہوئے
حضرت غوث الاعظمؒ کے سامنے حاضر ہوا۔ اور اپنے آپ کو ذاتِ حق ظاہر کر کے کہنے لگا :
”اے عبدالقادر ہم تم سے بہت خوش ہیں تم کو عبادت معاف کی جاتی
ہے، اب تمہیں مزید عبادت کرنے کی ضرورت نہیں۔“

آپؒ نے فوراً لاحول پڑھی اور سارا منظر غائب ہو گیا۔ آواز آئی :
”آپ کے علم نے آپ کو بچا لیا۔“
آپؒ نے فرمایا :

”تو جھوٹا ہے مجھے میرا اللہ نے بچا لیا۔“

فرمایا شیطان بڑا چال باز ہے۔ جاتے جاتے بھی وار کر گیا کہ شاید اس سے آپؒ گمراہ ہو جائیں
لیکن آپؒ نے اس کے اس وار کو بھی ناکام بنا دیا۔

ارشاد فرمایا۔ ایک مرتبہ حضرت سفیان ثوریؒ بیمار
رابعہ بصریؒ اور سفیان ثوریؒ ہوئے تو ان کی عیادت کے لئے حضرت رابعہ بصریؒ

تشریف لے گئیں۔ جب انھوں نے حال دریافت کیا تو حضرت سفیان ثوریؒ نے کہا :
”درد کے مارے سر پھٹا جا رہا ہے۔ دُعا فرمائیے اللہ تبارک و تعالیٰ
اس درد کی تکلیف سے نجات دے۔“

اُن اُسنا تھا کہ حضرت رابعہ بصریؒ کا چہرہ غصہ سے سُرخ ہو گیا۔ اور وہ اُٹھ کر چلی گئیں۔
جب حضرت سفیان ثوریؒ اچھے ہو گئے تو وہ انھیں راضی کرنے کے لئے اُن کے گھر گئے اور کہا،
”رابعہ دُعا کیجئے کہ اللہ تعالیٰ مجھ سے راضی ہو جائے۔“

حضرت رابعہ بصریؒ نے فرمایا :

”ایسا کہتے ہوئے تمہیں شرم نہیں آتی۔ اللہ تعالیٰ نے تمہارے پاس ایک تحفہ
بھیجا مگر تم نے اسے قبول نہیں کیا۔ تم تو اللہ سے راضی نہیں ہو اور چپکاتے ہو
کہ اللہ تم سے راضی ہو جائے۔ یہ کیسی باتیں کرتے ہو؟“

حضرت اقدسؒ نے فرمایا، یہ تھا حضرت رابعہ بصریؒ کا مقام کہ سفیان ثوریؒ جیسے بزرگوں کو بھی سبق دیا کرتی تھیں۔

حضرت امیر خسروؒ | ایک مرتبہ حضرت امیر خسروؒ کے متعلق ارشاد فرمایا کہ حضرت امیر خسروؒ بھی عجیب جامعیت کے مالک تھے۔ کئی بادشاہوں کے دربار سے اُن کا تعلق رہا جس کو نہایت خوبی سے نبھاتے رہے۔ شاعری اور موسیقی میں بھی استاد کامل تھے۔ روحانی کمالات میں بھی اپنا نظیر نہیں رکھتے تھے۔ اس کے علاوہ انھوں نے متعدد کتابیں بھی تصنیف کی ہیں۔ اپنے شیخ کے ساتھ اُن کو بے انتہا محبت اور بہت ہی قوی نسبت تھی۔ ایک دفعہ کسی غیر ملک کا ایک سوداگر حضرت محبوبؒ الہیؒ کی خدمت میں حاضر ہوا اور عرض کیا :

”سوداگری میں میرا بڑا نقصان ہوا ہے۔ سب کچھ جاتا رہا۔ اس وقت میرے پاس کچھ بھی نہیں ہے۔“

اُس نے اپنا ایک پھٹا پرانا جوتا اسے دے دیا۔ وہ عقیدت مند سوداگر کفش مبارک لے کر چلا گیا۔ جب بنگال پہنچا تو ایک سرسے میں قیام کیا۔ حضرت امیر خسروؒ بھی وہاں موجود تھے۔ اپنے اجاب سے فرمانے لگے :

”آج مجھے اپنے شیخ کی خوشبو آ رہی ہے۔“

چنانچہ آپ کو جستجو ہوئی۔ اتفاقاً اس سوداگر سے ملاقات ہوئی اور جب آپ کو واقعہ کا علم ہوا تو آپ نے بڑی منت سماجت سے وہ جوتا اس سے حاصل کر لیا اور اس کے عوض بہت سی اشرفیاں پیش کیں۔ اس سے پتہ چلتا ہے کہ آپ کو اپنے شیخ کے ساتھ کس قدر محبت اور کیسی قوی نسبت تھی۔

اس کے بعد فرمایا کہ اُن کا وصال بھی عجیب طریقہ سے ہوا۔ جب حضرت محبوبؒ الہیؒ کا وصال ہوا تو حضرت امیر خسروؒ موجود نہیں تھے۔ لکھنوتی گئے ہوئے تھے۔ حضرت محبوبؒ الہیؒ نے فرمایا :

”ہمارے بعد جب خسرو آئیں تو انھیں فلان جگہ سے آگے نہ آنے دینا۔ ورنہ ممکن ہے کہ ہم سے کوئی ایسی حرکت سرزد ہو جائے جس سے دُنیا کے نظام میں خلل واقع ہو جائے۔“

چنانچہ جب وہ سفر سے واپس آئے تو ان کو بتایا گیا کہ فلان مقام سے آگے بڑھنے کی اجازت نہیں ہے۔ وہ وہیں ٹک گئے اور یہ شعر پڑھا۔
 گوری لیٹی سیج پر ٹکھ پہ ڈارے کیس
 چل خسرو گھر اپنے سانجھ بھی جو دیس
 یعنی محبوبِ منہ پر زلفیں ڈال کر سو گیا ہے اب خسرو تم اپنے گھر چلو، چاروں طرف اندھیرا چھا گیا ہے۔ اس کے بعد آپ گوشہ نشین ہو گئے۔ اور تھوڑے ہی عرصہ کے بعد آپ کا وصال ہو گیا۔

اس کے بعد فرمایا کہ حضرت محبوبِ الہیؑ نے فرمایا ہے :

”قیامت میں اگر اللہ تعالیٰ نے دریافت کیا کہ میرے لئے کیا لائے ہو، تو میں عرض کروں گا کہ خسرو کے دل کا سوز۔“

ایک دفعہ ارشاد فرمایا کہ حضرت عبدالقدوسؒ کا وجد
 شیخ عبدالقدوسؒ کا وجد
 گنگوہی کے ایک مرید حج کرنے جا رہے تھے،

تو آپؑ نے اُن سے فرمایا :

”جب تم روضۂ اقدس پر پہنچو تو میری جانب سے بھی حضور صلی اللہ علیہ وسلم کی خدمت میں سلام عرض کرنا۔“

جب وہ مدینہ طیبہ پہنچے تو اپنے شیخ کا سلام عرض کرنا بھول گئے۔ نتیجہ یہ ہوا کہ اُن حضرت صلی اللہ علیہ وسلم کو اپنی طرف متوجہ نہ پایا۔ اب وہ بے حد پریشان تھے سوچ میں پڑ گئے کہ مجھ سے ایسی کیا خطا سرزد ہوئی ہے کہ حضور کے التفات سے محروم ہوں۔ اسی کرب بے چینی کی حالت میں اُن پر نیشِ طاری ہوئی اور خواب میں انھوں نے دیکھا کہ حضور صلی اللہ

علیہ وسلم تشریف فرما ہیں اور اُن سے فرما رہے ہیں :

”اپنے پیر کا سلام ہمیں نہیں پہنچایا ؟ بھول گئے ؟“

یہ جب بیتِ ادرہ ہوئے تو فوراً روضہ اطہر پر حاضری دی اور اپنے شیخ کا سلام حضور کی خدمتِ اقدس میں پیش کیا جس کے جواب میں رسولِ خدا صلی اللہ علیہ وسلم نے فرمایا :

”اپنے بدعتی پیر کو ہمارا بھی سلام کہہ دینا۔“

چنانچہ جب وہ سفر سے واپس آئے اور شیخ کی خدمت میں حاضر ہوئے تو حضرت شیخؒ نے دریافت فرمایا :

”کیوں بھائی ہمارا سلام عرض کیا تھا ؟“

انھوں نے کہا :

”جی ہاں آپ کا سلام پیش کر دیا تھا۔ اور جواباً رسولِ خدا صلی اللہ علیہ

وسلم نے بھی آپ کو سلام پہنچانے کا مجھے حکم فرمایا ہے۔“

حضرت شاہ عبدالقدوس گنگوہیؒ نے فرمایا :

”بھائی خیانت نہ کرو۔ وہی فقرہ دہراؤ جو حضورِ انور صلی اللہ علیہ وسلم کی

زبانِ مبارک سے ادا ہوا تھا۔“

چنانچہ مجبوراً انھیں اُس فرمان کا اعادہ کرنا پڑا کہ حضورؐ نے فرمایا تھا :

”اپنے بدعتی پیر سے ہمارا بھی سلام کہہ دینا۔“

اتنا سننے ہی آپؐ پر کیفیت طاری ہوئی اور آپ رقصِ فرمانے لگے۔ دورانِ رقص یہ شعر آپ کے وردِ زبان تھا ۔

بدم گفتی و خورسندم عفاک اللہ لکھو گفتی

جواب تلخ می زید لبِ لعلِ شکر خارا (حافظ)

یہ کیفیت وجد آپؐ پر سات روز طاری رہی۔ بدعتی کے لفظ سے یہ نہ سمجھیں کہ آپ خدا نخواستہ بدعتی تھے بلکہ بات دراصل یہ ہے کہ آپ کے دور میں بعض زائد ان خشک نے

آپ کو بدعتی، مشہور کر رکھا تھا۔ اور آپ اس پر خوش تھے کیونکہ آپ اس لفظ کو اپنے لئے ملامت کی چادر تصور فرماتے تھے۔ اب جبکہ رسالت مآب صلی اللہ علیہ وسلم نے از روئے مزاج ”بدعتی پیر“ فرمایا، تو آپ پر وجد طاری ہونا ناگزیر تھا۔

فرمایا کہ شمامۃ العنبر (ملفوظات حضرت مولانا وارث حسن شاہ صاحب) میں تم نے نہیں پڑھا

کشفِ کوئی و کشفِ حقائق

کہ جس وقت احمد شاہ ابدالی ہندوستان پر حملہ آور ہوا تو مرہٹوں کے ساتھ لڑائی سے پہلے وہ دہلی میں مرزا مظہر جان جاناں کی خدمت میں حاضر ہوا اور عرض کیا :

”حضور جنگ کے نتیجہ کے متعلق مجھے آگاہ فرمادیکھئے۔“

آپ نے فرمایا :

”تمھے شکست ہوگی۔“

وہ دعا کی درخواست کر کے چلا گیا اور ان کے ہم عصر شاہ ولی اللہ صاحب کی خدمت میں حاضر ہوا اور وہی عرض کیا۔ انھوں نے فرمایا :

”تمھے فتح ہوگی۔“

غرض بڑے گھمسان کی لڑائی ہوئی اور آخر احمد شاہ ابدالی کی فوج نے فتح پالی اور مرہٹے بھاگ گئے۔ اس کے بعد وہ پھر حضرت شاہ ولی اللہ صاحب کی خدمت میں حاضر ہوا

اور بغیر اس کے کہ حضرت مرزا صاحب پر کوئی اعتراض کرے، دریافت کیا :

”حضرت اس کی کیا وجہ ہے کہ مرزا صاحب نے فرمایا کہ تمھے شکست ہوگی۔“

حالانکہ ہوا اس کے برعکس۔“

شاہ صاحب نے فرمایا :

”اُن کا کشف بھی صحیح تھا اور ہمارا بھی صحیح تھا۔ لیکن ہمیں از قسم کشف

حقائق ہوا تھا اور اُن کو از قسم کشفِ کوئی۔ ہم دونوں کو یہی انکشاف ہوا

کہ ”دکن والوں کو فتح ہوگی۔“ انھوں نے اپنا تھوڑا سا اجتہاد شامل کر کے

سمجھ لیا کہ چونکہ مرہٹے دکنی ہیں کامیابی انہی کو حاصل ہوگی۔ یہیں بھی ہی کشف ہوا لیکن کیونکہ از قسم کشف حقائق تھا، میں نے جب اصل سے فروع نکالیں تو معلوم ہوا کہ میدان جنگ میں دکن کی جانب تیری فوج ہے۔ پس میں نے نتیجہ نکال لیا کہ تو کامیاب ہوگا۔“

شغل سرگوشی اور شغل سرگوشی | ارشاد فرمایا کہ شغل سر پایہ مدینہ طیبہ میں رسول خدا صلی اللہ علیہ وسلم نے خواجہ غریب نوازؒ کو تعلیم فرمایا۔ اور جب آپ بغداد گئے تو آپ نے یہ شغل حضرت غوث الاعظمؒ کو تعلیم فرمایا۔ قادری حضرات اس شغل کو دائرۂ قادیانہ کہتے ہیں حضرت غوث الاعظمؒ نے بھی شغل سرگوشی جو انھیں رسول خدا صلی اللہ علیہ وسلم سے عطا ہوا تھا، خواجہ غریب نوازؒ کو تعلیم فرمایا۔ شغل سرگوشی میں یہ ہوتا ہے کہ ایک خاص چیز کان میں کہہ دی جاتی ہے۔

سلطان الاذکار | ارشاد فرمایا کہ جب لطائف ستہ زندہ ہو جاتے ہیں تو ان سب پر ذکر جاری ہو جاتا ہے۔ اسی کو سلطان الاذکار کہتے ہیں۔

۲۹ اپریل ۱۹۴۶ء - اجمیر شریف

لطیفہ رخی | ارشاد فرمایا کہ لطیفہ رخی کا نام لطیفہ قلبیہ بھی ہے۔ یہ رُوح کا مرکز ہے۔ اس کا مقام پیشانی ہے۔ فیضان پہلے اسی جگہ ہوتا ہے۔ یہاں بقیہ تمام لطائف کو پہنچتا ہے۔ ماں کے پیٹ میں بچے کے اندر رُوح اسی جگہ سے ڈالی جاتی ہے۔ اور مرتے وقت رُوح سب آخر میں یہیں سے نکلتی ہے۔ نقش بندی حضرات اسے لطیفہ نفس کہتے ہیں۔ یہاں نفس کے معنی رُوح کی اصل اور نچوڑ کے ہیں نہ کہ نفس آمارہ کے۔ یہ سب اصطلاحی منسوق ہے۔ اصل ایک ہے۔

فنا الفنا | اس کے بعد احقر نے عرض کیا کہ مراقبہ فنا میں فنا کا احساس رہتا ہے یا نہیں؟ ارشاد فرمایا، احساس رہتا ہے۔ احساس اُس وقت ختم ہوتا ہے جب فنا کا خیال بھی باقی نہ رہے۔ اس مقام کا نام فنا الفنا ہے۔ یعنی فنا کا فنا ہو جانا۔ اور یہ بقا کا دروازہ ہے۔ فنا الفنا نیت کی مانند ہے۔ جیسے نیت میں نیت کا احساس نہیں رہتا۔ یعنی سونے والا یہ نہیں جانتا کہ میں سو رہا ہوں۔ اسی طرح مقام فنا الفنا میں فنا کا احساس نہیں ہوتا۔ بلکہ اپنی خبر بھی مطلق نہیں رہتی۔


دین الہی کی تکمیل | ارشاد فرمایا۔ نفس اسم ذات سے مغلوب ہوتا ہے۔ جب سالک مراقبہ ذات کرتا ہے۔ تو قسم قسم کی صورتیں سامنے آتی ہیں۔ ان سب کی نفی کر کے تجلی حق کا منظر رہنا چاہیے۔ جب تجلی حق ہوتی ہے تو اس پر محویت طاری ہو جاتی ہے۔ یہاں تک کہ سالک دنیا و مافیہا کو بھول جاتا ہے۔ بلکہ اپنے آپ کو بھی بھول جاتا ہے۔ اسے فنا کہتے ہیں۔ فنا کے بعد فنا الفنا یا بقا کا مرتبہ ہے۔ یہ سلوک کا آخری مقام ہے۔ تمام مذاہب کے اہل باطن کے نزدیک فنا آخری منزل ہے۔ لیکن اسلام نے بقا بعد الفنا کو آخری منزل قرار دیا ہے۔ اس طرح اسلام نے دائرہ کی تکمیل کر دی ہے۔

آج ہم نے تمہارے دین کی تکمیل	اَلْيَوْمَ اَكْمَلْتُ لَكُمْ
کردی اور تم پر اپنی نعمتوں کو مکمل	دِينَكُمْ وَاَتَمَمْتُ عَلَيْكُمْ
کر دیا۔	نِعَمَتِي۔

اس سے دین و سلوک کا آخری مقام مراد ہے۔ بقا باللہ مقام عبدیت ہے۔ اس مقام پر آدمی فنا سے نکل کر دنیا کے کاروبار کرتا ہے۔ شادی بیاہ کرتا ہے اور تمام فرائض ادا کرتا ہے۔ رسول خدا صلی اللہ علیہ وسلم نے فرمایا ہے :

”ایک محل عرصہ سے بنتا چلا آ رہا تھا۔ ایک اینٹ کی کسرتھی میں اس محل کی وہی اینٹ ہوں۔“

اس حدیث میں اسی حقیقت کی جانب اشارہ ہے۔



ذات کے دو پہلو | حضرت شاہ شہید اللہ صاحب سے منقول ہے۔ وہ فرماتے ہیں کہ ایک دفعہ میں نے حضرت اقدسؒ سے دریافت کیا :

”ذاتِ باری کے انوار کو سیاہ اور سفید رنگوں سے تعبیر کرتے ہیں تو ان دونوں میں کیا فرق ہے؟“

ارشاد فرمایا، ”سفید رنگ سے مراد ذاتِ بحیثیتِ جامعِ اسماء و صفات ہے۔ چونکہ سفید رنگ سب رنگوں کی اصل ہے۔ یہ ذات کا ظاہری پہلو ہے۔ سیاہ رنگ سے مراد ذاتِ خالص یا ذاتِ بحتِ بلا تعلیقِ اسماء و صفات ہے۔ یہ ذات کا باطنی پہلو ہے۔“

میں نے عرض کیا :

”اس سے معلوم ہوتا ہے کہ باطنی پہلو ظاہری پہلو کی نسبت ارفع و اعلیٰ ہے؟“

فرمایا :

”نہیں یہ صرف اعتبارات ہیں۔ ایک کو دوسرے سے ارفع نہیں کہا جاسکتا۔“

خلفائے راشدین | ایک موقع پر ارشاد فرمایا : شریعتِ محمدیؐ میں تمام امور کا انحصار ان چار چیزوں پر ہے۔ قرآن۔ سنت۔

اجماع اور قیاس۔ اگر کوئی بات قرآن اور سنت میں نہ مل سکے تو اجماعِ امت (یعنی جس بات پر امت متفق ہوئی ہو) دیکھا جاتا ہے۔ اگر اس بات پر اجماع نہ ہوا ہو تو قیاس سے کام لیا جاسکتا ہے۔ بعض لوگوں کے نزدیک اجماع کا مطلب صرف صحابہ کرامؓ کے اجماع سے ہے اور وہ اسی کو مستند سمجھتے ہیں بہر حال رسول اللہ صلی اللہ علیہ وسلم کی حدیث ہے :

عَلَيْكُمْ بِسُنَّتِي وَسُنَّةِ | تم کو لازم ہے قائم رہنا میری سنت پر اور

میکر بعد انوالے ہریت یا نہ قائم مقام
(خلفاء راشدین) کے طریق پر۔

خُلَفَاءُ الرَّاشِدِينَ بَعْدِي۔

اس کے معنی یہ ہیں کہ خواہ خلفاء راشدین کے آپس میں اختلافات ہی کیوں نہ ہوں ان میں سے کسی ایک کی پیروی کرنا صحیح مسلک ہے۔ پھر فرمایا خلفاء راشدین کے زمانے میں اجتہاد شروع ہو گیا تھا۔ اب ساڑھے تیرہ سو برس کے بعد اجتہاد کی بد وجہ اولیٰ ضرورت ہے۔ حضرت عمرؓ نے اپنے عہدِ حکومت میں شرابی کے لئے چالیس دُوروں کی بجائے اسی دُورے مقرر کئے تھے۔ اور طلاق کے مسئلہ میں ترمیم کر دی تھی۔ پہلے تین طلاق ایک۔ ایک۔ ایک۔ کے بعد دینا ضروری سمجھا جاتا تھا۔ اور اگر کوئی بیک۔ وقت تین طلاق دیتا تو ایک۔ ہی سمجھی جاتی تھی۔ لیکن چونکہ لوگ ذرا ذرا سی بات پر طلاق دینے لگے تھے اس لئے حضرت عمرؓ نے حکم دے دیا: ”اُسندہ اگر کوئی شخص ایک۔ ہی وقت میں بھی تین مرتبہ طلاق کے الفاظ کہے گا

تو تین طلاقیں پڑ جائیں گی۔“

چنانچہ آج تک یہی حکم جاری ہے لیکن یہ بات یاد رکھنی چاہیے کہ اگر کوئی بیک وقت تین طلاقیں دے تو طلاق مطلق تو ہو جاتی ہے لیکن وہ شخص گنہگار ہوتا ہے۔ لہذا ایسا کرنا تقویٰ کے خلاف ہے۔

اس کے بعد فرمایا: خلفاء کے معنی رسول اللہ صلی اللہ علیہ وسلم کے نائب جو انصارِ راشد ہیں یعنی جن کے سپردِ خلافت راشدہ ہے۔ اس لحاظ سے شیخ بھی خلیفہ راشد ہے۔ یہ جو بعض لوگ کہتے ہیں کہ ہم خلافت راشدہ دوبارہ قائم کرنا چاہتے ہیں۔ ان سے کوئی پوچھے کہ دیسی رعایا کہاں سے لاؤ گے؟ اس وقت کی رعایا تو صحابہ کرامؓ تھے۔ اب ویسے لوگ کہاں ہیں۔ ان لوگوں کو صرف کتابی علم ہے لیکن عملی مملہ بالکل نہیں ہے تجویزیں بہت پیش کرتے ہیں لیکن یہ نہیں سوچتے کہ قابلِ عمل بھی ہیں یا نہیں۔

اپنے اور پر سختی کرو | حضرت شاہ شہید اللہ صاحبؒ بیان کیا کہ ایک موقع پر حضرت آقائے
نے ارشاد فرمایا کہ: ”کچھ ہم کسی سے کہتے ہیں اللہ کے حکم سے کہتے

ہیں لیکن ہم کسی پر سختی نہیں کرتے۔ کیونکہ سختی کرنا ہمارے مزاج کے خلاف ہے۔ اس لئے تم لوگوں کو چاہیے کہ خود اپنے اوپر سختی کرو ورنہ گھر چلے جاؤ۔

فلسفہ والہام | ایک دفعہ احقر اور حضرت شاہ شہید اللہ صاحب حضرت اقدسؒ کی خدمت میں حاضر تھے۔ حضرت شہید اللہ صاحب نے مولانا عبد اللہ سندھی کی کتاب "شاہ ولی اللہ صاحب اور ان کی سیاسی تحریک" حضرت اقدسؒ کو دکھائی۔ حضرت نے فرمایا، انھوں نے ایک اور کتاب لکھی ہے جس کا نام ہے "شاہ ولی اللہ" کا فلسفہ، معنوم ہوتا ہے کہ لوگوں کو علم نہیں ہے کہ فلسفہ اور الہام میں کیا فرق ہے فلسفہ انسانی دماغ کا اختراع ہے۔ لیکن الہام اللہ تعالیٰ کی طرف سے وارد ہوتا ہے۔ فلسفہ دماغ کی REASONING استدلال کا نام ہے۔ لیکن ان بزرگوں نے جو کتابیں لکھی ہیں وہ ذہنی استدلال کا نتیجہ نہیں ہیں بلکہ اللہ تعالیٰ کی طرف سے الٰہ اور کشف ہیں۔ اس لئے ان کو فلسفہ نہیں کہا جاسکتا۔ اسی طرح لوگ قرآن کا فلسفہ کہتے ہیں حالانکہ قرآن شریف وحی ہے فلسفہ نہیں ہے۔

واضح اشارات | حضرت شاہ شہید اللہ صاحب نے بیان کیا کہ ایک دفعہ حضرت اقدسؒ نے فرمایا کہ بعض اوقات سالک کو غیب سے واضح اشارات ملتے ہیں۔ اُن پر عمل کرنا نہایت ضروری ہے ورنہ یہ اشارات ملنے کا سلسلہ بند ہو جاتا ہے۔

مبہم اشارات | ایک دفعہ کسی نے عرض کیا کہ حضور بعض اوقات غیب سے اشارات ملتے ہیں مثلاً پرندوں کی آواز کے ذریعے یا کسی اور طرح سے لیکن بعض سمجھ میں آجاتے ہیں اور بعض نہیں آتے۔

ارشاد فرمایا، ہاں ایسا ہوتا ہے۔ یہ ان کی مہربانی ہے کہ ہدایت فرما دیتے ہیں۔ لیکن بعض اشارات کا سمجھنا واقعی مشکل ہوتا ہے۔ خیر ایسی صورت میں ان مبہم اشارات کی طرف زیادہ توجہ نہ دو بلکہ اپنے مشاغل کی طرف زیادہ توجہ رہو۔ انشاء اللہ ان مشاغل

کی برکت سے چاہے کتنے ہی مبہم اشارات ہوں سمجھ میں آجائیں گے۔

روحانیت میں پاکیزگی کا معیار | اس کے بعد فرمایا کہ ایک لڑکا حضرت باقی باللہؒ کا مرید تھا۔ ایک دن اس نے حضرت سے کثرت کشف کی شکایت کی عرض کیا :

"حضور مجھ سے تو اب کوئی کام نہیں ہو سکتا۔ ہر وقت اہل دلی کے قلوب میرے سامنے رہتے ہیں۔ اور سب کے حالات کا انکشاف مجھ پر ہوتا رہتا ہے۔ جس کی وجہ سے رجوع الی اللہ میں بڑی رکاوٹ ہوتی ہے۔"

آپؐ نے نان بانی سے روٹی منگو کر اُسے کھلا دی۔ روٹی کھاتے ہی کشف کی یہ حالت جاتی رہی۔ فرمایا، نان بانی یہ احتیاط تھوڑی کرتے ہیں کہ انا کیسا ہے۔ کہاں سے آیا ہے۔ طہارت کا خیال بھی نہیں کرتے۔ اس لئے اُس کھانے کی کثافت کے جسم میں داخل ہوتے ہی مرید کا کشف زائل ہو گیا۔

شرفِ صحبت | ایک موقع پر ارشاد فرمایا: حضرت رغوث الاعظمؒ نے ایک مرتب فرمایا :

"صحابہؓ میں سے حضرت معاویہؓ کو بعض لوگ بہت زیادہ ہدفِ ملامت بناتے ہیں لیکن اگر ان کے گھوڑے کی ٹاپوں کا غبار بھی میرے دامن پر پڑ جائے تو مجھے اپنے جنتی ہونے کا یقین ہو جاتا ہے۔"

فرمایا: صحابہؓ گرام کو یہ شرفِ صحبتِ رسولؐ سے حاصل ہوا، عبادت و ریاضت سے نہیں۔ اصل چیز صحبت ہے۔ اگر تم لوگ مجاہدہ نہیں کر سکتے تو کم از کم صحبت ہی اختیار کر لو۔ اگلے زمانہ میں لوگ یہ نہیں پوچھتے تھے کہ کہاں تک تعلیم پائی ہے۔ بلکہ یہ پوچھتے تھے کہ کسے دیکھا ہے؟ کس کی صحبت اختیار کی ہے؟

فیضانِ رسولِ صلعم کی خصوصیت | ارشاد فرمایا، رسولِ خدا صلی اللہ علیہ وسلم کے فیضان میں یہ خصوصیت ہے کہ یہاں

ظرف بھی ملتا ہے اور منظور بھی یعنی برتن بھی ملتا ہے اور برتن میں ڈالنے کی چیز بھی یہی وجہ ہے کہ جب کوئی مجذوب روضۂ اطہر پر حاضر ہوتا ہے تو اس کا جذب ختم ہو جاتا ہے۔ اس کے برتن کو وسیع کر دیا جاتا ہے۔ اور وہ ہوش میں آ جاتا ہے۔

اس کے بعد نہ مایا کہ ایک دفعہ ہمارے مولانا صاحبؒ پر جذب طاری ہوا اور کافی عرصۂ تک رہا۔ آپ کے ایک دوست نے آپ کے ساتھ یہ بھلائی کی کہ آپ کو مدینہ طیبہ لے آئے۔ جب وہ وہاں پہنچے تو جذب جاتا رہا۔ حضور غریبؐ نواز کے فیضان میں بھی اس صفت کا عکس ہے۔ حضرت خواجہ غریب نوازؒ چونکہ نائبِ رسولؐ ہیں۔ اس لئے فیضان کی نوعیت میں بھی بحفظ مراتبِ مماثلت پائی جاتی ہے۔ ہر شخص کو اپنے ظرف کے مطابق ملتا ہے بلکہ جس کا ظرف چھوٹا ہوتا ہے اسے بڑھایا جاتا ہے۔ دہلی خواجہؒ میں کبھی کبھی روضۂ اطہر کی سی خوشبو آتی ہے۔ ان باتوں سے ظاہر ہوتا ہے کہ درگاہِ حضرت خواجہ غریب نوازؒ روضۂ اطہر کی ایک کیاری ہے۔

مدینہ طیبہ

امام مالکؒ کی روش | ارشاد فرمایا، حضرت امام مالکؒ نے کئی برس مدینہ طیبہ میں درس دیا۔ ہر روز ہاتھ باندھ کر روضۂ اقدس کے سامنے کھڑے ہو جاتے تھے۔ اور جب اجازت ملتی تھی تو جب کہ مسجد نبویؐ میں درس دیتے تھے۔ مدینہ سے باہر دعوت قبول نہیں کرتے تھے اس خیال سے کہ اگر کہیں موت آگئی تو مدینہ طیبہ میں دفن ہونے سے محروم نہ ہو جاؤں۔ آپ مدینہ کی گلیوں میں ادبا کبھی گھوڑے پر سوار نہیں ہوئے۔ آپ کو جب کوئی پرانی دیوار نظر آتی تھی تو اسے بوسہ دیتے تھے اس خیال سے کہ شاید رسولِ خدا صلی اللہ علیہ وسلم کی پشت مبارک اس دیوار سے مٹس ہوئی ہو۔ یہ تھی ان کی مبارک روش۔ ہم تو انہیں بزرگوں کی روش پر ہیں۔ مگر یہ لوگ اپنی کج فہمی

کے باعث منحرف ہو گئے ہیں۔

تم کہو گے توپٹ جاؤ گے | ایک دفعہ ارشاد فرمایا کہ مہر ولی شریف میں ایک بزرگ تھے جو ہمیشہ اپنے حجرہ ہی میں رہا کرتے تھے اور باہر اُس وقت آتے تھے جب انہیں کوئی تکلیف ہوتی تھی۔ ایسے موقع پر رات کے وقت باہر آکر ٹہلا کرتے تھے اور کہتے جاتے تھے :

”مار دے۔ کچل دے۔ برباد کر دے۔ میں تیرا کیا بگاڑ سکتا ہوں۔ کوئی برابر والا ہوتا تو اور بات تھی۔ میں ایک غریب مسکین میں کیا کر سکتا ہوں۔“
بس ان کی تکلیف دودھو جاتی تھی اور وہ اپنے حجرہ میں چلے جاتے تھے۔ ایک شخص نے ہم سے کہا :

”ہم بھی اب یہی کہا کریں گے۔“

ہم نے کہا :

”خبردار! ایسی حرکت نہ کرنا۔ پٹ جاؤ گے۔ اللہ کے ساتھ اُن کا جو کھانا کھلا ہوا تھا اُس بنیاد پر وہ اس طرح کہہ سکتے تھے تم کہو گے توپٹ جاؤ گے۔ انسان کو چاہیے کہ اپنا کھانا پہچانے۔ اور یہ بہت مشکل ہے۔ اِس میں بہت دیر لگتی ہے۔“

فرمایا :

“IT IS NOT A MATTER OF DAYS
IT IS A MATTER OF YEARS.”

یعنی یہ بات دنوں میں نہیں سالوں میں معلوم ہوتی ہے۔

اَلِ رُّسُولِ کے تین درجے | ارشاد فرمایا کہ اَلِ رُّسُولِ کے تین درجے ہیں۔ ایک وہ جو خاتونِ جنت کی اولاد پر مشتمل ہے۔ دوسرا درجہ اُمتِ محمدیہ کے افراد پر مشتمل ہے کیونکہ رُّسُولِ خدا صلی اللہ علیہ وسلم نے اُمت کے ہر فرد

کو اپنا فرزند قرار دیا ہے۔ اور میرے درجہ میں تمام کائنات شامل ہے کیونکہ آنحضرت
صلی اللہ علیہ وسلم نے فرمایا ہے :

”پہلے اللہ تعالیٰ نے میرا نور پیدا کیا اور پھر اس نور سے تمام کائنات
پیدا کی۔“

اس لحاظ سے تمام کائنات کا وجود آپ کے وجود سے ہے۔ اور اولاد کی حیثیت رکھتا ہے۔
اس کے بعد حضرت اقدسؑ نے فرمایا کہ ہم خاتونِ جنتؑ کی اولاد ہونے کی وجہ
سے پہلے درجہ میں ہیں لیکن ہمیں قرآن کی اس آیت سے ڈر لگتا ہے۔ اِنَّهُ لَیْسَ
مِنْ اٰمِلَتِ اِنَّهُ عَلٰی عَرْشِ صَاحِبِ حضرت نوح علیہ السلام کو اللہ تعالیٰ نے
فرمایا :

”تمہارا بیٹا تمہارے اہل سے نہیں ہے کیونکہ اس کے اعمال غیر صالح ہیں۔“
اب اس میں تو کوئی شک و شبہ نہیں ہے کہ وہ لڑکا حضرت نوح علیہ السلام کا حقیقی بیٹا
تھا لیکن صریحاً بے اعمال کی وجہ سے اس کو درجہ اولاد سے خارج کر دیا گیا۔ اس لئے
ہمیں اس آیت سے ڈر لگتا ہے۔

اس کے بعد فرمایا کہ حضرت بندہ نواز سید محمد گیسو درازؒ نے لکھا ہے :

”جن لوگوں کو خدمتِ ارشاد سپرد ہوتی ہے ان کی نجات ضرور ہوتی ہے۔“

مصیبت دور کرنے کا ایک طریقہ | اس کے بعد فرمایا کہ چونکہ تمام کائنات
رسولِ خدا صلی اللہ علیہ وسلم کے نور سے پیدا
کی گئی ہے۔ اس لئے جب کہیں وبا آتی ہو یا آفت آنے والی ہو اور لوگ مل کر کثرت سے
دُعا و شریف پڑھیں تو مصیبت دور ہو جاتی ہے۔

فضل الحق برکے کے سوالات | فضل الحق برکے ایک نو مسلم انگریز تھے جو ایک
دفعہ حضرت اقدسؑ سے اجمیر شریف میں ملے تھے۔

ارشاد نہرمایا کہ ایک دفعہ وہ میسرپاس آئے اور کہنے لگے :
 ”لوگ کہتے ہیں کہ خواجہ صاحب ہمارا دین و ایمان ہیں کیا یہ کہنا شرک
 نہیں ہے ؟“
 میں نے کہا :

”آپ اتنے سخت اور کھڑے کیوں ہو گئے ہیں۔ کیا آپ اقلیدس کی تعمیری
 نہیں جانتے :۔“

IF TWO THINGS ARE EQUAL TO THE
 SAME THING THEY ARE EQUAL TO
 EACH OTHER

یعنی اگر دو چیزیں ایک ہی چیز سے مساوی ہیں تو وہ ایک دوسرے سے مساوی
 ہیں۔ اللہ تعالیٰ خواجہ صاحب کا دین و ایمان ہے۔ اب اگر خواجہ صاحب
 ہمارا دین و ایمان ہیں تو اس کا یہی مطلب ہے کہ دراصل اللہ تعالیٰ ہمارا
 دین و ایمان ہے۔“
 یہ سنکر وہ کہنے لگے :

”آج میں اپنے آپ کو ایک نئی دنیا میں محسوس کر رہا ہوں۔“
 اس کے بعد فضل الحق برکلی نے دریافت کیا :
 ”یہ جو لوگ درگاہ میں جا کر سجدہ کرتے ہیں ان کو آپ کیا سمجھتے ہیں ؟“
 ہم نے کہا :

”سجدہ کرنے کی ایک خاص ہیئت ہے اور جب تک وہ ہیئت پوری نہ ہو سجدہ
 نہیں ہوتا۔ یعنی ناک، پیشانی، دونوں ہاتھ، دونوں گھٹنے، دونوں پاؤں زمین
 پر ہوں تو سجدہ ہوتا ہے اگر ان میں سے ایک بھی زمین پر نہ ہو تو سجدہ نہیں ہوتا۔
 دیکھنے کی بات یہ ہے کہ جن لوگوں کا تم ذکر کر رہے ہو وہ واقعی سجدہ کر رہے

ہیں یا نہیں سجدہ کے لئے دوسری ضروری بات نیت ہے۔ جب تک سجدہ کی نیت نہ ہو سجدہ نہیں ہوتا۔ ہاں اگر واقعی کوئی ان سب شرائط کے ساتھ سجدہ کرتا ہے تو یہ ناجائز ہے لیکن اگر کوئی شخص غلبہٴ محبت سے مغلوب ہو کر مزار کے سامنے سر رکھ دے تو وہ معذور ہے۔ بغیر مغلوبیت کے ایسا کرنا ٹھیک نہیں۔“

پھر فرمایا جب شیخ سعدیؒ ہندوستان آئے تو سونمات دیکھنے کے لئے گئے۔ وہاں جا کر دیکھا کہ لوگ بُت سے دعائیں مانگتے ہیں اور بُت ان کو جواب دیتا ہے۔ اب وہ حیران ہوئے کہ یہ کیا ماجرا ہے۔ اس کی حقیقت معلوم کرنے کے لئے ٹھہر گئے اور سادھوؤں کا لباس اختیار کیا۔ ایک دن موقع پا کر دیکھ لیا کہ بُت اندر سے کھوکھلا ہے اور اس کے اندر ایک آدمی چُپ جاتا ہے جو لوگوں کے سوالوں کے جواب دیتا ہے۔ ایک دفعہ آپ رات کو مندر کے اندر رہ گئے اور اس آدمی کو قتل کر دیا۔ اب وہ آواز بند ہو گئی۔ شیطان کو بہت غصہ آیا کیونکہ انھوں نے اُس کے داؤ کو بیکار کر دیا۔ شیطان آدمی کی شکل اختیار کر کے ان کے پاس آیا اور کہنے لگا:

”کیا آپ یہ نہیں مانتے کہ اللہ ہر چیز میں ہے؟“

سعدیؒ نے جواب دیا:

”ہاں ہم ملتے ہیں۔“

اُس نے کہا:

”تو پھر بُت کے آگے سجدہ کیوں نہیں کرتے؟“

انھوں نے کہا:

”ہمارے رسول صلی اللہ علیہ وسلم تمام عارفوں کے سردار ہیں۔ انھوں نے سوائے اللہ تعالیٰ کی ذات کے کسی مخلوق کے سامنے سجدہ کرنے سے منع

فرمایا ہے۔“

یہ سنکر فضل الحق برکے بہت متاثر ہوئے اور کہنے لگے :

”آپ نہایت صحیح ANGLE OF VISION (زاویہ نظر) سے ہر چیز کو دیکھتے ہیں۔“

یورپ میں تبلیغ کا طریقہ | فرمایا کہ جب ڈاکٹر زین العابدین امریکہ سے ہندوستان واپس آئے تو انھوں نے حفتر

مولانا قاری شاہ سلیمان صاحب سے عرض کیا :

”امریکہ میں تبلیغ دین کا زرتین موقع ہے۔ آپ اگر وہاں تشریف لے جائیں

تو بہت سے لوگ ہدایت پاسکیں گے۔“

لیکن شاہ سلیمان صاحب نے بعض وجوہ کی بنا پر وہاں جانے سے معذوری ظاہر کی۔
فرمایا کہ ہمارا بھی عرصہ سے خیال تھا کہ وہاں جا کر عملاً ان لوگوں کو دکھانا چاہیے کہ مسلمانوں کی روحانیت میں کیا طاقت ہے مثلاً بیمار کو توجہ سے اچھا کر دیا میاں بیوی کے درمیان تعلقات اچھے کرادیئے۔ ان باتوں کا عوام پر بڑا اثر ہوتا ہے LITERARY (ادبی) مضامین اور MAGAZINES (مجلات) سے تو اونچے طبقہ کے لوگوں کے خیال میں تبدیلی پیدا کی جاسکتی ہے۔ عوام کے لئے یہ ضروری ہے کہ انسان خود جاکر ان کے درمیان رہے اور ان کو اپنی طرف متوجہ کرے۔

احقر نے عرض کیا :

”حضور تو تشریف نہیں لے جاسکتے (حفتر) شہید اللہ صاحب اس کام

کے لئے بہت موزوں ہیں۔ اگر حضور مناسب سمجھیں تو یہ خدمت انکے سپرد

فرمادیں۔“

ارشاد فرمایا، یہاں کا کام بالکل بند ہو جائے گا۔ یہ تو بہت مشکل ہے کہ کوناں بھی خود کھودو۔
ڈول بھی لاؤ۔ اور پانی بھی خود ہی نکال کر پلاؤ۔ یہ سب کام تو ہم سے نہیں ہوتے۔ اس میں بہت سرمایہ کی ضرورت ہے۔ اگلے زمانے میں یہ ہوتا تھا کہ ایک شاہ صاحب پیدل روانہ

ہوئے اور کسی گاؤں کے قریب پہنچ کر ایک درخت کے نیچے کھل پچھا کر بیٹھ گئے۔ چند دنوں کے بعد ان کی شہرت ہو گئی۔ لوگ ان کی خدمت میں آنے جانے لگے۔ اس سے انھیں تبلیغ کا اچھا موقع مل جاتا تھا۔ لیکن اب یورپ جانے کے لئے کافی مصارف برداشت کرنے پڑتے ہیں۔

اس کے بعد فرمایا کہ ایک دفعہ کسی نے اخبار میں ایک مضمون شائع کیا تھا کہ آج کل اگر حضرت عیسیٰ علیہ السلام بھی چوتھے آسمان سے اتر کر انگلستان میں داخل ہوں تو ان سے یُمانت کیا جائے گا کہ آپ کے پاس واپس جانے کا کرایہ ہے یا نہیں؟ یہاں رہنے کے اخراجات برداشت کر سکتے ہیں یا نہیں؟ اگر اتنا سرمایہ نہیں ہے تو ان سے کہا جائے گا کہ ہر بانی فرما کر آپ واپس تشریف لے جائیں۔

اس کے بعد فرمایا کہ ڈاکٹر ٹیگور کو اسی بنا پر وہاں سے واپس کر دیا گیا تھا۔ جب وہ وہاں پہنچے تو ان سے یہ دریافت کیا گیا :

”واپسی کا کرایہ ہے یا نہیں؟ اور یہاں قیام کے لئے کتنا روپیہ آپ کے پاس ہے؟“

ٹیگور نے یہ بتانے سے انکار کیا اور کہا :

”تمہارے یہ سوالات آدابِ مہمان نوازی کے خلاف ہیں۔“

لیکن ان لوگوں نے اس بات کی کچھ پروا نہیں کی اور انھیں واپس بھیج دیا۔ فرمایا: اس حالت میں جب تک کافی سرمایہ نہ ہو یہ کام کس طرح ہو سکتا ہے۔ یہ کام تو ایک اچھی خاصی جماعت ہی کے ذریعہ انجام پاسکتا ہے۔

فرمایا حضرت بندہ نواز سید محمد گیسو درازؒ کا ایک شعر ہے

نیک رنگا ہی جس کا مصرع ثانی یہ ہے

”چوں نیک نگہ کردم اورا ہمہ خود دیدم“

نرمایا یہی نیک نگاہی اصل چیز ہے۔ یہی تمام مجاہدات کا ماحصل ہے۔ اگر یہ نہیں
تو تمام مجاہدات بے کار ہیں۔

اس کے بعد فرمایا کہ حضرت سرمد علیہ الرحمۃ کی ایک رباعی ہے ۷

سرمد اگرش و فاست خود می آید

ور آمدش رواست خود می آید

بیہودہ چہرا در پئے او فی گردی

بنشین ! اگر او خداست خود می آید

ترجمہ : اے سرمد اگر اس میں دفا ہے تو خود آئے گا۔ اور اگر اس کا آنا جائز

ہے تو وہ خود آئے گا۔ اس کے پیچھے فضول سرگردانی کیوں کرتے ہو۔ بیٹھ جاؤ

اگر وہ خدا ہے تو خود آئے گا۔ (خدا مرکب ہے خود آئے جسکے معنی ہیں خود

لئے والا)

مطلب یہ ہے کہ اب ہم سارے کام چھوڑ کر دوست کے دروازہ پر بیٹھ گئے ہیں۔ کسی نے اس

رباعی پر اعتراض کیا کہ مجاہدہ چھوڑ کر بیٹھ جانا کہاں درست ہے۔ لیکن ان کو یہ نہیں معلوم

کہ در دوست پر جم کر بیٹھ جانا بھی تو ایک مجاہدہ ہے۔ جب تمام راستے طے ہو چکے تو بس

یہی کام باقی رہ گیا کہ دوست کے دروازہ پر بیٹھ جائیں اور دروازہ کھلنے کے منتظر رہیں۔

اس کے بعد فرمایا کہ حضرت بایزید بسطامیؒ فرماتے ہیں :

”میں نے تیس سال تک اللہ تعالیٰ کے دروازہ پر انتظار کیا، تیس سال

کے بعد دروازہ کھلا۔“

نرمایا بندہ کا کام یہیں ختم ہو جاتا ہے یعنی جب وہ دروازے پر پہنچ کر بیٹھ جاتا ہے۔

اب اللہ کی مرضی جب بھی دروازہ کھولے۔ اور اس نے وعدہ فرمایا ہے۔

جو لوگ ہماری خاطر مجاہدہ کرتے ہیں ہم

انہیں یقیناً اپنے راستے دکھاتے ہیں۔

وَالَّذِينَ جَاءَهُدُوا فِينَا

لَنَهْدِيَنَّهُمْ سُبُلَنَا ۔

محکمہ عشق | ایک موقع پر ارشاد فرمایا کہ ہندوستان میں عشق کا فیضان حضرت خواجہ بندہ نواز سید محمد گیسو درازؒ کی روحانیت کے ذریعہ سے ہوتا ہے۔ یعنی عشق کا DEPARTMENT (محکمہ) آپ کے پر دہے آپ کے متعلق آپ کے شیخ حضرت خواجہ نصیر الدین محمود چیراغ دہلویؒ فرماتے ہیں ۷

ہر کو مرید سید گیسو دراز شد
واللہ خلاف نیست کہ او عشق باز شد

یعنی جو کوئی حضرت سید محمد گیسو درازؒ کا مرید ہوا اسے یقیناً نسبت عشقیہ حاصل ہو گئی۔

۲۰ جون ۱۹۴۵ء ۱۰ جمیر شریف

بندہ نوازؒ کی بندہ نوازی | آج حضرت شاہ شہید اللہ شیخ عبدالرحمان اور احقر حاضر خدمت تھے چند روز پیشتر حضرت اقدسؒ نے ایک کتاب پڑھنے کے لئے دی تھی جس میں حضرت غوث الاعظمؒ کے وہ الہامات تھے جن کی حضرت بندہ نواز گیسو درازؒ نے شرح لکھی ہے حضرت نے دریافت فرمایا:

”الہامات پڑھے تھے؟“

عرض کیا:

”جی ہاں بہت روح پرور اور دل چسپ ہیں۔“

حضرت اقدسؒ نے فرمایا کہ جب ہم گلبرگہ شریف حاضر ہوئے تھے تو یہ کتاب ہمیں وہاں مل گئی اور حضرت بندہ نوازؒ کی جانب سے ہمیں یہ اشارہ ہوا کہ اسے پڑھ کر ہمارے پاس آؤ۔ جمعہ کا دن تھا۔ بخار بھی تھا۔ فرخ اور محمد حنین سے ہم نے کہا:

”تم لوگ مسجد جا کر نماز جمعہ پڑھ لو۔ ہم نماز یہیں پڑھیں گے۔“

چنانچہ ہم نے حجرہ ہی میں نماز ادا کی اور اسی دن اس کتاب کو پڑھ لیا کتاب ختم کر کے جب مزار مبارک پر حاضری دی تو حضرت بندہ نوازؒ نے بندہ نوازی فرمائی اور ان الہامات کے متعلق نہایت اہم باتیں ہمیں سمجھائیں۔

۱۰، رمضان المبارک ۱۳۴۰ھ - مکہ معظمہ

اِرشاد فرمایا کہ حضرت بندہ نواز سید محمد گیسو دراز رحمۃ اللہ علیہ سلسلہ چشتیہ نظامیہ کے بہت بڑے بزرگ ہیں۔

کیفیاتِ نبوی ۴

آپؐ نے بہت سی کتابیں لکھی ہیں جن میں سے چند ہمارے پاس بھی ہیں۔ وہ فرماتے ہیں کہ ایک مرتبہ ہم نے رسولِ خدا صلی اللہ علیہ وسلم کو خواب میں دیکھا حضورؐ سے عرض کیا:

”میں نے کتبِ ابوں میں پڑھا ہے کہ حضورؐ کو زندگی میں ایک مرتبہ وجہ

آیا تھا، کیا یہ صحیح ہے؟“

آن حضرت صلی اللہ علیہ وسلم نے فرمایا:

”مجھے زندگی میں دو مرتبہ وجہ آیا ایک جب آیت اَلَمْ یَعْلَم بِأَنَّ اللّٰهَ

یَرِّی (کیا وہ نہیں جانتا کہ اللہ اسے دیکھ رہا ہے) نازل ہوئی تو اس تصور سے

کہ اللہ مجھے دیکھ رہا ہے مجھے وجہ آگیا جب اس وجہ کی حالت میں گھر

پہنچا تو حضرت ربیٰ (خدیجہ رضی اللہ عنہا) نے مجھے دیکھ کر بڑی حیرت سے

دریافت کیا۔ اُسے محمد (صلی اللہ علیہ وسلم) کیا آج آپؐ نے کوئی مشروب

پی لیا ہے؟ میں نے کہا نہیں یہ بات نہیں ہے بلکہ آج یہ آیت نازل ہوئی۔

جس سے مجھ پر یہ کیفیت طاری ہوئی، یہ سنکر انھیں بھی وجہ آگیا۔“

اس پر حضرت راقیؒ نے فرمایا کہ بس ان کی نظر کافی ہے۔ ہم انھیں دیکھ سکیں یا نہ

دیکھ سکیں جب وہ ہمیں دیکھتے ہیں تو بس کافی ہے۔ رسولِ خدا صلی اللہ علیہ وسلم نے فرمایا:

”دوسری دفعہ وجد مجھے شبِ معراج میں آیا۔ جب میں اللہ تعالیٰ کے حضور میں پہنچا تو حکم ہوا کہ فلاں مقام سے ہو کر آؤ۔ چنانچہ میں وہاں گیا اور دستک دی۔ اندر سے آواز آئی، کون ہے؟ میں نے کہا محمد (صلی اللہ علیہ وسلم) جواب ملا کہ یہ من و تو کا مقام نہیں ہے دروازہ نہیں کھلتا۔ میں نے جا کر اپنے اللہ سے عرض کیا۔ ارشاد ہوا کہ اب آپ جائیں اور یہ جواب دیں کہ میں کچھ بھی نہیں ہوں۔“

اس پر حضرتؑ نے فرمایا کہ دیکھو پیغمبروں کو کیا تعلیم دی جاتی ہے۔ اور یہاں تو دُلفظ سیکھ لئے اور غوثیت قطبیت کے دعوے شروع ہو گئے۔ رسولِ خدا صلی اللہ علیہ وسلم نے فرمایا:

”جب میں نے دوبارہ جا کر دستک دی تو اندر سے آواز آئی، کون ہے؟ میں نے جواب دیا کہ میں تو کچھ بھی نہیں ہوں۔ اب دروازہ کھل گیا۔ جب میں اندر داخل ہوا تو ایک جگہ سے ایک نہایت دلکش آواز سنائی دی۔ اِنِّیْ اِنِّیْ یعنی میری طرف آئیے۔ میری طرف آئیے۔ وہ آواز اس قدر دلنواز تھی کہ مجھے وجد آگیا۔ اور حالتِ وجد میں جب آگے بڑھا تو ایک جتہ جو اوپر لٹکا ہوا تھا، مجھ پر گر کر بدن پر چپت ہو گیا۔ ملائکہ نے مبارکباد دی اور کہا کہ اس جتہ کی تمنا بہت سے انبیاء نے کی لیکن کسی کو نہ ملا۔ مبارک ہو آپ کو کہ یہ آپ ہی کا حصہ تھا۔“

۳ سوال المکرم ۱۳۶۶ھ: ۲۰ اگست ۱۴۱۸ھ جمیر شریف

کاکل و آغوش | آج رات حضرت اقدسؑ کے ہاں محفلِ سماع منعقد ہوئی۔ اُستادہ خواجہؒ کے مشہور و معروف قوال غلام نجف بلوائے

گئے تھے۔ جب درمیان میں چائے کے لئے کچھ دیر قوالی موقوف کی گئی تو اس وقت حضرت
اندلسؒ نے ایک غزل کی شرح بیان فرمائی جس کا مطلع ہے ۷

پریشاں کا کل و آغوش و امتانہ می آئی
سرت گردم بایں شانے عجب ترکانہ می آئی

”نرمایا“ کا کل“ سے مراد تعینات ہیں جس طرح زلف چہرے کے لئے حجاب ہوتی ہے
اسی طرح ذات بھی تعینات کے پردوں میں پوشیدہ ہے۔ پریشاں کا کل سے یہی مراد ہے
کہ تعینات ہر جگہ بکھرے ہوئے ہیں۔ ”آغوش وا“ اس حدیث قدسی کی طرف اشارہ ہے
جس میں اللہ تعالیٰ فرماتا ہے :

”جو شخص میری طرف ایک باشت بڑھتا ہے میں اس کی جانب ایک
ہاتھ بڑھتا ہوں جو پل کر میری طرف آتا ہے میں دودھ کرائس کے پاس
جاتا ہوں۔“

”آغوش وا“ کے لفظی معنی یہ ہیں کہ آغوش میں لینے کے لئے (سہیت بناتے ہوئے فرمایا)
اس طرح اپنے دونوں بازو پھیلا دیئے جائیں۔

نرمایا، اس غزل میں حمد و نعت دونوں جمع ہیں۔ دو اشعار یہ ہے ۷

کلمہ کج طرہ پیچان و قبا چرت و کمر بستہ
فدایت بادل و جانم چہ بے باکانہ می آئی

کلمہ کج طرہ پیچان اور چست قبا سے شان رسالت مآب صلی اللہ علیہ وسلم مراد ہے۔
اس غزل کا کلبر کج شریف میں بھی خوب رنگ جھمت ہے۔ ”پریشان کا کل“ کی شان حضرت
بنوہ نواز گیسو درازؒ پر خوب صادق آتی ہے۔ عجیب سستی رہتی ہے۔ اس غزل میں ایک
جگہ ”بیاغوش“ کا لفظ آتا ہے۔

احقر نے دریافت کیا :

”بیاغزش سے کیا مراد ہے؟“

فرمایا، ”عبدیت“ وجہ یہ ہے کہ عبد میں کمزوریاں ہوتی ہیں اور کئی جگہ ٹھوکریں کھاتا ہے۔ علاوہ اس کے اس سے مقام خوف و رجا کی طرف بھی اشارہ ہے۔ اگر بالکل خوف طاری ہو تو مارے ڈر کے پاؤں پھٹول جاتے ہیں اور چلنا محال ہو جاتا ہے۔ اور رجا ہی رجا ہو تو شان کریچی کو دیکھ کر عذاب سے بے فکر ہو جاتا ہے۔ اور خوب اچھل کود کرتا ہے۔ لیکن جب دونوں حالتیں (خوف و رجا) ہوں تو آدمی چلتا بھی ہے اور ڈر کے مارے سہم بھی جاتا ہے۔ یہی لغزش ہے۔

چائے کے بعد دوبارہ قوالی شروع ہوئی حضرت اقدسؒ کی فرمائش پر زیادہ تر ہندی کلام گایا گیا۔ قوالی ختم ہونے کے بعد غلام نجف قوال سے حضرت اقدسؒ نے دریافت فرمایا:

”اب تمہاری طبیعت کیسی ہے؟“

انھوں نے عرض کیا:

”حضور کیا عرض کروں لوگ کہتے ہیں کہ تم اچھے ہو لیکن میں جانتا ہوں کہ میں

کیسا ہوں۔ اور مجھ پر کیا گذر رہی ہے۔“

ارشاد فرمایا کہ لوگوں کے کہنے پر ایمان لے آؤ۔ اور یہ سمجھو کہ میں بالکل تندرست ہوں۔ انسان کے خیال میں بڑی قوت ہے۔ یہ کائنات بھی تو اللہ تعالیٰ کے خیال کا نتیجہ ہے۔ اللہ میاں نے فرمایا، ہو جا۔ ہو گئی۔ اور چونکہ انسان اللہ تعالیٰ کا خلیفہ ہے لہذا اسے بھی خیال کی قوت کچھ نہ کچھ حاصل ہی ہے۔

اس کے بعد فرمایا کہ قوالی میں کبھی سالک پر فنائیت طاری ہو جاتی ہے جو بمنزلہ وصال ہے۔ اور کبھی ذوق و شوق کا غلبہ ہوتا ہے جسے ہجر کا نتیجہ کہہ سکتے ہیں لیکن ہجر وصال سے بہتر ہے۔ اکثر مشائخ نے ہجر کو وصال پر ترجیح دی ہے۔ وجہ یہ ہے کہ وصال سے اطمینان پیدا ہوتا ہے اور ہجر سے ذوق و شوق میں اضافہ ہوتا ہے۔ اس راہ میں کبھی

سیر ہو کر مطمئن نہیں ہونا چاہیے۔ بلکہ ہر وقت ھَلْ مِنْ مَّزِيدٍ کا نعرہ لگانا چاہیے اور ہمیشہ تَمَّ اَمْرٌ ہی بڑھانا چاہیے۔
 احقر نے عرض کیا:

”وہ شعر بھی خوب ہے ۷

مِنْ لَذَّةٍ دُرِّدُ تَوْبِدِ رِمَا نَ شَرِوْشَمِ
 كُفْرِ سِرِّ زَلْفِ تَوْبَا يَمَّا نَ شَرِوْشَمِ “

(اس موقع پر حضرت اقدسؒ نے ایک شعر پڑھا۔ افسوس کہ وہ شعر ذہن میں محفوظ نہیں رہا۔ جس کے لئے احقر معذرت پیش کرتا ہے۔)

حضرت اقدسؒ نے فرمایا، اس سلسلہ میں یہ شعر بہت مناسب ہے۔ کس قدر جامع شعر ہے۔ اس کی شرح میں ایک ضخیم کتاب تصنیف ہو سکتی ہے۔ یہاں ذکر جمال سے وصال اور فخر وصال سے بھر مراد ہے۔ اچھا جب ہم سبحان اللہ کہتے ہیں تو یہ بھی ذکر جمال ہے۔ یعنی تیری ذات عیبوں سے پاک ہے۔ سبحان اللہ کے بعد الحمد للہ ہے۔ سبحان اللہ NEGATIVE SENSE (منفی انداز) میں حمد ہے اور الحمد للہ POSITIVE SENSE (مثبت انداز) میں حمد ہے۔ یعنی سبحان اللہ میں تمام عیوب کی نفی کی جاتی ہے۔ اور الحمد للہ حمد مثبت ہے۔ یہاں حمد کے معنی منفی خوبی بیان کرنے کے نہیں ہیں۔ بلکہ یہاں حمد سے DEFINITION (تعریف) بھی مراد ہے۔ جیسے کوئی دریافت کرے کہ آپ کی تعریف کیا ہے، یا فلاں چیز کی تعریف کیا ہے، تو الحمد للہ کے معنی یہ ہوتے کہ تمام DEFINITIONS (تعریفیں) اللہ کی تعریفیں ہیں۔ اس میں وحدت الوجود کی طرف واضح اشارہ ہے۔ اس کا مطلب یہ ہے کہ جس چیز کی بھی تعریف کی جائے۔ وہ دراصل اللہ ہی کی تعریف ہوگی۔ اس کے بعد اللہ اکبر ہے۔ الحمد للہ کو کافی

نہیں سمجھا گیا۔ کیونکہ حمد کا احاطہ محال ہے۔ اس لئے فوراً کہہ دیا گیا اللہ اکبر یعنی باوجودیکہ سب کچھ وہی ہے لیکن اس کی ذات اس قدر وسیع اور لامحدود ہے کہ ہماری عقل اور سمجھ میں نہیں آسکتی۔

لوگ لمبی لمبی تسبیح سبحان اللہ، الحمد للہ، اور اللہ اکبر کی رٹتے رہتے ہیں، لیکن معنوں پر غور نہیں کرتے۔ فرمایا ان الفاظ میں اس قدر تاثر ہے کہ دس دفعہ دل و زبان سے کہہ لینا کافی ہے۔ اللہ تعالیٰ نے کیا ہی اچھے الفاظ سکھائے ہیں۔ بس ان الفاظ کو خلوص کے ساتھ دہراتے رہیں۔ اپنی جانب سے کوئی جدت نہ کریں بھلا اللہ اور اس کے رسول صلی اللہ علیہ وسلم نے جو الفاظ بیان کئے ہیں ان سے بہتر الفاظ کون بیان کر سکتا ہے۔ ہم بھی یہی الفاظ دہراتے رہتے ہیں۔ ہم تو لکیر کے فقیر ہیں جس طرح انھوں نے فرمایا ہے اسی طرح ہم کہتے ہیں۔ اپنی طرف سے کوئی جدت نہیں کرتے۔ اگر جدت کی جائے تو اس کے یہ معنی ہوتے کہ ہم نے اس کا پورا احاطہ کر کے معلوم کر لیا ہے کہ وہ کیا ہے لیکن یہ بات ناممکن ہے۔ اس لئے جو تعریف کے الفاظ اللہ تعالیٰ کی وحی کے ذریعہ رسول خدا صلی اللہ علیہ وسلم سے ہم تک پہنچے ہیں ہم وہی اپنی زبان سے ادا کرتے ہیں۔

اس کے بعد فرمایا کہ ہمارے مولینا صاحب ہارونیم نہیں سُنتے تھے۔ ستار پر تو آئی سنا کرتے تھے۔ ایک دفعہ ایک شخص نے مولینا صاحب سے دریافت کیا :

”آپ ہارونیم کیوں نہیں سُنتے ؟“

آپ نے فرمایا :

”اس لئے کہ ہمارے بزرگوں نے ستار ہی پر تو آئی سُنی ہے۔ ہم بھی ان کے نقش قدم پر چلتے ہیں۔ جہاں وہ جائیں گے ہم بھی وہیں جائیں گے۔ اگر وہ دوزخ میں گئے تو ہم بھی بخوشی دوزخ میں چلے جائیں گے۔ ہم ان سے الگ نہیں ہو سکتے۔“

اس پر فرمایا کہ جب تک شیخ کے ساتھ اس طرح کا رابطہ قائم نہ ہو۔ کام نہیں بنتا۔
شُرک ہے کیا؟ ارشاد فرمایا، اللہ تعالیٰ نے قرآن شریف میں فرمایا ہے :

اے رسول! بلاشبہ جو لوگ آپ سے بیعت کرتے ہیں فی الحقیقت وہ اللہ سے بیعت کرتے ہیں! اللہ کا ہاتھ انکے ہاتھوں کے اوپر ہے۔	إِنَّ الَّذِينَ يُبَايِعُونَكَ إِنَّمَا يُبَايِعُونَ اللَّهَ يَدُ اللَّهِ فَوْقَ أَيْدِيهِمْ
--	--

اس میں رسول خدا صلی اللہ علیہ وسلم کی بیعت کو اللہ کی بیعت اور رسول اللہ صلی اللہ علیہ وسلم کے ہاتھ کو اللہ کا ہاتھ کہا گیا ہے۔ رسول خدا صلی اللہ علیہ وسلم اللہ تعالیٰ کے مظہر اتم ہیں کعبہ کو بھی اللہ تعالیٰ نے اپنا مظہر قرار دیا ہے اور حجرِ اسود کو ہاتھ فرمایا ہے۔ لیکن حقیقت محمدی حقیقت کعبہ سے کہیں زیادہ بلند اور بالاتر ہے۔ انسانِ کامل ذات و صفات کا مظہر ہے۔ سنگ و خشت کو یہ رتبہ حاصل نہیں ہے۔ لیکن یہ لوگ کہتے ہیں کہ روضہ اطہر کی جالی کو چومنے یا ہاتھ لگانے سے آدمی مشرک ہو جاتا ہے۔ اور یہ بھی کہتے ہیں کہ میت کہو کہ رسول اللہ صلی اللہ علیہ وسلم ہمارے دل کی بات معلوم کر لیتے ہیں۔ اس سے آدمی مشرک ہو جاتا ہے۔ کیونکہ علم غیب تو صرف اللہ کو ہے۔ نہ جانے یہ لوگ اللہ میاں کو گھسٹ کر اتنی نیچی سطح پر لانے کی کیوں کوشش کرتے ہیں؟ اللہ تعالیٰ تو اس قدر ارفع و اعلیٰ ہے کہ انسان کے وہم و گمان میں بھی نہیں آسکتا۔ پھر جب کسی سے خوارقِ عادات ظاہر ہوتے ہیں تو کیوں یہ لوگ گمان کرتے ہیں کہ وہ اللہ کے برابر ہو گیا؟ اور ہم تو انھیں اللہ والا سمجھ کر انکا احترام کرتے ہیں تو اس میں شرک کا کیا احتمال ہے؟ یہ لوگ ایسا کیوں سمجھتے ہیں کہ ہم نے انھیں اللہ کے برابر کر دیا؟ ایک مرتبہ ایک شخص نے ہم سے کہا :

”بعض لوگوں کا خیال ہے کہ حضرت رغوث الاعظمؑ دنیا کو اس طرح

دیکھتے ہیں جیسے کوئی اپنے ہاتھ کی ہتھیلی کو دیکھتا ہے۔“

کہنے لگا :

”معاذ اللہ لوگ ان کو خدا کے برابر بنا دیتے ہیں۔“

ہم نے کہا :

نرخ بالا کن کہ ارزانی ہنوز

دنیا کو اس طرح سے دیکھنا تو اللہ میاں کے ادنیٰ غلاموں کا مرتبہ ہے۔ اللہ میاں کو تم اتنا نیچے کیوں گھسیٹ رہے ہو اور اسے اس کے غلاموں کے برابر کر رہے ہو؟ ملک الموت دنیا کو اس طرح دیکھتے ہیں جس طرح کوئی اپنے ہاتھ کی ہتھیلی کو دیکھے۔ حدیث شریف میں آیا ہے کہ کوئی گھر ایسا نہیں ہے جسے وہ دن میں پانچ مرتبہ نہ دیکھ لیتے ہوں۔ تمہارے گھر کے لوگوں کو وہ تم سے زیادہ اچھی طرح جانتے ہیں۔ اسی طرح حضرت میکائیل علیہ السلام کے ذمہ تقسیم رزق کی غمت ہے۔ وہ بھی تمام کائنات جن۔ چونیٹی اور چھوٹے سے چھوٹے جانور کو اچھی طرح جانتے اور دیکھتے ہیں۔ اب کیا وہ بھی ان صفات کی وجہ سے خدا کے برابر ہو گئے؟ یہ تو اللہ تعالیٰ کے ادنیٰ خادم ہیں جنہیں اللہ نے اتنی قدرت سے نوازا ہے۔ اور انسانِ کامل کا مرتبہ تو ملائک سے کہیں زیادہ بلند ہے۔ انسانِ کامل اللہ کا خلیفہ ہے اور دنیا میں اللہ کا نائب ہے تو اللہ کے خلیفہ میں ان کمالات کا ہونا کون سی بڑی بات ہے۔ یہ لوگ اس پر کیوں اعتراض کرتے ہیں؟

ارشاد فرمایا کہ حضرت شاہ ولی اللہ صاحب نے جن کو یہ لوگ

توحید کا راز

(یعنی وہ بیانِ نجد) بھی اپنا امام سمجھتے ہیں۔ اپنی کتاب ”حجتہ اللہ

البالغہ“ میں لکھا ہے کہ ایک دفعہ میں نے عالمِ مشاہدہ میں دیکھا کہ ایک قوم زہریلی مکھی کو سجدہ کرتی ہے۔ جو ہر وقت اپنی دم اور پر ہلاتی رہتی ہے۔ اللہ تعالیٰ نے مجھ سے پوچھا : ”ان سجدہ کرنے والوں کے دل میں شرک کی نجاست پاتے ہو؟“

میں نے جواب دیا :

”ان لوگوں کے دل میں میں شرک کی بوتل نہیں پاتا۔ انھوں نے مکھی کو

قبلہ بنایا لیکن اس کو اس کی ذات پر قائم رکھا۔

اللہ تعالیٰ نے فرمایا :

”اب تم نے توحید کا راز پایا۔“

اس کے بعد فرمایا کہ جو لوگ کعبہ کی طافِ سجدہ کرتے ہیں تو کیا اللہ میاں کعبہ کے اندر بیٹھے ہوئے ہیں۔ بات یہ ہے کہ اللہ نے کعبہ کو اپنا منظر بنایا ہے اور معبودِ حقیقی کو سجدہ کرنے کے لئے منظر کی سمت سجدہ کرنے کا حکم دیا ہے۔ حدیث شریف میں ہے :

”حجرِ اسود کو بوسہ دینا گویا اللہ کے ہاتھ کو بوسہ دینا ہے۔“

ادھر یہ بھی فرمایا ہے :

”رَسُولُكَ بِهَاتِهِ مِثْرًا بِهَاتِهِ هَبْ جِسْنُ مِثْرٍ رَّسُولُكَ بِهَاتِهِ كَيْزًا اُس نے میرا ہاتھ پکڑا۔“

کس قدر واضح بات ہے لیکن ان لوگوں نے خواہ مخواہ شور مچا رکھا ہے۔ اصل بات یہ ہے کہ جب تک انشراحِ قلب نہ ہو یہ بات سمجھ میں نہیں آتی تفرقہ بازی سے قلب میں تاریکی پیدا ہوتی ہے۔ ہدایت کا دار و مدار شرحِ صدر پر ہے۔ اللہ تعالیٰ فرماتا ہے :

فَمَنْ يُّرِدِ اللَّهُ أَنْ يَهْدِيَهُ	جب اللہ چاہتا ہے کہ کسی کی ہدایت فرمائے
يُشْرَحْ صَدْرَكَ لِلْإِسْلَامِ۔	تو اس کا سینہ اسلام کیلئے کھول دیتا ہے۔

صحابہ کرامؓ نے رُسُولِ خدا صلی اللہ علیہ وسلم سے عرض کیا :

”شرحِ صدر کیا ہے ؟“

آپؐ نے ارشاد فرمایا :

”شرحِ صدر ایک نور ہے جو اللہ انسان کے سینہ میں ڈالتا ہے۔“

اس کے بعد ارشاد فرمایا کہ اللہ تو بے نشان ہے کسی کو نظر نہیں آتا۔ وہ لامحدود

ہے اور انسان ایک محدود ہستی ہے۔ اب ایک بے نشان اور لامحدود ہستی اور ایک محدود مخلوق کے درمیان رابطہ پیدا کرنے کے لئے ایک برزخ کی ضرورت تھی چنانچہ وہی

نورِ صورتِ محمدیؐ میں منظرِ اتم کی حیثیت سے ظاہر ہوا۔ وہی عروج و نزول کا معاملہ ہے۔
حضرت شاہ نیاز احمد صاحب بریلویؒ کا یہ شعر اسی حقیقت کی ظاہر اشارہ ہے۔

سَرِّ حَقِّ رَابِعَاں مَعِیْنَ الدِّیْنِ

بے نشانِ رانِش مَعِیْنَ الدِّیْنِ

رَسُولِ خِدا صَلَّى اللہُ عَلَیْہِ وَاٰلِہٖ وَسَلَّم انسان اور بے نشان کے درمیان ایک
CONNECTING LINK یعنی ملانے والی کڑی ہیں۔ احقر نے عرض کیا:
”مقدمین کے متعلق کہا جاتا ہے کہ جب وہ اپنے بزرگوں کی خدمت میں
حاضر ہوتے تھے تو سجدہ کرتے تھے۔“

حضرت راقیؒ نے فرمایا، ہاں۔ کتابوں میں لکھا ہے کہ ”سربراہ نہادند“ سران کے پاؤں
پر رکھتے تھے اور پاؤں چومتے تھے جب رُسُولِ خِدا صَلَّى اللہُ عَلَیْہِ وَاٰلِہٖ وَسَلَّم نے حضرت رُعلی
کرم اللہ وجہہؒ کے حق میں فرمایا:

لَا تُحْمِلُ لِحْجَتِی دَامَکَ

دَفِی۔

تمہارا گوشت میرا گوشت ہے اور تمہارا

خُون میرا خُون ہے۔

تو حضرت رُعلی کرم اللہ وجہہؒ پر کیفیت طاری ہوئی۔ وہ رُسُولِ خِدا صَلَّى اللہُ عَلَیْہِ وَاٰلِہٖ وَسَلَّم کے
قدموں پر گر پڑے اور قدم مبارک چومنے لگے۔

اس کے بعد فرمایا کہ ایک دفعہ کلیر شریف میں مالابار
تصوف عینِ توحید ہے کے ایک بزرگ آئے ہوئے تھے وہ تصوف کو تصوف

نہیں کہتے تھے بلکہ علمِ توحید کہتے تھے۔ اور یہ بالکل درست ہے تصوف عینِ توحید ہے
اس کے بعد فرمایا کہ ہمارے معلم کے والد مولوی عبداللہ رشید جن کا ابھی حال
ہی میں انتقال ہوا ہے موصوف عالمِ اہلِ لای میں شریک ہونے کے لئے کراچی آئے ہوئے تھے۔

وہ کٹر ANTI-WAHDAT UL WUJUD (وحدت الوجود کے مخالف) تھے۔
دورانِ گفتگو ہم نے ان سے دریافت کیا:

”اللہ محدود ہے یا لامحدود؟“

یہ لوگ جانتے ہیں کہ اگر لامحدود کہیں تو کپڑے جاتے ہیں کہنے لگے :

”یہ تو متکلمین کی اصطلاحات ہیں۔ وحدت الوجود کو قرآن شریف سے ثابت

کیجئے۔“

ہم نے کہا :

اللہ تعالیٰ فرماتا ہے :

کوئی شے اُس کے مثل نہیں ہے اور وہ سميع

بصیر ہے۔

لَيْسَ كَمِثْلِهِ شَيْءٌ وَهُوَ السَّمِيعُ

الْبَصِيرُ

اَب دُنیا کی ہر چیز محدود ہے۔ اور جب اللہ کسی چیز کے مثل نہیں ہے تو پھر وہ لامحدود ہے۔

اور جب وہ لامحدود ہے تو وہ ہر چیز میں ہے۔ ہم یہ نہیں کہہ سکتے کہ وہ اس جگہ نہیں

ہے باقی ہر جگہ ہے۔ اگر یہاں نہیں ہے تو محدود ہو گیا۔ اس سے ظاہر ہے کہ حقیقت میں

اس کے سوا کسی چیز کا وجود نہیں ہے۔ انھوں نے جواب دیا :

”اَب دیکھنا یہ ہے کہ اللہ شیئی ہے یا نہیں۔“

ہم نے کہا، ”شیئی“ شَاءَ يَشَاءُ سے ہے۔ یعنی وہ چیز جس کا ارادہ کیا گیا ہو۔ اور شیئی

مخلوق ہے لہذا اللہ شیئی نہیں ہے۔ اللہ تو قدیم ہے۔ خود اسی آیت کو دیکھئے جب وہ

کسی شیئی کے مثل نہیں ہے تو شیئی کس طرح ہو سکتا ہے۔ كُنْ فَيَكُونُ کو

دیکھئے جب اللہ کے سوا کسی چیز کا وجود نہ تھا كَانَ اللّٰهُ وَلَمْ يَكُنْ شَيْئٌ مَّعَهُ تو

اللہ نے كُنْ کا حکم کس کو دیا۔ بات یہ ہے کہ جو کچھ پیدا ہونے والا تھا اس کی ایک صورت

اللہ کے علم میں تھی۔ اللہ نے اس صورت کو حُکم دیا کہ اب بطون سے نکل کر ظہور میں

آجائے۔ چنانچہ کائنات وجود میں آگئی۔ اب اللہ قدیم ہے اس لئے اس کا علم بھی قدیم

ہے۔ اس کے علم پر جہل نے تقدیم نہیں کی۔ تقدیم کا مطلب یہ ہے کہ ہمیں کسی نے دس

بچے بتایا کہ فلاں کام ہو گیا۔ دس بچے سے پہلے ہمیں اس کا علم نہیں تھا۔ تو گویا ہمارے

عالم پر جہل نے تقدیم کی۔ لیکن چونکہ اللہ کا علم قدیم ہے اس لئے معلوم بھی قدیم ہے یعنی کائنات کی صورت بھی قدیم ہے۔ صفت موصوف سے کیسے جدا ہو سکتی ہے۔ اس لئے غیر کا وجود ناممکن ہے۔ اس میں کوئی شک نہیں کہ ایک اعتبار سے غیریت بھی ہے یعنی نزول کے اعتبار سے۔ لیکن یہ غیریت محض اعتباری ہے حقیقی نہیں ہے۔

اس کے بعد فرمایا کہ حقیقت توحید سمجھنے کے لئے مجاہد سے اور ذکر و شغل کی ضرورت ہے۔ اگر کوئی یہ کہے کہ پہلے مجھے حقیقت سمجھا دو پھر مجاہدہ کروں گا تو اس کی مثال اس مریض کی سی ہے جو یہ کہے کہ پہلے اچھا ہو جاؤں پھر دوا پیوں گا۔

ایک دفعہ ارشاد فرمایا کہ اطلاق کی ادنیٰ درجہ کی اطلاق اور تعینات کی مثال

ایک مثال روشنائی ہے۔ روشنائی میں اطلاق ہے۔ لیکن جب الفاظ لکھے جاتے ہیں تو تعینات وجود میں آتے ہیں۔ تعینات کا وجود ضروری ہے۔ اگر تعینات نہ ہوتے تو کائنات کا یہ رنگ کہاں ہوتا۔

آیتہ پاک **وَإِنَّا عَرَضْنَا الْأَمَانَةَ عَلَى السَّمَوَاتِ وَالْأَرْضِ وَالْجِبَالِ فَأَبَيْنَ أَنْ يَحْمِلْنَهَا وَأَشْفَقْنَ مِنْهَا وَحَمَلَهَا الْإِنْسَانُ** ۱

اِنَّہٗ كَانَ ظَلُومًا جَهُلًا ۲ (ہم نے امانت کو آسمانوں، اور زمین اور پہاڑوں کو پیش کیا لیکن انھوں نے اس کے اٹھانے سے انکار کیا اور اس سے ڈر گئے اور اسے انسان نے اٹھا لیا۔ بے شک وہ اپنے کو شست میں ڈالنے والا بڑا نادان ہے) کے معانی پر گفتگو تھی فرمایا :

”ہمارے امانت والے مضمون میں تم نے اس آیت کی تفسیر دیکھی ہے ؟“
عرض کیا :

”جی ہاں۔“

فرمایا، اصول تفسیر یہ ہے کہ سیاق و سباق دیکھ کر معنی کئے جائیں۔ اب اس آیت کے شروع میں تو یہ ہے کہ اللہ نے یہ امانت آسمانوں، زمین اور پہاڑوں کے سامنے پیش کی۔ لیکن انھوں نے اسے قبول نہیں کیا اور جب انسان کو یہ امانت پیش کی گئی تو اس

نے قبول کر لیا کیونکہ وہ ظلمی اور جہولی تھا۔ اب بعض علماء ظلوماً ”جہولاً“ کے ظاہری معنی ہی لیتے ہیں یعنی ”ظالم اور جاہل“ یہ معنی سیاق و سباق سے مطابقت نہیں رکھتے۔ کیونکہ اگر یہی معنی لے جائیں تو نتیجہ یہ برآمد ہوتا ہے کہ آپ کسی کو کوئی قیمتی چیز پیش کرتے ہیں، وہ لینے سے انکار کرتا ہے۔ آپ دوسرے کو پیش کرتے ہیں وہ بھی نہیں لیتا۔ آپ تیسرے شخص کو پیش کرتے ہیں تو وہ لے لیتا ہے۔ اب آپ یہ کہتے ہیں کہ میں نے یہ چیز فلاں فلاں کو دینی چاہی لیکن انھوں نے قبول نہیں کی۔ آپ نے قبول کر لی۔ آپ بڑے بد اخلاق اور خراب آدمی ہیں۔

اس کے بعد فرمایا کہ یہاں ظلوماً کے معنی ”ظلمتِ عدی“ کے ہیں۔ جہولاً سے مراد ”جہل از غیر اللہ“ ہے۔ ظلمتِ عدی یہ ہے کہ نورِ محض کو آنکھ نہیں دیکھ سکتی اور نہ ظلمتِ محض ہی کو آنکھ دیکھ سکتی ہے۔ زمین و آسمان چونکہ کثیف تھے مشاہدۂ ذات نہ کر سکے۔ ملائک بھی سراپا نور ہونے کی وجہ سے ذات کا عکس اپنے اندر نہ دیکھ سکے۔ ان چونکہ نور و ظلمت سے مرکب تھا اس لئے وہ ذات کا عکس اپنے اندر دیکھ سکا اور فوراً امانت قبول کر لی۔ جب تک آیتہ کو ایک طرف سے کثیف نہ بنایا جائے اس کے اندر عکس نظر نہیں آتا۔

لطافت بے کثافت جلوہ پیدا کر نہیں سکتی

چمن ز نگار ہے آیتہ باد بہاری کا

نرمایا۔ امانت کیا ہے۔ ہر چیز کا مرتبہ پہچاننے اور اس کا حق ادا کرنے کا نام

ہے۔ مولانا جامیؒ فرماتے ہیں۔

ہر مرتبہ ز وجود حکمے دارد : گر حفظِ مراتب نہ کنی زندیقی

حاندانی تفوق | ایک موقع پر احقر نے عرض کیا کہ حضور ایک غیر تریشی کے لئے تریشی عورت سے شادی کرنا کیسا ہے؟ آپ نے فرمایا اسلام میں سب بھائی بھائی ہیں۔ یہ حاندانی تفوق اسلام میں کوئی چیز نہیں ہے۔ قرآن شریف

میں صفریہ بلیت ہے کہ نیک مرد نیک بیبیوں کے لئے ہیں اور بُرے مرد بُری عورتوں کے لئے۔ بس اسی بات کو دیکھ لینا چاہیے۔ خاندانِ اورسل کوئی چیز نہیں ہے۔ دیکھو ہم نے کیا کیا ہے۔ ایک نو مسلم کو لڑکی دیدی۔ وہ کوئی بیوی لینے کی خاطر تو اپنا وطن چھوڑ کر نہیں آیا تھا۔ اس کے دل میں صحیح اسلامی جذبہ تھا۔ اس لئے کوئی امر مانع نہ ہوا۔

حضرت بلالؓ کی مثال | اس کے بعد فرمایا کہ ایک دفعہ حضرت بلالؓ کو اندھیرا دل میں یہ خیال پیدا ہوا کہ چونکہ میں غلام ہوں اس لئے یہ لوگ مجھے برابر نہیں سمجھتے! انہوں نے اس کی شکایت آنحضرت صلی اللہ علیہ وسلم سے کی۔ آپؐ نے صحابہ کرام کو جمع کر کے فرمایا :

”خبردار اسلام میں سب برابر ہیں۔ کسی کو کسی پر فوقیت نہیں۔“

یہ سنکر سب پر گریہ طاری ہو گیا۔ حضرت ابو بکر صدیقؓ اور حضرت عمرؓ جیسے جلیل القدر صحابہ نے عرض کیا :

”حضور ہم اپنی لڑکی بلالؓ کے نکاح میں دینے کے لئے تیار ہیں۔“

تصدیقِ نسب | اس کے بعد فرمایا کہ ایک دفعہ ہمارے دل میں خیال پیدا ہوا کہ کن ہے ہمارا شجرۂ نسب کسی نے غلط لکھ دیا ہو۔ حدیث شریف میں ہے کہ جو شخص اپنے آپ کو غلط نسل سے منسوب کرتا ہے وہ دوزخی ہے۔ اس لئے ہمارے دل میں یہ خیال پیدا ہوا۔ لیکن ایک دفعہ رسول خدا صلی اللہ علیہ وسلم نے خود فرمایا :

”تم ہماری اولاد ہو۔“

بس ہمارا شبہ جاتا رہا کیونکہ رسول خدا صلی اللہ علیہ وسلم کے ارشاد پر یقین نہ کرنا صریحاً کفر ہے۔

۱۰ روایات سے ثابت ہے کہ آنحضرت صلی اللہ علیہ وسلم کے حکم سے حضرت بلالؓ کا نکاح قبیلہ

بنی زہرہ میں ہوا جو قریش کا ایک شہور قبیلہ تھا۔

تعوید پر نذر کا جواز | ایک موقع پر ارشاد فرمایا کہ حضرت ابوسعید خدریؓ

سے مروی ہے کہ صحابہ کرامؓ کی ایک جماعت سرتیہ کے لئے بھیجی گئی۔ واپسی میں انھوں نے کسی گاؤں کے قریب پڑاؤ ڈالا اور عرب کے دستور کے مطابق گاؤں والوں کو کہلا بھیجا :

”ہماری مہمانی کرو!“

ان لوگوں نے انکار کر دیا۔ اتفاقاً اس گاؤں کے سردار کو ایک نہایت زہریلے بچھونے ڈنک مارا۔ اب گاؤں والے صحابہؓ کے پاس آکر پوچھنے لگے :

”آپ لوگوں میں کوئی بچھو کا زہر اتارنے کا منتر جانتا ہے؟“

صحابہؓ نے کہا :

”ہاں جانتے ہیں لیکن ہم جھاڑ پھونک نہیں کریں گے کیونکہ تم لوگوں نے ہماری مہمانداری نہیں کی۔ اب اگر تمہاری خواہش ہے کہ ہم جھاڑ پھونک کریں تو پہلے ہماری مہمانی کرو۔ پھر ہم کچھ کریں گے۔“

چنانچہ فی الفور انھوں نے تیس دسے پیش کر دیئے۔ اب صحابہؓ میں سے کسی نے سورۃ فاتحہ سات دفعہ پڑھ کر دم کر دی۔ جس کی برکت سے اسی وقت اس کی تکلیف رفع ہوگئی۔ وہ اچھا ہو گیا۔ لیکن صحابہؓ میں اب اس پر بحث ہونے لگی کہ اس نذر کا لینا ہمارے لئے جائز ہے یا ناجائز۔ چنانچہ انھوں نے وہ دسے ذبح نہیں کئے اور زندہ سلامت اپنے ساتھ لے آئے اور یہ قضیہ رسول خدا صلی اللہ علیہ وسلم کے حضور میں پیش کر دیا۔ حضور صلی اللہ علیہ وسلم نے دریافت فرمایا :

”تمہیں کیسے معلوم ہوا کہ سورۃ فاتحہ میں شفاء ہے؟“

انھوں نے عرض کیا :

”حضور ہمیں یہ بات معلوم تو نہیں تھی۔ البتہ اس وقت ہم کو ایسا لگا ہو گیا۔“

اس کے بعد آنحضرت صلی اللہ علیہ وسلم نے فرمایا :

”یہ دُنِیہ بالکل جہانِ تہم بھی کھاؤ اور ہمیں بھی کھلاؤ۔“

اس کو چپہ کا ایک فتنہ | ایک موقع پر ارشاد فرمایا کہ بیگم فرخ ایک مرتبہ اپنی ایک سہیلی کو ہمارے پاس لے آئیں جو مذہباً شیعہ تھیں۔ ہم نے اُن سے دریافت کیا :

”آپ نے کسی جگہ بیعت بھی کی ہے؟“

انھوں نے کہا :

”جی ہاں بمبئی کے مضافاتی بستی میں ایک بزرگ خاتون ہیں جو لوگوں کو مرید

کرتی ہیں، میں اُن سے بیعت ہوں۔“

ہم نے کہا :

”عورت کے لئے تو خلافت نہیں ہے وہ کیسے کسی کو مرید بنا سکتی ہیں؟“

انھوں نے کہا :

”وہ کہتی ہیں کہ حضرت حاجی وارث علی شاہؒ کی طرف سے مجھے خلافت

ملی ہے۔“

ہم نے کہا :

”تم اس بات کو نہیں سمجھ سکتیں کسی وقت اُن سے ہماری ملاقات کروادو۔

ہم انھیں سمجھا دیں گے۔“

ایک دن وہ انھیں لے آئیں۔ کافی عمر کی عورت تھیں۔ ان کی لڑکیاں بھی ہمراہ تھیں۔

ہم نے ان سے دریافت کیا :

”تم نے کن بزرگ کے ہاتھ پر بیعت کی اور تمہاری خلافت کا کیا قصہ ہے؟“

انھوں نے جواب دیا :

”ایک مرتبہ میں سرکارِ حضرت حاجی وارث علی شاہ صاحبؒ کے مزار مبارک

پر حاضر ہوئی تھی اس وقت ایک صاحب نے غلاف کے نیچے میرا سر رکھوایا

اور وہیں سے خلافت دلوائی۔“

یہ سنکر ہمیں بے حد افسوس ہوا۔ ہم نے وضاحت کے ساتھ بیعت اور خلافت کے مسئلہ پر روشنی ڈالی چونکہ اس نیک خاتون کے دل میں خلوص تھا۔ طلبِ صادق تھی۔ ہماری باتوں کا اُن پر اثر ہوا۔ اور حُمدِ اک کے فضل سے وہ ماتم ہو گئیں۔

اس کے بعد فرمایا۔ کیا لوگ ہیں۔ عجب تماشا بنا رکھا ہے۔ مزار پر سر جھکوا کر سر پر غلاف ڈال دیا۔ بس اب کیا ہے۔ داخلِ سلسلہ بھی ہو گئے۔ نہ ریاضت و مجاہدہ کی ضرورت رہی نہ تعلیم شیخ کی حاجت۔ آناً فاناً بلا کسب سلوک طے ہو گیا۔ رُشد و ہدایت کے لئے خلافت سے بھی نوازے گئے۔ اللہ بچائے ایسے لوگوں سے۔ یہ تو بہت بڑا فتنہ پیدا ہو گیا ہے۔ یہ لوگ نہ تو خود کو فیض پہنچا سکے ہیں اور نہ لوگوں کو صحیح چشمہ تک پہنچنے کا موقع دیتے ہیں کہ سچا پے پیلے اپنی پیاس بجھا سکیں۔

اس کے بعد کسی کے مشاہدہ یا خواب کا تذکرہ فرمایا کہ ایک مقام پر پانی ہی پانی ہے اور اس کے ایک کنارہ پر ایک پہاڑ ہے جس کی دوسری سمت لوگ پیاس کے مارے مر رہے ہیں۔ وہ اس پر تعجب کر رہے تھے کہ کسی نے ان کو ایک لمبا بانس دیا اور کہا:

”فلاں سوراخ اس بانس سے صاف کر دو۔“

جیسے ہی انھوں نے وہ بانس سوراخ کے اندر چلایا۔ چمگادڑوں کے غول کے غول اس سوراخ سے نکلے اور پانی کا راستہ جو بند تھا کھل گیا۔ اور لوگ میراب ہولے لگے۔ اُن صاحب سے دریافت کیا گیا:

”اس کا مطلب سمجھے؟“

انھوں نے کہا:

”پانی کا راستہ بند تھا اب کھل گیا ہے۔“

تو کہا گیا:

”نہیں یہ بات نہیں ہے بلکہ اصل بات یہ ہے کہ یہ پانی فیضانِ الہی کا چشمہ“

ہے۔ اور چمگاڈریہ جھوٹے پیر ہیں جنہوں نے فیض کا دروازہ بند کر کے لوگوں کو اس سے محروم کر رکھا ہے۔“

اس کے بعد حضرت اقدسؒ نے فرمایا کہ ان جھوٹے مدعیوں کا وجود ایک بہت بڑا فتنہ ہے۔ یہ لوگوں کو اپنا مرید کر کے ان کو حقیقی چشمہ سے ہمیشہ کے لئے محروم کر دیتے ہیں۔ وہ بیچارے نہ ان مکاروں کو چھوڑ سکتے ہیں اور نہ حقیقی فیض کے مستفیض ہو سکتے ہیں۔ نتیجہ یہ ہوتا ہے کہ یہ لوگ اس نعمتِ عظمیٰ سے ہمیشہ کے لئے محروم ہو جاتے ہیں۔ اس سے اندازہ لگاؤ کہ یہ گمراہ کرنے والے کس قدر سنگین گناہ کے مرتکب ہوتے ہیں۔ اس موقع پر حضرت شاہ شہید اللہ صاحب نے دریافت کیا :

”اس فتنہ کو روکنے کے لئے کیا تدبیر کرنی چاہیے؟“

ارشاد فرمایا، بس یہی کہ صحیح باتیں لوگوں تک پہنچائی جائیں۔ اولیاء کرام کی ان علامات سے لوگوں کو باخبر کیا جائے جو بزرگوں نے بیان فرمائی ہیں تاکہ لوگ اہل اللہ کو پہچان سکیں۔ اس کے بعد اولیاء اللہ کی چند علامات آپ نے بیان فرمائیں۔

انگریزوں کی شکست | اس کے بعد فرمایا کہ ہم نے ایک مرتبہ ایک خواب دیکھا تھا کہ عیسائی نوجوانوں کے ایک گروہ نے ہمیں گھیر لیا ہے۔ اتنے میں حضرت خواجہ غریب نوازؒ تشریف لائے اور ہمیں ایک چھڑی عنایت کر کے فرمایا :

”لو اس سے ان کو مارو۔“

ہم نے اُس چھڑی سے سب کو مارنا شروع کر دیا۔ وہ عیسائی نوجوان اس چھڑی کی ضرب سے سب کے سب مر گئے۔ حضرت خواجہ غریب نوازؒ نے مسکراتے ہوئے فرمایا :

”تم نے تو سب کو قتل کر دیا۔“

اس کے بعد فرمایا کہ اس کا مطلب یہ ہے کہ انگریز مسلمانوں سے شکست کھا جائیں گے۔

اہل تمکین اور اہل تلوین | ایک دفعہ حضرت راقدؒ کے ہاں اُلوڑ کے ایک بزرگ مسرور شاہ صاحب آئے ہوئے تھے، اُن سے ملنے ایک صاحب آئے جو ریٹائرڈ انسپکٹر پولیس تھے۔ انھوں نے مسرور شاہ صاحب سے حضرت راقدؒ کے متعلق دریافت کیا۔ مسرور شاہ صاحب نے کہا :

”قبلہ ذوقی شاہ صاحب مقام تمکین میں ہیں لیکن ہم اور ہماری طرح بہت سے لوگ مقام تلوین میں ہیں۔ رشد و ارشاد کا کام اُنہیں حضرات کے سپرد ہوتا ہے جو مقام تمکین میں ہوں۔“

۵ رجب ۱۳۶۹ھ - ۱۵ مئی ۱۹۴۸ء - کراچی

اولیاء اللہ کی پہچان | حضرت راقدؒ نے فرمایا کہ بزرگوں نے اولیاء اللہ کی چند علامات بیان فرمائی ہیں۔ ارشاد فرمایا کہ پہلے یہ دیکھنا چاہیے کہ وہ شریعت کے پابند ہیں یا نہیں۔ دوسرے یہ کہ ان کے مریدین میں کیا تبدیلی واقع ہوئی۔ تیسری علامت یہ ہے کہ اُن کے پاس بیٹھنے سے اللہ کی محبت دل میں پیدا ہو۔ خواہ یہ حالت محض ان کے پاس بیٹھنے تک ہی رہے اور وہاں سے چلے جانے کے بعد وہ کیفیت باقی نہ رہے۔ اگر یہ تینوں باتیں ہیں تو اُنکھیں بند کر کے ان بزرگ کے ہاتھ پر بیعت کر لینی چاہیے۔ یہ بھی فرمایا کہ چونکہ ناقص کامل کا انتخاب نہیں کر سکتا۔ اس لئے یہ علامات بطور رہنمائی کے بزرگوں نے بتائی ہیں۔ اگر کسی بزرگ میں ان علامات میں سے کوئی علامت نہ ہو تو بدظنی نہیں کرنی چاہیے کیونکہ ممکن ہے کہ خستہ ارشاد کے علاوہ کوئی اور خدمت ان کے سپرد ہو جس کی وجہ سے ان کو کوئی خاص ہیئت اختیار کرنی پڑی ہو۔

حقیقتِ واحدہ | ایک موقع پر فرمایا کہ منزل مقصود اصل مدعا ہے۔ اللہ تعالیٰ کا ارشاد ہے :

أَقِمِ الصَّلَاةَ لِذِكْرِي

قام کرو نماز کو میرے ذکر کے لئے

یہاں نماز مقصود نہیں ہے۔ ذکر مقصود ہے۔ نماز ذکر کا ذریعہ ہے۔ اور دراصل ذکر بھی مقصود بالذات نہیں ہے۔ مذکور مقصود بالذات ہے۔ یعنی وہی جس کا ذکر کیا جائے اور جو نماز ذکر کے لئے نہ ہو یعنی کاہلی اور بے پردائی سے ادا کی جائے وہ مُت پر ماری جاتی ہے۔ اللہ تعالیٰ فرماتا ہے:

قَوْلٌ لِلْمُصَلِّينَ الَّذِينَ هُمْ

پس خرابی ہے ان نمازیوں کے لئے جو اپنی

عَنْ صَلَاتِهِمْ سَاهَوْنَ

نمازوں میں سستی کرتے ہیں۔

لیکن جب انسان منزل مقصود پر پہنچ جاتا ہے تو اُسے معلوم ہو جاتا ہے کہ سب کچھ منزل مقصود ہے۔ لیکن یہ بات پہنچ جانے کے بعد حاصل ہوتی ہے اس سے پہلے ہر چیز کا اس کے اپنے مقام اور مرتبہ کے مطابق احترام کیا جاتا ہے۔ حقیقتِ واحدہ کے انکشاف کے بعد تعینات کی حدود و نفوت ہو جاتی ہیں اور سب کچھ وہی بن جاتا ہے۔ ہر مقام مقام دوست ہو جاتا ہے۔ لیکن حقیقتِ واحدہ کے انکشاف سے پہلے ایسی باتیں نہیں کہی جاسکتیں کہ بالوں میں پڑھ لینا کافی نہیں ہے۔ جب تک حال وارد نہ ہو۔ اور مشاہدہ نہ کر لے۔ ہر چیز سے وہی سلوک کرے جیسی کہ وہ ہے۔

امام فخر الدین رازی استدلال سے بہت شغف رکھتے تھے۔ جب اُن کی موت

ایمان کی نجات کی دلیل کی محتاج نہیں

کا وقت قریب ہوا تو شیطان بہکانے آگیا۔ اور امام صاحب سے دریافت کیا:

”آپ اللہ کی ہستی کا یقین رکھتے ہیں؟“

انھوں نے جواب دیا:

”ہاں“

شیطان نے کہا:

”آپ کے پاس کیا دلیل ہے؟“

انہوں نے اپنی دلیل پیش کی شیطان نے رد کر دی۔ آپ نے دوسری دلیل دی شیطان نے وہ بھی رد کر دی۔ اس طرح امام صاحب نے ننانوے دلائل پیش کئے مگر شیطان نے سب کو غلط ثابت کر دیا۔ دلیلوں کا خزانہ خالی ہونے سے رازی بہت گھبرائے۔

اسی وقت وہاں سے کوسوں دور حضرت نجم الدین کبریٰ وضو کر رہے تھے اور امام رازی کا ایک شاگرد جو ان کا مرید تھا، ان کو وضو کر رہا تھا۔ شیخ کو بذریعہ کشف امام رازی کی کشمکش کا حال معلوم ہو گیا اور انہوں نے اپنے مرید سے کہا:

”آج کسی کا اُستاد دُنیا سے بے دین جا رہا ہے۔“

وہ معاملہ کو سمجھ گیا اور شیخ سے عرض کیا:

”آپ دستگیری کیجئے۔“

انہوں نے وہیں سے بلند آواز سے کہا:

”کہہ کیوں نہیں دیتا کہ ہم نے خدا کو بے دلیل مانا ہے۔“

امام رازی نے یہ آواز سنی اور انہوں نے شیطان کو یہی جواب دے دیا۔ یہ جواب سنکر شیطان بھاگ گیا۔

حصولِ علم کے تین ذرائع | آپؑ نے فرمایا کہ حضرت رشادہ ولی اللہ صاحبؑ نے علم حاصل کرنے کے تین ذریعے بیان کئے ہیں عقل۔ نقل اور کشف۔ لیکن آج کل اکثر علماء عقل اور کشف سے بے بہرہ ہیں۔ صرف نقل سے کام لیتے ہیں۔

نئی اصطلاحات کی ضرورت | اس کے بعد فرمایا کہ آج کل تو حالات میں بہت تبدیلی ہو گئی ہے۔ نئے طرزِ بیان کی بہت ضرورت ہے۔

حضرت رشادہ ولی اللہ صاحبؑ کی کامیابی کی وجہ یہی ہے کہ انہوں نے پُرانی باتوں کو نئے الفاظ میں لوگوں کے سامنے پیش کیا۔ لیکن اب وہ اصطلاحات بھی پُرانی ہو چکی ہیں۔ اس لئے نئی اصطلاحات اختراع کرنی چاہئیں۔ اگر الہ آبادی کہا کرتے تھے:

”آجکل پابربکاب، کی بجائے ’دست بٹکت‘ کہنا چاہیے۔ اور مکمل اُن کے ہاتھ میں ہے کی بجائے STEERING WHEEL (اسٹیرنگ ویل)

اُن کے ہاتھ میں ہے کہنا چاہیے۔“

اُمّتِ محمدی کے بعض اولیاء | اس کے بعد فرمایا کہ ایک روز ہم نے اپنے ایک مرید سے کہا یہ حدیث تو سبھی جانتے ہیں۔

میری اُمت کے علماء انبیاء بنی اسرائیل کے مانند ہیں۔

عُلَمَاءُ اُمَّتِي كَاَنْبِيَاءِ بَنِي إِسْرَائِيلَ

لیکن ایک روایت یہ بھی ہے۔

میری اُمت کے علماء انبیاء بنی اسرائیل سے افضل ہیں۔

عُلَمَاءُ اُمَّتِي اَفْضَلُ مِنْ اَنْبِيَاءِ بَنِي إِسْرَائِيلَ

یہ سنکر انھیں کچھ تردد ہوا۔ چونکہ پہلے وہ عیسائی تھے اس وجہ سے انبیاء بنی اسرائیل کے ساتھ انھیں فطری لگاؤ تھا لیکن رات کو عالم رویا میں رسولِ خدا صلی اللہ علیہ وسلم نے اُن سے فرمایا :

”یہ صحیح ہے کہ میری اُمت کے بعض اولیاء بعض انبیاء بنی اسرائیل سے افضل ہیں۔“

حضرت امیر معاویہ رضی اللہ عنہ | ایک موقع پر صحابہ کرام کے مرتبہ کے متعلق گفتگو تھی ارشاد فرمایا کہ صحابہ کرام کو چونکہ صحبتِ رسولؐ میسر تھی اس لئے

ان کے مرتبہ تک کوئی نہیں پہنچ سکتا خواہ وہ کتنا ہی عمل کرے۔ ادنیٰ سے ادنیٰ درجہ کے صحابی کا رتبہ غوث اور قطب سے بڑھ کر ہے۔ بعض لوگ حضرت امیر معاویہ رضی اللہ عنہ کو ادنیٰ درجہ کا صحابی سمجھتے ہیں لیکن حضرت غوث الاعظم کا قول ہے :

”اگر معاویہ کے گھوڑے کے سُنوں کی خاک میری آنکھوں میں پڑ جائے تو مجھے اپنے جنتی ہونے کا یقین ہو جائے۔“

حضرت اقدسؒ نے ارشاد فرمایا کہ ایک روز ہم یہ مضمون بیان کر رہے تھے تو ہمارے ایک مرید کو کچھ غلط فہمی ہو گئی۔ اور اُن کے دل میں یہ خیال پیدا ہوا کہ وہ اُن کے درجہ کے صحابی ہیں۔ رات کو خواب میں حضرت امیر معاویہؓ کو دیکھا کہ اُن سے مخاطب ہو کر فرمایا ہے: ”میں اپنی درجہ کا صحابی نہیں ہوں۔ میں نے تو ان اصولوں کی بنیاد ڈالی جن کی بدولت عجمی قوموں پر حکومت کی جاسکتی ہے۔“

چنانچہ ہمارے اس مرید کی غلط فہمی دور ہو گئی۔

اس کے بعد فرمایا کہ ہمارے ایک مرید کے ساتھ عجیب
امام مہدیؑ کی شان غریب معاملات ہوا کرتے ہیں۔ ایک دفعہ انھوں نے کہیں یہ پڑھا کہ دجال کو حضرت عیسیٰ علیہ السلام قتل کریں گے۔ تو ان کے دل میں یہ خیال پیدا ہوا کہ اس بات سے تو یہ ظاہر ہوتا ہے کہ حضرت عیسیٰ علیہ السلام حضرت امام مہدیؑ علیہ السلام سے افضل ہوں گے۔ بس اتنا خطرہ ان کے دل میں گذرا۔ اسی شب رسول خدا صلی اللہ علیہ وسلم کی زیارت نصیب ہوئی۔ حضور صلی اللہ علیہ وسلم نے فرمایا:

”امام مہدیؑ کی میرے ساتھ ایک خاص نسبت ہے اور اس نسبت کی وجہ سے ان پر میری جامعیت کا مکمل پرتو ہوگا۔ حضرت عیسیٰؑ میں وہ جب جامعیت نہیں ہے۔ وہ مسیح موعود ہیں اور دجال مسیح دجال یعنی جعوثا مسیح۔ اس لئے وہ اپنے ضد کو قتل کرنے پر مامور ہوئے ہیں۔“

بات یہ ہے کہ حقیقت محمدیؑ ساری کائنات کی اصل ہے۔ اور یہ مناسب نہیں ہے کہ وہ اپنے جُز کو ہلاک کرے۔ امام مہدیؑ پر حقیقت محمدیؑ کا خاص پرتو ہونے کی وجہ سے ان کے لئے بھی مناسب نہیں ہے کہ وہ دجال کو خود ہلاک کریں۔

ایک دن جہاز میں دورانِ تقریر ارشاد فرمایا کہ حضرت محبوب
پیر و مرید کیسے ہوں؟ الہی رضا کے ایک مرید نے آپ سے دریافت کیا:

”پیر کیسا ہونا چاہیے اور مرید کیسا ہونا چاہیے؟“

آپ نے اُسے ایک خط دیا اور فرمایا :

”اُسے لے کر لاہور چلے جاؤ اور میرے رفلاں مرید کو دے دو۔“

خط دیتے وقت آپ نے اپنے ہاتھ سے جس سمت اشارہ کیا ، لاہور اس سمت نہ تھا بلکہ مخالف سمت میں تھا۔ اب وہ مرید اُسی سمت روانہ ہوا جس طرف حضرت محبوب پاکؐ نے اشارہ فرمایا تھا چنانچہ تھوڑی دیر میں اس نے اپنے آپ کو لاہور میں پایا۔ اور اُس آدمی کا پتہ لگا کر اس کے گھر پہنچا اور وہ خط اس کے حوالے کیا۔ اس نے خط پڑھا۔ خط میں لکھا تھا کہ دس ہزار روپے اس شخص کو دے دو۔ اور رات کے وقت اپنی لڑکی کو اس کے پاس بھیج دینا۔ وہ فوراً اندر گیا اور دس ہزار روپے لاکر اس کے سامنے رکھ دیئے۔ جب رات ہوئی تو لڑکی سے کہا :

”ان کی خدمت میں رہو اور جو حکم دیں اُس پر عمل کرو۔“

چنانچہ وہ لڑکی جا کر اس کے پاس بیٹھ گئی۔ اُس نے کہا :

”میری ٹانگیں داب دو۔“

وہ ٹانگیں دبانے لگی۔ کچھ دیر بعد شیطان نے غلبہ کیا اور بُری نیت سے اُس نے لڑکی کے کاندھے پر ہاتھ رکھ دیا۔ جیسے ہی اس نے یہ حرکت کی غیب سے ایک تھپڑ اس کے مُنہ پر لگا۔ اور آواز آئی : ”بد معاش کیا کرتا ہے؟“

اب اسے ہوش آیا اور فوراً لڑکی کو رخصت کر دیا۔ جب وہ واپس دہلی پہنچا تو سارا ماجرا حضرت نظام الدین اولیاءؒ سے بیان کیا۔ آپ نے فرمایا :

”پیر ایسا ہونا چاہیے اور مرید اس جیسا ہونا چاہیے۔“

اللہ کا بندہ کو یاد کرنا | ایک دفعہ ارشاد فرمایا کہ ایک شخص اللہ تعالیٰ سے دُعا مانگ رہا تھا کہ یا اللہ مجھے اس وقت سے آگاہ فرما جب

تو مجھ ناچیز بندہ کو یاد فرماتا ہے۔ اس کی لونڈی سُن رہی تھی۔ کہنے لگی:

”آٹ مجھے تو معلوم ہو جاتا ہے۔“

کہنے لگا:

”وہ کس طرح؟“

لونڈی نے جواب دیا،

”یہ کیسے ممکن ہے کہ میں آرام دہ بستر چھوڑ کر پچھلے پہر شب میں اٹھوں اور کپکپاتی سردی میں برف جیسے ٹھنڈے پانی سے وضو کر کے جا نماز پڑھا جا بیٹھوں۔ یہ اسی کا تو کرم ہے کہ اُس نے یاد فرمایا ہے اور میں اس کے حضور میں حاضر ہو گئی۔ ایک بات آپ کے سمجھنے کے لئے اور بھی ہے۔ وہ فرماتا ہے:

فَاذْكُرُونِي اَذْكُرْكُمْ | تم مجھے یاد کرو میں تمہیں یاد کروں گا۔

تو بندہ جب ماسویٰ اللہ سے اپنا قلب پاک کر کے سچائی اور خلوص کے ساتھ اس کی یاد کرے تو کیا مولائے کریم ایسے بندہ کو یاد نہیں کرے گا؟ یقیناً یاد کرے گا۔ اور اس یاد کا پُر تو بندہ کے قلب پر پڑے گا کہ یاد آوری کا سلسلہ ہمیشہ جاری رہے گا۔“

یہ سنکر اس کا آقا اتنا متاثر ہوا کہ فوراً اُسے آزاد کر دیا۔

صاحبِ مزار کی دعوت | ارشاد فرمایا: جے پور میں حضرت مولانا ضیاء الدین کا مزار ہے۔ ایک دفعہ ہم اور ہمارے

ایک دوست وہاں عرس پر گئے۔ ایک روز صبح کی نماز کے بعد ہم بیٹھے ہوئے تھے کہ ہمارے دوست نے کہا:

”جے پور کی دو چیزیں بہت مشہور ہیں۔ ماشن کی دال اور قلاقند۔ یہاں

کے پانی میں کچھ ایسی تاثیر ہے کہ ماش کی دال نہایت اچھی پکتی ہے۔
مگر بازاروں میں ملنا ذرا دشوار ہے۔ کیونکہ یہاں کے دکاندار عموماً ماش
کی دال نہیں پکاتے۔ ہاں قلائد جتنا چاہیں مل جائے گا۔
ہم نے کہا :

”بھائی ہم لوگ عرس میں شرکت کی نیت سے آئے ہیں۔ اور صاحب مزار
کے مہمان ہیں۔ یہ بات مناسب نہیں ہے کہ ہم بازاروں میں لذیذ کھانے
تلاش کرتے پھریں۔ یہ خلافِ ادب ہے۔“

ہماری یہ باتیں ہو ہی رہی تھیں کہ ایک ضعیف العمر شخص ہمارے پاس آئے اور علیک
سلیک کے بعد کہنے لگے :

”جناب مجھے بڑی خوشی ہوگی اگر آپ لوگ کھانا ہمارے گھر کھائیں۔
ہم نے کہا :

”صاحب یہ تو ٹھیک ہے مگر تم تو عرس پر آئے ہوئے ہیں اور حضرت کے
مہمان ہیں۔ اور جبکہ جا کر کیسے کھانا کھا سکتے ہیں؟“
بڑے میاں فرمانے لگے :

”ہم بھی تو انھیں کے غلام ہیں۔ یہ دعوت آپ انھیں کی جانب سے ہے۔“

چنانچہ بڑے اصرار سے ہمیں وہ اپنے گھر لے گئے۔ جب کھانا چنا گیا تو ہم نے دیکھا کہ
اور چیزوں کے علاوہ ماش کی دال بھی ہے۔ دال دیکھ کر ہم دونوں مسکرا دیئے۔ خیر کھانا
کھا لیا۔ واقعی دال بہت لذیذ تھی۔ اب ہاتھ دھلانے کے لئے تسلیہ اور پانی لایا گیا تو صاحب
حنانہ نے کہا :

”ارے بھائی قلائد تو لائے نہیں، طاق میں رکھے ہوئے ہیں۔ جلدی لاؤ۔“

اب تو ہم لوگ ضبط نہ کر سکے۔ بے ساختہ ہنسی نکل گئی۔ صاحب خانہ کو کچھ حیرت سی

ہوتی۔ کہنے لگے :

”بات کیا ہے میں نے پہلے بھی آپ لوگوں کو مسکراتے ہوئے دیکھا تھا ؟“

ہم نے کہا :

”صاحب چھوڑیے اس قصہ کو۔ کچھ آپس کی بات ہے۔“

مگر وہ نہ مانے اور سر ہونگے۔

”نہیں صاحب آپ کو بتانا ہوگا۔“

ہم نے سارا ماجرہ سنادیا۔ بڑے میاں کہنے لگے :

”اچھا اب میں سمجھا۔ یہ بات تھی۔“

انہوں نے کہا :

”اس وقت میرا کوئی ارادہ درگاہ جانے کا نہیں تھا۔ بس بلا ارادہ دل میں ایک

ہوک سی اُٹھی کہ چلو درگاہ شریف۔ بڑی ہی سخت قسم کی کشش محسوس

کرنے لگا۔ اور کچھ ایسی اضطرابی کیفیت ہوئی کہ میں بیان نہیں کر سکتا۔

درگاہ شریف پہنچنے کے بعد جب آپ لوگوں کو دیکھا تو میرے دل نے شدید

تقاضا کیا کہ ان دونوں صاحبان کو گھر لے چلو۔ اور ان کے ساتھ کھانا کھاؤ۔“

بنگالی بابو | ارشاد فرمایا کہ وہ جو بنگالی بابو تھا۔ ایک دفعہ اپنے ساتھ ایک ہندو کو لے آیا۔ وہ ہندو ادم ”کا شغل کیا کرتا تھا۔ ہم نے اس میں تھوڑی سی تبدیلی

کر کے اس سے کہا : ”اب یہ شغل اس طرح کر لیا کرو۔“

کچھ عرصہ کے بعد ہم نے اُس کو اسم سے مستثنیٰ کی طرف لگا دیا۔ بس اس کا کام بن گیا۔ خود

بنگالی بابو بھی تو ہماری خبر لینے آیا تھا۔ لیکن اس کی قسمت میں بھی اللہ کی طرف سے ہدایت

تھی۔ اسلام قبول کیا اور بڑا اچھا مسلمان ثابت ہوا۔ یہاں تک کہ خدا کے فضل و کرم سے

سجدہ میں جان دی۔

ہندو اور یہودی | ارشاد فرمایا۔ ہم نے نیوسرچ لائٹ آن دی ویدک آریز^۱ میں واضح کر دیا ہے کہ ہندوؤں اور یہودیوں کی اصل

ایک ہے۔ دونوں کی عادات و خصائل یکساں ہیں۔ دیکھو یہودیوں نے یورپ اور امریکہ میں اپنی چالبازیوں سے لوگوں کا ناک میں دم کر رکھا ہے اور ہندوؤں نے ہندوستان میں فتنہ و فساد کی آگ بھڑکا رکھی ہے۔ جنگِ عظیم اول و دوم دونوں کے موجب یہودی تھے۔ خاص وجہ یہ ہے کہ یہ لوگ بڑے سرمایہ دار ہیں۔ بڑے بڑے اسلحہ ساز اور دوسرے کارخانوں کے مالک ہیں۔ جنگ اس لئے چاہتے ہیں کہ ان کے ہتھیاروں کی مانگ بڑھے۔ اور ان کا کاروبار ترقی کرے۔ کس قدر وحشیانہ اور ذلیل ذہنیت ہے۔ دیکھ لینا تیسری جنگِ عظیم بھی یہی لوگ کرائیں گے۔

گرو نانک | ایک دفعہ ارشاد فرمایا کہ ”تذکرۃ الرشید“ میں ذکر ہے کہ گرو نانک حضرت بابا فرید گنج شکرؒ کی اولاد میں سے ایک صاحب کے مُرد تھے۔ مجذب ہو گئے تھے۔ چونکہ اکثر مجاذیب سے کشف و کرامات کا ظہور بکثرت ہوا کرتا ہے اس لئے ہندو لوگ جو عام طور پر عجائب پرست واقع ہوتے ہیں۔ ان کے گرویدہ ہو گئے۔ اسی طرح بڑھتے بڑھتے ان کے معتقدین کی جماعت نے ایک علیحدہ فرقہ کی صورت اختیار کر لی اور ایک جدا مذہب کی بنیاد پڑ گئی۔ حقیقت یہ ہے کہ گرو نانک مسلمان تھے۔ ان کی کتاب گرنٹھ صاحب کے پہلے شعر میں خدا و رسول کی حمد و ثنا موجود ہے۔ سکھوں کے پاس گرو نانک کے وقت کا ایک پرودہ ہے جس پر کلمہ طیبہ لکھا ہوا ہے۔ انھوں نے جج بھی کیا تھا۔ چونکہ استغراق کی حالت رہتی تھی، ایک دفعہ کعبہ کی طرف پیر پھیلا کر سو گئے۔ لوگوں نے اعتراض کیا تو آپ نے فرمایا:

”اچھا جس سمت خدا نہ ہو میں پیر اُسی طرف کر دو۔“

سکھوں کو چاہیے تھا کہ اپنے آپ کو اسلام کا ایک فرقہ سمجھتے کیونکہ گرونانک درحقیقت مسلمان تھے۔ لیکن اس فرقہ نے تو مسلمانوں سے دشمنی اور ہندوؤں سے ساز باز کر لی ہے۔ حالانکہ دیکھ لو گرونانک کی تعلیمات اور HINDUISM (ہندومت کی تعلیمات) میں زمین آسمان کا فرق ہے۔ ہندو بت پرست ہیں، گرونانک موحد تھے۔ غلبہ استغراق کی وجہ سے وہ بال نہیں کٹواتے تھے اس لئے ان کے معتقدین بھی بال نہیں کٹواتے۔

بھگوت گیتا | ایک موقع پر ارشاد فرمایا کہ بھگوت گیتا کو ایک مسلمان ہی سمجھ سکتا ہے۔ یہ ہندوؤں کی سمجھ میں آنے والی چیز نہیں ہے۔

عبداللہ بن سلام رضی اللہ عنہ | اس کے بعد حضرت عبداللہ بن سلامؓ کے اسلام لانے کے بارے میں ارشاد فرمایا کہ عبداللہ بن سلامؓ یہودیوں کے بہت بڑے عالم تھے۔ یہودیوں میں ان کی بڑی قدر و منزلت تھی۔ جب وہ رسول خدا صلی اللہ علیہ وسلم کی خدمت میں پہنچ کر مسلمان ہو گئے، تو آپؐ نے انہیں ایک ایک طرف آڑ میں بٹھا دیا اور یہودیوں کو بلا کر دریافت فرمایا:

”عبداللہ بن سلام کے متعلق تمہارا کیا خیال ہے؟“

انہوں نے جواب دیا:

”وہ بہت بڑے عالم ہیں۔ نیک ہیں۔ صائب الرائے ہیں۔“

آنحضرت صلی اللہ علیہ وسلم نے فرمایا:

”جو شخص تمہارے نزدیک اتنی خوبیوں کا مالک ہے وہ تو اسلام قبول کر چکا

ہے۔ لہذا اب تمہیں بھی اسلام کے دائرہ میں آجانا چاہیے۔“

اتنا فرما کر آپؐ نے عبداللہ بن سلامؓ کو ان کے روبرو کر دیا۔ جب یہودیوں نے دیکھا کہ واقعی وہ رسول خدا صلی اللہ علیہ وسلم پر ایمان لائے ہیں تو اب ان کی تعریف و تحویں

تبدیل ہو گئی۔ کہنے لگے :

”یہ تو بڑا ہی بے وقوف اور جاہل آدمی ہے جس کی پیروی کریں۔“


ارشاد فرمایا کہ ایک دفعہ ایک معزز گھرانے کی لڑکی جس کا نام فاطمہ

تھا، چوری کے جرم میں ماخوذ ہوئی۔ جسے رسول خدا صلی اللہ علیہ وسلم کے حضور میں پیش کیا گیا۔ اب بعض لوگوں نے سفارش کرنی شروع کی کہ :

”حضور یہ ایک اعلیٰ خاندان کی لڑکی ہے، اسے معاف فرمادیں۔“

لیکن رسول خدا صلی اللہ علیہ وسلم نے فرمایا :

”محمد کی بیٹی فاطمہؑ بھی ہوتی تو اسے معاف نہ کیا جاتا۔“



ایک حدیث کا صحیح مفہوم | عید کے دن حضرت اقدسؑ، مہبتی والے محمدؐ بن محبوب

میاں کے گھر تشریف لے گئے۔ دورانِ گفتگو حضرت نے ارشاد فرمایا کہ شروع شروع میں رسول خدا صلی اللہ علیہ وسلم نے مردوں اور عورتوں دونوں کو زیارت قبور سے منع فرمایا تھا۔ کچھ عرصہ کے بعد جب وجہ امتناع جاتی رہی تو آنحضرت صلی اللہ علیہ وسلم نے لوگوں کو قبرستان جانے کی اجازت دی اور اس حکم میں عورتیں بھی شامل ہیں جس کا ثبوت یہ ہے کہ ایک مرتبہ حضرت عائشہ صدیقہ رضی اللہ عنہا نے رسول خدا صلی اللہ علیہ وسلم سے دریافت فرمایا :

”ہم قبرستان جا کر کیا پڑھیں ؟“

تو آپؐ نے انھیں ایک دعا تعلیم فرمائی۔ اگر عورتوں کا قبرستان میں جانا منع ہوتا تو آپؐ ام المومنین حضرت عائشہ صدیقہؓ کو بھی منع فرماتے۔

اس کے بعد فرمایا کہ تعجب تو یہ ہے کہ ایک فرقہ کے لوگ مردوں کو بھی مزاراتِ انبیاءؑ

اولیاء پر جانے سے روکتے ہیں اور اپنے دعوے کو ثابت کرنے کیلئے یہ حدیث پیش کرتے ہیں۔

لَا تَشَدُّ الرِّحَالُ إِلَّا إِلَى ثَلَاثَةِ	اُتُوں پر کجاوے نہ کئے جائیں سوائے تین
مَسَاجِدَ الْمَسْجِدِ الْحَرَامِ وَالْمَسْجِدِ	مساجد کے لئے مسجد بیت اللہ، مسجد اقصیٰ
الْأَقْصَى وَمَسْجِدِي هَذَا	اور یہ میری مسجد یعنی مسجد نبویؐ۔

حالانکہ اس حدیث کا مطلب بالکل صاف ہے کہ ان تین مسجدوں کے علاوہ کسی مسجد کے لئے سفر نہ کیا جائے۔ کیونکہ ثواب کے لحاظ سے صرف ان تین مساجد میں نماز ادا کرنے کی زیادہ فضیلت آتی ہے۔ ان تین مسجدوں کے علاوہ دنیا کی کسی مسجد میں بھی یہ فائدہ حاصل نہیں ہو سکتا۔ مسجد الحرام میں ایک رکعت کا ثواب ایک لاکھ رکعتوں کے برابر ہے۔ مسجد نبویؐ میں پچاس ہزار رکعتوں کے برابر اور مسجد اقصیٰ میں پچیس ہزار رکعتوں کے برابر ہے۔ یہ حکم صرف مساجد کی حد تک ہے مگر ان لوگوں نے تو تمام مقامات کا سفر ممنوع قرار دے دیا۔ یہ بالکل جہالت ہے۔ اگر کوئی یہ کہے کہ اس کمرہ میں صرف تین آدمی ہیں تو کیا اس کے یہ معنی ہوں گے کہ اس میں تین آدمیوں کے علاوہ کچھ بھی نہیں ہے۔ نہ کوئی سامان ہے، نہ میزیں ہیں، نہ کرسیاں ہیں۔ اگر اس حدیث کے معنی یہی ہیں جو یہ لوگ سمجھ رہے ہیں تو پھر طلب علم کے لئے بھی سفر حرام ہوا۔ اور بیٹا اپنے والدین سے ملنے کے لئے سفر کرے تو وہ بھی حرام فعل کا مرتکب ہوا۔ یہ لوگ مسجد نبویؐ کی فضیلت تو تسلیم کرتے ہیں اور اس کی زیارت کو جاتے سمجھتے ہیں۔ لیکن جس ہستی کی وجہ سے اس مسجد کو یہ شرف حاصل ہوا ہے اس کو ELIMINATE (خارج از بحث) کر دیتے ہیں۔ کس قدر جہالت ہے۔

بانسری کی آواز | مزامیر کے متعلق گفتگو تھی۔ ارشاد فرمایا: ایک حدیث ہے کہ رسول خدا صلی اللہ علیہ وسلم کہیں تشریف لے جا رہے تھے۔ حضرت عبداللہ بن عمرؓ آپ کے ساتھ تھے۔ راستے میں کہیں بانسری کی آواز سنائی دی۔ آپ نے اپنے کانوں میں انگلیاں دے لیں اور حضرت عبداللہ بن عمرؓ سے فرمایا،

”جب یہ آواز آئی بند ہو جائے تو اُس وقت مجھے بتا دینا۔“

اب تعجب کی بات یہ ہے کہ بعض لوگ بالنسری اور دیگر مزامیر کی حرمت میں یہ حدیث پیش کرتے ہیں۔ اور صوفیائے کرام اسی حدیث کی رو سے سرود کی حلت ثابت کرتے ہیں صوفیاً کا استدلال یہ ہے کہ اگر بالنسری کا سننا حرام ہوتا تو رسول خدا صلی اللہ علیہ وسلم اپنے صحابی کو حکم نہ دیتے کہ تم سننے رہو۔ بلکہ نہ سننے کا حکم دیتے۔ اور یہ فرمانے کہ اس کا سننا حرام ہے۔ اب اس کا جواب منکرینِ سماع کی جانب سے یہ ملتا ہے کہ اُس وقت عبداللہ بن عمرؓ بہت کم سن تھے۔ اس لئے انھیں اس وقت اجازتِ سماع دی گئی۔ اول تو یہ بات ثابت نہیں ہے کہ وہ کم سن تھے۔ دوم یہ کہ جو چیز بڑوں کے لئے حرام ہے وہ چھوٹوں کے لئے کیسے جائز ہو سکتی ہے۔ کیا کوئی اپنے لڑکے کو خنزیر کا گوشت کھلائیگا۔ یا اس کو شراب پلائیگا؟ بات دراصل یہ ہے کہ اُس وقت رسول خدا صلی اللہ علیہ وسلم پر کوئی خاص کیفیت طاری تھی۔ اس لئے اپنے کانوں میں انگلیاں دے لیں۔ تاکہ بالنسری کی دلکش آواز سے وہ کیفیت زائل نہ ہو۔ اس حدیث سے یہ بھی مترشح ہے کہ آنحضرت صلی اللہ علیہ وسلم کو بالنسری کی آواز بہت مرغوب تھی ورنہ ایسی ویسی آواز غلط نہیں ال سکتی۔

ارشاد فرمایا :

چیت دُنیا از حُدا غافل بدن

لئے فِماش و نقرۃ و سرزند وزن

حسین چہرہ پر سیاہ تل

دُنیا جسے بُرا کہا جاتا ہے کیا ہے؟ حُدا سے غافل ہونا۔ نہ کہ ہونا چاندی اور ہیوی پتھر۔ جو شخص کثرتِ مال و اہل و عیال کے باوجود اپنے اللہ سے غافل نہیں ہے وہ دُنیا سے بچا ہوا ہے۔

اس کے بعد فرمایا : حضرت بہاؤ الدین ذکرِ مِلتانِی کے پاس بے شمار دولت تھی مشہور بات ہے کہ آپ کے اصطلبل میں گھوڑوں کے کھونٹے بھی سونے کے تھے۔ یہ دیکھ کر

ایک بزرگ نے آپ سے کہا :

”درویش کے لئے اس قدر سونا چاندی رکھنا مناسب نہیں ہے۔“

آپؐ نے فرمایا : ”الحمد للہ کہ درگاہِ انداختم نہ در دل“

یعنی شکر ہے اللہ کا کہ میں نے اسے کل (مٹی) میں ڈال دیا ہے دل میں نہیں۔ دوسرا جواب یہ بھی دیا کہ معلوم ہوتا ہے تمہارے دل میں دنیا کی بڑی قدر و منزلت ہے اللہ

تعالیٰ فرماتا ہے :

قُلْ مَتَاعُ الدُّنْيَا قَلِيلٌ

فراہجئے کہ دنیا کی پونجی تھوڑی ہے۔

ادب آپؐ اسے اتنی اہمیت دے رہے ہیں۔ تیسرا جواب آپؐ نے یہ دیا۔ درویش کے لئے سونا چاندی رکھنا ایسا ہی ہے جیسے ایک حسین چہرہ پر سیاہ تل، لیکن جب آپؐ کا وصال ہوا تو آپؐ کے صاحبزادہ صاحب نے پہلا کام یہ کیا کہ ساری دولت خیرات کر دی۔ لوگوں نے عرض کیا :

”حضرت آپؐ کے والد صاحب کا تو یہ نظریہ تھا کہ مال و دولت فقر کے منافی


نہیں ہے۔“

انھوں نے فرمایا :

”والد بزرگوار میں اتنی قوت تھی کہ وہ دین اور دنیا دونوں کا حق ادا کر سکتے

تھے میں اپنے اندر یہ صلاحیت نہیں پاتا۔ خوف تھا کہ کہیں دنیا کے فریب

میں مبتلا نہ ہو جاؤں۔ اس لئے اس سے پیچھا چھڑا لیا۔“



حضرت اقدسؒ نے دریافت فرمایا: ”اُن بخاری صاحب

کا کیا نام ہے جو ہم سے ملے تھے؟“

دونی ہے ہی نہیں

عرض کیا گیا :


”ان کا نام مُلاحِ امد ہے“

فرمایا، ان کے شیخ کو مدینہ شریف میں قبض اور مکہ معظمہ میں بسط رہا کرتا تھا۔ اور مُلاحِ امد نے اس کی وجہ یہ بیان کی کہ چونکہ آنحضرت صلی اللہ علیہ وسلم کی رُوحِ مبارک مدینہ شریف میں قبض ہوئی تھی۔ اس لئے ان کو یہاں قبض ہو جانا تھا اور جائے پیدائش آپ کی مکہ معظمہ ہے اس لئے وہاں آپ پر حالتِ بسط طاری رہتی تھی۔

حضرت ابراہیمؑ نے فرمایا یہ اُلجھنیں کئی وجوہات کی بنا پر پیدا ہوتی ہیں مثلاً یہ کہ خدا و رسولؐ میں کھینچ تان کرنا۔ اور دُو الگ الگ POWERS (طاقتیں) قرار دینا۔ حالانکہ وہی ایک نُور ہے جو دُور و قُرب میں جلوہ گر ہے۔ بس وہی عروج و نزول کا معاملہ ہے۔ یہ سوچنا کہ رسولؐ کو راضی کیا جائے یا خدا کو۔ کن باتوں سے رسولؐ خدا صلی اللہ علیہ وسلم راضی ہوتے ہیں اور کن باتوں سے اللہ تعالیٰ راضی ہوں گے۔ گویا اللہ اور رسولؐ کو دُو طاقتیں تصور کرنا ہے۔ اس قسم کی باتوں سے یہ اُلجھنیں پیدا ہو جاتی ہیں۔ نبوت کا کیا کام ہے! بندوں کو اللہ سے ملانا۔ رسولؐ بندہ اور خدا کے درمیان واسطہ ہیں۔ اب اگر کوئی شخص اللہ سے ملنے کا خواہش مند ہے تو اس سے بڑھ کر رسولؐ خدا صلی اللہ علیہ وسلم کے لئے کیا خوشی ہو سکتی ہے۔ اور اللہ کی رضا بھی تو اسی میں ہے کہ میرے رسولؐ کے وسیلہ سے مجھ تک پہنچنے کی کوشش کرو۔ لوگوں نے خواہ مخواہ دُئی پیدا کر دی ہے۔ یہاں تو دُئی ہے ہی نہیں۔

جس نے رسولؐ کی اطاعت کی اس نے
اللہ کی اطاعت کی۔

مَنْ يُطِيعِ الرَّسُولَ فَقَدْ
أَطَاعَ اللَّهَ۔



نماز تراویح | احقر نے عرض کیا کہ آج رات میں تراویح کی جماعت میں شریک نہ ہو سکا۔ کیا میں الگ پڑھ سکتا ہوں؟ ارشاد فرمایا: رسول خدا صلی اللہ علیہ وسلم کے زمانہ میں نماز تراویح کے لئے جماعت کا دستور نہ تھا۔ صرف تین مرتبہ حضور صلی اللہ علیہ وسلم نے جماعت کے ساتھ تراویح کی نماز پڑھی ہے۔ تیسویں۔ پچیسویں اور ستائیسویں یعنی ان تین طاق راتوں میں آپ نے مسجد نبوی میں صحابہ کی امامت کی جیسے جیسے لوگوں کو اس کا علم ہوتا گیا تعداد بڑھنی شروع ہو گئی۔ اور آپ نے تراویح پڑھنا موقوف کر دیا۔ چنانچہ رسول خدا صلی اللہ علیہ وسلم نے ایک مرتبہ صبح کی نماز کے بعد فرمایا: ”مجھے خوف تھا کہ کہیں تم پر یہ نماز فرض نہ ہو جائے اور تم اس سے عہدہ برا نہ ہو سکو۔“


حضرت عمرؓ کے دورِ خلافت میں دوبارہ اس سنت کا احیاء کیا گیا۔ حضرت عمرؓ نے فرمایا: ”اب تو وحی کا دروازہ بند ہے۔ تراویح فرض نہیں ہو سکتی۔“ لہذا آپؐ نے جماعت کے ساتھ بیس رکعتیں پڑھنے کی تجویز پیش کی۔ سب بدل و جان اسے قبول کر لیا اور اس طرح یہ تراویح کی نماز باجماعت پڑھنے کا رواج شروع ہو گیا۔ اور الحمد للہ آج تک قائم ہے۔ حدیث رسول ہے،

عَلَيْكُمْ بِسُنَّتِي وَسُنَّةِ خُلَفَائِي	تم پر لازم ہے کہ تم میری سنت پر اور میرے
الرَّاشِدِينَ بَعْدِي۔	بعد خلفاء راشدین کی سنت پر عمل کرو۔

اس حدیث کی رُود سے تراویح باجماعت پڑھنا ضروری ہو گیا۔ ہاں ایسے موقع پر جیسے آج تم کسی وجہ سے جماعت میں شامل نہ ہو سکے تو تمہیں علیحدہ پڑھ لینا چاہیے۔ جماعت سے تراویح

پڑھنے کا جو رواج حضرت عمرؓ نے جاری فرمایا ہے اس کا یہ مقصد تھوڑا ہی ہے کہ نعوذ باللہ
سُنّتِ رسولؐ ترک ہو جائے حضرت علیؓ کرم اللہ وجہہ نے ایک بار فرمایا تھا :
”اللہ تعالیٰ عمرؓ کی قبر کو نور سے بھر دے جیسا کہ انھوں نے ہماری مسجدوں
کو منور کیا ہے۔“

شیخ بھی خلیفہ راشد ہے | اس کے بعد فرمایا کہ خلفائے راشدین کون
ہیں؟ ہمارے مولانا صاحبؒ نے ایک مرتبہ
فرمایا تھا کہ ہمارے نزدیک تو حضرت رفعت الاعظمؓ اور حضرت خواجہ غریب نوازؒ بھی
خلفائے راشدین میں شامل ہیں۔ ایک دوسرے موقع پر حضرت افتدسؒ نے فرمایا کہ
سالک کے لئے اس کا شیخ خلیفہ راشد ہے۔



مشیت ایزدی | آئندہ پروگرام کے متعلق گفتگو ہو رہی تھی حضرت راشدؒ نے فرمایا
اُچ شریف بھی ضرور جانا ہے۔ ویسے ٹولپیٹ فارم پر اترتے ہی
ان کا فیضان شروع ہو گیا۔ ہم روحانی طور پر محسوس کر رہے ہیں۔ لیکن انسان چونکہ مجبوعہ
ہے روح و جسم کا اس لئے ادب کا تقاضا یہ ہے کہ اس جسم کے ساتھ بھی ان کے دربار میں
حاضری دی جائے۔ چنانچہ طے پایا کہ پہلے اُچ شریف جائیں اس کے بعد پنجہڑ ہوتے
ہوئے بہاول پور جائیں اور وہاں سے لاہور روانہ ہوں۔ لیکن اس کے ساتھ ہی حضرتؒ
نے یہ فرمایا کہ ہمارا پروگرام قطعی نہیں ہے۔ کیونکہ ہوتا وہی ہے جو اللہ کو منظور ہو۔ قرآن
شریف میں ہے :

تم دی کچھ چاہ سکتے ہو جو اللہ تعالیٰ
چاہے۔

مَا تَشَاءُ مَوْفُورٌ إِلَّا أَنْ يَشَاءَ
اللَّهُ۔

ہمارا ارادہ اور ہماری خواہش سب اسی کے بس میں ہے۔

شُرک کی دو قسمیں | ارشاد فرمایا، شرک کی دو قسمیں ہیں شرک اعتقادی، اور شرک عملی۔ شرک اعتقادی سے آدمی شرک ہو جاتا ہے

اور دائرۂ اسلام سے خارج۔ لیکن شرک عملی سے شرک نہیں ہوتا البتہ گنہگار ضرور ہو جاتا ہے۔ مثلاً حکم ہے کہ اپنی بیوی بچوں اور دنیا کی ہر شے سے زیادہ اللہ تعالیٰ کے ساتھ محبت رکھنی چاہیے۔ لیکن اگر کسی شخص کے دل میں باری تعالیٰ سے زیادہ اہل و عیال سے محبت ہے۔ تو یہ شرک عملی ہے۔ اس کا مرتکب گنہگار تو جاتا ہے۔ دائرۂ اسلام سے خارج نہیں ہوتا۔ شرک اعتقادی یہ ہے کہ یہ عقیدہ رکھے کہ اللہ کا کوئی شریک ہے یا اس کے برابر کا کوئی ہے۔

سیری نہیں ہونی چاہیے | ارشاد فرمایا، ہمارے مولانا صاحب کے ہاں چند مرید آئے ہوئے تھے۔ کچھ دنوں کے بعد مولانا

صاحب نے ان لوگوں سے فرمایا،

”اب تم لوگ اپنے اپنے گھروں کو لوٹ جاؤ۔“

ان لوگوں نے عرض کیا :

”حضور دو چار دن کی اور اجازت دیجئے۔ ابھی ہماری سیری نہیں ہوئی۔“

مولانا صاحب نے فرمایا :

”دو چار روزیں سیری ہو سکتی ہے تو ٹھہر جاؤ۔“

اس کے بعد فرمایا کہ سیری ہوئی اور قصہ ختم۔ سیری ہی نہیں ہونی چاہیے۔ جس طرح ذات کی انتہا نہیں ہے اسی طرح طلب کی بھی انتہا نہیں ہونی چاہیے۔

احقر نے عرض کیا :

”ذوق و شوق طرح طرح کی صورتیں تراشتا رہتا ہے۔ کیا کیا جاتے۔“

نگاہیں ترس رہی ہیں۔“

حضرتؒ نے فرمایا: یہ فتح باب ہے۔ دُرسے جو باہر ہے وہ باہر ہی ہے۔ اُس سے کوئی معاملہ نہیں لیکن جو اندر آگیا اُس سے چھڑ چھاڑ جاری رہے گی سے
 چھڑ خواہاں سے چپلی جائے اندر : گر نہیں وصل تو حسرت ہی سہی
 اس کو چہ میں میری نہیں ہونی چاہیے۔

آجکل کا ماحول | ارشاد فرمایا: اگلے زمانہ میں اسلامی ماحول تھا۔ لوگ اکثر صوم و صلوة کے پابند تھے۔ اس لئے مشائخ کو بہت زیادہ محنت نہیں کرنی پڑتی تھی لیکن آجکل کا ماحول ANTI GOD (ملحدانہ) ہے۔ اس ملحدانہ فضا میں رہ کر کام کرنا بہت مشکل ہے۔ مذہب اور خدا کا نام لینا سوسائٹی میں معیوب خیال کیا جاتا ہے۔ اس کے علاوہ کسی شاہ صاحب کے ہاں لوگ جمع ہونے لگتے ہیں تو حکومت کو ان کے متعلق شبہ ہونے لگتا ہے کہ کہیں کوئی سیاسی تحریک نہ چلا رہے ہوں۔ ہمارے مولانا صاحب کے تعاقب میں ہمیشہ جاؤں رہا کرتے تھے لیکن تصرفات سے انھوں نے حکومت سے بھی اپنا بیچھا چھڑا لیا۔ مریدین کی ہدایت و تعلیم میں بھی کامیاب رہے۔ اور دوسرا اہم امور بھی انجام دیتے رہے۔ حقیقتاً یہ بہت غیر معمولی باتیں ہیں۔

اس کے بعد فرمایا: ایک طرف تو انگریزی تعلیم کی وجہ سے لوگوں کے دماغ الحاد کی طرف مائل ہو گئے ہیں تو دوسری جانب ایسے لوگ بھی ملیں گے جو بدترین جہالت کا شکار ہیں۔ کسی پیر کے مرید ہو گئے اور سمجھ لیا کہ بس اپنا کام بن گیا۔ اب نہ انھیں نیک عمل کی پروا رہی نہ اپنی نفسانی خواہشات سے بچنے کی کوشش ہوگی، نہ پیر کی تلقین و ہدایت سے انھیں سروکار۔ یہ حالت ہے آجکل کے مریدوں کی۔ اب دیکھو نا، جتنے بھی لوگ آتے ہیں دنیوی اغراض لے کر آتے ہیں۔ کوئی ملازمت کے لئے آتا ہے۔ کوئی بیوی سے تنگ ہو کر آتا ہے۔ کوئی اولاد کا خواہشمند ہے۔ اگر کوئی وظیفہ انھیں بتا دو تو کہتے ہیں کہ مہربانی

نہرما کر آپ خود ہی ہمارے لئے وظیفہ پڑھ دیجئے۔ ہم پریشان ہیں۔ کیسوی نصیب نہیں۔ کیسوی کے بغیر ہم کس طرح وظیفہ کر سکتے ہیں۔ لوجبہ اللہ آنے والوں کی تعداد بہت ہی کم ہے۔ یہی وجہ ہے کہ اسم ذات کا ورد ہم دو ہزار بتاتے ہیں۔ ہمارے مولانا صاحبؒ کم از کم پانچ ہزار سے شروع کر کے پچیس ہزار تک لے جاتے تھے۔

ولایت یوسفی | ایک مرتبہ حضرت راقیہؒ نے ارشاد فرمایا کہ جب ہم آگرہ میں مقیم تھے تو بارہا ایسا اتفاق ہوا کہ گھر میں سات سات دن فاقہ

رہتا۔ آگرہ میں قیام کے دوران ہمیشہ تنگ دستی رہی۔ جب آگرہ سے بمبئی بھیج دیئے گئے تو وہاں بھی ایسی ہی حالت رہی۔ اس کے علاوہ مخالفین نے بھی تنگ کر رکھا تھا ایک دفعہ سات دن متواتر فاقہ رہا۔ ایسے موقع پر چھوٹی بچی کے لئے ایک ہٹل والے سے بستر چائے اور بسکٹ اُدھار پر لئے جاتے تھے۔ ساتویں شب کو ہم سخت بیمار ہوئے۔ تیز بخار سر میں شدید درد۔ ایسا محسوس ہو رہا تھا کہ بس اب آخری وقت ہے۔ اُس وقت ہم نے اہلیہ اور بچوں کو کچھ وصیت بھی کی۔ رات کے تقریباً دو بجے ہماری آنکھ لگ گئی اور ہم نے ایک خواب دیکھا۔ اگرچہ ہم سوئے صرف چند گھنٹے مگر خواب جو دیکھا اُس کی مدت تین دن کی تھی۔

ہم نے خواب میں دیکھا کہ ہم ایک مسجد میں ہیں۔ اور حاجی املاؤ اللہ مہاجر مکیؒ تشریف لارہے ہیں۔ انہیں دیکھتے ہی ہم کھڑے ہو گئے۔ آپؒ نے فرمایا :
”آنکھیں موند لو۔“

ہم نے آنکھیں بند کر لیں تو آپؒ نے ہمارے قلب پر نظر ڈالی اور فرمایا :
”تمہاری حالت بالکل ٹھیک ہے۔“

اور فرمایا :

”کچھ اور جس دم کرو۔“

ہم نے اُسی وقت جس دم کرنے کی کوشش کی مگر نہ سکے۔ اس کی وجہ یہ تھی کہ جسم لطیف (صورتِ مثالی) کے لئے سانس روکنا ناممکن ہے کیونکہ وہ خود مثل سانس کے ہے۔ ہم نے حضرت حاجی صاحبؒ سے عرض کیا :

”حضور اس وقت میں نے بہت کوشش کی، مگر کامیاب نہیں ہو رہا ہوں۔“

آپؒ نے فرمایا :

”پھر کرو۔“

آپؒ کے یہ فرماتے ہی کہ پھر کرو۔ دفعۃً ساری کائنات گم ہو گئی اور ہم ذات میں فنا ہو گئے۔ بعد میں ہمیں معلوم ہوا کہ جس دم سے حاجی صاحبؒ کی مراد جس نفسِ رحمانی تھی یعنی اُس سانس کا رُک جانا جس سے موجودات ظہور میں آتے ہیں۔ اتنی توجہ دینے کے بعد حضرت حاجی صاحبؒ نے فرمایا :

”اب کل پھر آئیں گے۔“

اسی خواب کی حالت میں ہمیں پورا دن گزرتا ہوا معلوم ہوا۔ غرض دوسرے دن شب میں حضرت حاجی صاحبؒ دوبارہ تشریف لائے اور ایک خاص قسم کی توجہ سے ہمیں سرفراز فرمایا۔ اسی طرح تیسری شب میں بھی توجہ سے نوازا اور ہمیں حضرت یوسف علیہ السلام کے مزارِ اقدس پر لے گئے۔ جب ہم وہاں بیٹھ گئے تو ہمارے شیخ علیہ الرحمۃ ہمارے پاس بیٹھے ہوئے نظر آئے۔ مزارِ مبارک کی طرف سے توجہ اس قدر تیز تھی کہ ہمارے لئے ناقابلِ برداشت ہو گئی۔ اتنے میں ہمارے شیخؒ نے ہماری پشت پر ہاتھ رکھا۔ جسک برداشت کی قوت پیدا ہو گئی۔ اس کے بعد دونوں حضرات تشریف لے گئے۔ چلتے وقت حضرت حاجی صاحبؒ نے فرمایا :

”یہاں بیٹھو اور سورۃ یسین پڑھو۔“

ہم نے یسین شریف پڑھنی شروع کی اور جب اِنَّا نَحْنُ الْغَنِيُّ الْغَنِيُّ پر پہنچے تو ہماری

آنکھ کھل گئی۔ اٹھ کر دیکھا تو صبح کے پانچ بجنے والے تھے۔ بیماری غائب تھی اور ہم بالکل تندرست تھے۔ ہم نے وضو کیا۔ صبح کی نماز ادا کی۔ اور اپنے معمولات میں مشغول ہو گئے۔ تھوڑی دیر بعد ہمارے ایک پیر بھائی نے جو ایک عرصہ سے سخت بیمار تھے، بذریعہ موٹر کار ہمیں بلوایا۔ وہاں پہنچ کر جب انھیں دیکھا تو بے چارے زندگی سے مایوس ہو چکے تھے۔ گھر والوں نے ہمیں چپکے سے بتایا :

”ڈاکٹروں نے جواب دے دیا ہے۔“

ہم نے اللہ کے بھروسے انھیں تسلی دی۔ اور اِنَّا مَحْنُ النَّوْفِ پڑھ پڑھ کر دم کرنا شروع کر دیا۔ متعدد بار پڑھ کر ہم نے دم کیا۔ خدا کے فضل سے صحت کے آثار دکھائی دینے لگے۔ اور شام تک وہ بالکل اچھے ہو گئے۔ ان کے گھر والوں نے چائے اور بسکٹ پیش کئے۔ لیکن ہم نے انکار کر دیا۔ کیونکہ ہمارے گھر والے بھی تو ہمارے ساتھ فاقہ کی نعمت بن شریک تھے۔ اس وقت کسی نے ہماری جیب میں کچھ ڈال دیا۔ جس کی ہمیں اس وقت مطلق خبر نہ ہوئی۔ کچھ پہنچ کر ہمیں معلوم ہوا کہ کسی نے ہماری جیب میں ’سورپے‘ کا نوٹ ڈال دیا ہے۔ اس کے بعد تنگ دستی ختم ہو گئی اور فتوحات کا دور شروع ہو گیا۔ مخالفین کی شرارتیں بھی ختم ہو گئیں۔ جب مولانا صاحب مہنبئی تشریف لائے تو ہم نے اپنا یہ خواب بیان کیا۔ آپ نے فرمایا کہ حضرت یوسف علیہ السلام کے مزار مبارک پر حاضری کا مطلب سمجھے؟ فرمایا : تمہیں ولایت یوسفی عطا ہوئی۔“

شانِ بے نیازی | ایک موقع پر ارشاد فرمایا کہ حضرت بندہ نواز سید محمد گیسو درازؒ نے اپنی کتاب ’جوامع الکلم‘ میں یہ

واقعہ مہذب کیا ہے کہ ایک مرتبہ ایک سیاح حضرت محبوب الہیؒ کی خستہ اقدس میں حاضر ہوا۔ دورانِ گفتگو اس نے کوئی ایسی بات کہی کہ حضرت محبوب الہیؒ پر گریہ طاری ہوا۔ لوگوں نے اس سے دریافت کیا :

”بھائی تم نے ایسی کیا بات شیخ کی خدمت میں بیان کی ہے جسے سُکر حضرت شیخ پر اس قدر شدید گریہ طاری ہوا ہے ؟“
 اس نے کہا حضرت شیخ نے مجھ سے دریافت فرمایا :
 ”کن کن لوگوں کو تم نے دیکھا ؟“
 میں نے عرض کیا :

”کئی مشائخِ عظام سے ملنے کا اتفاق ہوا خواجہ محمد بُکّا سے بھی ملاقات ہوئی۔“

تو حضرت شیخ نے مجھ سے دریافت فرمایا :
 ”بُکّا کس وجہ سے کہلاتے تھے ؟“

تو میں نے ان کا پورا واقعہ سُنا دیا کہ حضرت خواجہ محمد ایک سوداگر زادہ تھے ۔
 اللہ تعالیٰ نے ان پر کرم فرمایا ۔ وہ دُنیا سے بالکل متنفر ہو گئے اور ایک ایسے شیخ کی تلاش شروع کر دی جو صحیح معنوں میں تارک الدنیا ہوں ۔ آخر کار انھیں پتہ چلا کہ اُسی شہر میں ایک ایسے بزرگ نے قیام فرمایا ہے جو اسباب دُنیا سے بالکل بے نیاز ہیں ۔ حتیٰ کہ جب نماز تک ان کے پاس نہیں ہے ۔ بغیر جب نماز کے زمین پر نماز پڑھ لیتے ہیں ۔ خواجہ محمد اُن کی صحبت میں رہنے لگے ۔ کافی عرصہ ان کی خدمت میں رہے ۔
 ایک روز اُن بزرگ نے کہا :

”اب ہم اپنے وطن جانا چاہتے ہیں ۔“

خواجہ محمد نے کہا :

”مجھے بھی اپنے ساتھ لے چلیں ۔“

لیکن انھوں نے انکار کر دیا ۔ آخر بڑی خوشامد کے بعد کئی مرتبہ عرض معروض کرنے پر وہ راضی ہو گئے ۔ اور جب شہر سے روانہ ہوئے تو کچھ دُور پہنچ کر فرمایا :

”اگر مجھ سے معاف نہ کرو۔“

خواجہ محمدؒ یہ سمجھے کہ وہ بزرگ اپنے ساتھ نہیں لے جانا چاہتے۔ اور معاف نہ کر کے مجھے رخصت کر دیں گے۔ وہ آہ وزاری کرنے لگے۔ لیکن یہ بات نہیں تھی۔ اُن بزرگ نے کہا :

”اپنا سر میرے سینے پر رکھو اور آنکھیں بند کر لو۔“

خواجہ محمدؒ نے حکم کی تعمیل کی۔ پھر فرمایا :

”اب آنکھیں کھول دو۔“

اور جب آنکھیں کھولیں تو اپنے آپ کو اُن کے شہر میں پایا۔ ان بزرگ کی بہت بڑی خانقاہ تھی۔ یہ اپنی خانقاہ پہنچے اور شہر میں ان کی آمد کا چرچا ہوا تو بہت سے اکابر اور معروف شخصیتوں نے آپ سے آکر ملاقات کی۔ خانقاہ میں بہت سے صوفی یا دِحق میں مشغول تھے۔ ان کی ہمیشہ صاحبہ کا بھی ایک حجرہ تھا جس میں وہ شب و روز ریاضت و مجاہدہ میں مصروف رہا کرتی تھیں۔ غرضیکہ اس خانقاہ کی عجیب شان تھی۔ کہیں اسم ذات کی ضربیں ہیں، کہیں صُوحی کے نعے، تو کچھ صوفی مراقبہ میں بیٹھے ہوئے۔ گویا مختلف اذکار و مشاغل میں مشغول ہیں۔ ان صوفیاء میں ایسے بھی تھے جو ہوا میں اُڑتے تھے اور پانی پر چلتے تھے۔ ان کے مجاہدوں کی یہ شان تھی کہ کئی کئی وقت گزر جاتے تھے اور انھیں کھانے پینے کا ہوش تک نہ ہوتا تھا۔ بس رات قیام میں اور دن صیام میں کٹ جاتا تھا۔ ان بزرگ کے حجرہ سے متصل ہی خواجہ محمدؒ کو حجرہ مل گیا جس میں وہ مشغول رہا کرتے تھے۔ کچھ عرصہ کے بعد وہ بزرگ بیمار ہو گئے۔ اور ایسے بیمار ہوئے کہ بچنے کی امید نہ رہی۔ ایک روز جب ان کی حالت زیادہ خراب ہوئی تو ان کی ہمیشہ ان کے کمرہ میں گئیں اور دروازہ بھیڑ لیا۔ خواجہ محمدؒ منہ ملتے ہیں کہ کمرہ کے اندر بڑے زور کا مکالمہ ہونے لگا۔ گھبرا کر میں نے دروازہ سے کان لگا دیئے تو ان کی بہن یہ کہہ رہی تھیں :

”ایسی بات مت کرو۔ میں کہتی ہوں یہ کیا بک رہے ہو؟ ایسی بات مت کہو“
اس کے بعد کئی بار ان کی بہن کو یہ کہتے سنا :

”یہ نہ کہو۔ ایسا نہ کہو۔ میں کہتی ہوں توبہ کر لے۔ اے کم نجت کا منہ ہو کر
مرے گا۔“

پھر یک نحت ڈانٹنے لگیں :

”اے بد نجت چپ ہو جا۔ اے مجوسی خاموش۔ اے نصرانی اے یہودی
تو برباد ہو گیا۔“

خواجہ محمد نے دروازہ پر سر دے مارا اور پکارا :
”اے عورت یہ اندر کیسا شور ہے؟“

اُس نے دروازہ کھولا اور بال بکھیرے ہوئے سر پہنٹی ہوئی باہر آئی۔ مجوسیوں، عیسائیوں
اور یہودیوں کو بلوا بھیجا :

”آؤ اور اس آدمی پر اپنی روم ادا کرو کیونکہ یہ بے ایمان ہو کر مر رہے۔ کتاب اللہ
وحدانیت و رسالت اور تمام عقائد اسلام کا منکر ہو کر مر رہے ہیں بہت
سمجھاتی رہی لیکن یہ بد قسمت کلمات کُفر کہتے جکتے مر گیا۔“

اس وقت سے حضرت خواجہ محمدؒ پر گریہ طاری ہوا اور اس شدت کا گریہ کہ آپ کا چہرہ
مبارک زخمی ہو گیا۔ اور کبھی آپ کا گریہ نہیں تھا۔ یہی وجہ ہے کہ لوگوں نے آپ کے نام کے
آگے بُکا کا لفظ بڑھا دیا۔ اور آپ خواجہ محمدؒ کا مشہور ہوئے۔ سنا تم لوگوں نے۔ کس
قدر عبرت انگیز حکایت ہے۔ اور حکایت بھی مستند۔ اس لئے کہ یہ حکایت حضرت بندہ نواز
خواجہ سید محمد گیسو درازؒ نے خواجہ سالارؒ کے حوالہ سے نقل فرمائی ہے۔ اللہ بڑا بے نیاز
ہے۔ بندہ کو چاہیے کہ ہر وقت اس سے ڈرتا رہے۔ وہ نکتہ نواز بھی ہے اور نکتہ گیر بھی۔
ذرا سی نیکی پر نواز دیتا ہے۔ اور معمولی قصور پر گرفت بھی کر لیتا ہے۔ اس لئے اپنے نیک

عمل اور زہد و تقویٰ پر ناز نہیں کرنا چاہیے سے

بے نیازی کی وہ درگاہ ہے طاعت کیسی
شان بندہ کی یہی ہے کہ پشیمان ہے

اپنے آپ کو حقیر سمجھے۔ اپنے عمل کو کم سمجھے۔

ایمان خوف اور امید کے درمیان ہے۔

الْإِيمَانُ بُنِينَ الْخَوْفِ وَالرَّجَاءِ

لہذا گھڑی کے پنڈولم کی طرح کبھی خوف کی طرف ٹھجھک جائے اور کبھی رجاء کی جانب۔

ایک نوجوان قہقہہ لگا کر ہنس رہا تھا۔ ایک بزرگ نے اُس سے فرمایا :

”اے نوجوان کیا تو پُل صراط سے گزر چکا ہے جو اس ت ر بے خوف ہو کر

ہنس رہا ہے ؟“

اس کے بعد فرمایا کہ ایسے واقعات بھی ہیں کہ تمام عمر گناہوں میں غرق

نکتہ نوازی

رہنے والوں کو ایک معمولی نیکی پر اللہ تعالیٰ نے بخش دیا ہے بنی اسرائیل

میں ایک شخص تھا جس نے ننانوے قتل کئے تھے۔ ایک دفعہ وہ ایک عالم کے پاس پہنچا

اور اس عالم کو بتایا :

”میں نے اپنی زندگی میں ننانوے قتل کئے ہیں۔ اب کوئی ایسا راستہ بتاؤ

کہ میں بخشا جاؤں اور مجھے نجات حاصل ہو۔“

اُس عالم نے کہا :

”نہیں تیرے نجات کی کوئی صورت نہیں ہو سکتی۔“

اس نے سوچا کہ جب میری نجات ہی نہیں ہو سکتی تو پھر اس کو کس لئے باقی رہنے دوں جھٹ

میان سے تلوار نکال کر اس کا کام بھی تمام کر دیا۔ اب وہ ایک بزرگ کی خستہ میں حاضر

ہوا۔ ان بزرگ نے اس کا حال سُن کر فرمایا :

”میاں ! وہ غفور و رحیم ہے۔ سب کی سُنتا ہے۔ مگر تم ایسا کرو۔ اس گناہ

کو چھوڑ دو۔ اور نللاں گاؤں چلے جاؤ۔ اس میں نیک لوگ رہتے ہیں۔ ہاں
جب کہ توبہ کرو۔ اللہ نے چاہا تو ان نیک لوگوں کے طفیل میں تم بخش دیئے
جاؤ گے۔“

یہ سنتے ہی فوراً اس نے اس گاؤں کا رخ کیا۔ تقریباً آدھی مسافت طے کر چکا تھا کہ
راتے ہی میں اس کی موت واقع ہو گئی۔ اب رحمت و عذاب کے فرشتے پہنچ گئے۔ رحمت
کے فرشتے اسے اپنے ساتھ لے جانا چاہتے تھے کیونکہ وہ اپنے رب کی پناہ میں جانا چاہتا
تھا اور عذاب کے فرشتے کہتے تھے کہ وہ ابھی تائب نہیں ہوا تھا۔ صرف اس نے توبہ کی
نیت کی تھی۔ یہ مسئلہ اللہ تعالیٰ کے حضور میں پیش ہوا۔ اللہ تعالیٰ نے حکم دیا:

”زمین کی پیمائش کر کے دیکھ لو۔ اگر اس کے گھسے جاتے دنات تک
نسبتاً فاصلہ کم ہے تو عذاب کے فرشتے لے جائیں۔ اور اگر نیکوں کی بستی
زیادہ قریب ہے تو ہم نے اس کے سارے گناہ معاف کر دیئے۔ بلائکہ
رحمت اسے اپنی تحویل میں لے لیں۔“

جب فاصلہ ناپا گیا تو اللہ کے حکم سے زمین سُکڑ گئی۔ اور اس جگہ سے نیکوں کی بستی
قریب تر پائی گئی۔ یہ ہے ان کی نکتہ نوازی۔

اس کے بعد فرمایا کہ ایک دفعہ ایک قحبہ عورت کہیں جا رہی تھی راستے میں اس
نے دیکھا کہ ایک کُتھا بڑا ہوا ہے۔ پیاس کے مارے اس کا بُرا حال ہے۔ زبان نکلی ہوئی
ہے۔ چلنے کی سکت نہیں۔ ایسا معلوم ہوتا ہے کہ قریب المرگ ہے۔ اس کُتے کو اس
حال میں دیکھ کر اس قحبہ عورت کو ترس آیا۔ پاس ہی ایک کنواں تھا۔ مگر ڈول اور رستی
نہیں تھی۔ اس نے اپنا دوپٹہ بھاڑ کر رستی بنائی، موزے اتار کر اس رستی سے باندھے
اور کنویں میں ڈال کر ان کو ترکیا پھر ان موزوں کو پھوڑ پھوڑ کر اس کُتے کے منہ
میں ڈالا۔ صرف اس نیک کی بدولت اللہ تعالیٰ نے اس کے عمر بھر کے گناہ بخش دیئے۔

ارشاد فرمایا: ایک دفعہ کسی نے اس شعر پر اعتراض
کار سازِ ما بفکرِ کارِ ما کیا ہے

کار سازِ ما بہ فکرِ کارِ ما ✽ فکرِ ما در کارِ ما آزارِ ما
 کہنے لگے :

”اللہ تعالیٰ تو ہر قسم کی فکروں سے پاک ہے۔ پھر یہ فکر کیسی؟“

ہم نے کہا قرآن پاک میں اللہ تعالیٰ فرماتا ہے :

”قیامت کے دن ہم بھی ان کو بھول جائیں گے جس طرح وہ ہم کو دنیا میں
 بھول گئے تھے۔“

اب اللہ تعالیٰ تو نسیان سے پاک ہے پھر کیوں اپنے حق میں نسیان کا لفظ استعمال کیا؟
 دوسری جگہ فرماتا ہے :

انھوں نے مکر کیا اور اللہ نے مکر کیا اور
 اللہ خیر الما کرین ہے۔

وَفَكَّرُوا وَفَكَرَ اللَّهُ وَاللَّهُ
 خَيْرُ الْمَاكِرِينَ

مکر کو اگر انسان سے منسوب کیا جائے تو یہ بُرا ہے لیکن اللہ تعالیٰ اپنی تعریف میں فرماتا
 ہے کہ اللہ خیر الما کرین ہے خالق کا مکر کرنا ایک کمال ہے یعنی اس کا کمال حکمت۔ بات یہ ہے
 کہ بعض افعال اس وقت تک مذموم ہیں جب تک وہ مخلوق سے منسوب رہتے ہیں کیونکہ
 مخلوق کے لئے ان میں نقص پایا جاتا ہے لیکن جب وہ خالق سے منسوب ہوتے ہیں تو پھر
 وہ مذموم نہیں رہتے۔ ان کا ذمہ خیر محض میں بدل جاتا ہے۔ اور انکی بدنمائی حُسن میں تبدیل
 ہو جاتی ہے کیونکہ یہاں وہ نقص کی طرف اشارہ نہیں کرتے۔ بلکہ کمال کو ظاہر کرتے ہیں۔
 اللہ کی نسبت سے فکر کے معنی حفاظت کے ہیں۔ یعنی وہ نعم الوکیل ہے اور ہمارے
 معاملات کی حفاظت فرماتا ہے اور کافروں کو بھول جانے کے معنی ان کی طرف نظر
 رحمت سے نہ دیکھنے کے ہیں۔

بلا تحقیق بیان دروغ گوئی ہے | ایک دفعہ پاکستان اور بھارت کے درمیان کشیدگی کی خبریں مدینہ طیبہ میں پھیل گئیں۔ اور لوگوں

نے ایسی افواہیں اڑائیں کہ سننے والوں کو جنگ چھڑ جانے کا اندیشہ ہوا۔ حضرت راقدؓ نے ارشاد فرمایا: بلا تحقیق کسی خبر کا مشہور کرنا سخت گناہ ہے۔ جب تک تصدیق نہ ہو جائے بیان نہیں کرنا چاہیے۔ ورنہ دروغ گوئی میں وہ بھی شریک ہوگا۔

شفقتِ محمدی | ارشاد فرمایا: ایک مرتبہ رسول خدا صلی اللہ علیہ وسلم مسجد نبویؐ میں تشریف فرما تھے۔ رمضان کا مہینہ تھا۔ ایک شخص آپ کی

خیمت میں حاضر ہوا اور عرض کرنے لگا:

”حضور میرا روزہ ٹوٹ گیا۔ میں نے اپنی زوجہ سے ہم بھرتی کی۔“

آپؐ نے ارشاد فرمایا:

”تم دو ماہ کے روزے رکھ سکتے ہو؟“

اُس نے عرض کیا:

”جی نہیں۔ مجھ میں اتنی سکت نہیں۔“

آپؐ نے دریافت فرمایا:

”غلام آزاد کر سکتے ہو؟“

عرض کیا:

”غریب آدمی ہوں۔ میرے پاس غلام نہیں ہے۔“

آپؐ نے دریافت فرمایا:

”ساتھ مسکینوں کو کھانا کھلا سکتے ہو؟“

اُس نے عرض کیا:

”گھر میں کچھ نہیں ہے۔ ساتھ آدمیوں کو کہاں سے کھلاؤں؟“

آپؐ نے فرمایا :

”اچھا بیٹھ جاؤ!“

تھوڑی دیر بعد ایک شخص آیا اور کچھ کھجوریں حضورؐ کی خدمت میں پیش کیں۔ آپؐ نے وہ تمام کھجوریں اُس شخص کو دے کر فرمایا :

”جاؤ ان کو غریبوں میں تقسیم کر دو۔“

اُس نے عرض کیا :

”حضورؐ اس شہر میں مجھ سے زیادہ غریب کون ہے۔“

یہ سنکر آپؐ مسکرائے اور فرمایا :

”اچھا جاؤ لے جاؤ اور اپنے اہل و عیال کو کھلاؤ۔“

صحیح حدیث کے دو معیار | ارشاد فرمایا : ان لوگوں (غیر مقلدین) کے سامنے اگر کوئی حدیث بیان کی جائے تو جھٹ

کہہ دیتے ہیں کہ یہ ضعیف ہے۔ یہ موضوع ہے۔ اب وہ اصول جن کی بنا پر یہ معلوم کیا جاتا ہے کہ یہ حدیث صحیح ہے یا غیر صحیح۔ محدثین نے خود بنائے ہیں اور وہ عقل پر مبنی ہیں۔ الہامی اور کشفی نہیں ہیں۔ صالحین و صدیقین کے کشف و الہام پر ان لوگوں کو یقین نہیں آتا۔ اور ان کی عقل اتنی سی بات سمجھنے سے بھی قاصر ہے کہ انسانی عقل سے غلطی کا صدور ممکن ہے۔ مثلاً محدثین کے وضع کردہ اصول کی رو سے جھوٹے راوی کی حدیث تسلیم نہیں کی جاتی۔ اب بات یہ ہے کہ ایک شخص جھوٹ کا عادی ہے تو کیا اس کے معنی یہ ہوں گے کہ اس کی ہر بات جھوٹی ہے؟ یہ بھی تو ممکن ہے کہ اس کی باتوں میں کچھ باتیں سچی ہوں۔ اب کسی راوی کا جھوٹ ثابت ہونے پر جتنی احادیث اُس نے روایت کی ہیں کیا سبھی غلط سمجھی جائیں گی؟ اس کی بیان کردہ احادیث میں صحیح حدیثوں کو بھی غلط سمجھا جائیگا؟ بات دراصل یہ ہے کہ اس مسئلہ میں قیاس کو بھی دخل ہے۔ اور صوفیائے کرام تو مختلف ذرائع

سے اس کی تصدیق کر لیتے ہیں۔

حضرت ابوالحسن خرقانیؒ کا درسِ حدیث | اس کے بعد فرمایا کہ حضرت ابوالحسن خرقانیؒ پڑھے لکھے نہ

تھے۔ لیکن جو شخص فارغ التحصیل نہ ہوتا آپ اُسے مرید نہیں بناتے تھے۔ ایک دفعہ ایک نوجوان آپ کی خدمت میں آیا اور بیعت کی درخواست کی۔ آپ نے حسبِ عادت فرمایا :
 ”جاؤ پہلے علم حاصل کر لو، اس کے بعد آنا۔“
 اس نے کہا :

”حضور! دو باتیں ہیں اگر آپ کو اس کا یقین ہے کہ میں اور آپ اتنی مدت زندہ رہیں گے۔ تو مجھے کوئی عذر نہیں میں تعمیلِ حکم کے لئے تیار ہوں۔ اور اگر یہ بات یقینی نہیں ہے تو پھر تو میں محسروم رہ جاؤں گا۔ کیونکہ مجھے صرف آپ ہی سے عقیدت ہے میں آپ کے علاوہ کسی اور کا مرید بننا نہیں چاہتا۔“
 آپ نے اس کی اس والہانہ عقیدت کا لحاظ کرتے ہوئے اُسے داخلِ سلسلہ کر لیا اور فرمایا :
 ”اچھا، اب ہم خود ہی تمہیں درس دیا کریں گے۔“

چنانچہ آپ نے حدیث کا درس شروع کر دیا۔ اب شہر میں چھ بیگیاں ہونے لگیں۔ علمائے حیران تھے کہ ایک بے علم شخص نے یہ جرات کیسے کی۔ ایک روز چند علماء آپ کی خدمت میں ایسے وقت حاضر ہوئے جب آپ درس دے رہے تھے حضرت خواجہ ابوالحسن خرقانیؒ نے دورانِ درس ایسے حقائق و معارف بیان فرمائے کہ علماء دنگ رہ گئے۔ یہاں تک متاثر ہوئے کہ انھوں نے اپنے اوقاتِ درس بدل ڈالے، اور حضرت ابوالحسنؒ کے درس میں شریک ہونے لگے۔ روزانہ درس میں عجیب و غریب نکات بیان ہوا کرتے تھے اور علماء حضرات سُن کر مسحوظ ہوتے تھے۔ ایک دن ان علماء نے آپ سے عرض کیا :

”آپ جو حقائقِ نادرہ بیان فرماتے ہیں ان سے ہم مستفیض تو ہوتے

ہیں لیکن دل میں ایک کھٹک ضرور پیدا ہوتی ہے کہ بعض احادیث کو ہمارا علم ضعیف بتاتا ہے لیکن آپ انہیں صحیح قرار دیتے ہیں اور بعض احادیث جو ہمارے نزدیک صحیح کا درجہ رکھتی ہیں، انہیں آپ قبول نہیں کرتے۔ اس کی کیا وجہ ہے ؟

آپ نے فرمایا :

”جب مجھے شبہ ہو جاتا ہے تو میں براہِ راست رسولِ خدا صلی اللہ علیہ وسلم سے دریافت کر لیتا ہوں۔“

امیر خسرو اور ابوعلی شاہ قلندر | ارشاد فرمایا : ایک دفعہ حضرت امیر خسروؒ نے اپنے شیخ حضرت نظام الدین اولیاءؒ سے عرض کیا :

”حضور ایک کام کے سلسلے میں پانی پت جا رہا ہوں۔ اگر حضور کی اجازت

ہو تو وہاں حضرت ابوعلی شاہ قلندرؒ سے بھی ملاقات کا شرف حاصل کر لوں“

آپ نے اجازت دے دی جب وہاں پہنچے تو حضرت ابوعلی شاہ قلندرؒ نے کچھ گفتگو کے بعد فرمایا :

”اپنا کلام سناؤ۔“

حضرت امیر خسروؒ نے اپنی ایک غزل سنائی جن کا مطلع ہے :

ہمہ شہر پُر زخوباں منم و خیالِ ماہے

چہ کم کہ چشم بدخونہ کند بکس زگاہے

غزل سنکر بہت محظوظ ہوئے اور اپنا کلام بھی سنایا۔ اس کے بعد توجہ دینی شروع کی، اور توجہ اتنی زور کی تھی کہ حضرت امیر خسروؒ برداشت نہ کر سکے۔ تریب تھاکہ بے ہوش ہو کر گر پڑے۔ عین اُس وقت کسی نے ان کی پشت پر ہاتھ رکھ دیا۔ اور وہ سنبھل گئے۔ جب دہلی واپس پہنچے تو حضرت محبوبِ الہیؒ سے آپ نے ساری سرگذشت بیان کر دی۔ محبوبِ الہیؒ نے فرمایا :

”وہ ہمارا ہاتھ تھا۔ جو کچھ تمہیں وہاں سے ملتا ہے۔ اسے ہم نے اپنے پاس رکھ لیا ہے۔ کسی سوزوں وقت پر تمہاری یہ امانت تمہیں دی جائے گی۔“

اس کے بعد فرمایا کہ حضرت ربوعلی شاہ قلندرؒ کے ایک مرید تھے جن کا نام مبارزخان تھا۔ ایک مرتبہ ان کو بھی کچھ اسی نوع کی توجہ دی گئی تھی تو وہ برداشت نہ کر سکے۔ اور ان کا انتقال ہو گیا۔ ان کا مزار بھی وہیں ہے۔ حکم ہے کہ پہلے مبارزخانؒ کے مزار پر فاتحہ پڑھی جائے۔ اس کے بعد قلندر صاحبؒ کے مزار پر حضرت محبوب الہیؒ کے ہاں بھی یہی دستور ہے۔ پہلے حضرت امیر خسروؒ کے مزار پر حاضری دی جاتی ہے اس کے بعد حضرت محبوب الہیؒ کے مزار پر۔ اس میں بھی ایک راز ہے۔ محبوب الہیؒ فرمایا کرتے تھے،

”قیامت کے دن اگر اللہ تعالیٰ مجھ سے دریافت فرمائے گا کہ میرے لئے کیا تحفہ لائے ہو تو عرض کروں گا خسرو کے دل کا سوز،“

تو حضرت امیر خسروؒ کے مزار پر پہلے حاضری دینے میں یہ راز ہے کہ پہلے ان کے ہاں حاضری دے کر سوز و گداز کا فیضان حاصل کرے اور اس قابل ہو جائے کہ حضرت محبوب الہیؒ کے فیضان سے صحیح معنی میں مستفیض ہو سکے۔

کرامتِ امیر خسروؒ | حضرت امیر خسروؒ کا تذکرہ تھا۔ آپ نے فرمایا: حضرت امیر خسروؒ کی بھی عجیب و غریب شان تھی۔ آپ نے سات بادشاہ دیکھے تھے۔

نہ صرف دیکھے تھے بلکہ ان کے وزیر و مصائب ہے صاحب تصنیف بھی تھے۔ آپ کی کئی کتابیں مشہور و معروف ہیں۔ شاعر بھی تھے۔ بزم ہائے شعر و سخن میں بھی شریک ہوا کرتے تھے۔ فنِ موسیقی میں بھی کمال حاصل تھا، اور اپنے شیخ کی خدمت میں بھی روزانہ حاضری دیا کرتے تھے حیرت ہوتی ہے کہ یہ سارے کام کس طرح انجام دیتے تھے۔ یہ ان کی کرامت ہے ورنہ

۱۔ جہودیش مغلوب الحال ہو اس کو اپنی توجہ کی تیزی اور طالب کی قوتِ برداشت کا اکثر احساس نہیں رہتا۔ اس وجہ سے ایسے واقعات رونما ہو جایا کرتے ہیں۔

ایک بشر کے لئے یہ ناممکن ہے کہ ان سب امور میں پورا اتر سکے۔

رسول کے آئینہ میں اللہ | اس کے بعد ارشاد فرمایا: حضرت علی کرم اللہ وجہہ گھوڑے پر سوار ہوتے وقت جب ایک پاؤں رکاب میں ڈالتے تھے تو قرآن شریف شروع کرتے تھے اور دوسرا پاؤں رکاب میں ڈالتے وقت آپ کا ترانہ ختم ہو جاتا تھا۔ یہ آپ کی کرامت ہے۔ اسے کرامتِ طے الوقت کہتے ہیں۔ ان لوگوں سے (نجدیوں سے) کہو کہ تم بھی ایسے کام کے دکھاؤ۔ اپنے آپ کو ان ہمتیں پر تو قیاس کر نہیں سکتے۔ اور خدا کو اپنے پر قیاس کرنے لگ جاتے ہیں۔ کس قدر جہالت! ان کا یہی عقیدہ ہے ناکہ خدا انسان کی طرح عرش پر بیٹھا ہوا ہے۔ یہ لوگ نعوذ باللہ خدا کو ایک بُت بنا کر اس کی پرستش کرتے ہیں۔ اگر ہم بھی اس ڈبیر کو نعوذ باللہ خدا مان کر اس کی پرستش شروع کر دیں تو کیا ہم متحد بن جائیں گے؟ خود ساختہ خدا کی پرستش کرتے ہیں اور اپنے آپ کو متحد سمجھتے ہیں۔ تَف ہے ایسی توحید پر۔ لیکن الحمد للہ ہمارا خدا ہمارے دماغ کی اختراع نہیں ہے۔ ہم اُس خدا کی پرستش کرتے ہیں، جس کا پتہ رسول خدا صلی اللہ علیہ وسلم نے بتایا ہے۔ جو ہر جگہ موجود ہے۔ زمان و مکان کی قید سے آزاد ہے۔ گمان و وہم سے ماورائی ہے۔ مکہ میں معلم کی بیوی نے ہم سے دریافت کیا :

”آپ مکہ کو چھوڑ کر مدینہ کیوں جا رہے ہیں؟ بیت اللہ تو مکہ میں ہے۔“
ہم نے کہا:

”بیت اللہ سے اپنا تعلق زیادہ استوار کرنے کے لئے مدینہ جا رہے ہیں۔ ہم نے تو اللہ کو رسول سے پایا ہے۔ سائنس کی زبان میں اللہ کو دیکھنے کے لئے ایک MAGNIFYING GLASS (خوردبین) کی ضرورت ہے۔ ہمارے لئے تو رسول اللہ MAGNIFYING GLASS ہیں۔“

اللہ کو دیکھنے پر تو رسول خدا صلی اللہ علیہ وسلم کو دل کی آنکھوں سے
دیکھو، اللہ نظر آجائے گا۔

حقیقتِ خیال | ایک دفعہ ارشاد فرمایا کہ لفظ خیال دو معنوں میں استعمال ہوتا ہے۔ عام لوگ خیال کو وہم و گمان کے معنی میں استعمال کرتے

ہیں مثلاً وہ کہتے ہیں کہ فلاں بات محض خیال ہے۔ یعنی اس کی کوئی حیثیت نہیں ہے۔ لیکن صوفیائے کرام کی اصطلاح میں خیال ”ایک حقیقت ہے۔ جب وہ کہتے ہیں کہ یہ خیال نہ کہ وہ اللہ کے سوا کسی چیز کا وجود نہیں تو یہ ایک حقیقت ہے اور اس خیال کی مدامت سے جو نتیجہ حاصل ہوتا ہے وہ یہ ہے کہ رفتہ رفتہ یہ خیال عرفان بن جاتا ہے۔

حقیقتِ کلام | ارشاد فرمایا: ہمارے مولانا صاحب کسی آیت قرآنی کی تفسیر بیان فرماتے تھے تو پورا قرآن ان کے سامنے ہوتا تھا۔ جب تک

کسی مضمون کی تمام آیات پر غور نہ کر لیا جائے تفسیر تفسیر نہیں ہوتی۔ صرف یہی نہیں بلکہ تورات، زبور اور انجیل پر بھی ان کی نظر ہوتی تھی۔ اصل بات یہ ہے کہ کلام اللہ تعالیٰ کی صفت ہے۔ اور حقیقتِ کلام ایک ہے۔ جب موسیٰ علیہ السلام کی کھڑکی سے اس کا ظہور ہوا تو اس کا نام تورات ہو گیا۔ عیسیٰ علیہ السلام کی وساطت سے ظاہر ہوا تو انجیل کہلایا۔ داؤد علیہ السلام کی معرفت اس کا ظہور ہوا تو اسے زبور کہا گیا۔ اور جب نطقِ محمدی صلی اللہ علیہ وسلم سے اس کا اظہار ہوا تو قرآن مجید کے نام سے موسوم کیا گیا۔ حقیقتِ کلام ایک ہے۔ یہ اچھی طرح سمجھ لو کہ کسی آیت کی تفسیر جب ہی مکمل ہو سکتی ہے جب پورے کلام الہی پر مفسر کی نظر ہو۔ آپ انگریزی نہیں جانتے تھے لیکن بعض اوقات تفسیر بیان کرتے وقت انگریزی کتاب کا بھی حوالہ دیا کرتے تھے۔

موسیقی کیا ہے؟ | اس کے بعد موسیقی کے متعلق گفتگو ہونے لگی۔ ارشاد فرمایا: موسیقی کیا ہے؟ ذات کا تنزلات میں پھیلاؤ ہے۔

یہ جتنے بھی راگ ہیں اسی دلکش آواز کا عکس ہیں۔ کلیر شریف میں عرس کے بعد سب گوتے ایک مقام پر جمع ہوتے ہیں اور اپنا اپنا کمال دکھاتے ہیں۔ کسی نے بتایا کہ آج ان کا اجتماع ہے۔ چنانچہ ہم غلام گردش میں بیٹھ گئے۔ وہ لوگ مسجد اور مزار کے درمیان بیٹھے تھے۔ جب انھوں نے گانا شروع کر دیا تو حضرت صابر پاک نے میرے قلب میں موسیقی کی حقیقت القا کرنی شروع کر دی۔ فرمایا: دیکھو یہ راگ کیا ہیں؟ جب ذات مطلق کا نزول تعینِ اول اور امہاتِ اسماء یعنی حیات، قدرت، علم، ارادہ، سمع، بصر، کلام میں ہوتا ہے تو اس سے سات سُر نکلتے ہیں۔ ان سات سُروں کو یہ لوگ بلمپت کہتے ہیں۔ دراصل یہ لفظ برہم متی یا برہم پتی ہے جس کے معنی سنسکرت زبان میں تعینِ اول کے ہیں۔ اس کے بعد فرمایا:

اللہ جَمِیلٌ یُحِبُّ الْجَمَالَ | اللہ جمیل ہے جمال سے محبت کرتا ہے۔

حسن اور جمال میں بھی فرق ہے جس کی ایک پہلو کے حسین ہونے کو کہتے ہیں اور جمل وہ ہے جو ہر لحاظ سے حسین ہو۔ اللہ جمیل ہے اور اس کی ہر صفت میں جمال ہے۔ کلام بھی ایک صفت ہے اور اس میں بھی جمال ہے۔ صفت کلام کیا ہے؟ بس یہی آواز ہے جس کا کلام کو جو دراصل پر تو کلام الہی ہے۔ موسیقی کہتے ہیں۔ کلام کا تقاضہ یہ ہے کہ کلام کرتے وقت جب مخاطب کی بات سنی جاتی ہے تو مخاطب کی طرف دیکھنا بھی پڑتا ہے۔ گویا کلام میں سمع کے ساتھ بصر بھی شامل ہے۔ اب جو حضرات ہمیشہ عروج و نزول کی سیر میں رہتے ہیں۔ ان کے لئے موسیقی کا سمجھنا بالکل آسان ہے۔

اس کے بعد فرمایا: ایک دفعہ ایک گویا دلی آیا۔ اُسے بادشاہ کے دربار میں حاضری دینی تھی۔ ستار بجانے میں بڑی مہارت رکھتا تھا۔ اس کا یہ دستور تھا کہ جب کسی رئیس یا بادشاہ کے ہاں اس کی طلبی ہوتی تھی تو وہاں جانے سے پہلے وہ اس شہر کے کسی درویش کی خستہ میں پہنچ کر اپنے فن کا مظاہرہ کرتا تھا۔ چنانچہ وہ کسی صاحبِ دل درویش کی تلاش

میں نکلا۔ لوگوں نے اسے شاہ عبدالعزیز محدث دہلوی کا پتہ بتایا۔ وہ شاہ صاحب کی خدمت میں پہنچا اور رستار ستار نے اس کی اجازت طلب کی۔ شاہ صاحب نے فرمایا :
 ”بھائی ہم تو نقش بندی ہیں، ہم رستار وغیرہ نہیں سنا کرتے۔“
 گوئیے نے کہا :

”بہتر ہے تو پھر میں واپس جاتا ہوں۔ میرا تو یہ اصول ہے کہ پہلے میں کسی بزرگ کی خدمت میں اپنے فن کا نذرانہ پیش کرتا ہوں۔ اس کے بعد ہی روسا کے گھر میں قدم رکھتا ہوں۔ اب جبکہ وقت کے درویش میرا نذرانہ قبول نہیں فرماتے تو پھر دنیوی بادشاہ کے پاس کیوں جاؤں؟“
 آپ نے اس کی دل شکنی گوارا نہ کی فرمایا :
 ”اچھا سناؤ ہم سنیں گے۔“

اب اُس نے ساز چھیڑا اور خوب جی بھر کے اپنا کمال دکھایا۔ لیکن اتفاقاً ایک موقع پر کچھ خفیف سی غلطی ہو گئی۔ حضرت شاہ عبدالعزیزؒ نے انگلی اٹھا کر فرمایا :
 ”یہاں تم نے کوئی غلطی کی ہے۔“
 اسے بڑی حیرت ہوئی۔ رستار کو توڑ دیا۔ کہنے لگا :

”اب میں شاہی دربار نہ جاؤں گا۔ جس شہر کے وہ درویش جنھوں نے عمر بھر گانا نہیں سنا اس قدر باریک غلطی کیڑ لیتے ہیں تو یہاں کے روسا اور بادشاہ کا کیا رنگ ہوگا۔“

شاہ صاحب نے فرمایا :

”رستار ٹھیک کر لو، اور بادشاہ کے ہاں ضرور جاؤ۔ مجھے اس فن کی کوئی واقفیت نہیں لیکن ہم ہمیشہ اسی قسم کی سیر میں رہتے ہیں۔ کالوں میں ایک مناسبت پیدا ہو گئی ہے۔ جہاں کہیں کوئی JARRING NOTE (غیر

موزوں آواز پیدا ہوتا ہے۔ نوراً معلوم ہو جاتا ہے۔“

ارشاد فرمایا: ایک دفعہ ہمارے مولانا صاحب نے گبرگہ شریف مسجد میں قوالی

میں حضرت ربندہ نواز سید محمد گیسو دراز کی درگاہ والی مسجد میں اعتکاف کیا۔ اعتکاف پورا کرنے کے بعد آپ نے حکم دیا:

”قوالوں کو بلاؤ!“

جب قوال آگئے تو لوگوں نے دریافت کیا:

”قوالی کا انتظام کہاں کیا جائے!“

آپ نے فرمایا:

”یہیں مسجد میں مسجد سے بہتر کون سی جگہ ہے۔“

درگاہ کے قریب ہی ایک نابینا عالم رہتے تھے۔ انھوں نے جب یہ سنا کہ کوئی درویش مسجد کے اندر قوالی کو راہے ہیں تو بہت برہم ہوئے۔ اور جوش میں آکر فرمانے لگے:

”آج میں ان کو مسلمان بنا کے چھوڑوں گا۔“

یہ کہتے ہوئے آٹھے اور مسجد میں آکر ایک طرف بیٹھ گئے۔ ابھی قوالی شروع نہیں ہوئی تھی،

مولانا صاحب نے فرمایا:

”آئیے مولوی صاحب! اس طرف تشریف لے آئیے اور مجھے کلمہ پڑھا دیجئے“

وہ آگے آئے اور کہنے لگے:

”پڑھتے لا الہ الا اللہ محمد رسول اللہ۔“

مولانا صاحب نے کلمہ پڑھ کر فرمایا:

”مولوی صاحب! اس کے معنی کیا ہیں؟“

مولوی صاحب نے بتایا:

”نہیں ہے کوئی معبود مگر اللہ اور محمد اللہ کے رسول ہیں۔“

مولانا صاحب نے دریافت فرمایا :

”معبود سے آپ کی کیا مراد ہے؟“

مولوی صاحب نے کہا :

”معبود وہ ہے جو قابلِ عبادت ہو اور جس کا کوئی شریک نہ ہو۔“

آپ نے فرمایا :

”لا شریک صفت ذات میں ہے یا صفات میں بھی؟“

مولوی صاحب نے کہا :

”ذات و صفات دونوں میں لا شریک ہے۔“

آپ نے فرمایا :

”مولوی صاحب ! تو پھر صفت وجود میں اس کا شریک کیوں ہو؟“

اور قولوں سے مخاطب ہو کر فرمایا :

”ہاں میان شروع کرو۔“

اب قوالی شروع ہوتے ہی مولوی صاحب کو وجد آگیا۔ کپڑے پھاڑ دیئے اور عجیب اضطراری کیفیت طاری ہوئی۔ قوالی ختم ہونے کے بعد عرض کیا :

”مجھے اپنی غلامی میں لے لیجئے۔“

چنانچہ مولوی صاحب مرید ہو کر اُٹھے۔

سلسلے سے اخراج | ارشاد فرمایا : ایک شاہ صاحب اپنے ایک مرید سے کسی قصور پر سخت ناراض ہوئے۔ اور خفا ہو کر اس سے کہا :

”جاؤ میں نے تمہیں سلسلے سے خارج کر دیا۔“

یہ واقعہ کلیر شریف کا ہے۔ اُن دنوں حضرت رغوث علی شاہ صاحب بھی کلیر شریف آئے ہوئے تھے۔ وہ روتا ہوا حضرت کی خدمت میں پہنچا اور سارا حال سُنا دیا حضرت

غوث علی شاہ صاحبؒ نے فرمایا :

”وہ ہوتا کون ہے سلسلہ سے خارج کرنے والا ؟ جاؤ میں نے تم کو سلسلہ میں داخل کر دیا۔“

جب اس واقعہ کی اطلاع اُن شاہ صاحبؒ تک پہنچی تو وہ حضرت غوث علی شاہ صاحبؒ کی خستہ میں حاضر ہوئے اور شکایت کرنے لگے :

”آپ کیوں ہمارے مُريدوں کو بگاڑ رہے ہیں ؟ آپ کو کیا حق پہنچتا ہے ؟“

غوث علی شاہ صاحبؒ نے فرمایا :

”تم ہوتے کون ہو جی سلسلہ سے خارج کرنے والے ؟ تمہیں اتنا بھی نہیں معلوم کہ جب کسی کو سلسلہ سے خارج کرنا ہوتا ہے تو اس کی منظوری سلسلہ کے تمام مشائخِ عظام سے لینی پڑتی ہے۔ کیونکہ وہ صرف تمہارا ہی نہیں تمام مشائخِ سلسلہ کا مُريد ہوتا ہے۔ ان کی منظوری لئے بغیر کسی کو سلسلہ سے خارج نہیں کر سکتے۔“

اس کے بعد حضرت راقدؒ نے فرمایا کہ ہم نے تو اجازت حاصل کر لی۔ جب رسولِ خدا صلی اللہ علیہ وسلم نے ہم سے فرمایا تھا :

”تم اپنے مُريدوں پر بہت نرمی کرتے ہو۔“

اُس موقع پر ہم نے عرض کیا تھا :

”کیا میں اپنے کسی مُريد کو سلسلہ سے خارج کر سکتا ہوں ؟“

حضورؐ نے فرمایا :

”ہاں خارج کر سکتے ہو تمہیں اجازت ہے۔“

اب ہمیں براہِ راست اجازت مل گئی ہے۔ مشائخِ سلسلہ سے منظوری کی ضرورت نہیں رہی۔ جسے چاہیں سلسلہ سے خارج کر سکتے ہیں۔ لیکن اس اختیار کو ہم استعمال نہیں کریں گے

شغلِ شمسی و قمری

ایک دفعہ اذکار و مشاغل سے متعلق گفتگو ہو رہی تھی۔ احقر نے عرض کیا: کوئی ٹھنڈک پہنچانے والا شغل ہوتا ہے؟ فرمایا ہاں ایک شغل ہے جسے شغلِ قمری کہتے ہیں جس میں چاند کو ٹھنڈکی بانڈھ کر دیکھا جاتا ہے۔ اگر جسم کو گرمی پہنچانا مقصود ہو تو شغلِ شمسی کیا جاتا ہے۔ بعض لوگ تو یہ کمال حاصل کر لیتے ہیں کہ جب سورج طلوع ہوتا ہے، اُس وقت سے لے کر شام تک برابر آفتاب پر نظر جمائے رکھتے ہیں۔ اس میں اندیشہ یہ ہے کہ اگر گرم وقت میں یعنی نہایت تیز دھوپ کے وقت نظر بٹائی جائے تو بصارت چلی جاتی ہے۔ جمہیر شریف میں جھالروہ کے قریب ایک پٹھان عورت رہتی تھی جسے ہمارے مولانا صاحب نے شغلِ شمسی کا طریقہ سکھایا تھا۔ اس کو ہم نے دیکھا ہے وہ دن بھر کھڑے کھڑے سورج کو دیکھتی رہتی تھی شغلِ قمری کا بہترین طریقہ یہ ہے کہ لیٹ کر چاند کو دیکھتا رہے۔ اس سے جسم میں ٹھنڈک داخل ہوتی رہتی ہے۔

کافر نہ شدی لذتِ ایمان چہ شناسی | ایک موقع پر ارشاد فرمایا کہ حضرت ابو الحسن نورؒ کے ایک مرید کا جو چالیس

برس تک بجا رہا تھا، اب تک فتح باب نہیں ہوا تھا۔ ایک دن اس نے اپنے شیخ کی خدمت میں عرض کیا تو شیخ نے فرمایا:

”اچھا۔ آج رات عشاء کی نماز نہ پڑھنا۔“

اب چھالیس سال کی عادت۔ دل نہ مانا۔ ایک طرف شیخ کا حکم تو دوسری جانب تارکِ صلوٰۃ ہونے کا خوف۔ اُس مرید نے یہ کیا کہ صبح فرض نماز ادا کی سنتیں وغیرہ چھوڑ دیں۔ رات کو خواب میں رسولِ خدا صلی اللہ علیہ وسلم کی زیارت ہوئی حضورؐ نے فرمایا:

”کیا بات ہے ہم نے تمہارا کیا قصور کیا جو آج تم نے ہماری سنتیں ترک

کر دیں؟“

صبح وہ شخص خوش خوش دوڑتا ہوا شیخ کی خدمت میں حاضر ہوا اور رات کا خواب

بیان کیا شیخ نے فرمایا :

”ناطن ! سنتیں نہ پڑھنے سے رسول اللہ صلی اللہ علیہ وسلم کی زیارت سے نوازا گیا، اگر فرض بھی نہ پڑھتا تو اللہ تعالیٰ سے بھی ہم کلامی کا شرف حاصل کر لیتا۔“

ان ہی دنوں ایک دوسرے بزرگ کو بشارت ہوئی کہ ابوالحسن نورؒی سے جا کر کہہ دو کہ تم میرے بندوں کو مکاری کی تعلیم دے رہے ہو۔ چنانچہ ان بزرگ نے یہ پیغام خواجہ ابوالحسن نورؒی تک پہنچا دیا۔ انھوں نے جواب دیا :

”وہ کیوں اپنے بندوں کو ہجر کی وادی میں پریشان رکھتے ہیں ؟“

ان بزرگ نے جب حضرت ابوالحسن نورؒی سے ماجرا دریافت کیا تو انھوں نے اپنے اس مرید کا پورا واقعہ بیان کیا اور فرمایا :

”مجھے کشف کے ذریعہ معلوم ہو گیا تھا کہ میرے اس مرید کا نام اللہ تعالیٰ کے محبوبوں کی فہرست میں درج ہے۔ اور یہ یقینی بات ہے کہ محبوب دُعا کا نہیں جاتا۔ بلکہ نعمتِ قرب سے نوازا جاتا ہے۔ اس لئے میں نے اُسے ایک ترکیب بتادی تاکہ اُس کا کام بن جائے۔“

ارشاد فرمایا : ان ہی حضرت ابوالحسن نورؒی | **نفس کشی کا بہترین طریقہ** کے ایک اور مرید نے آپ سے دریافت کیا تھا :

”حضور ! نفس کشی کا بہترین طریقہ کیا ہے ؟“

آپ نے فرمایا :

”مُٹہ کالا کر کے سڑک پر بیٹھ جا اور جھولی میں اخروٹ بھر لے۔ اب جو بھی لڑکا چھیڑ خوانی کرے۔ تجھے گالی دے یا تیرے سر پر دھول جلائے تو تو اس کے عوض اپنی جھولی میں سے ایک ایک اخروٹ نکال کر بطور

انعام دے دیا کر۔“

اس مُرید نے کہا :

”سبحان اللہ اچھا طریقہ بتایا آپ نے۔ یہ تو میں کسی حالت میں نہیں کر سکتا۔“

آپ نے فرمایا :

”ایک کافر تو سبحان اللہ کہہ کر مسلمان ہو جاتا ہے لیکن افسوس کہ تو سبحان

اللہ کہہ کر کافر ہو گیا۔ کافر تو عظمتِ خداوندی پر سبحان اللہ کہتا ہے

اور تو عظمتِ نفس پر سبحان اللہ کہہ رہا ہے۔ تیرے ذہن میں تو یہ بات ہے

کہ اتنا بڑا آدمی اتنا معزز انسان اور ایسی ذلت اختیار کرے۔“

نفس کی یا قوتی | ارشاد فرمایا کہ ایک مرتبہ حضرت ربانیزید بسطامی نے اپنے نفس پر نظر ڈالی تو اسے موٹا پایا۔ آپ نے نفس سے دریافت کیا :

”میں تو تمہیں بہت کم کھانا کھلاتا ہوں کم سلاتا ہوں۔ تمہاری کوئی

خواہش پوری نہیں کرتا، پھر تم اتنے موٹے کیسے ہو گئے ؟“

نفس نے جواب دیا :

”وہ جو مجھے یا قوتی مل جاتی ہے۔ یہ اسی یا قوتی کی بدولت ہے۔“

آپ نے دریافت فرمایا :

”کیسی یا قوتی ؟ کون سی یا قوتی ؟“

نفس نے جواب دیا :

”وہی جب آپ بازار جاتے ہیں تو سب لوگ کھڑے ہو جاتے ہیں۔ عزت

کرتے ہیں۔ ہاتھ جوڑتے ہیں۔ بس اپنا کام بن جاتا ہے۔“

آپ نے فرمایا :

”اچھا۔ یہ بات ہے۔“

رمضان شریف کا مہینہ تھا، آپ نان بائی کی دکان پر چلے گئے اور روٹی لے کر کھانا شروع کر دیا۔ اب لوگوں میں بدظنی پھیل گئی۔ چہ میگوئیاں ہونے لگیں۔ لوگ نفرت آمیز نگاہوں سے دیکھنے لگے۔ آپ نے پھر اپنے نفس پر نظر ڈالی۔ دیکھا تو بہت ہی نحیف ہو گیا تھا۔

ارشاد فرمایا کہ نفس کی ہر خواہش کے خلاف عمل کرنا چاہیے۔ حضرت یعقوب چرنیؒ نے اپنی تفسیر میں لکھا ہے کہ ایک روز میں نے نفل روزہ رکھا اور اپنے شیخ کی خدمت میں حاضر ہوا۔ شیخ نے میسرمانے کھانے کا طباق رکھوادیا اور فرمایا:

”کھاؤ!“

میں نے کھا لیا۔ شیخ نے فرمایا:

”یہ روزہ تمہارے نفس کو بڑا پیارا معلوم ہوتا تھا۔ اس لئے اس کا توڑنا ہی

مناسب تھا۔“

اس کے بعد فرمایا: یہ جو فرمایا گیا ہے کہ ہر کام کے لئے اپنے قلب سے مشورہ لیا کرو۔ تو یہ اس وقت صحیح ہے جب انسان نفس کی شرارتوں سے محفوظ ہو جائے اور قلب میں نورانیت پیدا ہو۔ ورنہ وہ قلب کا مشورہ نہیں ہوگا۔ بلکہ نفس کا مشورہ ہوگا۔

خودداری اور تکبر | یہ جو تم لوگ ہر بات پر خودداری خودداری کا راگ الاپتے رہتے ہو، یہ دراصل خودداری نہیں ہے بلکہ تکبر ہے خودداری

اور تکبر میں بڑا فرق ہے۔ تم کسی کے گھر جاؤ اور وہ تم سے اچھی طرح نہ ملے۔ کرسی پیش نہ کرے تو تمہیں غصہ آجاتا ہے۔ سمجھتے ہو کہ تم بڑے خوددار ہو خودداری کی وجہ تمہیں غصہ آگیا۔ حالانکہ یہ تکبر ہے، خودداری نہیں ہے۔ خودداری یہ ہے کہ تم کہو ”ہم اور جھوٹ بولیں! ہم خوددار انسان ہیں ہم جھوٹ نہیں بول سکتے۔ ہم اور چوری کریں! یہ فعل ہم ہرگز نہیں کر سکتے۔ ہم اپنی خودداری کو ٹھیس نہیں لگنے دینگے“

احقر نے عرض کیا :

”اگر کوئی شخص مجھے گالی دے اور اس پر مجھے غصہ آجائے تو یہ

میری خودداری کی وجہ سے ہے یا تکبر کی وجہ سے ؟“

ارشاد فرمایا کہ یہ تمہاری کمزوری ہے غصہ آئے کیوں؟ غلطی تو کسی اور نے کی ہے اور غصہ تمہیں آئے۔ یہ کیا بات ہوئی اور یہ جو قرآن شریف میں ہے کہ قصاص جائز ہے۔ اس کا مطلب یہ ہے کہ اگر تمہیں کوئی ایک تھپڑ مارے تو تم بھی اسے اسی انداز کا مٹر ایک ہی تھپڑ مار سکتے ہو، اس سے زیادہ نہیں۔ لیکن لوگ اس پر غور نہیں کرتے کہ کچھ اور بھی فرمایا گیا ہے کہ اگر تم معاف کر دو تو یہ تمہارے لئے کفارہ گناہ ہوگا۔ ایسے احسان کرنے والے تو وَاللّٰهُ یَحِبُّ الْمُحْسِنِیْنَ کے زمرہ میں داخل کر لئے جاتے ہیں۔

دُوبنیوں کا مباحثہ | ارشاد ہوا : رسولِ حُصّی اللہ علیہ وسلم نے فرمایا کہ عالم ارواح میں حضرت موسیٰ اور حضرت آدم علیہما

السلام کے درمیان بحث چھڑ گئی۔ موسیٰ علیہ السلام نے فرمایا :

”آپ کی ایک خطا کی بدولت سب لوگ اس زندگی میں بہشت سے محروم

ہو گئے۔ کیا ہی اچھا ہوتا اگر آپ سے یہ خطا سرزد نہ ہوتی۔“

آدم علیہ السلام :

”آپ کو اس کا علم کیسے ہوا کہ مجھ سے خطا سرزد ہوئی ؟“

موسیٰ علیہ السلام :

”توریت کے ذریعہ۔“

آدم علیہ السلام :

”توریت کب لکھی گئی ؟“

موسیٰ علیہ السلام :

”آسمان و زمین پیدا ہونے سے پہلے۔“

آدم علیہ السلام :

”جوابات زمین و آسمان کے وجود میں آنے سے پہلے کی ہو۔ اس کے

متعلق مجھ سے کیا کہہ رہے ہو؟“

حضور صلی اللہ علیہ وسلم نے فرمایا۔ اس بحث میں حضرت آدم علیہ السلام حضرت
موسیٰ علیہ السلام پر غالب آ گئے۔

شیطان سے فائدہ اٹھاؤ | ایک موقع پر ارشاد فرمایا : شیطان ہمیشہ انسان
کو دغلا رہتا رہتا ہے۔ کبھی بیچا نہیں چھوڑتا۔ حتیٰ

کہ انبیاء علیہم السلام تک کو نہیں چھوڑتا۔ سالک کو چاہیے کہ ہمیشہ چوکنا رہے۔ جب وہ اپنے
کام میں مشغول ہے تو تم بھی اپنے کام میں غفلت نہ برتو۔ اصل بات یہ ہے کہ اللہ تعالیٰ نے
یہ پہلو ان چھوڑ رکھا ہے تاکہ تم اس سے مقابلہ کر کے اپنی طاقت بڑھا سکو۔ لذتِ بہشت
کا اگر پوری طرح فائدہ اٹھانا ہو تو انسان اس دنیا میں اپنی روحانی قوت بڑھالے۔
دیکھو اگر دو آدمی یکساں مالدار ہیں لیکن ان میں سے ایک تو خوب تندرست ہے اور
دوسرا دائم المریض۔ تو اب دونوں میں اپنی دولت سے کون زیادہ فائدہ حاصل کر سکتا
ہے؟ ظاہر ہے کہ جو توانا و تندرست ہے، وہ ہی اپنی دولت سے صحیح معنوں میں
لطف اندوز ہو سکے گا۔ اسی طرح آخرت کی نعمتوں کا پوری طرح لطف اٹھانے کے لئے
روحانی قوت کی ضرورت ہے۔ یہ قوت شیطان کے ساتھ مقابلہ کرنے سے حاصل
ہوتی ہے۔ مجاہدات کے داویج شیطان کو زیر کر دیتے ہیں۔ ایک دفعہ حضرت
موسیٰ علیہ السلام نے شیطان سے کہا :

”اب بھی وقت ہے تو بہ کر لے، کیوں خواہ مخواہ اپنی عاقبت برباد کر رہا ہے؟“

شیطان نے کہا :

”بہتر ہے۔ آپ توبہ منظور کروا دیجئے۔“

موسیٰ علیہ السلام بہت خوش ہوئے۔ بارگاہِ الہی میں عرض کیا تو اللہ تعالیٰ نے فرمایا :
”اچھی بات ہے۔ اب بھی اگر وہ آدم کی قبر کو سجدہ کر لے تو اس کی بخشش
ہو سکتی ہے۔“

موسیٰ علیہ السلام نے جب یہ بات شیطان سے کہی تو اس نے کہا :
”بہت خوب ! جب آدم زندہ تھے اس وقت تو میں نے ان کے سامنے ٹھکانا
گوارا نہ کیا۔ اور اب میں ان کی خاک کو سجدہ کروں۔ یہ مجھ سے ہرگز نہ
ہو سکے گا۔“

مدینہ طیبہ

(اسلام پر شیطانی حملے)

پہلا حملہ | ڈاکٹر عبدالرحمان (بانی مہمان خانہ ”نسیم منزل“ مدینہ طیبہ) نے
کہا کہ گذشتہ سال ایام حج میں بعض پاکستانیوں سے جہاد کے متعلق
میری گفتگو ہوئی، تو ان لوگوں نے کہا :
”جہاد پر تبلیغ مقدم ہے۔“
میں نے ان سے کہا :

”اگر آج پاکستان پر حملہ ہو جائے تو آپ کیا کریں گے ؟ آپ دشمن سے یہ
کہیں گے کہ ذرا رُک جاؤ ابھی ہمارا تبلیغی کام باقی ہے۔“

حضرت اقدسؒ نے فرمایا : جہاد کے خنڈا پروہنگنڈا اور اسلامی عقائد
کی مخالفت، یہ سب شیطانی حملے ہیں جو مختلف DIRECTIONS (سمتوں) سے
اسلام پر ہو رہے ہیں مسلمانوں کو چاہیے کہ ان حملوں کا سد باب کریں۔ ورنہ بعد میں

ان سے بچنا بہت مشکل ہو جائے گا۔

دوسرا حملہ | یہ جو آجکل لوگ کہتے ہیں کہ جب تک ہم کسی چیز کو اپنی آنکھ سے نہ دیکھیں۔ کیسے یقین کر سکتے ہیں۔ یہ بھی ایک شیطانی حملہ ہے۔

شیطان نے مختلف ہتھیاروں سے اسلام کے خلاف محاذ قائم کر رکھا ہے۔ ایک دفعہ ہم کلکتہ گئے۔ وہاں ڈاکٹر بوس کی LABORATORY (تجربہ گاہ) دیکھنے کے لئے چند امریکی سائنس دان آئے ہوئے تھے ہم نے بھی وقت لے لیا تھا۔ وقت معینہ سے پانچ منٹ پہلے ہم وہاں پہنچے۔ امریکی سائنس دانوں کی جماعت ہم سے پہلے وہاں موجود تھی۔ غرض ٹھیک دس بجے ڈاکٹر بوس نے اپنا کام شروع کر دیا۔ سب سے پہلے ایک آلہ کے ذریعے یہ دکھایا گیا کہ درختوں میں بھی جان ہوتی ہے۔ اس کے بعد زہر دے کر یہ ثابت کیا کہ جب انداروں کی طرح درخت کی بھی زہر سے موت واقع ہوتی ہے۔ پھر یہ دکھایا کہ خوشی اور غمی درخت بھی محسوس کرتے ہیں۔ چنانچہ ایک اور آلہ کے ذریعہ دکھایا کہ دو پودے جو پاس پاس تھے، ان میں خوشی کے تاثرات پائے جاتے تھے۔ اور جب انھیں جدا کر کے دور دور رکھا گیا تو ان پر حزن و غم کے اثرات مرتب ہوئے۔ اس کے بعد ڈاکٹر بوس ہم سب کو ایک ٹاریکہ میں لے گئے۔ اور INVISIBLE LIGHT (نظر نہ آنے والی روشنی) کا مشاہدہ کرایا۔ روشنی نظر نہیں آتی تھی۔ لیکن اس کے اثرات پائے جاتے تھے۔ کبھی وہ اینٹ کے پار ہو جاتی تھی اور کبھی کتاب کے بھی آ پار نہیں ہو سکتی تھی۔ ہم نے مسٹر بوس سے دریافت کیا :

”آپ کو اس روشنی کا علم کب ہوا ؟“

انھوں نے کہا :

”کوئی سات سال ہوئے ہیں۔“

ہم نے کہا :

”کیا اس کا وجود اس سے پہلے بھی تھا؟“

انہوں نے کہا :

”ہاں ایسا ہو سکتا ہے۔“

اس کے بعد ہم نے دریافت کیا :

”کیا آپ کے خیال میں یہ ممکن ہے کہ اگر اس روشنی کے ذریعہ دنیا کی چیزوں کو دیکھا جائے تو بعض وہ چیزیں جو ہمیں نظر آتی ہیں وہ اس روشنی کی وجہ سے نظر نہ آسکیں اور بعض وہ چیزیں جو ہمیں نظر نہیں آتیں اس روشنی کی بدولت نظر آنے لگیں؟“

انہوں نے کہا :

”اں یہی بات ہے۔“

پھر وہ ہم لوگوں کو ایک اور مشین کے سامنے لے گئے۔ اس مشین میں ایک شیشہ تھا۔ جس کے سامنے آدمی کو کھڑا کر دیا جاتا تھا۔ یہ معلوم کرنے کیلئے کہ اس کی رُوح کتنی قوی ہے۔ نتیجہ اس طرح اخذ کیا جاتا تھا کہ جتنی جس کی رُوح قوی ہوگی۔ اسی مناسبت سے اس شیشہ میں اس کا عکس زیادہ صاف نظر آئے گا۔ اور جتنی جس کی رُوح کمزور ہوگی اسی قدر اس کے عکس میں دُھندلا پن ہوگا۔ سب لوگ باری باری اس مشین کے سامنے سے گزر رہے تھے اور اپنی رُوح کی طاقت کا اندازہ لگا رہے تھے۔ ہم حیران تھے کہ رُوح تو ایک عالمِ بالا کی چیز ہے۔ یہ کیسے ممکن ہے کہ ایک مادی چیز کے ذریعہ اس کی قوت کا اندازہ لگایا جاسکے۔ ہم یہ سوچ ہی رہے تھے کہ ایک امریکی خاتون جو پارٹی میں شامل تھی ہشین کے سامنے آئی۔ اس کا عکس سب سے زیادہ صاف اور چمک دار نظر آیا۔ یہ دیکھ کر سب نے کہنا شروع کیا :

“GOOD! GOOD! VERY STRONG SOUL”

(خوب۔ خوب! آپ کی رُوح بہت قوی ہے)

اب ہمیں معلوم ہوا کہ معاملہ کیا ہے۔ جب ہم تجربہ گاہ پہنچے تھے تو رسمی طور پر سب کا تعارف کرایا گیا تھا۔ سب مصافحہ بھی ہوا تھا۔ اُس حالتوں کے ساتھ جب مصافحہ ہوا تو ہم نے محسوس کیا کہ اسے بخار ہے۔ اب ہمیں ڈاکٹر بوس کی غلطی معلوم ہو گئی۔ دراصل اس مشین پر جسمانی حرارت کا اثر پڑتا تھا اور وہ سمجھتے تھے کہ یہ رُوح کی قوت ہے ہم نے ڈاکٹر بوس سے کہا :

”کبھی آپ نے کسی بخار والے آدمی کو بھی اس کے سامنے کھڑا کیا ہے؟“

انھوں نے کہا :

”نہیں ایک بیمار کو کس طرح یہ تکلیف دی جاتے۔“

ہم نے کہا :

”سائنس کی خاطر آپ کو یہ کرنا چاہیے۔ آپ نے اپنے تجربہ کے لئے جو گیوں

کو لا کر سامنے کھڑا کیا ہوگا۔ اور جو گی لوگ جس دم کیا کرتے ہیں۔ ان کے

جسم میں حرارت بڑھ جاتی ہے۔“

خیر اس کے بعد ہم سب لوگ ایک جگہ بیٹھ گئے۔ باتیں ہوتی رہیں۔ دورانِ گفتگو

ڈاکٹر بوس نے کہا :

”اب سب کچھ ہم نے اپنی آنکھوں سے دیکھ لیا ہے اس لئے اس کا یقین

کرتے ہیں جب تک آنکھوں سے نہ دیکھ لیں کیسے یقین آئے۔ اور مذہبی

دیوانے دیکھتے کچھ نہیں لیکن چیزوں کی ہستی کا یقین کر لیتے ہیں۔“

ہم نے کہا :

”ہم سائنس دان تو نہیں ہیں لیکن تھوڑی سی سائنس پڑھی ضرور ہے۔

اس لئے ہم اس سے بالکل بے خبر بھی نہیں ہیں۔ ہمارے سائنس کے استاد

کہتے تھے کہ سائنس کی بنیاد THEORIES (نظریات) پر ہے۔ کیا یہ سچ ہے؟
ڈاکٹر بوس نے کہا:

”جی ہاں یہ صحیح ہے۔“

ہم نے کہا:

”پھر ہم میں اور آپ میں کیا فرق ہے؟“

وہ امریکن بہت سمجھ دار لوگ تھے۔ ہمارے اعتراضات اور گفتگو سے بہت محظوظ ہوئے۔
ہم سے کہنے لگے:

”کیا ہم معلوم کر سکتے ہیں کہ آپ کون ہیں؟“

ہم نے کہا:

“A MERE BEGINNER IN SPIRITUALITY”

(علم روحانیت میں ایک نواآموز)

کہنے لگے:

”آپ کا بہت بہت شکریہ! آپ نے ایسے نکات ہمارے کانوں میں ڈالے

ہیں جن پر ہم بڑی دلچسپی سے غور کریں گے۔ آج سے پہلے ہم نے کبھی

ایسی باتیں نہیں سنی تھیں۔“

واقعی یہ لوگ تشنہ ہیں۔ انہیں ان کی تشنگی بجھانے والے لوگ نہیں ملتے۔ خیر ہم نے ڈاکٹر
بوس سے یہ بھی دریافت کیا کہ آپ زندہ اور مردہ کے درمیان طبی فرق بتا سکتے ہیں؟
وہ کیسی چیز ہے جس کے جدا ہونے سے آدمی مردہ بن جاتا ہے؟ لیکن اس سوال
کا وہ کوئی جواب نہ دے سکے۔

اس کے بعد فرمایا: غیب پر شک کرنا اور عینی مشاہدہ کے بغیر یقین نہ کرنا ایک
شیطانی حملہ ہے جس سے مسلمانوں کو بچنا چاہیے۔

تیسرا حملہ | اس کے بعد فرمایا : تیسرا حملہ جو شیطان نے مسلمانوں پر کر رکھا ہے وہ ہے NATIONALISM (وطنیت)۔ ہانگ کانگ میں

حاجی فاضل کا ایک کارخانہ ہے جس میں ایک صاحب کام کرتے تھے۔ انھوں نے بیان کیا کہ ایک دفعہ چینیوں نے انگریزوں کا بائیکاٹ کر دیا۔ اور تمام ملازمین نے انگریزوں کا کام بند کر دیا۔ ہمارا ایک ملازم تھا جو چینی مسلمان تھا۔ اُس نے بھی ہمارا کام کرنا چھوڑ دیا۔ ہم نے اس سے کہا :

”بھائی تم انگریزوں کا کام مت کرو مگر ہم تو تمہارے بھائی ہیں تم مسلمان
ہم مسلمان پھر ہمارا کام کیوں نہیں کرتے ؟“

اُس نے کہا :

”یہ کیسے ہو سکتا ہے ؟ میں چینی آپ ہندوستانی اور پھر انگریز کی رعایا۔
میں اپنے نیشن کے خلاف کیسے جاسکتا ہوں ؟ آپ کا وطن الگ ہے ،

میرا وطن الگ ۔“

یعنی وہ NATIONALISM (وطنیت) کو اسلامی اخوت سے بالاتر سمجھ رہا تھا۔
لیکن یہ اس کا قصور نہیں یہ ایک مستقل محاذ ہے جو شیطان نے اسلام کے خلاف قائم
کر رکھا ہے مسلمانوں کا فرض ہے کہ متفق ہو کر اس کا مقابلہ کریں یہ ہماری حیات و بقا
کا مسئلہ ہے اس میں تساہل کی گنجائش نہیں۔

ایمان بالغیب | ایک موقع پر ارشاد فرمایا : اللہ تعالیٰ قرآن پاک میں
ارشاد فرماتا ہے :

اَلَمْ يَكُنْ لَكَ الْكِتَابُ	الف لام میم۔ یہ وہ کتاب ہے جس میں
لَا رَيْبَ فِيهِ هُدًى	کوئی شک نہیں ہے۔ ہدایت ہے
لِلْمُتَّقِينَ الَّذِينَ يُؤْمِنُونَ	متقیوں کیلئے جو ایمان لاتے ہیں
بِالْغَيْبِ	غیب پر۔

قرآن کی رو سے اس کا یہ مطلب نکلتا ہے کہ غیب پر ایمان رکھنے والے ہی ہدایت پاسکتے ہیں۔ ایمان بالغیب پہلی شرط ہے۔ لیکن یہ مغرب زدہ لوگ کہتے ہیں کہ جب تک ہم آنکھوں سے نہ دیکھ لیں۔ کسی بات کو نہیں مانیں گے۔ ان کا یہ کہنا بالکل لغو ہے۔ اس لئے کہ ایمان بالغیب کے بغیر تو کوئی ایک قدم بھی آگے نہیں بڑھ سکتا۔ لوگ ڈاکٹر پر ایمان بالغیب رکھتے ہیں۔ اگر یہ نہ کریں تو علاج نہیں کرا سکتے جو کچھ ڈاکٹر کہتا ہے، آنکھیں بند کر کے اس پر عمل کرتے ہیں۔ خواہ غلط ہی کیوں نہ ہو۔ یہ ایمان بالغیب نہیں تو اور کیا ہے؟ علاج شروع کرنے سے پہلے زیادہ سے زیادہ صرف رڈو باتوں کا اطمینان کیا جاتا ہے۔ ایک تو یہ کہ ڈاکٹر QUALIFIED (سند یافتہ) ہو۔ دوسرے یہ کہ ڈاکٹر کی مریض سے عداوت نہ ہو۔ اتنا اطمینان کر لینے کے بعد جب یہ ایمان بالغیب کے منکر کسی ڈاکٹر سے رجوع کرتے ہیں تو پھر بلا تامل آنکھیں بند کر کے اس کا ہر حکم مان لیتے ہیں۔ راہِ تصوف میں بھی یہی کچھ ہوتا ہے۔ جب یہ حضرت یعنی اہل اللہ QUALIFIED (سند یافتہ) ہیں اور مزید یہ کہ ان کو امتِ محمدیہ سے محبت ہے۔ تو بس اتنا کافی ہے۔ کوئی وجہ نہیں کہ ان کے کہے پر عمل نہ کیا جائے۔

ذہنی مجاہدہ | ایک موقع پر ارشاد فرمایا کہ بعض مرتبہ ہمارے مولانا صاحب جو مجاہدہ ہم سے لیا کرتے تھے وہ اس وقت بظاہر تو بڑا سخت معلوم ہوتا تھا لیکن حقیقتاً آسان ہوتا تھا۔ مثلاً ایک دفعہ رمضان شریف میں شام کے وقت ہمیں شہادت کی پیاس لگ رہی تھی۔ ہماری حالت یہ تھی کہ پیاس کے مارے حلق میں کانٹے چبھ رہے تھے۔ اس دن ہم نے ایک خاص شغل بھی کیا تھا جس کی وجہ سے جسم کے اندر بہت گرمی تھی۔ اب مولانا صاحب نے ہم سے فرمایا :

”ذوقی! آج طے کا روزہ رکھ لو۔“

ہم بہت گھبرائے۔ لیکن ارشادِ شیخ کی تعمیل ضروری تھی۔ ہم نے نچتہ ارادہ کر لیا کہ

خواہ کچھ ہی ہو جائے، آج کا اپنا روزہ طے کا روزہ ہوگا۔ جب افطار کا وقت آیا تو مولانا صاحبؒ نے فرمایا :

”اَوْ ذَوْ قِي افطار کرلو۔“

اس طرح ہم سے ذہنی مجاہدہ لیا گیا جو بظاہر بڑا سخت معلوم ہوتا تھا۔ بس تھوڑی ہی دیر نفس کے ساتھ لڑائی لڑنی پڑی اور انعام سے نوازے گئے۔

خواجہ نصیر الدین چسراغ کا عرس | ارشاد فرمایا کہ ایک دفعہ حضرت مولانا صاحبؒ دہلی میں تشریف فرما تھے رمضان کا مہینہ تھا۔ اور حضرت خواجہ نصیر الدین چسراغ دہلوی کے عرس کا موقعہ تھا۔ مولانا صاحبؒ نے عرس میں شریک ہونے کا حکم دیا۔ فرمایا :

”تم لوگ آگے چلے جاؤ اور رہائش وغیرہ کا انتظام کرلو ہم بعد میں پہنچیں گے۔ اور روزہ وہیں پر سب اکٹھے افطار کر لیں گے۔“

اب ہمارے لئے وہاں بنی قریظہ کا سا واقعہ پیش آیا۔ ہم لوگوں نے وہاں پہنچ کر سارے انتظامات کر لئے۔ افطاری کا وقت بھی ہو گیا لیکن مولانا صاحبؒ تشریف نہ لائے۔ سب لوگوں نے افطار کر لیا لیکن ہم نے نہیں کیا۔ ساتھیوں نے بہت کہا کہ وقت ہو گیا آپ افطار کر لیں۔ لیکن ہم نے کہا :

”مولانا صاحبؒ نے تو یہ فرمایا تھا کہ افطاری اکٹھے کریں گے۔ اب جب تک مولانا صاحبؒ نہیں آ جاتے، ہم روزہ نہیں کھولیں گے۔ خواہ رات کے بارہ بج جائیں۔“

کوئی نو بجے کے قریب مولانا صاحبؒ تشریف لے آئے۔ اور آتے ہی دریافت فرمایا :

”کیا افطار کر چکے؟“

ہم نے عرض کیا :

”جی نہیں“

آپ نے فرمایا :

”ہم نے بھی اب تک افطار نہیں کیا ہے۔ آؤ روزہ کھول لیں۔“

غرض یہ شرف ہمیں حاصل ہوا کہ ہم نے مولانا صاحب کے ساتھ افطاری کی۔ ارشاد فرمایا وہاں کا عرس بہت پرکیرف تھا۔ خوب قولی ہوئی اور اس وقت رانوار کی بارش ہوئی کہ سینہ پھٹا جاتا تھا۔ بات یہ ہے کہ حضرت محبوب الہی کے تقریباً جملہ تبرکات آپ کے پاس تھے۔ مثلاً آنحضرت صلی اللہ علیہ وسلم کا عصا، پیرا بن مبارک اور جوتے وغیرہ تبرکات کے متعلق آپ نے وصیت فرمائی تھی :

”تمام چیزیں میرے ساتھ قبر میں رکھ دی جائیں۔“

چنانچہ ایک خاص وجہ یہ بھی ہے کہ ان تبرکات کے طفیل وہاں بے حد انوار و برکات کا نزول ہوتا ہے۔ دوسرے دن مولانا صاحب کو بخار ہو گیا۔ آپ نے فرمایا :

”ہمارے لئے تو بیل گاڑی کا انتظام کر دو اور تم گھوڑا لے جاؤ۔“

ہم نے ان کے لئے بیل گاڑی کا انتظام کر دیا اور ہم ان کے گھوڑے پر سوار ہو کر قیامگاہ پہنچے۔ راستے میں ایک پنجابی مجذوب ملے۔ جاتے وقت بھی ان سے ملاقات ہوئی تھی۔ اس وقت انھوں نے تین پیسے طلب کئے تھے۔ اب کی دفعہ ہم نے انھیں دو آنے پیش کئے۔ لیکن انھوں نے انکار کر دیا۔ کہنے لگے :

”نا بھائی۔ ہم تو وہی تین پیسے لیں گے۔“

چنانچہ ہم نے انھیں تین پیسے دیئے اور آگے بڑھ گئے۔ اُن مجذوب صاحب نے بڑی زور کی آواز لگائی :

”صبر تم ہی پیرے ہو، باقی سب بے پیرے ہیں۔“

اس کا تذکرہ ہم نے مولانا صاحب سے کیا۔ مولانا صاحب نے فرمایا :

”وہ دہلی کے صاحبِ خست تھے۔“

اب جو ہم نے انھیں تلاش کیا تو وہ کہیں نہ ملے مولانا صاحب سے ہم نے عرض کیا :
 ”وہ مجذوب تو ہر روز اُس جگہ بیٹھا کرتے تھے، اب نہ معلوم کہاں
 چلے گئے ہیں؟“
 مولانا صاحب نے فرمایا :

”وہ تو گئے یہاں سے ان کا تبادلہ ہو گیا ہے۔ تمہارا کیا خیال تھا ان کے
 چلے جانے سے پیشتر ہی بتا دیتے کہ وہ یہاں کے صاحبِ خست رہیں؟“


اس کے بعد حضرت راقسؒ نے فرمایا کہ اہل اللہ کے بڑے ظرف ہوتے ہیں۔ بڑی
 ہوشیاری سے اپنے آپ کو چُھپاتے ہیں۔ ایک دفعہ ہمارے ایک پیر بھائی کی بیوی سخت
 بیمار تھی۔ رات کے وقت مولانا صاحب نے ہم سے کہا :
 ”اس بیمار سے کی المیہ کا انتقال ہو گیا ہے۔“

دوسرے دن جب وہ حسبِ معمول مولانا صاحب کی خدمت میں حاضر ہوا تو آپ نے
 دریافت فرمایا :

”تمہاری بیوی کا اب کیا حال ہے؟“
 اُس نے کہا :


”حضور ان کا تو انتقال ہو گیا۔“

آپ نے تعزیت کی اور صبر کی تلقین کی۔ ہم دل ہی دل میں ہنس رہے تھے کہ رات اپنے
 جھرو میں بیٹھے بیٹھے واقعہ کی ہمیں اطلاع دی اور اب اس کے سامنے انجان بنے ہوئے
 ہیں جیسے کچھ جانتے ہی نہیں۔ اس کے بعد علیحدگی میں ہم سے فرمایا :
 ”یہ سب کچھ تمہاری تعلیم کے لئے تھا۔“



مشرکین مکہ اور غیر مقلدین | آج متعصب غیر مقلدین کے متعلق گفتگو ہو رہی تھی حضرت اقدسؒ نے ارشاد فرمایا،

مشرکین مکہ اور ان لوگوں کے عقائد میں کوئی زیادہ فرق نہیں ہے۔ مشرکین مکہ بھی اللہ تعالیٰ کی ہستی کے قائل تھے۔ لیکن ان کا نظریہ یہ تھا کہ جس طرح دنیوی بادشاہ جاسوسوں کے ذریعہ کام لیا کرتے ہیں۔ اسی طرح فرشتے بھی اللہ کے جاسوس ہیں۔ اللہ کو فرشتوں کے ذریعہ دنیا کے حالات کا علم ہوتا رہتا ہے۔ اس عقیدہ کی وجہ سے ان لوگوں نے فرشتوں کے مجسمے بنا کر ان کی پرستش شروع کر دی تھی۔ ان کا خیال تھا کہ اگر فرشتوں کو خوش رکھا جائے تو اللہ میاں بھی خوش ہوں گے اور اپنا کام بن جائے گا۔ ان لوگوں کا بھی یہی حال ہے۔ یہ کہتے ہیں کہ اللہ عرش پر بیٹھا ہوا ہے اور فرشتے دنیا کے حالات سے اسے آگاہ کرتے رہتے ہیں۔ گویا اللہ میاں کو نعوذ باللہ جکڑ کر بٹھا رکھا ہے۔ ان لوگوں نے یہ سمجھ رکھا ہے کہ حق ایک بہت بڑا آدمی ہے جو اوپر رہتا ہے اس کی بڑی بڑی آنکھیں ہیں۔ بڑے بڑے کان ہیں۔ یہ لوگ اللہ تعالیٰ کی برتر ہستی کو اپنے اوپر قیاس کرتے ہیں۔ کبھی تو درمضیٰ کہ خیز تخیل ہے۔ اللہ تعالیٰ تمہارے قیاس خیال، گمان اور دہم سے بہت بالاتر ہے۔ اللہ تعالیٰ کی معرفت اگر حاصل کرنا چاہتے ہو تو اپنے نفس کی نفی کر دو خود بخود ذات کا ادراک ہو جائے گا۔



سعیِ لاحاصل | ایک دفعہ ایک شخص نے حضرت اقدسؒ کی خیرت میں عرض کیا کہ فلاں آدمی یہاں کا صاحبِ خدمت تھا اب اس کا

تبادلہ ہو گیا ہے۔ ایک اور صاحب نے کہا کہ مجھے ایک دوست نے بمبئی کے صاحب خدمت کا پتہ بتایا تھا میں ان کی خدمت میں پہنچا تو انھوں نے مجھے حاجی ملنگ بابا کے دربار میں حاضری کا حکم دیا۔ یہ سن کر حضرت اقدس بہت خفا ہوئے۔ فرمایا کہ یہ سب سعی لاحاصل ہے۔ ان لوگوں کے پیچھے دوڑنا اپنا قیمتی وقت ضائع کرنا ہے۔ یہ لوگ اللہ کی مرضی کے خلاف ایک قدم نہیں اٹھا سکتے۔ جو حکم ان کو اللہ تعالیٰ سے ملتا ہے اُسی پر عمل کرتے ہیں۔ اس میں کمی بیشی نہیں کر سکتے۔ نہ معلوم لوگوں کو کیا ہو گیا ہے۔ جو کچھ مانگنا ہو اپنے اللہ سے مانگو۔ اَمَّا اَقْرَبُ اِلَيْهِ مِنْ حَبْلِ الْوَرِيدِ وہ تو تم سے تمہاری شہ رگ سے بھی زیادہ قریب ہے۔ ہر وقت تمہارا معی فلف و مددگار ہے۔ اس سے کیوں نہیں مانگتے؟ کیوں ان لوگوں کے پیچھے دوڑ کر اپنا وقت بھی برباد کرتے ہو اور ان کو بھی پریشان کرتے ہو؟ کتنی بھی صاحب خدمت رہے وہ بھی تو اللہ تعالیٰ نے تمہاری خدمت رہی کے لئے پیدا کی ہے۔ ایک دفعہ کسی شہر میں مکھیاں زیادہ ہو گئیں۔ لوگوں نے ایک بزرگ سے ان کے دفعیہ کے لئے دعا کی درخواست کی۔ ان بزرگ نے فرمایا :

”دیکھو اگر یہ مکھیاں چلی گئیں تو تمہیں اس سے زیادہ تکلیف پہنچے گی۔“

مگر لوگ نہ مانے اور دعا کے لئے اصرار کرنے لگے۔ آپ نے دعا فرمائی جس کے نتیجہ میں مکھیاں تو غائب ہو گئیں لیکن چند دنوں کے بعد شہر میں ایک ایسی وبا پھیلی کہ بہت سے لوگ ہلاک ہو گئے۔ سورج بھی صاحب خدمت رہے وہ بھی تمہاری خدمت کے لئے اللہ تعالیٰ نے پیدا کیا ہے۔ کائنات کا ذرہ ذرہ تمہاری خدمت پر مامور ہے۔

ابو باد و مہ و خورشید و فلک در کارند

تا تو نمانے بکف آری و بغفلت نہ خوی

ہمہ از بہر تو سرگشتہ و فرمان بردار

شرط انصاف نہ باشد کہ تو فرماں نہ بری

حضرت شاہ ولی اللہ صاحب کے ایک گنوار مُرید نے حضرت خضر علیہ السلام سے عرض کیا تھا :

”مجھے ایسی چیز عطا کیجئے جو میری قسمت میں نہ ہو“

مگر وہ بیچارے کیا کر سکتے تھے۔ جب خضر علیہ السلام جیسی ہستی کسی کا مقدر بدل نہیں سکتی تو یہ صاحبانِ خدمت جن کے ذمہ کچھ مخصوص خدمات ہوا کرتی ہیں۔ جن کا کام تعمیلِ احکامات کے سوا کچھ اور نہیں ہوتا۔ یہ غریب کسی کے معاملہ میں کیا کر سکتے ہیں۔ اُسے بھائی جو چیز قسمت میں ہوتی ہے خود بخود مل جاتی ہے اور جو چیز تمہاری قسمت میں نہ ہو تم لاکھ جتن کرو ہرگز نہیں مل سکتی۔ بس اس کا ایک ہی راستہ ہے۔ وہ جو قسمتوں کا مالک ہے اسی کی بارگاہِ عالی میں گڑ گڑا کر عرض کرو کہ مولیٰ میری قسمت کی بدی بھلائی میں تبدیل فرمادے۔

مُرکرنہ دیکھنا | ایک دفعہ مولانا صاحب نے ہمیں حکم دیا کہ کلیر شریف جا کر ایک چٹہ کرو۔ دُوشغل بتائے۔ فرمایا :

”بیس دن عرس سے پہلے یہ شغل اس طرح سے کرنا، اور عرس کے بعد فلاں شغل کا طریقہ یہ ہوگا۔“

میں نے عرض کیا :

”حضور ہمیں اندیشہ ہے کہیں ہم دوسرے شغل کا طریقہ بھول نہ جائیں۔“

مولانا صاحب نے فرمایا :

”اچھا ہم خود آجائیں گے۔ فلاں تاریخ کو گیارہ اور بارہ کے درمیان سماع

خانہ کے پاس فلاں چبوتہ پر ہمیں دیکھ لینا۔“

غرض ہم کلیر شریف پہنچے۔ بیس روز ارشادِ شیخ کی تعمیل میں گزار دیئے۔ حسبِ معمول لنگر خانہ میں روٹی پینے کے لئے پہنچے۔ روزانہ ایک روٹی ملا کرتی تھی، اس دن دو روٹیاں

میں چونکہ اس دن مولانا صاحب سے ملاقات کی معینہ تاریخ تھی، ہم سمجھ گئے کہ زائد روٹی جو ملی ہے وہ مولانا صاحب کا حصہ ہے۔ روٹیاں ہم نے رومال میں لپیٹ لیں اور فوراً مقرر کردہ مقام پر پہنچے۔ لیکن مولانا صاحب کہیں نظر نہ آئے۔ ہمیں اپنی گھڑی پر شبہ ہوا کہ کہیں آگے پیچھے نہ ہو گئی ہو۔ کچھ فاصلہ پر ایک صاحب بیٹھے ہوئے نظر آئے۔ ہم نے سوچا چلو ان سے دریافت کرتے ہیں کہ اس حلیہ کے کوئی بزرگ یہاں آکر چلے تو نہیں گئے۔ تریب جو پہنچے تو معلوم ہوا کہ خود مولانا صاحب ہی ہیں۔ دیکھ کر مسکرا دیئے۔

فرمایا :

”اس رومال میں کیا ہے ؟“

ہم نے عرض کیا :

”روٹی“

یہ کہتے ہوئے وہ دونوں روٹیاں آپ کی خیمت میں پیش کر دیں۔ ارشاد فرمایا :

”تم نہ کھاؤ گے ؟“

ہم خاموش رہے۔ اس کے بعد مولانا صاحب نے وہ شغل ہمیں تعلیم فرمایا اور فرمایا :

”اچھا اب جاؤ۔ سیدھے چلے جانا۔ مڑ کر نہ دیکھنا۔“

ہم کچھ ہی دُور چلے تھے کہ مڑ کر دیکھنے کی خواہش ہوئی۔ لیکن چونکہ شیخ کا حکم نہیں تھا اس لئے ہم نے ایک ترکیب نکالی کہ حکم عدولی بھی نہ ہو اور کام بھی بن جائے۔ ہم جان بوجھ کر اس طرح گئے کہ منہ پیچھے کی طرف ہو گیا اور ہم نے انھیں دیکھ لیا۔ لیکن اس دفعہ اسی شکل میں نظر آئے جیسے ملاقات سے پیشتر نظر آئے تھے۔ ہمیں اس چالاکی سے گرتا دیکھ کر مولانا صاحب خوب ہنسے۔

اس کے بعد فرمایا کہ ایک دفعہ مولانا صاحب نے ہمیں حفتر

شیخ کا پرتو

محبوبِ الہی کے مزار مبارک پر چپّہ کے لئے بھیجا۔ وہاں روزانہ

قوالی سُننے کا موقع ملتا تھا۔ ان ہی دنوں کچھ ایسے حالات پیدا ہو گئے جن کی وجہ سے قوال آستانہ شریف نہیں پہنچتے تھے۔ طوائفوں کے خلاف ایک تحریک اُٹھی تھی لوگ شادی بیاہ کی تقریبوں میں بجائے طوائفوں کے قوالوں کو بلانے لگے تھے۔ ان دنوں شادیاں بھی بہت ہو رہی تھیں اور سارے قوال ان تقاریب میں مدعو رہتے تھے۔ لہذا مسلسل کئی روز تک جم کر قوالی سُننے کا موقع ہی نہ ملا۔ اب ہم پر سخت انقباض طاری ہوا۔ تنگ آکر ہم نے مولانا صاحب کی خیمت میں خط بھیجا۔ انھوں نے ڈیڑھ سطر کا جواب بھیجا جس میں تحریر تھا کہ فوراً یہاں چلے آؤ۔ اب ہم لکھنؤ پہنچے۔ مولانا صاحب نے فرمایا :

”ہماری بھی یہی حالت ہے۔ انقباض تو ہمیں بھی ہو گیا ہے۔ ہمارا پر تو تم پر پڑ رہا ہے۔“

حکم دیا :

”آج رات کھانا نہ کھانا۔“

عشاء کے وقت ہم سے فرمایا :

”آج کی شب شاہ مینا کے مزار پر گزارو۔ رات بھر وہیں مراقب رہنا اور

صبح کی نماز پڑھ کر آجانا۔ کوئی تبرک ملے تو کھانا نہیں۔ ساتھ لے آنا۔“

خیر ہم چلے گئے۔ فاتحہ پڑھ کر مراقب ہوئے ہی تھے کہ قوالی شروع ہو گئی اور تمام

رات رہی۔ اس قدر لطف آیا کہ پوری رات گزر گئی اور ہمیں احساس تک نہ ہوا۔

اذان کی آواز پر ہم نے آنکھیں کھولیں۔ دیکھا تو صبح صادق ہے۔ شب کو کسی نے ہمارے

سامنے تبرک رکھ دیا تھا۔ ہم نے رُمال میں باندھ لیا۔ صبح کی نماز پڑھی اور تبرک لے کر

مولانا صاحب کی خیمت میں حاضر ہو گئے۔ آپ نے فرمایا :

”بہت اچھی قوالی تھی۔ ہم بھی گئے تھے۔ پہلے قوالوں نے یہ چیز گائی۔ اس

کے بعد فلاں چیز گائی۔ تو ال جب فلاں شعر کی تکرار کرنے لگے تو ہم نے انھیں منع کر دیا۔“

ہم نے عرض کیا :

”بے شک اسی طرح ہوا ہے۔“

ہم نے حنادم سے دریافت کیا :

”رات مولانا صاحب کہیں تشریف لے گئے تھے؟“

حنادم نے کہا :

”جی نہیں تو۔“

ہم نے کہا :

”یاد کیجئے۔“

حنادم کہنے لگا :

”کیا یاد کروں؟ حشرہ کا دروازہ تو میں نے خود باہر سے بند کر دیا تھا۔“

ارشاد فرمایا : انفاتِ ستان کی خواجہ صاحب کے ساتھ حضرت کی سیر جو موجودہ حالت ہے یہ جاتی ہے

گی، اور وہاں انشاء اللہ عجیب و غریب طور پر ترقی کا دور شروع ہو جائے گا۔ میں نے ایک دفعہ عالم معاملہ میں دیکھا کہ اجمیر شریف میں روضہ اقدس کے اندر رکھڑا ہوں۔ مغرب کی سمت جہاں قرآن شریف رکھا ہوا ہے ذرا دیوار کی طٹ تھکی ہوئی لیکن دیوار سے الگ ایک مہری ہوا میں معلق نظر آئی۔ میں سر ہانے کی جانب کھڑا ہوا ہوں۔ کیا دیکھتا ہوں کہ ایک صاحب اس مہری پر چادر اوڑھے ہوئے لیٹے ہیں۔ پھر یہ دیکھا کہ انھوں نے اپنی چادر ہٹائی اور اٹھ بیٹھے۔ میں نے دل میں کہا یہ تو حضرت خواجہ غریب نواز ہیں۔ ایک جست میں خواجہ صاحب نیچے آ گئے۔ اور میرا ہاتھ پکڑ کر فرمایا :

”اچھا ہوا ذوقی تم آگئے۔ آؤ تمہیں سیر کرائیں۔“
ایک کونہ میں سُرخ رنگ کا صندوق رکھا ہوا تھا۔ کسی خادم نے عرض کیا :
”حضور ! درخواستیں بہت جمع ہو گئی ہیں۔“
آپ نے فرمایا :

”اس وقت فرصت نہیں۔ بعد میں دیکھیں گے۔“

اس وقت آپ ایک سترہ سال کے نہایت حسین و جمیل نوجوان کی صورت میں تھے۔ سر پر مارواڑی انداز کا تاج تھا اور تاج میں نہایت آبدار موتی جڑے ہوئے تھے۔ چہرہ کے دونوں جانب بھی موتی کی لڑیاں لٹک رہی تھیں۔ ہر موتی سے روشن شعاعیں نکل رہی تھیں۔ ہر موتی بذاتِ خود ایک جہان معلوم ہوتا تھا۔ اس سچ درج میں آپ اس وقت ایک بادشاہ اور پُر جلال شہزادہ معلوم ہوتے تھے۔ ہم نے جب مولانا صاحب سے یہ واقعہ بیان کیا تو آپ نے فرمایا :

”تم نے خواجہ صاحب کو ان کی اصلی صورت میں دیکھا ہے۔“

خیر آپ درگاہ شریف سے باہر آئے اور چشمِ زدن میں وہاں سے ایک ایسے چبوترے پر پہنچے جہاں اجمیر کے بہت سے لوگ جمع تھے۔ لیکن ہمارے دوست ڈاکٹر عبدالعزیز موجود نہیں تھے۔ میں نے حضرت غریب نوازؒ سے دریافت کیا :
”ڈاکٹر عبدالعزیز نظر نہیں آرہے ہیں۔“

آپ نے ہنستے ہوئے فرمایا :

”وہ ایک بیمار کو زندہ کرنے گئے ہیں۔“

یہ کہہ کر آگے بڑھے اور فرمایا :

”وہ تمہارا دہلی والا دوست ملتان گیا ہوا ہے اور وہاں پہنچ کر بیمار ہو گیا ہے۔ چلو اس کی کچھ مدد کریں۔“

پلک جھپکتے ہی ہم ملتان پہنچ گئے۔ دیکھا تو وہ صاحب پلنگ پر پڑے ہوئے ہیں خواب
صاحب نے فرمایا :

”کیا حال ہے؟“

انھوں نے کہا :

”میں کسی کام سے یہاں آیا تھا۔ لیک ایک ہمارا روپیہ پیسہ بھی ختم ہو گیا

ہے۔ کچھ سبجہ میں نہیں آتا کہ اب کیا کروں؟“

آپ نے اس کے سر پر ہاتھ پھیرا اور کچھ روپے اس کے سر پر رکھ دیئے۔ اس کے
بعد فرمایا :

”آؤ کاہل چلیں۔“

ایک آن میں ہم کاہل پہنچ گئے وہاں ایک بہت بڑا شامیانہ نصب تھا اور اس کے ارد گرد
مہمانوں کے خیمے تھے۔ اس شامیانہ میں بہت بڑا جلسہ ہو رہا تھا جس میں دنیا بھر کے
بڑے بڑے لوگ موجود تھے، اور بہت اہم امور زیر بحث تھے۔ کوئی مسلیں لئے
کھڑا تھا، کوئی لکھ رہا تھا، کوئی بلند آواز سے بول رہا تھا۔ کوئی مایوسی کے عالم میں خاموش
بیٹھا ہوا تھا۔ غرض کچھ عجیب سماں تھا۔ خواجہ صاحب نے مجھ سے فرمایا :

”جب مجھ میں غضب کے آثار معلوم ہوں تو تم یہاں سے کھسک جانا۔“

اس کے بعد فرمایا :

”دیکھو اس بیچارے کے ساتھ یہ بدمعاش کیا سلوک کر رہے ہیں۔“

وہ بیچارہ امان اللہ خان تھا۔ اور بدمعاش انگریز تھے۔ میں نے عرض کیا :

”حضور میں اسے اطلاع کر دوں کہ آپ تشریف لاتے ہیں؟“

آپ نے فرمایا :

”نہیں وہ جانے یا نہ جانے ہم ہیں تو اس کے باپ؟“

یہ آپ نے مزاحاً فرمایا۔ بات یہ ہے کہ امان اللہ کے باپ کا نام حبیب اللہ تھا اور عالم بالامین خواجہ غریب نواز کا نام بھی حبیب اللہ ہے جس وقت آپ کا وصال ہوا تو یہ خط نور آپ کی جبین اقدس پر یہ تحریر تھا ”ہذا حبیب اللہ مات فی حب اللہ“ خواجہ صاحب کا یہ فرمانا کہ ”ہم ہیں تو اس کے باپ“ اسی بات کی طرف اشارہ تھا۔ میں نے عرض کیا :

”حضور اس کی امداد فرمادیں“

آپ نے فرمایا :

”امداد ہو جائے گی۔“

اس کے بعد آپ اس اجلاس میں ایک آرام دہ کرسی پر بیٹھ گئے۔ اور میں ان کے پیچھے کھڑا ہو گیا۔ وہاں معاملات طے ہوتے رہے۔ اور ایک وقت ایسا آیا کہ آپ کا چہرہ سُرخ ہو گیا۔ اور آنکھوں سے جلال ٹپکنے لگا۔ خواجہ صاحب کی یہ صورت پہلی صورت سے بالکل مختلف تھی میری طرف دیکھ کر اشارہ فرمایا کہ اب چلے جاؤ۔ چنانچہ میں وہاں سے فوراً ہٹ گیا۔

صبح ڈاکٹر عبدالعزیز کے ہاں گئے۔ ان سے دریافت کیا :

”بھائی رات آپ کہاں تھے؟“

انھوں نے کہا :

”فلاں صاحب کی بہو بیمار تھی اسے دیکھنے چلے گئے تھے۔ رات ان کا آدمی

لینے کے لئے آیا تھا۔ جا کر جو دیکھا تو مریضہ کی حالت بہت تشویشناک

معلوم ہوئی۔ فوراً ایک دوا تجویز کی۔ مولیٰ کے کرم سے اب اس کی حالت

خطرہ سے باہر ہے۔“

تین روز بعد ہم دہلی گئے۔ مولانا صاحب اُن دنوں وہاں موجود تھے۔ منصف شہزاد احمد

صاحب کے ہاں ٹھہرے ہوئے تھے۔ ہم یہ واقعہ ان کے سامنے بیان کرنے لگے۔ ابھی خواب کا کچھ حصہ ہی بیان کر پاتے تھے کہ کچھ لوگ آگئے۔ انھیں دیکھ کر ہم رک گئے۔ مولانا صاحب نے فرمایا :

”ہاں پھر کیا ہوا؟“

مولانا صاحب کی ایماء پر باقی مازہ حصہ ہم نے بیان کر دیا۔ لیکن آنے والے لوگوں نے مولانا صاحب سے درخواست کی :

”حضور! ان سے فرمائیے کہ یہ شروع سے سنائیں۔ ہم نے اس خواب کا

ابتدائی حصہ نہیں سنا۔“

مولانا صاحب نے ہم سے فرمایا :

”اچھا پھر دہرا دو۔“

اس کے بعد کئی مرتبہ ہم سے سنا۔ اسے سن کر مولانا صاحب بہت ہی محظوظ ہوتے تھے۔ دہلی میں ہم اپنے دوست سے بھی ملے جو ملتان پہنچ کر بیمار ہو گئے تھے۔ ہم نے ان سے دریافت کیا :

”آپ کہیں باہر گئے ہوئے تھے؟“

انھوں نے کہا :

”جی ہاں۔ میں ملتان گیا تھا اور وہاں پہنچ کر سخت بیمار ہو گیا۔ روپیہ پیسہ بھی ختم ہو گیا۔ سمجھ میں نہیں آتا تھا کہ کیا کروں۔ سخت پریشان تھا لیکن میرے ساتھ عجیب و غریب واقعہ پیش آیا۔ ایک دن صبح جو میں اٹھا تو بیماری غائب تھی اور بندہ بالکل تندرست و توانا۔ اور مزید برآں تکیہ کے نیچے اپنی ضرورت کے مطابق کچھ روپے بھی رکھے ہوئے ملے۔ میں تو بھتیا فوراً وہاں سے روانہ ہوا اور اپنے گھر پہنچ گیا۔“

خواب اللہ کی زبان ہے | اس کے بعد فرمایا کہ یہاں پر ہر شخص کی استعداد کے مطابق انکشافات ہوتے ہیں۔ وہی ”چہ منزل

بود شب جائے کہ من بودم“ کے مصداق ہر مقام پر نئی محفل ہوتی ہے۔ حقیقت تو ایک ہے لیکن چونکہ استعدادیں مختلف ہوتی ہیں، اس لئے انکشافات میں بھی فرق ہوتا ہے۔ جیسے خواب میں ایک حقیقت بیان کی جاتی ہے۔ لیکن وہ مختلف اشخاص پر مختلف زبانوں میں مختلف انداز سے ظاہر ہوا کرتی ہیں۔ حضرت عمر رضی اللہ عنہ کا قول ہے کہ خواب اللہ کی زبان ہے اس لئے مجھ کو خواب بیان کرنا گویا اللہ پر تہمت لگانا ہے۔

دربارِ رسولؐ | ارشاد فرمایا: ہر جمعرات کی صبح سے جمعہ کی عصر تک رسولِ خدا صلی اللہ علیہ وسلم کا دربار ہوتا ہے جس میں تمام اولیاءِ کرام شریک ہوتے ہیں۔ یہ لوگ جو جمعرات کے دن پھول چڑھاتے ہیں ان کو اس بات کا علم نہیں ہے ہاں جمعرات کی عصر سے مغرب تک اور بعض جگہ مغرب سے عشاء تک اولیاءِ کرام اپنے اپنے مزارات کی طرف رجوع کرتے ہیں۔

فرمایا: اس مجلس میں نصف وقت مسلمانوں کے معاملات پر صرف ہوتا ہے اور نصف وقت میں باقی دنیا کے معاملات طے ہوتے ہیں۔ آپ رحمۃ اللعالمین ہیں صلی اللہ علیہ وسلم رحمۃ اللعالمین نہیں ہیں۔ بھٹوں کی جانب توجہ فرماتے ہیں۔ یہ رحمۃ اللعالمین ہی کا صدقہ ہے کہ آپ کی بعثت کے بعد دنیا سے شرک جلی اٹھ گیا۔ اور مذاہبِ غیہ میں توحید کا اثر نمایاں ہونے لگا۔ ان کے قوانین میں بھی کافی تغیر و تبدل ہوا ہے۔ اسلامی قواعد کے مطابق طلاق و عتدِ بیوگان وغیرہ کے قاعدے بھی ان کے ہاں رائج ہو چکے ہیں۔ وہ مانیں یا نہ مانیں غیر محسوس طور پر مسلمان ہو رہے ہیں۔ اب سود کی مخالفت بھی ہو رہی ہے۔ ان میں بہت سے گروہ پیدا ہو گئے ہیں جو سود بند کرانے کی کوشش کر رہے ہیں۔ یہ سب کیا ہے؟ یہ سب فیضانِ نبویؐ ہے۔

کرامتِ شیخ | ایک مرتبہ حضرت راقِ دس نے اپنے پیر و مرشد حضرت مولانا شاہ وارثِ حسنؒ کی ایک کرامت بیان فرمائی۔ آپ نے فرمایا کہ جس زمانہ میں ہمارے مولانا صاحب پر جذب کا غلبہ رہا کرتا تھا۔ اُس دور کی بات ہے کہ ضلع اعظم گڑھ میں ایک مُرد کی دعوت پر تشریف لے گئے۔ ایک دفعہ شب کے وقت اپنے میزبان سے فرمایا :

”اچھی میزبانی ہے تمہاری۔ تم نے تو ہمیں بھوکا مار ڈالا۔“
اُس نے عرض کیا :

”حضور جو فرمائیں وہ بکوا دوں۔ بریانی، پلاؤ جو ارشاد ہو۔“

مولانا صاحب نے فرمایا :

”..... پلاؤ اور بریانی ہماری غذا نہیں۔“

وہ سمجھ گیا۔ گاؤں میں ایک اچھی چوکی قوالوں کی آئی ہوئی تھی۔ فوراً اُس نے ان قوالوں کو بلوایا۔ مولانا صاحب نے فرمایا :

”ہم تنہا سنیں گے۔ تم باہر سے دروازہ بند کر دو۔“

اُس نے باہر آکر دروازہ بھیڑ دیا۔ کُڈی نہیں لگائی۔ قوالوں نے جس وقت حَافِظ کی یہ چیز شروع کی

دل سرا پر دہ محبتِ اوست : دیدہ آئینہ دارِ طلعتِ اوست

تو آپ پر کیفیت طاری ہوئی۔ پہلے توصیفِ نعروں کی آواز آتی رہی لیکن جب قوال مقطع پر پہنچے تو اس وقت آپ دروازہ کھول کر بڑی تیزی کے ساتھ جنگل کی جانب تشریف لے گئے۔ صاحبِ خانہ کو جیسے ہی اس کا علم ہوا فوراً لوگوں کو دوڑایا۔ خود بھی تلاش میں نکلے۔ مگر سراغ نہ ملا۔ دو دن تک لوگ تلاش کرتے رہے جن میں ہندو کسان بھی شامل تھے۔ مگر پتہ نہ چل سکا۔ تیسرے دن بڑی تگ و دو کے بعد درختوں کے ایک جھنڈ کے اندر

جہاں ایک اندھا کنواں بھی تھا اس کی منڈیر پر کھڑے ہوئے رقص فرماتے ہوئے ملے۔
تھوڑی تھوڑی دیر بعد کنوئیں کی جانب اوپر کی طرف اشارہ کرتے تو پانی اس میں سے
اوپر اُچھلتا اور آپ آہا ہاں فرماتے اور پھر رقص میں مشغول ہو جاتے۔ ہندو کسانوں نے
جو یہ دیکھا تو پکار اُٹھے :

”یہ تو دیوتا ہیں۔ انھوں نے اندھے کنوئیں میں سے ایک اشارہ میں پانی

نکال دیا۔“


اب دہ سارے ہندو کسان مل کر دیوتا دیوتا کا شور مچانے لگے۔ غرض تیسرے دن آپ کو
ہوش آیا۔ جب گھر پہنچے اور میزبان نے کھانا پیش کرنا چاہا تو آپ نے دریافت فرمایا :
”کتنے دن ہوئے ہمیں اس حالت میں ؟“

عرض کیا گیا :

”تین دن۔“

آپ نے فرمایا :

”جاؤ تم لوگ کھانا کھا لو۔ ہم اپنی قضا نمازیں ادا کریں گے۔“



سماعِ چشتیاں اور قوال کی بصیرت | ایک موقع پر سماع سے متعلق گفتگو تھی۔ امیر شریف کے عہدِ

نخف قوال بھی موجود تھے حضرت راندسؒ نے فرمایا۔ لوگوں کا یہ خیال غلط ہے کہ چشتیوں
کے مسلک میں گانا سننا ضروری ہے۔ حضراتِ چشتیہ کے ہاں بلا اجازت شیخ گانا نہیں سن
سکتے۔ اور وہ بھی چند شرائط کے ساتھ۔ یہی قید قادری بزرگوں کے ہاں بھی ہے اور وہ شرائط
کیا ہیں ؟ زمان۔ مکان اور اخوان۔ زمان سے مراد یہ ہے کہ نہ نماز کا وقت ہو نہ کوئی اور

ضرورت درپیش ہو۔ سارے مشاغل سے فارغ ہو کر کیسوی کے ساتھ سماع کی محفل میں بیٹھ سکے۔ مکان سے مراد یہ ہے کہ پاک صاف خلوت کی جگہ ہو۔ عام گزرگاہ نہ ہو۔ اخوان کا مطلب یہ ہے کہ اس محفل میں صرف صاحب ذوق اور آداب سماع سے واقفیت رکھنے والے حضرات ہوں۔ بدعتیہ اور غیر مشرب لوگ نہ ہوں۔ اخوان کی شرط میں قوال بھی شامل ہیں۔ کیونکہ سارا دار و مدار تو قوالوں پر ہے۔ اگلے زمانہ میں قوال بھی اہل بصیرت ہوا کرتے تھے۔ ایک دفعہ حضرت شیخ عبدالقدوس گنگوہیؒ کی غیر موجودگی میں آپ کے صاحبزادہ صاحب نے کسی غزل کی فرمائش کی تو قوال نے دست بستہ عرض کیا :

”حضور یہ آپ کے مقام کی چیز نہیں ہے۔ آپ اسے نہیں سُن سکتے۔ لیجئے
میں آپ کو آپ کے مقام کی چیز سناتا ہوں۔“

اس کے بعد حب درآباد دکن کے ایک مشہور و معروف قوال کا تذکرہ آیا۔ آپ نے فرمایا اسے بڑا اچھا کلام یاد ہے لیکن اس میں ایک بُری عادت یہ ہے کہ وہ بند بہت لگاتا ہے۔ اس کو یہ معلوم نہیں کہ بزرگوں کے کلام میں ایک خاص رنگ ہوتا ہے۔ ان کا کلام کسی خاص کیفیت کا نتیجہ ہوتا ہے۔ اب اس کلام کے ساتھ دو شعر اے کا یا اپنا کلام شامل کرنا بہت بُری بات ہے۔ اور اُس کی یہ عادت ہے کہ طرح طرح کے اشعار جمع کر کے اس غزل کے کسی مصرع پر چسپاں کرتا رہتا ہے۔ عجیب چوں چوں کا مرتبہ ہو جاتا ہے۔ طاری شدہ کیفیت بالکل زائل ہو جاتی ہے۔ ایک مرتبہ اس نے حواہ حافظؒ کی یہ غزل شروع کی ہے

منم کہ گوشہٴ میخانہ حانقاہ من است
دُعائے پیرِ معان و روضِ صبح گاہ من است

موقعہ کے مناسب چیز تھی صاحب ذوق حضرات بہت مخطوط ہو رہے تھے لیکن جب وہ اس شعر پر پہنچا :

عن رض ز مسجد و میخانه ام وصال شماست

جزایں خیال ندارم خدا گواہ من است

تو اس نے اپنی ناشائستہ حرکتیں شروع کر دیں اور سارا مزہ کرکرا کر دیا۔ اس نے کیا یہ کہ کچھ اشعار حمد کے پڑھے اور اس مصرعہ کی تکرار شروع کر دی۔ ”جزایں خیال ندارم خدا گواہ من است“ پھر کچھ اشعار نعت کے پڑھ دیئے اور ”جزایں خیال نہ دارم خدا گواہ من است“ پھر چند منقبت کے اشعار پڑھ کر ”جزایں خیال ندارم.....“ پھر ادھر ادھر کے کچھ اشعار پڑھ کر ”جزایں خیال ندارم.....“ کی رٹ لگاتا رہا حتیٰ کہ قُلْ هُوَ اللَّهُ أَحَدٌ پڑھ کر ”جزایں خیال ندارم خدا گواہ من است“ ہمیں غصہ آ گیا۔ ہم نے کہا :

”یہ کیا بد تمیزی کر رہے ہو؟ اور آئندہ اگر تم نے کلام پاک کو طلبہ سازگی پر

لگایا تو یاد رکھو تمہارا یہ ساز تمہارے سر پر ٹوٹے گا۔“

ہمارے ڈانٹنے سے اُس نے بند لگانا موقوف کر دیا اور دو ایک شعر پڑھ کر اُٹھ گیا۔

شاہ حیات احمد کا اصلی روپ | اس کے بعد فرمایا کہ اب ہندوستان بھر میں صفِ دروہگہ اچھی توالی ہوتی ہے۔ ردولی

شریف اور کلیر شریف۔ ردولی شریف کے صاحب سجاد شاہ حیات احمد صاحب کی شخصیت بھی عجیب و غریب ہے۔ بظاہر انھوں نے ریتسا نہ روپ دھار رکھا ہے۔ دوپٹی ٹوپی، آڑا پاجامہ اور چُست شیر وانی، بڑے ہی بانگپن سے رہتے ہیں لیکن ان کا اصلی روپ اس کے بالکل برعکس ہے۔ شب بیدار۔ تہجد گزار، پوشیدہ طور پر ذاکر و مشاغل۔ غرض فی الحقیقت صیح معنوں میں درویش ہیں۔

ایک مرتبہ غریب نواز کے عرس کا زمانہ تھا۔ اور اس سال ہمارا قیام مولوی عابد حسین صاحب کے ہاں تھا۔ روزانہ صبح شام مولوی عبدالسلام صاحب بھی تشریف لایا کرتے تھے۔ ایک روز مولوی عبدالسلام نے ہم سے کہا :

”چلتے آج ایک منافق سے آپ کی ملاقات کرا دوں۔“

ہم نے کہا :

”وہ کون صاحب ہیں ؟“

کہنے لگے :

”جس کو دیکھ لو۔“

ہم سمجھ تو گئے کہ وہ کون صاحب ہو سکتے ہیں ہم نے کہا :

”اچھا چلتے ہم چلتے ہیں۔“

ہم نے حکیم مقبول احمد گنگوہی اور (خطیب صاحب) محمد حسین کو بھی ساتھ لے لیا۔
اب ہم لوگوں کو وہ شاہ حیات احمد صاحب کی قیام گاہ پر لے گئے۔ ویسے تو ہماری سجادہ
صاحب سے دیرینہ واقفیت تھی مگر مولوی عبدالسلام بھلاکب چونکے والے تھے۔
سجادہ صاحب کے سامنے آتے ہی ہم سے کہنے لگے :

”بھائی ذوقی ! یہی ہیں وہ منافق جن سے نیاز حاصل کرنے ہم اس

دربار میں حاضر ہوئے ہیں۔“

سجادہ صاحب نے ان کی طرف دیکھا اور مسکرایا۔ خیر تھوڑی دیر بڑی شگفتہ مجلس
رہی پھر ہم لوگ اُن سے رخصت ہوئے۔ جب گھر پہنچے تو محمد حسین نے کہا :

”مجھے آپ کے مولوی عبدالسلام صاحب کی حرکت پسند نہیں آئی۔ سجادہ صاحب

سے ان کا مذاق تھا یا بے لکھنی تھی تو خیر بے تکلف دوستوں کی حد تک

تو ٹھیک ہے مگر ہم لوگوں کی موجودگی میں انہیں اتنا سخت لفظ نہیں کہنا

چاہیے تھا۔“

ہمیں ہنسی آگئی ہم نے محمد حسین سے پوچھا :

”منافق کسے کہتے ہیں ؟“

انھوں نے کہا :

”جس کے ظاہر و باطن میں مشرق ہو۔“

ہم نے کہا یہی راز تو افشا کیا انھوں نے۔ اچھا اب تک ردولی شریف میں یہ دستور ہے کہ عرس شریف میں شرکت کے لئے جو درویش وہاں پہنچ جاتے ہیں۔ ان کی آمد و رفت کا کوایہ سجادہ صاحب ادا کرتے ہیں۔ وہ مہر ملتے ہیں :

”یہ جو خانقاہ کے لئے جاگیریں وقف ہیں۔ اس کا مقصد یہی ہے کہ درویشوں

کو آرام پہنچے ہم لوگ تو صرف دال روٹی کے مستحق ہیں۔ باقی درویشوں

کا حق ہے۔“

یہ لب لباب ہے ان ملفوظات اور ہدایات کا جو حضرت **سماع میں سلوک** اور درسِ قوالی کے متعلق اکشر بیان فرمایا کرتے تھے۔

یہ کہنا مبالغہ نہیں ہے کہ حضرت اقدسؒ جو مجالسِ سماع منعقد کراتے تھے۔ وہ فی زمانہ بہترین مجالس ہوتی تھیں۔

آپ فرمایا کرتے تھے کہ سماع کے لئے تین شرائط ہیں :

• اول مکان

• دوم زمان

• سوم اخوان

مکان یعنی جہاں قوالی ہو رہی ہو، ایسا نہ ہونا چاہیے جہاں ہر خاص و عام کا گزر ہو۔ بلکہ خلوت کا مقام ہو۔ زمان یعنی قوال کے لئے وقت ایسا مقرر کرنا چاہیے جب کوئی اور مشغلہ و پیشہ نہ ہو۔ مثلاً نماز کا وقت نہ ہو یا اور کوئی مصروفیت حائل نہ ہو۔ اخوان یعنی قوالی کی محفل میں صرف وہی لوگ بیٹھیں جو اہل ذوق ہوں۔ اور طلبِ حق کے لئے سماع سنتے ہوں۔ اخوان کی شرط میں قوال حضرات بھی شامل ہیں۔

ظاہری آداب

توالوں اور سامعین کو چاہیے کہ صاف ستھرے ہو گزریں۔ اور

با وضو مجلس سماع میں شریک ہوں جب تک مجلس میں بیٹھیں

با آداب و دوزانو یا مربعہ نشست رکھیں۔ ٹانگیں پھیلا کر یا گھٹنہ اٹھا کر بیٹھنا بے ادبی

ہے۔ توالی میں پورے انہماک کے ساتھ متوجہ الی اللہ ہو کر بیٹھنا چاہیے۔ یا بتقاضائے

کیفیت باطنی رسول اللہ صلی اللہ علیہ وسلم کی طرف یا اپنے شیخ کی طرف یا سلسلے کے

اُن بزرگ کی طرف جن کے مناقب بیان ہو رہے ہوں یکسوئی کے ساتھ متوجہ رہنا چاہیے۔

ادھر ادھر نہ دیکھیں۔ اس سے اپنے خیالات میں انتشار پیدا ہوتا ہے اور اہل مجلس

کی یکسوئی میں خلل پڑتا ہے۔ جو کچھ نذر دینی ہو میر مجلس کے سامنے پیش کریں۔ توالوں

کو براہِ راست دینا آداب کے خلاف ہے۔ آج کل ایک نیا طریقہ دنیا داروں نے رائج

کر رکھا ہے۔ وہ کرتے یہ ہیں کہ کسی رئیس یا حاکم کو خوش کرنے کے لئے نذریں ان کے سامنے

پیش کرتے ہیں یا پھر دوست احباب ایک دوسرے کی عزت افزائی کی خاطر آپس میں نذریں

پیش کرتے ہیں۔ اور تین تین چار چار اندر داخل کر گویا روپے کا جنازہ اٹھاتے ہوئے صاحب

محفصل کے حضور میں پیش کرتے ہیں۔ ان کا یہ طریقہ صریحاً نامناسب اور آداب کے منافی ہے۔

اور سالکین کے لئے باعثِ تکلیف ہے۔ تجدید و نسو کی ضرورت ہو تو فوراً مجلس سے اُٹھ

جائیں اور دوبارہ وضو کر کے شریک ہوں۔ مجلس سماع میں باتیں کرنا۔ تسبیح پڑھنا۔ یا

کوئی اور عبادت کرنا آدابِ سماع کے خلاف ہے۔ (کاملین اس سے مستثنیٰ ہیں) جب حال

کا غلبہ ہو تو ضبط کے ساتھ بیٹھے رہنا چاہیے۔ ایسی حرکات سے باز رہنا چاہیے جس سے اہل

مجلس کا ہرج ہو۔ اگر کوئی صاحبِ محبوب ہو کر کھڑے ہو جائیں تو ان کی تقلید میں سب کو کھڑا

ہو جانا چاہیے۔ اور جب تک صاحبِ حال نہ بیٹھیں وہ بھی نہ بیٹھیں۔ لوگوں کو روند

کر آگے بیٹھنے کی کوشش نہیں کرنی چاہیے۔ البتہ جو صاحبِ محفل ہے اُسے چاہیے کہ

اربابِ ذوق کو آگے بٹھانے کا اہتمام کرے۔ مبتدی طالبوں پر کیفیت کا جو غلبہ ہوتا ہے

وہ اگر اسے ضبط کر لیں تو مراتب میں بھی ترقی ہوگی اور فیضان میں بھی اضافہ ہوگا۔ لیکن

اگر ضبط کی کوشش نہ کریں اور مغلوب الحال ہو کر اچھل کود شروع کر دیں تو ترقی رک جائیگی۔ کیونکہ جب آدمی ایک ہی پیالہ پی کر مست ہو جائے تو اسے مزید کیوں ملے۔ البتہ کاملین کا معاملہ اور ہے۔ ان کے وجد و حال کی نوعیت بالکل جدا ہے۔

”کارِ پاکاں راقی اس از خود مگیر“

ترتیبِ کلام | سماعِ سلوک کا جزو بلکہ حلاصہ ہے۔ قوالوں کو چاہیے کہ کلام کی ترتیب اس طرح رکھیں جس طرح منازلِ سلوک ہیں۔ آج کل چونکہ اکثر قوال ان باتوں سے بے خبر ہیں اس لئے صوفیاء کا فرض ہے کہ قوالوں کو یہ نکات سمجھائیں۔ سلوک کا پنجوڑ یہ ہے کہ پہلے آدمی مقامِ دہائی میں ہوتا ہے اور طلبِ حق کی خاطر جدوجہد کرتا ہے۔ مجاہدہ کی برکت سے توحید کے رموز و اسرار اس پر منکشف ہونے شروع ہوتے ہیں اور سالک عشقِ حقیقی کے منازل طے کر لیتا ہے۔ اور نتیجہً واصل باللہ ہو جاتا ہے۔ اس کے بعد وہ مقامِ عبدیت پر واپس آ جاتا ہے جو بقیۃً باللہ کا ثمرہ ہے۔ قوالی میں بھی اسی پہنچ پر کلام کی ترتیب رکھنی چاہیے۔ ادباً پہلے نعتِ شریف سے قوالی کا آغاز کیا جائے۔ پھر بزرگانِ سلسلہ کی کچھ منقبتیں۔ اس کے بعد عشقیہ کلام تاکہ ہجر و نراق کی آگ سالک کے قلب کو گرمادے اور ذوق و شوق کی لذت میں اضافہ ہو۔ اس قسم کے کلام کے چند نمونے یہ ہیں :—

چمنے کہ تاقیامت گل او بہار بادا
(شمس تبریزی) صنمے کہ بر جماشن دو جہاں نثار بادا
خبرم رسیدہ امشب کہ نگار خواہی آمد
(غفر روح) سرِ من فدائے راہے کہ سوار خواہی آمد
اے خسروِ خوباں نظرے سوتے گداکن
رحمے بمن سوختہ بے سرو پا کن (حافظ)

غلامِ نرگسِ مستِ تو تاجدارِ اند
 خرابِ بادۂ لعلِ تو ہوشیارِ اند (حافظ)
 لالہ رُح سمنِ براسِ دروانِ کیتی
 سنگِ دلاستِ مگر آفتِ جانِ کیتی (حافظ)
 برہا کی کیسی لگی لگنی، موروچینِ گیوموری نیند گئی
 موہے تن کی من کی سُدھ بھری، موروچینِ گیوموری نیند گئی
 (حضرتِ اقدسِ ذوقِ شاہ)

ہر جفا ہر ستم گوارا ہے : اِسٹا کہدو کہ تو ہمارا ہے (منیر حسین)
 اس کے بعد وصلِ توحید اور فنایت سے متعلق کلام شروع کرنا چاہیے۔ مثلاً
 آستینِ بر رخ کشیدہ ہچو مکار آمدی
 باخودی خود در تماشہ سوئے باز آمدی

————— (حضرت شاہ عبدالقدوس)

ہر لحظہ بشکلِ آن بتِ عیارِ برآمد۔ دلِ برد و نہاں شد
 ہر دمِ لباسِ دگر آں یارِ برآمد۔ گہ پیروِ جواں شد
 ————— (مولانا رومی)

بیا در بحرِ باماشور ہا کنِ ایں من و مارا
 کہ تا دریا نہ گردی تو ندانی عینِ دریا را
 ————— (مختاری)

ہر سو کہ دویدیم ہمہ روئے تو دیدیم
 ہر جا کہ رسیدیم سرِ کوئے تو دیدیم
 ————— (مختاری)

ما حَبَامِ جہاں نمائے ذاتیم : ما منطہبِ جملۂ صفاتیم
 مانسخۂ نامتہ الہیم : ما گنجِ طلسمِ کائناتیم
 ہم صورت واجب الوجودیم : ہم معنی و حبانِ ممکناتیم
 ہرچند کہ مجملِ دو کونیم : تفصیلِ جمیع مجلاتیم
 ہم معربیم و مشرق و شمس : ہم ظلمت و چشمہ حیاتیم

_____ (مغربی)

اس قسم کا کلام سُنکر سالکینِ مراقبہ فنا میں مشغول ہو جاتے ہیں۔ ایسے کلام سے محویتِ ذات میں خوب مدد ملتی ہے۔ اور وصال کی کیفیات طاری ہو جاتی ہیں۔ فنایت کے بعد بقایت اور عبدیت ہے۔ اور یہ آخری مقام ہے۔ اس لئے فنایت اور وصل سے متعلق کلام کے بعد ایسا کلام ہونا چاہیے جو عبدیت یعنی نزول بعد العروج اور مشرق بعد الجمع کی غمازی کرے مثلاً

تو بمن نواز شے کن دل زار و ناتوانم
 نظرے بکن بسویم کہ رود ز دستِ جانم

_____ (خواجہ قطب صاحب)

رفتم اندر تہِ حناک اُنسِ بتِ نامِ باقیست
 عشقِ حاتمِ بر بود آفتِ حاتمِ باقیست

_____ (شاہ نیاز احمد)

روشن از عکسِ جمالش عالمِ امکانِ ما
 یک نگاہِ نازِ حبانِ قیمتِ ایمانِ ما

_____ (شاہ بدولت)

قوال کو چاہیے کہ اس ترتیب کو مد نظر رکھے۔ اور ایک منزل پر جا کر پھر واپس نہ لوٹے۔

ایسا کرنے سے سالکین کے قلوب پاش پاش ہو جاتے ہیں۔ مثلاً فنایت میں پہنچ کر پھر کوئی عشقیہ چیز شروع نہ کرے اور بقایت میں داخل ہو کر پھر فنایت یا حمد و نعت اور منقبت کی طفرہ رجوع نہ کرے۔ اگر کسی سالک کو کسی خاص شعر پر وجد آئے تو اس شعر کی تکرار کرے۔ حتیٰ کہ وہ اس حالت سے گزر جائے۔ بعض اوقات اس بات کا خیال نہ رکھنے سے اس کی موت واقع ہو سکتی ہے۔

ایک اور بات جس کا خاص طور پر قولوں کو خیال رکھنا چاہیے یہ ہے کہ طلبہ یا ڈھولک کی آواز کوتال کے ساتھ مسلسل جاری رکھیں۔ کیونکہ سالک کے قلب کی حرکت اسی تال کے مطابق ہوتی ہے۔ درمیان میں ڈھولک بند کر دینے سے قلب کی حرکت میں فرق آجاتا ہے جس کی وجہ سے انقباض طاری ہوتا ہے۔ سوجیا نہ ٹھیکوں سے اجتناب برتیں۔ غلبی دھنیں قوالی میں رائج کرنے کی کوشش نہ کریں۔ فن کا وقار قائم رکھیں۔


آخر میں ایک خاص بات درج کی جاتی ہے۔ جس کا خیال رکھنا ارباب ذوق کیلئے ضروری ہے۔ وہ یہ کہ سالکین کو وقت اور فیضان کی نوعیت کا ادراک کر لینا چاہیے۔ کیونکہ کبھی تو محفل پر عاشقانہ رنگ کا غلبہ ہوتا ہے۔ اور کبھی معشوقانہ انداز کا اثر پایا جاتا ہے۔ اس قسم کی کیفیات اکثر اولیاء اللہ کے مزارات پر پائی جاتی ہیں۔ اور اس وقت صاحب مزار کی جو نسبت ہوتی ہے اسی قسم کا فیضان اُوپر سے برستا ہے۔ اگر محبوبیت کے انوار ضیا پاش ہیں تو ایسے میں، جہر و فراق کے مضامین کیونکر مفید ہو سکتے ہیں۔ یقیناً اس وقت بے ذوقی پیدا ہوگی اور رنگ محفل اُڑ جائے گی۔ اسی طرح اگر عاشقانہ رنگ غالب ہے تو اس محفل میں سرفروشی، جاں بازی، اور جذبہ فدایت کا تذکرہ ہی سودمند ہو سکتا ہے۔ ایسے موقع پر اگر معشوقانہ اور محبوبیت کے رنگ میں ڈوبے ہوئے اشعار گائے جائیں تو انقباض ہو جائے گا۔ ہمارے حضرت اقدسؒ نے ایک واقعہ بیان فرمایا کہ ایک دفعہ حضرت محبوب الہیؒ کی درگاہ میں قوالی ہو رہی تھی جس میں

حضرت راقیؒ کے ہمراہ آپ کے دوست مولوی عبدالسلام صاحبؒ بھی شریک تھے لیکن قوالی کا رنگ نہیں جنتا تھا۔ اور کچھ عجیب سا بے لطف ماحول بن گیا تھا مولوی عبدالسلام صاحبؒ بھانپ گئے اور قوالوں سے اس چیز کی فرمائش کی سے

نجلوں سے جیا بھر دوں گی، چھوٹے نہ دوں گی سریر

بہت کرو گے آنے نہ دو گے، آپ ہی رہو گے دلگیر

اس چیز کے شروع ہوتے ہی فوراً محفل کا رنگ بدل گیا۔ اور انقباضی حالت انبساطی کیفیت میں تبدیل ہو گئی۔ وجہ کیا تھی؟ وجہ یہ تھی کہ اس وقت حضرت محبوبؒ پورے آن بان کے ساتھ اپنے محبوبی شان میں تھے اور وہاں محبوبیت کا فیضان ہو رہا تھا۔ یہ وقت تو اٹھکیلیوں کا ہوتا ہے، غم فرقت و داستانِ الم کا یہ کون سا موقع تھا۔ تو جیسے ہی شانِ محبوبیت کی مناسبت سے اشعار کا نذرانہ پیش کیا گیا حاضرین حسبِ استعداد فیضانِ محبوبی سے سیراب ہونے لگے۔ لیکن اس نوع کی کیفیت بہت لطیف ہوتی ہے۔ اور اس کا ادراک صاحبِ نسبت و صاحبِ ذوق حضرات ہی کر سکتے ہیں بہر حال اگر اس کی نوبت آئے تو سائلین کو اس کا خیال رکھنا چاہیے۔



تدیرِ کجی عمل کی ضرورت

ایک صاحب نے حضرت راقیؒ سے کچھ دریافت کیا۔ جسے احقرؒ نہ سکا۔ لیکن اس کے جواب میں حضرت اقدسؒ یہ فرما رہے تھے کہ ایک دفعہ ایک ہزرگ کی خدمت میں اُن کے ایک مرید نے عرض کیا :

”مجھے اپنے جیسا بنا لیجئے!“

پیر و مرید ایک کمرہ میں تین دن کے لئے بند ہو گئے۔ تین دن کے بعد جب کمرہ کا دروازہ

کھلا تو لوگوں نے دیکھا کہ پیرومید دونوں ہم شکل تھے۔ فرق صرف اتنا تھا کہ پیر تندرست توانا تھے اور مرید چیت لیتا ہوا تھا۔ تین روز تک وہ اسی طرح پڑا رہا اور بالآخر فوت ہو گیا۔ ہر کام میں تدریجی عمل کی ضرورت ہے۔ خود رسول خدا صلی اللہ علیہ وسلم پر جب اللہ برس کے بعد نبوت کا اظہار ہوا۔ یہ جو لوگ کہتے ہیں کہ ایک نظر میں فلاں کا کام ہو گیا۔ اس کا مطلب یہ ہے کہ ایک ہی نظر میں وہ سیدھی راہ پر لگ گیا۔ یہ دنیا تو دار الحکمت ہے۔ دار الحکمت میں حکمت کا اظہار ہوتا ہے۔ اور ہر چیز بتدریج اپنے وقت پر ظاہر ہوتی ہے۔ برعکس اس کے عالم آخرت دار القدرۃ ہے۔ وہاں قدرت کا اظہار ہوگا۔ اسباب کی ضرورت نہیں ہوگی۔ بس خیال کیا کہ یہاں محل ہو۔ فوراً محل بن گیا۔ لیکن اس دنیا میں اسباب و علل کی ضرورت ہے۔ اور یہاں ہر کام تدریجی عمل کے ذریعہ صحیح ہوگا۔ فوری عمل سے اجتناب کرنا چاہیے۔ ورنہ خطرناک نتائج کا اندیشہ ہے۔ اور یہ بھی شیطان کا ایک فریب ہی ہے۔ انسان کے دل میں وسوسہ ڈالتا ہے کہ فلاں کا کام ایک ہی نظر میں ہو گیا، تو کاہے کو مجاہدات کرتا ہے شیطان کے دسوکے سے بچنا چاہیے اور اپنے کام کو انجام تک پہنچانے کے لئے مستقل مزاج رہنا چاہیے۔

سلب مرض

اس کے بعد ان صاحب نے عرض کیا: یہ جو ایک شخص کی بیماری سلب کر کے کسی جانور پر ڈالی جاتی ہے، اس کا کیا طریقہ ہے؟ آپ نے فرمایا۔ اس کو سلب کرنا نہیں کہتے۔ اسے منتقل کرنا کہتے ہیں۔ اور یہ بچوں کا کبیل ہے۔ بیماری سلب اور طریقوں سے کی جاتی ہے۔ تمنّزات میں پہلے انتہات اسماء ظاہر ہوتے۔ اسماء متقابلہ کا ظہور بعد میں ہوا۔ اور اسماء متقابلہ کے ظہور سے بیماری وجود میں آئی۔ اب بیماری سلب کرنے کا طریقہ یہ ہے کہ جس قسم کی بیماری ہے۔ اس کے لئے کوئی موزوں اسم کی صفت اپنے اوپر طاری کر کے مریض پر فیضان کیا جاتا ہے۔ جس کی برکت سے وہ بیماری دور ہو جاتی ہے۔ دوسرا طریقہ یہ ہے کہ اسم

”یَاشَافِی“ جو جامع ہے اپنے اوپر طاری کر کے مریض کو توجہ دی جاتی ہے۔ جس کے انوار کے اثرات سے بیمار شفا پاتا ہے۔

صحابہ کرامؓ اور وحدۃ الوجود | ایک موقع پر احقر نے عرض کیا کہ اس کی کیا وجہ ہے کہ صحابہ کرامؓ کے اقوال میں وحدۃ الوجود

کے متعلق بہت کم اشارات ملتے ہیں۔ حضرت اقدسؒ نے فرمایا: اس کی ایک وجہ تو یہ ہے کہ اس عقیدہ میں ان کا کوئی مخالف نہیں تھا۔ جس کی وجہ سے وہ اپنے خیال کے اظہار یا بحث مباحثہ کی ضرورت محسوس کرتے۔ دوسری وجہ وہ ہو سکتی ہے جو حضرت حاجی امداد اللہ مہاجر مکیؒ نے بیان فرمائی ہے۔ ایک دفعہ حضرت حاجی صاحبؒ کو کسی نے خط لکھا کہ مولانا محمد قاسم صاحبؒ اور مولانا رشید احمد صاحبؒ آپ کے خلفاء ہیں لیکن آپ کی روش پر نہیں ہیں۔ وحدۃ الوجود پر آپ کا عقیدہ ہے مگر یہ حضرات اس کے قابل نہیں ہیں۔ حضرت حاجی صاحبؒ نے اس کا جواب کچھ اس طرح دیا ہے۔ آپ فرماتے ہیں کہ اعتقاد ایک کیفیت قلبی ہے۔ اور شریعت میں بعض امور ایسے ہیں جن کا دل میں یقین رکھنا اور زبان سے اقرار کرنا ضروری ہے۔ اور بعض امور ایسے بھی ہیں جن کو ظاہر کرنے پر انسان مکلف نہیں ہے، بس تصدیق قلبی کافی ہے کیونکہ اسلام شرعی خدا اور مخلوق سے تعلق رکھتا ہے جس کا زبان سے اقرار ضروری ہے اور اسلام حقیقی صرف خدا سے تعلق رکھتا ہے تو مسئلہ وحدۃ الوجود بھی ایسا ہی مسئلہ ہے۔ اس کے اظہار کی ضرورت نہیں بلکہ خاموش رہنا بہتر ہے۔ محض تصدیق قلبی کافی ہے چونکہ عوام وحدۃ الوجود جیسے نازک مسئلہ کو سمجھنے کی صلاحیت نہیں رکھتے۔ اس لئے ان کے سامنے تو بیان ہی نہیں کرنا چاہیے۔ مولوی محمد قاسمؒ اور مولوی رشید احمدؒ کا مسلک وہی ہے جو میرا مسلک ہے۔ وہ وحدۃ الوجود کے قائل ہیں۔ ان حضرات کا اس مسئلہ میں تاویل کرنا یا خاموش رہنا اسی مصلحت کی بنا پر ہے، ورنہ

عوام الناس اپنے تقلیدی ایمان سے بھی محروم ہو جائیں گے۔

صفات الہی ذات سے جدا نہیں | ایک دفعہ تراویح کے بعد خان زادہ عبد الکریم
سے دریافت فرمایا :

”قرآن شریف ساتھ لائے ہو؟“

انھوں نے عرض کیا :

”جی نہیں۔ ابھی لے آتا ہوں۔“

آپ نے فرمایا۔ قرآن شریف ضرور ساتھ رکھا کرو۔ یہ تمہارے لئے تعویذ کا بھی کام دے گا۔
قرآن اللہ کا کلام ہے۔ کلام صفت ہے۔ صفت کو ذات سے گہرا تعلق ہے۔ صفات
اللہ سے کبھی جدا نہیں ہوتیں۔ انسان اگر نابینا ہو جائے تو بینائی کی صفت اس سے دور
ہو جاتی ہے۔ بیکن اللہ تعالیٰ کی صفات معاذ اللہ معاذ اللہ اس کی ذات سے الگ
نہیں ہوتیں۔ یہ صفات کا امتیاز یعنی صفتِ خلق، صفتِ بصیر، صفتِ سمیع کا
تعیین عقلی چیز ہے۔ دراصل ان میں کوئی فرق نہیں ہے۔ ذات ایک ہے جس کے مختلف
جلوے ہیں۔ جب ذات سے صفتِ خلق کا اظہار ہوا تو خالق نام ہوا۔ صفتِ سمیع و بصیر
کے ظہور پر سمیع و بصیر کہلایا گویا وہی ایک ذات مختلف تجلیات سے جلوہ فرما رہے۔
تخلیق کائنات سے اللہ تعالیٰ خالق ہوا۔ اس کے یہ معنی نہیں ہیں کہ اس سے پہلے
وہ خالق نہیں تھا۔ وہ پہلے بھی خالق تھا لیکن صفتِ خلق کا ظہور نہیں ہوا تھا۔ اسی
طرح کلام بھی ایک صفت ہے جو ہر آن ذات کے ساتھ ہے۔ کوئی صفت اللہ کی
ذات سے کبھی جدا نہیں ہوتی۔ اور صفت کلام میں ایک انوکھی شان ہے۔ جب آدمی کسی
سے کلام کرتا ہے تو اس کی طرف دیکھتا ہے۔ پھر اپنے مخاطب کا کلام سنتا ہے۔ کلام کرتے
وقت قوتِ ارادی بھی بروئے کار لاتا ہے۔ تو نتیجہ یہ ظاہر ہوا کہ صفتِ کلام میں صفتِ
سمیع، صفتِ بصیر، اور صفتِ ارادہ بھی شامل ہیں۔ اب جبکہ کلام پاک تمہارے ساتھ

ہے (ہنس کو فرمایا) تو گویا ذاتِ پاک تمہارے ساتھ ہے۔

روح اور جسم کا تعلق | ارشاد فرمایا: ماں کے پیٹ میں بچے کی رُوح اور جسم

میں جو تعلق ہوتا ہے اس کی نوعیت اور ہوتی ہے۔ اور پیدائش سے لیکر موت واقع ہونے تک رُوح و جسم میں اور قسم کا تعلق ہوتا ہے اور مرنے کے بعد اس تعلق کی نوعیت اور بھی بدل جاتی ہے۔ قیامت میں جو عذاب ہوگا اگر اس کا عشرِ عشر بھی اس دُنیا میں ہو تو آدمی زندہ نہیں رہ سکتا۔ لیکن وہاں رُوح و جسم کا تعلق اس قدر قوی ہوگا کہ شدید سے شدید عذاب بھی اُسے نہیں توڑ سکے گا۔


عبادت کی تعریف | ارشاد فرمایا: حضرت شیخ محی الدین ابن عربیؒ نے

وَلَا يُشْرِكُ بِعِبَادَةِ رَبِّهِ أَحَدًا کی تفسیر میں یہ بھی لکھا ہے کہ عبادتِ صرفِ نماز روزہ نہیں ہے بلکہ دُنیا کا ہر کام عبادت ہے۔ لہذا خلوص کے ساتھ تمہارا ہر فعل محض اللہ کی خوشنودی کے لئے ہونا چاہیے۔

شرح صدر کی جھلک | ایک مرتبہ حضرت شاہ عبدالعزیز محدث دہلویؒ کا

تذکرہ تھا۔ ارشاد فرمایا: انھوں نے ایک تفسیر لکھی ہے جس کا نام تفسیرِ عزیزی ہے، یہ فارسی زبان میں ہے۔ اور صرفِ دُھانی پارہ کی تفسیر ہے۔ لیکن اس کے پڑھ لینے سے قرآن شریف کے حقیقی معنی معلوم کرنے کا ڈھنگ آجاتا ہے۔ اس میں سورۃ اَلَمْ نَشْرَحْ کی جو تفسیر آپ نے بیان کی ہے وہ ضرور پڑھنی چاہیے۔ اس میں آپ شرحِ صدر کی وضاحت کچھ اس طرح فرماتے ہیں کہ اَلَمْ نَشْرَحْ لَكَ صَدْرَكَ میں جس شرحِ صدر کا ذکر کیا گیا ہے وہ تو بہت وسیع ہے۔ البتہ اس کی ایک ہلکی سی جھلک اس مثال میں دیکھ سکتے ہو۔ یوں سمجھو کہ ایک بہت بڑا محل ہے اور اس محل میں بڑے بڑے بارہ کمرے ہیں۔ ایک کمرہ میں رسولِ خدا صلی اللہ علیہ وسلم مفسرین کو درس دے رہے ہیں اور قرآن کے حقائق و معارف بیان فرما رہے ہیں۔ دوسرے


کمرہ میں محدثین جمع ہیں اور آپ ان کو حدیث کا درس دے رہے ہیں۔ تیسرے کمرہ میں آپ فتنہ تجوید کی باریکیاں سمجھا رہے ہیں۔ چوتھے کمرہ میں تمام سیاست دان جمع ہیں اور آپ انہیں سیاست اور جہان بینی کے اصول سمجھا رہے ہیں۔ پانچویں کمرہ میں سارے فوجی جنرل موجود ہیں جنہیں آپ اصول جنگ پر درس دے رہے ہیں۔ غرض آپ ان بارہ کمروں میں بیک وقت مختلف موضوعات کی تعلیم دے رہے ہیں۔ یہ شرح صدر کی ایک ہلکی سی جھلک ہے۔



مدینہ شریف اور کشف | حضرت شاہ شہید اللہ، حضرت راقدؒ کی صاحبزادی سیدہ راشدہ خاتون، فرخ حاجی محمد صاحب اور شوکت کریم بھائی کے اب تک نہ پہنچنے سے حضرت راقدؒ کو تشویش ہو رہی تھی۔ ایک دن میریں بائی بیگم فرخ نے عرض کیا :

”حضور کیوں اس قدر فکر مند ہیں ؟ حضور کو تو کشف کے ذریعہ معلوم ہو سکتا ہے کہ وہ لوگ اب تک کیوں نہیں پہنچ سکے ؟ اور کب تک یہاں آ جائیں گے ؟“

حضرت راقدؒ نے ارشاد فرمایا کہ اہل کشف اس قسم کی باتیں معلوم کرنا چاہیں تو معلوم کر سکتے ہیں۔ لیکن مدینہ شریف میں کشف سے کام لینا ادب کے خلاف ہے جو کچھ
OFFICIAL CHANNEL (سرکاری ذرائع) سے معلوم ہو جائے وہی بہتر ہے۔



ایمان افزا بشارت | ارشاد فرمایا : ہم اس خیال سے بہت پریشان تھے کہ اب ہمیں مدینہ شریف چھوڑنا ہوگا۔ ہم سوچ رہے تھے کہ ہم پر وہ گھڑی

کتنی کٹھن گزرے گی جب ہم رخصتی سلام کے لئے حاضر ہوں گے۔ یہ تو بڑا ہی سخت وقت ہوگا۔ ہم کس طرح برداشت کریں گے۔ لیکن کل کی حاضری میں حضور صلی اللہ علیہ وسلم نے فرمایا:

”کس سے رخصت ہو گے؟ تم جہاں جاؤ گے ہمیں اپنے ساتھ پاؤ گے۔ پھر رخصت کے کیا معنی؟ کیا اس سنگ و خشت سے دوری کا علم ہے؟ یہ چیزیں تو مشربہاری وجہ سے مشرف ہوئی ہیں۔ جب ہم خود تمہارے ساتھ ہیں تو پھر علم کس بات کا؟“

اور یہ بھی حکم دیا:

”اپنی جماعت کو یہ بشارت سنا دو۔“

یہ مژدہ جاں فرزا سن کر ہم لوگوں کی خوشی کی کوئی انتہا نہ رہی۔

اخذ فیضان کی صلاحیت

ارشاد فرمایا: فیضان کی مثال بارش کی سی ہے۔

بارش جب زمین پر گرتی ہے تو سبزہ آگ آتا ہے لیکن

جب سخت پتھر پر گرتی ہے تو کچھ بھی نہیں اگتا۔ بلکہ جو مٹی پتھر پر پڑی ہوئی ہوتی ہے وہ بھی

دھل جاتی ہے اور پتھر کی اصلیت ظاہر ہو جاتی ہے۔ اور پھر زمینوں میں بھی فرق ہے۔

بعض زمینیں بہت ہی اچھی ہوتی ہیں کہ ان پر بارش گری اور نہایت شاندار فصل تیار ہوتی۔


اور اس کے مقابلہ میں بعض زمینیں ایسی بھی ہیں کہ اتنی ہی مقدار میں ان پر بارش برستی

ہے لیکن پیداوار بہت کم ہوتی ہے حصول فیضان کے لئے دوسری بات یہ ہے کہ درمیان

میں کوئی رکاوٹ نہ پیدا ہو۔ مثلاً اگر WATER WORKS (نظام آب رسانی) کے

کسی ٹل میں کوئی خرابی واقع ہو جائے یا کسی جگہ کوئی روڑا آجائے تو پانی رک جائیگا۔

اسی طرح کوئی لغزش یا بد عقیدگی حصول فیضان میں رکاوٹ بن جاتی ہے۔



حقیقتِ حج | ارشاد فرمایا: یہ اللہ تعالیٰ کا کرم ہے۔ گوان کی شکل و صورت نہیں ہے مگر ہمارے لئے ایک صورت پیدا کر دی ہے، حکم دیا:


”اَوَسَّیْکُمْ کَرْدُ طَوَافٍ کَر لَوَادِیْرِہَا تَحْتِ چُومِ لَو۔“

جبراسود کو اللہ کا ہاتھ کہا گیا ہے۔ یہاں انوار CONCENTRATED FORM میں (تیز نوعیت کے) ہیں لیکن حقیقی طوافِ کعبہ صرف قلب کی صفائی والے کو میسر آ سکتا ہے۔ لَا یَسْتَلِیْ إِلَّا الْمُطَهَّرُونَ (طہارتِ قلبی والوں کے علاوہ اسے کوئی نہیں چھو سکتا) حضرت رمی الدین ابن عربیؒ نے لکھا ہے کہ عمرہ فنائیتِ اسماء و صفات ہے اور حج فنائے ذات ہے۔ عرفات کے بعد شربانی کا یہ مطلب ہے کہ پہلے اللہ کا عرفان حاصل کیا جائے اس کے بعد شربانی پیش کی جائے۔ جب تک عرفان نہ ہو شربانی کیسے دی جاسکتی ہے! شربانی خوسے اسماعیل علیہ السلام ہے۔ انھوں نے تو اپنے آپ کو قربان ہی کر دیا تھا۔ یہ اللہ کی مہربانی ہے کہ ان کو بچا لیا۔ عوام ان حقائق سے واقف نہیں ہیں۔ فی الحقیقت حج سلوک ہے۔ علما اور مشائخ کا فرض ہے کہ کم از کم اجمالی طور پر لوگوں کو ان حقائق سے آگاہ کرتے رہیں۔

عرفات میں قربِ ذات | ارشاد فرمایا: اب حج کے لئے چند ہی روز باقی رہ گئے ہیں۔ اپنے قلوب سے کدورت، بغض، کینہ اور

حد وغیرہ دھو ڈالو۔ تاکہ عرفات کے میدان میں جہاں ذات کا قرب ہے پاک ہو کر جاؤ۔ وہاں انسان یہ کہے کہ میں تو کچھ بھی نہیں ہوں۔ سب کچھ آپ کی عنایت سے ہو گا۔ اس کے بعد سردیا کہ جو شخص میدانِ عرفات سے یہ خیال لے کر نکلے کہ میں گناہ معاف نہیں ہوں تو اس سے بڑھ کر کوئی گناہ نہیں ہے۔ اللہ تعالیٰ تو بڑا ہی رحیم و کریم ہے۔ اس سے

ناامید نہ ہونا بہت بڑا گناہ ہے۔ بلکہ اس کی رحمت سے ناامیدی کفر ہے۔ جب آدمی دُعا مانگے تو یقین کر لے کہ اللہ تعالیٰ نے میری دُعا قبول فرمائی کیونکہ وہ ایسا مہربان ہے کہ کسی سائل کو اپنے دُور سے محسوس نہیں ہوتا۔ اتنے بڑے شہنشاہ کے دربار سے کون خالی جاسکتا ہے؟ یہ اس کی شان کے شایان نہیں۔ اللہ فرماتا ہے: اَنَا عِنْدَ ظَنِّ عَبْدِي بِي (میں اپنے بندہ سے اُس کے اُس گمان کے مطابق سلوک کرتا ہوں جو وہ میرے بارے میں رکھتا ہے) جب کوئی بزرگ کسی کے لئے دُعا مانگتے ہیں تو اس سے بلا تامل یہ کہہ دیتے ہیں کہ ہم نے دُعا کر دی ہے کام ہو جائے گا۔ اس حُسنِ ظن سے اللہ تعالیٰ اس کا کام کر دیتا ہے۔



(۲ خری ملفوظ - میدانِ عرفات)

مدارجِ توحید | ارشاد فرمایا: آج کے دن رحمتِ حق انسان کے بہت قریب ہوتی ہے۔ سالک کو چاہیے کہ ہمہ وقت ذات میں مشغول رہے۔ نیز ارشاد فرمایا: توحید کے تین مدارج ہیں۔ توحیدِ افعالی۔ توحیدِ صفاتی اور توحیدِ ذاتی۔ اس کے بعد صویت کا مقام ہے۔ آج کے دن تم میں سے ہر ایک اپنی اپنی ترقی کے لئے دُعا مانگے۔ جس مقام میں تم ہو اس سے اُوپر والے مقام کے لئے دُعا مانگو جو مقامِ ناسوت میں ہو اُسے چاہیے کہ مقامِ ملکوت کے لئے دُعا مانگے۔ جو مقامِ ملکوت میں ہو وہ مقامِ جبروت کے لئے۔ اور جو مقامِ جبروت میں ہو وہ مقامِ لاہوت و صاہوت اور باہوت کے لئے دُعا مانگے۔ لوگوں نے دُعائیں جمع کر رکھی ہیں۔ انہیں ان حقائق کا علم نہیں ہے۔ اصل حج یہی ہے۔ یہ لوگ سمجھتے ہیں کہ دُعاؤں کے پڑھ لینے کا نام حج ہے۔

ظہر سے پہلے حضرت اقدس مسجدِ نمروہ میں نمازِ ظہر ادا کرنے کی فضیلت بیان فرما رہے تھے۔ اس وقت احقر کو کچھ حرارت محسوس ہو رہی تھی خیال گزرا کہ ایسی گرمی میں ایک

ڈیڑھ میل جا کر مسجد میں نماز ادا کرنا بڑا مشکل مرحلہ ہے لیکن حضرت اقدسؒ کا منشا مبارک یہی معلوم ہوتا تھا کہ جماعت میں سے کچھ حضرات ضرور مسجدِ نمروہ میں جا کر نماز ادا کریں۔ جب ظہر کا وقت قریب آیا تو حضرت اقدسؒ نے ارشاد فرمایا :

”جو لوگ اللہ کی راہ میں مجاہدہ سے نہیں گھبراتے انھیں ضرور نوازا جاتا ہے۔“

اس اشارہ کو حضرت شاہ شہید اللہ تارا گئے اور فوراً مسجدِ نمروہ جانے کی تیاری کرنے لگے۔ ایک لندن کے باشندے کی یہ ہمت دیکھ کر احقر کی بھی حوصلہ افزائی ہوئی۔ اور محمود بھی تیار ہوئے غرض ہم تینوں نے مسجدِ نمروہ پہنچ کر نماز ظہر ادا کی اور واپس آگئے۔ اس وقت حضرت اقدسؒ اپنے بستر پر تشریف فرما تھے۔ کچھ فاصلہ پر حبشی لوگ چلچلاتی دھوپ میں نماز پڑھ رہے تھے۔ حضرت اقدسؒ ان کی جانب ٹکٹ کی بانڈھے دیکھ رہے تھے کہ اتنے میں چند بدوی عورتیں لٹی لے کر آئیں۔ حضرت اقدسؒ نے لٹی نوش فرمائی۔ بعدہ ہم سب نے بھی پی۔ ویسے تو اب تک سارے مناسک حج حضرت اقدسؒ نے بخار کی حالت میں ادا کئے مگر اب حضرت رکابُ بخار زیادہ تیز ہو گیا تھا لیکن ساتھ ہی ساتھ وصالِ یار کی تمنائیں ذوقِ مستی کچھ اس طرح نظر آرہی تھیں :

ما اگر بیدست و پائے دعا جزیم : رحمتِ ادا کارِ ماسا زندہ باد

شمس تبریزی حرام اندر چین : کین چنین دولت ترا پائندہ باد

جو متمنا متوں سے آپ کے دل میں تھی آج وہ آرزو اللہ نے پوری کر دی۔ چند سال پیش تبریز لانا محمدینِ برے سے ایک موقع پر بمبئی میں حضرت اقدسؒ نے فرمایا تھا :

”ہم ایسی جگہ جا کر مریں گے کہ ہماری قبر کا نشان بھی تمہیں نہیں ملے گا۔“

طبعِ فاتحہ از خلق نہ داریم نیاز

عشقِ من دلِ پریںِ فاتحہ خوانم باقیست

کراچی سے روانگی کے موقع پر کسی نے یہ دُعا دی کہ ”بسلا مت روی و باز آئی“ تو آپ نے

خفا ہو کر فرمایا :

”تم واپسی کی دُعا مانگ رہے ہو۔ وہاں تو یہ تمنا لے کر جانا چاہیے کہ اللہ

ہمیں وہیں رکھے۔“

جس وقت ہم منیٰ سے عرفات کے لئے روانہ ہو رہے تھے تو فترخ صاحب یہ کہتے ہیں کہ اُس وقت مجھ سے فرمایا :

”فترخ ! آج عصر اور مغرب کے درمیان دیکھنا کیا رنگ رہتا ہے۔“

اب عصر کے وقت سے آپ پر کچھ عجیب و غریب کیفیت طاری ہونے لگی۔ ”دیدہ بربزیم سراپا انتظارِ کیستم“ کا عنوان شروع ہوا۔ جسم پر لرزہ طاری۔ آنکھوں سے اشک جاری۔ بارگاہِ الہی میں اپنے دونوں ہاتھ پھیلائے ہوئے عرض معروض میں مصروف۔ تقریباً بیس منٹ یہ کیفیت رہی۔ اور اب لرزے ہوئے ہاتھ بمشکل چہرہ انور سے مٹس ہوئے اور دُعا ختم ہوئی۔ مگر اب جو دیکھا تو آنکھیں پھری ہوئی ہیں دُمون کا شمار ہے ”زبان مبارک پر تلبیہ جاری ہے۔ اب تک بھائی عبدالسلام بُشت کی جانب سہارا دیتے ہوئے بیٹھے تھے۔ مگر اب بیٹھنے کا وقت کہاں۔ فوراً ہم لوگوں نے حضرت رائدؒ کو لٹا دیا۔ دائیں جانب حضرت راتؒ کی رفیقہ تحیات اور صاحبزادی صاحبہ راشدہ خاتون اور بائیں طرف حضرت شاہ شہید اللہ صاحب بیٹھ گئے۔ جسم بُشار کی شدت سے پھنکا ہوا تھا۔ یہ حضرات کپڑا بھگو بھگو کر سرد رہیں۔ مبارک پر بھیرتے جاتے تھے لیکن حرارت بڑھتی ہی گئی۔ اور اکھڑی ہوئی سانسیں بزبان حال متنبہ کرنے لگیں۔

فیضی از ظاہر پرستانِ ارادتِ نستیم

ما بطوفِ کوئے ادا راہِ پنہاں می رویم

یہ حالت نزع ایک ولی اللہ کی ہے۔ کوئی معمولی بات نہیں ہے۔ دیکھنے والوں نے دیکھا کہ جسمانی حرارت کی تیزی اور نزع کی تکلیف آپ کی روحانی کیفیت پر غلبہ نہ پاسکی وہی

کیف تھا۔ وہی مستی آنکھوں سے ٹپک رہی تھی۔ وہی پُرسور انبساطی کیفیت آپ پر طاری تھی جس کا مشاہدہ بارہا سماع کی محفلوں میں ہو چکا ہے۔ یہ عالم تقریباً نصف گھنٹہ رہا اور اب قاصد محبوب حقیقی نے حاضرِ خست ہو کر بلا واپس کر دیا۔ جواباً لبوں میں پھر ایک بار جنبش ہوئی۔ پہلی مرتبہ قدرے بلند و صاف آوازیں، دوسری بار پست اور لرکھڑاتی ہوئی آوازیں اشتیاقِ ملاقات کا اظہار ان کلمات سے کیا :

لَبَّيْكَ اللَّهُمَّ لَبَّيْكَ لَا شَرِيكَ لَكَ لَبَّيْكَ إِنَّ الْحَمْدَ
وَالنِّعْمَةَ لَكَ وَالْمُلْكَ لَا شَرِيكَ لَكَ لَا إِلَهَ إِلَّا اللَّهُ
مُحَمَّدٌ رَسُولُ اللَّهِ

اور بس ہنسی خوشی مناوت کدۂ محبوب کی جانب روانہ ہو گئے۔ اِنَّا لِلّٰہِ وَاِنَّا اِلَیْہِ رَاجِعُونَ
آپ کا جسدِ مبارک جبلِ رحمت سے غرب کی جانب کوئی تین سو ترم کے فاصلہ پر سپردِ لحد
کیا گیا ہے

اے حناکِ مکہ دلبرِ مارا عزیزِ دار
ایں آلِ مُسطفیٰ است کہ در برِ گرفتہ

